

3AN



122085
LBSNAA

Academy of Administration

मसूरी
MUSSOORIE

पुस्तकालय
LIBRARY

- 122985

अवाप्ति संख्या

Accession No.

~~21329~~

वर्ग संख्या 64H

Class No.

954.092

पुस्तक संख्या

Book No.

सांकृत्य San

नये भारतके नये नेता

•

राहुल सांकृत्यायन

न्यू बुक सिंडीकेट
जीरो रोड, इलाहाबाद

मुद्रक :—पं० मगनकृष्ण दीक्षित, जगत प्रेस, प्रयाग

प्रकाशक :—न्यू बुक सिंडीकेट, ज़ीरो रोड, प्रयाग ।



समर्पण

नये भारतके उन तरुणों और तरुणियों
को जो नये नेताओंकी पाँतीको
विस्तृत और मज़बूत
करते जा रहे हैं

प्राक्थन

“नये भारतके नये नेता” का प्रथम खंड पाठकोंके हाथमें देनेमें आज मुझे कुछ संकोच इसलिये हो रहा है, कि इसे जैसा होना चाहिये था, वैसा मैं नहीं बना सका। इस कामकेलिये जरूरी था, कि मैं एक बार सारे भारतकी परिक्रमा करता, मगर मैं बंबई, आगरा, प्रयाग, पटना, अलमोड़ा, लाहौर, कश्मीरसे आगे नहीं पहुँच सका। जिसमें आलस्य उतना कारण नहीं हुआ, जितना कि समयाभाव। मैं साइंस-साहित्य-कलाके क्षेत्रसे और कितने ही “नये नेताओं”को लेना चाहता था, मगर उसे इस खंडमें नहीं कर सका—विशेषकर हजरत जोश मलीहाबादी तथा एक और उर्दू कविको इस खंडमें जरूर लानेकेलिये उत्सुक था, मगर दुबारा बंबई जाकर भी मुलाकातसे महरूम रहा। सुनी सुनाई बातोंके भरोसे इन बयालीस जीवनियोंमें से एक भी नहीं लिखी गई, इसीलिये हजरत जोशके बारेमें मैं वैसा नहीं कर सकता था।

“नये भारतके नये नेता” एक तरह मेरी ‘बोल्गासे गंगा’ का ही साथी ग्रन्थ है, जहाँ “बोल्गासे गंगा” का विस्तार आठ हजार के विस्तृत कालमें है, वहाँ इस ग्रन्थका क्षेत्र वर्तमानकाल की विस्तृत भारतभूमि है। मैंने यहाँ जीवनियोंको परिस्थितियोंसे अलग करके नहीं, बल्कि उनके भीतर एक दूसरेको प्रभावित करते हुए की तरह दिया है। मैं, मानता हूँ, मेरी कलम एकसी रुचि नहीं चली है। उसके कारण कई हैं—इस क्षेत्रमें खुद कलमका नौसिखियापन तो है ही, साथ ही बाज वक्त हमारे नायकों ने भी जल्दी पिंड छुड़ा लेनेकी कोशिश की। इन जीवनियोंके लिखनेसे मैं स्वयं बहुत-सी बातें भी सीख सका हूँ, और मुझे उमीद है, भारतके चारों कोनोंकी समस्याओं, संघर्षोंको साकार रूपमें यहाँ एकत्रित देखकर, पाठकोंको भी कितनी ही बातें जरूर स्पष्टतर होंगी।

द्वितीय खंड इससे कुछ बड़ा होगा, उसमें भी पचासके करीब जीवनियों में १२ महिलायें और १२ साइंस-साहित्य-कलाके नेता भी जरूर रहेंगे।

प्रयाग
७-१२-१९४३ }

{ राहुल सांकृत्यायन

विषय-सूची

संख्या	विषय	पृष्ठ	संख्या	विषय	पृष्ठ
१—डा० कुं० म० अशरफ	१	२२—श्रीपाद अ० डाँगे	२६३		
२—“निराला”	१२	२३—रामचंद्र बा० मोरे	३१३		
३—पूरनचन्द्र जोशी	२५	२४—गंगाधर अधिकारी	३२७		
४—हाजरा बेगम	३६	२५—सोहराब बाटलीवाला	३३६		
५—सज्जाद ज़हीर	४६	२६—मुहम्मद शाहिद	३५४		
६—डाक्टर ज़ैद ए० अहमद	६०	२७—भालचंद्र रणादिवे	३६५		
७—अजय घोष	७४	२८—श्रीनिवास सरदेसाई	३७२		
८—स्वामी सहजानंद सरस्वती	६०	२९—सैयद जमालुद्दीन बुखारी	३८२		
९—यदुनंदन शर्मा	११६	३०—अमीर हैदर खाँ	४०५		
१०—कार्यानन्द शर्मा	१३३	३१—बाबा सोहनसिंह भकना	४३३		
११—मुजफ्फर अहमद	१५३	३२—बाबा बिसाखासिंह	४५६		
१२—गोपेन्द्र चक्रवर्ती	१७०	३३—सोहनसिंह “जोश”	४७६		
१३—भवानी सेन	१८४	३४—फ़ज्ले-इलाही कुर्बान	४९२		
१४—कल्पना दत्त (जोशी)	१९३	३५—तेजासिंह “स्वतंत्र”	५३५		
१५—सोमनाथ लाहिरी	२१४	३६—बी० पी० एल्० वेदी	५६१		
१६—बंकिम मुकर्जी	२२३	३७—मुबारक “सागर”	५८३		
१७—पी० सुन्दरैया	२४१	३८—“शेर-कश्मीर” अण्डुल्ला	६०४		
१८—के० प्रसाद राव	२४६	३९—श० स० युसुफ	६२४		
१९—एम्० कल्याणसुन्दरम्	२६३	४०—रा० द० भारद्वाज	६४१		
२०—शंकर नम्बूदरीपाद	२७२	४१—सुमित्रानन्दन पन्त	६५१		
२१—क० केरलीयन्	२८२	४२—महमूद	६७०		



१. डाक्टर कु वर मू० अशरफ



२. सूर्यकान्त त्रिपाठी “निराला”



३. पूरनचन्द्र जोशी



४. हाजरा बेगम



५. सज्जाद जहीर



६. जेड. ए. अहमद

डाक्टर कुँवर मुहम्मद अशरफ*

सीलोनमें जाने पर पहिले पहल जब मैंने एक सम्भ्रान्त-परिवारमें पत्नीको बौद्ध और पतिको ईसाई देखा, पहिले तो कौतूहल हुआ और उसके बाद सीलोनियोंकी इस रीतिकी प्रशंसाकेलिए मेरे पास शब्द नहीं थे । हरएक सीलोनी मजहबका भेद-भाव छोड़कर अपनेको सिंहल पहिले समझता है । वहाँ रोमन्-कैथलिक भी सिंहली होना अपनेलिए गर्वकी बात समझता है । सिंहल भाषा, सिंहल साहित्य, सिंहल इतिहास, सिंहल संस्कृतिको वह अपने गरम खूनमें हरकत करते पाता है । मैं सोचता था, हिन्दुस्थानने क्यों नहीं इस तरहका समझौता किया ? वहाँ भी क्यों नहीं हिन्दी जातीयतामें अपनेको सिंहल और इस्लाम धर्मके ऊपर साबित किया ? मुझे और मेरे मित्र अलीगढ़ी मुसलमानोंको सिंहलियोंकी यह चीज़ बड़ी प्रिय मालूम हुई । हमें तब तक अभी

* १९०३ अक्टूबर ७ जन्म, १९१८ मेट्रिक पास, १९२० एफ० ए० पास और असहयोग, १९२३ जामियाके बी० ए०, कलकत्तामें मुजफ्फरसे मंट, १९२५ बी० ए० (अलीगढ़), समाजवादकी ओर, १९२६ एम्० ए० (अलीगढ़), अलवरमें मेहमान, १९२७ एल्-एल्-बी० (अलीगढ़), लंदनमें, कमूनिस्ट, १९२९ अलवरकी जुब्जीमें भारत, १९३० फिर लंदनमें, १९३२ लंदनके पी० एच्-डी० हो भारतमें, १९३४-३५ मुस्लिम युनिवर्सिटीमें प्रोफेसर, १९३७ कॉंग्रेसकी ओरसे एसंबलीके उम्मीदवार, १९४० नजरबंद ।

अच्छी तरह पता नहीं था, कि हमारे देशमें भी ऐसा तजर्बा किया गया है, यद्यपि वह सारे देशमें स्वीकृत नहीं हो सका।

युक्त-प्रान्तके पच्छिमी भाग, राजपूताना और पंजाबके कुछ हिस्सोंमें राजपूतोंने पुराने समयमें हिन्दू-मुस्लिम समस्याके विकट रूपको देखा और इस गुत्थीको सुलझानेकेलिए एक रास्ता निकाला। हमारी राजपूत बिरादरी सबसे ऊपर रहेगी; राजपूती बहादुरी, राजपूती इतिहास, राजपूती गर्व वह चीज़ है, जिसके ऊपर हमारी एकता स्थापित होनी चाहिए। कोई अल्लाह कहे, कोई राम कहे; कोई रस्तम खाँ नाम रखे, कोई बहादुरसिंह—इससे हमारी राजपूती जातीयतामें कोई फ़र्क़ नहीं आ सकता। इस बातको यद्यपि सभी राजपूतोंने नहीं माना, लेकिन लाखों माईके लाल निकल आये, जिन्होंने इस रास्तेको अपनाया। इसमें कितने ही तोमर शामिल हुए, कितने ही चौहान; कितने ही गोहलौत शामिल हुए, कितने ही पँवार। सारे राजपूत नहीं शामिल हुए, लेकिन इससे वे निराश नहीं हुए। शायद आदिम पुरुषों को यह विश्वास था, कि जो रास्ता आज हम निकाल रहे हैं, उसे एक दिन सारा भारत स्वीकार करेगा। उन्होंने समयसे पहिले काम शुरू किया लेकिन यह तो और साहसकी बात थी। मुसलमानोंने उन्हें नौ-मुस्लिम (नये मुसलमान) कहा, हिन्दुओंने मलकाना या अधबरिया। संस्कृतिके कितने भागकी रक्षा करनी चाहिए, कितने की नहीं, इसके बहुत भीतर घुसकर उन्होंने माथा-पच्ची करनेकी कोशिश नहीं की। गो-ब्राह्मणकी रक्षाको अपना कर्तव्य समझा; ब्याहमें माता-पिताके गोत्रका हमेशा खयाल रखा; हाँ, भाँवर और निकाह दोनों चलते रहे। उन्होंने अपनी छोटी-सी कुछ लाखकी दुनियासे हिन्दू-मुस्लिम झगड़ेको सपनेकी बात कर दी।

अलीगढ़ ज़िलेकी हाथरस तहसीलमें दरियापुर एक गाँव है, जिसके आसपास इस तरहके कितनेही मलकाना राजपूत-परिवार बसते हैं। दरियापुरके छोटे गाँवने कई प्रसिद्ध व्यक्तियोंको पैदा किया है। स्वांगोंके

आचार्य पण्डित नत्थाराम इसी गाँवके रहनेवाले हैं। नवलकिशोर प्रेसके संस्थापक मुंशी नवलकिशोरका जन्म-गाँव भी यही है। पिछली शताब्दीमें किसी वक्त ठाकुर कुँवरसिंह अलवर रियासतसे आकर दरियापुरमें बस गये। कुँवरसिंहके एक पुत्र हुआ, जिसका नाम पड़ा ठाकुर मुरादअली (मुरलीधर) खाँ—मुसलमान नामके साथ सिंहकी अपेक्षा खान ज्यादा सजता है। ठाकुर मुरादअलीने कुछ अँग्रेजी पढ़ी और रेलवेमें मुलाजिम हो गये और कितनी ही जगह गार्ड तथा स्टेशन-मास्टर रहे। राजपूतीके नाते पल्टनके रिजर्वमें भी थे और पिछली लड़ाईमें वह हिन्दुस्तानके बाहर अफ्रीका, इराक आदिमें लड़े। ठाकुर मुरादअलीकी शादी मथुरा ज़िलेके गहनपुर गाँवके पँवारोंमें ठाकुर नन्हूसिंहकी लड़की अंचीसे हुई। अंचीकी माँका नाम था सुन्दरी। अंचीके एक लड़का और एक लड़की पैदा हुई और फिर जवानीमें ही उसका देहान्त हो गया। लड़केका नाम पड़ा कुँवर मुहम्मद अशरफ। अशरफका जन्म ७ अक्टूबर १९०३को हुआ। वह तीन ही चार सालके हो पाये थे कि उनकी माँ चल बसी। लेकिन ठाकुर मुरादअलीने पुत्रपर इतना स्नेह रखा कि उसे माँका खयाल नहीं आ सकता था। नौकरीके सिलसिलेमें ठाकुर साहबको घूमते रहना पड़ता था, लेकिन उनको लड़केके पढ़ानेका सदा खयाल रहता था।

अशरफका नाम दरियापुरके अपर-प्राइमरी मदरसेमें लिखाया गया। मदरसेके मुदर्रिस पण्डित रामलालका बालक अशरफपर बहुत अच्छा और पिताके बाद सबसे ज्यादा असर पड़ा। अशरफने हिन्दी पढ़ी और सातवीं क्लासमें दाखिल होनेके पहले वह उर्दू जानते तक न थे। उस वक्त कौन जानता था कि यही अशरफ अरबी-फारसीका एक बड़ा पण्डित बनेगा। कुछ और बड़ा होनेपर बापने लड़केको अलीगढ़के धर्मसभा हाईस्कूलमें दाखिलकर दिया, जहाँ उसने तीसरे क्लास तक शिक्षा प्राप्त की। अलीगढ़के जमानेमें बी० ए० बी० स्कूलमें पढ़नेवाले अपने बहनोईके संसर्गसे उन्हें आर्यसमाजके लेक्चरोंके सुननेका मौका

मिला। आर्यसमाजकी मज़हबी बातोंका तो बालक अशरफ पर बुद्धिवादी हो जानेके सिवा कोई ज्यादा असर नहीं पड़ा; किन्तु यह पिछली लड़ाईके पहिलेका समय था, जबकि आर्यसमाज राष्ट्रीय आज़ादी और स्वदेशाभिमानका ज़बर्दस्त प्रचारक था। बालक अशरफको उन उपदेशोंसे देशभक्तिके प्रथम पाठ मिले।

ठाकुर मुरादअली बदलकर जब मुरादाबाद गये, तो वहाँ उन्होंने मुस्लिम हाईस्कूलमें लड़केको चौथी क्लासमें दाखिल करा दिया। यहाँ अशरफने संस्कृत और हिन्दी ली थी। सातवीं क्लासमें जानेपर इन्तजाम न हो सकनेकी वजहसे दिक्कत होने लगी और फिर अशरफको फारसी-उर्दू लेनी पड़ी।

अशरफ एक नम्बरके शरारती लड़के थे। हाँ, शरारत थी लड़ने-भिड़ने, इसको पछाड़ने उसको जितानेकी। वह पढ़नेमें बहुत तेज़ थे, लेकिन साथ ही पढ़नेकी ओर उनका बहुत कम ध्यान था। एक बार एक मास्टरने बेंत चलाई, अशरफने हाथ रोक दिया और सीधे हेड-मास्टरके पास पहुँचे। हेडमास्टर जहीरुद्दीन साहबने लड़केको परख लिया और उन्होंने कह दिया कि तुम्हें पूरी छुट्टी है, जैसे चाहो, वैसे पढ़ो और जब चाहो आओ या न आओ। अशरफ अब मुक्त थे। वह अपनी उम्रके बहादुर नौजवानोंके सरदार थे।

अशरफने १९१८में फारसीके साथ मैट्रिक पास किया। ऐसे खिलवाड़ी लड़केकेलिए सेकण्ड क्लास पास होना भी बहुत था। स्कूलके जमानेमें सबसे ज्यादा असर उनपर मौलवी इस्तफाकरीमका पड़ा था। यह मौलाना अबैदुल्ला सिंधीकी देशभक्त-जमातके आदमी थे और अपने गुरुके और शिष्योंकी तरह भिन्न-भिन्न जगहोंपर रहते देशकी आज़ादीके लिए काम कर रहे थे। अशरफके दिलमें देशकी आज़ादीका ख्याल ग्यारह-बारह ही सालसे उठ खड़ा होनेका एक और भी कारण था—दरियापुरमें शंकरलाल और ठाकुर मुरादअलीके घरका बहुत भाईचारा था और शंकरलालकी भावजने तो मातृविहीन बालक अशरफको पुत्रकी

तरह पाला था। शंकरलाल एक राजनीतिक हत्यामें लपेट लिये गये। इससे बालक अशरफकी भावनाका उधर प्रेरित होना भी स्वाभाविक था। लड़कपनमें मुरादाबादमें रहते हुए धींगड़ा और सुफी अम्बाप्रसादके ऊपर कीगई कितनी ही कविताओं और कथाओंको अशरफ बड़ी रुचिसे याद करते थे। लड़ाईके समय स्कूलोंमें किसी खास दिन सलाम करनेका हुक्म हुआ था। अशरफने उससे साफ़ इन्कार कर दिया और लड़कोंका असन्तोष देखकर मुस्लिम हाईस्कूलके हेडमास्टरने उसपर ज़ोर नहीं डाला। एनी बेसेन्टकी नज़रबन्दीकी खबरने भी अशरफके राजनीतिक भावको जगानेमें मदद दी।

१९१८में जब अशरफ अलीगढ़के एम्० ओ० कालेजमें दाखिल हुए, तो अभी वह मुस्लिम यूनिवर्सिटीका रूप नहीं धारणकर सका था। अभी परीक्षाएँ इलाहाबाद-यूनिवर्सिटीकी दी जाती थीं। एफ० ए०में अशरफने अरबी, तर्क और इतिहास लिया था। अशरफ आज एक बहुत ही सुन्दर वक्ता हैं; इसका परिचय मुरादाबाद हीमें मिलने लगा था और अलीगढ़में आनेपर तो उनका बहस और व्याख्यानका शौक और बढ़ गया। हाँ, पढ़नेकी तरफ़ अब वह पहिले जैसी बेपरवाही नहीं थी। जिन्दादिलीकी कमी तो अब भी नहीं थी; मगर अब उन्हें पढ़नेका चस्का लग गया। इतिहास और दर्शन उनके प्रिय विषय थे।

१९२०में अशरफ ने एफ० ए० पास किया और बी० ए०में दाखिल हो गये। इसी वक्त असहयोग, खिलाफ़त और महात्मा गांधी की आवाज़ देशमें गूँजने लगी। मौलाना मुहम्मदअलीने अलीगढ़में आमिया-मिल्लिया कायम की। अशरफ भी उसमें शामिल हो गये। ऐसी संस्थाओंमें पढ़ाई तो उस वक्त जितनी होती थी, उतनी होती ही थी; हाँ, उनके विद्यार्थी और अध्यापक राजनीतिक काम ज्यादा करते थे। अशरफ सुवक्ता थे, अलीगढ़ जिले हीके रहनेवाले थे। उन्होंने राष्ट्रीय आन्दोलनमें खुलकर काम शुरू किया। ज्यादातर काम था तिलक-स्वराज्य-फण्डके लिए चन्दा जमा करना, खादी-प्रचार और

हिन्दू-मुस्लिम-एकता प्रचार । वे कभी पढ़ते, कभी काम करते । १९२३में उन्होंने जामियासे बी० ए० पास कर लिया ।

१९२४में पहुँचते-पहुँचते आन्दोलन बहुत कुछ ठंडा पड़ गया । उसी वक्त शौकत उस्मानी आये और पुलिस उनके पीछे पड़ी हुई थी । अशरफने उन्हें अपने यहाँ जगह दी । यह मजबूरी और पिताका भी बहुत आग्रह हुआ; साथ ही अशरफ अब पुराने फक्कड़ अशरफ नहीं थे, उन्हें अब पढ़नेका शौक था, इसलिये चार वर्ष बाद १९२४में फिर वह मुस्लिम-यूनिवर्सिटीमें दाखिल हो गए । मुस्लिम रहस्यवाद (-तसव्वुफ), मुस्लिम-दर्शन और इतिहास उनका विषय था । १९२५में उन्होंने बी० ए० और १९२६में एम० ए० किया । दोनों हीमें द्वितीय श्रेणीमें पास हुए । १९२७में उन्होंने एल० एल० बी० प्रथम श्रेणीमें ही पास नहीं किया, बल्कि उसमें यूनिवर्सिटीका रेकार्ड तोड़ा ।

राजनीतिक विचार—देशकी आज़ादीका खयाल अशरफको बहुत पहिले ही से था, यह हम बतला चुके हैं । कांग्रेसकी राजनीतिमें उनकी कितनी श्रद्धा थी और उसकेलिए उन्होंने अपनी पढ़ाई छोड़ी, यह भी बतला आये हैं । १९२२ में शौकत उस्मानीसे परिचय हुआ, सोशलिज्मकी बातें भी उस्मानीने कीं; मगर अशरफ जैसे राष्ट्रीयतावादीको उसके प्रति आकर्षण नहीं, बल्कि एक तरहसे घृणा हो गई । एम० एन० राय आदिकी पुस्तकोंने उसमें घीका काम किया और वह समझने लगे कि ये सब राष्ट्रीयता-विरोधी हैं । गया कांग्रेसके बाद १९२३के शुरूमें कलकत्तामें जानेपर अशरफने मुजफ्फर अहमद, और कुतुबउद्दीनसे भेंटकी, लेकिन उससे असन्तोषमें ज़रा भी कमी नहीं हुई । अशरफ कमूनिज्मके खिलाफ अपने विचार लेकर लौटे । पीछे कमूनिस्त होनेके बाद अशरफ इन पुराने परिचितोंपर झल्लाते थे और कहते थे कि कमूनिज्म तो राष्ट्रीय आज़ादीका सबसे जबर्दस्त समर्थक है, फिर कम्यूनिस्तोंने मेरे राष्ट्रीय भावोंको कमूनिज्मसे मिला क्यों नहीं दिया, ऐसा होनेपर मैं कई वर्ष पहिले ठीक रास्तेपर पहुँच गया होता ।

चौरीचौरा (१९२२ ई०) के बाद अशरफका दिल गांधीवादसे हटने लगा । १९२५ में यूनिवर्सिटीमें पढ़ते वक्त उनके विचार कुछ समाजवादकी तरफ फिरने लगे, मगर अभी उसका ज्ञान उन्हें धुँधला सा था । १९२६ में एम० ए० करनेके बाद वह अलवर गये । दादाका वतन होनेसे अलवरके साथ उनका एक खास प्रेम था । राजकी ओर से भी सम्मान हुआ और वह राजकीय मेहमान बनकर ठहरे । राजा शिकारमें गये थे, उस वक्त बेगारियोंकी तकलीफें देखनेका अशरफको मौका मिला । वहाँ साफ साफ उन्होंने आदमियोंके साथ जानवरों जैसा बर्ताव होते देखा और वर्तमान सामाजिक व्यवस्थासे उन्हें और भी घृणा हो गई ।

एल० एल० बी० होनेके बाद अशरफने वकालत भी की थी, लेकिन सिर्फ तीन मास, मुजफ्फरनगरमें । महाराजा अलवरने अशरफको अपनी रियासतमें खींचना चाहा । अशरफने विलायत जाकर और पढ़ आनेकी शर्त रखी । फिर अलवरकी राजसी स्कालरशिप ले वह विलायतकेलिए रवाना हुए ।

इंग्लैण्डमें—१९२७ में अशरफ लन्दन पहुँचे । यद्यपि लिंक-इन्में वह बैरिस्टरीकेलिए दाखिल हो गये और तीन साल तक जाते रहे, मगर उनका दिल कानूनकी तरफ नहीं था । उनकी इच्छा थी हिन्दुस्तानके सामाजिक जीवनका अध्ययन करनेकी । लन्दन यूनिवर्सिटी में पीएच्० डी०केलिए अपने खोजका विषय उन्होंने चुना १२००-१५५० ई० में भारतका सामाजिक जीवन । उनके प्रोफेसर सामाजिक जीवनका नाम सुनते ही चौंक उठे; सोशलिज्मके गंधसे नहीं, बल्कि वह ऐसा काल था, जिसपर वे लोग समझते थे, कि सामग्री बहुत कम है और पीएच्० डी०के निबन्धकेलिए काफी मसाला नहीं मिल सकेगा । सर बुल्ज़ली हेग उनके अध्यापक थे । अशरफ हफ्तेमें एक बार उनके यहाँ जरूर जाते, मगर निबन्धके विषयपर बात करना हराम था । प्रोफेसर हेगको कोई आशा न थी, किन्तु अशरफने अरबी, फारसी-

की किताबोंके पन्नोंको उलटते वक्त देख लिया था, कि ढूँढ़नेपर सामग्री जरूर मिलेगी। जैसे-जैसे वह भीतर घुसते गये, वैसे वैसे धुँधली जगहों पर रोशनी पड़ती गई।

इंग्लैण्डमें जातेके साथ ही राजनीतिक विचारवाले भारतीयोंसे उनका परिचय हुआ। सकलतवाला, सज्जाद जहीर, महमूदुज्जफ़र और कितने ही भारतीयोंसे उनकी घनिष्टता हुई और तबसे अशरफ़के विचार कमूनिस्त हो गये। १९२७में आखिरी बार उन्होंने खुदाके लिये नमाज़ अदा की।

१९२६ में महाराज अलवरकी जुबिली थी, अशरफ़ अलवरकी स्कालरशिपसे पढ़ते थे। महाराजाका पत्र गया और वह अलवर पहुँच गये। जुबिलीके दिनोंके अलवरके ये दिन अशरफ़की आँख नहीं खोल रहे थे, बल्कि आँखोंमें सलाखें भोंक रहे थे। एक हफ्तेके भीतर पन्द्रह लाख रुपया साफ़ कर दिया गया। कितने ही राजा महाराजा आये थे। अशरफ़ उस वक्त महाराजाके प्राइवेट सेक्रेटरी थे। लार्ड इरविन पहुँचे थे। उस वक्त उनके स्वागतका इन्तिज़ाम महाराजाके प्राइवेट सेक्रेटरी अशरफ़को खासतौरसे दिया गया। ये तीन महीने अशरफ़केलिए जबरदस्त तजर्बेके थे। उन्होंने इन तीन महीनोंके एक एक दिनकी डायरी लिखकर रखी है, किसी वक्त यदि वह प्रकाशमें आयेगी, तो भारतके इस कोढ़—जिसे रियासती भारत कहा जाता है—का वह रूप पाठकोंके सामने आयेगा, जिसे देखकर वे दंग रह जायेंगे।

आखिर वही बात हुई। अशरफ़ अपने विद्रोही मनको ज्यादा दबा नहीं सके। महाराजाकी फरमाँबरदारी उनकेलिए असह्य हो गई और वह अलवर छोड़कर चले आये।

उनके पिता जीवित थे। लड़केके ऊपर पैसा खर्च करनेमें वह बड़े शाह-खर्च थे। पुत्र पर कभी वह दबाव नहीं डालते थे। पुत्रकेलिए उनकी दो सबसे बड़ी शिद्दायें थी—क़र्ज मत लेना और जो आये खर्च करना। अलीगढ़के दिनोंमें भी वह खर्चकेलिए खुले हाथों दिया

करते थे, जोर दबाव देनेके बारेमें कहनेपर कह देते थे “भाई मैं उसका नौकर हूँ।”

१९३०के शुरूमें घरसे रुपया लेकर अशरफ फिर लन्दन चले गये और १९३२में पीएच्० डी० होकर भारत लौटे।

उसी साल कानपुरमें मजदूर कानफ्रेंस हुई। अशरफ उसमें शामिल हुए। मथुरामें किसान आन्दोलन और चमार लोगोंकी बेगारके आन्दोलनमें उन्होंने खूब भाग लिया। पिता ठाकुर मुरादअली १९३४ तक जिन्दा रहे। वह पुत्रकी बातोंको पसंद नहीं करते थे, मगर साथ ही उन्होंने दुखल देना भी कभी पसंद नहीं किया। अशरफ अब भी अपने गाँवके पंडित रामलाल और अपने पिताको अपने निर्माण में भारी सहायक मानते हैं।

इतिहासके गंभीर विद्यार्थी होनेकी वजहसे और साथही मार्क्सवादकी गहरी छाप पड़नेके कारण अशरफका एक ओर तो अपने देशकी संस्कृति, अपने इतिहासकी खोजका बहुत शौक है, दूसरी ओर वह भारतको असली मानेमें स्वतंत्र देखना चाहते हैं। उन्होंने लाला लाजपतरायकी सर्वेण्ट आफ दी पीपुल्स सोसायटी (लोकसेवक समिति) और पूनाकी भारत सेवक समितिको अपनी सेवायें देनेकेलिए लिखा, मगर वह सोसाइटियाँ हिन्दुत्वसे बहुत ऊँची नहीं उठ सकी थीं। दरअसल जबतक राष्ट्रीयता, संस्कृति, धर्म आदिके बारेमें बिल्कुल स्पष्ट दृष्टिकोण न तै हो जाये, तबतक नाना संस्कृतियों और धर्मोंके कर्मियोंका एक साथ काम करना मुश्किल है। लालाजीकी लोकसेवक समिति और गोखलेकी भारतसेवक समितिमें, यही कारण था, जोकि हिन्दुओंको छोड़ दूसरे उनके अन्दर नहीं आसके। कितनी ही और राजनीतिक सामाजिक संस्थाओंमें भी यही बात देखी जाती है।

१९३४-३५में सिर्फ एक सालकेलिए उन्होंने मुस्लिम यूनिवर्सिटीमें प्रोफेसर होना स्वीकार कर लिया। वहींसे लखनऊ काँग्रेसमें गये और तबसे बराबर अखिल भारतीय काँग्रेस कमिटीके मेम्बर रहे। उनके

सुभाव पर पण्डित जवाहरलाल नेहरूने काँग्रेसमें विदेश-विभाग तथा प्रचारकेलिए पुस्तिकायें तैयार करनेके विभाग बनाये। डा० अशरफ और उनके लन्दनके साथी डा० अहमद भी अखिल भारतीय काँग्रेस कमीटीके कई विभागोंमें काम करने लगे।

१९३७में अशरफ मथुरा-आगरा मुस्लिम-निर्वाचन-क्षेत्रसे काँग्रेसकी ओरसे एसेम्बलीकेलिए खड़े हुए। चुनावकी लड़ाई बड़ी जबरदस्त रही। काँग्रेसी कहकर भड़कानेकी बहुतेरी कोशिशकी गई, मगर बहुतसी तहसीलोंसे वह जीते और कुल मिलाकर सिर्फ पौने तीनसौ वोटोंसे हारे। ऐसा न हुआ होता, यदि एकाध अपने ही सज्जनोंने धोखा न दिया होता।

१९३६से ही अशरफ काँग्रेसमें भाषण द्वारा कमूनिस्टोंका प्रतिनिधित्व करते आरहे हैं। त्रिपुरी, रामगढ़, पूना, प्रयाग, बम्बई आदिकी काँग्रेसों या अखिल भारतीय काँग्रेस कमीटियोंमें उनके दिये भाषणोंको लोग अच्छी तरह पढ़ते रहे हैं।

डा० अशरफ आज़ाद-मुस्लिम कानफ्रेंसके बोर्डके मेम्बर हैं। वह मुस्लिम संस्कृतिके जबरदस्त प्रशंसक हैं, लेकिन साथ ही वह यह भी जानते हैं, कि उनकी पत्नी कुल्सुमके भाई प्रतापसिंह और धनसिंह हैं, उनकी खास बुआ भी हिन्दुनी हैं, उनकी अपनी शादी भी आगके किनारे फेरोंसे हुई थी। भारतीय संस्कृतिका संरक्षक अशरफसे बढ़कर कौन हो सकता है, जो अपने खूनके कतरे कतरेमें भारतीयताको अनुभव करता है। इस्लामी संस्कृतिका अशरफसे बढ़कर कौन समर्थक हो सकता है, जोकि उसके इतिहासका एक गंभीर विद्यार्थी ही नहीं है, बल्कि दुनियामें मानव जातिकी जो संवायें उसने की हैं, उनकी वह कद्र करता है। और कमूनिस्त होनेसे किसी भी देश किसी भी जातिकी संस्कृति, स्वतन्त्रताका वह जबरदस्त समर्थक छोड़ और दूसरा हो क्या सकता है? वह मानवताके इतिहास, दर्शन, कला, संस्कृति, साहित्य सभी भव्य देनोंको एकसा, स्नेह और सम्मानकी दृष्टिसे देखता है। वह सबके केन्द्रबिन्दुपर खड़ा है, जहाँसे रेखायें बिना एक दूसरेको काटे सब जगहोंपर

पहुँच जाती हैं। अशरफ अपने देशका शुरूसे लेकर आजतकका एक प्रामाणिक इतिहास लिखा गया देखना चाहते हैं, लेकिन विसेंट स्मिथ जैसोंको सिर्फ उलट देने भरको वह पसंद नहीं करते। और फिर वह राजा-रानियोंका इतिहास नहीं, जनताका इतिहास, समाजका इतिहास, जीवनके हर एक अंगका इतिहास चाहते हैं। इतिहास लिखनेको बल्कि वह अगली पीढ़ीपर छोड़ना चाहते हैं, अभी तो वह चाहते हैं, कि सिन्धु-उपत्यका और प्राग्-वैदिककालसे लेकर आजतकके हमारे जीवनके किसी अंगके बारेमें दुनियाकी किसी भाषामें, मिट्टी, पत्थर, पीतल, लोहे, ताम्बेपर, या अलिखित गीतों, कहानियों, रीति-रवाजों टोटके-टोनोंमें जो कुछ मिले, उसे पचासों जिल्दोंमें प्रकाशित कर दिया जाय। यह सैकड़ों विद्वानोंके दश-पन्द्रह बरसके अनवरत श्रमसे साध्य काम है, लेकिन होगा। अशरफका विश्वास है कि भविष्य हमारे साथ है।

सूर्यकान्त त्रिपाठी “निराला”*

१६सवीं सदीके अंतकी दो शताब्दियोंमें हिंदीके गद्यकी भाषामें उन्नति हुई थी, किंतु वह पुष्ट हुई वर्तमान शताब्दीके पहले चौदह-पन्द्रह वर्षोंमें और इसका बहुत भारी श्रेय है पंडित महावीरप्रसाद द्विवेदी तथा उनकी सम्पादित “सरस्वती”को। परंतु पिछले महायुद्ध (१९१४-१८) तक हिंदी पद्यकी भाषा लँगड़ीसी प्रतीत होती थी। न उसकी शिथिलता दूर हुई थी और न उसमें कोमल तथा गंभीर भावोंको प्रकट करनेकी क्षमता मालूम होती थी। कितने ही कवि संस्कृतके शब्दों और छंदोंकी भरमार करके उसमें प्रवाह और सरसता लानेकी कोशिश करते थे, किंतु वे शब्द क्षीर-नीरकी तरह एक न हो परदेशीसे जान पड़ते थे। वर्तमान शताब्दीकी तीसरी दशाब्दी शुरू होते-होते कविता-भाषासे निराश हममेंसे कितने ही आँख मलमलकर देखने लगे, जबकि प्रसाद और प्रवाहमयी भाषामें कोई-कोई कविता हमारे सामने आने लगी। आज तो हिंदी कविताने वह भाषा प्राप्त कर ली है, जिसे कि संस्कृत कविताको अश्वघोष,

१८९६ वसंत पंचमी जन्म, १८९९ मौकी मृत्यु, १९०६ बँगला पाठशालामें, १९०८ पहिली बँगला की पद्य-रचना, १९१० पहिली ब्रजभाषा पद्य-रचना, ब्याह; १९१४ “जूहीकी कली” लिखी, १९१६ पिताकी मृत्यु, १९१८ पत्नी आदिकी मृत्यु, १९१९ पहिला लेख (सरस्वतीमें) छपा, १९१७-२० साहित्य-साधना, १९२० नौकरी छोड़ घरपर, १९२१ चोरीका इत्जाम, १९२१-२३ “समन्वय”में, १९२२ “अनामिका” प्रकाशित, १९२४-२७ “बाजार”का काम, १९२८-३५ लखनऊमें, १९३० पुत्री (सरोज)का ब्याह, १९३५-४२ “निलेंप” काल, १९३५ सरोजकी मृत्यु, १९४३ “शमित दमित” काल।

कालिदास और बाणने प्रदान किया। इस नई भागीरथीको लानेमें जिन तीन महान् व्यक्तियोंने भगीरथ-प्रयत्न किया, उनमें निरालाका नाम हिंदी साहित्यमें सदा स्मरणीय रहेगा। बल्कि रूढ़िवादियोंकी ओरसे होनेवाले निरंतर प्रहारको जिसे सबसे ज्यादा सहना पड़ा, वह हैं केवल ‘निराला’। सौभाग्य है कि हमारे साहित्यकी यह महान् विभूति हमारे बीचमें है और उसकी लेखनी सुप्त नहीं हुई है; यद्यपि उसकी प्रसृतिकी प्रतीक्षामें स्वातीके चातककी तरह हमें बहुत तरसते रहना पड़ता है। मगर, इसमें दोष ‘निराला’का नहीं बल्कि उस समाजका है, जिसने सहायताकी अपेक्षा बाधाएँ ही ज्यादा पहुँचाई हैं।

‘निराला’का जन्म बसंतपंचमी संवत् १९५३ (१८९६ ई०)में हुआ। उनके पिता रामसहाय त्रिपाठी (मृत्यु १९१६ ई०) गढ़ाकोला, तहसील रंजीतपुरवा, जिला उन्नावके रहनेवाले थे। थोड़ीसी काश्तकारी और चार-पाँच भाई, घरमें गुजारा कैसे होता ? लाचार, अपनी स्थितिके दूसरे व्यक्तियोंकी भाँति उन्होंने कलकत्तेका रास्ता लिया। कुछ दिन सिपाही रहे, लेकिन उतनेसे वह संतुष्ट न थे। मेदिनीपुर जिले (बंगाल)में महिषादल सरयूपारी ब्राह्मणोंकी एक बड़ी जमींदारी-रियासत है। शरीरसे लंबे-चौड़े खूब मजबूत और अकलके तेज रामसहाय त्रिपाठी—त्रिपाठी नहीं अभी वह उपाध्याय थे—महिषादल जा सौ सिपाहियोंके ऊपर जमादार बन गये। यद्यपि उनकी तनख्वाह पंद्रह-सोलह रुपये मासिकसे ज्यादा कभी नहीं हुई, मगर वह स्वामीके कृपापात्र थे और सौ-डेढ़सौ बीघा जमीन उन्हें ऊपरी आमदनी करनेकेलिए मिल जाती थी, जिसे वह छैसे बारह रुपये बीघेकी शरहपर लगा देते। इस तरह वह दस-पंद्रह हजारके आदमी हो गये। मृत्युके साथ उनका दो-तीन हजार जहाँ-तहाँ फँसा ही रह गया और व्यवहार-शून्य सूर्यकांत वसूल न कर पाये।

‘निराला’की माँ जब मरी तो अभी वह पूरे तीन सालके भी नहीं हो पाये थे। उनका क्या नाम था, यह भी ‘निराला’को पता नहीं। इइहा (उन्नाव)के पास उनका नैहर था, किंतु ‘निराला’ वहाँ कभी

नहीं गये। रामसहायजीकी पहली स्त्री रुक्मिणी मर गई थी, इसके बाद उन्होंने दो-ट्ठाई सौ रुपयेमें लड़की खरीदकर शादी की। ससुरालवाले आशा रखते थे, कि कमाऊ दामाद बराबर कुछ देता रहेगा, मगर दामाद उस आशाको पूरा करनेकेलिए तैयार न थे। पाठकों (ससुरालवालों) ने नाराज़ होकर हल्ला किया—लड़की हमारी नहीं, अहीर या किसी दूसरी जातिकी है। भला ऐसी ससुरालसे सम्बन्ध रखनेकेलिए कौन तैयार होता ?

ब्याहके बाद रामसहायजी अपनी स्त्रीको अपने साथ महिषादल ले गये, उस वक्त उनकी आयु चालीस सालकी थी। स्त्री सुंदरी और समझदार थी, उसकी रुचि देखकर उन्होंने पढ़नेका भी इंतजाम कर दिया। लेकिन, दोनोंके जीवनमें सुख नहीं बढ़ा था। उनकी एकमात्र संतान सूर्यकांत वहीं महिषादलमें पैदा हुआ, फिर कोई शोचनीय घटना घटी, जिसने उस तरुणीकी जीवनलीलाको समाप्त कर दिया। निराला उस वक्त सिर्फ़ तीन सालके थे। रामसहाय उपाध्याय किसी बड़ी मुसीबतमें फँसनेवाले थे, किंतु राजाका वरद-हस्त उनके शिरपर था और वह उपाध्यायसे त्रिपाठी बनकर निर्लेप बच गये। बालक निरालाके दिलपर माताकी शोचनीय मृत्युकी छाप सदाकेलिए अमिट हो गई। इसमें कोई संदेह नहीं, कि हमारे निरालामें जो एक तरहकी उन्मनस्कता देखी जाती है, उसका सबसे बड़ा कारण वही घटना है। मुश्किल तो यह है कि निराला आज भी तीन वर्षके सूर्यकांतको उस दुर्घटनाका भारी जिम्मेवार मानते हैं।

रामसहाय त्रिपाठी सम्पन्न थे, राजाके प्रिय थे। बालक सूर्यकांतके लालन-पालनमें दोनोंका हाथ था। बल्कि एक वक्त महिषादलके राजाके अनुज सूर्यकांतको गोद लेकर अपनी निःसंतानताको दूर करना चाहते थे। वह निरालासे कहते थे—“देखो, तुम्हारे पिता मेरे सामने खड़े रहते हैं, ऐसे ही तुम्हें भी खड़ा रहना होगा, आओ, मेरे बेटे बन जाओ।” मगर सूर्यकांत बापको छोड़नेको तैयार न थे। निराला पाँच-छै सालके ही हो पाये थे कि वह मर गये, नहीं तो संभव है, और प्रयत्न हुआ होता।

रामसहायजीके कारण बैसवाड़ाके कितने ही और सिपाही महिषादलमें

नौकर थे। उनसे निराला बैसवाड़ी बोलते थे। बाहर तो सिर्फ बँगलाका बोलबाला था; इस प्रकार उनकेलिए दोनों भाषाएँ मातृभाषा-तुल्य थीं।

जब वह पाँच साल (१९०१ ई०) के हुए, तो बंगला पाठशालामें पढ़नेकेलिए बैठा दिये गये। तीन चार साल तक वह वहीं पढ़ते रहे। फिर महिषादलके हाईस्कूलमें अंग्रेजी पढ़ने लगे। यद्यपि हिंदी पढ़नेका वहाँ कोई प्रबन्ध न था, लेकिन सिपाहियोंमेंसे कुछ रामायण और ब्रजभाषाकी कविताओंके शौकीन थे; इसलिए उनकी सहायतासे सात सालकी उम्रमें ही निरालाने भी अवधी और ब्रजभाषाकी कविताओंको पढ़ना शुरू कर दिया।

हाईस्कूलमें संस्कृतको उन्होंने द्वितीय भाषाके रूपमें लिया था और अतिरिक्त विषयके तौर पर भी। बंगला, अंग्रेजी और संस्कृतमें वह कक्षाके तेज छात्र थे और परीक्षामें सौमें अस्सी नंबर लाना उनकेलिए मामूली बात थी। बुद्धि तीव्र थी, मगर बेपरवाही भी हृद दर्जेकी। जिस विषयमें मन लगता उसे खूब पढ़ते, जिसमें नहीं, उसे पढ़े उनकी बला ! मैट्रिक तक पहुँचते पहुँचते (१९१५ ई०) नैषध तकके कितने ही संस्कृत काव्योंको पढ़ डाला, गीता और दर्शनका भी अध्ययन किया। पिताका अनुशासन था नहीं और यदि वह अनुशासन रखना चाहते तो निराला उसे पसंद करते, इसमें भारी संदेह है। इसी बेपरवाही और मनमानीका एक यह भी फल हुआ, कि निराला जब कलकत्ता मैट्रिककी परीक्षा देने गये, तो एक पच्चेमें शामिल ही नहीं हुए। स्कूली पढ़ाईका यही खात्मा हो गया।

निराला जब आठवें दर्जेमें पढ़ते थे, तभी “इंडियन एम्पायर” (अंग्रेजी पत्र) के ग्राहक बन गये और उसीके आस-पास “सरस्वती” भी पढ़ने लगे। बंगलाकी भूमिमें रहते उन्हें “सरस्वती” ने ही हिंदीका पाठ पढ़ाया, और कविता ? निराला जन्मजात कवि हैं। आठ सालकी उम्रमें ही उन्होंने बंगलामें तुकबंदी शुरूकी थी और पीछे तो महिषादलकी काव्यगोष्ठियोंमें उनकी बंगला-कविताएँ पसंदकी जाने लगी थीं। तेरह-

चौदह सालकी उम्रमें ब्रजभाषामें कवित्त, सवैया भी लिखते थे। पंद्रह सालकी उम्रमें एक संस्कृत पद्य लिखा था जिसका कुछ अंश है—“जडो मूर्खो बालः पशुभरणकार्येषुनिरतः । कृपादृष्टया जातः कविकुलशिरो-भूषणमणिः ।”

वैवाहिक जीवन—गंगाके किनारे भिटौरे (जि० फतेहपुर) के पास चांदपुर एक गाँव है। वहाँ कितने ही पंडे रहते हैं। वहींके एक दूबेके घरमें चौदह सालकी उम्रमें निरालाकी शादी हुई। उस वक्त स्त्री ग्यारह सालकी थीं, वह हिंदी पढ़ी-लिखी थीं और निरालाका उनसे घनिष्ठ प्रेम था। गौनेके बाद कुछ दिनोंकेलिए वह महिषादल भी गई थीं, पीछे अपने घर या ननिहाल (डलमऊ जि० रायबरेली) में रहती थीं। १९१८ में जब सारे भारतमें इन्फ्लुएंजाकी महामारी फैली और चार सप्ताहके भीतर ही आध करोड़से ज्यादा आदमी मर गये, उसी समय निरालाकी स्त्रीका भी देहांत हो गया। उस समय उनकी उम्र उन्नीस सालकी थी। बाईस सालके निरालाके तरुण हृदयपर एक चिरस्थायी वज्रपात हुआ।

बुढ़ापेमें पेन्शन लेकर पं० रामसहाय त्रिपाठी महिषादलमें ही रहते थे। १९१६ में उन्हें लकवा मार गया। निराला पिताको लेकर घर आये, किन्तु बीमारीने मृत्युके साथ ही संग छोड़ा।

निराला महिषादलके राजकुमारोंके साथ बड़े और पढ़े थे। राजवंश में संगीतका शौक था। निरालाने भी वहीं संगीतकी शिक्षा पाई। तबला, पखावज, पियानो बजानेमें वह सिद्धहस्त थे। महिषादलसे स्नेह होना उनकेलिए स्वाभाविक था। पिताकी मृत्युके बाद उन्होंने महिषादलमें जाकर राजकी नौकरी कर ली। पहले हिसाब-किताब (एकाउंट) विभागमें रहे, फिर प्रबन्ध-विभागमें। उस समय उन्हें राजके कामसे अक्सर स्टीमर द्वारा कलकत्ता जाना पड़ता था। यद्यपि अपनी जान अपने काममें सुस्ती नहीं करते थे, लेकिन १९१७ से २० तक का समय निरालाकी साहित्य-साधनाका भी समय था। दफ्तर हो या घर वह अपने बचे समय

को बंगला और संस्कृत साहित्यके अध्ययनमें तल्लीन हो किताते थे। राबपरिवारकी अंतरगताको भी कितने ही लोग डाहकी नज़रसे देखते थे। वे शिकायत करते थे कि त्रिपाठी तो दफ्तरमें भी किताबें पढ़ता रहता है। मालिक और नौकरका सौहार्द देर तक निभ नहीं सकता, और निरालाने जब भेद-भाव देखा तो वह इस्तीफा देकर (१९२०में) घर चले आये।

निरालाके ऊपर स्वामी प्रशानंद सरस्वतीका जबर्दस्त प्रभाव पड़ा था। लड़ाईके दिनोंमें वह जेलमें रखे गये थे, पीछे महिषादलमें नजरबंद थे। वह अंग्रेजी (एम० ए०), संस्कृत तथा दूसरे कितने ही विषयों के गंभीर विद्वान् थे। निराला उनसे छिप छिपकर मिलते थे। बंगलामें उनकी लिखी कई किताबें हैं। उन्होंने तद्वय निरालाको बहुत उत्साहित किया—“तुम कुछ करनेकेलिए हो” उनके इस वाक्यने निरालाके आत्मविश्वासको बढ़ाया।

१९१८ के इन्फ्लुएंजाने एक तरह निरालाके घरके घरको साफ कर दिया। स्त्रीके अतिरिक्त छोटी लड़की और चचा भी जाते रहे। अब घरमें रह गये थे, अपने तीन सालका लड़का और एक सालकी लड़की, दादाज़ाद भाईके चार लड़के—जिनमें सबसे बड़ेकी उम्र सिर्फ़ तेरह सालकी थी। दुनिया-जहानसे बेपरवाह निरालाके सरपर इन छै बच्चों का बोझ पड़ा। अपने लड़के तो ननिहालमें रहते थे, लेकिन चारों भतीजोंमें दोको साथ रखते और दोको किसी रिश्तेदारके यहाँ।

अठारह-उन्नीस सालकी उम्रमें निरालाने अपनी “जुहीकी कली” नामक कविताको “सरस्वती” में भेजा था, जिसेकि पंडित महावीरप्रसाद द्विवेदीने लौटा दिया। १९१९ में उनका पहला लेख “सरस्वती” में छपा, तभीसे द्विवेदीजीसे पत्र-व्यवहार भी होने लगा। द्विवेदीजी होनहार लेखकोंको परखने और प्रोत्साहन देनेमें बड़े तत्पर रहते थे। १९२० में जब निराला नौकरीसे इस्तीफा देकर घर चले आये थे, उस वक्त रामकृष्ण विवेकानंद मिशनवाले “समन्वय” (हिन्दी) नामसे एक मासिक पत्र निकालना चाहते थे। द्विवेदीजीके कहनेपर “समन्वय” वाले

निरालाको अस्सी रुपया मासिक पर सम्पादक बना रहे थे। बात संव तै हो गई थी, उसी समय महिषादलसे बुलौवा आया और सूर्यकांत त्रिपाठी फिर वहीं चले गये। सम्बन्धमें सुधार होनेकी जगह और बिगाड़ होता गया। निराला समानताका बर्ताव करना अच्छा जानते हैं, मगर किसीको देवता बनाकर उसकी चापलूसी करना उन्होंने कभी नहीं सीखा। स्वामी इसे अपना घोर अपमान समझने लगे। राजाके देवो-मंदिरमें निराला प्रायः नित्य जाया करते थे। डंड-बैठक करने, भंग छाननेके साथ देवीदर्शन भी उनकी दिनचर्याका एक अंग था। राजाकी कुल-देवीके पास बहुमूल्य आभूषणोंका होना जरूरी था। एक दिन देवीके घर चोरी हुई। पीढ़ियोंके जमा आभूषण लुट गये। असली चोर तो मिल नहीं सका; स्वामियोंने कहा—“यह तगड़ा आदमी रोज मंदिरमें जाता रहा है, इसीने चोरी की है।” निरालाका दिल सन्न हो गया। उसमें ‘समन्वय’की सम्पादकीके अस्वीकार करनेकेलिए पछतानेकी भी शक्ति न थी। यह है भद्रवर्ग—इस उपालंभसे होता क्या? राजाका सम्बन्धी एक साधारणसा आदमीभी चोरीके अपराधमें फाँसा गया, उसे तरह-तरहकी सासत दी गई और यह कोशिशकी गई कि वह सूर्यकांत त्रिपाठीका नाम ले ले; किंतु उसने यह स्वीकार नहीं किया। प्रभुओंकी इच्छा थी, पुलिसने गिरफ्तार किया और सूर्यकांतपर चोरीका मुकदमा चला। सबूत तो कोई था नहीं, मजिस्ट्रेटने पुलिससे यह कहकर सूर्यकांतको रिहा कर दिया—“You are foolish not police (तुम मूर्ख हो, पुलिस नहीं)।” मुक्ति तो मिल गई, किंतु मालिकोंके इस व्यवहारने निरालाके दिलपर अमिट चोट पहुँचाई।

समन्वय-काल १९२१-२३—चोरीके अपराधसे मुक्त हो निराला सीधे “समन्वय”में कलकत्ता पहुँच गये। पहले अवैतनिक काम करते रहे, पीछे खर्चकेलिए कुछ ले लेते थे। पहलेकी उनकी रचनाओंमें “जुहीकी कली” और “बादल” भी हैं। १९१८-१९में पीड़ित हृदय निरालाने एक कविता लिखी थी, जिसका कुछ अंश इस प्रकार है—

“जब छड़ी मारें पड़ीं दिल हिल गया
पर न कर चुं भी कभी पाया यहाँ ।
मुक्तिकी तब युक्तिसे मिल खिल गया
भाव जिसका चाव है छाया यहाँ ।
खेतमें पड़ भावकी जड़ गड़ गई
धीरने दुख-नीरसे सींचा सदा ।
सफलताकी थी लता आशामयी
भूलते थे फूल भावी सम्पदा ।”

निरालाने जिस वक्त “जुहीकी कली” लिखी, उस वक्त तक वह मुक्त-छंदके आचार्य वॉल्ट व्हिटमैन (अंग्रेजी), गिरीश और माइकेल मधु-सूदन दत्त (बंगला) का रसास्वाद ले चुके थे । सनेही, हरिऔध, मैथिली-शरणगुप्तकी कविताओंको बहुत पहले हीसे वह ‘सरस्वती’में पढ़ते आये थे । उनके काव्योंमें उन्हें वाणीका दमसा घुटता दीखता था । किस तरह कविता-सरस्वतीके छंद-बंधको शिथिल किया जा सकता है, किस तरह भाव-प्रवाहको निर्बाध बनाया जा सकता है, और किस तरह संस्कृतके महाकवियोंकी सूक्ति जैसा लालित्य लाया जा सकता है—निरालाको इसकी धुन थी । ‘समन्वय’-कालमें मुक्त-छंदमें लिखी उनकी रचना “पंचवटी-प्रसंग” इस प्रयत्नका प्रथम फल था । १९२२में निरालाकी ‘अनामिका’के प्रकाशक और भूमिका-लेखक बाबू महादेवप्रसादने निराला-के बारेमें लिखा था—“पुरा कवीनां गणनाप्रसंगे कनिष्ठिकाधिष्ठित-कालिदासः । अद्यापि तत्तुल्यकवेरभावाद अनामिका सार्थवती बभूव ।”

बाबू महादेवप्रसादने सबसे पहले नये काव्य-प्रवाहका स्वागत किया और निरालाकी प्रतिभाकी दाद दी । निरालाकी समर्थ लेखनीकी सहायताके बलपर १९२३ (श्रावण पूर्णिमा)में महादेव बाबूने ‘मतवाला’ निकाला । ‘मतवाला’में सूर्यकांत त्रिपाठीने ‘निराला’के नामसे लिखना शुरू किया और फिर तो उनका यही चिरप्रसिद्ध नाम पड़ गया । ‘मतवाला’ और ‘समन्वय’में निरालाके लेख अधिकतर साहित्य और दर्शनपर होते थे ।

बाजारका काम (१९२४-२७)—‘समन्वय’ छोड़कर निराला एक साल ‘मतवाला’में रहे। ‘मतवाला’ छोड़नेपर खाली तो बैठ नहीं सकते थे, आखिर बच्चोंकी परवरिशका बोझ भी तो सरपर था। इसलिए निरालाकी अनुपम प्रतिभा बाजारके काममें लगनेकेलिए मजबूर हुई। शायद “मजूरीका काम” ज्यादा सम्माननीय शब्द होता, इसीलिए निराला “बाजारका काम” शब्दको अधिक पसंद करते हैं। काम था पुस्तकोंका संशोधन, अनुवाद और विज्ञापनदाताओंकेलिए विज्ञापन बनाना। बाजारकी दर थी छै रुपये फार्म। ‘समन्वय’ वाले अपने अनुवादकेलिए सात रुपये फार्म देते थे, यह उनकी कृपा थी। ‘परिमल’के सारे अधिकारको ढाई सौ रुपयेमें बेच डालना पड़ा। हिंदी जगतमें अब भी “बाजारका काम” शायद उसी तरह चलता जा रहा है। “बाजारके काम”केलिए लिखी उनकी कुछ कृतियाँ हैं—(१) रवीन्द्र-कविता-कानन, (२) महाराणा प्रताप, (३) भीष्म, (४) ब्रुव, (५) प्रह्लाद रामकृष्णवचनमृत (१५०० पृष्ठ) और विवेकानंदकी कुछ वक्तृताओंका अनुवाद भी उन्होंने इसी समय किया था। निरालाकी “शकुंतला” धारावाहिक रूपसे ‘मतवाला’में निकली।

वैसे तो महिषादलमें भी लुकछिपकर कभी एकाध प्याले उड़ालिया करते थे, मगर ‘समन्वय’के बाद तो पूरा दौर चलने लगा। शायद चिंताओंको भुलानेकेलिए हाला अधिक उपयोगी है।

जिस वक्त “बाजारके काम”का युग खतम हो रहा था, उस समय बड़ा भतीजा अपने पैरोंपर खड़ा होने लायक बन गया था। उसने बंबई जाकर कुछ व्यापार शुरू किया। छोटोंको अब भी निरालासे अबलम्बकी जरूरत थी, लेकिन निराला धीरे-धीरे विदेह होते जा रहे थे।

लखनऊ-काल (१९२८-३५)—“बाजारके काम”की दर गिरती जा रही थी और कलकत्ता हिंदीका कोई उतना बड़ा केंद्र भी नहीं है। निराला अब विस्तृत क्षेत्रमें आना चाहते थे। अब उर्दूके गढ़ लखनऊसे ‘माधुरी’ और ‘सुधा’ निकल रही थी। दश सालके अंदर ही अंदर हिंदी-

साहित्यने जहाँ अनेक नवीन साहित्यिक पैदा किये, वहाँ नवशिक्षित भद्र-वर्गमें उसने अपनेलिए आदरणीय स्थान भी बना लिया। ‘प्रसाद’जीने काशी विद्या-पीठमें बुलाना चाहा, मगर निरालाने पसंद नहीं किया और वह लखनऊ चले आये। होटलमें रहते, विशेषकर ‘सुधामें’ उनकी रचनाएँ छपतीं। इसी समय ‘अप्सरा’ और ‘अलका’ (दो उपन्यास), तथा ‘लिली’ (कहानी-संग्रह-) प्रकाशित हुई।

निरलेप-काल (१९३५-४५) — अब भी अधिकतर लखनऊमें ही रहते, मगर बीच-बीचमें इधर-उधर भी हो आते। अब बच्चोंकी फिक्से बिल्कुल मुक्त थे। इस समयकी रचनाओंमें ‘प्रभावती’ (उपन्यास), ‘सखी’ (कहानी-संग्रह), ‘निरुपमा’ (उपन्यास), ‘गीतिका’, ‘अनामिका’ (बड़ा संग्रह), ‘सुकुलकी बीबी’ (कहानी-संग्रह), ‘कुल्ली भाट’ (शब्द-चित्र), ‘बिल्लेसुर बकरिहा’ (गद्य), ‘कुकुरमुत्ता’ (कविता) ‘चाबुक’ (फुटकर लेख) आदि हैं।

१९४३से निराला “शमित-दमित” अवस्थामें प्रविष्ट हुए। लेखनी अब भी चलती है और ‘कुल्ली भाट’ पढ़ ‘कुकुरमुत्ता’ के पढ़नेवाले भली भाँति जानते हैं, कि वह कितनी सबल है।

निरालाका निरालापन — काव्यमें निरालाने किस तरह अपना निराला प्रवाह चलाया, इसे यहाँ लिखना संभव नहीं। निरालाका व्यक्तित्व बिल्कुल निराला है। उसे न सड़ा समाज ही अपने बंधनमें बाँध सकता है न प्रभुता और धनमें मत्त प्रभुवर्ग ही। वह किसीके अभिमानको बर्दाश्त नहीं कर सकता। वह स्वभावतः सहिष्णु है, मगर जिस संदेशको नवीन समाजकेलिए जरूरी समझता है, उसे डंकेकी चोटसे सरे बाजार घोषित करता है। तरुण-हृदय और-मस्तिष्क उसका स्वागत करते हैं, देह और दिमागके बूढ़े झुल्लाते हैं और वाग्बाण प्रहार करते हैं। निरालामें दोष भी हो सकते हैं, लेकिन हर उन्नतिशील समाज प्रति-भाओंकेलिए सात खून माफ रखता है। फिर यह भी ब्याल रखना चाहिए, कि निरालाके दिलपर पड़े तीन भीषण प्रहार अपने घावको सदा

ताजा रखे हुए हैं। यदि वह आत्मविस्तृत होनेका अवकाश न पाता, तो इसकी क्या अवस्था होती, इसे ख्याल करके भी दिल काँप उठता है।

अब सुनिये एकाध निरालाकी निराली अदाएँ। धनी समुझने अपनी जायदादका आधा हिस्सा अपनी बेटीको देना चाहा। निरालाने अपनी स्त्रीसे कहा—“एक तरफ बापका आधा हिस्सा और दूसरी ओर पूरा मैं, एकको लेलो।” श्रीमतीजीने निरालाको ही पसंद किया। निरालाने श्रीमतीजीकी खाली जगहको नहीं भरा।

पत्नीका मछली-मांससे बैर था, धर्मभीरु पंडेकी लड़की थी। उन्होंने एक दिन निरालाको प्रेमसागर दिखलाकर मांस छोड़नेको कहा। निराला प्रियतमाके वचनका उल्लंघन नहीं कर सकते थे, उन्होंने मांस-मछली खाना छोड़ दिया। कुछ दिनोंमें निरालाका हृष्ट-पुष्ट शरीर सूख चला। किसी मित्रके पूछनेपर उन्होंने कारण बतलाया। मित्रने कहा—“तो तुम फिर खाओ, कनौजियोंको पाप नहीं लगता, उनको वरदान है।”

“कहीं लिखा भी है?”

“हाँ, है क्यों नहीं? वंशावलीमें लिखा है।”

निराला कहते हैं—“मुझे वैसी प्रसन्नता आज तक कभी नहीं हुई” (‘चाबुक’ पृष्ठ ५०)। निराला उसी वक्त बाजारसे मांस खरीद अंगोछी में बांध घर ले गये। पत्नीने कहा—“अपने मांसवाले बर्तन अलग कर लो, और जिस रोज मांस खाओ उस रोज न मुझे न घरके और बर्तनको हाथ लगाओ, और तीन रोज तक तुम कच्चे घड़े नहीं छूने पाओगे।” निरालाने कहा—“इस समय तो रोज खानेका विचार है, क्योंकि पिछली कसर पूरी कर लेनी है।”

श्रीमतीजी मायके चली गईं। फिर जब गुस्सा कम हुआ, तो चार महीने पतिके पास रहतीं और आठ महीने मायके।

१९३० में निरालाकी पुत्री सरोजिनी ब्याहने लायक हो गई। कनवजियोंमें बिसवा बैठाना और तिलक-दहेज छोटी आफत नहीं है। निरालाने सब पर लात मारी। कलकत्तामें शिवशेखर द्विवेदी नामक एक

तरुण उनके पास आता जाता था, उसे गाँवमें बुलाया। न लगन थी और न साइत, न बरात आई न बाज़ा-गाजा। निरालाने सरोजिनीकी शादी शिवशेखरसे कर दी। गाँववाले रोष और आश्चर्य करते ही रह गये। पांच साल बाद सरोजिनी तपेदिक्रमें मर गई।

१९२५ में कलकत्तेकी एक घटनाको निराला अपने जीवनकी सबसे बड़े आनंदकी बात कहते हैं। निराला ताड़ीखानेमें गये। वहाँ कितने ही भंगी और मंजूर ताड़ी पी पीकर मस्त थे। निरालाके हट्टे-कट्टे शरीर और प्रभावशाली मुखको देखकर उनके स्वागतमें पियक्कड़ोंने उठकर नाचना शुरू किया। आठ-दस ईंटें रखकर आगन्तुककेलिए उन्होंने ऊँचा आसन तैयार कर दिया और खुद फर्श पर नीचे बैठ गये। निराला-ने ताड़ीके घड़े मंगवाये और एक बड़ा पान-भोज किया। निरालाको ताड़के पत्तेका प्याला दिया गया। साथियोंने खूब गज़लें गाईं। निराला कहते हैं—“जीवनमें उतनी बढ़िया गज़लें मैंने कभी नहीं सुनीं।”

१९३२ में निराला लखनऊमें मैजिस्टिक होटलमें ठहरे थे। दिलमें उमंग आई कि होटलके सभी कमकर्मोंका ब्रह्मभोज किया जाय। निराला मांस-रंधन-विद्यामें बड़े निपुण हैं, दश सेर मांस मँगवाया और तीन गगरी ताड़ी। सभी नौकर-चाकरोंको साथ बैठाकर भोजन-पान कराया। निरालाको खूब आनंद आया। तरुण ‘अंचल’ने चुपकेसे देख लिया, उसने निरालाके ब्रह्मभोजपर एक कविता लिखकर छपवा डाली। निराला भीतरसे खूब प्रसन्न हुए।

निरालाकी मानसिक वेदनाओंको तो कोई हलका नहीं कर सकता और इतने ज़ख्म कारे हैं कि उनको भूल जाना निरालाके वशकी बात नहीं। व्यवहार-पटुता उन्हें छू नहीं गई है। उन्होंने पैतालीस पुस्तकें हिन्दी-साहित्यको अबतक दी हैं और सबसे अधिक पारिश्रमिक तीन सौ रुपये तक मिला है। सभी पुस्तकोंके प्रकाशनका अधिकार सदाकेलिए प्रकाशकोंके हाथमें चला गया है। वह वस्तुतः साहित्यिक संन्यासी हैं।

उन्होंने हमें बहुत कुछ दिया, मगर हमने उनके लिए क्या किया ? आत्म-संमानसे भरे निरालाके मुँहसे जब सुनता हूँ—“क्या है. दूसरोंके यहाँ टुकड़े तोड़ रहा हूँ” तो कलेजा कांप उठता है । हिन्दी-साहित्यके अमर निरालाकी जीवनमें यह गत ! हां, हम मरनेपर उनका श्राद्ध करेंगे । आनेवाली पीढ़ियाँ हमें कोसेंगी कि हमने जीवित निरालाकी किस तरह पूजा की ।

पूरनचन्द्र जोशी*

खाकी या इसी तरह किसी बदरंग रंगका हाफपैट और हाफशर्ट, पैरोंमें काबुली चप्पल, सिर नंगा भिन्न-भिन्न दिशामें खड़े रूखे केश, रंग गोरा (हिन्दुस्तानी) कद नाटा छरहरा, आगे झुकी गर्दन पर तिरछे शिरकोलिए यह कौन मिट्टीकी मूरतकी तरह खड़ा है ? यदि उसकी दृष्टि नीचेकी तरफ न हो ऊपरकी ओर होती, यदि उसके सामने महागजसे काले मेघ चलते दिखलाई पड़ते, तो हम उसे वियोगी यक्ष कहते, और आगेसे आनेपर अब उसका चेहरा सामनेकी ओर है । दाढ़ी मूँछ साफ गोरे गोल चेहरेमें कोई खास बात नहीं मालूम होती, खास करके जब कि वह कुछ बोल न रहा हो । हाँ, एक बात जरूर आकृष्ट करेगी, वह है, मोटे चश्मेके भीतर धधकते अंगारेकी तरह चमकती आंखें, जिन्हें एक बार देखकर आप आसानीसे भुला नहीं सकेंगे । वहाँ सिर्फ उन आंखोंके सिवा वस्तुतः कोई जीवनका चिन्ह नहीं मालूम होगा । लेकिन ठहरिये, अभी बात करने कोई आ गया । अब मानो सुप्त ज्वालामुखी जाग्रत हो उठा,

१९०७ फरवरी १४ जन्म, १९१७ माँकी मृत्यु, १९२२ मेट्रिक पास (हापुड़), १९२४ एफ० ए० पास (अल्मोड़ा), प्रयागमें, १९२५ गाँधीवादी देशभक्त, १९३६ भौतिकवादी सोशलिस्ट, १९२८ एम० ए० पास, कम्युनिस्त और लेक्चरर; १९२९ मेरठ षड्यंत्रमें गिरफ्तार और एल्-एल् बी० पास; १९३३ सज़ा, अपीलसे सज़ा कम, छुट्टी, कानपुरके मजूरोंमें काम; १९३५ फरवरी ढाई सालकी सज़ा; १९३६ भारतीय कम्युनिस्त पार्टीके जेनरल सेक्रेटरी; १९३६-३७ अन्तर्धान, १९३८—अक्तूबर १९४२ जून अन्तर्धान, १९४३ अगस्त १५ कल्पनासे ब्याह ।

उसके रोम-रोम कण-कण से स्फूर्ति और क्रिया फूट निकली। बात करनेमें उसकी गति हिन्दुस्तानकी सबसे तेज डाकगाड़ीसे भी तेज है, और इसी वजहसे उसे बीच बीचमें रुक रुककर बोलनेकेलिए मजबूर होना पड़ता है, जिससे उसका भाषण निरन्तर प्रवाह नहीं विच्छिन्न प्रवाहका रूप लेता है। भाषणमें भी भूमिका बांधना नहीं जानता, किसी बात पर वह सीधे पहुँचता है। और मुँहसे निकलते फरफर वाक्य बहुत छोटे-छोटे होते हैं। यदि वह अंग्रेजीमें बोल रहा हो तो गति और तीव्र मालूम होगी, साथही कितनेही नये-नये “ग्रामीण” मुहावरोंके शब्द सुनाई पड़ेंगे। बात युक्तिपूर्ण, आपके दिमागको माननेके लिए मजबूर करनेकी ताकत रखेगी; लेकिन उसमें एक चीजका ज़रूर आपको पता लगेगा—वह वक्ता नहीं है।

यह कौन है ? पूरन चन्द्र जोशी, जिसे बहुतेरे तरुण सिर्फ पी० सी० के नामसे याद करते हैं। पी० सी० जोशी। हाँ, वही भारतकी-कमूनिस्त पार्टीका जेनरल सेक्रेटरी। अभी “दुनिया-जहानकी अभिशता रखनेवाले” भी इस नामको नहीं जानते, या वैसा होनेका नाट्य करते हैं। किन्तु, यह नाम बड़ी तेजीसे एक-एक स्तरको चीरता बढ़ रहा है और आगे समय दूर नहीं है, जब कानमें रुई रखनेवाले भी इस नाम को सुननेकेलिए बाध्य होंगे। १९१४ में स्तालिनको कितने जानते थे ? लेनिनकी पार्टीको कितने जानते थे ?

पूरनचन्द्र जोशी हिन्दुस्तानके मजूरों किसानोंकी पार्टीका सबसे बड़ा नेता एक बड़े ही गुमनामसे स्थानमें पैदा हुआ। अल्मोड़ा गुमनाम नहीं तो क्या है ? और फिर शिक्षा, सभ्यतामें सबसे पिछड़ा भूखण्ड—इलाहाबादमें बलियाके बाद सबसे ज्यादा दुर्गत सहपाठी विद्यार्थी इन्हीं पहाड़ियोंकी करते हैं। लेकिन उसी पहाड़में और जोशीसे पहिले हिन्दीकी एक और अमूल्य निधि पैदा हुई है—सुमित्रानन्दन पंत। इससे जान पड़ता है, यह पहाड़ी भूमि उर्वर है।

अंग्रेजी राजकी स्थापनाके पहिले अल्मोड़ाका जोशी-परिवार धनाढ्य,

अनेकों गाँवोंका मालिक एक छोटे-मोटे सामन्तोंका सा परिवार था। लेकिन अंग्रेजी शासनकी स्थापनाके साथ उसकी भी श्री लुप्त हो चली। रस्सी जल गई, लेकिन ऐंठन बाकी रही। हरनन्दन जोशीके पिता, पी० सी० के दादा तक अभी निम्न मध्यम-वर्गका मनोभाव नहीं, सामन्ती मनोभाव चला आया था। भीजाड़का जोशी-परिवार एक विराल परिवार था, सबको समेटकर एक जगह रखना वह अपना कर्तव्य समझता था। परिवारके बढ़नेके साथ जीविकाके बढ़ानेकी जरूरत थी, मगर जोशी-परिवार घृणाके पात्र अंग्रेजोंकी दासता नहीं कर सकता था। लेकिन अंग्रेजोंकी दासतासे निकलना सम्भव कहाँ था? आखिर रास्ता निकल ही आया—अंग्रेजोंकी दासता नहीं, अंग्रेजोंके दासोंकी दासता—देशी रियासतोंकी नौकरी। रीवांमें परिवारके किसी व्यक्तिके नौकरी शुरूकी, धीरे-धीरे कितने ही और भी वहाँ नौकर हो गये।

बीसवीं सदीके आरम्भमें जोशी-परिवारमें स्त्री-पुरुष, बालवृद्ध सब मिलाकर सौसे कम व्यक्ति नहीं थे। सबका एक चूल्हा और सबका एक जगह खाना। घरके सबसे ऊपरका कोठा सिर्फ रसोईघर और सौके करीब ब्यारियोंकेलिये सुरक्षित था। जोशी-परिवार था, कालीमाई का उपासक; इसलिये माईके प्रसाद-मांससे—इन्कार कैसे कर सकता था? हाँ, विधवाओंका ख्याल करके आम चूल्हे में महाप्रसाद नहीं बनता था। अब घरके कितनेही लोग नौकर हो गये थे और सालमें एक बार सिर्फ छुट्टियोंमें ही इकट्ठा हो पाते। बालकपनमें पूरनने इस बड़े सम्मिलित [साम्यवादी] परिवारको अपने बाल-नेत्रोंसे देखा था और वह उसे अच्छा भी लगा था।

पूरनके पिता पण्डित हरनन्दन जोशी बनारसके क्वीन्स कालेजमें पढ़े। संस्कृत उनका प्रिय विषय था। वह अपने प्रिन्सिपल डीलाफोसके प्रिय छात्रोंमें थे। बी० ए० करनेके बाद वह सरकारी स्कूलमें मास्टर हो गये और योग्यताके कारण तीन ही चार सालमें एक जिला-स्कूलके

हेडमास्टर बना दिये गये । ब्रजवासी लाल* उस वक्त स्कूलोंके असिस्टेंट इन्स्पेक्टर थे । हरनन्दन जोशी दबनेवाले न थे और इस फरऊन-मिजाजसे लड़ पड़े । नतीजा हुआ कि वह कई सालों तक असिस्टेंट-मास्टर बने रहे ।

हरनन्दन जोशी ब्रजवासीकी चोट खाये तब तक संभल नहीं पाये जब तक कि चिन्तामणि शिक्षा-मंत्री नहीं हुये । अब वह फिर हेडमास्टर थे । सबसे बिगड़ा सबसे पिछड़ा स्कूल उनको सौंपा जाता और दूसरे ही साल इम्तिहानमें कईका फर्स्ट डिविजन होना धरा रहता ।

पूरनकी माता मालती अल्मोड़ाके एक गांवके पन्त-धरानेकी लड़की थीं । मालतीके पिता सतनामें डाक्टर थे । उन्होंने अपनी पुत्रीको संस्कृत, हिन्दी और थोड़ीसी अंग्रेज़ी भी पढ़ाई थी । मालती बहुत सुन्दर लड़की थी, बल्कि कह सकते हैं, अल्मोड़ा शहरकी वह जनपद-कल्याणी (सुन्दरतम स्त्री) थीं । लेकिन उनमें इतना ही गुण नहीं था । हरनन्दन जोशी परिवारमें सबसे जेष्ठ संतान थे, इसलिये, वहीं घरके सरदार थे । घरके भीतर मालती देवीको मालकिनका फर्ज़ अदा करना था और वह बहुत सफल मालकिन निकलीं । इतने बड़े संयुक्त परिवारकेलिये

* शिक्षा-विभागके किसी अधिकारीसे यदि मुझे [राहुलको] सख्त नफ़रत हुई थी, तो इसी ब्रजवासी लालसे । मैं अपर-प्राईमरी दर्जा चारमें पढ़ता था । वार्षिक इम्तिहान लेनेके लिए ब्रजवासी लाल आनेवाले थे । ट्रेन चली गई और जब वह नहीं आये, तो दूसरे डिप्टियोंने इम्तिहान ले लिया । हमारी क्लासमें एक दर्जनके करीब लड़के पास हो गये । ब्रजवासीकी नींद जब टूटी, तो अगले स्टेशनसे उतर कर दुसरी ट्रेन द्वारा हमारे स्कूलमें पहुँचे । लड़के खुशियाँ मना रहे थे । उन्होंने आते ही कहा कि फिर इम्तिहान लेंगे । और फिर सिर्फ़ बोबी पास हुए—मैं कर्तई और एक दूसरा लड़का शर्तिया—मुझे तो उनका बाबा भी फेल नहीं कर सकता था, लेकिन अपने साथियों का यह कर्त्तआम देखकर उस कसाई पर मुझे सख्त नफ़रत आई ।

मालकिनका सर्वप्रथम कर्त्तव्य होना चाहिये अपने-परायेका भेद न करना । मालतीमें यह स्वार्थ-त्यागका भाव बहुत अधिक मात्रामें था । परिवारके लड़कोंकी अच्छी शिक्षा और लड़कियोंकी अच्छे घरमें शादी इसकेलिए वह सब कुछ करनेकेलिए तैयार थीं । लड़कियोंके ब्याह-दहेजके लिये वह अपने जेवर-कपड़े बेंचे देतीं और दूसरी स्त्रियोंको भी हच्छा या लज्जासे बैसा करना पड़ता । मालती देवीको प्रसन्नता थी कि अपने घरमें उनके पचीस-तीस देवर हैं । सारे घरकी सुघर रखनेवाली ऐसी स्त्रीकी कौन कद्र न करेगा ? घर तो घर ही अगर रास्ते जाते किसी आदमीसे भी एक फर्लाङ्ग नीचे उतर फिर एक फर्लाङ्ग ऊपर चढ़ पानी भर लानेकेलिये कह देतीं, तो कोई इन्कार न करता । मालती तरुणार्द्धमें तपेदिकसे मर गईं, और उन्हींकी छूतसे सुश्रुषा करनेवाली पूरनकी एकमात्र बहन भी चल बसी । मांके मरते वक्त (१६१७) पूरनकी उम्र नौ-दस सालकी थी ।

पूरनका जन्म ऐसे देश, ऐसे परिवार और ऐसे माता-पिताके घर अल्मोड़ामें १४ फरवरी १६०७में हुआ । बाप एक योग्य अध्यापक थे, फिर लड़केकी शिक्षापर ध्यान देनेकी बात ही क्या ? पण्डित हरनन्दन जोशी अपनी नौकरीके सिलसिलेमें जहाँ-तहाँ बदलते रहे । पूरन भी बापके साथ इसी तरह युक्तप्रान्तके शहरोंकी हवा खाते रहे । बाप अनुशासन चाहते थे, मगर लाठीके जोरके अनुशासनपर उनका विश्वास न था । पूरन लड़कपनसे ही बड़े मेधावी विद्यार्थी थे । इतिहासमें उनकी खास रुचि थी । हाँ, एक बड़ा “दोष” था, वह अपनी पढ़ाईको पाठ्य-पुस्तकों तक ही सीमित रखना नहीं चाहते थे । भाषाका शान होते ही उन्होंने ढेरकी ढेर पुस्तकोंको चबाना शुरू किया । स्कूलके दिनोंमें बाहरी पुस्तकोंमें हिन्दी-साहित्य, शरत्चन्द्र और रवीन्द्रके अनुवादोंको वह बहुत रुचिसे पढ़ा करते थे । बाहरी पुस्तकोंके इतना ज्यादा पढ़नेका ही यह नतीजा था, कि पूरन जैसा विद्यार्थी परीक्षाओंको सेकेण्ड डिवीजनमें पास करता । कालेजके दिनोंमें वह अपने एक प्रोफेसरसे कहा

करते थे कि इतिहासके संवत्सरोंको विद्यार्थी दश-पाँच साल इधर-उधर लिख दें, तो क्या हर्ज ? १९२२ ईस्वीमें पूरनने हापुड़से मैट्रिक पास किया।

कालेजकी पढ़ाईको उन्होंने अपने ही शहर अल्मोड़ामें शुरू किया। उस वक्त वहाँके इण्टर-मीजियेट कालेजके प्रिंसिपल मि० पालप्राइस थे। पूरनका विषय था तर्क और संस्कृत। दो साल घरपर रहना उनके लिये बड़ी खुशीकी बात थी। माँ न थीं, लेकिन उनकी बारह चाचियाँ अपने लाड़ले तेज सुन्दर पढ़ाकू भतीजेको हाथपर उठाये रहती थीं। यहाँपर भी पूरनने अपना बहुतसा समय बाहरी पुस्तकोंके पढ़नेमें लगाया। १९२४में एफ० ए० पासकर पूरन इलाहाबाद यूनिवर्सिटीमें दाखिल हुये। पण्डित हरनन्दन जोशी अपने मेधावी एकलौते पुत्रको आई० सी० एस० देखना चाहते थे और इसके बारेमें इलाहाबादकी कुछ ख्याति हो चली थी।

इलाहाबादमें कुछ समय तक पूरन हिन्दू-होस्टलमें रहते थे, इसके बाद वह हालैंड-हालमें चले आये और गिरफ्तारीके पहिलेका बाकी समय यहीं बिताया। पूरनकी एक और भी विचित्रता थी—यही नहींकी वह पाठ्य-पुस्तकोंसे बाहरकी ढेरकी ढेर पुस्तकें पढ़ते थे, बल्कि हर परीक्षाके बाद विषय बदल देते थे। वह सोचते थे, बाहर-भीतर मिलाकर जिस विषयको काफी पढ़ लिया गया, उसीको फिर लेनेसे फायदा ? एफ० ए०में तर्क और संस्कृत यदि था, तो बी० ए०में यूरोपीय इतिहास और अर्थशास्त्र, और इतिहासके पक्षोंमें और भी फैंटफाँट। एम० ए० में उन्होंने इतिहास लिया था, जिसमें भी कई एक-दूसरेसे न मिलने वाले भागोंका मिश्रण किया था। इससे स्पष्ट ही है कि पूरन फर्स्ट डिवीजन आना ही नहीं चाहते थे। १९२८में उन्होंने एम० ए० किया और १९२९की मार्चमें जब वह मेरठ-षड्यंत्रमें पकड़े गये; तो एल-एल० बी०के अन्तिम वर्षमें थे और जेलमें रहते ही परीक्षा देकर उसे उन्होंने पास किया।

१९२१-२२में पूरन सोलह-सत्रह वर्षके थे। इसी वक्त, गाँधीकी

आँधी आई, लेकिन उसका झोंका उनके दिल और दिमाग तक नहीं पहुँच सका ।

सबसे पहिले राजनीतिकी ओर उनका ख्याल उस वक्त गया, जब कि वह १९२४ में इलाहाबाद आये । इलाहाबाद यूनिवर्सिटी में कुछ ऐसा वायु-मण्डल भी था । बी० ए० में उन्होंने यूरोपका इतिहास लिया । पाठ्य और उसके बाहरकी पुस्तकोंको पढ़ते-पढ़ते यूरोपके इतिहासने उन्हें बतला दिया कि इतिहासमें कैसे परिवर्तन हुआ करते हैं और हमारे देशमें भी परिवर्तनकी कितनी जरूरत है । इस इतिहासके अध्ययनका पहिला असर यह हुआ कि वह साम्प्रदायिकताके घोर विरोधी बन गये । उस वक्त पं० मोतीलाल और मालवीयजीकी राजनीतिक झड़प चल रही थी । जोशी मालवीयजीके साम्प्रदायिक विचारोंके विरोधी और मोतीलालजीके समर्थक थे । १९२५ में पहुँचते एक ही साल पहिले राजनीतिसे बिल्कुल कोरे पूरन अब राष्ट्रीयतावादी बन गये । गाँधीजीका रास्ता उन्हें बहुत पसंद आया, और वह खदरधारी कट्टर गाँधी-भक्त हो गए । आई० सी० एस० की बात अब दूर हट गई थी, अब तो उनके सामने थे । नेहरू और लाजपतराय ।

यूरोपीय इतिहासमें और भी प्रगति हुई । अर्थशास्त्रमें कहीं-कहीं सोशलिज्मका नाम भी पढ़ा, जिशासा और बढ़ी और १९२६ में पहुँचते-पहुँचते वह भौतिकवादी सोशलिस्ट बन गये । पढ़ना और और पढ़ना, उसपर विचार करना यही उनका काम था ।

१९२८ की गर्मियोंमें वह घर गये । उस वक्त कलकत्ताके एक मजूर-नेता आफताब अली भी अल्मोड़ा आये थे । जोशीसे भेंट होनेपर उन्होंने राजनी पाम-दत्तकी पुस्तक “माडर्न इण्डिया” (आधुनिक भारत) दी । पढ़ कर जोशीकी आँखें खुल गईं । उन्हें साफ दिखाई देने लगा कि हमारी बीमारियाँ क्या हैं और उनकी चिकित्सा क्या है ?

इलाहाबाद लौटकर उन्होंने और भी तत्परतासे विद्यार्थियोंमें काम शुरू किया । यूथ-लीग (युवक-सभा) ने जोर पकड़ा । यूनिवर्सिटीके

दूसरे विद्यार्थी भरद्वाज उनके सहायक थे और उनके दूसरे सहायक सर-देशाई थे, जोकि उस समय सर तेजबहादुर सप्रूके प्राईवेट-सेक्रेटरी थे ।

आफ़ताब अलीसे ही जोशीको कमूनिस्त पार्टी तथा उसके दूसरे कार्यकर्त्ताओंका पता लगा । सितम्बर १९२८में मेरठमें कमूनिस्तोंने मजूर-किसान पार्टी कानफ़ेंसकी । यहाँ जोशीकी दूसरे कमूनिस्तोंसे भेंट हुई, देशकी समस्याओंपर उन्होंने विचार किया । अब भी वह समय बीते देर नहीं हुई थी, जबकि बंगालमें आतंकवादियोंको खासतौरसे कमूनिज्मपर पुस्तकें दी जातीं और सरकारी अधिकारी तक आतंकवादका पथ छोड़ कमूनिज्मका रास्ता लेनेकी सलाह देते । बमों और पिस्तौलोंसे बेचारे परेशान थे, लेकिन अब समय आचुका था, जबकि उन्हें अनुभव करना पड़ा कि कमूनिज्म कहीं ज्यादा खतरनाक है । लिलूआ, बम्बई आदिकी बड़ी-बड़ी हड़तालोंने उनकी आँखें खोल दीं—नमाज़ छोड़कर रोज़ा गले पड़नेका खतरा साफ़ दिखाई पड़ने लगा ।

१९२८के दिसम्बरमें कलकत्तामें कमूनिस्तोंने अपनी बड़ी मजूर-किसान पार्टी कानफ़ेंस की । मुज़फ़्फ़र अहमद, ब्राडले, घाटे, मीरजकर उस समयके मुख्य-मुख्य कमूनिस्त कलकत्तामें इकट्ठे हुए थे । पुलिस मेरठ हीसे चौकन्नी हो गई थी । कलकत्तामें उसने और देखभाल रखी ।

एम० ए० पास करनेके बाद जोशी सालभरकेलिये इलाहाबादमें ट्यूटर हो गये थे, अब भी वह उसी हालैण्ड-हालमें रहते थे । १९२९का मार्चका महीना था । पुलिसने यकायक हालैण्ड-हालको घेर लिया । छात्रोंमें बड़ी उत्तेजना फैली, लेकिन जोशी और उनके साथियोंने समझाया ।

जोशीको गिरफ़्तार कर मेरठ पहुँचाया गया और वहाँ भारत और इङ्गलैण्डके बहुतसे कमूनिस्तोंपर वह इतिहास-प्रसिद्ध मुकदमा शुरू हुआ, जिसे मेरठ-षडयंत्र कहते हैं । सरकारने पानीकी तरह लाखों रुपये उस मुकदमेंपर बहाये, विलायत और कहाँ-कहाँसे गवाह और सबूत जमा किये । मुकदमा १९३३ तक चलता रहा । लेकिन सरकारको इस

मुकदमेंसे नफा नहीं सबसे ज्यादा घाटा हुआ। यह मेरठ-पड़रुत मुकदमा ही था, जिसने हिन्दुस्तानके कोने कोनेमें कमूनिस्त पार्टीका नाम पहुँचा दिया। यह मेरठ जेल ही था, जिसमें हिन्दुस्तानके भिन्न भिन्न प्रान्तों, और बाहरके कमूनिस्त भी, सरकारके खर्च पर इकट्ठा हुए। उन्होंने एक दूसरेके ज्ञान और तजर्बेसे ही फायदा नहीं उठाया, बल्कि जेलमें जमा मार्क्सवादकी भारी लाइब्रेरीसे भी उन्हें लाभ उठानेका मौका मिला।

जबने सजा दी। हाईकोर्टने जेलमें रहे दिनोंको ही काफी सजा मान जोशीको छोड़नेकी आशा दे दी। इस तरह अपने कितने ही साथियोंके साथ जोशी भी अगस्त १९३३में छूटकर चले आये।

मेरठमें जोशीने अपने साथियों पर काफी प्रभाव डाला, यद्यपि वह उमरमें सबसे छोटे, गिरफ्तारीके वक्त केवल बाईस वर्षके थे। कानूनदां होनेकी वजहसे मुकदमेंकी रिपोर्ट लेने और बहुतसे कागज-पत्रकी तैयारीका काम उन्हींके जिम्मे था। आगेकेलिए इससे उन्हें बड़ी शिक्षा मिली। जेलके चार वर्षके जीवनमें उन्होंने अपनेको जबरदस्त लगनका विद्यार्थी साबित किया।

जेलसे छूटनेके बाद जोशीने अपने पढ़े सिद्धान्तको काममें लानेकेलिए कानपुरको अपना कार्य-क्षेत्र चुना। बिना मजूर-संगठनकी मजबूत बुनियादके कमूनिस्त पार्टी पनप नहीं सकती। कानपुरमें भारी संख्यामें मजूर थे, जोशीने अजय घोष तथा दूसरे नौजवानोंको लेकर वहाँ काम शुरू किया, लेकिन वह साल भर या कुछ ही अधिक काम करने पाये थे, कि सरकारने फिर फरवरी १९३५में पकड़ कर ढाई सालकी सजा दे दी। सजाका समय उन्होंने कानपुर और गोरखपुरकी जेलोंमें काटा। जेलमें वह बड़े भलेमानुष कैदी थे, इसकेलिए कैदियोंको बितना रेमीशन (छूट) मिल सकता था, उतना मिला; साथ ही कैदी पूरनचन्द्रने जेलमें बागको सबानेमें कमाल किया था, इसके लिये साततौरसे रेमीशन मिला। पुलिस इन्तिज्जर कर रही थी, लेकिन

जोशी बाहर निकलते ही लोप हो गये, और तब तक पुलिस उनकी गंध भी न पा सकी, जब तक कि कांग्रेस मिनिस्ट्रीके जमानेमें वारण्ट नहीं हटा लिया गया।

मेरठके समय जोशीने अपनेको मार्क्सवाद का एक अच्छा विद्यार्थी और अन्तमें एक अच्छा पर्ण्डित साबित किया। कानपुरमें काम करते समय उन्होंने अपनेको एक अच्छा संगठनकर्त्ता, पथप्रदर्शक और सहकारियोंका स्नेहपात्र साबित किया। इस वारण्टके निकलनेके समय उन्होंने एक दूसरी दिशामें भी अपना कौशल दिखलाया। १९३६-३७में ही नहीं अक्टूबर १९३६से जून १९४६ तकके वारण्टके समयमें भी उन्होंने पुलिसको अपने पास नहीं फटकने दिया और साथ ही सारे हिन्दुस्तानमें अपने कामको जारी रखा, जिसमें कितनी ही बार उन्हें दूर-दूरका सफर भी करना पड़ता था।

साथी पूरनचंद्र जोशी १९२६में कमूनिस्त पार्टीके मेंबर बने, १९३६में भारतीय पार्टीके जेनरल सेक्रेटरी निर्वाचित हुए और तबसे आज तक उनके सेक्रेटरी होनेके समयमें भारतमें पार्टीकी जो उन्नति हुई है, उसमें उनका सबसे बड़ा हाथ है।

आज आसाम हो या बंगाल, पंजाब हो या बिहार, केरल हो या आन्ध्र, मद्रास हो या महाराष्ट्र, गुजरात हो या ओड़ीसा—भारतके हर हिस्सेके कमूनिस्त पी० सी०के नेतृत्वको अपने गौरवकी चीज़ समझते हैं। जोशीकी खरी खरी बातों—जो कि कितनी ही बार काफी कड़ी आलोचनाके रूपमें होती हैं—को सुनकर वे नाराज़ नहीं होते, बल्कि सभी जानते हैं कि हमारा सेनापति अपनी क्रान्ति-सेनाको मज़बूत करनेकेलिए इसकी जरूरत समझता है। जोशी किसी भी कड़े कामको खुद भी करनेसे नहीं हिचकिचाता, इसलिए उसके साथी भी उसकी आलोचनाको कैसे बुरा मान सकते हैं। अपने साथियोंके भीतर वह एक बिल्कुल मामूलीसा साथी है। वह खुद दूसरोंसे 'तू' और 'मैं'के साथ छेड़खानी करता है और दूसरे भी वैसा करते हैं।

उस वक्त मालूम नहीं होता कि वह भारतकी एक जबरदस्त संगठित तथा नई पीढ़ीके बेहतरीन तन्त्र भारतीय दिमागोंका सर्वप्रिय नेता है।

उसकी दृष्टि बड़ी पैनी है। भारतके प्रान्त-प्रान्तके सेक्रेटरी दिनों लगाकर तैयारकी अपनी रिपोर्टोंको सुनाते हैं, पी० सी० कुछ घंटोंके भीतर कोने कोनेकी राष्ट्रीय तथा दूसरी प्रगतिका संक्षेप करके रख देता है। परिस्थितियोंके मुताबिक कामके तरीकेको बदलना मार्क्सवादका एक मूल सिद्धान्त है, लेकिन यह बदलना इतना आसान नहीं है। उसके सहकारी अधिकारीका कहना है—ऐसे समय पी० सी० बहुत जल्द अपनेको तैयार कर डालता है।

आज ही नहीं भारतकी आनेवाली पीढ़ियाँ भी जोशीके नेतृत्व पर अभिमान करेंगी। अल्मोड़ा और हिमाचल-खण्डको ऐसे सपूतकेलिए गर्व रहेगा।

हाजरा बेगम*

बरेली कमिश्नरी ही पुराना उत्तर-पंचाल है। वैदिक कालके प्रतापी राजा दिवोदास् और सुदास् यहीं हुए, जिनकी संरक्षतामें वशिष्ठ, विश्वामित्र, भरद्वाज जैसे महान् ऋषियोंने ऋग्वेदकी पुरातनतम ऋचाएँ रचीं। लेकिन यह साढ़े तीन हजार बरस पहलेकी बात है। मुगल-साम्राज्यकी अधोगतिके समय देशमें जगह जगह स्वतंत्र सामंतोंने अपनी-अपनी रियासतें कायम कीं। प्राचीन उत्तर-पंचालके इस भूभागमें कई रहेले पठान सर्दारोंने अपनी नवाबियाँ स्थापित कीं, जिसके कारण उत्तर-पंचालका नाम रुहेलखंड पड़ गया। उन रियासतोंमेंसे सन् सत्तावनके शहरके बाद सिर्फ रामपुरकी रियासत बच रही। शहरके पहले रुहेलखंडकी सबसे बड़ी रियासत नजीबाबादके नवाबकी थी। नवाब भंबूखांके महलों और किलेके ध्वंसावशेष अब भी नजीबाबादमें मौजूद हैं। सन् सत्तावनके स्वतंत्रता-युद्धमें नजीबाबादके नवाबने पूरी तौरसे भाग लिया। देश स्वतंत्र हो गया होता, तो आज भंबूखांकी संतान और नजीबाबादकी कुछ दूसरी अवस्था होती। नजीबाबाद रियासतका कुछ भाग नवाब रामपुरको

* १९१० दिसंबर १० जन्म, १९१७-१९ पढ़ेंमें, १९१८ इन्फ्लुएन्जामें मरीकी लार्शे, १९१९ क्विन्स मेरी कालेज (लाहौर) में, १९२० माँकी मृत्यु, १९२४ सोवियत-विरोधी व्याख्यान सुना, १९२६ मेडिक पास, १९२८ मिस्टर अब्दुल-जमीलसे ब्याह, १९३१ पुत्रजन्म, देशभक्तिका रंग; १९३२ मेरठमें कमूनिस्तों के मुकदमेंको देखा, तिलाक; १९३३-३५ इंग्लैंडमें, १९३४ रूसमें, १९३५ भारतमें, कमूनिस्त, १९३६ डाक्टर अहमदसे ब्याह, १९४० भारतीय स्त्री कान्फ्रेंसकी संगठन-मंत्री, १९४३ युक्त-प्रान्तकी स्त्रियोंमें काम।

राजभक्तिके पुरस्कारमें मिला और बाकी भाग सीधे ब्रिटिश शासनमें चला गया। नवाबकी संतान उजड़े नजीबाबादको छोड़ देहरादून और दूसरे शहरोंमें बिखर गई।

हाजराकी माँ नातिका बेगम इन्हीं नवाब भंबूखांकी औलादमें थीं। नानाके भाई जेनरल अज़ीमुद्दीन खां वर्तमान नवाब रामपुरके नाबालिगीके वक्त रीजेंट रहे। नवाबके बालिग होने और अधिकार संभालने के बाद दोनोंमें कुछ अनबन हो गई। जेनरल गोलीके शिकार हो गये। नवाबको अफसोस हुआ और मृत रीजेंटकी नतिनीसे शादी कर स्नेह प्रकट करना चाहा। जेनरल अज़ीमुद्दीन खां विचारमें बहुत आधुनिक थे, उन्होंने अपने सभी भतीजोंको शिक्षाकेलिए इंग्लैंड भेजा और भतीजियोंको भी अंग्रेजी शिक्षा, गाना, तैरना आदि सिखलाया। नातिका बेगमपर अपने चचाके इन विचारोंका खास तौरसे असर पड़ा और उन्होंने भी अपनी औलादको वैसा ही बनाना चाहा ?

हाजराके परदादा बारकज़ई पठान सैनिक थे। अच्छे पढ़े लिखे थे, तरक्की करते करते वह रामपुरमें काजी (जज) हो गये। १८५७के स्वतंत्रता-युद्धमें उन्होंने रामपुरको उसमें न पड़ने देनेकेलिए भारी काम किया था, और ग़दरके बाद रामपुरकी जो श्री-वृद्धि हुई उसका बहुत सा श्रेय काजी साहबको था। काजी साहबके भी घरमें आधुनिक शिक्षा का आदर था। पुराने विचारके मुल्लोंकी तरह वह अंग्रेजोंको काफिर कहकर घृणा नहीं प्रकट करते थे। उनके लड़के दो साल इंग्लैंडमें रहे। काजी साहबके पोते मुमताजुल्ला खान शिक्षा प्राप्त कर तहसीलदारसे तरक्की करते करते डिप्टी-कलेक्टर हुए।

मुमताजुल्ला खान और नातिका बेगमके दो लड़के और चार लड़कियाँ हुईं। लड़के इंजीनियर और नौसैनिक अफसर हैं। उदयशंकरके स्कूलसे सम्बन्ध रखनेवाली जोहरा बेगम भारतीय नृत्यकला-गगनकी एक प्रकाशमान तारका हैं। यहाँ हमें जोहराकी सबसे बड़ी बहन हाजरा के बारेमें कहना है।

हाजराका जन्म १० दिसम्बर सन् १९१०में सहारनपुरमें हुआ। उदार विचारके माँ-बापके घरमें पैदा होने तथा खानदानमें शिक्षाके प्रति प्रेम होनेसे हाजराकी शिक्षापर लड़कपनसे ही ध्यान दिया जाने लगा। नौ सालकी उम्र तक वह घरमें ही उर्दू, फारसी, कुरानशरीफ़, अंग्रेजी पढ़ती रहीं। आधुनिक शिक्षाके प्रति प्रेम होने पर भी घरमें धार्मिक वायुमंडल था और माँकी तरह हाजरा भी रोज़ा-नमाज़की बड़ी पाबंद थीं। वह जब बहुत छोटी थीं, तो उनकी माँको पढ़ानेवाली मेम बच्चीको रीछ दिखलाने ले गईं, रीछको देखकर डरना तो था ही। मेम एक रोज़ हाजराको अपने घर ले गईं, उसके पतिने नकली दांत लगा रखे थे। उसने बच्चेके दिलमें कौतूहल पैदा करनेकेलिए नकली दांतोंको हिला कर दिखलाया। अंगरेजोंको देखनेपर बहुत दिनों तक हाजराको वही रीछ और दांतोंका हिलाना याद आ जाते और वे डरावने जानवरसे मालूम देते।

१९१८में जब इन्फ़्लुएंजाकी महामारी फैली हुई थी, उस वक्त पिता वस्तीमें डिप्टी-कलक्टर थे। हाजराने नदीको लाशोंसे पटा देखा। कुत्ते और कौए लाशोंको नोंच नोंचकर खा रहे थे। आठ बरसकी बच्ची हाजराने प्रत्यक्ष देखा मानव-शरीरकी दुर्गतिको।

सातसे नौ साल तक हाजराको भी पर्दा करना पड़ा था। लड़कीको और ज्यादा दिन तक घरमें पढ़ानेसे वक्तकी बर्बादी समझ नातिका बेगम-ने स्कूल भेजनेकेलिए आग्रह किया। लाहौरका क्वीन्स मेरी कॉलेज लड़कियोंकी शिक्षाकेलिए उस वक्त खास प्रसिद्धि रखता था। लेकिन वह वहाँके चीफ़ कालेजके जोड़ेका था, चीफ़ कालेजमें राजकुमार और नवाबजादे पढ़ते थे। शिक्षित राजकुमारों और नवाबजादोंके हरमोंकेलिए शिक्षित बीबियोंकी जरूरत थी, इसी माँगको पूरा करनेकेलिए क्वीन्स मेरी कालेज खोला गया था। उसका दरवाज़ा नवाबजादियों और राजकुमारियोंकेलिए खुलता था। हाजराको दिक्कत होती, यदि उनका सम्बन्ध नवाब रामपुरसे न होता। १९१९ में जब हाजरा क्वीन्स मेरी

कालेजमें दाखिल हुई, तो इनकी अवस्था नौ सालकी थी। अमीर खान-दानकी जर्कबर्क लड़कियाँ हाजराके ऊपर खास रोब नहीं डाल सकती थीं। हाँ, अभ्यापिकाएँ जरूर रोब डाल सकती थीं, क्योंकि उनमेंसे अधिकांश अंग्रेज और ईसाई थीं। ऊँचे दर्जेकी उर्दू हाजराकी मातृभाषा थी। उन्हें लड़कपन हीसे साहित्यसे प्रेम था। थोड़ेही दिनोंमें अपने वर्गमें उन्होंने प्रथम स्थान लिया और फिर तो कालेजके सारे जीवनमें हरेक विषयमें वह प्रथम होती रही। खेलोंका भी उन्हें शौक था। हरेक सहपाठिनीको सहायता देनेकेलिए वह सदा उद्यत रहती, जिससे छात्राओं में वह सर्वप्रिय हो गई। दश-न्यारह सालकी उम्रमें उन्होंने अंग्रेजी में एक कविताकी थी, जो कालेज-मैग्ज़िनमें छपी थी। यह वह समय था, जब कि देशके कोने कोनेमें खिलाफत और असहयोगका आन्दोलन तूफानकी तरह फैला हुआ था। मगर, क्वीन्स मेरी कालेजकी चहारदीवारीके भीतर उसका एक छींटा भी नहीं पहुँचा। वहाँ नित्य नई सौंदर्य-रचनाके सिवा लड़कियोंको और किसी बातमें दिलचस्पी नहीं थी। हाजरीकी बात दूसरी थी। कालेज लाइब्रेरीकी शायद ही कोई पुस्तक हो, जिसे अपने छात्र-जीवनमें हाजराने न पढ़ा हो। उर्दू साहित्यके साथ उनका खास प्रेम था। एक दिन उन्होंने प्रेमचन्दकी कहानी “बूढ़ी काकी” पढ़ी, बहुत पसंद आई। हाजराने समझा, दूसरी लड़कियाँ भी सुनकर खुश होंगी। लेकिन लड़कियोंने जिन शब्दोंमें उसका स्वागत किया, उसे सुनकर हाजराको लजित होना पड़ा। लड़कियोंको सिर्फ ध्यान था, कैसे सौंदर्य-प्रतियोगितामें वे अगुवा रहेंगी; फिर किसी अमीर तरुणसे उनकी शादी होगी, वह ऐसे जेवर और कपड़े देगा, जैसे दूसरोंके पास न होंगे। स्त्रियाँ भी मनुष्य हैं, उनके भी अपने कुछ अधिकार होते हैं, यह खयाल क्वीन्स मेरी कालेजकी छात्राओंके दिमागसे दूरकी बात थी। हाजरा भी तो रही राजनीतिसे अछूती ही, मगर स्त्रियोंकी परतंत्रताका भान उन्हें अच्छी तरह होने लगा था। उन्होंने अपने सामने आदर्श रखा था, डाक्टर

बनने, शादी न करने और स्त्रियोंके अधिकारकेलिए लड़नेका । इसके साथ उर्दू साहित्य और पासके वातावरणसे प्रभावित हो बृहत्तर इस्लाम-वादकी ओर भी उनका ध्यान खिंचा । १९२१-२२में सहारनपुरमें उन्होंने कांग्रेसके भंडे, स्वयंसेवक, गाँधी-शौकतअली-महमदअलीके नारे भी देखे-सुने थे, मगर वह उनकेलिये एक निम्न कोटिके तमाशेसे बढ़कर नहीं थे ।

१९२४में हाजरा नवें दर्जेकी छात्रा थीं । स्कूलका समय खतम हो चुका था, तो भी लड़कियोंको एक संभ्रान्त रूसी महिलाका व्याख्यान सुननेकेलिए रोक रखा गया था । शायद, स्कूलका अध्यापिका-वर्ग बोल्शेविक हौएसे बदहवास था और समझता था कि कहीं उनके कालेजकी साहबजादियोंमें भी उसके कीटाणु घुस न जायं । रूसी महिला बोल्शेविक बीमारीसे बचावका टीका लगानेकेलिए खास तौरसे आई थीं । उन्होंने रूसी बोल्शेविकोंके खिलाफ खूब जहर उगला खूब जली-कटी सुनाई—“बोल्शेविक नरपिशाच हैं, वे बूढ़े, बच्चे और स्त्रियोंकी हत्या करनेमें भी नहीं हिचकिचाते । मेरी माँ उनके जुल्मका शिकार हुई । बागने किसी तरह मुझे बचाकर बाहर निकाला । मैंने अपने जीवनको इसी कामकेलिए समर्पण कर दिया है । मैं सारी दुनियामें घूम घूम कर बोल्शेविकोंके कच्चे चिट्ठे सुनाऊँगी” इत्यादि ।

लड़कियोंको कुछ समझमें नहीं आ रहा था । ‘बोल्शेविक’ शब्द सुननेका उन्हें यह पहलेपहल मौका मिला था । वे ऊब रही थीं कि कब व्याख्यान खतम होगा । उन्हें खुशी होती यदि रूसी महिला नृत्य-परिधानमें आतीं और कोई रूसी नृत्य दिखलातीं, गान सुनातीं । कालेजकी लड़कियोंमें इन ललित-कलाओंकी काफी प्रतिष्ठा थी ।

हाजराके वक्त कालेजमें एकबार ईदकी छुट्टी न हुई थी । लड़कियोंने हाजराके नेतृत्वमें हड़ताल कर दी । दूसरा भगड़ा सिक्ख लड़कियोंने उठाया और वह था भटकेकेलिए । हिंदुस्तानियोंका मंत्रिमंडल था, उन्होंने सिक्ख-भोजनालयका अलग होना मंजूर कर दिया ।

अंग्रेज अध्यापिकाओंमेंसे कुछको कलाका प्रेम था, किमसे कम वे उसका अभिनय कर सकती थीं। वे कितनी ही भारतीय चीज़ोंकी तारीफ करतीं, संध्याकी अरुणिमाको देखकर दो शब्द प्रशंसाके निकाले बिना न रहतीं। इसने हाजराके हृदयमें भी कलाका प्रेम अंकुरित किया, मगर इस बारेमें उनपर सबसे अधिक प्रभाव रवीन्द्र और प्रेमचंदकी कृतियोंका पड़ा।

१९२६ में हाजराने मैट्रिक पास किया, उस वक्त उनकी उम्र सोलह सालकी थी। माँ १९२०में ही मर चुकी थी और मैट्रिक पास करने से पहले ही सौतेली माँ भी मर गई। घरमें कोई देखने-भालनेवाला न था। तीन छोटी बहनों और एक छोटे भाईकी भी देखभाल करनी थी, इसलिए हाजराको आगेकी पढ़ाईका ख्याल छोड़ देना पड़ा। अब वह पिताके साथ-साथ कभी बलिया और बुलंदशहर रहतीं, कभी रामपुरमें अपने रिश्तेदारोंके पास भी हो आतीं। रामपुरके उच्च घराने की—शिक्षामें सबसे पिछड़ी किंतु फैशनमें सबसे आगे बढ़ी—बेगमोंको हाजराकी स्त्री-स्वतंत्रतावाली बातें अनोखी सी जान पड़तीं। उन्होंने हाजराका नाम “हिमायतुन्-निसा” (महिला-समर्थक) रख दिया। हाजराने कालेज छोड़नेके बादके दो सालोंको परिवारके कामके अतिरिक्त फारसी पढ़ने में लगाया; कभी कभी “इस्मत”, “तहज़ीब” पत्रिकाओंमें लेख लिखतीं जो ज्यादातर स्त्रियोंके अधिकार और सामाजिक सुधारके बारेमें होते। ये साल हिंदू-मुस्लिम दंगोंके थे; लेकिन हाजरा सात साल तक हिंदू लड़कियोंके साथ रह चुकी थीं, इसलिए उन्हें समझमें नहीं आता था कि ऐसा होता क्यों है।

भारतको आजादीकी ओर उनका ध्यान नहीं जाता था, हाँ, औरतों की आजादीका ख्याल उनके दिलमें जवर्दस्त था। रोजा-नमाज़की कड़ी पाबंदी अब भी वैसी ही थी, मगर पढ़ेको उन्होंने छोड़ दिया था। पिताके मित्र हिंदू अफसरों के घरोंमें भी आना जाना होता था, और उनकी कूत-छात कुछ खटकती थी। हाजरा लड़ाकू महिला-समर्थक बनना चाहती

यी, शायद बंदूक चलाना, छुरी लेकर घूमना, जुष्टु सीखना भी उसीका एक अंग था। उस वक्त उनके बड़े भाई पढ़नेकेलिए इंग्लैंड गये हुए थे।

ब्याह—सौतेली माँ मर तो गई, मगर उन्होंने लड़कीकी इच्छाका ख्याल कुछ भी किये बिना मंगनी पक्की कर डाली थी और वह भी हाजराकी फूफीके लड़के अब्दुल जमील खाँके साथ। अब्दुल जमील खाँ उस वक्त पुलिसके डिप्टी-सुपरिन्टेन्डेन्ट थे, विचारमें उदार और साहित्यिक रुचि रखनेवाले थे। १९२८में हाजरासे उनकी शादी हुई। बुआ और मामाके बच्चे होनेसे दोनों पहले ही एक दूसरेसे परिचित थे। हम कह चुके हैं कि हाजराने अपने जीवनके सामने कुछ आदर्श रखे थे। बेचारी हिंदुस्तानी लड़की घरवालोंकी इच्छाके विरुद्ध ब्याह न करनेकी प्रतिज्ञापर डटी कैसे रह सकती ? विवाहने सारी आकांक्षाओं पर पानी फेर दिया, हाजराने सचमुच अपनेको 'अबला' पाया। अब भवितव्यताके सामने सिर झुकानेके सिवा कोई चारा न था। आखिर उनकी दुनियामें यही बात तो सर्वत्र देखी जाती थी। आदर्शका ख्याल गया। अब उन्होंने वैवाहिक जीवनको बेहतरतरीन बनानेका निश्चय किया। खुदाके प्रति विश्वास और धार्मिक श्रद्धाने सहायता पहुँचाई। दोनों परिवारोंमें इस जोड़ीको आदर्श दम्पती कहा जाने लगा। १९३१ में हाजराको एक पुत्र हुआ।

मृत आदर्शोंका पुनरुज्जीवन — हाजराके मामूके लड़के, (जनरल अजीमुद्दीनके भाईके पोते) महमूद-उज्ज-जफर सात साल बाद इंग्लैंड से पढ़कर लौटे। बम्बईमें जहाजसे उतरनेके बाद वह सीधे कराँचो-काँभ्रेसमें गये। फिर हाजराके पुत्र होनेकी बात सुनकर वह उनके पास लखनऊ आए। हाजराने जब अपने महमूदको खहरकी धोती, कुर्ता और गांधी टोपीमें देखा, तो भारी धक्का लगा। हाजराको लिए जब वह देहरादून, अपने घर पहुँचे, तो वहां तहलका मच गया। माँ खूब रोई। उनको क्या पता था कि लड़का बिलायत जाकर पागल बनकर

लौटेगा। धोती में महमूद उन्हें पागल मालूम होते थे या इस्लामसे खारिज। महमूदने जिलायतमें रहते राष्ट्रीयता खूब गहरी खान ली थी और धोती उन्हें भारतीय राष्ट्रीयताकी शुद्ध प्रतीक मालूम होती थी। उन्हें क्या पता था कि भारतमें दोनों ओरकी चोटोंसे बचकर रहना पड़ेगा।

दो महीने तक महमूदके साथ मसूरीमें रहनेका मौका मिला। महमूद अपने मामाके लड़के थे, किंतु बात करने में भिन्नकते थे। समझते थे, पुलिस-अफसरकी बीबी है। फिर धीरे-धीरे भिन्नक हटी और पुराणपंथिताके विरोधी अपने विचारोंको कहना शुरू किया। कभी वह मजहबपर प्रहार करते और कभी वर्तमान समाज तथा उसकी रूढ़ियोंपर; कभी वह स्त्रियोंकी दयनीय अवस्थाका चित्र खींचते और कभी देशकी राजनीतिक परतंत्रताका। हाजराको अभी महमूदकी बातें समझमें नहीं आती थीं, मगर हमदर्दी उनके साथ थी। अभी तक अंग्रेजीके पुराणपंथी साहित्यको ही पढ़ा था। महमूदने उन्हें गोर्की और अन्य आधुनिक लेखकोंकी पुस्तकें पढ़नेको दीं। सोया भूत फिर जाग उठा। हृदयमें राष्ट्रीयताकी लहर पैदा हो गई। पुलिस-अफसरकी बीबीने खहरकी साड़ी और चपली पहनी। वह अपने उस जीवनसे असंतुष्ट हो उठी।

जब हाजरा पतिके पास रायबरेली (या गोंडा) आई, तो उनमें कुछ परिवर्तन था। १९३१का समय था, चारों ओर सत्याग्रहकी धूम थी। एक जगह लोग 'इनकिल्लाब जिंदाबाद' करते नमक बना रहें थे। डी० एस० पी० साहबकी मोटर उनकी बीबी चला रही थी। पतिके मना करनेपर भी हाजराने मोटर खड़ी कर दी। यहीं उन्होंने पहलेपहल एक राजनीतिक सभा देखी।

१९३२में पिताके पास मेरठ गईं। उस वक्त कमूनिस्त षड्यंत्र-केस का फैसला होने जा रहा था। पिता जिस मकानमें रहते थे, उसीके आगेमें अभियुक्त हचिन्सन जमानत पर छूटकर ठहरा हुआ था। बापने उससे मिलनेकी सख्त मनाही कर दी थी। फैसला सुननेकेलिए महमूद भी

आये हुए थे और हाजराके बड़े भाई भी विलायतसे इंजीनियर बनकर लौट आये थे। भाई और महमूदकी राजनीतिक विषयोंपर बहस होती, हाजरा भी आँख-कान खोलकर उसे सुनती रहती थीं। मेरठमें एक नई स्त्री-क्लब खुली। स्त्रियोंकी हिमायती हाजरा भी एक दिन क्लबमें गईं। वहाँ सफेद साड़ी पहने एक खूबसूरत तरुणी बैठी थी। उसके प्रतिभापूर्ण चेहरेने हाजराको अपनी ओर आकृष्ट किया। बातचीत करते वक्त उसने एक बार कहा—“पिछड़े लोग ईश्वरको मानते हैं।” तरुणीकी एक सखीकी शादी अभी हाल हीमें मेरठ-प्रइयंत्र-केसके एक अभियुक्तसे हुई थी। पीछे हाजरा उसके घरपर भी गईं। वह बड़ी सादगीकी जिंदगी बसर करती थी। उसके एक प्रिय संबंधीको किसी राजनीतिक मामलेमें फांसी की सजा हुई थी। हाजराकी नजरोंमें वह गोर्कीके उपन्यासोंकी कोई रूसी क्रान्तिकारिणी तरुणी सी जंचने लगी। धीरे-धीरे मेरठ-केसके अभियुक्तोंके प्रति हाजराको सहानुभूति पैदा हो गई।

मजिस्ट्रेटने फैसला सुनाया, अभियुक्तोंको लम्बी-लम्बी सजाएं दीं। हाजराको खेद हुआ। कमूनिज्मका नाम तो सुना, लेकिन वह कड़वा-मीठा दोनों लगता। उनकी समझमें नहीं आता था, कि देशकी आजादी के जबर्दस्त हामी उनके भाई और महमूद गांधीजीके रास्तेके इतने खिलाफ क्यों हैं। एक दिन पिताकी मोटर ले खदूर-भंडारमें खदूर खरीदने गईं। सरकारी अफसर होनेसे पिता यह क्यों पसंद करने लगे? उन्होंने कहा—“वे तो क्रान्तिकारी हैं, पिस्तौल लिये बैठे रहते हैं वहाँ क्यों गईं?” निजी तौरसे पिताकी राजनीतिमें कुछ दिलचस्पी थी लेकिन उदारदलवालोंके ढंगकी। अपनी हालतसे वह असन्तुष्ट जरूर थे, किंतु कमूनिज्म उन्हें एक व्यर्थका शब्द मालूम देता था। उनकी रायमें हचिन्सन बेच्चार पत्रकार है और ब्राड्ले इंजीनियर नौकरीकी खोज में आया था; नाहक फँसा दिया गया है। रूसके बारेमें उनका ज्ञान शून्यके बराबर था, और लेनिन् एक शब्दसे बढ़कर कुछ नहीं।

मेरठसे हाजरा पतिके पास लौट गईं। अब वह जाग्रत नारी थीं

और अपनी हस्तीको भुलानेकेलिए तैयार न थी। पत्तिकी जिन बातोंको पहले वह साधारणसी समझती थी, अब उनमें हकूमतकी बू आती थी। धीरे धीरे खुला वैमनस्य पैदा हुआ। गर्मीमें देहरादून चली गई। अब महमूदकी बातें उन्हें और समझमें आने लगीं। जब वह आगे बढ़नेका हौसाला दिखलाती, तो महमूद कहते—“ख्याल है ? तुम पुलिस-अफसर की बीबी हो !” वर्षा शुरू हो गई, लेकिन हाजरा नहीं लौटीं। पतिने आनेकेलिए पत्र पर पत्र लिखे, जिनमें एक काफी कड़ा था। इसपर वह पतिके पास रायबरेली चली आईं। पतिने कड़े शब्दोंकेलिए खेद प्रकट किया। लेकिन, जब दोनोंके जीवनके दो रास्ते हों, तब कितने दिनों तक निभ सकता है ? दो-तीन महीने मुश्किलसे कटे, वैमनस्य कम होनेकी जगह बढ़ता ही गया और अंतमें उनकेलिए पतिको त्याग देनेके सिवाय और कोई रास्ता न रहा।

नया जीवन—१९३२ के अगस्तमें हाजरा बापके पास चली गईं। भाई छोड़ सारा खानदान विरोधकर रहा था। खानदानमें कभी ऐसी बात हुई न थी। भाईका कहना था—“कोई हर्ज नहीं, लेकिन ऐसा करो जिसमें तुम्हें किसीका मुहताज न रहना पड़े।” घरमें रहना मुश्किल था। भाई अलीगढ़में इंजीनियर थे, वहीं चली गईं। अपने-पराये सभी विरोधी हो गये थे, किंतु हाजराको-आत्मविश्वास था। कुछ समय तक वह अलीगढ़ स्कूलमें बच्चोंको पढ़ाती रहीं, उनको शिक्षाका काम पसंद आया और अपनेको और योग्य बनानेकेलिए मौन्टेसेरी शिक्षा-प्रणालीके विशेष अध्ययनकेलिए उन्होंने विलायत जाना तै कर लिया ?

इंग्लैंडमें—१९३३में हाजरा आधा जेवर बेचकर लंदनकेलिए रवाना हुईं, और दो बरसके बच्चेको साथ लिये। उस वक्त छोटी बहन जोहरा जर्मनीमें नृत्य-कलाकी शिक्षा पा रही थी। छोटा भाई पोर्टस्मथ (इंग्लैंड) में नौसैनिक अफसरोंके शिक्षणालयमें था। कई और संबंधी लड़के विलायतमें पढ़ रहे थे। इस तरह विलायतमें सिर्फ अपरिचित ही अपरिचित लोग नहीं थे। वह हैम्पस्टेडके मौन्टेसरी कॉलेजमें

मर्ती हो गईं। पाठ्य-विषयमें बड़ी दिलचस्पी थी, मगर दो सालके बच्चेको साथ रखनेसे उन्हें बड़ी दिक्कतें उठानी पड़ती थीं। बच्चा रोता, पड़ोसी बुरा मानते। किरायेदार रखनेको कोई तैयार न होता। फिर किसी तरहसे लड़केको बच्चोंके स्कूलमें दाखिल कर दिया। रविवारको उसे देखने जातीं और बाकी समय निश्चित होकर पढ़तीं। कालेजकी सहपाठिनियोंमें हिटलरके जुलूमकी मारी जर्मन लड़कियाँ भी थीं, उनसे हाजराने जर्मन-फासिस्तों के हृदय-द्रावक अत्याचार सुने।

लंदन पहुँचनेके तीसरे ही दिन सजाद जहीर मिले। उनके साथ तीन-चार और राजनीतिक विचार रखनेवाले भारतीय तरुणोंसे परिचय हुआ। १९३४ के विहार-भूकम्पकी जब खबर मिली, तो हाजराने भी सहायताकेलिए काम किया। कालेजकी पढ़ाईके साथ साथ उन्होंने अपनी राजनीतिक शिक्षाको भी जारी रखा। छै महीने तक राजनीतिकक्षा में हाजराको मुँह खोलते न देख कितने ही उन्हें गूंगी समझने लगे। बिल्कुल नया विषय था, जिसे धीरे धीरे ही समझा जा सकता था। हाजराके साथ कक्षामें दो और चुप्पे बैठते थे। एक बार तीनों चुप्पोंको परीक्षार्थ कोई निबंध लिखनेको दिया गया, सभी रही निकले।

१९३४ की गर्मियाँ आईं। कितने ही अंग्रेज रुस देखने जा रहे थे। हाजराने भी दश दिनकेलिए रुसकी ओर प्रयाण किया। उन्होंने लेनिनग्राद, मास्को, खरकोफ़ आदि देखे। इस यात्राका हाजरापर भारी असर हुआ। इसने दिशा पलटनेका काम किया। उन्हें कितनी ही बातोंमें वहाँकी पूर्वस्थिति हिंदुस्तान जैसी मालूम पड़ी। यदि सत्रह वर्षोंके भीतर रुसमें इतने जबरदस्त परिवर्तन किए जा सकते हैं, तो भारतमें भी वह असंभव नहीं। बच्चाखानोंमें सैकड़ों स्वच्छ बच्चोंकी सुन्दर शिक्षा-दीक्षा देखकर शिक्षा-विज्ञानके एक विद्यार्थीके दिलपर जैसा प्रभाव पड़ना चाहिए, वैसा ही हाजरापर पड़ा। रह-रहकर उनके दिलमें ख्याल आता था, “काश, अगर हम अपने हिंदुस्तानके बच्चोंकेलिए ऐसा कर पाते।”

लंदन लौटकर हाजरा फिर अपनी पढ़ाईमें जुट गईं। अब

राजनीतिक बातोंमें भी अपनेको थाहमें पाने लगीं। दो सालकी पढ़ाई के बाद कालेजसे प्रोबुएट हुईं। इस सारे समयमें पित्तने कभी कभी थोड़ी बहुत आर्थिक सहायता पहुँचाई, नहीं तो अपने गहनोपर मुजारा करना पड़ा।

भारतमें लौटना—१९३५में हाजरा भारत लौटीं। लखनऊ में एक लड़कियोंके स्कूलमें नौकरी कर ली और एक साल तक पढ़ाती रहीं। यहीं लखनऊ-कांग्रेसमें डाक्टर अशरफ आये और पंडित जवाहरलालसे मिले। अशरफके सुझावपर पंडितजीने कांग्रेसकी ओरसे कुछ विभाग खोले। डाक्टर जैनुल्-आबदीन अहमद हैदराबाद (सिंध)के किसी कालेजमें प्रिंसिपल थे। पंडितजीके बुलाने पर डाक्टर अहमद नौकरी छोड़कर १९३६में इलाहाबाद चले आये। हाजरा भी अध्यापकी छोड़ इलाहाबाद चली आईं। वर्षोंसे एक दूसरेके विचारोंसे परिचित तथा एकसे विचारवाले डाक्टर अहमद और हाजराकी शादी हो गई। कांग्रेसमें खूब दिल लगाकर काम करना शुरू किया। किसानों और मजदूरोंमें भी काम करतां। कांग्रेस ने मुस्लिम महिला-चुनाव-क्षेत्र से एसेम्बली के लिए खड़ा करना चाहा, लेकिन हाजरा खड़ी नहीं हुईं।

हाजरा उर्दूकी एक सुंदर लेखिका हैं, खासकर बच्चोंके लिए उनके लेख बड़े रोचक होते हैं। वह हिंदी भी जानती हैं और छै महीने तक 'प्रभा'की सम्पादिका रही हैं।

१९३५में हाजराको पूरनचंद्र जोशीके घनिष्ठ सम्पर्कमें रहकर काम करनेका अवसर मिला और उससे अपने कामकी योग्यता बढ़ाने में बड़ी सहायता मिली।

१९३६ में डाक्टर अहमद और हाजराको एक पुत्री (सलीमा) पैदा हुई। अगले साल डाक्टर अहमद जेलमें नजरबंद कर दिये गये। १९४०में हाजरा अखिल भारतीय स्त्री-सम्मेलन (Women's Conference) की संगठन-मंत्री रहीं। फिर कुछ समय लाहौरके एक स्कूल

तथा प्रयागके जगत्तारिणी स्कूलमें अध्यापिका रही। आजकल सब कुछ छोड़कर वह प्रांतकी स्त्रियोंमें—विशेषकर किसान और मजदूर-स्त्रियों में—जागृतिका काम कर रही हैं।

हाजराकी लेखनी और वाणी दोनोंमें जबर्दस्त शक्ति है; अगर सबसे बड़ी बात है, उनकी सादगी, त्याग और कष्टसहिष्णुता। प्रांतीय किसान संमेलन (१९४३) आगरा जिलेके एक छोटेसे गाँव—बछगाँव में हो रहा था। हाजरा एक सप्ताह पहले ही पहुँच गईं। थोड़े ही समय में बछगाँवकी स्त्रियोंमें जीवन दिखलाई देने लगा। वह पाँच-पाँच, सात-सातकी टोली बना आसपासके कई गाँवोंमें गईं। कान्फ्रेंसके वक्त स्त्रियोंकी सभामें डेढ़ हजार स्त्रियाँ शामिल हुईं। गाँवकी धूल, खेतोंकी ऊँची-नीची जमीनमें मार्चकी धूपमें पैदल घूमती हाजराको देखकर क्या कोई कह सकता था, कि यह “असूर्यम्पश्या” ललनाओंमें किसी दूसरे ही जीवनकेलिए पैदा हुई थी। हाजराको शिशु-साहित्यकी तरह स्त्रियोंके भिन्न-भिन्न प्रकारके गीतों और धार्मिक रस्म-रवाजोंके अध्ययनकी भी बड़ी रुचि है। इस अध्ययनने उनको बतला दिया है कि हिंदू और मुसलमान स्त्रियोंका भेद बहुत ही सतही (ऊपरी) है। उन्होंने बस्ती जिलामें गाये जानेवाले पंचपीरोंके गीतको सुनकर कहा—“यहाँ पीरकी जगह देवताओंको रखकर गाइये, मालूम होगा यह उन्हींका गीत है।” क्या ही अच्छा होता, यदि हाजरा ऐसे गीतों और रस्म-रवाजोंका एक सुंदर संग्रह प्रकाशित करतीं।

सज्जाद जहीर*

उर्दू के तरुण लेखकोंमें सज्जाद जहीरका ऊँचा स्थान है। उनके 'अंगारा', 'लंदनकी एक रात' (उपन्यास) आदिको लोग बड़े चावसे पढ़ते हैं। जब वह अपने जौनपुर जिलेकी अवधी बोलते हैं तो पता नहीं लगता कि एक सुशिक्षित व्यक्ति बोल रहा है। वह सादा मिजाज हैं, मगर गुदड़ीमें ढाँकने पर भी सज्जादका तस गौर मुख, उन्नत नासा और प्रशस्त ललाट छिप थोड़े ही सकता है ? उनको घर तथा मित्र-मंडलीमें 'बन्ने' कहकर पुकारा जाता है।

बन्नेका जन्म ५ नवम्बर १६०५को लखनऊमें हुआ था। उस वक्त उनके पिता (सर) वजीर हसन वहीं वकालत करते थे। सर वजीर का घर कलापुर (खेतासरायके पास), जिला जौनपुरमें है। बन्नेकी माँ सकीनत-उल्-फातमा बड़ी ही संस्कृत और गंभीर महिला हैं। युक्तप्रान्तमें वह शायद पहली उच्चकुलीन महिला हैं, जिन्होंने कि पर्देका

१९०५ नवम्बर ५ जन्म, १९१४ जुबली स्कूल लखनऊमें प्रवेश, १९२१ मैट्रिक पास, देशभक्तिका रंग; १९२४ रूसके साथ सहानुभूति, १९२५-२६ "ज़माना"में कहानियाँ, १९२६ बी० ए० पास, १९२७ इंगलैंड (आक्सफोर्ड) में, कमूनिज्मका प्रभाव; १९२८ स्विट्ज़लैंडमें, १९३२ बी० ए० (आक्सफोर्ड) पासकर भारतमें, १९३२ लंदनमें, १९३५ बैरिस्टर, भारत लौटे (दिसंबर); १९३६ जेलमें पहिली बार १ दिन, १९३७ जेलमें दूसरी बार १ दिन, १९३८ ब्याह, १९४०-४२ लखनऊ जेलमें नजरबंद, १९४० पहिली पुत्री नज्मा (नज्जुस्सह) काजन्म, १९४३ दूसरी पुत्री नसीमा (नसीमुस्सह) का जन्म।

परित्याग किया, सुकन बीबी—गाँववाले बेचारे इसी नामको आसानी से बोल सकते हैं—को शायद इलाहाबाद और लखनऊके सम्य-समाज में वार्तालाप करनेमें उतना आनंद नहीं आता होगा, जितना कि अपने नैहर, बड़ागाँव (शाहगंज तहसील, जिला जौनपुर) के उजड़्ड किसानों के बीच पूर्वी अवधी बूकने में। सुकन बीबीके पाँच पुत्रोंमें बन्ने चौथे और अधिक प्रिय हैं।

लड़कपनमें बन्नेको कहानियाँ सुननेका बड़ा शौक था और घर की जौनपुरी नौकरानियोंको याद शायद ही कोई कहानी हो जिसे बन्ने मियाँने न सुना हो। उस वक्त सैय्यद वज़ीर इसन—सर वह बहुत पीछे हुए—एक अच्छे वकील ही नहीं थे, बल्कि दृढ़ राष्ट्रीय विचारोंके होने से शहरके एक प्रसिद्ध व्यक्ति थे, और बन्नेको घर बैठे ही देशके बड़े-बड़े नेताओंको देखनेका मौका मिलता था।

बन्ने जब पाँच सालके हो गये, तो “क़ायदा बग़दादी” (अरबी वर्णपरिचय) हाथमें थमाकर मौलवीके पास बैठा दिये गये। वह तीन साल तक घरही में जायसी मौलवीके पास उर्दू, अरबी, फारसी पढ़ते रहे। फारसीके गुलिस्ताँ, बोस्ताँको बन्नेने समाप्त किया। कुरान के तो पाठमात्रसे पुण्य होता है, इसलिए उसे अर्थसहित पढ़नेकी जरूरत नहीं। सुबह-सुबह उठकर मौलवीके पास पढ़ने जाना पड़ता था। सुबहकी नींद कितनी मधुर होती है, और खिलवाड़ी लड़कोंके लिए तो और भी। बन्ने मियाँको यह सुबहका उठना और मौलवीके पास जाना जिंदगीकी सबसे कड़वी बात मालूम होती थी। सारा घर अल्ला पर विश्वास रखता था। गुलगुलों, मिठाइयों, नये कपड़ों और भेंटोंकेलिए खुश-खुश बन्ने मियाँने अल्लाकेलिए जिंदगीमें एक बार रोजा भी रखा। अभी अल्लाके न होनेकी ओर उनका विचार नहीं गया था। सबेरे की मीठी नींदसे वंचित बन्नेकेलिए मौलवी रात्ससा जान पड़ता था। वह मनही मन कहते—“यदि मौलवी मर जाय, तो अल्ला है।”

मौलवी तो मरा नहीं, मालूम नहीं अल्लाह के न होने पर बन्नेका पूरा विश्वास जमा या नहीं ।

गवर्नमेन्ट जुबली स्कूल उस समय लखनऊका सबसे अच्छा स्कूल था । नौ सालकी उम्र (१९१४) में उसी स्कूलके पाँचवें दर्जेमें बन्नेका नाम लिखा गया । बन्नेको हॉकी, फुटबालका बहुत शौक था, मुहम्मदके लड़कोंके साथ खेलनेमें भी उन्हें आनंद आता था, मगर माँकी आँख बचाकर ही । सुकन बीबी लखनऊके लड़कोंको आवारा समझती थीं । उन्हें ताशसे भी नफरत थी, इसलिए बन्नेको ताशकी ओर हाथ फैलानेकी हिम्मत न होती थी । बन्नेको लड़कपनहीसे साहित्यका शौक था । बारह-तेरह साल तक पहुँचते पहुँचते उर्दूके जितने कवियोंके दीवान (कविता-संग्रह) प्राप्य थे, सभीको पढ़ डाला । खुद शिया खानदानमें उत्पन्न, फिर लखनऊका शिया-वातावरण, वहाँ मुहर्रम जिस प्रभावशाली ढंगसे मानाया जाता था, बन्नेको वह बहुत अच्छा लगता था—खासकर कवि 'अनीस' के मर्सियोंमें कर्बलाके शहीदोंके हृदय-द्रावक मृत्युके सजीव चित्रणको सुनकर वह अपने आंसुओंको रोक नहीं सकते थे । लेकिन मुहर्रमके समय बन्नेको अधिकतर लखनऊ नहीं ननिहालमें रहना पड़ता था । सुकन बीबीको 'अपने नैहरका मुहर्रम ज्यादा पसंद था । बन्नेका हृदय बहुत कोमल था, नौकरोंके लड़कों पर जब डांट पड़ती, तो वह दुखित हुए बिना नहीं रहते । अकालकी 'खरीदी' लड़कियोंकी जब पिटाई होती, तो बन्ने मैया 'बुवो' (अम्मा) के पास फरियाद पहुँचाए बिना नहीं रहते । अपनेसे चार साल बड़े भाई (डाक्टर) हुसैन जहीर बन्नेके गहरे दोस्त थे; कभी-कभी दोनों भगड़ते भी खूब थे, फिर बुवोको बीचमें पड़नेकी जरूरत पड़ती ।

उर्दू, अंग्रेजी और इतिहास बन्नेके प्रिय विषय थे, मगर हिसाब के नामसे नानी मर जाती, लेकिन वह अनिवार्य था, इसलिए पढ़ना जरूरी था ।

महायुद्धका समय था । सरकारी नौकर हर जगह अपनी राजभक्ति

दिखानेकेलिए उचित अनुचित हर तरहके दबावसे चंदा और युद्ध-श्रृंखलाकेलिए रुपया वसूल करते। जुबली स्कूलके हेडमास्टर भी पीछे रहनेवाले जीव नहीं थे। उन्होंने भी लड़कोंपर युद्ध-श्रृंखला और देशरक्षा-वचन-प्रमाणपत्र खरीदनेकेलिए जोर दिया। बन्ने राष्ट्रीय विचारवाले पिताके पुत्र थे, मास्टरसे उनकी झड़प हो गई। “तुम्हारे पिताके पास बहुत रुपया है”—बन्ने इसे इन्कार कैसे कर सकते, लेकिन कुछ तो कहना चाहिए; झूठ बोल दिया—“इनकम-टेक्स भी तो देना होता है।” बन्ने उस समय ग्यारह सालके थे। इस आंदोलनका यह परिणाम हुआ, कि दशसे ज्यादा लड़कोंने प्रमाणपत्र नहीं खरीदे।

स्कूलके प्रिन्सिपल एंग्लो-इंडियन थे। एक साल पहले (१९१५की बात है) वार्षिकोत्सवका समय था, प्रिन्सिपलकी स्त्री उर्दूमें युद्धके बारेमें कुछ बोलीं और हिंदुस्तानियोंकी नमकहलालीकी बात कही। बन्नेको न जाने कैसा सा जान पड़ा। इसी साल उन्हें मसूरी जानेका मौका मिला। हिमालयका दृश्य बहुत प्रिय लगा।

युद्ध बड़े-बड़े आदर्शोंकेलिए लड़ा जा रहा है, यह चिल्लाते-चिल्लाते अंग्रेज राजनीतिज्ञ थकते नहीं थे; लेकिन, जब मिसेज़ बेसेन्टने हिंदुस्तानकेलिए “गृह-शासन” (होमरूल)की आवाज उठायी, तो उन्हें नज़रबंद कर दिया गया। लखनऊवाले “रफाहे-आम” हालमें इसके विरोधमें सभा करना चाहते थे। मगर मजिस्ट्रेटने आज्ञा न दी। ग्यारह बरसका होनेपर भी बन्ने पर इन बातोंका बहुत प्रभाव पड़ रहा था। १९१६का दिसम्बर हमारे राष्ट्रीय इतिहासमें बड़ा महत्त्व रखता है। उस साल कांग्रेस लखनऊमें हुई। कई सालोंके जेल और निर्वासनके बाद लोकमान्य तिलक कांग्रेसमें भाग लेनेकेलिए लखनऊ पहुँचे। घोड़े हटा दिये गये और लोग हाथोंसे गाड़ी खींच रहे थे। “तिलक महाराजको जय” का गगनभेदी नाद चारों ओर सुनाई दे रहा था। इसी रमणाय अधिवेशनमें कांग्रेस-लीग समझौता हुआ। सैयद वज़ीर हुसैन लीगके प्रधान-मंत्री थे, इसलिए बन्ने मियाँको अपने बारह बरस के बाल-नेत्रोंसे

देशके महान् नेताओंको नजदीकसे देखनेका मौका मिला। मिसेज़ नायडू, मौलाना मुहम्मदअली, मौलाना आज़ाद तो कितनी ही बार उनके घर आए। बन्नेके निर्माणमें इन बातोंका काफी हाथ है, इसमें संदेह क्या ?

अब बन्ने अखबार भी पढ़ने लगे थे। लखनऊका “सय्यारा” जबतक निकलता रहा, बराबर पढ़ते थे। पब्लिक् लाइब्रेरीमें जाकर ‘मॉडर्न रिव्यू’ पढ़नेका भी शौक हुआ। रूसी क्रांतिके बारेमें उन्होंने इतनाही सुना, कि शिया ईरानियोंपर जुल्म हुआ है, इमाम रजाकी समाधि (मशहद, ईरान) पर घोड़े दौड़ाए गए। लेकिन बन्नेको यह सुनकर खुशी हुई, कि रूसमें क्रांति हुई, क्रांतिका शब्द उन्हें प्रिय मालूम देता था।

महायुद्ध खतम हुआ। समय बीतनेके साथ बन्नेकी दृष्टि भी विस्तृत होती गई। उन्हें बहुत खुशी हुई, जब १९२०में मां-बापने छोटे भाईके साथ बन्नेको भी कर्बला ले चलनेकी इच्छा प्रकट की। कर्बला हिंदुस्तानसे बाहर, इराकमें है। हिंदुस्तानके बाहरकी दुनिया कैसी है, उसे देखनेकेलिए पंद्रह सालके बन्ने बड़े उत्सुक थे। एक नौकरके साथ लोग बंबई पहुँचे। बन्ने मियां बाजार करने गये और पाकेटमारने साठ रुपयेके नोटोंपर हाथ साफ़ कर दिया। समुद्र और जहाजको देखकर बन्ने बहुत खुश हुए। युद्ध खतम हो गया था। इराक (मसोपोतामिया)में अंग्रेजोंने हिंदुस्तानी सैनिकोंके बलपर नया राज दखल किया। जहाजमें सैनिक ही ज्यादा जा रहे थे। लड़ाईके वक्त तो जरूरत थी, इसलिए इराकमें हिंदुस्तानियोंकी बड़ी माँग थी। सिपाहियोंके अतिरिक्त बाबू-बनिया भी बसरा बग़दादमें छा गये। इराकी लोग इन परदेशियोंकी बाढ़को कैसे पसंद करते ? अंग्रेजोंका भी काम अब निकल चुका था, उन्होंने आँख मीच ली और इराकी हिंदुस्तानियोंको निकलनेकेलिए मजबूर कर रहे थे। हिंदुस्तानी देशका भारी आदमी समझकर सर वजीर के सामने आ आकर अपना रोना रोते और अंग्रेजों की तोताचश्मीकी

शिकायत करते। कर्बलाके पंडे (मुजाविर) जवाब देते—“यह देश हमारा, हिंदुस्तानियोंका नहीं।” मजहबसे देशका सम्बन्ध ज्यादा घनिष्ठ है, इस बातका पता बन्नेको यहीं लगा।

कर्बलासे लौटकर बन्ने फिर पढ़ाईमें लग गये। १९२१ में दूसरे दर्जेपर मैट्रिक पास किया। उर्दू, अंग्रेजी, साइन्स सभी अच्छे थे मगर हिसाबने छुटिया डुबो दी।

देशमें असहयोगकी जबर्दस्त लहर चल रही थी। बन्नेके दिल में भी गर्मी थी, मगर उन्होंने पढ़ाईसे असहयोग नहीं किया। कारण, किसी पथप्रदर्शकका न होना था। १९२२में बन्ने क्रिश्चियन कालेजमें इतिहास, अंग्रेजी और फारसी पढ़ रहे थे। रंगा अय्यर, हरकणनाथ मिश्र और दूसरे राष्ट्रीय नेताओंके व्याख्यान होते, बन्ने सुननेके लिए जरूर मौजूद रहते। पिता अब अवध चीफकोर्टके जज थे, लेकिन राष्ट्रीयताका भार बन्नेने संभाल लिया था। खद्दर पहनते थे, गोश्त खाना और पलंग पर सोना छोड़ दिया था। तीन महीने तक रोज कुरान का लम्बा पाठ करते। घरवाले बन्नेको खन्ती समझते। बाबा (पिता) मुसकुरा देते। बुवो बेचारीका दिल बहुत परेशान था। लेकिन कोई बन्नेको टोकता नहीं था। शहरमें सर वजीर हसनके लड़केकी राष्ट्रीय फक्कीरीकी बड़ी प्रसिद्धि थी।

१९२३-२४ में बन्नेने कितने ही अंग्रेज और फ्रेंच लेखकोंकी पुस्तकें पढ़ीं। अनतोला फ्रांस और बर्ट्रैंड रसलने बहुत प्रभाव डाला। रसलकी पुस्तकें पढ़नेके बाद तो बन्ने पूरे नास्तिक होगये। एफ० ए० पासकर १९२४में वह लखनऊ विश्वविद्यालयमें बी० ए०में प्रविष्ट हुए। इतिहास, अर्थशास्त्र और अंग्रेजी पाठ्य विषय थे। इसी वक्त कानपुरमें कम्युनिस्तोंपर षड्यंत्रका मुकदमा चला। रूस, मास्को और लेनिनका नाम ज्यादा सुनाई देने लगा। रूसके बारेमें जिज्ञासा बढ़ी और लाइब्रेरीमें उस विषयकी जितनी पुस्तकें मिलीं, सबको पढ़ डाला। यह

कहनेकी जरूरत नहीं, कि पुस्तकें ज्यादातर रूस-विरोधी लेखकों द्वारा लिखी गई थीं।

इधर बन्नेका स्वास्थ्य खराब हो गया। अक्सर बीमार रहते, तो भी १९२६की बी० ए० परीक्षामें बैठे और तीसरे दर्जेमें पास हुए। अब उन्हें ऑक्सफोर्ड (इंग्लैंड) पढ़ने जाना था, किन्तु स्वास्थ्यकी खराबीके कारण एक साल रह जाना पड़ा। इस समय वह फारसी पढ़ते रहे।

१९२७के मार्चमें बन्ने विलायतकेलिए रवाना हुए। मार्सेई (फ्रांस) में यूरपका प्रथम दर्शन हुआ, बन्ने उससे प्रभावित हुए। बड़े भाई (डाक्टर) इस समय हैडल्वर्ग (जर्मनी)में रसायन-शास्त्र पढ़ रहे थे, पेरिसमें आकर मिले। दो तीन दिन रहकर पेरिसकी दर्शनीय चीजोंको देखा। लंदनमें दो-तीन दिन ठहर आक्सफोर्डमें दाखिल हो गए। आधुनिक इतिहास, अर्थ-शास्त्र, राजनीतिक-विज्ञानको पाठ्य विषय चुना। प्रोफेसर कोल उनके अध्यापकोंमें थे। आक्सफोर्डमें उस वक्त पहलेसे चली आती पुराणपंथिताका जोर था। सारे ही अध्यापक रूढ़िपोषक थे।

आक्सफोर्डमें बहुत समय नहीं रह पाये थे, कि बन्नेपर तपेदिकने आक्रमण किया। लाचार आक्सफोर्ड छोड़ स्विट्जरलैंडके एक सेनिटोरियम् (स्वास्थ्य-सुधार आश्रम) में भागना पड़ा। इस साल भरके स्विट्जरलैंडके प्रवासका भी बन्नेने अच्छा उपयोग किया। फ्रेंच भाषा और फ्रेंच साहित्यका अध्ययन किया। रूस और कमूनिज्म पर वहाँ काफी पुस्तकें पढ़नेको मिलीं। सेनिटोरियमके उदारमना डाइरेक्टरकी कृपासे यहीं बन्नेको पहला सोवियत् फिल्म देखनेको मिला।

स्वास्थ्य ठीक हो जानेके बाद १९२८में बन्ने जब ऑक्सफोर्ड लौटे, तो वह पक्के कमूनिस्त विचारोंके हो चुके थे? अबकी प्रथम भारतीय कमूनिस्त एम. पी. (पार्लामेन्टके मेम्बर) सकलतवालासे भेंट हुई। महमूदुज्जफर भी ऑक्सफोर्डमें थे और एकसे विचार होनेसे रूढ़िके गढ़में वे एकांतता नहीं अनुभव करते थे। लंदनमें डाक्टर अशरफ, डाक्टर

अहमद, आदि कितने ही और भारतीय तरुण अपने जैसे विचार रखनेवाले थे। लंदनकी कांग्रेस-मंडलीमें बन्ने भी शामिल होगये। ऑक्सफोर्डके भारतीय छात्रोंकी 'मजलिस' नामसे अपनी एक सभा है, बन्ने उसके प्रतिनिधि बनकर साम्राज्यविरोधी परिषद्में शामिल होनेकेलिए यूरोप (फ्रांकफुर्ट) गये ? परिषद्में उन्हें सोवियत् प्रतिनिधियोंसे मिलनेका अवसर मिला। सोवियत् प्रतिनिधियोंने भारतके बारेमें बहुत सी बातें पूछीं और स्वतंत्रता-आंदोलनसे अपनी सहानुभूति प्रकट की। इसी साल १९२१में साइमन कमीशनके खिलाफ जलूस निकालनेकेलिए लंदन-पुलिसके डंडे खाने पड़े।

१९३२में ऑक्सफोर्डसे बी० ए० किया और डेन्मार्क, जर्मनी, आस्ट्रिया और इटलीकी सैर की, फिर बन्ने भारत लौट आये। स्विट्जरलैंडमें रहते वक्त उन्होंने 'अंगारे' लिखा था और उसे अब प्रकाशित किया; वह जल्दी ही जन्त भी होगया। यह बन्नेकी पहली कृति न थी। 'अंगारा'से पहले (१९२५-२६में) उनकी कितनी ही कहानियाँ "जमाना"में छपी थीं।

भारतमें छै महीना रहनेके बाद बन्ने बैरिस्टर बननेकेलिए विलायत लौट गये। अब वह लंदनमें रहते थे। ज्यादा समय राजनीतिक कामोंमें लगता था। मजदूरोंके प्रदर्शनोंमें शामिल होते। जब गोलमेज कान्फ्रेंसमें गांधीजी लंदन गये, तो उनसे भी गांधीवादी प्रोग्रामपर बातचीत हुई। पहले बन्ने हिंदुस्तानी विद्यार्थियोंके "भारत"के सम्पादक रह चुके थे, अब उन्होंने "न्यूभारत" (त्रैमासिक) निकाला। इस समय बन्ने पढ़ तो रहे थे कानून, मगर उनका सारा समय जा रहा था राल्फ फाक्स, डेविड गेस्ट आदि मार्क्सवादी लेखकों और विद्वानोंके सत्संगमें।

१९३५में बन्नेने बैरिस्टरी पासकी। इस समय तक आक्सफोर्ड और कैम्ब्रिज पुराण-पंथिताके गढ़ नहीं रह गये थे। अब वहाँ मार्क्सवादी छात्रोंका जोर था।

दिसम्बर (१९३५) में बन्ने भारत लौटे। आखिर माँ-बापने रुपया

खर्च करके आठ वर्ष तक विलायतमें पढ़ाया था, उन्हें भी तो मालूम होना चाहिए, कि बन्ने कुछ होकर आये हैं, कुछ कर सकते हैं। इसीके लिए अगलेसाल बन्नेने प्रयागमें बैरिस्टरी शुरूकी; लेकिन बैरिस्टरी सिर्फ कानूनकी परीक्षा पासकर लेनेसे थोड़े ही होती है ? उसके लिए खास दिल और दिमाग चाहिए। वर्ण-भेदकी खाईसे भरे इंगलैंडके भद्रसमाजमें उन्हें कमूनिस्त अंग्रेजोंका समाज बहुत आकर्षक और प्रिय मालूम पड़ा। कितने ही और प्रतिभाशाली भारतीय छात्रोंकी भाँति आत्माभिमानी बन्ने भी उधर आकृष्ट हुए। जितना ही नजदीक होते गये, उतना ही अधिक उन्होंने वहाँ सच्चा सौहार्द्र पाया और फिर उनके विचारोंका गंभीर अध्ययन बन्नेकेलिए अनिवार्य होगया। उनकी आँखें खुल गईं। राष्ट्रीय स्वतंत्रता और अंतर्राष्ट्रीय शान्तिका मार्ग साफ साफ दिखलाई देने लगा। देशकी धार्मिक, राजनीतिक, सामाजिक गुत्थियाँ सिद्धांत रूपसे समझमें आने लगीं, किन्तु उनके खोलने और सुलभानेकेलिए भारी श्रमकी जरूरत थी। ऑक्सफोर्डका ग्रेजुएट और लंदनका बैरिस्टर बनना गौण चीज थी, बन्नेने तो अपनेको एक दत्त राष्ट्रकर्मी बननेकेलिए तैयार किया था; फिर, बैरिस्टरी-लायक दिल और दिमाग वह कहाँसे लाते ? उनका समय जाता था, कांग्रेसका काम करनेमें—जवाहरलाल नेहरूके नगरकी कांग्रेसकमिटीके वह दो साल तक सेक्रेटरी रहे और प्रांतीय कांग्रेस कौंसिलके सदस्यभी। कांग्रेस सोशलिस्ट पार्टीके एक जबरदस्त स्तंभ थे। “नया भारत” (हिंदी साप्ताहिक) का सम्पादन करते थे और कलम चलानेका समय निकाल लेते थे। “बीमार” एकांकी नाटक भी इसी समय लिखा और प्रगतिशील लेखक संघके मुख्य कर्णधार बन गये। प्रयागमें जो थोड़े बहुत मजदूर हैं, उन्हें संगठित किया और वह प्रांतमें मार्क्सवादी संगठन करनेकेलिए भारद्वाजकी सहायता करते रहे।

१९३८में बन्नेको दूल्हा बननेका सौभाग्य मिला। अजमेर बारात गई। बीबी (रजिया) सुशिक्षिता और उर्दूकी सुलेखिका हैं। न्याहके

बाद बहुत अच्छे नंबरोंमें उन्होंने इलाहाबादसे एम० ए० (प्रथम) पास किया । जोड़ा खूब अच्छा रहा, इसमें संदेह नहीं । लेकिन, पहले कुछ प्रेमकी रस्साकशी जारी रही । एक अमीर सैय्यदजादी, फिर सर वजीर हसनकी बहू, फिर जेठोंमें कोई आई० सी० एस० और कोई प्रभावशाली यूनिवर्सिटी-प्रोफेसर, नजदीकी सम्बन्धियोंमें हाईकोर्टके जज और बड़े बड़े दर्जेवाले । रज़िया ब्याहके वक्त खुश हुई थीं कि उनके मियाँ इतने बड़े खानदानके रत्न हैं, ऑक्सफोर्डके प्रेजुएट और लंदनके बैरिस्टर हैं, और देखने-सुननेमें तो कहना ही क्या है ? मगर, जब बन्नेके घर आईं और देखा कि मियाँ कर क्या रहे हैं, तो माथा ठनका । उन्हें पागलोंके रास्तेसे हटाकर होशवालोंके रास्तेपर डालना अपना फर्ज समझा । इसीमें दोनोंका कल्याण भी था और साथ साथ रज़ियाको अपने ऊपर पूरा विश्वास था । रज़ियाके सौंदर्य ही पर नहीं गुणों पर भी मियाँ मुग्ध थे, फिर उसके हित-मनोहारी वचनसे इन्कार क्योंकर करते ? बन्ने पुष्पशरोंके आघातसे अकुलाये उकताये नहीं, वह मुसकुरा देते और अपने रास्तेपर चलते जाते । रज़िया पर्दा नहीं करती थीं; मगर यह तो उनके बसकी बात नहीं थी, कि मियाँके मित्रोंकी मंडलीमें उनका पीछा करतीं । यदि ऐसा होता, तो बन्ने खुश होते और रज़िया बन्नेको मजूर-किसान अशिक्षित-अर्धशिक्षित दोस्तोंमें घुलते-मिलते देख चुग्ध ही होतीं । रज़ियाका प्रयोग चल ही रहा था और शायद वह किसी समय मियाँसे साफ कह देना चाहती थीं कि अपने इस जीवन और मुझमेंसे एकको चुनना होगा । बन्ने इसका क्या जवाब देते, शायद इसका भी कुछ कुछ संकेत उन्हें मिलने लगा था । इसी बीच १२ मार्च १९४० आगया । बन्ने मियाँको पकड़कर लखनऊ जेलमें नजरबंद कर दिया गया । पूरे दो साल जेलमें रहनेके बाद १४ मार्च १९४२को बन्ने बाहर निकले ।

रज़िया पहले बड़े धार्मिक विचारोंकी थीं, प्रगतिशीलताका दम भरते हुए भी । मियाँ रोज़ी नहीं कमाते, इसकी भी उन्हें बड़ी फिक्र थी ।

अब उनके विचारोंमें वास्तविक प्रगति हुई है। अब वह मियाँको पागल नहीं समझती। आखिर मियाँ कमाऊ भी तो हैं—बंबईकी महानगरीमें रहते हैं, एक अखबार ('कौमी जंग') का सम्पादन करते हैं और पच्चीस रुपयेकी भारी तनखाह पर। रज़िया जब बंबई रहती हैं, तो बन्ने जो खाना खिलाते हैं, वह सर वजीर हुसैनके दस्तरखानसे कम मीठा नहीं लगता होगा।

बन्ने जनताके आदमी हैं, इसीलिए जनताकी भाषा और उसके गीतोंसे बहुत प्रेम रखते हैं। उन्होंने जौनपुरी भाषामें लेनिनपर एक आल्हा लिखा है।



डाक्टर-अहमद*

वह लंबा शरीर किसी वक्त व्यायाम और खेलके कारण खूब स्वस्थ और पुष्ट था, यद्यपि आज अध्ययन और अति श्रमके कारण मरीजसा मालूम होता है ; उसके चेहरेपरकी स्वाभाविक शान्ति और गंभीरता बहुधा भीतर छिपी प्रतिभाको ढाँकनेका काम करती है; मितभाषिता भी इस षड्यंत्रमें सहायता करनेकेलिए तैयार थी, किन्तु आँखोंसे निकलती किरणें सबका भंडा फोड़ देती हैं । अपने उच्च आदर्शकी संलग्नताके साथ साथियोंमें वह अपनेको इतना खो देता है, कि जान पड़ता है, उसमें स्वतंत्र प्रतिभा शून्यसी है, मगर अहमद अपनी स्वतंत्र प्रतिभा पर

*विशेष तिथियाँ—१९०७ सितंबर २९ जन्म, १९१३ शिच्चारंभ, १९१६-१७ गोधड़ा (गुजरात) स्कूलमें, १९१८-१९ नौशेहरा (सिंध) मद्रसामें, १९१९-२० हैदराबाद (सिंध) स्कूलमें, १९२१-२३ मढौच (गुजरात) स्कूलमें, १९२३ मेट्रिक पास, १९२३-२८ अलीगढ़ युनिवर्सिटीमें, १९२७ सकलतवालासे भेंट, सौशलिस्ट; १९२८ बी० ए० (आनर्स) पास, १९२८ सितंबर लंदनमें, १९२९ अनीश्वरवादी, कमूनिस्त, १९३१ बी० एस्-सी० (लंदन) पास, १९३२ जर्मनीमें तीन सप्ताह, १९३३ हाजारासे परिचय, १९३३ भारतमें ७ मास, इस्माईल कालेज (बंबई)में प्रोफेसर; १९३४ लंदनमें, १९३५ पी० एच्-डी० (लंदन) पास, १९३५ भारतमें, हैदराबादमें, प्रिंसपल छ मास; १९३६ कांग्रेसके अर्थशास्त्र-विभागके अध्यक्ष, हाजारासे शादी; १९३७ यु० प्रान्त किसान सभाके उपसभापति, १९३८ यु० प्रान्त कांग्रेसके सेक्रेटरी, १९३९ पुत्री (सलीमा) जन्म, १९४० अगस्त-१९४२ मार्च जेलमें, १९४३ पिताकी मृत्यु ।

अंकुश रखनेका कौशल जानते हैं, और अच्छी तरह समझते हैं कि वह सबके पहले एक क्रान्ति-सेनाके एक सैनिक हैं; हाँ सेनापति भी हैं, मगर ऐसी सेनाके जिसमें आत्म-अनुशासन विजयकी सबसे पहिली शर्त है। और आत्मत्याग ! उसकी तो वह ज्वलन्त मूर्ति हैं, तभी तो उन्होंने अमीरी जिन्दगीको लात मारा, धन और सम्मानकी खान कालेज-प्रिन्सल पदके प्रलोभनको पास आने नहीं दिया।

डाक्टर अहमद—जैन, जैनुल-आबदीन या ज़ेड० ए० अहमदका जन्म २६ सितंबर १९०७ को मीरपुरखास (सिंध) में हुआ। उस समय उनके पिता ज़ियाउद्दीन अहमद* वहाँ डिप्टी सुप्रेण्डेंट पुलिस थे।

ज्येष्ठपुत्र होनेसे जैन अपने पिताके लाडले बेटे थे। यद्यपि पिता ज़बर्दस्ती अनुशासन लादनेको पसंद नहीं करते थे, मगर उनका प्यार इसके खिलाफ था, कि बच्चेको अंगूरकी तरह रूईकी गोलेवाली पिटारियों में बंद रक्खा जाए। वह होश सँभालते अपने जैनको घुड़सवारी सिखलाते, तेज घोड़ों पर बिना रिकाबके चढ़ा देते, और यदि जैन कभी गिर जाते; तो शावाशी दे फिर चढ़नेकेलिए उत्साहित करते। बच्चोंको कहानियाँ सुनने का बड़ा शौक होता है, और जियाउद्दीन साहेब स्वयं उन्हें कहानियाँ सुनाते, जिनमें कितनी ही पैगंबर-इस्लाम और आदिम खलीफ़ोंके सीधे सादे त्यागमय जीवनकी होतीं, और कितनी ही गाँधी-तिलक जैसे देशके नेताओंके बारेमें। वह खुद मानते थे, कि वह पुलिसकी नौकरीके काबिल नहीं है, आंदोलनमें नौकरीसे इस्तीफा देते देते बाल-बाल बचे, और वह जैनकी माता अकबाल बेगमके आसुओंके कारण जो बढ़ते परिवारके भविष्यकी चिन्तासे उनकी आँखोंमें एकसे अधिक बार उछल आये थे। १९१६ में कर्मवीर गाँधी गोधरा (गुजरात) में भंगियोंके सहभोजमें शामिल होने वाले थे। मेहतरानीने सुप्रेण्डेंट साहेबके घरमें सेवरीके रामकी चर्चा की। जियाउद्दीन साहेब गरीबोंके अपमानको

*पंजाब युनिवर्सिटी के एम० ए०; एल्-एल्० बी०। लाहौर (गुमटी बाजार) उनका वतन है।

वर्दाश्त नहीं कर सकते थे, एक बार जैनके छोटे भाईने एक गरीब लड़केको गरीबीके कारण खेलते वक्त अपमानित किया, पिताने बहुत फटकारा। डी० एस्० पी० ने भंगी संहभोजकी बात सुनी, तो जैनको लिए स्वयं वहाँ पहुँचे। गांधीके साथ फर्श पर बैठनेवालोंमें तुर्की टोपी लंबी दाढ़ी वाले श्री विठ्ठल भाई पटेल भी थे। सबने खना खाया, जियाउद्दीन और जैनने भी। गाँधी जी बोले। मौलवी जियाउद्दीन साहेबको भी बोलने लिए कहा गया। पैगंबरके जीवनकी कुछ घटनायें उनके सामने मूर्तिमान् दिखलाई पड़ रही थीं, वह भूल गये थे, कि वह एक विदेशी शासनके सबसे निष्ठुर यंत्रके पुर्जे हैं। वह अपने हृदय-उद्गारको रोक न सके। बोल दिया “मैं गाँधीजीको अपने बापसे भी ज्यादा इज्जत करता हूँ।” नौकरशाहीका सिंहासन गर्म हो गया। एक विद्रोहीकेलिए पुलिस के आला अपसरके मुँह-हृदयसे ऐसी बात! जाँच हुई, जवाब माँगा गया। जियाउद्दीन साहेबने साफ लिखकर दे दिया, कि गाँधीके लिए अबभी उनके यही भाव हैं। कितने ही समय तक घरमें प्रतीक्षा होती रही कि मुअत्तलीका हुकुम आने ही वाला है। खेर, बात आगे नहीं बढ़ी। यह थी पाठशाला जिसमें जैनने मानवता, राष्ट्रीयता, निर्भयताके आरंभिक पाठ पढ़े। पिताकी शिक्षा थी—(१) बहादुर बनो, (२) आत्मत्यागी बनो, (३) सच बोलो। जैनको भली भाँति मालूम था, कि इन शब्दोंका स्रोत जीभ नहीं हृदयका अन्तस्तल है। जियाउद्दीन साहेब धर्म-विरोधी न होते भी बड़े उदार विचारके थे। उन्होंने बच्चोंको धार्मिक शिक्षा दिलाने पर कभी जोर नहीं दिया, बल्कि जब देखादेखी रोज़ा रखना चाहते, तो यह कह कर मना कर देते, कि अभी तुम्हें रोज़ा रखनेकी जरूरत नहीं। वह बड़े ही अध्ययनशील थे, जिसे उनके ज्येष्ठ पुत्रने दायभागमें पाया। उन्होंने इस्लामिक तसव्वुफ़ और दर्शन ही नहीं, हिन्दू वेदान्तका भी गंभीर अध्ययन किया था—हाँ, अंग्रेजीके द्वारा ही। मगर, वह पीरों-मुर्शिदोंके बड़े विरोधी थे, मुल्लाओंके सत्संगको बच्चोंके लिए पसंद न करते थे।

जैनकी माँ १६१६ में ही मर गई, उस समय जन १८ सालके थे। अपने पीछे माँने पाँच बेटों दो बेटियोंको छोड़ा था। बेटोंमें आगे चल कर बड़ा देशसेवक मानव-सेवक बना, दो इम्पीरियल् सर्विस् (एक आई० पी० एस, दूसरा आई० सी० एस्.), एक सब-जज और एक शालामार फिल्मकम्पनीका मालिक तथा डाइरेक्टर। माँको यह सब देखनेका मौका नहीं मिला, पिताके बारेमें यद्यपि किसी आई० जी० ने बोल्शविक और सरकार-विरोधी लिख मारा था, मगर वह बंबईके डिपुटी-इन्स्पेक्टर जेनरल बन कर पेंशन ले सके। उन्होंने अकबाल बेगमके बच्चोंको दुनियामें सफल जीवन बिताते भी देखा और जैनके जीवनको अफसोस नहीं गर्वकी चीज समझा।

जैनको सबकी पुरानी स्मृति उस वक्त १६११ ई० की है, जब कि वह-चार साढ़े चार सालके थे। सिंधके सीमान्तके बहुई कबीलोंने विद्रोह किया था, कितनेही पुलिस अफसरोंको उन्होंने मौतके घाट उतारा था। जियाउद्दीन साहेब उस मुहिमपर जा रहे थे, अकबाल बेगम रो रही थीं।

शिक्षा—साढ़े पाँच सालकी उम्रमें जैनको गोधडाके म्युनिस्पल स्कूलमें पढ़नेकेलिए बैठा दिया गया—पढ़ाई थी गुजराती और उर्दूकी। तीन सालकी पढ़ाईके बाद जैन वहाँके तैलंग हाईस्कूलमें दाखिल हुए। पहिले और दूसरे स्टैंडर्डको समाप्त कर पाये थे, कि पिताकी बदली नवाबशाह (सिंध) हो गई, और जैनको नौशहरा मद्रसा (हाई स्कूल) में भेज दिया, जहाँ उन्होंने चौथा स्टैंडर्ड पास किया। और फिर हैदराबाद (सिंध) के आमिलों (शिक्षित अफसर वर्गके सिंधियों)के प्रसिद्ध स्कूल नवलराय हीरानंद हाई स्कूलमें जा पाँचवाँ* स्टैंडर्ड खतम किया। हैदराबादमें पढ़ते वक्त कनाटके ड्युक भारत आये। नौकरशाही बच्चोंको राजभक्ति सिखानेके इस सुन्दर मौकेको हाथसे क्यों जाने देने लगी। उसने लड़कोंमें तमगा बाटना चाहा। जैन और उनके साथी लेनेसे

*बंबई प्रान्तमें सातवाँ स्टैंडर्ड मेट्रिक होता है।

इन्कार कर रहे थे। हेडमास्टरने तमगोंको क्लासमें मेजपर रखा। लड़कों ने गदहेको पहिनाकर शहरमें जलूस निकाला। तीन साल सिंधमें रहनेके बाद पिता फिर गुजरातमें बदल आये। अब (१९२१ में) जैनकी उम्र चौदह सालकी थी, और वह भडौचके दलाल हाई स्कूलके विद्यार्थी थे। सिंध और गुजरातके इन प्रवासोंमें जैनको सिंधी और गुजराती सीखनेका मौका मिला। स्कूलमें अंग्रेजीके साथ वह फारसी भी पढ़ते थे। गणित उन्हें प्रिय न था, हाँ साहित्य और इतिहाससे उन्हें बहुत प्रेम था, और इन विषयोंमें वह क्लासमें अव्वल रहा करते थे। पढ़नेके अतिरिक्त जैन क्रिकेटके अच्छे खिलाड़ी थे, निशाना लगाने, शिकार खेलने घुड़सवारी करने तथा दौड़ लगानेका उन्हें बड़ा शौक था; जिससे उनका स्वास्थ्य सुन्दर और शरीर दृष्ट-पुष्ट रहता था। इसके साथ जैनको राजनीतिक सभाओंमें जानेसे कोई रोक नहीं सकते था, यद्यपि स्कूलके सज्जभक्त हेडमास्टर लोग लड़कोंको उनसे बँचानेकेलिए शाम-दाम-दंड-विभेद सारे ही हथियार इस्तेमाल करते थे।

अलीगढ़में—मेट्रिक पास करनेके बाद कालेजमें भेजनेका सवाल आया। अलीगढ़ विश्वविद्यालय शिक्षाके साथ-साथ मुस्लिम संस्कृतिका एक जवर्दस्त केन्द्र था, पिताने जैनको वहीं भेजना पसंद किया। अब जैन गणित जैसे अपने अरुचिकर विषयको लेनेसे मुक्त थे। उन्होंने अंग्रेजी साहित्यके साथ फारसी और इतिहास (भारतीय, युरोपीय और इस्लामी) को पाठ्य-विषय चुना। स्कूलमें जैनका जीवन एक खिलाड़ीका जीवन था, मगर अब वह गंभीर अध्ययनप्रिय मेहनती विद्यार्थी बन गये। चीनके इतिहास पर उन्होंने जो भी मिल सका पढ़ा। बी० ए० (आनर्स) में जैनका मुख्य विषय अर्थशास्त्र था। उस समय समाजवाद सोशलिज्म की गालिओंसे भरा साहित्य ही ज्यादा सुलभ था। अर्थशास्त्रमें मार्क्सके “मूल्यके सिद्धान्त”को प्रोफेसर लोग अपने अंग्रेज गुरुओंका पदानुसरण करते हुए सिर्फ उपहासकी बात समझते थे। मगर जहाँ पुस्तक और प्रोफेसर सहायता देनेसे इन्कार करते, वहाँ विदेशी शासनसे असन्तुष्ट

जैनको उनकी देशभक्ति रास्ता दिखलाती। १९२१ ई. में एक दिन जैनने पिताके हाथोंमें लेनिनकी एक जीवनी देखी। पुत्रके पहुँचनेपर पिताने कहा था—यह एक बहुत महान् पुरुष है, वह वहाँ दुनियाके अभिशाप गरीबीको हटाकर अमीर-गरीबके भेदको छुटकर एक नये समाजको बनानेमें लगा हुआ है; ऐसा काम कर रहा है, जैसाके दुनियामें किसीने नहीं किया। अलीगढ़के कालेज जीवनमें जैन रूस और समाजवादके बारेमें ज्यादा जाननेकेलिए बेकरार थे, मगर उन्हें “ट्रिब्यून” और “टाइम्स” में जब तक निकलते फुटकर लेखोंपर ही सन्तोष करना पड़ता था।

जैन मेगजीनमें इतिहास और राष्ट्रीयतापर लेख लिखते, विश्व-विद्यालयकी वाद-सभामें भाग लेते, और कुछ साथियोंको लेकर उन्होंने अलीगढ़में रेडिकल (उग्रवादी) पार्टी कायम की। वह क्रान्तिके पक्षपाती थे, लेकिन सोशलिस्ट क्रान्तिके; आतंकवादको उन्होंने कभी पसंद नहीं किया।

१९२७ में कामरेड सकलतवालाको बड़ी मुश्किलसे भारत आनेकी इजाजत मिली। अलीगढ़के रेडिकलने जब सकलतवालाके दिल्ली जाने आनेकी बात सुनी, तो छात्र-यूनियनकी ओरसे बुलाना चाहा, लेकिन युनिवर्सिटीके महन्त इसे क्योंकर पसंद करने लगे, उन्होंने मनाही कर दी। मगर तरुण इतनेहीसे चुप थोड़े ही किये जा सकते थे। जैन दिल्ली पहुँचे; और साथी सकलतवालाको लिए दिए अलीगढ़ पहुँच गये। छात्रोंने स्टेशनपर भारतके सपूतका शानदार स्वागत किया। यूनियनमें पहुँचनेपर महन्तजीने काम बिगड़ते देख, स्वयं सभापतिकी कुर्सी सम्हाल ली। सकलतवाला खूब बोले, और कहा—जिनके हाथोंने इन महलोंको बनाया है, जिनके खून-पसीनेपर तुम गुलछरें उड़ा रहें हो, वह सदा मूक नहीं रहेंगे। वह समय नजदीक आ रहा है, वह जब तुमसे हिसाब माँगेंगे।

जैनके बंधन धीरे-धीरे ढीले होते गये। लाठीके बलपर नमाज़

पढ़वानेकेलिए अधिकारी जैसे उतावले थे, वैसे ही जैन उससे वचनेका रास्ता ढूँढ लेते थे, नमाज़में न जा उसके लिए वह प्रतिमास साढ़े तीन रुपए जुर्माना दे दिया करते थे। सकलतवालाके आनेका सबसे ज्यादा फायदा जैनको यह हुआ, कि उन्होंने अपनेको समाजवादी मान लिया, यद्यपि पुस्तकोंके अभावमें अभी समाजवादके सिद्धान्तोंका उनका ज्ञान बहुत हल्का था। अलीगढ़में रहते वह कुँअर मुहम्मद अशरफ—डाक्टर अशरफ—को भी अपनी ओर खींचनेमें सफल हुए।

२१ सालकी उम्र (१९२८)में जैनने बी० एस०-सी० (आनर्स) पास किया। पिताने आगे पढ़नेकेलिए विलायत भेजना तै किया।

विलायतमें—सितंबर (१९२८ ई०)में जैन लंदन पहुँचे। कई महीने जैन और अशरफ मौलाना मुहम्मदअलीके साथ एक ही मकान में रहते थे। भारतके भविष्य, राष्ट्रीयता आदिपर लगातार बहस रहती। मौलाना हर चीज़को मज़हबी नज़रसे पेश करते, जिससे जैनको इतना ही फायदा हुआ, कि वह संप्रदायवादियोंके दृष्टिकोणको भी देख सके, उनकी अपनी धारणा तो समाजवाद पर और दृढ़ होती जा रही थी।

लंदनमें वह अर्थशास्त्र-विद्यालयमें दाखिल हुये। विषय उनका अपना प्रिय विषय अर्थशास्त्र रहा। लास्की, ह्यु डाव्ण्टन और हॉबहौस जैसे योग्य विद्वान् उनके प्रोफेसर थे। एक बार बूँद बूँदकर पिलाये जाते प्यासेको विद्याका सागर उमड़ता दिखलाई पड़ा। मगर जैन जैसा देशकी आज़ादीकेलिए पागल सिर्फ पुस्तकों तथा युनिवर्सिटीकी पाठ्य-पुस्तकों पर सन्तोष नहीं कर सकता था। बहुत जल्द ही वह सकलत-वालाके संपर्कमें आगये। इंगलैंडके कम्यूनिस्टोंके सौहार्द्र और सहानु-भूतिको प्राप्त किया। वह उनकी बैठकोंमें जाते, मजूरोंके प्रदर्शनोंमें शामिल होते, और मजूरोंको नजदीकसे देखते। क्लेमेंट पामदत्त, रजनी पामदत्त, रस्ट, जान केम्बल्, राफ़ फाक्स जैसे क्रान्तिकारी विद्वानों को अध्ययन-क्लासोंमें सम्मिलित होनेका उन्हें अवसर मिलने लगा।

‘बद्यपि अभी इङ्गलैंडमें कमूनिस्त पार्टी आरंभिक अवस्थामें थी, और उसको वह सर्वतोमुखी सफलता तथा प्रभाव नहीं प्राप्त हुआ था, जोकि आज (१९४३)में है, किन्तु उसके बलको जैन अच्छी तरह समझने लगे थे। जैनने बृटेनके इन उच्च शिक्षित मार्क्सवादियों तथा साधारण मजदूरोंके घनिष्ठ संपर्कमें आकर सिर्फ अपने शतव्योंमें ही वृद्धि नहीं की, बल्कि उनका दृष्टिकोण ही बदल गया। वह अब अंग्रेजोंको भारतको परतंत्र रखनेवाले शासक होनेके अभिमानमें चूर साहबोंके रूपमें ही नहीं देखा, बल्कि उन्हें देखा उन विचारकोंके रूपमें भी, जो कि इङ्गलैंडकी (और दुनियाकी भी) सबसे अधिक संख्याके भविष्य—उनका शोषण भूख-बेकारीसे मुक्त होनेको भारतकी सच्ची स्वतंत्रता पर निर्भर मानते हैं। उन्होंने देखा, १९२६-३२की महामन्दी और बेकारीके समय टेम्सके बाँधपर सैकड़ोंको भूखे रात-रात घूमते, असह्य भूखसे निराश हो गेस लगाते, नदीमें कूद मरते। अब उन्हें इङ्गलैंडमें दो जाति साफ दिखलाई देने लगी, एकको उन्होंने दुनियाके चतुर्थांश नहीं खुद इङ्गलैंडके भी ६६६ प्रति हजार लोगोंके नरकका कारण समझा, और दूसरी वह साधारण अंग्रेज जनता, जो अपने ही अंग्रेज उच्च-वर्गके द्वारा पीसी जाती है उन्हें अपने स्नेह और सम्मानका पात्र नहीं समझती।

भावी इङ्गलैंडके निर्माता और जनसाधारणके नेताओंमें घुल-मिल जानेका दर्वाजा जैन और उनके साथियोंकेलिए दस्तक लगानेके साथ ही नहीं खुल गया। वे मानते थे कि भारतीय तरुण जिस शिक्षित तथा उच्च या निम्न मध्यम वर्गसे सम्बन्ध रखते हैं, वह क्रान्तिके पक्के पथिक नहीं हो सकते। और जैनके तर्जबेने इस बातको सच्चा साबित किया। जिन भारतीय तरुणोंने लंदनमें देशकी वास्तविक स्वतंत्रताके लिए अपना जीवन देनेकी बाकायदा प्रतिज्ञा ली थी, और जो लंदनमें रहते ४, ५ पौंड (पचास साठ रुपये) प्रतिमास अपने राजनीतिक कार्यकेलिए नियमपूर्वक दे दिया करते थे, भारत लौटनेपर उनमेंसे एक दोही डटे रह गये, बाकी अब सरकारी नौकरियाँ तथा दूसरे कामोंमें

चैनकी बंशी बजा रहे हैं, और लंदनके उन मन्सूबों और प्रतिज्ञाओंका नाम तक भूल गये हैं। जैन इससे इसी परिणामपर पहुँचे, कि क्रान्तिका बोझ शिशित मध्यम-वर्गका अस्थिर निर्बल कंधा नहीं उठा सकता, उसकेलिए तो वेही कच्चे उपयुक्त हैं, जिनके पास अपनी पैरकी बैड़ियोंके सिवाय और कुछ खोनेकेलिए नहीं है। जिस अंग्रेज साथीने जैनको पहिलेपहिल अपने पास आनेपर संदेहकी दृष्टिसे देखा तथा उपेक्षाका बर्ताव किया था, वही छै सात महोने बाद उनके कामोंको देखकर खुद उनके पास आया, और फिर तो सभी दर्वाजे जैन और उनके साथियों केलिए खुल गये।—दोनोंके जब एक सपने एक उद्देश्य थे, फिर देश और रंगका भेद वहाँ कहाँ ठहर सकता था? जैनने अंग्रेजोंमें बहुतसे अपने सगे भाई पाये। उनके लिए इङ्गलैंड विदेश नहीं रह गया।

लंदनमें अपनी पढ़ाई—अर्थशास्त्र—जोकि उनके भविष्य जीवन और आदर्शकी अभिन्न चीज होनेके कारण बहुत ही दिलचस्प मालूम होता था—में काफी समय देते। राजनीतिक हलचलोंमें भाग लेते, और हर साल गर्मीके कितने ही महीनोंको यूरोपके भिन्न भिन्न देशोंमें घूमने अपने सहविचारियोंसे विचार-विनिमय करनेमें लगाते। आक्सफोर्डमें सजाद ज़हीर और महमूद-उज़्ज-ज़फ़र भी मौजूद थे, और लन्दन तथा आक्सफोर्डके ये शैदाई बराबर मिलते तथा अपने सपनोंका विनिमय करते। किसी समय बर्टरंड रसलकी किताबोंने उनके हृदयके अन्तस्तलमें छिपे अन्धकारके निकालने तथा पुराने धार्मिक सांस्कृतिक संस्कारों पर हथौड़ा चलानेका काम दिया था, मगर अब रसलके संदेहवादसे भरे आदर्श तथा पुंस्त्वहीन प्रोग्राम निर्जीव और नीरस मालूम होते थे। हाँ, लास्कीने मार्क्सवादकी अर्थशास्त्रीय और राजनीतिक गंभीरता के समझानेमें बड़ा काम किया; मगर थोड़े ही समय बाद पता लगने लगा, कि लास्की भी जगत्की व्याख्या करने हीमें सहायता प्रदान कर सकता है, उसके बदलनेमें वह कोसों पीछे रहनेवाला है।

१९२६में जैनने एक और भारतीय तंरुणके साथ साढ़े तीन मास

तक युरोपकी साइकल यात्राकी। उन्होंने हालैंडसे इटाली, फिर फ्रांस होते उसके आखिरी बंदरतकको देखा। शहरके भद्रपुरुषों तथा साधारण नागरिकों ही नहीं, गाँवोंके सीधे-सादे दीहातियोंको भी उनके घरों, खेतों और क्रीड़ा-स्थानोंमें नजदीकसे देखा। भाषाकी दिक्कत थी, परिचयका अभाव था, जिससे कितनी ही बार उन्हें तकलीफ भी उठानी पड़ी, मगर इस कड़वाहटने यात्राके स्वादको और बढ़ानेका काम किया।

१९३१में जैनने लन्दन युनिवर्सिटीकी बी. एस्सी परीक्षा पास की, फिर पीएच्. डी. के विद्यार्थी बन गये, जिसमें उनके निबंधका विषय था “भारतमें बच्चे स्त्री मजूर”।

१९३२में जैनने तीन सप्ताह बर्लिनमें बिताये। यह सिर्फ सैरकेलिए नहीं था, वह वहाँ अपनी राजनीतिक शिक्षाकेलिए गये थे, और अधिक समय उन्होंने मजूरोंके घरोंमें बिताया था। हिटलरकी काली परछाईं यद्यपि जहाँ-तहाँ दिखलाई पड़ती थी, और जब-तब जैनवाले मुहल्लेमें नात्सी गुंडे लड़ाकु मजूरोंपर खूनी हमले भी करते थे, लेकिन बर्लिन उस समय लाल-बर्लिन था, कमूनिस्तोंका जवर्दस्त संगठन था। उस वक्त जैन यही विश्वास लेकर लौटे थे, कि जर्मनी लाल ध्वजा स्वीकार करने जारहा है। मगर जर्मनीकेलिए हिटलरी नरक बनना जरूरी था। कमूनिस्त मजबूत थे, मगर अकेले इतने मजबूत न थे कि सबके संयुक्त प्रहारका मुकाबिला कर सकते। क्रुप, थाइसन जैसे यैलीशाहोंने खतरेकी लाल भंडियाँ देखीं, हिंडनबुर्ग जैसे सामन्त-जमीदारोंने पुराने स्वार्थोंके गलेकी ओर बढ़े उनने फौलादी हाथोंको देखा, उन्होंने हिटलरी गुंडोंके पीछे शरण लेने हीमें खैरियत समझी। क्रान्तिको एकबार धोखा दे चुके नामधारी समाजवादियों (समाजवादी जनतांत्रिकों)ने एकबार फिर लीडरी कायम रखनेकेलिए कमकरवर्गके कितने ही भागको अफीम पिलाई, हिटलर जर्मनीका सर्वेसर्वा बन गया।

जर्मनीमें जैनको भारतीय कमूनिस्त भी मिले, मगर उनमेंसे अधिकांश हवामें महल बनानेवाले लीडरशाह ही दीख पड़े।

१९३३में जैन छै महीनेकेलिए भारत आये, जिसमें आधा समय उन्होंने भिन्न-भिन्न प्रान्तोंमें घूमने तथा तीन मास बम्बईके इस्माईल कालेजकी प्रोफेसरीमें बिताया। अभी भारतमें कमूनिस्त नहींके बराबर थे। इससे पहिले कि उनका कोई संगठन होता, इससे पहिले ही सरकारने चुन-चुनकर सभी प्रभावशाली तजर्वेकार कर्मियोंको मेरठ-षड्यंत्रमें फँसा दिया। बम्बईके कुछ लोगोंसे मिलकर जैनको बड़ी निराशा हुई, लीडरी-केलिए मरी जाती उनकी दो गुद पागलोंकी सी बात करती थी; किन्तु, जैनने पाँच सालोंमें इङ्गलैंडकी कमूनिस्त पार्टीको कुछसे कुछ होते देखा था, इसलिये भारतमें साम्यवाद (कमूनिज्म)के भविष्यके प्रति आशावान् छाँड़ वह दूसरा होही कैसे सकते थे ?

लन्दन लौट जानेपर अबकी जैन सज्जादके साथ कमूनिस्त पार्टीके बाकायदा मेम्बर बना लिये गये। हाजरा भी लन्दनमें पढ़ रही थीं। इसी वक्त जैनका हाजरासे परिचय हुआ, और वह धारे धीरे बढ़ता ही गया।

पीएच्. डी. बन जैन १९३५के अगस्तमें भारत लौटे, हाजरा भी साथ ही आईं। पिता उस वक्त सिंधमें डी. आई. जी. थे। स्टेशनपर स्वागतकेलिए आनेवाले सज्जनोंमेंसे एकने हैदराबादमें एक स्कूल—जिसके कालेज बनानेकी सारी तैयारियाँ हो चुकी थीं—का प्रिंसपल पद स्वीकार करनेकेलिए कहा, वेतन तुरन्तका था ४५०) मासिक, लेकिन कुछ ही मासोंके बाद कालेज-प्रिंसपलके तौरपर उन्हें छै सौ रुपये मासिक मिलते। हैदराबाद (सिंध)से जैनका बचपनका प्रेम था, पिताने भी कहा, लोगोंने भी जोर लगाया, उधर अपने राजनीतिक जीवनके आरम्भ करनेकेलिए अभी अधिक देखभाल और परिचयकी जरूरत थी; डाक्टर जेड्. ए. अहमद प्रिंसपल बन गये।

लेकिन जैनने अपनेको प्रिंसपल बनने, आरामकी जिंदगी बसर करने केलिए नहीं तैयार किया था। लखनऊ कांग्रेसके प्रेसीडेंट पंडित जवा-

हरलालने डाक्टर अशरफके सुझावपर कांग्रेसमें कुछ नये विभाग खोलने तै किये थे, जिसमें एक था अर्थशास्त्रीय विभाग। जब उन्हें जैनके बारेमें पता लगा, तो तुरन्त लिख भेजा। अबतक भारतकी पार्टी भी कामरेड पूरनचंद्र जोशीके नेतृत्वमें बहुत आगे बढ़ चुकी थी। जोशीके नाम वारंट कटा हुआ था, वह अन्तर्धान रहते काम कर रहे थे। हाजरा उस वक्त जोशीके काममें हाथ बँटानेवालोंमें थी। जैनने इजाजत माँगी, और स्वीकृति पा वह अर्थशास्त्रीय विभागके अध्यक्ष बन स्वराजभवन प्रयाग चले आये। पिताको पहिले यह बात उतनी रुचिकर तो नहीं मालूल हुई, मगर पीछे उन्हें इसके लिये अफसोस नहीं अभिमान होता था। वह अपना जीवन तो नहीं दे सके, मगर अपने ज्येष्ठ पुत्रको देशकी सेवाकेलिए प्रदान कर पाये। जियाउद्दीन अहमद साहबकी दूसरी पुत्रीने बिना धर्म बदले एक हिन्दू तरुणसे व्याह कर भावी भारतीय समाजकी ठोस नींवकी एक मजबूत ईंट बन अपने पिताके गौरवको भविष्य भारतकी दृष्टिमें बढ़ाया।

इसी साल (१९३६ ई०)में हाजरा और जैनकी शादी हो गई। दोनोंने अबसे अपना जीवन अपनी मातृभूमि और उसके करोड़-करोड़ जाँगरचलानेवालोंकी सेवामें अर्पित किया।

अपने विभागकेलिए जैनने कितनी ही पुस्तिकायें लिखीं। और विभागकी उपयोगिताको साबित किया। वह अब भारतीय कांग्रेस कमीटीके सदस्य थे, कांग्रेस-सोशलिस्ट पार्टीकी भारतीय कार्यकारिणीके भी मेम्बर थे, किसान-सभाके संगठन और प्रचारमें खुलकर भाग लेते थे।

साल बीतते-बीतते इन्द्रका आसन गर्म हो गया। विभागके अध्यक्ष को किसान-सभा और सोशलिज्ममें भाग नहीं लेना चाहिये, भारतीय कांग्रेस-कमीटीमें स्वतंत्र दृष्टिकोणसे महन्तोंके निश्चयकी नुकताचीनी नहीं करनी चाहिये, और न प्रस्ताव रखना चाहिये आदि आदि शर्तें सूर्य-चंद्रवंशके पुरोहित वल्लभ भाई पटेलने पेश करवाईं। अर्थशास्त्रीय

किन्नाली पुस्तिकाओंकी भी कड़ी टिप्पणियाँ की गई, उनकी पंक्ति-पंक्तिसे यैलीशाहीके कृपापात्रोंको कमूनिज्मकी गंध आने लगी। जैनने अपने जीवनको इतना सस्ता नहीं समझा। आखिर १९३७में उन्होंने इस्तीफा दे दिया, अर्थशास्त्रीय विभाग तोड़ दिया गया।

अब जैनका सारा समय पार्टी, किसान-सभा, कांग्रेस और कांग्रेस-सोशलिस्ट पार्टीके कामोंमें लगता था। युक्तप्रान्तीय किसान-सभाके वह उपसभापति बनाये गये, पार्टीकी केन्द्रीय समितिके भी उम्मीदवार सदस्य हुये। युक्तप्रान्तके बहुतसे जिलोंमें घूमकर उन्होंने कांग्रेस-सोशलिस्ट शाखाएँ स्थापित कीं, युक्तप्रान्तसे बाहर मद्रास तकका दौरा किया। कांग्रेसमें तो इतनी सरगमी दिखलाई, कि १९३८में वह युक्तप्रान्तीय कांग्रेस कमीटीके एक मंत्री चुने गये, और बराबर रहते चले आये। इस साल भी उन्हें मद्रास प्रान्त तक दौरा लगाना पड़ा और अपनी क्लास, व्याख्यान और संलाप द्वारा कितने ही तरुणोंको मार्क्सवादके आलोकसे आलोकित किया। १९३९ भी इन्हीं सरगमियोंमें बीता, दक्षिण-भारत, आसाम और और कितनी ही जगहोंमें जाना पड़ा।

१९४०में मोतिहारीमें विहार प्रान्तीय किसान सम्मेलन था, जिसका सभापति इन पंक्तियोंका लेखक था। जैनका व्याख्यान वहाँका सबसे सुन्दर सबसे सारगर्भित भाषण था।

अगस्तमें जैनको सरकारने पकड़कर जेलमें बन्द कर दिया, और फिर मार्च १९४२में ही जेलसे बाहर आ सके। देवली कैम्पमें वह हमारे नेता थे, हुकुम देने तथा कर्नलसे बात करनेमें ही नहीं, बल्कि हमारी, भूख-हड़ताल और हमारी हर जद्दोजहदमें हमारा जनरल खाइयोंमें हमसे आगे आगे रहता था। जैनके पास जबर्दस्त कलम है, प्रभावपूर्वक, लेख लिखनेके ही लिये नहीं, बल्कि बिलकुल तुले शब्दोंके प्रयोग बिलकुल मजे वाक्य-विन्यासके करनेमें। मुझे बराबर शिकायत रही, कि जैनने अपनी प्रौढ़ लेखनीको जेलके इस दीर्घजीवनमें इस्तेमाल

क्यों नहीं किया । लेकिन मैं उनके कामोंको भी देखता था, और उनपर सुस्त या कामचोर होनेका दोषारोपण नहीं कर सकता था ।

जैन जैसा कर्मी पा कोई भी दल गर्व कर सकता है । जैन जैसा सिपाही पा कोई भी क्रान्ति-सेना सफलताको असंदिग्ध समझ सकती है, जैन जैसा त्यागी नेता पा कोई भी सहृदय आदर्शप्रेमी मानवताके भविष्यसे निराश नहीं हो सकता ।

अजय घोष*

भावी भारतके भव्य प्रासादके निर्माणमें जिन्होंने अपने सर्वस्वकी आहुति दे डाली। फाँसी और गोलीके भयसे जरा भी विचलित हुए बिना जिन्होंने शिर हथेली पर रख अपने विचारोंके अनुसार देशकी स्वतंत्रताके लिये प्रयत्न किया। जेलकी यातनाओंने जिनके स्वस्थ सोने जैसे शरीरको मिट्टी बना उसे क्षयके कीटाणुओंका शिकार बना दिया। तरुणाई जीवनके सुखोंकेलिए है, इसका जिन्हें क्षण मात्रकेलिये भी ख्याल नहीं आया। जीवनके अन्तिम क्षण तक जिनकी सिर्फ एकही धुन रही—देश को कैसे स्वतंत्र किया जाये। अजय घोष भारतके उन्हीं सुपुत्रोंमें हैं। उन्होंने वीर भगतसिंहके नेतृत्वमें काम किया, उन्हींके साथ निराहार

* विशेष तिथियाँ—१९०८ फरवरी २२ जन्म कानपुरमें, १९०३ अक्षरारंभ, १९२१ में दासकी गिरफ्तारीमें स्कूलकी हड़तालके अगुआ, १९२३ हिंदुस्तान प्रजातंत्र सेनाके कर्मी, १९२४ लेनिन मृत्युदिवस मनाया, १९२४ मैट्रिक पास, १९२४-२६ क्राइस्ट चर्चकालेज (कानपुर) में, १९२५ भगतसिंहसे भेंट, १९२६-२९ इलाहाद विश्वविद्यालयमें, १९२९ बी० एससी० पास, १९२९ जून लाहौर षड्यंत्रमें गिरफ्तार, १९३० अक्टूबर मुकदमेंसे छोड़ दिये गये, आतंकवादसे अविश्वास; १९३० नवंबर फिर गिरफ्तार, छ मासकी सजा; १९३१ मुक्ति और रायके पक्षमें, १९३२ गिरफ्तारी डेढ़ सालकी सजा, १९३३ जुलाई, जेलसे बाहर, कम्युनिस्त पार्टीमें; १९३३-३७ वारंट और अन्तर्धान, १९३६ पी० बी० के सदस्य, १९३७-३९ बंबईमें ज्यादातर, १९४० जुलाई लखनऊमें गिरफ्तार, १९४१ मार्च देवली कैम्पमें क्षय-रोगके शिकार, १९४२ जुलाई जेल से छुट्टी, १९४३ क्षय-रोग पीडित।

भाग लेकर मृत्युके पास पहुँचनेकी कोशिश की।' लाहौर-जेलकी काल-कोठरीमें महीनों फाँसीकी प्रतीक्षा की। इतना ही नहीं, बल्कि जब उनके अध्ययन और चिन्तनने बतलाया कि आतंकवाद—इन्के-दुक्के सरकारी अफसरों पर बंब या गोली छोड़ने—से देशकी स्वतंत्रता नञ्दीक नहीं आ सकती, तो उन्होंने उस रास्तेको एकदम छोड़ दिया, और पीछे फिर कर देखा भी नहीं कि हमने इस पथ पर जीवनके इतने अनमोल वर्ष नौछावर किए।

अजयका जन्म २२ फरवरी १९०८ को युक्तप्रान्तके औद्योगिक केन्द्र कानपुरमें हुआ था। उनके पिता डाक्टर शचीन्द्र घोष अपने ज्येष्ठ पुत्र अजयके जन्मसे दस साल पहिले कलकत्तासे आकर कानपुरमें बस गये थे। साधारणसे तौर उनकी प्रेक्टिस अच्छी थी, मगर उनकी रहन-सहन निम्न मध्यम-वर्ग नहीं उच्च मध्यम-वर्गकी थी, जिसके कारण वह धन जमा नहीं कर सकते थे। हाँ, परिवार सुखसे रहता था, और परिवारके हरएक वयस्क व्यक्तिसे यही आशा रखी जा सकती थी, कि वह अपनेको भार नहीं साबित करेगा। पिता पक्के ब्रह्मसमाजी थे। ब्रह्मसमाज पिछली सदी तक सामाजिक क्रान्तिका वाहक समझा जाता था; मगर पीछे जब ईश्वरके ऊपर भी चारो ओरसे अंगुलियाँ उठने लगीं, तो उसका पक्का ईश्वरवाद तथा निराकार-उपासना बहुत पिछड़ी बात मालूम होने लगी। लेकिन, डाक्टर शचीन्द्र घोष बहुत ही उदार विचारोंके थे, उनका विश्वास सिर्फ बुद्धिवाद पर था, और पुत्रको समझाकर अपने मतका बनानेके सिवा और किसी तरहका दबाव, नहीं डालते थे।

अजयकी माँ शशांकधरवाला (स्याहनवीस) नदिया जिलेकी थीं और ब्रह्मसमाजी होनेसे बहुतसी हिन्दू रुढ़ियोंसे मुक्त थीं। * पुत्रपर उनका स्वाभाविक वात्सल्य था, मगर पिताकी भाँति उन्होंने भी पुत्रकी स्वतंत्र उन्नतिमें कभी बाधा उपस्थित नहीं की।

* पिता माता दोनों अभी जीवित हैं।

अजयको सबसे पुरानी स्मृति साढ़े चार सालकी उम्र तक ले जाती है, जबकि बड़े भाई सुधीन्द्रनाथके हाथमें एक फुटबाल देखा था। दूसरी स्मृति छ सालकी है, जबकि पिताने पिछले महायुद्धकी घोषणा होनेकी खबर घर भरको सुनाई। बचपनमें और लड़कोंकी भाँति अजयको भी कथा सुननेका शौक था। माँ उन्हें तरह-तरहकी कथायें सुनातीं, जिनमें बंगालके दीहातकी कथायें भी होतीं। बचपनमें अजयका घूमना-फिरना बंगाली परिवारों तक ही सीमित था, इसलिए कानपुरमें रहते भी उस समय अजय बंगाली भाषा ही बोल-समझ सकते थे।

५ सालकी उम्र (१९१३) में माँने बंगला पढ़ाना शुरू किया, और तीन सालतक अजय घरपर ही पढ़ते रहे, जिसमें बंगला और थोड़ी-थोड़ी अंग्रेजी भी शामिल थी। बड़ा भाई मामाके पास बंगालमें था, अजयके साथ उनकी बड़ी बहिन घरपर साथ रहती और पढ़नेके लिए बालिका विद्यालयमें जाती। पिताको युद्धकी खबरोंमें बड़ी दिलचस्पी थी, वह रोज ताजा खबरें सुनाते। बालक अजय भी कुछ समझता कुछ नहीं समझता, मगर उसको सुननेका शौक था; और सुनी-सुनाई खबरोंमें नमक-मिर्च लगाकर वह अपने मुहल्लेके हमजोलियोंको सुनाता था। फिर लड़के जर्मन और अंग्रेज सिपाही बन युद्धका अभिनय करते। जब पिता बंगालके आतंकवादी देशभक्तोंकी कुर्बानियोंका वर्णन करते, तो अजय कान खड़ेकर उनमें रस लेनेकी कोशिश करते। अजयका शरीर लंबा-तगड़ा और बहुत स्वस्थ था। वह मुहल्लेकी बाल-सेनाके स्वनिर्वाचित अगुआ थे, और मारपीटमें सबसे पहिले पहुँच जाते। बातें सुनते-सुनते शासकोंके प्रति अजयका हृदय घृणासे भर गया था, और जब सड़क पर कोई सिपाही दिखाई पड़ता, तो कंकड़-पत्थर फेंके बिना नहीं रहते।

स्कूलमें—ग्यारह सालके हो जानेपर (१९१६ में) अजयको

आदर्श बंग विद्यालय (जो उस समय तीसरी क्लास तक ही था) में भरती कर दिया गया । अजयके आगे बढ़ते-बढ़ते उनका विद्यालय भी बढ़ता गया और वहींसे उन्होंने १४ सालकी उम्रमें आठवाँ दर्जा (मिडल) पास किया । वह अपने दर्जेमें सदा प्रथम रहते । गणित, इतिहास उनके प्रिय विषय थे । शिक्षित साहित्य-प्रेमी परिवारके होनेसे उन्हें बंगला साहित्यमें विशेष रुचि थी । नौ सालकी उम्रसे ही वह “प्रवासी” (मासिक) को नियमपूर्वक पढ़ा करते ।

काकोरी केसके अभियुक्त श्री सुरेश भट्टाचार्य उनके अध्यापक थे । उनका प्रभाव अजयपर पड़ना जरूरी था । भट्टाचार्यने एक तरुण-संघ खोला था, अजय उसमें शामिल थे । तरुण संघमें खेलोंका इन्तिजाम होता, रामकृष्ण मिशनकी ओरसे बाढ़ महामारीके वक्त लोक-सेवा का काम किया जाता, अजय उसके स्वयंसेवकोंमें रहते । विजयकुमारसिंह और बटुकेश्वरदत्तभी तरुण-संघके उत्साही सदस्य थे, और वहीं अजयका उनसे परिचय हुआ । सुरेश बाबू प्रान्त के आतंकवादी नेता थे, उनके संपर्कके कारण आतंकवादी शहीदोंकी वीरतापूर्ण गाथामें इन तरुणोंको खूब सुननेको मिलती । वे अजयकेलिए महान् वीर थे ।

१९२१में जब देशबंधु दास गिरिफ्तार हुए, तो स्कूलमें हड़ताल करानेमें अजय आगे थे । वह असहयोग आन्दोलनके साथ थे, और उन्होंने स्वयंसेवक बनने की कोशिश भी की, मगर उम्र कम होनेसे किसीने उन्हें स्वीकार नहीं किया ।

असहयोग साल भरमें स्वराज्य नहीं ला सका, इसके लिए अफसोस होनेके साथ अजयका विश्वास अहिंसा परसे बिल्कुल उठ गया । सुरेश बाबू बंगालके शहीदोंकी कथा सुनाते, देशमाताकी वेदीपर खुदी-राम बोसके बलिदानका सजीव वर्णन करते; अजयके मनमें होता, धन्य है उनका जन्म और धन्य है उनकी मृत्यु, जीवनका मूल्य इससे बढ़कर क्या हो सकता है । अजयभी देखादेखी कालीके रूपमें भारत-माताको देखनेकी कोशिश करते, और रामकृष्ण मिशनकी कालीपूजामें

अपने साथियोंके साथ उपस्थित होते। यद्यपि पिता ब्रह्मसमाजी होनेसे मूर्तिपूजा-विरोधी थे, मगर वह साथही विचार-स्वातंत्र्यके पूरे पक्षपाती थे।

अजयका घर अकसर उनके साथियों वडुकेश्वर, और विजयके सम्मिलनका स्थान था। पिताको भी धीरे-धीरे रंग-दंग मालूम होने लगा, वह कभी-कभी कुछ समझानेका भी प्रयत्न करते; लेकिन, एक बातसे बिल्कुल सहमत थे—गिरिफ्तार होने पर जेल या फाँसीके डरसे सरकारी गवाह बनना परले दजेंकी नीचता है। जिस वक्त अजय लाहौरमें भगतसिंह और अपने दूसरे साथियोंके साथ भयंकर भूख-हड़ताल कर रहे थे, और २१ दिन बीत चुके थे, उस वक्त पिताभी वहाँ पहुँचे थे। जेल-सुप्रींटेंडने उस वक्त मुलाकात करानेकेलिए शर्त पेश की, कि वह पुत्रको हड़ताल तोड़नेकेलिए कहेंगे, मगर डाक्टरने साफ इन्कार कर दिया, वह अपने साथियोंके साथ इस प्रकारके विश्वासघातकी जगह बेटेको मृत्यु पसंद करेंगे।

१९२२में अजय गवर्नमेंट स्कूलमें भरती हुए, द्वितीय भाषा अब हिन्दी थी। दो साल (१९२४) तक वहीं पढ़ते रहे। इस समय उनका ध्यान स्कूली पढ़ाईकी ओर उतना नहीं था। वह बाहरी पुस्तकें बहुत पढ़ा करते थे। मेज़िनी, गेरीबालडी, जोन-द-आर्ककी जीवनियाँ उन्हें बहुत पसंद आतीं। सोवियत्का नाम सुन लिया था, और उनकी सहानुभूति सोवियत्के साथ थी। अजय आसपास लोगोंकी गरीबी देखते, और व्यथित होकर कह उठते—हमें जमींदार और धनिक नहीं चाहिए। १९२४में लेनिन्के मृत्यु-दिवसको उन्होंने मनाया, मगर उस वक्त अजयको मालूम न था, कि लेनिन्का पथ क्या है। किन्तु, उनके लिए इतना जानना काफी था, कि लेनिन्ने रूससे गरीबी उठा दी। इस समय वह हिन्दुस्तान-प्रजातंत्र-सेनाके काममें भी बहुत लगे रहते।

साहित्यकी ओर अजयकी विशेष रुचि थी, खासकर बंग-साहित्यकी ओर, वह एक हस्त-लिखित पत्र “निर्माल्य” निकालते थे, अजय और विजय तीनसाल तक उसके संपादक रहे। रवीन्द्रकी कविताएँ, द्विजेन्द्रलाल

रायके नाटक और शरत्के उपन्यास उन्हें बहुत प्रिय थे। नवीन चंद्र-सेनके “पलाशी-युद्ध” को वह बहुत भावावेशके साथ दुहराया करते।

१९२४ में अजयने मेट्रिक पास किया, विजय भी पास हो गए, मगर बटुक फेल हो गए और आगे उन्होंने स्कूलकी पढ़ाई छोड़ दी।

घरमें देवी-देवताकी अर्चा-पूजा पहिले ही नहीं होती। रूसके अनी-श्वरवादको सुनकर अजयका विश्वास भी ईश्वर और धर्मसे उगमगाने लगा। अभी वह धर्मविरोधी नहीं हुए थे, मगर उसे कुछ-कुछ अनावश्यक सा समझने लगे थे।

कालेजमें—आगे पढ़नेकेलिए अजय विजयके साथ कानपुरके क्राइस्ट चर्च कालेजमें दाखिल हो गये, विषय थे भौतिकशास्त्र, रसायन और गणित। अगले दो साल (१९२४-२६) यहीं बिताये। साइंसके विषयके चुननेमें अजयका एक यह भी अभिप्राय था, कि इस प्रकार बंध बनाना सीखनेमें उन्हें सुमीता होगी; और, इसीलिये अब वह रसायन-शास्त्रको बहुत ध्यानसे पढ़ा करते। पढ़नेके अतिरिक्त वह “रेड बंगाल” (लाल बंगाल) पत्रोंको बाँटते, रिवाल्वर चलानेका अभ्यास करते। शरीरको आगेके कामोंके योग्य बनानेकेलिए खूब व्यायाम करते; और दिलको मजबूत करनेकेलिए खुदीराम, कन्हाईलाल और यतीन्द्र मुकर्जीकी जीवनियाँ पढ़ते, और अंग्रेजीमें अनुवाद कर लोगोंमें फैलाते। “प्रताप” (कानपुर)के देशभक्तिपूर्ण लेख उनके उत्साहको बढ़ाते। १९२५में एकबार भगतसिंह कानपुर आये। अजयने उनसे खूब विचार-विनिमय किया, भगतसिंहने युद्धकालीन लाहौर षडयंत्रके वीरोंकी बातें बतलाई—किस तरह तर्क्य करतासिंहने मृत्युका उपहास करते फाँसीकी आज्ञा देनेवाले जजको “यैंक यू” (धन्यवाद) कहा। इसी साल काकोरी-कांडके लिए गिरफ्तारियाँ हुईं। सुरेश और राजकुमार (विजयकुमारके बड़े भाई) गिरफ्तार कर लिये गये। भद्रलोक संदिग्ध तर्क्योंकी परछाईसे घबड़ाने लगे, और उन्होंने उनसे पूरी तौरसे असहयोग कर डाला। पिता यद्यपि

अहिंसावादी गांधीवादी कांग्रेसभक्त थे, मगर पुत्रके स्वतंत्र चिन्तनमें बाधा डालनेको वह अनुचित समझते थे ।

हिन्दुस्तान प्रजातंत्र सेना (हिन्दुस्तान रिपब्लिकन आर्मी) बंगालकी अनुशीलन पार्टीसे संबद्ध थी । युक्त-प्रान्त और पंजाबमें उसने काफी संगठन किया था । काकोरी-कांडमें उसके बहुतसे आदमी गिरफ्तार कर लिये गये थे, अब बोझ नये जवानोंपर आगया था । भगतसिंह और दूसरे साथी तैयार थे । अब तक (१९२५) तक नौजवानोंको सोशलिज्म (समाजवाद)की कुछ भनक लग चुकी थी, उन्होंने उसे दिखलाने तथा कालीमाई और देवी-देवताओंके फंदेसे छुड़ानेकेलिए सेनाका नाम “हिन्दुस्तान सोशलिस्ट प्रजातंत्र सेना” नाम रखा । पुराने दादा जेलमें पहुँच गये थे, नहीं तो शायद वह धर्म और कालीमाईके विछोहको सह न सकते । अब भी सेना साधारण जनताके बलपर नहीं नेताओंके बलपर क्रान्ति करना चाहती थी; हाँ, क्रान्तिके सफल होनेके बाद वह भारतमें सोशलिस्ट प्रजातंत्र कायम करना चाहते थे ।

१९२५में कानपुरमें राष्ट्रीय कांग्रेस हुई । अजय उसमें स्वयं-सेवक थे ।

प्रयाग विश्वविद्यालय (१९२६-२६)में—एफ० ए० पास करनेके बाद बी० एससी०में दाखिल होना था, मगर कानपुरमें उस विषयका इन्तिजाम न था, और प्रयागमें ज्यादा व्यापक तौरपर राजनीतिक काम करनेका सुभीता होता, इस ख्यालसे भी, अजय प्रयाग विश्वविद्यालयमें दाखिल हो गये । विषय वही थे । हिन्दू होस्टलमें रहते । यहाँ उन्हें बहुत आजादी थी । उनके साथी आकर मिलते, महीने-महीने होस्टलसे गुम रह सकते । बीमार पड़जानेके कारण एक साल परीक्षामें नहीं बैठ सके और २१ सालकी उम्र (१९२६)में अजयने बी० एससी० दूसरे डिवीजनमें पास किया । वह फर्स्ट डिवीजनकेलिए तैयारी भी तो नहीं कर रहे थे । सारा समय आंतकवादी राजनीतिको अर्पित था । कभी भगतसिंह आते तो कभी दूसरे । राजनीतिक डकैतियोंकी बड़ी-बड़ी



७. अजय घोष




८. स्वामी सहजानन्द सरस्वती



९. यदुनन्दन शर्मा



१०. कार्यानन्द शर्मा



११. मुज़फ़्फ़र अहमद



१२. गोपेन्द्र चक्रवर्ती

येजनाएँ बनाई जातीं। एक डकैती प्रयाग-कानपुर सड़कके पास वाली गई। चार आदमी शामिल हुये, जिनमेंसे तीनके पास पिस्तौल और एकके पास नेपाली खुकड़ी थी। एक बड़े अफसरकी मोटर उड़ाई गई। मोटर दूर सड़कपर टइलती रही, चारों बहादुर किसी आदमीके घरपर पहुँचे। पिस्तौल दिखलानेपर उसने चाभी देदी, तिजोरीमें दस बारह रुपये मिले। गाँववालोंने घेर लिया, मगर लाठी और पिस्तौलका भारी भेद होता है। फेर करते हुये लोग गाँवसे निकल आये, और मुँह गिराये मोटर पकड़ प्रयाग पहुँचे।—यह १९२७की बात है।

१९२७में एक राजनीतिक डकैती बनारस जिलेमें हुई। तीन आदमी साइकलपर प्रयागसे गये और कुछ साइकल-सवार बनारससे आये। भेदिया एक पेशेवर चोर था। लोग दिनमें ही जाकर किसी जगह मिले। म्यारह बजे रातको पाँच-सात मील जाकर उस बनियेके घरपर पहुँचे। घरवालेको क्या पता था। कहनेपर उसने दरवाजा खोल दिया। बनिया चिल्लाना चाहा, मगर पिस्तौलकी थूथनको देखते ही लुप हो गया, रुपयोंसे प्राण ज्यादा मूल्यवान् होता है। संदूकमें सत्रहसौ रुपये मिले। पाँचसौ भेदियाको दिया, बनिया जैसे कितनोंको अपने प्रति अपारघृणासे लोग अपनी-अपनी बगहपर लौट आये।

सेनाने कितनी ही डकैतियाँ कीं, मगर अजयको एक दोही बार उनमें शामिल होनेका मौका मिला। उनके जिम्मे और कितने ही काम थे, फिर बंब बनानेकी विद्या सीखनेकेलिए ही तो वह साइंस पढ़ रहे थे, रसायनोंकी प्रयोगशालामें परीक्षा कर रहे थे।

खुफिया विभागके डी. एस्. पी. जितेन्द्र बनर्जी बुरी तरहसे सेनाके सदस्योंके पीछे पड़े थे। १९२८में बनारसमें किसीने उनपर आक्रमण किया, मगर वह घायल होकर बच गये।

जिस साल अजय बी० एससी० परीक्षामें बैठ रहे थे, उसी साल मार्चमें दिल्लीकी एसम्बलीमें बंबका धड़ाका हुआ, गेलरीमें दो तरफ—भगतसिंह और बटुकेश्वर—पकड़े गये। उन्होंने बंब फेंकना स्वीकार किया,

और कहा — हम सदस्योंको मारना नहीं चाहते थे, यद्यपि वह हमारे लिए आसान था, हम इन्हें और दुनियाको सिर्फ यह दिखलाना चाहते थे, कि इस पंगु, धोखेकी नामनिहादी चीजको अपनी अस्थिरता मालूम हो, और दुनिया भी समझे; साथ ही यह भी कि स्वतंत्रताकी लगन और भी मजबूत हथियारोंको दिखला सकती है ।

गिरिफारियाँ और हुईं, मोतीहारीका फणीन्द्र भी पकड़ा गया, और सरकारी गवाह बन गया । उसने सारा कच्चा चिट्ठा खोल दिया, बहुतोंके नाम बतलाये । फिर अजय और कितने ही दूसरे तरुण गिरिफार हुए । लाहौरमें उनपर भयानक षड्यंत्रका मुकदमा चलने लगा । पुलीसने अजयको किलेमें रखा । उनसे अपराध स्वीकार करानेके लिए तरह-तरह की यातनायें कीं । कभी उन्हें चुचुकारा जाता, कभी कहा जाता—अमुकने तो सब कह दिया है, काहे मुफ्तमें जान देना चाहते हो । कभी माँ-बहिनकी गंदी गंदी गालियाँ दी जातीं । कभी तीन-तीन दिनरात सोमे नहीं दिया जाता, आँख भँपते ही आदमी छड़ीकी नोक बदनमें चुभो देता । यह खबरें बाहर मालूम हुईं । आखबारोंने कड़ी निन्दा की । पुलीस भी अपना काम बना चुकी थी । सात आदमी सरकारी गवाह बन चुके थे । अजय जैसेसे कुछ और पानेकी आशा नहीं रखती थी, तो भी एकबार और हवालातमें रखनेकी पुलीसने इजाजत माँगी, मगर मजिस्ट्रेटने स्वीकृति देनेसे इन्कार कर उन्हें जेलकी हवालातमें भेज दिया ।

भगतसिंह और वटुकेश्वरको एसंबली बमकांडमें सजा हो चुकी थी, अब उनपर तथा तेरह और आदमियों पर लाहौर षड्यंत्र मुकदमा चल रहा था । पंद्रह आदमियोंमें सात सरकारी गवाह बन चुके थे, इसलिए सरकारको सब बातोंका कितना पता था, यह अच्छी तरह समझा जा सकता है । और फिर अपराधोंमें पुलीस सुप्रेडेंट सौन्डरकी हत्या जैसे संगीन अभियोग थे । क्या होने वाला है, यह वह जानते थे । आठों अभियुक्तोंमें सभी समाजवादी विचारके थे, लेकिन अभी वह बहुत गहरा नहीं था, नहीं तो कैसे आतंकवादपर उनका विश्वास रह जाता । हाँ, जेलमें

रहते धीरे-धीरे वह और आगेकी ओर बढ़े। उन्होंने समझा, जबतक क्रान्तिका सन्देश जनता तक नहीं पहुँचता और वह उसे नहीं अपनाती, तब तक क्रान्तिके सफल होनेकी कोई आशा नहीं।

वह खूब जानते थे, दुनियाँमें अब वह कुछ ही दिनोंके मेहमान हैं, और उनका तर्क शरीर जिस खाकसे पैदा हुआ, उसीकी खाद बन जाएगा, ऐसी अवस्थामें भगतसिंहके मौलिक दिमागने सोचा, इस शरीरकी अधिकसे अधिक कीमत अदा करानी चाहिए। आजतक क्रान्तिकारी मुकदमेमें इतने व्यापक रूपसे राजनीतिक प्रोपेगेंडा नहीं हुआ था। भगतसिंह तथा उनके साथी यह इसीलिए कर सके, कि उन्होंने कुछ बहादुर जाँफरोशोंके हक्के-दुकके अफसरोंके मारनेके कामकी व्यर्थताको समझ लिया था, और अब वह क्रान्तिमें सारी जनताका सहयोग चाहते थे। उन्होंने जो लम्बी-लम्बी भूख हड़तालें कीं, उनमें राजनीतिक कैदियोंके साथ जेलमें होनेवाले वर्तार्वको दूर करने के अतिरिक्त यह उद्देश्यभी था। उस वक्त मेरठमें कम्युनिस्तों पर भी इतिहास-प्रसिद्ध षडयंत्र केस चल रहा था, वहाँ पर अदालतके कमरे और जेल निवासको उतनी सफलतासे प्रचारकेलिए नहीं इस्तेमाल किया जा सका, यद्यपि वह मुकदमा दो साल और पीछे तक चलता रहा। परिणाम यह हुआ, कि भगतसिंह और उनके क्रान्तिके नारेकी गूँजसे भारतका कोई गाँव भी बँचा नहीं रहेगा। बिहारकी दीहातके एककेवालेतक 'दीवाना भगतसिंह' का गाना गाते थे।

अजय १३ जूलाईसे १५ सितम्बर (१९२६) तक ६३ दिनकी भूख हड़तालमें बराबर डँटे रहे, यद्यपि उनके कुछ साथियोंने ५२ दिन बाद भूख हड़ताल तोड़ दी, जबकि जेलसंबंधी उनकी शिकायतोंमेंसे बहुतोंको दूर करनेकी बातको सरकारने मान लिया। यतीन्द्र दासके जीवनकी आशा बिल्कुल नहीं थी, इसलिए हड़ताल तोड़ उस वीरके बलिदानके मूल्यको उन्होंने कम होने नहीं दिया, और यतीन्द्रकी मृत्युके दूसरे दिन ही उसे छोड़ दिया। यतीन्द्रका शव लाहौर से कलकत्ता तक किस

महान् स्त्कारसे पहुँचा, कलकत्तानगरीने अपने वीरपुत्रका कितना स्वागत किया, यह भारतके इतिहासकी चिरस्मरणीय चीज है। भूखसे हड्डी मात्र रह गए अजयको देखनेकेलिए पिता-माता लाहोर गए। सुप्रेडेंटने हड्डताल तोड़देनेकेलिए पुत्रको समझनेकी शर्त पेश की, मगर वीर पुत्रके वीर-हृदय पिताने किस तरह उसे ठुकरा दिया, यह हम बताला चुके। पिता-माताने पुत्रके कंकालको देखा, उनके हृदय में हजारों सूइयाँ चुभने लगी, मगर 'सी' कहकर पुत्रको पीड़ा पहुँचाना नहीं चाहा।

अक्तूबर (१९३०) में भगतसिंह, राजगुरु और सुखदेवको फाँसीकी सजा हुई। अपीलमें सर्वत्र सजा बहाल रही। गाँधीजीने ईसाई भक्त इर्विनके सामने घुटने टेककर इन वीरोंकी प्राणभिक्षा माँगी, मगर सब व्यर्थ। १९३१के शुरूमें उन्हें फाँसीके तख्तेपर लटका दिया गया। भगतसिंहसे बढ़कर किसीने अपने जीवनका मूल्य नहीं पाया होगा। अजय-पर भगतसिंहका जर्बदस्त प्रभाव पड़ा था। भगतसिंह और बटुकेश्वरको जेलमें अलग रक्खा जाता था, मगर कचहरीका कमरा उनके मिलने और आगेके शामकी योजनाओंके बनानेके स्थान था। भगतसिंह रास्ता बतलानेमें सबसे आगे रहता, वह सबका संचालक मस्तिष्क था। आतंकवादकी अनुपयोगिता स्वीकारने और मार्क्सवादी तरीके जनताकी क्रान्तिका वाहन बनानेकी ओर सबसे पहिले उसीका ख्याल गया। १० जूलाई (१९२६)को जब पहिलीबार उन्हें एक एक सिपाहीके हाथके साथ हथकड़ी बाँधकर पेश किया गया, तो क्रान्तिकारियोंने इसे बहुत बुरा माना। वकीलोंने अदालतके विरोधी हो जानेका डर दिखलाकर मामलेको हाईकोर्टके सामने रखनेका परामर्श दिया, मगर भगतसिंहने वहीं स्वयं फैसला कर डालनेके लिए राय दी। उसे किसी दया-मयाका भरोसा नहीं था। वह तो कहता था—हम साल भरकेलिए इस दुनियामें हैं, इसमें जितना प्रचार होसके, कर लेना चाहिये। हथकड़ी लगानेके वक्त हाथापाई हुई, और काम बन गया।

अजय भी निर्भय हो फाँसीका हुकुम सुननेकी प्रतीक्षा कर रहे थे, मगर उनके खिलाफ सबूत न था, और अक्टूबर (१९३०)में अदालतने उन्हें छोड़ दिया। मगर भगतसिंहकी आखिरी वरासत उनके साथ थी, भगतसिंहका सर्जीव चेहरा सदा उनके सामने रहता।

छूटकर घर कानपुर आये। अब वह आतंकवादके विरुद्ध थे, मगर सरपर कफन बाँधकर चलनेके विरुद्ध नहीं। वह मार्क्सवाद पर विश्वास रखते थे, मगर कांग्रेस-द्वारा छेड़े जन-संग्रामपर कितने ही कमूनिस्टोंको प्रहार करते देख खिन्न होते थे।

वह आतंकवाद और डकैतीके सख्त खिलाफ थे, मगर पुलिसको समझावे कौन ? कुछ ही दिनों बाद नवम्बरमें फिर उन्हें एक डकैतीके इल्जाममें पकड़ लिया गया। सबूत तो था नहीं, मगर उससे क्या, छै मास जेलकी हवा खानी पड़ी, और गांधी-इर्विन समझौतेके हो जानेपर (१९२१)में छोड़ दिये गये।

कराँची कांग्रेसमें गये। पार्टी अभी बाकायदा संगठित नहीं हो सकी थी, कमूनिस्टोंकी तत्कालीन नीति और वह नीति एक तरह कुछ व्यक्तियोंकी राय थी—से वह असंतुष्ट थे। एम्. एन्. रायसे बातचीत हुई। अभी वह रायको अच्छी तरह समझ नहीं पाये थे, और उनकी गरम-गरम बातोंसे प्रभावित हुए।

कानपुर लौटकर अजय मजूरोंमें काम करने लगे, वहाँ मजूर-किसान पार्टी कायम की, और खुद सेक्रेटरी बने। तरुणोंकेलिए अध्ययन-चक्र खोलते, और खुद पढ़ाते समझाते डेढ़ साल किसी तरह बीते।

१९२२के प्रारम्भमें फिर गिरफ्तार। डेढ़ सालकी सजा—सालभर कानपुर और तीन महीने फैजाबाद जेलमें।

इस समय उन्हें मार्क्सवादके गंभीर अध्ययनका अवसर मिला। उस समय कामरेड सरदेशाई कानपुर जेलमें थे, जिससे अध्ययनमें उन्हें बड़ी सहायता मिली। “कापिटल” प्रथम भागको दोनोंने साथ पढ़ा। मेरठके बंदियोंके अदालतमें दिये वक्तव्योंने खास तौरसे प्रभाव

डाला। मार्क्स, एन्गल्स, लेनिन्, स्तालिनके ग्रंथोंके गंभीर अध्य-
यनने अजयकी स्वाभाविक प्रतिभाको और तीक्ष्ण बना दिया। अब
उन्हें अपने देशकी सारी समस्याएँ, उनका निदान, उनकी चिकित्सा साफ-
भलकने लगी। फैजाबाद जेलमें उन्हें कांग्रेस सत्याग्रहियोंसे मिलनेका
मौका मिला, और उनकी राजनीतिक शिक्षाके लिए वह क्लास लेने लगे।
यहीं रस्तमसे उनकी मुलाकात हुई। यह “पाठशाला” क्यों पसंद
आने लगी, आखिर उन्हें फिर कानपुर जेलमें पहुँचाया गया, जहाँसे
जुलाई (१९६६) में छोड़ दिया गया।

छूटनेके बाद भी पिंड नहीं छूटा। पुलिस बराबर निगरानी रखती,
किसी समय रातको भी आकर देख सकती थी। राजनीतिमें न भाग
लेनेका हुकुम दिया गया था। कानपुरसे बाहर जानेकी खबर खास थानेमें
जाकर देनी पड़ती थी। जीविकाकेलिए दो तीन साल स्कूलमें पढ़ाने जाते।
स्वास्थ्य धीरे-धीरे जवाब देने लगा, फौलादी शरीर पिघलने लगा। निद्राने
आनेसे इन्कार कर दिया।

नवंबर (१९३३) में पूरनचंद्र जोशी जेलसे छूटकर बाहर आये।
जोशीको अजय जानते थे। कानपुरके मजूरोंमें जोशीने काम शुरू किया।
उसकी पैनी दृष्टि अजयको परखनेमें क्यों चूकने लगी। अजय सीधे पार्टीमें
आ गए। जोशीने पार्टी-टुकड़ियोंको तीढ़कर पार्टीको संगठित करनेका
काम शुरू किया ही था, कि फिर पकड़कर दो सालकेलिए सीखचोंमें
बंदकर दिया गया, अजय एक ही मासकी सजा पा बैच गए।

तबसे दिसंबर १९३५ तक अजयका कार्यक्षेत्र युक्त-प्रान्त था। वह
मजूर सभाका काम करते, तरुणोंके राजनीतिक अध्ययन-चक्रको चलाते।
प्रयाग, बनारस, लखनऊ जा तरुणोंसे बहस संलाप करते। इसी समय
अजयको रमेश सिन्हा, हर्षदेव मालवीय जैसे तरुण मिले। इस सबके
साथ जुलाई १९३१ से ३४ दिसंबर तक कानपुरके तिलक राष्ट्रीय
विद्यालयमें ४०) मासिकपर नौकरी करते, जीविकाका तो कोई प्रबंध
करना ही था। “स्पार्क” (चिंगारी) का एक अंक भी निकाला, फिर जब

बंबईसे पत्र निकलनेकी बात तै हो गई, तो बंद कर दिया। 'नेशनल फ्रंट' के अंकोंको जिन्होंने देखा है, वह जानते हैं, अजयके कलमकी शक्तिको; जिन्होंने उनके अध्ययन चक्रमें भाग लिया है, वह जानते हैं अजयकी तीव्र विश्लेषण शक्तिको।

माता-पिताअजयके विरोधी नहीं थे; हाँ, कांग्रेस-भक्त पिता अजयको कांग्रेसमें काम करनेकी सलाह देते।

जोशीको दूसरी बार जेलसे छूटनेके बाद अन्तर्धान रहना पड़ा, मगर बही समय था, जब कि उसने भारतीय पार्टीके संगठनकी दृढ़ नींव रखी। अब अखिल भारतीय कार्यकर्त्ताओंकी जरूरत थी। जोशीकी दृष्टि अजय की ओर गई, और उन्हें युक्त प्रान्तको छोड़ना पड़ा। १९३६के प्रारंभमें फिर अजयके नाम वारंट निकला, मगर तब तक उनका पता नहीं लगा, जब तक कि कांग्रेस मिनिस्ट्रीने १९३७में वारंट हटा नहीं लिया। अजय अब भारतीय पार्टीके पोलिट ब्यूरोके सदस्य थे, पार्टीकी नीतिको निर्धारित करनेमें उनकी रायका बहुत भारी वजन था। अन्तर्धान अवस्थामें कलकत्ता और दूसरी जगहोंमें जाना पड़ता। अधिकारी बीजापुरमें नजरबंद थे, उनको छोड़ना जरूरी था। यह काम अजयको सौंपा गया। अजय क़स्तान साहेब बनकर बीजापुर पहुँचे। एक दिन जोशीने अपने शरण-स्थानमें अधिकारी और अजयको सामने देखकर आश्चर्य किया। बीजापुरकी पुलिस तीन दिन तक किसी अधिकारीकी सूरत बारबर देखती और रिपोर्ट भेजती रही। एकबार अजय बंबईमें थे। चरको पता लग गया। अजयने खतरेको भाँप लिया। वर्षा हो रही थी, उसीमें अजय दौड़ पड़े। पुलिस पीछा कर रही थी। टेक्सी लेकर बड़े, पुलिसने दूसरी टेक्सी पर पीछे दौड़ना शुरू किया। अजयकी प्रत्युत्पन्न बुद्धि और स्थिर मनस्कता उनके साथ थी। एक सिनेमामें गये, और जब समुद्रमें घुस दूसरी ओरसे निकल भागे। एक बार अजय और जोशी दोनों कानपुरमें थे। पुलिसने बीस जगह छापे मारे और दोनों एक छापा मारचुके स्थानमें दो दिन तक रहे। अजयकी जीवनी ऐसी घटनाओंसे भरी पड़ी है।

इसी अन्तर्धान अवस्थामें अजयका स्वास्थ्य तेजीसे गिरने लगा, और आज वह भयानक रूप ले चुका है।

१९३७-३९ में अजयको खुलकर पार्टीकेलिए काम करनेका अवसर मिला। इस वक्त उनकी प्रतिभा, सूझ, गंभीर शानका पता सारे भारतके साथियोंको लगने लगा।

१९४० में जब प्रधान-प्रधान कमूनिस्तोंपर वारंट निकला, तो पोलिटब्युरोके चार मेम्बरोमेंसे एकको कैसे भूला जा सकता था, मगर अजय पहिलेसे ही चम्पत थे। लेकिन अन्तर्धान रह मुर्दा बनबैठनेकी नीतिको तो उनकी पार्टी पसंद नहीं करती। अजयको भारतके भिन्न-भिन्न स्थानोंमें घूमते रहना पड़ता था। उनका पाँच फीट दस इंचका लंबा शरीर, उनकी असाधारण ऊँची भौंहें, उनकी चमकीली निलीन आँखें भारी-बाघक थीं। जुलाई (१९४०) में वह लखनऊमें पकड़े गये। इस अन्तर्धानकालमें “कमूनिस्त”के प्रकाशनका बहुत सा भार अजयके ऊपर था।

गिरिफ्तारीके वक्त भी तपेदिकका उनपर असर हो चुका था—बुखार बराबर बना रहता था। मार्च १९४१ में उन्हें देवली कैम्पके कालापनीमें भेज दिया गया। विशेषज्ञोंने परीक्षाकर टी० बी० (तपेदिक) का होना घोषित किया। उनका फैंफड़ा गलगलकर मुंहसे बाहर आता जा रहा था, साथी बराबर चिन्तित रहते थे, मगर अजय तब विभ्राम लेनेकेलिए तैयार न थे। राजबंदियोंके बुरे बर्त्तावकेलिए भूख हड़ताल शुरू हुई, अजय क्यों पीछे रहने लगे, वह कैम्पकी सबसे भारी संख्याके सबसे बड़े नेता थे, उनका काम आगे रहना था।

कमूनिस्तोंकी नीति बदल चुकी थी, वह फ्रासिस्तोंकी पाराजयको सब कुछ लगाकर सबसे पहिले हासिल करनेकेलिए बेकरार थे।

मगर नौकरशाहीको इससे क्या। उनमें अजयको छोड़नेकेलिये तब तक ख्याल नहीं किया, जब तक कि वह मरणासन्न नहीं हो गये। जुलाई (१९४२) में अजय अपने दोनों फैंफड़ोंके बर्बाद हो जानेके बाद छोड़

दिये गये । डाक्टरोंने सब तरहके शारीरिक मानासिक भ्रमको पूरी तौर छोड़ देनेकी सलाह दी, डाक्टरोंसे भी अनुस्लंघनीय पार्टीका हुकुम था, जिसके लिये ही जीने और मरने को वह अपनी सबसे बड़ी लालसा रखते हैं । कितने ही मास तक तलेगाँ (पूना)के सेनीटोरियममें रहे, वजन भी बढ़ा, मगर यह रोगोंका राजा टी० बी० सबसे बड़ा धोखेबाज़ मर्ज़ है । डाक्टर किसी तरहकी आशा नहीं दिलाते । (मार्च १९४३से) तीन मास मदनपहली (मद्रास)के सेनीटोरियममें रखे गये । डाक्टरने कहा—घाव भर गये हैं, अब उन्हें किसी ठंडे किन्तु सूखे स्थानमें रखनेकी जरूरत है, और ७ मास पूर्ण विश्रामकी । साथियों के चेहरों पर यह खबर सुनकर प्रसन्नताकी रेखा दौड़ गई । डाक्टरोंने डेढ़ फेफड़ेको काम करनेसे रोक दिया है । आधे फेफड़ेको लिये अजय आजकल (सितंबरमें) कश्मीरमें हैं । आज अपना जीवन देकर अजयके जीवनके पानेकी उम्मीद हो, तो पचासों साथी अपने जीवनको देनेके लिये तैयार हो जावेंगे । हमारा देश और भी बहुतसे अजयोंको चाहता है, वह उसे खोना नहीं चाहता । हमें पक्का विश्वास है, अनेक बारकी तरह अब भी अजय मृत्युंजय होकर निकलेंगे ।

८-स्वामी सहजानंद सरस्वती

होश सँभालते ही जिसे योग, वैराग्य और वेदान्तने अपनी ओर खींचा, जिसे मायामय संसार छोड़ अद्वैत ब्रह्ममें लीन होनेकी एक समय भारी साध थी; किसको पता था, कि वह संसारके सबसे उपेक्षित, शिक्षा-संस्कृतिमें सबसे पिछड़े भारतीय किसानोंको अपने पैरोपर खड़ा करनेकी प्रतिज्ञा लेगा। वह एक मेधावी बालकके तौरपर शिक्षाके जिस रास्तेसे जारहा था, उससे वह विश्वविद्यालयका एक सम्मानित स्नातक बनता, कानूनपेशा वकील, सरकारी नौकर या प्रोफेसर बनता; मगर रास्ता यकायक मुड़ा, और वह दूसरे—भारतीय प्राचीन-विद्याके—रास्ते पर चला गया। वह विद्वान् संन्यासीके तौर अपनी प्रौढ़ प्रबुद्धि और व्यापक ज्ञानसे एक सर्वमान्य संन्यासी, सैकड़ों छात्रों और शिष्योंका गुरु होता; मगर ब्राह्मणोंके मिथ्याभिमानने व्यक्ति नहीं एक गौरवपूर्ण जाति को अपमानित करना चाहा, और वह उसे बर्दाश्त नहीं कर सके। उसने अपने दंडको उठाया और कुछ ही सालोंमें भूमिहारोंमें वह भाव भर दिया, कि ब्राह्मणोंको अपनी शेखी छोड़नी पड़ी। लेकिन समय आया, जब उसकी तीक्ष्ण प्रतिभाने बतलाया, कि उसका कार्यक्षेत्र इतना संकुचित नहीं होना चाहिए, भूमिहार या ब्राह्मण मानने न मानने से देशके आत्म-सम्मानका सवाल हल नहीं हो सकता, और उसने असहयोग आन्दोलनमें पड़कर एक व्यापक क्षेत्रमें अपनी शक्ति लगा दी। फिर एक समय आया, जब कि राजनीतिके भीतर भी जात-पातके नामपर एक जातिने दूसरी जातिको दबाना चाहा, उसके हृदयमें भूमिहारोंके लिये किये अपने कामकी स्मृतिसे कुछ लोगोंने नाजायज़ फायदा उठाया, और एकबार फिर उसी संकीर्ण क्षेत्रमें वह जाता दिखाई पड़ा। लेकिन

उसका हृदय पीड़ित, गरीब जनताकी मार्मिक व्यथाको सबसे पहले अनुभव करता और विचलित हो जाता। उसे इस षड्यंत्रका पता लगते देर न लगी, कि किस तरह सत्ताधारी धनिक जात-पाँतके नामपर उनको भ्रममें डाल अपना उरुलू सीधा करना चाहते हैं। वह फिर विस्तृत क्षेत्रमें आया फिर जेलमें गया। वहाँ पक्के गाँधी शिष्योंकी कर्तृताको देखकर उसके देहमें आग लग गई। राजनीतिक आन्दोलनमें उसे कोई भी आशा नहीं रह गई। जिसने योग-साधन पवित्र जीवन और मोक्ष प्राप्तिकेलिये दरबंद ठोकर खाईं, वर्षों तकलीफें सही, उसके मनमें इस तरहका भाव आना जरूरी था। वह सबको सन्तके रूपमें देखनेकी आशा तो नहीं रखता था, मगर यह आशा जरूर रखता था कि गाँधीजीके विश्वसनीय भक्त कुछ ज्यादा ईमानदार होंगे। उसने अपने जान राजनीतिसे सदाकेलिये सम्बन्ध विच्छेद कर लिया। वह नहीं जानता था कि उसके दिलमें एक भारी कमजोरी है - वह गरीबोंके ऊपर होते अत्याचारको सहन करनेकी शक्ति नहीं रखता। हुआ वही और अब वह नावको डुबोकर परलेपार उतर गया। भारतके किसान आन्दोलनको उठाने और आगे बढ़ानेमें जो काम उसने किया है, वह सदा स्मरणीय रहेगा। वह व्यक्ति है स्वामी सहजानन्द।

गाजीपुर जिलेमें दूल्हापुर स्टेशनके पास देवा एक छोटासा गाँव है। जिसके सवादोसौ घरोंमें सौघर भूमिहारोंके हैं। आज ये लोग भूमिहार हैं, लेकिन कुछ पीढ़ियों पहले वे बुन्देलखण्डके जुमौतिया ब्राह्मण थे। दस बारह शताब्दियों और पहले वे यमुनासे पश्चिम हिमालयकी तराईसे मेवाड़ तक फैले यौधेयगण (प्रजातन्त्र)के नागरिक थे। देवामें पहुँचकर अब आसपास जुमौतियोंकी बस्ती नहीं थी, इसलिये उन्हें मजबूरन भूमिहारोंके साथ ब्याह-सम्बन्ध करना पड़ा। इतिहासने अनजाने ऐसी जातियोंका मेल करा दिया, जो राजतन्त्र नहीं गणतन्त्रकी मालिक थीं, और जिन्होंने पिछले समयमें पैदा हुये ब्राह्मण-क्षत्रियके भेदको अपनी स्वतन्त्रताके समय अपने भीतर नहीं आने दिया, और

न ब्राह्मणोंको अपनेसे ऊँचा स्थान दिया।—युक्तप्रान्त और बिहारके अधिकांश भूमिहार मल्ल, बज्जी आदि गणोंके उत्तराधिकारी हैं।

गाँवमें दो हजार एकड़ ज़मीन है, जिसमें पचास एकड़से ज्यादा परती नहीं है। कुछ ज़मीनके मालिक बाहरके राजपूत हैं और कुछके गाँवके भूमिहार। बेनीरायके पिता और दादाके समय काफी ज़मीन थी। उनका रहन-सहन किसान नहीं ज़मींदार सा-था। लेकिन हर पीढ़ीमें जब खेतको चार चार टुकड़ोंमें बँटना हो और धरतीमाता अपने कलेश-वरको बढ़ानेसे इनकार करती हों, तो कितने दिनों तक वह ठाट रह सकता। तो भी बेनीरायके पास इतना खेत रह गया था, कि वह एक अच्छे किसानकी तरह अपने परिवारका भरण-पोषण कर सकते थे। बेनीरायके पिताको सवारीके लिये अच्छे घोड़े रखनेका बहुत शौक था। एक बार उनकी घोड़ीको कोई बारातमें मँगनी ले गया। मँगनीकी चीज थी, अपने कामसे काम; घोड़ी भूखी रह गई और मर गई। शोकाकुल मालिक भी उसका सहायत्री हुआ।

जन्म—१८८६ की शिवरात्रिको बेनीरायके घर उनका सबसे छोटा पुत्र पैदा हुआ, जिसका नाम नौरंगराय रक्खा गया। तीन बरसकी आयुमें ही माँ मर गई और नौरंगको माँ का नाम भी नहीं मालूम हो सका। माँके मरनेकी क्षीण स्मृति नौरंगके दिलमें सदाके लिये रह गई। लोग रो रहे थे। नौरंगके आँखोंसे आँसू निकले या नहीं इसका उसे पता नहीं।

लड़कपन हीसे नौरंगका स्वास्थ्य अच्छा था, लेकिन उसे खेलसे बिल्कुल प्रेम न था। हाँ, कहानियोंका उसे बहुत शौक था और उस वक्तके गाँवोंमें उनका अकाल भी न था। नौरंगकी चाची—जो कि उनकी मौसी भी थी—ने बच्चेको माताकी तरह पाला, वह वस्तुतः चाचीको ही माँ समझता था। चंदामाईकी कहानियाँ वह बड़े शौकसे सुनता। बिउतियाकी कहानी बड़ी रोचक मालूम होती थी—चीलो और सियारो दोनों दोस्त थीं। मगर सियारो बहुत चालाक थी। बिउतियाका

व्रत आया, अखंड व्रत करना चाहिये था, लेकिन सियारो इसके लिये तैयार न थी। वह कहींसे एक मुर्दा घसीट लाई और चुपके चुपके खाने लगी। चुरचुरकी आवाज़ हुई। चीलोने पूछा—“क्या खाती हो बहिनी?” “जिउतिया का भूखा शरीर है, इधर उधर करबट बदल रही हूँ।”

गाँवमें स्कूल न था, मगर पासके गाँव जलालाबादमें प्राइमरी स्कूल था। पिछली शताब्दी के अन्तिम वर्षोंमें अभी गाँवके लोग विद्याको शौकीनीकी चीज़ समझते थे। दस सालकी उम्र तक नौरंगका काम था चरवाही करना। खेलनेका उसको शौक न था इसलिये दिन कैसे कटता था, यह समझना मुश्किल है। जान पड़ता है, अब घरवाले भी विद्याके महातमको कुछ कुछ समझने लगे थे। १८६६के शुरूमें नौरंगको जलालाबादके मदरसामें दाखिल कर दिया गया। यद्यपि पढ़नेकी अवस्थाके चार साल उसने बरबाद करा दिये थे, लेकिन उसकी बुद्धि बहुत तीव्र थी, गणितसे बहुतही ज्यादा प्रेम था। मदरसामें हर साल वह दो दो दर्जे पास करता और अपने दर्जेमें सदा प्रथम रहता। १६०२ तक ३ सालोंके भीतर नौरंगने छै सालकी पढ़ाई खतम कर दी। अपर प्राइमरी पास लड़कोंकी जिला-प्रतियोगितामें उसने बीसमें से उन्नीस अंक पाये।

अब नौरंग तेरह सालका था। रामायण पढ़नेका उसे बहुत शौक था। किसीने गीताका महातम बतलाया और उसे भी अपने पाठमें शामिल कर वह अच्छा खासा पुजारी बन गया। जलालाबादके एक अध्यापक भी पुजारी थे, नौरंगकी पूजामें उनका प्रभाव अवश्य था। पूजा बिना देवताको खुश कैसे किया जा सकता है, और किसी बड़े देवताको खुश किये बिना छोटे-मोटे भूतोंसे बचनेका उपाय क्या है? सारी दुनिया “टिकुलिहा” पीपल के नीचे अकेले जानेसे भय खाती थी; रामायण पढ़कर अंबनीसुत हनुमान्के बलसे नौरंग अपनेको कुछ निर्भयसा पाता था।

अब मिडिलमें पढ़नेके लिये नौरंग गाजीपुर तहसीली स्कूलमें दाखिल हुआ। दर्जेमें अव्वल तो रहना ही था। सभी विषयोंमें उसकी गति थी। स्मृति भी तीक्ष्ण थी, मगर इतिहास, भूगोल कुछ रूखसे मालूम होते थे। १९०४में हिन्दी मिडिल पास किया, सारे युक्त प्रान्त-में नौरंगका नम्बर छठाँ या सातवाँ था। उर्दूको नियमपूर्वक नहीं पढ़ा था, लेकिन उर्दू पढ़नेवाले विद्यार्थियोंके साथ बराबर बैठना पड़ता, जिससे सुनते ही सुनते नौरंगको उर्दू आने लगी।

गाजीपुरमें आकर नौरंगकी धार्मिक प्रवृत्ति और बढ़ गई। यहाँ उसे सनातन धर्म और आर्य समाजके उपदेशकोंके व्याख्यान सुननेको मिलते। धर्म पर श्रद्धा और जमती गई। वह आर्य समाजी नहीं बना और रोज नियमसे स्नान कर शंकरके ऊपर बेलपत्र और गंगाजल चढ़ाता। शिवजीका व्रत बड़े उत्साहके साथ करता। उस वक्त आजमगढ़के अमृतराय वहीं अध्यापक थे, वे खुद भी प्रतिभाशाली थे, इसलिये प्रतिभाशाली लड़केकी कदर करना जानते थे। नौरंगराय भी उन्हींके साथ बोर्डिंगमें रहता।

हिन्दी मिडिल पास करनेके बाद फिर नौरंगको छात्र-वृत्ति मिली और वह गाजीपुरके जर्मनमिशन हाई स्कूल (आजकलके सिटी हाई स्कूल) में प्रविष्ट हुआ। मारवाड़ियोंके टोलेमें गोणेश्वरनाथ महादेवका मन्दिर है, उसीकी एक कोठरीमें नौरंग रहा करता था। वहाँ गंगा भी नज़दीक थी और पासमें महादेवका मन्दिर भी। नौरंगरायको इन दोनों चीज़ोंकी सबसे ज्यादा ज़रूरत थी। अब नौरंगरायके पाठ्यमें संस्कृत भाषा भी थी। अपने रटे महिम्न स्त्रोत्र और गीताके श्लोकोंके अर्थ समझनेकी लालसामें वह उसे बहुत ध्यानसे पढ़ता था।

नौरंगकी पूजापाठ घरवालोंको पसन्द न थी, वे समझते थे—नाक दबाता है, मर जायेगा। देर करनेमें हानि समझ सोलह वर्षकी अवस्था (१९०५) में नौरंगकी शादी कर दी गई। लेकिन स्त्री बेचारी भलेमानुस थी, एक ही साल बाद परलोक सिंघार गई।

मिडिल इंग्लिशमें भी नौरंगरायका नंबर अच्छा रहा और उसकी छात्रवृत्ति ५ से ७ रुपया मासिक हो गई। उसके अध्यापकोंमें मास्टर सूरजप्रसाद (कायस्थ) बड़े भगत थे। नौरंगकी उनसे खूब पढ़ती थी। १९०६ में कुछ संन्यासी घूमते-घामते उसी महादेवके मन्दिरमें ठहरे। नौरंग धर्म-प्रेमी तो था ही, संन्यासियोंके गेरुये तथा उनका उन्मुक्त जीवन उसे और भी आकर्षक मालूम हुआ। एक साल पहले भी नौरंग भाग बनारस और काकोरी तक गया था लेकिन बरसातका दिन था और अभी दिल मजबूत नहीं हुआ था, इसलिये वहाँसे लौट आया। इस पहली उड़ानका घरवालोंमेंसे किसीको पता नहीं था और यह अच्छा ही हुआ, नहीं तो वे और कड़ी निगाह रखते। अबकी नौरंगने बनारसके संन्यासियोंसे उनके मठका पता पूछ लिया था। वह अपने लिये यही रास्ता पसन्द कर चुका था।

अब (१९०७में) नौरंगकी उम्र १८ सालकी थी। वह हाई स्कूलकी आखिरी क्लासका विद्यार्थी और बहुत तेज विद्यार्थी था। मेट्रिक परीक्षा में भी उसे छात्रवृत्ति जरूर मिलती और घरकी मददके बिना भी विश्व-विद्यालयकी सभी सीढ़ियोंको पार कर सकता था। वह जानता था कि तब वह एक अच्छा वकील बन सकता है, अध्यापक बन सकता है, या डिप्टी कलेक्टर हो सकता है। लेकिन नौरंगका मन रह रह कर कह उठता “और पढ़लिख कर क्या करोगे, तुम्हें कोई दूसरा खिल देगा।” अब वह गीताको कुछ समझ सकता था, उसने लघुकौमुदी पढ़ी। भागवतको भी वह शौकसे संस्कृतमें पढ़ता, यही नहीं छोटी-मोटी वेदान्तकी पुस्तकें भी पढ़ लेता, इससे उसका दिल वेदान्तसे रंग गया।

शायद घर वालोंको कुछ मनक लगती जा रही थी। उन्होंने सोचा—जल्दी ही शादी कर दो, नहीं तो लड़का हाथसे बेहाथ होने जा रहा है। नौरंगको भी पता लग गया; खतरेकी घन्टी बजी—“भागो अभी।”

संन्यास—शिवरात्रि (१९०७) के कुछ ही दिनों पहले नौरंग

राय भाग कर बनारस चले आए। सिद्ध अपारनाथके मठका नाम नोट किया हुआ था। गाजीपुरमें मिले पहलेके परिचित संन्यासी भी मिल गये। शिवरात्रि ऐसे महान् पर्वको हाथसे जाने नहीं देना चाहिये सलाह हुई शिवरात्रिके दिन ही संन्यास ले लिया जाये। स्वामी सच्चिदानंदगिरि व्याकरण मोमांसाके एक अच्छे पंडित थे। १८ सालके नौरंग उन्हीं के पास गिरिनामा संन्यासी बने। जब उनके बालामित्र हरिनारायण को पता लगा, तो वे भी आकर संन्यासी हो गए।

चंद ही दिनों बाद—घर वालोंको पता लग गया, और भाई बनारस चला गया। स्वामी सहजानंदको घर आना पड़ा। सब लोग समझाने लगे। मास्टर सूरजप्रसाद तरणके इस जीवनसे असन्तुष्ट नहीं थे, मगर उनकी आँखोंसे आँसू निकल रहे थे। पूछने पर कहा—“बैकुंठ जानेवाले केलिए भी घरवाले रोते ही हैं।” फलाहारी गंजेड़ी खाकीजीको बुलाकर लाया गया। तरण संन्यासीके मुंहसे ज्ञान-वैराग्यको बात सुनकर कहने लगे—“हमारी समझसे बाहरकी बात है, हम क्या समझाएँ।” खाकीजी इस दीहातमें बड़ी प्रसिद्ध थी। वह सिद्ध पहुँचे हुये महापुरुष समझे जाते थे। वह दिन भर सोये रहते, और रातको जागते, इसीको लोग कहते—“खाकी जी अखंड समाधिमें रहते हैं।” समझा बुझाकर लोग हार गये, तो पिता कहने लगे—“तो हम भी तुम्हारे साथ चलेंगे।” स्वामीने कहा—“चलिए, छोड़िये घरबारको।” चार पाँच दिन देवामें यह तमाशा रहा, अन्तमें हार मान कर घरवालोंको स्वामीका रास्ता छोड़ना पड़ा।

स्वामी फिर बूलहपुर स्टेशनसे रेल पकड़ बनारस चले आये।

स्वामी और बालसंघाती हरिनारायणको संन्यास जीवन और उससे भी ज्यादा योग-समाधिका शौक था। बनारसमें कोई योगी नहीं मिला, उन्होंने अब योगी गुरुको ढूँढ निकालनेका निश्चय किया। दोनों गंगाके किनारे-किनारे पैदल ही पश्चिमकी ओर चल पड़े। भोजनके लिये दस घरोंसे मधूकरी माँग लेते। भूखी (प्रवाग) तक किसी योगीसे भेंट नहीं

हुई, भूँसीमें मठकी छत पर नंगे सोनेसे शरीरमें दर्द और बुखार हो आया। किसी ने दवा समझकर चाय पिलाई, मगर बीमार बेहोश हो गया। एक और साधु वैद्यक करने लगे, और लोहा पीसकर पिला दिया। किसी समझदार आदमीने कहा भी—“जहर पिला रहा है, मर जायेगा;” मगर कई खूराक खा चुकनेके बाद। सारे शरीरमें रोयें-रोयें पर फुंसियां निकल आईं। आज इस घटनाको हुये ३६ साल हो गये, और स्वामी खाने-पीनेमें बड़ा संयम रखते हैं, मगर आज भी लोहेका प्रभाव बिल्कुल खतम नहीं हुआ। महीने भर भूँसीमें बीमार पड़े रहे, बड़ी पीड़ा सहनी पड़ी।

शरीरके संभलते ही फिर योगीकी खोज। किसीने बतलाया—चित्रकूट में योगी रहते हैं। दोनोंने चित्रकूटका रास्ता पकड़ा, पैदल ही। मगर वहाँ भी दूरकी टोल सुहावनी। जंगलकी ओर और बढ़े। अनुसूयाके बैरागी बाबाको पीटकर चोर सोलह हजार रुपये लेकर चंपत हो गये थे। कामदगिरिमें बैरागियों(वैष्णवों)के स्थान हैं, और शायद ही कोई योगिनी बिना हो, वहाँ रातको रहनेके लिये कोई स्थान देनेकोतैयार न हुआ। चित्रकूटसे निराश लौटे। तुलसीदासकी जन्मभूमि राजापुर देखी, फिर प्रयाग की सड़क पकड़ी और पश्चिमकी ओर मुँह किया। अब अंतरिया बुखार आने लगा था। भादोंका दिन था, वर्षा हो रही थी। बुखारके दिन पूड़ी मिली, खा, लिया ऊपरसे ठंडी हवा लगी बुखार और बढ़ा। गाँवमें शरण ढूँढ़ने गये, किसीने बीमार परदेसी संन्यासीको जगह न दी। गाँवमें एक टूटी चौपाल थी, जिसमें गोबरका कीचड़ भरा हुआ था, दुर्गन्धका ठिकाना नहीं था, वहाँ बैठनेके लिये भी स्थान नहीं था। पाना-बूंदीमें जायें कहाँ? चौपालमें खड़े रहे, जब वर्षा बंद हुई, तो फिर उस गाँवको अभागो संन्यासी तरुणोंने सलाम किया। फतेहपुरके पहिले महादेवका मंदिर मिला था, जिसमें दोनों ठहरे। बुखार जाता रहा।—पूड़ीने बुखारको बढ़ाया, महादेवजीने बुझा दिया। घूमनेके आलावा इस वक्त गीता और शिव-महिम्नका

पाठ होता रहता, साथमें कुछ वेदान्तकी पुस्तकें थी, कुछ उन्हें भी किसी-किसी समय देख लेते ।

पता लगा, नर्मदाके तटपर योगी लोग रहते हैं । कानपुरसे काल्पी-की ओर मुड़े । उरई, भाँसी, ललितपुर सब पैदल गये । यहाँ ५२ घंटे तक अन्नसे भेंट नहीं हुई । श्रद्धा सारे भारतमें एकसी तो बँटी नहीं है । भूखने दूर चले जानेको मजबूर किया । बेटिकट रेल पकड़ी और बीनामें उतर पड़े । फिर पैदल । सागरमें नर्मदा पार की । नरसिंहपुर होते माने-पुर (जबलपुर जिला)में पहुँचे । यहाँ हरिनारायणजीके परिचित एक राजपूत गृहस्थ रहते थे । वह संन्यासियोंके भक्त और वेदान्तके शौकीन थे—वेदान्त पढ़ते-पढ़ाते तथा कुछ दवा भी करते थे । १५, २० दिन यही दोनों जने ठहरे ।

पहिले भी सुन चुके थे, और मानेपुरमें भी ओंकारेश्वरके कमल-भारती महायोगीका नाम सुना । कमल भारतीसे योग सीखनेकी लालसा ले खंडवा होते ओंकार पहुँचे । योगी वहाँसे और उत्तर जंगलमें रहते थे । वहाँ पहुँचने पर मालूम हुआ, वह अनन्त समाधि ले चुके हैं । किसीने कहा—“योगी-वोगी नहीं थे, कायाकल्प करते थे ।” उनके चलेको भी कोई-कोई योगी कहते थे, और उनका योग था—द्वार बंद कर दिन भर सोते रहना ।

फिर पैदल । पैसे पास नहीं थे, खानेकेलिये भिक्षा मधूकरी माँग लेते, और रसवती मालव-भूमिमें उसकी कमी नहीं हुई । हाँ, अब योग-से निराश हो चले—“दूरकी ढोल सुहावन” की बात ठीक जँचने लगी । हाँ, वैराग्य पर दृढ़ श्रद्धा थी । भर्तृहरि “वैराग्य शतक” बड़ा सुन्दर लगता था । इन्दौर होते उज्जैन गये । बीस दिन महाकालेश्वरकी नगरीमें बिता फिर पैदल ही उत्तरका रास्ता लिया । मथुरा, हाथरस, हरद्वार होते ऋषिकेश पहुँचे ।

अब सन् १९०८ था । योगकी आशा जाती रही थी, सोचा, कुछ बदान्त ही पढ़ डालें । कैलाश-आश्रमके किसी संन्यासीके पास “वेदान्त-

मुकाबलि' पढ़ने लगे। मगर व्याकरण कच्चा था, इसलिये समझनेमें कठिनाई होने लगी। कुछ यह भी मनमें होने लगा—संस्कृतकी खान बनारस छोड़, यहाँ टकरें मारनेकी जरूरत ?

यहाँ तक आये तो चलो हिमालयकी तीर्थयात्रा ही कर डालें। अभी हिमालयके तीर्थ इतने आबाद नहीं हुये थे। रास्ते कठिन थे। धर्मशालाओं-सदावर्तोंकी आजकी भरमारका नाम तक न था। कभी-कभी, दो-दो दिन तक खाना नहीं मिलता, और दोनों पथिक ठिठुरकर लेट जाते। केदारनाथ हो जब तुंगनाथ पहुँचे, तो हरिनारायणसे अलग हो जाना पड़ा, इतने दिनोंके तजबेने बतला दिया कि यहाँ 'मन मिलेका मेला' नहीं है। अब बिल्कुल एकाकी—अकेले चलना, अकेले भूखे रहना। बदरीनाथसे ऋषिकेश लौट आये, मगर वहाँ कोई आकर्षण न था।

पाँव फट गये थे, इसलिये पैदलका ख्याल छोड़ हरद्वारमें रेल पकड़ी। लुकरमें उतार दिया, और मुरादाबादमें, भी लेकिन उतरते-चढ़ते आखिर बनारस पहुँच गये। शायद फिर किसीने योगीकी आशा दिलाई। फिर गंगा किनारे पैदल ही चल पड़े, अबकी पूरबकी ओर। बलिया तक गये, कहीं न योगी न योगीकी पूँछ दिखाई पड़ी। वर्षा आगई थी, भरौली (उंजियारपुर)में चौमासा रहे। सोचा, अब छोड़ो योगियोंके परपंचको, जिनको लोग योगी समझते हैं, वह हमारे लिये दिनके सोने-वाले या कायाकल्प करनेवालेसे अधिक होते नहीं; अब अच्छा यही है, कि चलकर संस्कृत पढ़ो, फिर यदि कोई वास्तविक योगी मिल गया, तो देखा जायेगा।

बनारसमें विद्याध्ययन—१९०६से बनारसमें डटकर संस्कृत पढ़ने लगे। अपारनाथके मठमें ठहरे। पास ही संन्यासी पाठशालामें अपने समयके प्रसिद्ध व्याकरणी पंडित हरिनारायण तिवारी पढ़ाते थे। उनसे सिदान्त कौमुदी शुरू की। ढाई वर्ष लगाकर उसे खूब मनसे पढ़ा। पढ़ाई आगे जारी ही रही। संस्कृतकी जड़ मजबूत हो गई। पाठशालाके दूसरे

अध्यापक शंकर भट्टाचार्यसे न्याय पढ़ते थे। पंडित नित्यानंद पंजाबी मीमांसा, और एक बलियावाले पंडित वेदान्त पढ़ाते थे। संन्यासीके लिए काशीमें दुख क्या ? पाँच क्षेत्रोंमें घूम जाते और भोजनकेलिए पर्याप्त मधूकरी मिल जाती रहते। कभी किसी मठमें कभी किसी मठमें। विरक्त संन्यासी थे, इसलिये परीक्षा देनेका कभी ख्याल नहीं आया।

स्वामी अब (१६१२में) तेईस सालके थे। अभी भी योग और दिव्य-शक्तिपरसे उनका विश्वास उठा नहीं था। टकर मार कर असफल होनेके बाद वह इतना ही समझ पाये थे, कि योगी अब कलियुगमें दुर्लभ हैं, भाग्यसे ही कहीं मिल जायें। एक दिन नवाबपुरा (कम्पनी बागके पास) में उन्होंने एक बूढ़े दंडी संन्यासीका पता पा, जाकर उनके दर्शन किये। वहाँ एक चमत्कार देखनेमें आया—दंडी खरटि भरते सो रहे हैं, और उनकी अंगुलियाँ मालाके मनके गिन रही हैं। स्वामीअद्वैतानंद सरस्वती यही दंडीका नाम था—सीधे-सादे साधु थे, कुछ पढ़े-लिखे भी थे। तरुण संन्यासीने जिसके लिये घर छोड़ा था, पूरा नहीं तो उसमेंसे कुछ तो मिला। स्वामी बारबार जाने लगे, दंडीजीने दंड ले लेनेकेलिए कहा, आखिर शंकराचार्य भी तो दंडी थे। अभी तक अपारनाथके गिरि थे, अब उन्होंने स्वामी अद्वैतानंद सरस्वतीका शिष्य सहजानंद सरस्वती बन दंड धारण किया। संन्यासियोंमें दंडी सिर्फ ब्राह्मण ही हो सकते हैं, क्षत्रिय, वैश्य आदि किसी दूसरी जातिका आदमी दंडी-संन्यासी नहीं बन सकता। भूमिहार-वंशज बनारस (रामनगर)के राजा-को द्विजराज ब्राह्मण-राजा कहा जाता है, इसलिये भूमिहार होनेसे उसमें आपत्ति नहीं हुई, शायद भूमिहारोंकी निवास भूमि—पूर्वी युक्तप्रान्त तथा विहार—का यदि कोई ब्राह्मण-दंडी होता, तो आपत्ति करता। अद्वैतानंद बड़े पंडित न थे, कि सहजानंदको उनसे ज्यादा ज्ञान प्राप्त होनेकी आशा होती। वह भक्ति-भाववाले आदमी थे भक्तिपूर्ण कथा-प्रसंगोंको सुनते वक्त उनकी आँखोंसे आँसूकी धारा वह चलती। उनकी एक मुख्य शिक्षा थी—“अवगुणग्राही साधु, गुणग्राही असाधु” जोकि लोक-

प्रसिद्ध कहावत “गुणग्राही साधु, अवगुणग्राही असाधु” का उलटा है, जिसका अर्थ है, साधु परायेके गुणोंको ग्रहण करते हैं, और असाधु परायेके अवगुणोंको। अद्वैतानन्द अपने सूत्रका अभिप्राय लेते थे— “साधु अपने अवगुणोंको पकड़ते और असाधु अपने गुणोंको।”

दंडी होनेपर स्वामी सहजानन्दके नियम कुछ कड़े हो गये, लेकिन दंडियोंका काशीमें (और बाहर भी) बहुत मान है, उनके अलग क्षेत्र हैं। इस समय वह अधिकतर गोदौलियाके पीछे एक दंडी-मठ तथा ललिताघाटमें रहते थे। पढ़ना पहिलेहीकी तरह जारी रहा। व्याकरणमें मनोरमा, शेखर और महाभाष्य पढ़ा। वात्स्यायन-भाष्य, न्यायवार्त्तिक, तात्पर्य-टीका, कुसुमाञ्जलि, आत्मतत्त्व-विवेक जैसे प्राचीन-न्यायके प्रौढ़ ग्रंथोंका अध्ययन किया। नैयायिक जीवनाथ मिश्रसे पक्षता, सामान्य निरुक्ति, सिद्धान्त-लक्षण तथा वादके ग्रंथ पढ़े। वेदान्ततो अपने घरका जरूरी विषय था, उसके पढ़ानेवालोंमें बलियाके पंडित अच्युत त्रिपाठी थे, उनसे गन्होंने खंडनखंड खाद्य, संहित-शारीरक, अद्वैतसिद्धि आदि ग्रंथ पढ़े। जब वह मीमांसामें न्याय-रत्नमाला आदि ग्रंथोंसे पढ़कर आगे बढ़ना चाहते थे, उस वक्त देखा, कि उनके अध्यापकोंको कठिनाई हो रही है। संतोष नहीं होता था। खुद सर पटकनेकी कोशिश की, मगर उससे काम बनते नहीं दीख पड़ा, अब (१६१५में) वह किसी प्रौढ़ मीमांसक गुरुकी खोजमें थे। साहित्यमें नैषध आदि पढ़े थे, मगर योग-वैराग्यके शौदाई सहजानन्दको ये श्रृंगारपूर्ण ग्रंथ पसंद न आते थे।

पुराने युगको पुरानपंथी संस्कृत पुस्तकों तथा योग-वैराग्यके अतिरिक्त और भी दुनिया है, इसका स्वामीको पता न था। अंग्रेजी भाषाको भी वह भूल गईसा समझ बैठे थे। अखबारोंसे कोई वास्ता न था। हाँ, जब भूमिहारोंको पता लगा, कि एक प्रतिभापूर्ण संस्कृतज्ञ दंडी संन्यासी उनकी जातिमें भी है, तो वह १६१४की भूमिहार ब्राह्मण महासभामें पकड़ ले गये। उन्हें बोलनेकेलिए कहा गया, यह जर्मनीसे युद्ध ठन जानेके बादकी बात है। स्वामीको व्याख्यानका नया तजर्बा था।

बोलते हुये कह गये—संस्कृत विद्याका प्रचार करना चाहिये। शर्मकी बात है, कि हम उससे उदासीन रहें, और जर्मनी जैसा गुणग्राहक देश हमारी विद्याओंका पठन-पाठन करे, रक्षा करे, हमें मीमांसा पर प्रभाकरके एक ग्रंथकी जरूरत थी, वह जर्मनीमें मिली, उसे लिखकर बनारससे लौटाया गया। धिक्कार है, तुम लोगोपर ! शाबास जर्मनी !!” राजभक्त जाति-पंचोंके कान खड़े हो गये, कंपित हो उठे, जर्मनी हमारी सरकारका शत्रु है ! शत्रुकी प्रशंसा !!

तो भी स्वामीने अपने व्याख्यानमें भूमिहारोंको उनके ब्राह्मणत्व को जतलानेवाली कितनी ही बातें कहीं थीं, जिससे वह स्वामीके महत्त्वको समझने लगे। अब तो वे पकड़-पकड़ कर जातीय सभाओंमें ले जाये जाते। भूमिहार ब्राह्मण हैं, यह कह देनेसे तो अपने पराये ब्राह्मण नहीं मानने लगेंगे, इसलिये अब स्वामीने सामग्री एकत्रित करनेकेलिए बस्ती, गोरखपुर, प्रयाग, मेरठ आदिके सफर किये, ऐसे परिवारोंको भी देखा, जिनके ब्याह-संबंध खाँटी ब्राह्मणोंके साथ होते हैं। फिर १९१५में भूमिहार-ब्राह्मण-परिचय लिखा, और उसे अगले साल प्रकाशित कराया। पीछे और खोजके बाद वह बहुतसी शतव्य बातोंसे पूर्ण “ब्रह्मर्षिवंश विस्तर”के नामसे एक विशाल ग्रंथ बन गया।

मीमांसाकी प्यास बुझी न थी। पता लगा दर्भेगामें चित्रधर मिश्र नामक एक बड़े मीमांसक हैं। १९१५में वहाँ पहुँच गये, और उन्हींके पास ७ मास रहकर मीमांसाके कितनेही ग्रंथ पढ़े। कुमारिलकी दुर्लभ-पुस्तक टुप्टीकाको हाथसे लिखकर पढ़ा। पंडित बालकृष्ण मिश्रभी उस वक्त वहीं थे। उन्होंने बड़े स्नेहसे स्वामीको वाद (न्याय) तथा काव्य-प्रकाश पढ़ाया। चलते वक्त अपने प्रतिभाशाली शिष्य—परन्तु धर्ममें गुरु—को अपने गुरुद्वारा प्रकाशित एक पुस्तक भेंट की, जिसपर अपने हाथसे यह स्वरचित पद्य लिख दिया—

“प्रैमैव मास्तु यदि स्यात् सुजनेन नैव,
तेनापि चेत् गुणवता न समं कदाचित्।

तेनापि चेद् भवतु नैव कदापि भंगः,
भंगोपि चेद् भवतु वश्यमवश्यमायुः ॥”

[प्रेमही मत हो, यदि हो तो सुजनके साथ नहीं, उससे भी हो तो गुणीके साथ कभी भी नहो । उससे भी हो तो कभी भी (प्रेमका) भंग न हो, भंग भी हो, तो आयु अपने बसमें जरूर हो ॥]

१९१६ में स्वामी सहजानन्द फिर बनारस लौट आये । “परिचय” प्रकाशित हुआ । ब्राह्मणत्वके ठीकेदार सरयूपारियों और कन्यकुब्जोंने आक्षेप करने शुरू किये और योगके शैदाई स्वामी एक अनाशंकित क्षेत्रमें उतरनेकेलिये मजबूर हुये ।

भूमिहार ब्राह्मण-अंदोलनके सूत्रधार—“अब तो भूमिहारोंको ब्राह्मण सिद्ध करके दिखला देना है”—यह थी भीष्म-प्रतिज्ञा स्वामी सहजानन्दके हृदयमें । प्रयागके ब्राह्मण-पंडे भूमिहारोंसे शादी व्याह करते हैं, हजारीबागके भूमिहार पुरोहिती करते हैं । खोजोंसे इस तरहकी चीजें मिलने लगीं । स्वामीने “ब्राह्मण-समाजकी स्थिति”, “फूटा भय और मिथ्याभिमान” नामकी पुस्तिकायें छपाई । स्वामीके जीवनका यह चक्र जो १९१५में आरंभ हुआ, वह १९२० तक वैसे ही चलता रहा । उनके सामने भारतीय समाजमें भूमिहारोंका स्थान और उनके हीन करनेमें ब्राह्मणोंकी चाल बस यही बातें खड़ी रहती थीं ।

एक महायुद्ध हो रहा हां, हो नहीं सकता, कि स्वामी सहजानन्द ऐसा तीव्र बुद्धिका व्यक्ति अपनी चिर-समाधिको भंग न करे । १९१५से युद्धकी खबरोंकेलिए स्वामीको अखबार पढ़नेकी चाट लगी । बाहरकी दुनियाका शान जैसे-जैसे बढ़ता जा रहा था, वैसेही वैसे राजनीतिमें भी दिलचस्पी बढ़ चली । समस्तीपूर (दरभंगा)में उन्होंने फ्रीरोजशाह मेहताके मरने की खबर पढ़ी और यह भी समझा कि संसारमें देशभक्तिभी कोई चीज है । लखनऊ-कांग्रेसमें हिन्दू-मुस्लिम समझौता हुआ, उसेभी उन्होंने पढ़ा । वह ‘प्रताप’ (कानपूर)की नियमपूर्वक पढ़ते थे, जिससे भारतकी राजनीतिक अवस्थाकी झलक थोड़ी-थोड़ी सामने आने लगी । ‘प्रताप’

में तिलककी मृत्युके बारेमें इस पद्यको पढ़कर बड़े प्रभावित हुए—
 “मुहत्तें काट दीं असीरीमें । या जवानीका रंग पीरीमें । अब कहाँ मुल्क
 का फ़िदाई हा ! मौत इस मौतको न आयी हा ।” स्वामीने इसे पढ़कर
 एक दिनरात खाना नहीं खाया । अब उनकी नजर गांधीजीकी ओर
 लगी हुई थी । जलियाँवालाबाग कांड सुनकर उन्हें संख्त धक्का लगा ।
 उसके बारेमें हंटरकी सरकारी रिपोर्टको उन्होंने खूब अच्छी तरह
 पढ़ा । उसी वक्त “ख्याली क्रान्ति और कैसे उसे दबाया गया” नामक
 एक अंग्रेजी पुस्तक उनके हाथ आयी । सुख-दुःख अनुभव करने
 का एक नया संसार उनके सामने खड़ा हो गया । संस्कृत-साहित्यमें
 गोता लगाना छूट गया । ढूँढ़-ढूँढ़ कर रोज-रोजकी शातब्ध राजनीतिक
 बातें पढ़ते, अब उनके भाव देशके परतन्त्रकारियोंके विरुद्ध हो गये ।
 मृत्यु-शय्या पर पड़े तिलकको देखने गांधीजी बम्बईके सरदार-गृहमें गये ।
 तिलकने कहा—“Non-co-operation” चुप रहकर फिर “Very
 high method” यह कहते हुए लोकमान्यने आखिरी सांस ली ।
 स्वामीने कहीं पर ये बातें पढ़ीं । मालवीयजीका नाम वे सुन चुके थे,
 और यह भी जानने थे कि वे कायदा-कानूनसे आगे बढ़नेकी हिम्मत
 नहीं रखते, इसीलिये मालवीयजीके ऊपर उनकी कभी श्रद्धा नहीं हुई ।

१९२० में गांधीजी पटना आये, वहाँ मौलाना आज़ाद और
 कई दूसरे नेताओंके व्याख्यान सुने । आज़ादके व्याख्यानका बहुत असर
 पड़ा । ५ दिसम्बरको वे मौलाना मजहबुलहक़के मकान पर गांधीजीसे
 बात करने गये । संन्यास पर कुछ बात चली, फिर गांधीजीकी राजनीति
 पर स्वामीने तर्क करना शुरू किया, और कहा कि खिलाफतके सवाल
 के हल हो जानेके बाद महम्मद अली शौकत अली मुल्कको धोखातो
 नहीं देंगे ? गांधीजीने कहा “हम तर्क नहीं जानते, धोखा नहीं देंगे” ।
 आराकी सभामें गांधीजीने संन्यासीके इस वार्तालापका जिक्र किया था ।
 अब स्वामीने निश्चय किया—देशकी सेवा बड़ी चीज है, मैं मुल्ककी
 सेवा करूँगा ।

राजनीतिक क्षेत्र में—स्वामीजी नागपुर कांग्रेसमें गये। लौटकर (१९२१ में) बक्सर चले गये और वहीं काम शुरू किया। कांग्रेसने कौंसिलोंके बाईकाटका निश्चय किया था। हथुआके महाराजा (जोकि खुद भूमिहार ब्राह्मण हैं) कौंसिलकेलिए खड़े हुए। कांग्रेसके लोगोंने एक अनपढ़ धोबीको उनके खिलाफ खड़ा किया। स्वामीजीने सभामें बोलते हुए कहा था—‘राजामहाराजासे हमारा धोबी कहीं अच्छा है।’ धोबी जीत गया। वहाँ तिलक स्वराज्य फंडकेलिए चंदा जमा करनेमें सहायता की। कुछ लोगोंने रुपयेमें गड़बड़ी की, जिसके कारण स्वामीजीका मन बिदक उठा और वे कांग्रेसका काम करनेकेलिए गाजीपुर चले गये।

अहमदाबाद कांग्रेस (१९२१)से लौटने पर उन्हें गिरफ्तार कर लिया गया। सजा पाकर गाजीपुर, बनारस, फैजाबाद, लखनऊके जेलोंकी हवा खाते रहे। वहाँ पर भी आदर्शवादी स्वामीके हृदयमें गांधी अनुयायियोंकी कितनी ही बातें खटकती थीं—(१) गांधी-सिद्धान्तको वे दिखानेकेलिए मानते थे; (२) कृपलानी, संपूर्णानन्द जैसेका हिन्दू-मुस्लिम-एकतामें विश्वास नहीं था तोभी वे उसका अभिनय करते थे; (३) फजूल बातकेलिए जेलवालोंसे झगड़ते रहते; (४) जब राजनीतिक बन्धियोंके डिवीजन (विभाग) का सवाल आया, तो लोगोंका रुख देखकर पहले तो कह दिया “हम हलवा खाने जेलमें नहीं आये, हम चक्की चलाने आये हैं” लेकिन जब डिवीजन करके फैजाबाद भेज दिये गये, तो बांदाके एक तिलक-भक्तने रोज आध-सेर घी पानेकेलिए भूख-हड़ताल कर दी। यह गलत बात है—इसे बहुतसे लोग मानते थे, तब भी दूसरोंने साथ दिया। खैर हड़ताल तो टूटनी ही थी, चार दिन बाद सबने फिर खाना शुरू किया।

जनवरी (१९२१) में स्वामी जेलसे छूटकर गाजीपुर लौट आये, और कांग्रेसका काम करते रहे। अब आन्दोलन शिथिल हो चला था। शिथिलताका प्रभाव स्वामी पर भी पड़ रहा था। १९२४में

वे सेमरी (बिहार) चले गये और वहाँ “कर्मकलाप” नामक पुस्तक लिखी ।

अब बिहारमें कांग्रेसने कितने ही डिस्ट्रिक्ट-बोर्डोंको दखल कर लिया था । सरकार-परस्तोंके सिरमौर सर गणेशदत्त सिंह (भूमिहार) मिनिस्टर थे । स्वामीजीका प्रभाव वे जानते थे, इसलिये उनकी बहुत लल्लोचप्पो करते थे । लोग बराबर उनका कान भरा करते थे, कि कायस्थ कांग्रेसके नाम पर भूमिहारोंके प्रभावको खतम कर देना चाहते हैं । बिहारके बड़े जमींदारोंमें बहुत अधिक संख्या भूमिहारोंकी है, यह स्वामीजी जानते थे । साथ ही साथ वे यह भी जानते थे, कि कांग्रेस-कर्मियोंमें उनकी संख्या कम नहीं है । इसलिये भूमिहारोंका अस्तित्व खतरेमें, यह बात तो उनके मनमें नहीं आती थी; लेकिन तब भी गढ़-गढ़ कर कितने ही उदाहरण उनके सामने पेश किये जाते थे । सर गणेशने एक बार बड़े तपाकके साथ स्वामीजीके सामने कहा था “पहले देश फिर बिरादरी”, लेकिन जब गया डिस्ट्रिक्ट-बोर्डको उन्होंने कांग्रेसियों के साथसे निकालनेकेलिये तोड़ दिया, तो स्वामीजीके मन पर इसका बहुत बुरा असर हुआ । सर गणेशने बहाना बनाया कि गवर्नरने जबरदस्ती ऐसा कराया ।

१९२६ आया । कांग्रेसने कौंसिलोंमें जाना तै किया और भिन्न-भिन्न चुनाव-क्षेत्रोंकेलिए कांग्रेसी उम्मेदवार खड़े किये जाने लगे । उस वक्त कुछ योग्य कांग्रेसकर्मियोंको ठुकरा कर दूसरोंको वे स्थान दिये गये । स्वामीजीके आस-पास अब भी जात-पाँतकी मनोवृत्ति वाले लोग ज्यादा रहते थे । उन्होंने कायस्थ-पक्षपात, भूमिहार-विद्वेष आदि कह कर भड़काना शुरू किया । स्वामीजीने अन्यायके खिलाफ गांधीजीको एक लम्बा-चौड़ा पत्र लिखा, लेकिन कोई उत्तर नहीं आया । सर गणेश और बाबू रनधारी सिंह जैसे गण्यमान्य नेता स्वामीजीका चरणामृत ले रहे थे, अन्तमें स्वामीजीको वे खींचनेमें सफल हुए । एक चुनाव-क्षेत्र में स्वामीजी और इन पंक्तियोंके लेखक दो विरोधी उम्मेदवारोंके समर्थक

थे। यद्यपि लेखक मानता था और जिलेके अधिकांश कांग्रेसकर्मी भी समझते थे, कि जिस उम्मेदवारका स्वामीजी समर्थन कर रहे हैं, उसने कांग्रेसकेलिए ज्यादा काम किया है; वह ज्यादा जनप्रिय है; किन्तु, जब कांग्रेसने दूसरे उम्मेदवारको खड़ा कर दिया, तो कांग्रेसियोंकेलिए उसका सनर्थन करनेके सिवाय और कोई चारा नहीं था।

धीरे-धीरे स्वामीजीको बिलय्या भक्तोंका पता लग गया। भूमिहार महासभाके सभापतित्वकेलिए जब मेरठके कांग्रेस-नेता चौधरी रघुवीरनारायणका नाम आया, तो उन्होंने किसी राजा-महाराजाको उक्त जगह बैठाना चाहा। खैर, वे इसमें सफल नहीं हुए और चौधरी साहब ही सभापति बने। गया डिस्ट्रिक्ट-बोर्डके तोड़नेके बारेमें स्वामी जीने सर गणेशको फटकारते हुए कहा “अब तुम्हारे यहाँ हम फिर नहीं आयेंगे।”

किसानोंके नेता—भूमिहार सामन्तों और जमींदारोंकी मनोवृत्तिको भीतरसे देखकर स्वामीजीकी आँखें खुलने लगीं। वह समझने लगे कि मुट्ठी भर जमींदारों, राजा-महाराजाओंके सिवाय सबकी सब भूमिहार जनता किसान हैं, और इन दोनोंके हित एक दूसरेके खिलाफ हैं। भूमिहार किसानों और गरीबोंके वही हित हैं, जो कि भारतके सभी किसानों और गरीबोंके। इसलिये सबका उद्धार भारतके सारे किसान-वर्गके उद्धारमें ही है। अब वह पटना जिलेमें ज्यादा रहते थे। वहीं उन्होंने पहले-पहल भूमिहार किसानोंसे भूमिहार जमींदारोंके अत्याचार सुने। इसकेलिये १९२७के अन्तमें उन्होंने पश्चिम पटना किसान-सभा बनाई। अभी भी उनका विश्वास था कि परस्पर सहयोगसे किसान और जमींदारका भला हो सकता है; लेकिन साथ ही वह समझते थे कि किसानोंके मजबूत हुए बिना जमींदार सहयोग नहीं करेंगे। चार मार्च १९२८को स्वामीने पश्चिम पटना किसान सभाका बाकायदा संगठन किया। एक पैसा मेम्बरी फीस रक्खी गई। घूम-घूमकर गावोंमें किसानोंके हितपर स्वामीजी व्याख्यान देने लगे—भरतपुराके भूमिहार जमींदार की जमींदारीके गाँवोंमें सभायें खास तौरसे ज्यादा हुईं।

अगले साल तथा १९२६का भी बहुत-सा समय बीत गया, स्वामीजी उसी तरह अपने धुनमें लगे हुए थे। उसी साल बिहारमें काश्तकारी कानूनमें सुधार करनेकी बात जोर-शोरसे चलने लगी। सरकार किसानों के हकको समझ रही थी और चाहती थी कि जिन अत्याचारोंके बोझसे—नाजायज नज़रानों और करोंके बोझसे—किसान जनता पिसी जा रही है, उन्हें कुछ कम करना चाहिये, नहीं तो यह मवाद भयंकर हो उठेगा। जमींदारोंको भी अभी किसी कांग्रेसी मिनिस्ट्रीका तजर्बा न था। वे समझते थे, कि कांग्रेसी नेता जिन लम्बी-लम्बी बातोंको कहते हैं, मिनिस्टर बनकर वैसा कर बैठेंगे; इसलिये चाहते थे, कि सौदा सस्तेमें इसी समय पटा लिया जाये। उधर किसानोंके भी कुछ नामधारी प्रतिनिधि थे, जो कि कुछ मामूली सुधार कराकर अगले चुनावकेलिए अपने वास्ते रास्ता साफ करना चाहते थे। लेकिन, सरकारने कह दिया था कि जमींदारों और किसानोंके समझौतेसे जो बिल पेश होगा, सरकार उसीका समर्थन करेगी। उस समय एक जमींदार मुखियाने जमींदारोंकी ओरसे एक बिल पेश किया था और कांग्रेसके भगोड़े एक दूसरे सज्जन ने किसानोंकी ओरसे एक दूसरा बिल रखा था। मिनिस्ट्रीके रससे अनभिज्ञ कांग्रेसी नेता घबड़ा रहे थे, कि कहीं दोनों समझौता करके कोई कानून न पास कर दें, और श्रेय उनको मिल जाये। कांग्रेस नेता बाबू रामदयालुसिंह (वर्तमान स्पीकर)ने स्वामीजीके पास आकर कहा, कि किसान सभाका काम जोरसे होना चाहिये और सारे प्रान्तके किसानोंका संगठन करना चाहिये। इससे आठ साल पहले १९२१ में सोनपुर-मेलाके समय इन पंक्तियोंके लेखकने भी कुछ कांग्रेसकर्मियोंको मिलाकर एक बिहार प्रान्तीय किसान-सभा कायमकी थी, मगर यह यह बात समयसे बहुत पहिलेकी गई, इसलिये वह सिर्फ कागजी रह गई। अब स्वामीजीके किसानोंमें ठोस प्रचार तथा कांग्रेस-विरोधियोंकी चालसे भयभीत कांग्रेस-नेताओंके सहयोगसे उसी सोनपुर मेलेमें १७ नवम्बर (१९२६)को प्रान्तीय किसान कान्फ्रेंस हुई। कान्फ्रेंसके

सभापति थे स्वामी सहजानन्द सरस्वती । उन्होंने काश्तकारी बिलके षड्यन्त्रकी पोल खोली और उसका खूब विरोध किया । प्रान्तके कांग्रेसके बड़े-बड़े नेता वहाँ मौजूद थे । प्रस्ताव आया, सारे प्रांतकी एक किसान सभा बनाई जाये । बेनीपुरीने कांग्रेसके कमज़ोर हो जानेकी बात कह कर उसका विरोध किया, स्वामीजीने समर्थन किया । प्रस्ताव पास हुआ । बिहार प्रान्तीय किसान-सभाका पहला चुनाव हुआ—

सभापति—स्वामी सहजानन्द सरस्वती—

मन्त्री - बाबू श्रीकृष्णसिंह (पीछे बिहारके महामंत्री)

मेम्बरोंमें बाबू राजेन्द्रप्रसाद, बाबू ब्रजकिशोरप्रसाद, बाबू राम-दयालु सिंह (पीछे असम्बेलीके स्पीकर), बाबू अनुग्रह नारायण सिंह (पीछे बिहारके अर्थ-सचिव) आदि सभी कांग्रेसके प्रमुख नेता थे । ब्रज-किशोर बाबूने यह कह कर उसमें रहना पसन्द नहीं किया, कि यह बहुत खतरनाक काम हो रहा है । पीछे ब्रजकिशोर बाबूकी बात सच निकली, या यों कहिये दूसरे नेताओंने अपनी ज़मतको जाने बिना ही इतना भारी जोखिम अपने सर पर लेना चाहा ।

लाहौर कांग्रेस (१९३०)के पहले बिहारमें वल्लभभाई पटेल आये । जगह-जगह बड़ी बड़ी सभायें हुई । स्वामीजी अपने व्याख्यानों से किसानोंमें नया जोश भर रहे थे । वल्लभभाई भी उसी सभामें किसानोंको उत्साहित कर रहे थे । सीतामढ़ीमें वल्लभभाईने कहा— जमींदारोंकी क्या जरूरत ? पकड़ कर दबा दूँ तो चूर-चूर हो जाँय । अभी बात बनानेका समय था, काम करनेका नहीं, वह तो सात वर्ष बाद आनेवाला था, फिर “वचने किं दरिद्रता” । मुँगेरमें प्रान्तीय राजनीतिक सम्मेलन हुआ । वहीं प्रान्तीय किसान कान्फ़ेन्स भी हुई । कान्फ़ेन्सने प्रस्ताव पास किया, कि राजनीतिक मामलोंमें किसान-सभा कांग्रेसके विरुद्ध नहीं जायेगी; किसान-सभा सरकारी काश्तकारी बिलका विरोध करती है और गवर्नमेंटको चाहिये कि उस बिलको उठा ले । पीछे सरकारी मेम्बरने कौंसिलमें यह बात कहते हुये बिलको वापिस

ले लिया कि किसान सभा इसका विरोध कर रही है। किसानोंके कौंसिली स्वयंभू नेता उस वक्त मुँह ताकते रह गये।

लाहौर कांग्रेसके बाद स्वतंत्रता दिवस (२६ जनवरी १९३०) आया। नमक-सत्याग्रह छिड़ा। स्वामीजी पकड़ कर छै महीनेकेलिए हजारी-बाग जेलमें बन्द कर दिये गये। गाँधी-भक्त नेताओंकी कमजोरियाँ पहली जेलयात्राकी तरह अब अभी दिखलाई पड़ने लगीं। जरा-जरा सी सुविधाकेलिए लोग क्या-क्या नहीं करते थे। स्वामीजीको बहुत शोक हुआ। अभी भी राजनीतिमें स्वामीजी, गांधीवादी थे। उनको घोर निराशा हुई—ऐसे चरित्रहीन लोग कैसे स्वराज्य लेंगे। राजनीतिसे वे अब उदास हो चले।

सन् १९३१ आया। स्वामीजी अब ४२ सालके थे। अब उनका ज्ञान और तजर्बा बहुत विस्तृत था। घर छोड़ते समय उनके सामने जो आदर्श थे, उनका स्थान एक दूसरे उच्चतर आदर्शने ले लिया था। वैयक्तिक मोक्षकी जगह वे अब सारी जनताको मुक्त देखना चाहते थे। जनतामें भी गरीबी और अत्याचारसे अत्यन्त पीड़ित किसान ही उनके हृदयमें सबसे अधिक स्थान रखते थे। वे किसानोंसे अलग शहरोंके महलोंमें बैठकर किसानोंका हित-चिन्तन नहीं करते थे। वे गाँवोंमें घूमते, जहाँ कोई किसान आकर कहता—“स्वामीजी हमारे चलते खेतमेंसे छीन कर हमारे हल-बैलोंको जमींदारके आदमीने ज़िरात (सीर) जोतनेमें लगा दिया” कोई कहता हम नाजायज़ नज़राना और रस्मोंके साथ मालगुज़ारी हरसाल बेबाक करते रहते हैं, लेकिन जमींदार रसीद नहीं देता, हमारे ऊपर सूद और तावानके साथ चार-चार सालकी बाकी मालगुज़ारीकी डिग्री करवा कर हमको तबाह कर रहा है। कहीं वे सुनते कि गाय-भैंस न रहनेसे मुफ्त दूध न दे सकने पर जमींदारने अपने आदमीसे किसानकी स्त्रीका दूध निकलवाया। कहीं वे देखते, किसानोंकी बहू-बेटियोंकी इज्जत जमींदारोंके हाथ लुटते देखकर भी कानून कुछ भी मदद करनेमें असमर्थ है। वे संसारको सुखी देखना चाहते थे और देख

रहे थे जनताकी सबसे अधिक संख्या, सबसे मेहनती संप्रदाय, किसानोंको नरककी जिन्दगी भोगते। यह भावनायें थीं, जिन्होंने स्वामीजीको किसान-सभा तक पहुँचाया। लेकिन, वेदान्ती आदर्शवाद, संन्यासियोंका एकान्ती जीवन, और उच्च सदाचारकी हाथमें तराजू—ये बातें अब भी उनके दिमाग पर ज़बर्दस्त प्रभाव रखती थीं। इसीलिये जब उनकी अपनी पुरानी भावुक-वृत्तियोंपर किसीकी ओरसे चोट पहुँचती, तो उनका कोमल भावुक हृदय तिलमिला उठता; इस तिलमिलाहटमें उनका हृदय जनताकी व्यथावाले भागको भूल जाता और सिर्फ अपनी तत्कालीन चोटको लेकर पुनः १८ सालकी उम्रमें गाजीपुरसे भागनेका अभिनय करता।

१९३१ में बिहारमें किसानोंकी दुर्दशाकी कांग्रेसकी ओरसे जाँच हुई। नेताओंने लम्बे लम्बे व्याख्यान दिये। लेकिन उसके परिणाम-स्वरूप जो परिवर्तन करने पड़ते, उन पर बिहारी कांग्रेस नेता जो कि खुद ज़मींदार थे अभी दूर तक सोच नहीं सके थे। १९३२के आन्दोलनमें स्वामी जी शामिल नहीं हुए। दोस्तोंने बहुत कहा, मगर उनका भावुक हृदय इजारीबागके जेलके दृश्यको भूल नहीं सकता था; लेकिन इसी वक्त दूसरी परिस्थितियाँ उपस्थित हुईं और अपने हृदयके गहन कोनेमें छिपे स्वामीको फिर बाहर आनेकेलिए मजबूर होना पड़ा। कुछ अवसरवादी लोगोंने एक और किसान-सभा बनाई। किसानोंके कुछ स्वयंभू नेता कौंसिलमें इस नकली किसान-सभाकी मददसे फिर कोई कानून पास करवा लेना चाहते थे। इस समय कौंसिलके कांग्रेसी मेम्बर जेलोंमें बन्द थे, यह उनकेलिए सुनहला अवसर था। इन स्वयंभू किसान-नेताओंने—जो कि सरकार और ज़मींदारोंके हाथमें खेल रहे थे—ने ज़मींदारोंके साथ चुपके-चुपके एक समझौता भी कर डाला था, और चाहते थे कि उसे उस नकली किसान-सभासे मंजूर करा लिया जाये। १९३३की जनवरीके मध्यमें उक्त किसान-सभाके बुलानेका दिन भी निश्चित कर लिया गया। स्वामीजीने बहुत आश्चर्यसे पत्रोंमें इस समाचारको पढ़ा। कुछ खोभ भी हुआ, मगर उन्होंने अपनेको दबाया।

एक किसान कार्यकर्ता स्वामीजीके पास दौड़े दौड़े पहुँचे और खतरेकी खबर देकर आगे आनेकेलिए कहा—“स्वामीजी आइये, नहीं तो सारा काम चौपट हो जायगा ।” स्वामीजीने दृढ़तापूर्वक “नहीं” कहा । कार्यकर्ताने बहुत तरहसे समझाया, रातको देर तक गिड़गिड़ाते रहे, मगर स्वामीजीकी “नहीं” को नहीं बदल सके । किसान कार्यकर्ताको एक सख्त फोड़ा निकला हुआ था और उस परसे बुखार भी था, जिसके दर्दके मारे उनके मुँहसे आह निकलती रहती थी । बीच बीचमें स्वामीजीके पास लेते उस निस्तब्ध रात्रिमें उनके मुँहसे शब्द निकल आते—“स्वामीजी नहीं चलेंगे !.....चलते तो.....क्या करें !” कार्यकर्ताके इस आहभरे शब्दोंने स्वामीजीको सोचनेकेलिए मजबूर किया । धीरे-धीरे उन्हें मालूम होने लगा, कि यह आह एक किसान कार्यकर्ताकी नहीं है, यह है करोड़ करोड़ पीड़ित किसानोंके दिलकी आह ।

सबेरे बिना पूछे ही स्वामीजीने कार्यकर्तासे कह दिया—“मैं चलूँगा !”

गुलाबबाग (पटना)में उक्त सभाकी तैयारी थी । किसानोंकी सभामें राजा सुब्बपुरा और मिस्टर सच्चिदानन्दसिंह जैसोंको भी बैठे देखकर स्वामीजीका माथा ठनका । सभाके संयोजकोंमेंसे एक बाबू गुरुसहायलालसे॥ पूछा—“यह क्या ?” गुरुसहायलालने ज़मींदारोंके साथ हुए समझौतेको स्वामीजीके सामने रखकर कहा—“इसे पास हो जाना चाहिये ।” स्वामीजीने समझाना शुरू किया कि पास कराना है तो उसे चोरी-चोरी पास नहीं करना चाहिये । प्रान्तीय किसान-सभा मौजूद है, उससे पास कराओ, दूसरी तारीख़ मुकर्रर करो । फिर समझौतेकी बात छोड़ी गई । स्वामीने कहा—“समझौता किसने किया है ?” राजा साहब बोल उठे—“यह तो कुछ दो और कुछ लो का सवाल है ।” स्वामीजीने सीधे जवाब दिया—“हाथीकेलिए एक चाबल देना कुछ भी नहीं है, किन्तु चींटीकेलिए वह जीने मरनेका सवाल है ।” गुरु-

सहायलालको स्वामीके सामने दबते देखकर मिलीभगतवाले लोगोंको असन्तोष हुआ। नामधारी किसान-सभाके एक नामधारी मन्त्रीने मिस्टर सिंहको धन्यवाद देनेकेलिये प्रस्ताव रखना चाहा। उस समय पता लगा कि सभा बुलानेमें मिस्टर सिंहकी उदारता सहायक हुई है। खैर, चाहे कैसे भी छुक-छिपकर किसानोंकी सभा बुलवाई जाय, लोग स्वामीके प्रभाव, उनके तर्क और भाषण शक्तिको जानते थे, और यह भी जानते थे, कि स्वामीके विरोध करने पर कोई प्रस्ताव पास नहीं हो सकता। सिंह साहबको धन्यवाद नहीं मिला, उसका कितनोंको खेद रहा। सभामें प्रस्ताव पास हुआ, कि समझौतेके मसौदेको छापकर बाँटा जाय और ३० मार्चको किसान सभाकी बैठक की जाय। उसी समय कौंसिलका भी अधिवेशन होनेवाला था। किसान सभा ३० मार्चको तसीरे पहरसे १० बजे रात तक समझौतेके हर पहलू पर विचार करती रही, और सर्व-सम्मतिसे प्रस्ताव पास हुआ—शिवशंकर भा किसानोंके प्रतिनिधि नहीं हैं, गुरुसहायलाल कौंसिलमें जाकर जिलका विरोध करें, कोई इस तरहका कानून पास नहीं होना चाहिये। पीछे गुरुसहायलालको हिम्मत न हुई।

अब उस काश्तकारी जिलको लेकर सारे बिहारमें वह स्मरणीय आँधी चली, जिसने सदियोंसे सोये किसानोंकी आँखोंको खोल दिया। ज़मींदारों और सरकारके स्नेहभाजन गुरुसहायलाल और शिवशंकर भा सभा करके किसानोंको समझानेकी कोशिश करते, मगर स्वामीकी सभाओं और उनके प्रचारके सामने कौन टिकता? स्वामीजी बवंडरकी तरह बिहारमें घूमते हुए किसानोंके दिलोंमें आग लगा रहे थे और बतला रहे थे कि कैसे पीठ-पीछे गला काटनेकी कोशिश की जा रही है। ज़मींदार इस कानूनके पास करानेकेलिए बहुत उत्सुक थे, क्योंकि उसमें ज़मींदारीमें १०० एकड़ पर १० एकड़ अपनी खास ज़िरात (सीर)में लानेका अधिकार दिया गया था। आन्दोलनका यह फल हुआ, कि उस १० सैकड़ा ज़िरातवाली बातको

निकाल देना पड़ा। कानून पास कर दिया गया और कुछ छोटे-मोटे अधिकार किसानोंको मिले। सबसे बड़ा फायदा यह हुआ, कि किसानोंको भ्रममें नहीं डाला जा सका, स्वामी और किसान-सभाकी यह पहिली सफलता थी।

१९३४ में बिहारमें भूकम्प आया। कांग्रेस-नेता जेलोंसे छूटकर बाहर चले आये। सभी पीड़ित-सहायताके काममें लग गये। गाँधीजी भी पटना आये थे। स्वामीजीने फिर उनसे राजनीति-सम्बन्धी कुछ सवाल पूछे, जिसका जवाब स्वामीजीको इतना असन्तोषजनक मालूम हुआ, कि उन्होंने वहीं गाँधीजीके सामने गाँधीवादको आखिरी सलाम किया।

१९२७में किसान-सभा गुम नाम तौर पर पैदा हुई। १९२९में प्रान्तके बड़े-बड़े कांग्रेस-नेताओंका उसे सहयोग और आशीर्वाद मिला। अब वह सात सालकी थी। इस बीचमें उसका जो रूप स्पष्ट होता जा रहा था, उससे जमींदार कांग्रेसी-नेता शंकित होने लगे। तत्कालीन डिक्टेटर सत्यनारायण सिंहने नोटिस निकाली, कि किसान-आन्दोलनमें किसी कांग्रेसीको भाग नहीं लेना चाहिये। यह भी पता लगा, कि जिस समझौतेके विरोधमें बिहारी किसानोंकी इतनी जवर्दस्त राय है, कितने ही कांग्रेस नेता उसके पक्षमें हैं। उनकी ओरसे स्वामीके दिल पर यह दूसरा सख्त धक्का लगा। किसान भूकंपके सर्वनाशकारी प्रभावसे एक ओर त्राहि-त्राहि कर रहे हैं, और एक ओर बिहारके एक जमींदार साहब अपने आदमियोंके नामसे सर्कुलर निकाल रहे हैं, कि जहां-जहां रिलीफ (सहायता) बँटे, वहां-वहां पहुँचे रहो और उसी वक्त मालगुजारी वसूल कर लो। बिहारके कमिश्नरोंकी बैठकमें तय किया गया कि जब तक कोई भीषण अवस्था नहीं दीख पड़े तब तक किसानोंको छूट-छाट देनेकी जरूरत नहीं। दरभंगाकी जमींदारीकी कितनी ही शिकायतें भेजी गईं, जिस पर गांधीजी कहते थे— गिरिन्द्रमोहन मिश्र (दरभंगा राज्यके सहायक मैनेजर) अच्छा आदमी है, उससे कहो, वह सभी शिकायतें दूर

कर देगा। गिरीन्द्रमोहन कांग्रेसी माने जाते थे। गांधीजीने यह भी कहा कि हर एक किसान अपनी शिकायतोंको अलग-अलग लिख कर दे। स्वामीजीको बहुत निराशा हुई, किसानोंकी सभी तकलीफोंके बारेमें कांग्रेस-नेताओंको टालमटोल करते देखा। यहीसे उनके प्रति स्वामीजीका भाव बदल गया।

१९३५में किसान सभा-कौंसिलने जमींदारी प्रथाके उठा देनेका प्रस्ताव रक्खा गया। स्वामीजीने विरोध किया—अभी भी उनके दिलमें जमींदारोंके लिये कुछ कोमल स्थान था। स्वामीजीके विरोध करने पर भी कौंसिलने प्रस्ताव पास कर दिया, लेकिन जब स्वामीजी हटने लगे, तो लोग घबड़ा गये और प्रस्तावको लौटा लिया गया।

इसके बाद ही अमॉवा राज्यकी जमींदारीके पचास गावोंमें किसानों पर होते अत्याचारोंकी स्वामीजीने जाँच की, उन्हें उन्होंने अमॉवाके राजा के सामने रखा। हटा देनेका बचन मिला। मनेजरसे ३॥ घंटा बात करनेके बाद भी जवाब गोलमटोल रहा। स्वामी अनुभवको अपना गुरु मानते हैं। इन पचास गावोंके किसानोंके ऊपर होते अत्याचारोंको आँख से देख कर और सुलह-समझौतेके साथ उसके हटानेकेलिए विफल प्रयत्न होनेके बाद उनकी समझमें आ गया, कि जमींदारी-प्रथाको हटाना होगा। नवम्बरमें हाजीपुरकी प्रान्तीय कानफ्रेन्समें उन्होंने खुद जमींदारी प्रथा हटा देनेकेलिए प्रस्ताव पास कराया।

१९३६में लखनऊ कांग्रेसके वक्त पहिला अखिल भारतीय किसान-सम्मेलन हुआ, और स्वामीजी उसके पहले सभापति थे। यहीं किसानों का चार्टर तय्यार हुआ, जिसके कारण अगले साल फैजपुर-कांग्रेसको कितनी ही बातें स्वीकार करनी पड़ीं। किसानोंकी जाँचका सवाल भी स्वामी जी कांग्रेसके सामने लाये। कितने ही लोग विरोध कर रहे थे। जवाहर लालने कहा—“जरूर लाना चाहिये, हम इसकेलिए स्वामीजीको धन्यवाद देते हैं”। लखनऊमें किसान जाँच कमीटीका प्रस्ताव पास हुआ। उसके अनुसार कितने ही प्रान्तोंमें जाँच हुई। रिपोर्ट भी तय्यार

हुई। मगर बिहारके कांग्रेस-नेता किसान-आन्दोलनको कुछ नजदीकसे देख चुके थे, इसलिये वे कानमें तेल डाल लेना चाहते थे। फैजपुर में फिर पूछताछ हुई, अब क्या करते? जांच कमेटीकेलिए जब स्वामी जीका भी नाम पेश किया गया, तो प्रान्तीय कार्यकारिणीके दूसरे मेम्बरों ने यह कह कर विरोध किया, कि रिपोर्टमें हम एकमत चाहते हैं।

कौंसिलके नये चुनावकेलिए कांग्रेस उम्मीदवार नामजद करने लगी। प्रान्तीय नेता इस बातका पूरा ध्यान रखते थे, कि कोई किसान-पक्षी नेता न आ जाये। किशोरीप्रसन्न सिंह (हमारे कामरेड) जैसे जबर्दस्त जनप्रिय तथा कांग्रेसकर्मीके लिए कोई स्थान नहीं और उनकी जगह एक ऐसे आदमीको स्थान दिया गया, जिसने कांग्रेस में कभी कुछ नहीं किया, और स्वयं जमींदार होते एक बड़ी जमींदारी का मनेजर रहा। इस अन्धेरखातेको देख कर स्वामीजीने प्रान्तीय कांग्रेस कार्यकारिणीसे इस्तीफा दे दिया। लेकिन, कांग्रेस-चुनावमें सरकारपरस्तोंसे लोहा लेने जा रही थी, यह समझ कर उन्होंने अपना इस्तीफा लौटा लिया। स्वामीजीने चुनावकेलिए खूब काम किया। कौंसिलके पुराने प्रेसीडेन्ट और एक बड़े जमींदार बाबू रजनधारी सिंह (भूमिहार) एक साधारण कांग्रेसकर्मीके सामने चारो खाने चित्त हो गये। ऐसे ही और भी कितने ही उदाहरण मौजूद हुये।

फैजपुर कांग्रेसके समय (१९३६) भारतीय किसान सभाकी दूसरी कानफ्रेंस हुई, अबकी स्वामीजी जेनरल सेक्रेटरी हुए। तबसे स्वामीजी (जब कभी भारतीय किसान सभाके सभापति नहीं हुये,) जेनरल सेक्रेटरी बराबर बने रहे। भारतमें किसान आन्दोलन अब स्वामी जीके जीवन एक अभिन्न अंग बन गया। तीसरी कानफ्रेंस (कुमिल्ला) स्वामीजी सभापति हुए।

किसानोंकी जिन जिन लड़ाईयोंमें स्वामीजीने भाग लेकर नेतृत्व किया, उनमेंसे एक-एककेलिए एक-एक पोथी लिखी जा सकती है, और वह इस लेखका विषय नहीं हो सकती। बटैयाटाल (मुँगेर)के किसान

संवर्षमें स्वामीजी साथी कार्यानन्दकी सहायतामें पहुँचे रहते । दरमपूर (बिहार-शरीफ)के किसानोंके संकटमें स्वामीजी मौजूद थे । सोलहंडाको लिजिये या रेवडाको, मफेयावाँको लोजिये या अमवारीको; सभी जगह स्वामीजी पहुँचकर किसानोंका उत्साह बढ़ाते थे । यह लड़ाईयाँ अब कांग्रेस-मिनिस्टरीके जमानेमें हो रही थीं । कांग्रेस-मिनिस्टर और कांग्रेसी बड़े नेता अब अपने असली रूपमें सामने आ रहे थे । उन्होंने स्वामीजीको गिरिस्तार कराके अपनेको बदनाम करना पसन्द नहीं किया, लेकिन और तरहसे स्वामीजीको नीचा दिखानेमें कोई कसर उठा नहीं रखी । उन्हें अनुशासनके नामपर कांग्रेससे सालोंकेलिए बाहर कर दिया गया । कांग्रेसी अखबार स्वामीजीके खिलाफ जो कुछ भी अनाप-शनाप बोलनेके लिये स्वतन्त्र थे; लेकिन, स्वामीने, कभी इसकी पर्वाह न की, उन्होंने किसानोंकेलिये (मजदूरोंकेलिए) अपना जीवन अर्पण किया है, उनकी रण-गर्जनाको सुनकर किसानोंके दिल बल्लियों उछलने लगते और जालिम जमींदारोंके प्राण सूखने लगते हैं । वे कर्ममय हैं । साक्षात् देखने पर चुप रहते समय भी उनकी आँखें बोलती मालूम होती हैं, गालों पर उछलती हंसी अत्याचारियोंका परिहास करती हैं, रोयें रोयें सजग हो कुछ आवाजसी निकालते दिखाई पड़ते हैं ।

महायुद्ध आया । स्वामीजीने साम्राज्यवादी युद्धके बारेमें हर तरहके समझौतेका विरोध किया । रामगढ़में (अप्रैल १९४०) दिये हुए व्याख्यान केलिए उनपर मुकदमा चलाया गया और तीन सालकी सजा हुई । जिस वक्त हिटलरने सोवियत रूस पर हमला किया, उसी वक्त हरएक चीजको किसान और शोषितवर्गके हितकी दृष्टिसे देखनेवाले स्वामीजी को यह समझनेमें देर नहीं हुई, कि अब युद्धका स्वरूप बदल गया; आज फासिस्तवादके विजयी होने पर किसानोंकेलिए कोई आशा नहीं, मजदूरोंकेलिए कोई आशा नहीं, भारत जैसे परतन्त्र देशकी स्वतन्त्रता चाहनेवाली जनताको कोई आशा नहीं । स्वामीजीने अपने सहकर्मियों को बुलाकर और दूसरे जरियेसे इसे समझाया ।

(मार्च १९४२)में समयसे कुछ पहिले स्वामीजी जेलसे छोड़ दिये गये। कांग्रेसके कितनेही विरोधी भाईयोंने कहना शुरू किया, कि स्वामीजी सरकारको वचन देकर छूटे हैं। स्वामीजी किसीको वचन नहीं देते—उन्होंने अपना वचन सिर्फ किसानों और भारतकी शोषित जनताको दिया है, और उसे वे आखिर तक निबाहेंगे। ६ अगस्तके (१९४२) स्वतन्त्रता युद्धके नामपर जो आत्महत्या-काण्ड शुरू हुआ, स्वामीजीने इसका सख्त विरोध किया; यद्यपि इसकेलिए भी विरोधियोंने तिलका ताड़ बनानेमें कोई कसर नहीं उठा रखी। किसान जानते हैं—उनका स्वामी निर्भय है, जेल क्या मृत्युभी उसे डरा नहीं सकती। किसान जानते हैं, उनका स्वामी निलोम्भ है, उसने चरणामृत पीनेवाले सरो और महाराजाओंको धुतकार दिया। किसान जानते हैं, उनका स्वामी उनकी पीड़ाको खूब अनुभव करता है। किसान जानते हैं, उनका स्वामी उनकी आवाजको दुनियाके सामने रखनेमें गजबकी शक्ति रखता है। फिर वे स्वामी पर क्यों न विश्वास करें क्यों, न न्योछावर हों ? हाँ, स्वामीमें दोष भी हैं—कौन नहीं जानता कि गुस्सामें वे द्वितीय दूर्वासा हैं; लेकिन दिल ? कितना मधुर, कितना सरल है। विलैया दंडवत्वाले कभी-कभी उसे धोखेमें डाल देते हैं, लेकिन, महान् उद्देश्यसे उनसे जरा भी विचलित नहीं कर सकते। और सभी दंडौतियोंको पहचाननेकी उसके पास एक जबर्दस्त कसौटी है। किसान और शोषित जनताकेलिए कौन वस्तुतः मरने जीने वाला है; बस वहीं उसका अपना रहेगा। उसका पढ़ा वेदान्त, और बालकी खाल निकालनेवाली पुरानी पोथियाँ अब बहुत कुछ भूलसी गई हैं, मगर कभी-कभी वह अनजाने में धर दबानेका प्रयास करती हैं, और उस समय स्वामीजी कुछ विचलितसे दीख पड़ते हैं। लेकिन अब वह उन पोथियोंके हाथमें नहीं रह गये हैं, अब वह हैं साधारण जनताके हितोंके हाथमें।

यदुनंदन शर्मा

(१)

काला अर्ध-नग्न मुभोले कदका शरीर, जिसपर गर्मीके घाम, जड़ोंकी सर्दी, निरन्तर दौड़ने-धूपनेकी प्रवृत्तिने कभी चर्बी नहीं जमने दी। वह घुटनों तककी धोती और उसपर गमछा या मीटिया चादर, जिसे देखते ही भारतके करोड़-करोड़ किसान आँखोंके सामने मूर्तिमान् हो दिखलाई पड़ने लगते हैं। वह मोटा बाँसका डंडा, जो उसके कर्कश हाथोंका अभिन्न अंग बन गया है, और जिसे देखकर बिहारके किसान अपनी बेबसीको भूल जाते हैं। मगर इस सीधी सूरतको देखकर एक अपरिचित आदमी आसानीसे धोखा खा सकता है, उसको पता नहीं लग सकता, कि यह राखकी पतली तहमें छिपी प्रचंड अंगार-राशि है, जिसके भीषण ताप और ओजको बिहारका एकएक जमींदार समझता है और उसके नामसे ही काँपता है। यह हमारा यदुनंदन किसानोंका असाधारण नेता ही नहीं है, उसने जीवनमें जिन रास्तोंको पार किया है, वे भी असाधारण रहे हैं।

आज भी जो लोग यदुनंदन शर्माको देखेंगे, उन्हें वह एक अपट,

१८९६ जन्म, १८९९ पिताकी मृत्यु, १९१४ बनारसमें क-ख-आरंभ, १९१६ टिकारी स्कूलमें, १९१९ मेट्रिक पास, १९२० एक साल अध्यापक, १९२२ जमींदारके मनेजर, १९२५ हिन्दू विश्वविद्यालयमें, १९२७ एफ० ए० पास, १९२९ बी० ए० पास, सत्याग्रह युद्धमें; १९३० सोलह मासकी सजा, १९३१ जेलसे बाहर, १९३३ किसान-आंदोलनमें, १९३६ सांडाको किसान-संघ, १९३८ रेवडा-संघ, १९४०-४२ अन्तर्धान,

ग्रामीण किसान मालूम होंगे। यदि संलाप करेंगे, तो उनकी धीधी-सादी भाषा मालूम होगी, उनकी प्रतिभाकी छिपानेकेलिये बनी है। विद्याका पुस्तकी रूपमें उन्होंने कभी नहीं प्रयोग किया। जिन युद्धोंको उन्हें लड़ना पड़ा, उनके कौशलको, उनके कुटिल पथको, उन्होंने पुस्तकोंमें नहीं पाया। कमसेकम उन पुस्तकोंमें नहीं, जिन्हें उन्होंने मँगनीसे विश्व-विद्यालयमें पढ़ा था। इसीलिये यदुनंदनका विश्वास इन पुस्तकोंसे उठ गया। इसलिये यदि उनकी सरल भाषा पुस्तकोंकी पेचीली शब्दावलीसे बच निकलना चाहती है, तो कोई आश्चर्य नहीं।

तो भी जिन लोगोंको यदुनंदनकी शिक्षा और उनके संस्कृत मस्तिष्क का पता है, उन्हें भी यह सुनकर आश्चर्य होगा, कि अठारह सालकी उम्र (१६१४ ई०) तक वह बिल्कुल निरक्षर रहे। टेकारी राजकी जमींदारीके एक छोटेसे गाँव, मभियाँवाँ (जिला गया, थाना कुर्था)में एक गरीब किसानके घरमें उनका जन्म हुआ था। उनके पिता तीस वर्षकी उम्रही में मर गये। वह संस्कृतके विद्वान् थे। अभी पढ़ाईमें लगे ही हुए थे, कि भारतके सहस्र-सहस्र तर्णोंकी भाँति अकालमें ही काल-कवलित हुए। उनका लड़का, जिसे घर और गाँवके लोग सुखल कहते थे, ऐसी अवस्थामें नहीं था, कि धनिक-पुत्रोंकी भाँति किसी स्कूलमें पढ़ने जाता। कुछ सयाना होते ही घरवालोंने सुखलको चरवाहीका काम दिया। गरीब घरमें एक भैंस थी, सुखल उसको चराता था, उसकेलिए जहाँ तहाँ बिखरी छोटी छोटी घासोंको खुरपेसे काट नहीं, गढ़ लाता था। उसके इस काममें सहकारी उससे १५ दिन बड़े उसके चचा भी थे। इस चरवाही जीवनमें भी सुखल असाधारण चरवाहा था, वह गाँवके सारे चरवाहों का सर्व-सम्मत कमांडर था। इस पदको उसने अपनी टोलीमें सबसे सबलको परास्त कर, तथा बाहरवालोंसे लड़नेमें अपना कुशल नेतृत्व दिखलाकर प्राप्त किया था। भुट्टोंकी चोरी या डकैतीमें सबसे खतरेकी जगह सुखल रहता, मगर अच्छे भुट्टेके लेनेमें पीछे। यह भी उसके सर्व-स्वीकृत नेतृत्वका एक गुर था।

(२)

पिताके मरनेके वक्त सुखल तीन वर्षका था। माँ गाँवकी दूसरी स्त्रियों की भाँति अनपढ़ थी, तो भी यह ज्ञान रखती थी, कि पंडित बापके पुत्रको कुछ पढ़ना चाहिए। अपने पतिके उदाहरणसे वह यहभी समझती थी, कि ब्राह्मणका लड़का बिना पैसे भी संस्कृत पढ़ सकता है। उन्होंने कितनी ही बार सुखलको पढ़नेकेलिए कहा, मगर सुखल उस दुनियासे अपरिचित था, जिसमें पैर रखनेकी माँ प्रेरणा दे रही थी; स्वावलंबनकी कला भी उसे मालूम नहीं थी, जिसे वह आगे अपने जीवनका अंग बनाएगा। सबसे बड़ी बात यह थी, कि दूसरोंके कहने सुनने पर भी वह विद्याकी महिमा पर विश्वास नहीं रखता था।

सुखल १८ वर्षका हो रहा था, उस वक्त एकाएक खयाल आया कि उसे पढ़ना चाहिये। खयालके साथ दृढ़ संकल्पभी हो आया; फिर अपढ़ किन्तु साहसी, निडर तरुण यदुनंदनको आगमें कूदने, समुद्रको फाँद जानेकी हिम्मत थी। एक दिन गया जिलामें, रेल-सड़कसे दूरके उस छोटेसे गाँवसे, यदुनंदन गुम हो गया। कैसे बे-पैसे, निःसंबल, वह मगधसे काशी पहुँचा, यह भी मनोरंजक ही नहीं तरुणोंकेलिए उत्साहप्रद चीज है, मगर यहाँ विस्तृत जीवनी नहीं लिखी जा रही है।

बनारस विद्याकी खान है, यह उस ग्रामीण तरुणको मालूम था। वहाँ पहुँच कर उसने पूछा—काशीका सबसे बड़ा पंडित कौन है ? किसीने उजड़तले तरुणके संकल्पको समझे बिना कह दिया—महामहोपाध्याय शिवकुमार शास्त्री। दूसरे दिन यदुनंदन पूछते-पाछते वहाँ पहुँचा। शास्त्रीजी द्वारपर दातवन कर रहे थे। उनके सरल-सौम्य शरीरको देखकर यदुनंदनकी भिन्न—जो पहिले भी उसके हिस्सेमें कम ही मिली थी—जाती रही। उसे कहाँ मालूम था, यह सामने बैठी वृद्ध-मूर्ति सिर्फ काशी (बनारस) नहीं, सारे भारतमें अपनी विद्वत्ताका सिका जमा चुकी है। देश-देशके भारी-भारी पंडित उसका विद्यार्थी बनना अपना अहो-भाग्य समझते हैं।

वह उनके पास गया। शिवकुमार खुद दरिद्रतासे परिचित थे, इसलिए दरिद्र ब्राह्मण बालकको देखकर आत्मीयता अनुभव करनेकेलिए विवश थे। उन्होंने पूछा—कहाँ आये? संकोच और डरसे शून्य यदुनंदनने कहा—“विद्या पढ़ने। आपका नाम सुनकर आपसे पढ़ने गयासे आया हूँ।” “कुछ पढ़े हो?” “एक अच्छर भी नहीं!” शिवकुमार शास्त्रीने दुत्कारा नहीं, हालाँकि अठारह वर्ष तक निरक्षर रहनेवाले इस काले-कलूटे ग्रामीणको वैसा करनेका वह हक रखते थे। उन्होंने कुछ पैसे देकर कहा—‘जाओ इससे क-ख सीखनेकी पोथी खरीद लाओ।’

यदुनंदनमें प्रतिभा थी, यद्यपि अबतक उसका प्रयोग नहीं होने पाया था। शास्त्रीजी बड़े स्नेहसे स्वयं इस होनहार बालकको पढ़ाते थे, उस समयको निकालकर, जिसे पानेकेलिए बड़े-बड़े पंडित-शिष्य इच्छुक रहते थे। अक्षर-ज्ञानके बाद उन्होंने लघुकौमुदी (व्याकरण) पढ़ानी शुरू की। यदुनंदनको अब कुछ आगेका रास्ता भी दिखलाई पड़ने लगा। उन्होंने बड़ी तत्परतासे पढ़ाई जारी रखी। खानेकेलिए संस्कृत पढ़नेवाले ब्राह्मण-विद्यार्थीयोंके वास्ते बनारसमें सैकड़ों अन्नक्षेत्र खुले हुये थे।

यदुनंदन शर्माने लघुकौमुदी समाप्त करली, अब वह आगेकी सीढ़ी-पर कदम रखना चाहते थे, इसी वक्त वह बीमार हो गये। पुस्तकके हाथ से छूटते ही माँ याद आने लगी, गुरुजीसे आज्ञा ली, और स्वास्थ्य-लाभकेलिए गाँव चले आये। साल भर पर लौटे पुत्रको देखकर माँको बहुत प्रसन्नता नहीं हुई। शायद अभी उसे यदुनंदनमें वहीं स्वच्छन्द चरवाहा सुखल दिखलाई पड़ रहा था।

(३)

यदुनंदन बनारस लौटनेकी सोच रहे थे, इसी बीच गाँवके रिश्तेमें उनके चचा नौकरीसे छुट्टी पर आये थे। सुखलको बिल्कुल दूसरे यदुनंदनके रूपमें देख वह आकृष्ट हुये, और धीरे-धीरे परामर्श देना शुरू किया—“संस्कृत विद्याकी आजकल मांग नहीं है। भिखमङ्गी करना ठीक नहीं। अंग्रेजी पढ़ो। वकील बनना, या अच्छे सरकारी ओहदेपर

अधिकार करना ।” अंग्रेजी पढ़नेकेलिए फीस-किताब-खाना यदुनंदन कहाँ से लायेगा, इसका खयाल चचाको नहीं था, नहीं तो ऐसे उपदेशसे वह बाज़ आते । मगर एक बार समझमें आ जानेपर यदुनंदनके लिये दुरूहसे दुरूह काम भी कोई चीज़ न था । यदुनंदनने अभीतक जो रास्ता लिया था, उससे वह एक अच्छे संस्कृतके पंडित होनेवाले थे— शिवकुमार शास्त्री और उनके प्रतिभाशाली शिष्य जयदेव मिश्र नहीं, तो कमसे कम काशीके गण्य-मान्य सौ-पचास पंडितोंमें उनका भी नाम होता । वह व्याकरण, न्याय, और साहित्यके पंडित होते । विद्यार्थियोंको सहृदयतासे पढ़ाते, और सिफ़ारिश लग जानेपर ‘महामहोपाध्याय’ भी हो जाते । यदुनंदन शर्माका रास्ता इसी ओर जा रहा था, यद्यपि उन्हें इसका पूरा पता न था ।

मकियाँवा टेकारी-राजकी जमींदारीमें है । टेकारीमें अंग्रेजीका हाईस्कूल है, यह यदुनंदनको मालूम हो गया । उन्होंने वहाँ जाकर अंग्रेजी पढ़नेका संकल्प किया । बनारस जाते वक्त यदुनंदन सब तरहसे कोरे थे, मगर अब वह लघुकौमुदीको अच्छी तरह पढ़ चुके थे, साथ ही शाकदीपी ब्राह्मण कुलमें जन्म होनेसे अपनी कुल-विद्या, वैद्यकका भी थोड़ा थोड़ा परिचय रखते थे । किन्तु टेकारीमें उससे सहायता नहीं मिली । उन्होंने पहिले तै किया, टेकारीमें रहनेकेलिए स्थान बनानेका । स्कूलके एक विद्यार्थीने खानेपर रसोई बनानेकेलिये रख लिया । रसोइया देख रहा था, उसके ‘मालिक’ शिवबालक सिंहको संस्कृत (द्वितीय भाषा) पढ़नेमें भारी दिक्कत मालूम होती है । उसने अपनी सेवाएँ पेश कीं । यदुनंदनके बतलाये सरल रास्तेसे उसे लाभ हुआ, और कृतज्ञतामें उसने उन्हें अंग्रेजी पढ़ाना स्वीकार किया । शिवबालक सिंहने छ-सात मास पढ़ाया, और आगे पढ़ाने में उन्हें दिक्कत मालूम होने लगी । उन्होंने फीसका भार अपने ऊपर लिया, और यदुनंदन स्कूलमें दाखिल हो गये । पुस्तकोंके खरीदनेकेलिए विद्यार्थी अवस्थामें कभी पैसे नहीं रहे, लेकिन माँगनेपर सहपाठी कभी इन्कार भी नहीं करते थे ।

यदुनंदन उस समयके पाँचवें, आजके सातवें, दर्जेमें पढ़ रहे थे। स्कूलका नया मकान बना था, उसी समय टेकारी-राजके स्वामी विला-यतसे लौटे थे, और मकान के उद्घाटनकेलिए जलसा हो रहा था। यदु-नंदनने महाराज-कुमारके सामने पढ़नेकेलिए अंग्रेजीमें एक तुकबंदी लिखी। अध्यापकोंको दिखानेपर उन्होंने अपनी अज्ञता प्रकट की, मगर कविताको पढ़े जानेसे रोका नहीं। यदुनंदनने अपनी लम्बी तुकबंदीको सुनाया, जिसकी अन्तिम पंक्तियाँ थी—

“This poem has been composed by your sub-ject who is the student of fifth class, Named Yadunandan, by caste Brahmin, who wants your welfare till the Moon and Sun.”

(तुम्हारा गरीब रैयत, पाँचवें दर्जेके ब्राह्मण-जातिवाले यदुनंदन नामक विद्यार्थीने इस कविताको बनाया, जो कि यावत्चंद्रदिवाकर तुम्हारा मङ्गल चाहता है)

यदुनंदन शर्माको सात रुपयेकी पुस्तकें इनाममें मिली। फीस माफ करनेकी बात कही गई, तो तरुणने कहा—“मुझसे भी अधिक निस्सहाय विद्यार्थी हैं, जिनको फीस देकर पढ़ना कठिन है। बड़ी कृपा हो यदि उनकी भी फीस माफ हो जावे।” प्रार्थना मंजूर हुई। टेकारी हाईस्कूल बेफीसका कर दिया गया।

१९१६ ई० में यदुनंदनने मेट्रिक पास किया। उनकी इच्छा थी कालेजमें जानेकी। यद्यपि कालेजके खर्चका ख्याल कर कभी कभी उनका उत्साह मंद हो जाता था, तो भी वह बाज न आते। मगर उनके हेड मास्टरने जोर दिया, कि वह वहीं स्कूलमें अध्यापकी स्वीकार कर लें। एक साल तक उन्होंने अध्यापकी की। अध्यापकोंके आपसी झगड़े में यदुनंदनको हेडमास्टरका पक्ष लेना पड़ता था, एक बार दूसरोंका पल्ला भारी हुआ और यदुनंदनकी नौकरी जाती रही।

गया में एक जमींदार बिधवाको अपने लड़केकेलिए एक अध्या-

पककी जरूरत थी, यदुनंदन मिश्र उसे पढ़ाने लगे। धीरे धीरे उसकी ४० हजार सालाना आमदनीकी जमींदारीका प्रबन्ध भी उन्हें करना पड़ा, जिसमें आगे किसान-नेता बननेवाले यदुनंदन शर्माको बहुतसे तजबे हासिल हुए। इसी समय उन्हें वहाँकी लेडी-डाक्टरको हिन्दी पढ़ानेका ट्यूशन मिला। लेडी-डाक्टर अपने सीधे-सादे अध्यापकसे बहुत प्रभावित थी, उन्होंने उपकार-भावसे बार-बार आग्रह किया कि, वह जिला मजिस्ट्रेटसे नौकरीकेलिए सिफारिश करेंगी। शील-संकोचमें पढ़ एक दिन यदुनंदन मिश्रने हाँ कर दिया। कलेक्टरने पुलीस सुप्रेन्डेंटसे सिफारिश कर दी। यदुनंदन मिश्र क्या क्या सोचते 'इंटरव्यू' (साक्षात्कार) के लिये गये। उनकी तरह कितनी ही और मूर्तियाँ सब-इन्स्पेक्टरीकी उम्मीदवार वहाँ मौजूद थीं। उन्होंने देखा, जो लोग लौट कर आते हैं उनका मुँह गिरा हुआ रहता है। पूछा, मालूम हुआ, अंग्रेज सुप्रेडेंट शराब पीकर खूब गालियाँ निकालता है। उन्होंने मनमें कुछ तै कर लिया। साहबके सामने गये। एकाध बात पूछा, वह मुँहसे गाली निकालना ही चाहता था कि यदुनंदनने कहा—

“Hold your tongue please” (कृपया अपनी ज़बान रोकिये)

“Is it so” (ऐसा)?

“Yes” (हाँ)

“Good-bye Babu, you are not meant for the police service. (विदा बाबू, तुम पुलीसकी नौकरीके योग्य नहीं हो)”

यदुनंदन मिश्र लौट आये, उनका चेहरा उदास नहीं था। बर्बरताका उन्होंने एक बड़ा नमूना देखा और जन्म भरकेलिए उन्हें एक बड़ी सीख मिली।

यदुनंदन मिश्रके सहपाठी कई बेकार थे, वह कोई रोज़गार करना चाहते थे, किन्तु उनके पास पैसा न था। यदुनंदन इधर कुछ पैसे जमा

कर रहे थे, कालेजकी पढ़ाईकेलिए। उन्होंने कहा—“मेरे ये रुपये आमी बेकार पड़े हैं, इन्हें ले रोजगार करो, जब पढ़ने जाऊँगा, तो कुछ मासिक देते रहना।” नौसिखियोंने रोजगार शुरू किया। मिश्रजी अपनी मालकिनके साथ तीर्थयात्रामें निकल पड़े। कुछ महीनों बाद लौट कर आये, तो मित्रोंने टाट उलट दिया था। कुछ समय और रह कर रुपया जमा करने लिये उनके पास उत्साह नहीं रह गया था।

[४]

यदुनंदन शर्मा हिन्दू विश्वविद्यालयमें दाखिल होनेकेलिए उतावले हो रहे थे, लेकिन पैसा पास नहीं। यद्यपि वह असहयोग (१९२१-२२) में शामिल नहीं हुए थे, और न राजनीतिका ज्ञान ही रखते थे, किन्तु देशकेलिए काम करनेवालोंके प्रति उनकी बड़ी श्रद्धा थी। किसीसे उन्होंने एक देशभक्तकी बहुत तारीफ सुनी थी। उन्हें आशा हुई, कि वह उनकी सहायता करेंगे। वह उनके पास गये। उनके सामने अपनी इच्छा प्रकट की। देशभक्तके पास इस अध-गँवारकी बात सुननेकेलिए समय नहीं था। उनके जवाबमें कुछ करनेकी बात सुनकर उन्होंने कहा—“तुम माँगने आये हो, या बहस करने। अपने ही चले जाओगे या निकलवाना पड़ेगा ?”

यदुनंदन मिश्र इसके लिये तैयार न थे। उन्हें ऐसे देशभक्तसे ऐसे उत्तर पानेकी आशा न थी। उन्होंने कुछ खरा जवाब दिया, और चले आये। उस वक्त उनके मनमें एक ख्याल उठा—“किसी वक्त इस कुर्सीपर एक ऐसे आदमीको बैठाना है, जो मुझे निकलवानेकी जगह, मेरे लिये यह कुर्सी छोड़कर खड़ा हो जायेगा।” चौदह वर्ष बाद वह ख्याल साकार हुआ।

किसी दूसरे मित्रने उन्हें २५ रु० दिये, जिन्हें लेकर १९२५ ई० में वे हिन्दू-विश्वविद्यालयमें दाखिल हुये। दाखिला फीस दे देनेके बाद उनके पास दो-तीन रुपये बच रहे। पुस्तक न वह खरीद सकते थे, और न खरीदी पुस्तकके बल पर पढ़नेकी उन्होंने आशा की थी। छिन्नपूरके

एक लोहारके घरमें एक सबसे बुरी कोठरी ली। लोहारने किरायेकी माँग की। यदुनंदन—जो एक वक्त थोड़ा चबेना और एक शाम बीनकर लाये कंडोंसे गंगातट पर बाटी लगाकर गुजारा कर रहे थे—किराया कहाँसे देते ? उन्होंने कहा—“किरायेकेलिए मेरे पास पैसे नहीं हैं, मगर मैं तुम्हारी भाथीको दो घंटे चला दिया करूँगा।” ४-५ दिन चलायी भी। लोहारने तरुणकी तपस्याको देखा, और कह दिया—“मुझे किराया नहीं चाहिये, आप पढ़ें और जबतक चाहें यह कोठरी आपके लिये रहेगी।”

यदुनंदनको अब फिक्र थी फीसके रुपयोंकी। उनके सहपाठी अपने असाधारण मित्रसे परिचित हो गये थे, इसलिये अपनी पुस्तक उन्हें दे देते थे, मगर फीस न देनेपर तो नाम कट जाता। आखिर शिवकुमार शास्त्रीको पढ़ानेके लिये राजी करनेवाला तरुण एक दिन मालवीयजीके पास गया। बात सुनकर मालवीयजीने उपदेश देना शुरू किया—“पढ़कर क्या करोगे, कोई काम करो, जीविका कमाओ।” यदुनंदन उपदेश सुननेकी नीयतसे नहीं गये थे। उन्होंने कहा—“मैं जीविकाकेलिये काम भी करना चाहता हूँ, और पढ़नेके संकल्पको भी नहीं छोड़ना चाहता। मुझे कोई काम दे दीजिये।” मालवीयजीने उपेक्षापूर्वक जब कहा कि तुम्हारे जैसे कितनेही विद्यार्थी काम करनेकी बात करते हैं, मगर कामके मैदानमें डट नहीं सकते ! यदुनंदनने कहा—“आप कोई काम, पाखाना साफ करनेका काम भी, देकर देख लीजिए—और यदि मैं निरालस हो महीने भर करता रहूँ, तो मेरी फीस माफ करवा दीजिये।” बातका प्रभाव पड़ा, काम नहीं मिला, मगर फीस माफ हो गई।

कितनाही समय इसी तरह फाका करते और गंगातटपर बाटी लगाते गुजर गया। उनके सहपाठियोंने यह बात किसी प्रोफेसरसे कही। उनके पूछनेपर यदुनंदनने कुछ काम करके सहायता लेनेकी बात कही, और खुद ही किसी होस्टलमें भाड़ू देनेका काम माँगा। प्रोफेसरने कालेजके विद्यार्थीसे भाड़ू दिलवाना पसंद नहीं किया और, आफिसके रूममें

सोनेकी जगह दे दर्वाजोंमें रंग लगानेका काम दिया । यदुनन्दन होस्टलके अनपढ़ रसोइयोंको देखते थे, उनको ख्याल आया इन्हें पढ़ाना चाहिये । उनके उत्साहको देखकर उक्त प्रोफेसरने यही काम उनके सपुर्द किया, और इस प्रकार पेटकी दिक्कतसे निश्चित हो वे पढ़ने लगे ।

उस समय यदुनन्दन शायद एफ० ए० पास हो चुके थे । उनके पास पुस्तक-पन्नेकी भांति लोटेका भी अभाव था । वह गंगाके किनारे जाते, और सनातन-प्रथाके अनुसार पाखना हो गंगामें पानी 'छू' लेते । गंगातटवासी एक साधुने देखा, उसने 'गंगामाई'को अपवित्र करनेके लिये उन्हें कितनीही गालियाँ सुनाई । यदुनन्दन चुप रहे । थोड़ी देर बाद साधु स्नान करनेकेलिए गंगामाईमें उतरा । अब यदुनन्दनकी बारी थी, उन्होंने साधुको गालियाँ देनी शुरू कीं ।—“साला साधु बना फिरता है । हमारी गंगामाईको अपना सारा अंग दिखलाता है, गंगामाईमें मैल साफ करता है ।...” साधूने हाथ जोड़े, और अपनी पहिली गल्ली के लिए माफी माँगी ।

(५)

बी० ए० की परीक्षा दे रहे थे, उसी वक्त गांधीजीका नमक-सत्याग्रह शुरू हुआ । हिन्दू विश्वविद्यालयके नमक बनानेवालोंमें वह भी थे । परीक्षा दे चुके थे, उस वक्त पता लगा दर्भेगामें भारी हैजा आया हुआ है; सेवा-सुश्रूषा क्या मुर्दोंके उठानेकेलिए भी कोई नहीं मिलता । जो यदुनन्दन अनपढ़ अवस्थासे बढ़कर परिश्रम करते हुए प्रेजुयेट होने जा रहे थे, और जीवनकेलिए कितनी ही उमंगे रखते थे, अब पराये के संकटको कम करनेकेलिए अपने जीवनको संकटमें डालनेकेलिए तैयार हो गये । वह सीधे दर्भेगा जिलेमें दलसिंगसराय गये । वहाँ ३-४ सप्ताह तक सेवा करते रहे । अब हैजा भी कम हो गया था । देशकी स्वतंत्रताके युद्ध-सत्याग्रहसे-वह अपनेको अलग कैसे रख सकते थे ? वह गया पहुँचे । वहाँके कितने ही नेता नमक बनाना जानते भी न थे । यदुनन्दन विशेषज्ञ निकले; और उनकी देखरेखमें बदरी बाबूके गाँवमें नमक

बना। बहुतसे लोग जेल चले गये थे, अब गया जिलेके कांग्रेसके नेतृत्वका भार उनके ऊपर आया। अपनी श्रेणीके सही अर्थमें पुत्र यदुनन्दन शर्माने बड़ी योग्यतासे गाँव-गाँव घूम कर आन्दोलनको चलाया, लेकिन पुलीसकी नज़रसे बहुत दिनों तक बच नहीं रह सकते थे। एक दिन जब शेरघाटीसे गिरफ्तार होकर वह गया-कोतवाली जा रहे थे, तो समाचार मिला कि वह बी० ए०में उत्तीर्ण हो गये। उन्हें सोलह महीनेकी सजा हुई, मगर दस महीने बाद ही गांधी-इविन समझौते (१९३१ ई०)के कारण छोड़ दिये गये।

जेलमें गये नेताओंमें कुछ तो ऊपरी श्रेणीमें रखे गये थे। साथके रहनेवालोंमें भी बाबुओंका बर्ताव साधारण किसानों—स्वयंसेवकों—से अच्छा नहीं था। यदुनन्दन शर्मा किसान थे, उन्हें यह बाबू-गिरी पसंद न थी। वह स्वयं-सेवकोंमें अकृत्रिम भावसे हिले-मिले रहते थे। इसका परिणाम यह हुआ, कि साधारण किसान-सत्याग्रही यदुनन्दनको अपना अग्रगुण मानने लगे। उसी वक्त यदुनन्दनको कुछ कुछ समझमें आने लगा, कि बाबू और किसान दो अलग-अलग श्रेणियाँ ही नहीं हैं, बल्कि उनके स्वार्थ भी अलग अलग हैं; और उनका अपना संबंध है किसान-स्वार्थसे।

१९३३ ई०से बिहारमें किसान-आन्दोलनका जोर हुआ, स्वामी सहजानंदजीने किसानोंकी मूक वेदनाको अपनी प्रबल वाणी प्रदान की। यदुनन्दन शर्मा वाग्मीसे भी अधिक कर्मठ जीव हैं। उन्होंने गयाके अत्यन्त पददलित तथा भयंघ्रस्त किसानोंमें रुढ़ फूँकनी शुरू की। उन्होंने किसानोंकी अनेकों लड़ाइयाँ लड़ीं। १९३६ ई० में सौँडाके किसानोंका संगठित संघर्ष हुआ, जमींदार हारे, किसानोंको खेत मिले। शाहबाजपुर में भी किसानोंको विजय प्राप्त हुई। गयाकी किसान-सभा और कांग्रेस कमेटीका नेतृत्व यदुनन्दन शर्माके हाथमें आया। कांग्रेसके बाबू-नेता उनसे खार खाये हुये थे, क्योंकि उनकी वजहसे गया जिलेसे उनकी जड़े कट गई थीं। बिहार कांग्रेस-मिनिस्ट्री किसानोंके हितकी भारी

शत्रु निकली। इस समय भी यदुनंदन शर्माको कई लड़ाइयाँ लड़नी पड़ीं, और कई बार जेलकी हवा खानी पड़ी। उनका संगठित किया रेवड़ाका किसान-सत्याग्रह बिहारमें ही नहीं, भारतके किसान-संघर्षके इतिहासमें भी ऊँचा स्थान रखता है। रेवड़ाके ज़मींदारकी ऐसी तपी थी, कि गायके दूधके अभावमें उसने घरकी स्त्रीका दूध दुह लानेकेलिए सिपाही भेज दिये थे। सारे गाँवमें किसीके पास खेत नहीं रहने दिया था, और ऊँची जातिके किसानोंकी जीविकाका एक भारी साधन कन्याकी बेच थी। यदुनंदन शर्माने रेवड़ाकी किसान-मेड़ोंको बाध बनाया। औरतों तकने कांग्रेस-मिनिस्ट्री द्वारा भेजी गई मिलिटरीके सामने वह निर्भयता और साहस दिखलाया जिसकी आशा नहीं हो सकती थी। ज़मींदारके दांत खट्टे करके उन्होंने किसानोंको खेत दिलवाये।

(६)

द्वितीय महायुद्ध छिड़ा। साम्राज्यी युद्धमें सहायता देना वह कैसे पसंद करते ? १९४०में यदुनंदन शर्माके खिलाफ वारंट निकला। किन्तु वह आसानीसे हाथ लगनेवाली चिड़िया न थे। पुलिस दो सालसे ज्यादा खोज करती ही रह गई, मगर वह हाथ नहीं आये। साथ ही इस सारे समय वह चुप नहीं रहे। उनकी चेतावनियाँ, नोटिस, और अखबार भी बराबर प्रकाशित हो किसानोंके पास पहुँचते रहे। पुलिसके हाथ पड़ कर भी निकल भागनेकी उनकी कितनी ही साहसपूर्ण घटनाएँ हैं।

१९४० की बात है। वह एक गांव(गोपालपुर)में छिपे हुए थे। अपने सच्चे नेता यदुनंदन शर्माको कौन नहीं शरण देगा ? पुलिस को पता लग गया। वह गांवमें पहुँच गई। गांववालोंको अपने नेताके लिये भारी चिन्ता हुई, लेकिन शर्माजी विचलित नहीं हुए। उन्होंने तुरन्त एक तरकीब सोची और किसानोंको बतलाई। सब सहमत थे। पुआलका एक पुतला बनाया, शर्माजीने आधी धोती नीचे आधी ऊपरकी, और कपड़ेसे लिपटे “शिशुके शव”को दोनों हाथोंमेंलिए

“हाथ बाबू,” “हाथ बाबू” चिल्लाते आँदू बहाते गाँवसे सोनका रास्ता लिया।

१९४१ ई० में एक शामको ५ बजे वह पटनासे कागज, ठाहप-राइटर आदि लिये एक आदमीके साथ एक्के पर दीवाचाटकी ओर जा रहे थे। सी० आई० डी०के आदमीने पीछा किया। निश्चय कर लेनेपर उसने एक्केवालेको कोतवाली ले चलनेकेलिए कहा। शर्माजीके पूछनेपर सी० आई० डी० वालेने कहा—“मैं अच्छी तरह पहिचानता हूँ, आप यदुनंदन शर्मा हैं।” शर्माजीने एक्केके लौटनेमें आपत्ति नहीं की और देश-प्रेमके नामपर उस आदमीको समझानेकी कोशिश की। मगर उसपर क्या असर होता! शर्माजी भी वैसी आशा रखकर बात नहीं कर रहे थे। एक्का राजापुर गांव पहुँचा, तो उनके डाँटकर कहने पर एक्का खड़ा हो गया। शर्माजी डगडा संभालकर उतर पड़े। सी० आई० डी० भी उतर पड़ा। शर्माजीके साथी सामानको लेकर चले गये। हाथसे निकलते देख सी० आई० डी०ने “चोर-चोर”का हल्ला किया। लोग दौड़े। शर्माजी एक किसानके घरके भीतर घुस कर बैठ गये। लोगोंने घर घेर लिया, उन्हें बतलाया गया था, कि एक पिस्तौलवाला चोर बहुत-सा रुपया लिये बैठा है। उनके समझाने पर भी जब गाँव-वाले नहीं माने, तो उन्होंने यह कह कर खाली हाथको पाकेटमें डाला—“पहिले रुपया लोगे या पिस्तौल? अच्छा यह दस गोलीका पिस्तौल है, पहिले इसीको लो, लेकिन गोलियोंको खाली कर लेने दो” यह कह कर उन्होंने ज्योंही पाकेटमें हाथ डाला, लोग भाग गये। वहाँसे निकलने पर एक किसान कार्यकर्ता मिला, जो उन्हें पहिचानता था। रात भर उसने अपने घरमें रखा, दूसरे दिन अंचेरा रहते ही वे वहाँसे चले गये।

(७)

किसानों और मजदूरोंके साथ सोवियत-रूस पर जब हिटलरने प्रहार किया, तब साथी यदुनंदन शर्माकी युद्ध-संबंधी धारणा बदल गई।

उन्होंने कितने ही मासोंतक इन्तज़ार किया, और जब (१९४२) स्वामी सहजानन्दजी जेलके चिर-निवाससे छूटे, तो शर्माजी अदालतमें हाज़िर हो गये। पीछे सरकारने उन परसे भी वारंट हटा लिया। शेरघाटीके प्रान्तीय और बिहटा अखिल भारतीय किसान-सम्मेलनोंको सफल बनाने में शर्माजीका भारी हाथ रहा।

यदुनन्दन शर्मा किसानोंके निर्भीक, लड़ाकू नेता हैं। रातदिन, सोते जागते उन्हें यही धुन सवार रहती है—किसान अपने मालिक कैसे बनें ? लोभ, अभिमान, उनको छूतक नहीं गया है। गांधीजीके छोड़े नमक-सत्याग्रहसे उन्होंने अपने राजनीतिक जीवनको शुरू किया, मगर गांधी-वादपर उन्हें कभी विश्वास नहीं रहा। उनके लिए किसी आन्दोलन, या किसी राजनीतिक ठीक होनेकी एक मात्र परख है किसान-मज़दूर-हित, किसान-मज़दूर-राज्य !

हालमें तोड़-फोड़ आन्दोलन जब शुरू हुआ, उस वक्त शर्माजी और मैं कितने ही दिनों तक पटनामें प्रान्तीय किसान सभाके आफिसमें साथ रहे। “आन्दोलन” संबंधी हमारी नीतिको देखकर तोड़-फोड़ आन्दोलन वाले हमसे बहुत नाराज़ थे। उन्होंने प्रान्तीय छात्र-संघके कागज़-पत्रोंको जला दिया, बिहार कम्युनिस्त पार्टीके आफिसके बारेमें भी धमकियाँ सुनी जा रही थी, और किसान-सभा-आफिसपर भी वह चढ़ाई करना चाहते थे। शर्माजीने मिट्टीका तेल मंगवाया और कहा—“हमारे ज़िन्दा रहते यह नहीं होने पायेगा। इस तेलकी मशाल बालेंगे, और दरवाज़ेसे घुसनेवाले हरएकका मुँह जलाते जायेंगे। फिर यह डंडा ! हमारी लाशके ऊपरसे जाकर वे भले ही हमारे आफिसको जला सकेंगे।” अच्छा हुआ, जो लोग नहीं आये !

यह है किसानोंके सर्वप्रिय नेता यदुनन्दन शर्मा। किसानोंका उनपर अटूट विश्वास बिल्कुल उचित है।

कार्यानन्द शर्मा

लम्बा कद, हट्टा कट्टा शरीर यह तो बतलाता है, कि इसमें बल है, लेकिन शारीरिक बल उस मानसिक बल का परिचायक नहीं है, जो कि इस व्यक्तिमें कूट-कूट कर भरा हुआ है। वह एक साधारण किसान-घरमें पैदा हुआ, उसने गरीबीको देखाही नहीं, गरीबीका अनुभव भी किया। कितने ही मर्तबे परिवार, बच्चोंकी तकलीफोंको देखनेका मौका मिला, शायद कभी अपनी और परायोंके तानेको भी सुनना पड़ा, मगर उसने कभी अपनी धुनको नहीं छोड़ा; देशकी स्वतंत्रता किसानों और मजदूरोंकी मुक्तिका जो अपना ध्येय आजसे तेईस वर्ष पहिले उसने बनाया, वह उसके लिये दिन पर दिन अधिक स्पष्ट अधिक आकर्षक होता गया। शारीरिक और मानसिक बड़ेसे बड़े कष्टको उसने वैसे ही सहन किया, “बुँद अघात सहहिं गिरि जैसे”। उसके चेहरेको देखनेसे ही मालूम होता है कि

विशेष तिथियाँ—१९०१ भादौ शुक्ल ३, १९०६ शिवाचरंम, १९११-१३ घरका काम, १९१४-२० स्वावलंबी अध्ययन, १९२० मेट्रिक पास; कॉलेजमें; १९२० असहयोग, कांग्रेसमें; १९२१ एक सालकी सजा, १९२३-२७ कांग्रेस कार्य और राष्ट्रीय स्कूलके हेडमास्टर, १९२४ पिताकी मृत्यु, १९२७ चाननके किसानोंके संग्राममें, १९३० नमक-सत्याग्रहमें जेल, १९३२ साढ़े चार सालकी जेल, १९३४ भूकंपकी सहायतामें स्वयंसेवकोंके इन्चार्ज, १९३५ फिर चानन-संग्राम, १९३६-३८ बढैयाके टालके किसानोंका संग्राम, १९३८ प्रान्तीय किसान सम्मेलनके सभापति, १९४० जेलमें (कमूनिस्त), १९४१ सितम्बर—१९४२ फरवरी १२, हजारीबागजेलमें नजरबंद, १९४२ प्रान्तीय किसान सभाके सेक्रेटरी।

उसके भीतर कितनी गंभीरता, कितनी शान्ति है। शायद ही वह कभी चुन्ध-क्रुद्ध होता हो, लेकिन इस शान्ति और सीधे सादेपनसे आश्चर्य हो सकता है कि यह कैसे किसानों की दर्जनों लड़ाईयोंको वर्षोंतक दुश्मन और उसके समर्थकोंकी चली जाती हरेक चालको समझते हुए संचालित करता रहा।

किसानोंको कार्यानन्दके सामने अपनी तकलीफोंको रखनेमें भिन्नक नहीं होती, उसी तरह जिस तरह अपने दिलके सामने। जिस तरह उसे गाँवके स्कूलके साधारण विद्यार्थीसे उठाकर विद्या-प्रेमने कमाकर पढ़ने-वाले हाई स्कूलके विद्यार्थीके रूपमें परिणत किया; जिस तरह उसके ज्ञानने देशके प्रति अपने कर्तव्यको बतलाया और कॉलेजकी पढ़ाई पर लात मार गाँवोंमें नया संदेश-वाहक बना दिया; उसी तरह वह हवाई क्रान्तिकी जगह ठोस क्रान्तिकी ओर बढ़ते बढ़ते किसानोंके पास पहुँचा। किसानोंकी लड़ाईयोंने उसे दुनियाकी सबसे ज़बर्दस्त क्रान्तिकारी पार्टीके पास पहुँचाया। यह सब ऐसे हुआ कि कार्यानन्दको पता ही नहीं लगने पाया, उसने किसी कामको बेकार किया। उसके जीवनकी हर एक पहली सीढ़ी आगेकी तैयारी बनी।

जन्म—बनारससे कलकत्ता जाने वाली रेल पर क्यूल एक अच्छा जंकशन है। सितम्बर अक्टूबरमें जानेपर क्यूलसे दूर दूर सारी भूमि हरे धानके खेतोंसे ढकी दीख पड़ती है। दूर कितनी ही पहाड़ियाँ दिखलाई देती हैं। क्यूलसे जो रेलवे-लाईन भांगलपूरकी ओर जाती है, उसीके साथ साथ तीन मील जाने पर पश्चिमकी ओर पासमें एक छोटा सा गाँव सहर है। सारे गाँवमें चारसौ एकड़से कम ही जमीन है और इस पर ही एकसौ चालीस परिवारोंको गुजारा करना पड़ता है। आगे गाँवके मालिक एक बड़े जमींदार हैं। और आधा गाँव सहरके पचास घर बाभनौ(भूमिहारों)का है। गबाधर शर्मा इन्हीं बाभनौमें से एक थे। वे बहुत समझदार थे। पढ़े लिखे कम ही थे, तो भी बिरादरी के सुधारों पर व्याख्यान दे डालते। गरीब घरके पुत्रको कॉलेजसे

असहयोग करते देखकर ही उनकी सहानुभूति पुत्रके साथ रही और उन्होंने खुद चौकीदारी सरपंचको छोड़ दिया। गजाधर शर्माके घर १९०१के भादों शुक्ल ३को ज्येष्ठ पुत्र पैदा हुआ। माँने पहिले बच्चेको यमदूत द्वारा छिनते देखा था, उसको डर था कि कहीं वह इसे भी उठा न ले जाय; इसलिये नाम रख दिया कारू (कालू)। गोरा या कोई अच्छा नाम सुनकर मृत्युके मुँहमें पानी भर आता है, मगर कारू सुनकर मृत्यु दरवाजे पर आकर भी लौट जायेगी, कहेगी क्या ले चलना है काले कलूटेको। कारूकी माँ पार्वती समझती होगी कि, उसका जादू चल गया, क्योंकि उसका पुत्र स्वस्थ और जीवित था। लेकिन माँको भूतप्रेतका बहुत कम विश्वास था। हां, धार्मिक भक्ति-भाव जरूर रहा, लेकिन उसे पुत्रने पुत्राधिकारमें नहीं पाया। पिताका स्वभाव जितना ही अनुशासनके लिये कड़ा था, माताका उतनाही नरम। कारू नाम बचपन हीमें कहीं भूल गया और आज दुनिया उन्हें साथी कार्यानिन्द शर्माके नामसे जानती है। माँ स्नेहमयी थीं, तो भी चाचीसे जान पड़ता है, ज्यादा आकर्षण था। बालक कार्यानिन्द सदा चाची कीके पास रहता। चाची बच्चेको कहानियाँ सुनाती—बीरोंकी कहानियाँ, नल और ढोला की कहानियाँ। चाचीको कुछ कौरव पांडवोंकी कथायें मालूम थीं, वह उन्हें भी बच्चेको सुनाती। लड़का बड़ा जिद्दी था, किसी चीजको पकड़ लेने पर छोड़ना जानता ही न था। शायद वही जिद्द आज कार्यानिन्दकी हरएक दृढ़तामें पाई जाती है।

गजाधर शर्माका परिवार बड़ा था; फिर बाभन जातिके आढ़-ब्याह, आये-गयेका खर्च; इसीलिए सोलह एकड़में सात एकड़ जमीन कर्जमें चली गई। ६ एकड़में चार बेटे! खैर दो बेटियाँ तो ब्याहके बाद अपने घर चली जायेंगी, लेकिन उनके तिलक-दहेजकेलिए भी तो कमाई चाहिये।

गजाधर शर्माको घरकी चिन्ता थी, लेकिन साथ ही वह आशा रखते थे, कि बच्चे लाकड़ और समाने होकर सब दूर कर देंगे। पाँच साल

ही की उम्रमें (१९०६) कार्यानन्दकी पढ़ाई शुरू हुई । गाँव में भी पाठशाला थी । पाठशालाके गुरुजी घर पर रहते थे, जाति-सुधारक गजाधर शर्माने बेटेको जल्दी ही “ओ नामासीध” शुरू करवा देना अच्छा समझा । कार्यानंद कुछ खेलता भी था, कुछ पढ़ता भी था । किताबें थोड़ी थीं, बरसके बारह महीने लम्बे थे, दर्जेमें भी लड़के कम ही थे । गाँवके स्कूलमें कार्यानंद अपने दर्जेमें सदा अच्छा रहा, गणित और भी अच्छा था । आठ सालके होते-होते कार्यानंद रामायण पढ़ने लगा — रामायण की युद्ध कथा उसे बहुत दिलचस्प मालूम होती थी । इसी समय उन्होंने “भूमिहार-ब्राह्मण” कहीं देखा । उसके लिए यह नाम समझनेकी बात नहीं थी, आखिर उसके प्रदेशमें उसकी जाति भूमिहार नहीं बाभन कही जाती है; शायद उससे यदि कोई पूछता, तो वह बाभन-ब्राह्मण नाम रखनेकी सलाह देता । उसको पता नहीं था, किसी जगह उसके सम्बंधियोंको भूमिहार कहा जाता है । ब्राह्मण लगाये बिना हिन्दूसमाजमें उनके मानको ऊपर नहीं बढ़ाया जा सकता । नौ वर्षकी उम्रमें उसने किसी अंग्रेजको देखा, अभी वह यही समझता था कि गोरा-गोरा रंग अच्छा होता है ।

कार्यानन्दका स्वास्थ्य सदासे अच्छा रहा । खेल खेलनेवाले लड़के स्वस्थ होते हैं—या स्वस्थ लड़के खेल खेलते हैं । यह कहना कठिन है । वह लड़कोंकी मंडलीका नेता था । आजके नेतापनकी शिक्षाको उसने उसी समय प्राप्त किया । कार्यानन्दके खेलोंमें एक डाकखानेका भी खेल था । एक लड़का डाकखाना बनता दूसरे चिट्ठी डालते । हुक्का पीना भी खेलोंके भीतर, न जाने कब शामिल हो गया । वृद्धों पर चढ़ना और कौआँका घोंसला उजाड़ना यह भी एक खेल था—बल्कि घोंसले उजाड़नेमें तो खेलके साथ ही साथ पुण्यका भी सवाल था । शहरसे थोड़ी दूर पर पहाड़ी है । वहाँ पानीका भरना भी है । कार्यानन्द अपनी बालसेनाको लिये पहाड़ पर चला जाता, वहाँ वे फल खाते, भरनेमें नहाते । तम्बाकू पीनेवाले लड़के—खासतौरसे ग्रामीण गरीब लड़के-के

लिये अनाबकी चोरी जरूरी है, आखिर कार्यानिन्द दूसरे लड़कोंके लाये तम्बाकूको सदा पीते रहकर सर कैसे ऊँचा रख सकता था ?

१० वर्षकी उम्र (१९११) में पहुँचकर कार्यानिन्दको पढ़ाई बन्द करनी पड़ी, तब तक वह अपर पास कर चुका था । गाँवमें मिडिलकी कच्चायें जो खोली गई थी, उन्हें धनके अभाव और विद्यार्थियोंकी कमीके कारण बंद कर देना पड़ा । वह दूर गाँवमें जाकर पढ़ाई जारी नहीं रख सकता था । इसी वक्त चचाका दिमाग खराब हो गया, इसलिये वह खेतीबारीका काम देख नहीं सकते थे । पिता छोटी-मोटी ठीकेदारी करते और उन्हें घरसे बाहर रहना पड़ता । अब किसीका घर रहना जरूरी था । दस सालका कार्यानिन्द खेतीमें पूरी मेहनत तो नहीं कर सकता था, तब भी वह उसे कुछ सम्हाल सकता था । तीन साल तक उसे घरपर ही रहना पड़ा । उन दिनों कुछ समय निकाल वह गाँवसे तीन-चार मील दूर एक तरुणके पास जाकर कुछ अंग्रेजी पढ़ आता था । पढ़नेका शौक था, लेकिन मजबूर था । इसी बीच १९१३में चौदह सालकी उम्रमें उसकी शादी भी हो गई ।

१९१४ आया । अब वह अपनेको और रोक नहीं सकता था । पिता पढ़ानेकेलिए पैसा देनेकी शक्ति नहीं रखते थे, लेकिन पुत्रको मजबूर करके बैठाना भी पसन्द नहीं करते थे । कार्यानिन्द अपनी बुआ के पास चला गया । बुआके गाँव रामदिरीसे बेगूसराय दो मील पर था । वह वहाँके ब्रह्मदेवप्रसाद हाई स्कूलमें छठें क्लासमें दाखिल हो गया । खानेके लिये बुआके घर चला आता । नाम लिखानेके बाद महायुद्धके छिड़नेकी खबर मिली । गणित उसको बहुत प्रिय था । इतिहास, संस्कृत और हिन्दीमें भी वह बहुत अच्छा था । अपने क्लासमें वह सदा दूसरे नम्बर पर रहता । पहला नम्बर एक धनी बापके लड़केका था, जिसके घर घर भी मास्टर पढ़ानेके लिये जाया करते थे । स्कूलके अध्यापक सूर्य-नारायणसिंह लड़केमें कुछ विशेषता देखते थे, इसलिये कार्यानिन्द पर

उनका विशेष स्नेह था। स्कूलमें फीस माफ हो गई थी, और वह उसके लिये बड़ी सहायता थी।

बुआका घर भी बहुत धनी नहीं था। यह कार्यानन्दके आत्मसन्मानके विरुद्ध था, कि वह अपना बोझ दूसरेके ऊपर डाले। बेगूसरायमें एक थ्यूशन मिल गया, १९१५में वह वहीं चला गया। युद्धकी खबरोंमें दिलचस्पी होने लगी थी और वह अखबार पढ़ने लगा। पीछे “प्रताप” (कानपुर) मिलने लगा, और उसने कार्यानन्दमें देश-भक्तिका भाव भरना शुरू किया। देशकी परतन्त्रतासे जुगुप्स होनेके कारण परतन्त्र-कारियोंके प्रति घृणा पैदा होना जरूरी था। वह समझता था, कि जर्मन बड़े बहादुर हैं। स्कूलमें आतंकवादकी ओर रुचि रखनेवाले कुछ लड़के भी पढ़ते थे, जिनके संसर्गसे उसने ‘आनन्द-मठ’ पढ़ा। पढ़नेके बाद उसके दिलमें यही होता था, कि अपने विदेशी शासकोंको मार भगाना चाहिये। “प्रताप”से लखनऊ कांग्रेसकी खबरें मिली। चम्पारनमें निलहे गोरोंके खिलाफ गाँधीजीके संघर्षकी बातें पढ़पढ़कर उसकी देश-भक्ति और गाँधीजीमें श्रद्धा बढ़ती जा रही थी। आतंकवादियोंसे कभी-कभी बातचीत हो जाती, मगर वह चीज़ बातचीत तकही सीमित रही। मास्टर सूर्यनारायणसिंह राष्ट्रीय विचारके आदमी थे। १९१८ में गाँधीजीके बारे में बतलाते हुए उन्होने कहा, कि वे चाहते हैं, विद्यार्थी पान न खायें, सिगरेट न पियें। कार्यानन्दने इन दोनों चीज़ोंको तभीसे छोड़ दिया।

धर्मकी ओर कार्यानन्दकी कोई विशेष रुचि न थी, लेकिन चन्दन लगा लिया करता था। स्कूलमें धनी लड़कोंसे वह बिलकुल अलग रहता और सदा गरीब लड़कोंसे प्रेम और मेल रखता। धनी और गरीबका भेद उसे साफ समझमें आता था। कार्यानन्दका शरीर खूब मजबूत और लम्बा चौड़ा था। रोज वह दो-तीन मीलकी दौड़ लगाता था। हाई स्कूलके लड़कोंका जब कभी पुलीस यह दूसरोंसे भगाता

हो जाता, तो कार्यानन्द उसमें आगे रहता। वह बहापुर लड़कोंका बहापुर नेता था।

बेगूसराय कसबेसे लगा हुआ पोखरिया गाँव है। वहाँके बाबू कुलदीपसिंहको लड़केके पढ़ानेकेलिए एक मास्टरकी जरूरत थी। उनकी नजर कार्यानन्द पर पड़ी। कार्यानन्दने भी स्वीकार कर लिया। बाबू कुलदीपसिंहका घर उसके लिये बरसा था, मालूम होता था कि वह अपने छोटे भाईकी पढ़नेमें मदद कर रहा है। १९१८ से वह पोखरियामें रहने लगा और जबतक मेट्रिक पास नहीं किया, तब तक (१९२०) वहीं रह कर पढ़ता रहा। जब कभी घर आता, तो समाज-सुधारकी बात करता, गाँवमें नाटक खेलता। सालमें पाँच छे बार घर आना होता, वह गंगा पारहो पैदल ही अठारह मील चला आता। शहरी (बेगूसरायवाले) लड़कोंका ठाट-बाट और गप्पीपन उसे पसन्द न था, लेकिन वह यह जरूर देखता था कि उनमें पढ़ने-लिखनेकी लगन होती है, भाषा साफ बोल सकते हैं। राजनीतिके सम्बन्धमें जो कोई उपन्यास मिलता, उसे वह पढ़ता; खड़ी बोलीकी कवितायें उसे पसन्द आती। यद्यपि वह दौड़नेवाला तथा स्वस्थ लड़का था, खेलमें शौक भी रखता था; लेकिन जब फुटबालमें खेलने गया, तो चालाक लड़के उसे बराबर गोलकीपर बनाये रखना चाहते थे, उसे खेलनेका मौका नहीं मिलता था और उसने फुटबाल खेलना ही छोड़ दिया।

कॉलेज में—अब कार्यानन्द शर्मा बीस सालके हो गये थे। और आगे पढ़नेका शौक वैसा ही बना था। फीस और खाने कपड़ेकी समस्या सर पर थी, मगर मुंगेरके डाइमखड जुब्ली कॉलेजमें नाम लिखाते ही उन्हें पुलिसके दरोगा साहबके यहाँ ट्यूशन मिल गया, समस्या हल हो गई। अबकी बार नाम लिखाते समय उन्हें कादम्बरिाद नाम पसन्द नहीं आया। माँ से पूछते तो वह अब भी शायद राखी न होती—मृत्युका क्या ठिकाना, नाम बदलते ही धोखेको पहचान जाये। जुलाईमें नाम लिखाया। तर्क, संस्कृत और गणितकी बढ़ाई मजेमें चल रही थी।

लेकिन देशकी बातोंके लिये उनके कान खुले हुए थे। गाँधीजीके लिये पहले हीसे उनमें अपार श्रद्धा थी। इसी समय गाँधीजी मुँगेर आये कार्यानिन्दको दर्शन करनेका ही नहीं उनके व्याख्यान सुननेका भी मौका मिला। देशकी आजादीकेलिए स्कूलों और कॉलेजोंको छोड़ कामके मैदानमें चले आओ, सरकारसे असहयोग करो—यह थी गाँधीजीकी पुकार। अक्टूबरमें कार्यानिन्द कॉलेज छोड़कर बाहर चले आये।

कांग्रेसके काममें—उनके गाँव सहूरसे पाँच छै मील पर लक्खीसराय एक अच्छा कसबा और व्यापारका केन्द्र है। कालेजसे असहयोग कर कार्यानिन्दने लक्खीसरायमें एक राष्ट्रीय विद्यालय खोला, जिसमें सौ लड़के पढ़ते थे। वे स्वयं हेडमास्टर बने। बाजार के मारवाड़ी व्यापारी और दूसरे लोग आर्थिक सहायता देते। बीच-बीचमें गाँवोंमें व्याख्यान भी देने जाते।

१९२१ में तिलकस्वराज्य फंड जमा करनेकेलिए गाँवोंका खूब दौरा किया। कार्यमें उत्साह था और वे अपनी वाणीकी शक्तिको भी अनुभव करने लगे थे। स्वयंसेवकोंका संगठन करना, गाँवोंमें पंचायत बनाना, शराब-गांजेकी दूकानों पर धरना देना, और जगह-जगह घूमकर लेक्चर देना—इतने काम हो गये कि छु सात महीनेके बाद स्कूलकी अध्यापकी उन्हें छोड़ देनी पड़ी। गाँधीजीकी भक्ति उनमें बढ़ती ही जा रही थी और वे रोज बड़ी श्रद्धासे चरखा चलाते थे।

१९२१ का अन्त आया, चारों ओर राजनीतिक जोश फैला हुआ था। लीग सत्याग्रहकी प्रतीक्षा कर रहे थे। सरकारने चुने हुए नेताओं को जेलमें बन्द करना जरूरी समझा। कार्यानिन्द भी पकड़ लिये गये, उन्हें एक सालकी सजा हुई, जो पीछे छ महीनेकी कर दी गई। जेलका समय उन्होंने भागलपुर और मुँगेरमें बिताया। वहाँ गीता और रामायण छोड़ पढ़नेकेलिए उन्हें कोई दूसरी किताब नहीं मिलती थी, अगर मिली होती, तो पढ़ते; यद्यपि वे गांधी वादी थे, तो भी राजनीतिक पुस्तकोंको पढ़नेका उन्हें शौक था।

जुलाई (१९२२) में वे जेलसे बाहर निकले । फिर वही काम— गाँव-गाँव घूमना, लोगोंमें राजनीतिक जागृति पैदा करना । गया कांग्रेसमें पहुँचे । उस समय इन पंक्तियोंका लेखक कांग्रेसकी नीतिमें परिवर्तन चाहता था और वह दास और मोतीलाल नेहरूके स्वराज्य पार्टीवाले प्रोग्रामको पसन्द करता था । लेखकने प्रतिनिधियोंमें उसके प्रचारार्थ कितने ही व्याख्यान भी दिये, कार्यानिन्द उस समय पक्के गाँधी भक्त और इस तरहके कुफ्रके कट्टर विरोधी थे ।

धीरे-धीरे राजनीतिक आन्दोलन मुर्दा पड़ गया, लेकिन कार्यानिन्दने अपने आस-पासके लोगोंको जगाया था, जगाये रहते थे, इसलिए वहाँ कांग्रेसका काम चलता रहा, या कमसे-कम उसका सङ्गठन जीवित रहा । कार्यानिन्द मुंगेर जिला कांग्रेस कमेटीके मेम्बर थे । १९२३-१९२७ तक राष्ट्रीय स्कूलका भी सञ्चालन करते रहे । लोगोंको उनपर विश्वास था । कार्यानिन्दने वहाँ चित्तरञ्जन आश्रम बनाया, जिसका उद्घाटन १९२७में गांधीजी ने किया ।

किसान नेता—कालेज छोड़नेके बाद सात साल तक लगातार कार्यानिन्दने कांग्रेसी राजनीतिके अनुसार काम किया । लेकिन वे ऐसे नेता नहीं थे, कि फुर्सतके वक्त छूटे-छुमाहे कहीं जाकर एकाध लेक्चर भाड़ आते और फिर अपने निजी काममें लग जाते । वे चौबीस घण्टे देशके कामकेलिए देते थे; चरखा, करघा, खहर और दूसरे कांग्रेसी प्रोग्रामोंको पूरा करानेकेलिए वे किसानोंको समझाते थे । वह खुद किसान थे और किसानोंमें घुलमिल जाना उनकेलिए स्वाभाविक था । किसानोंके पास जाते तो वे अपने दुख-सुखको दिल खोलकर कहते । चारों ओर जमींदारोंके अत्याचारोंका रोना सुनाई पड़ता । कार्यानिन्द समझते थे कि गांधीजीके स्वराज्यमें किसानोंके सारे दुःख दूर हो जायेंगे, लेकिन वह स्वराज्य कितना दूर है इसका कोई पता नहीं मिल रहा था, साथही किसानोंके ऊपर होते जुल्म बढ़ते ही जा रहे थे । कांग्रेसके आन्दोलनने हजारों-लाखों किसानोंको सभाओं और कांग्रेसोंमें एकट्ठा हो गगनभेदी

नारा लगाना सिखलाया। सुझाव करोड़ों कंठों-हाथों-पैरोंको बलते देखकर जुल्म करनेवालोंकी टांग थराने लगी। समूहमें बल है—इसका पता लगने लगा। यदि यह समूह अपनेमें गति लाकर विदेशी शासकोंको घुटने टिकवा सकता है, तो क्या वह इन जमींदारोंको जुल्मसे बाज नहीं रख सकता। कांग्रेस कार्यकर्त्ता इस बातको आसानीसे समझ सकते थे। उनके सामने पीड़ित किसान अपनी गन्धायें सुनाते भी थे, मगर उनका ध्यान इधर नहीं जाता था। कुछको तो फुरसतही नहीं थी, वे कांग्रेसमें आकर कांग्रेस कमेटियांकी बैठकमें जब तब हाजिरी दे जाते थे, जिसमें डिस्ट्रिक्ट-बोर्ड और कौंसिलकेलिए उम्मेदवार बनाते वक्त अपना दावा पेश कर सकें। कुछ तो स्वयं छोटे-मोटे जमींदार थे, वे भला क्यों अपने स्वार्थके विरुद्ध जाने लगे। और फिर यहाँ किसी विदेशी निलहे गोरेके खिलाफ लड़ना नहीं था, यहाँ लड़ना था, अपने भाई-बन्दोंके अत्याचारोंके खिलाफ। कार्यानन्द बहुत दिनतक अपनेको रोके रहे। लेकिन अब जमींदारोंके जुल्मोंको सुनते-सुनते उनके कान पक गये। अब उनके लिए दो ही रास्ते थे—या तो पिसते-उजड़ते किसानोंके साथ उनके संघर्षमें शामिल हों, अथवा राजनीतिको छोड़ जाँय, आत्मवचंन और परबंचना उनके बूतेसे बाहरकी बात थी। इसीलिए १९२७में गिद्धौर-राज्य और खैरा इस्टेटके अफसरों और कारिन्दोंके अत्याचारोंसे तब आकर चानन-परगनेके किसानोंने जब गुहारकी, तो कार्यानन्द कानमें तेल नहीं डाल सके। उन्होंने जिला कांग्रेससे मदद माँगी। कांग्रेस-वालोंको, किसान-आन्दोलन कहाँ तक ले जायगा, अभी इसका पता नहीं था, इसलिए थोड़ोंके विरोधके साथ उन्हें आगे बढ़नेका हुकुम मिल गया। कार्यानन्दने हल-बेगारी, मुक्त दूध-बकरा-सरकारी लेना, खेतोंसे बेदखल कर देना, रसीद न देना, बहु-बेटियोंकी इज्जत बरबाद करना, आदि सभी चीजोंकी सूची बनाकर महाराजा गिद्धौर और दूसरे मालिकोंके पास भेजी। महाराजने बुलाया। कार्यानन्दने जाकर सारी शिकायतें उनके सामने रखी। महाराजने किसानोंके ऊपर होते जुल्मोंको दूर

करनेका बचन दिया। कार्यानिन्द अभी समझते थे, कि बड़े आदमी भले आदमी होते हैं, सारी बुराइयोंकी बड़ये नीचेके अहलकार हैं। किसानोंमें जबर्दस्त एका था, इसीलिए जमींदारोंका दबना जरूरी था। अभी बात लिखा-पढ़ी, भेंट-मुलाकात और तसल्ली-दिलासामें चल रही थी।

इसी समय १९३० का नमक-सत्याग्रह आगया। कार्यानिन्दके कामोंकी वजहसे लक्खीसराय कांग्रेसका गढ़ बन गया था। मुंगेर और सन्थाल-परगना दोनों जिलोंके सत्याग्रहका केन्द्र लक्खीसराय बना। फिर कार्यानिन्द पर नजर क्यों न जाती। अग्रेलमें पकड़कर उन्हें एक सालकी सजा देदी गई, और हजारीबाग जेलमें भेज दिया गया। पिछले तीन सालके किसानों के संघर्षने बतला दिया था कि राजनीति गीता और रामायणके बल पर नहीं चलाई जा सकती। हजारीबाग जेलमें अब भी कांग्रेसी सत्याग्रहियोंकी बड़ी संख्या थी, जो अपने समयको गीता रामायण पढ़ने, सखी धर्म करने या ताश शतरंज खेलनेमें बिताते थे। कार्यानिन्दकी कसौटी थी, किसानों और गरीबोंका साथी कौन है, जो किसानों और गरीबोंका साथी नहीं है, उसे वह अबसरवादी छोड़ और कुछ नहीं समझ सकते थे। इसी कसौटीने पुराने गांधीवादी कार्यानिन्दके दिलमें रुसके प्रति स्नेह पैदा कर दिया।

१९३१ में गांधी-इंविन समझौतेके बाद बहुतसे कांग्रेसी सत्याग्रही जेलसे छूटे। कार्यानिन्द भी जेलसे बाहर आये। और फिर उसी धुनसे काम शुरू किया। अभी किसानोंका संघर्ष थोड़े दिनोंके लिए स्थगित कर दिया गया था।

१९३२में कार्यानिन्दने अपने इलाकेमें इतना जबर्दस्त संगठन किया था और लोगोंका अपने नेताके प्रति इतना सम्मान था, कि पुलिस गिरफ्तार करनेमें डरती थी। लाचार मिलिटरीसे भरी एक स्पेशल ट्रेन बुलाई गई और वह कार्यानिन्दको पकड़कर ले गई। अबकी साढ़े चार सालकी सजा देकर उन्हें दरभंगा कैम्प-जेलमें भेज दिया गया।

अभी भी उनके दिलसे गांधीवाद हटा नहीं था। वे समझते थे,

किसानोंकेलिए वे जो कुछ कर रहे हैं, वह गांधीवादके अनुकूल है, अमीर कांग्रेसी अपने स्वार्थकेलिए किसानोंके संघर्षमें भाग लेना नहीं चाहते। तो भी वह जो कुछ समाजवादके बारेमें सुनते थे, उससे उसके पक्षपाती बनते जा रहे थे, हाँ, उस वक्तका उनका समाजवाद गांधीवादके सीमाके भीतर था। कैम्पजेलमें बहुतसे दिहाती कांग्रेस-कार्यकर्ता आये थे। वे उन्हें पढ़ाते—किन्हींके लिए राजनीतिक क्लास लेते और कितने ही निरक्षरोंको साक्षर बनानेका प्रयत्न करते।

जेलमें उन्हें साढ़े चार साल पूरे करने पड़ते, मगर इसी समय (फरवरी १९३४में) बिहारका भूकम्प आ गया। पीड़ित-सहायताकेलिए बहुतसे कांग्रेसी नेता छोड़ दिये गये। कार्यानन्द भी जेलसे बाहर आ गये। मुंगेरमें भूकम्प नहीं महाप्रलय आया था। हजारों आदमी मर गये थे, शहर बरबाद हो गया था। कार्यानन्दने मुंगेरमें पहुँचकर स्वयंसेवकों का चार्ज लिया। साल भर यह काम चलता रहा; लेकिन जब लोगोंकी अवस्था कुछ सुधरी, तो वे कभी कभी किसानोंकी भी सुध लेने चले जाते थे। किसानोंके भीतर कार्यानन्दके कामको देखकर जिलाकी कांग्रेस-नेताशाही कुछ शंकित हो गई थी। जिला किसान सभा थी, मगर नामकी; वह एक साहबके पाकेटमें चलती थी। नवम्बर (१९३५) में जमुईमें जिला किसान-सम्मेलन हुआ। बाबू श्रीकृष्ण सिंह (पीछे बिहारके महामन्त्री) उसके सभापति थे। स्वामी सहजानन्द भी पहुँचे थे। कुछ लोग चाहते थे, किसान-सभा उनका पाकेट होमें रहे, और समय-समय पर वे उससे नाजायज फायदा उठायें। पाकेटवाले सज्जनको कार्यानन्दने ललकार कर कह दिया—“आपके पाकेटसे हम किसान सभाको निकाल कर छोड़ेंगे।” पदाधिकारियोंके चुनावमें लोग अपना काँट बांध रहे थे। कार्यानन्दने सब कुछ देखा और स्वयं अपना नाम जिला किसान-सभाके सेक्रेटरी पदके लिये पेश किया। विरोधी समझ रहे थे—कार्यानन्द संकोच कर जायेंगे और उनका काम बन जायेगा। वे सर्व-सम्मतिसे मंत्री चुने गये। अब तक जमींदारोंने बहुत टाल-मटोल

किया, अब उनसे मिड़न्त जरूरी हो गई। जमुईमें ही बाबनफ किसानों के पक्षमें भी प्रस्ताव पास हुआ।

सन् १९३५ आया। पहिली बार उठकर किसानोंको दब जाते देख जमींदारोंके अमले शोख बन गये। महाराजके अमलोंने कितने ही आसामियोंको निर्दयतापूर्वक पीटा, और मनमानी करनेकेलिए कागजों पर उनके अंगूठोंके निशान लिये। कार्यान्वितके कण्ठद्वारा किसानोंने अपनी असह्य पीड़ाको प्रगट करना शुरू किया। पहली सभामें दो हजार किसान शामिल हुए और फिर तो दस-दस हजार किसानोंका जमाव होना मामूली बात हो गई। महाराजके अमले चानन-पर्गना छोड़कर भाग गये, जनताकी हुंकारके सामने ठहरनेकी उनकी हिम्मत नहीं हुई। किसान जेल जानेकेलिए तयार थे। हर तरहकी तकलीफ उन्हें शिरोधार्य थी। महाराजाको समझौता करना पड़ा। राज्यके मैनेजरने अपने अमलोंके कारनामोंकेलिए माफ़ी माँगी। समझौता सब-डिविजनल मजिस्ट्रेटके सामने लिखा गया। चानन परगनेसे जमींदारी जुल्म सदाकेलिए खत्म बन गया। अलग-अलग न्यायालयका दर्वाजा खटखटाते किसान निराश हो गये। उन्होंने समझा “खुदा उनकी मदद करता है, जो अपनी मदद आप करते हैं।” कहाँ तो महाराजके आदमी जरा-जरा बात पर किसानोंको पीटने और इज्जत बिगाड़नेकेलिए दौड़ पड़ते और कहाँ खुद पीटजाते, और एकभी गवाह नहीं मिलता। बाबू श्रीकृष्णसिंहने उस वक्त कार्यान्वितकी सहायताकी थी, वे खुद कितनीही सभाओं में बोले थे।

चाननकी विजयकी खबरें दूर-दूरके किसानोंके कानों तक पहुँच गईं। बरसातमें कलकत्ता मेलसे आते वक्त लक्खीसरायके पश्चिम रेलकी सड़कसे लेकर बहुत दूरतक एक जल-समुद्र दिखलाई पड़ता है। इस समुद्रमें कहीं-कहीं गाँवकी बस्तियाँ टापूसी नजर आती हैं। यही बढ़ैया-ताल है। पचासों हजार एकड़की यह भूमि खेतीकेलिये अनुपयुक्त है, पानी जमा होनेका स्थान नहीं है। वर्षाके बन्द होतेही यह सारा पानी गङ्गासे होकर बङ्गालकी खाड़ीमें चला जाता है, और वहाँ चारों ओर

काली मिट्टीकी गीली धरती रह जाती है। नजाने कितने जिलों के सड़े-गले गोबर, ढेले, कूड़े-करकट को बहाकर पानी बढ़ैयाताल में लाता और हरसाल बढ़िया खादकी एक मोटी तह जमीन पर छोड़ जाता है। बरसातकी फसल तालमें नहीं हो सकती, मगर जैसी रब्बी वहाँ होती है, वैसी दूसरी जगह देखनेको न मिलेगी। पानी हटतेही किसान हल-बैल और बीज ले जाते हैं। सिर्फ बीजको जमीनमें ढांकनेकेलिए एक बार उन्हें हल चलाना पड़ता है। हाँ निकाई, जानवरों से रखवाली आदि काम उन्हें जरूर करने पड़ते हैं। बरसातके तीन-चार मास उन्हें बुरी तौरसे काटने पड़ते हैं। दिसम्बरमें कलकत्ता मेलकी खिड़कियोंसे भाँकने पर ताल हरे-हरे गोहूँ, जौ, चने का एक हरा समुद्र दिखलाई पड़ता है। इस अपार हरियालीके बीच-बीचमें किसानोंकी भोपड़ियों-वाले पचासों गाँव दिखलाई पड़ेंगे। प्रकृतिने इन्हें इस धान्यराशिका स्वामी बनाया है, मगर कानूनने बढ़ैया और दूर-दूरके दूसरे गाँवोंको कितनेही लोगोंकी, जिनके महल इन गाँवोंको बरबाद करके बने हुए हैं। किसान पीढ़ियोंसे इन खेतोंको जोतते आरहे हैं। ये खेत बकाशतके खेत कहे जाते हैं, और सरकारी कानून कहता है कि बकाशत खेतको एक साल जोत लेने पर किसान उसका अच्छल काशतकार बन जाता है, मगर तालवाले किसान इन खेतों पर कोई अधिकार नहीं रखते—यह जमींदारों की तरफ से कहा जाता है। किसानोंसे आधासे ज्यादा अनाज ही नहीं भूसा और क्या-क्या लेकर भी जमींदार रसीद नहीं देते। किसान अदालतके सामने सबूत क्या पेश करते। वे निर्भर रहते थे जमींदार की दया पर। वह जिसको चाहता खेत जोतने देता और जब चाहता, किसीको भीख माँगने पर मजबूर करता। तालके किसानों पर जो-जो जुल्म होते थे, उसकी लम्बी गाथा है।

लेकिन चाननके विजेता कार्यानन्दके पास जानेसे किसानोंको कौन रोक सकता था ?

१९३६में कार्यानन्दको बढ़ैयातालके किसानोंके अत्याचारके विरुद्ध

कार करसनी पड़ी। असेम्बलीके चुनावमें कांग्रेसकेलिए जो प्रचार हुआ था—कांग्रेसके खिलाफ बिहार में बड़े-बड़े जमींदार खड़े हुए थे और चुनावमें कांग्रेस-नेता किसान और जमींदारके विरोधी स्वार्थोंको खूब अच्छी तरह समझाते थे—यद्यपि मिनिस्ट्री सम्हालनेके बाद उनका रूप बदल गया था। टालमें किसानोंका आन्दोलन पहले आठ गाँवोंमें शुरू हुआ, पीछे वह चालीस गाँवों में फैल गया। जमींदार बराबर जोतते आये खेतोंको बोलनेसे किसानोंको रोक रहे थे। भगड़ा यहींसे शुरू हुआ। खेत न बोकर किसान मरनेकेलिए तैयार कैसे होते? उन्होंने खेत बोना चाहा। जमींदारोंके पास गुंडे, पहलवान और लठैतोंकी कमी न थी और पहले वह सफलतापूर्वक किसानोंको पीट लिया करते थे। मगर अब एक्के दुक्के किसानोंको पीटना नहीं था। अब गाँव-गाँवके किसान जीव और जीविका एक करनेकेलिए तैयार थे। पहले पीटकर किसानों को अदालत में पहुँचना पड़ता था और वहाँ सुनवाई होनेकेलिए मोटी रकमकी जरूरत पड़ती थी। अब अदालतका दरवाजा खटखटाना उन्होंने छोड़ दिया था। बड़ी बड़ी जगहों तक रसूल रखनेवाले जमींदार अपनी शिकायतें लेकर गये, और मिलिटरी बुइसवारोंके कैम्प ताल की हरियाली में पड़ गये।

मार्च १९३७ आया। तालके पास ही शेखूपुरामें जिला किसान सम्मेलन हुआ, कार्यान्वय सभापति थे। अब फसल कटनेका समय था। जमींदार चाहते थे कि किसानोंके घर एक अच्छत न जाने पाये। किसानों ने काटना शुरू किया और मारपीट हुई। किसान किसी निराकार स्व-राज्यकेलिए नहीं लड़ रहे थे, बल्कि वे लड़ रहे थे, अपनी साकार जीविकाकेलिए। जेल जाने केलिए गाँवका गाँव तैयार हुआ। मगर पाँचसौ से ज्यादा किसान गिरफ्तार नहीं हुए। कार्यान्वय और उनके बीस साथी किसान-लीडर बनाकर पकड़े गये। उनपर बीस-बीस दर्फाओं के जुर्म थे।

सिर्फ सरकारकी मददसे काम बनता न देख, जमींदार कांग्रेस-

नेताओं तक पहुँचे। राजेन्द्र बाबू तालमें पहुँचे। वह कहकर समझौता कराया कि जो जमीन किसान जोतते आये हैं, वह उनको दे दी जायेगी। जमीनकी जाँच हुई और पंचों—जो तीनों ही जमींदार थे—ने ३५० बीघा जमीन किसानों की बतलाई। समझौतेकी शर्तके मुताबिक किसानोंके ऊपरसे मुकदमे हटा लिए गए।

इसी बीच मिनिस्ट्री कांग्रेसवालोंके हाथमें आ गई। सिवाय एक के सभी विहारी मिनिस्टर जमींदार थे। उनके भाई-बन्धु, ससुर-साले-दामाद उनके पास दौड़ने लगे। उन्हें मालूम होने लगा कि चुनावके समय किसानोंके सामने जो वादे किये गये हैं, यदि वे पूरे किये जाँय तो इन बाबू-बबुवानियों, राजा-रानियों, का सारा लिफाफा खतम हो जायेगा। सारा १६३७ टाल-मटोलमें बीत गया, किसानोंको जमीन नहीं मिली। जिन खेतोंके बारेमें पंचोंने फैसला कर दिया था, उन्हेंभी जमींदारोंने देनेसे इनकार कर दिया।

सालभर बाद फिर बोलनेके समय जमींदारोंने किसानोंको रोकना चाहा उनकी मददकेलिए कांग्रेस-मिनिस्ट्रीने भट मिलिटरी भेज दी। जमींदारोंको बल मिला और उन्होंने काफी लठैत रखे। मारपीट हुई, किसान दबे नहीं। १९३८में जिला किसान सम्मेलन लखीसरायमें हुआ। जगह-जगहसे किसान भंडा लिये अपने सम्मेलनमें आ रहे थे। जब कुछ किसान बदैया गाँवके भीतरसे गुजरे, तो जमींदारोंने उन्हें पकड़कर बड़ी निर्दयतासे पीटा। हालांकि कांग्रेसवालोंने अखबारोंमें इन कदम कहा-नियोंको न छापने दिया, मगर वह बीसों मील तक गाँवके एक एक किसान के जीभ पर थीं। लोग कांग्रेस-मिनिस्ट्रीके नामपर थू-थू कर रहे थे। मिनिस्ट्री घबड़ाई। कहसुनकर जमींदारों को पंचायत माननेकेलिए राबड़ी किया पाँच पंच बने जिनमें दो किसानोंके पक्षके और दो जमींदारोंके और पाँचवें थे एक कांग्रेसी नेता, जो खुद भी जमींदार थे।

१९३८के दिसम्बरमें ओइनीमें बिहार प्रान्तीय किसान सम्मेलन हुआ। साथी कार्यानन्द की रूपायि सारे बिहारके किसानोंमें हो गई थी,

सौग उनके साहसका लोहा मानते थे। लखीसरायसे लालकिसान स्वयंसेवकोंकेलिए पैदल ही हमारे किसान समापति ओइनी पहुँचे। रास्ते में हर गाँवमें लाल बर्दी धारी, लाल भंडेवाले, इन तत्त्वोंको देखकर किसान आक्रुष्ट होते, उनमेंसे बहुतोंके कानोंमें यह बात भी पहुँच चुकी थी, कि यह लड़ाके किसान हैं और उनका सरदार कई युद्धोंमें किसान शोषकोंके छुट्के छुड़ा चुका है। हर जगह समार्य होती और किसान समझते कि वह क्यों ऐसी दयनीय दशामें हैं। उनके उद्धारका रास्ता क्या है ?

१९३६में रेलगाड़ीके सामने खड़ा होनेके बहाने कार्यान्वय फिर गिरफ्तार कर लिये गये ! हाँ कांग्रेसकी मिनिस्टरी थी, मगर किसानोंकी नहीं। एक साल की सजा हुई। बढैयातालवाली पंचायतने एक हजार बीघा जमीन किसानोंको देनेका फैसला किया। पंचायतका कागज हस्ताक्षर करनेकेलिए साथी कार्यान्वयके पास जेलमें गया। देहमें आग लग गई। हस्ताक्षर करनेसे इनकार कर दिया। मुंगेर जेल से उन्हें हजारीबाग जेल भेज दिया गया।

कांग्रेस मिनिस्टरी किसान-सत्याग्रहियोंको चोर-डकैत कैदियोंसे अलग माननेकेलिए तैयार न थी। अब उसे वे पहले दिन भूल गये थे, अब कांग्रेसी लोग राजनीतिक बन्धियोंके साथ अच्छा बर्ताव करनेकेलिए भूल हड़तालें करते। लेखकने अब किसान सत्याग्रहियोंके साथ अच्छा बर्ताव करनेकेलिए कांग्रेस मिनिस्टरीको अवसर देकर भूल हड़ताल की, तो एक प्रभावशाली पार्लियामेंटरी सेक्रेटरीने कहा, जो किसान अपने खेतोंकेलिए लड़कर जेलमें आते हैं, वह निस्वार्थ नहीं है, इसलिए उन्हें साधारण कैदियों से अलग नहीं माना जा सकता। कैसी विडम्बना ! यह शब्द एक समझदार देशभक्तके मुँहसे सुनने पड़े !! क्या देशकी आजादीकेलिए जेल जाने वाले हर एक व्यक्तिका अपना भी स्वार्थ देश की आजादी में निहित नहीं है। लेखकको दस दिन तक भूल हड़ताल करनेके बाद मिनिस्टरीने मौँगोंको बिना माने जेलसे बाहर निकाल

दिया। कुछ थोड़े ही समय बाद दूसरी बार फिर जेलमें जाना पड़ा। और लेखकने फिर उन्हीं माँगोंकेलिए हजारीबागमें भूख हड़ताल शुरू की। इसी समय (१९३६)में साथी कार्यान्न्दभी हजारीबाग पहुँचे और उन्होंने भी किसान राजनैतिक बन्धियोंके उक्त माँगकेलिए भूख हड़ताल शुरू कर दी। लेखक तो चौदह दिनकी भूख हड़ताल के बाद छोड़ दिया गया। मगर कार्यान्न्द और उनके साथी तरुण अनिलमित्र को ३६ दिन तक भूखों घुलने दिया। अगस्त (१९३६)में साथ कार्यान्न्द की अवस्था खतरनाक हो गई और कांग्रेस मिनिस्टरी ने उन्हें छोड़ दिया, लेकिन किसान कैदियोंकी माँगोंको ठुकराते हुए।

१९२७के बाद १६ वर्षोंमें जेलमें रहे समयको छोड़ बाकी सारा वक्त साथी कार्यान्न्दका किसानोंके संघर्षमें बीता। उन्होंने मुंगेर जिलेमें दर्जनों जगह किसानों की लड़ाइयाँ लड़ीं। औरत और बच्चे तक निर्भय हो अपनी जिविकाकेलिए सब तरह स्वार्थत्यागकेलिए तैयार थे। रौंदी गाँवके किसान जब जमींदारके अत्याचारके खिलाफ उठे, तो वहाँके मर्दही नहीं जेल में भेज दिये गये, बल्कि अठारह औरतें और उनके छत्तीस बच्चे भी जेलमें डाल दिये गये। अब इन लड़ाइयोंके बाद वे किसान नहीं रहे वे बदल गये जहाँ सीधे लड़ाइयाँ हुईं, सिर्फ वहीँके किसानोंको फायदा नहीं हुआ, बल्कि किसानोंके बलको देखकर हजारों जगह जमींदार खुद दब गये और उन अत्याचारोंसे अपने हाथोंको खींच लिया, जिन्हें वे भगवानकी ओरसे मिला अपना हक समझते थे।

भूकंपके बादसे साथी कार्यान्न्दको गाँधीवादसे संतोष नहीं होता था। संघर्षके दौरानमें गाँधीवादको और पहचाननेका मौका मिला और उनकी आस्था उसपरसे उठ गई। वे समाजवादी बन गये।

१९४०में बम्बईमें किसानोंकेलिए फिर उन्हें छ' मासकी सजा और दो सौ रुपया जुर्माना हुआ। जूनमें छूट कर वे सिर्फ दो मास बाहर रह सके और बीस सितम्बरको पकड़कर हजारीबागमें नजरबन्द कर दिये

गये। पहले छ मास और इस नजरबन्दीके समय (२० सितम्बर १९४०-२३ फरवरी १९४२) में उन्होंने किसान और मजदूर समस्याओं का गम्भीर अध्ययन किया। मार्क्स, एन्गेलस, लेनिन, स्तालिनके गंभीर विचारोंका अध्ययन किया। जिन बातोंको अभी वे प्रयोग करके ठीक समझते और उनपर चलते, अब मालूम हुआ कि समाज, उसके अंदर की विरोधी शक्तियाँ और उनके पारस्परिक संघर्षके भीतर भी खास नियम काम कर रहे हैं। उनका एक साइंस है, जिसे मार्क्सवाद कहते हैं। मार्क्सवादको पाकर कार्यान्वय अपनी क्षमताको कई गुना बढ़ी पाते हैं। आज राष्ट्रीय और अन्तर्राष्ट्रीय गुत्थियोंको समझनेमें उनको वह दिक्कतें नहीं उठानी पड़तीं। जर्मनी और जापानके फासिस्तोंकी पराजय क्यों जरूरी है, इसे वे साफ-साफ समझते हैं। आज तेईस वर्षसे वे कांग्रेस में काम कर रहे हैं। आल इन्डिया कांग्रेस कमेटीके मेम्बर हैं। कांग्रेस के सम्माननीय नेता हैं, यह सब होते हुएभी वे किसानों और मजदूरोंके हितोंको सर्वोपरि समझते हैं, और किसानों और मजदूरोंकी आजादीमें मनुष्य-मात्रकी आजादी मानते हैं।

२३ फरवरी १९४२को साथी कार्यान्वय जेलसे कूटे, तबसे वे लगातार किसानोंकी सेबामें लगे हुये हैं। युद्धके कारण जो दिक्कतें उनके सामने आतीं उनका रास्ता बतलाते। अन्धी देशभक्ति, अङ्गरेज शासकोंके प्रति घृणा, और एमरीके स्वार्थी वर्गके भड़कानेमें आकर बिहारमें जब लोगोंने रेल-तार काटने शुरू किये, उस वक्त साथी कार्यान्वय बम्बईमें भारतीय कांग्रेस-कमेटीवाली बैठकसे लौटकर पटना पहुँचे। वे उतावले थे अपने कार्यक्षेत्रमें जानेकेलिए। रास्तेमें मिलिटरी अकल खोकर दौड़-धूप कर रही थी। रेलें बन्द थीं। साथी कार्यान्वय पैदलही लक्खीसरायकी ओर चल दिये। मुकामामें अङ्गरेज सैनिकोंने इस लम्बे-चौड़े खहरधारीको पकड़ लिया। कमाण्डरके पास लेगये। कमाण्डरने उनके पास लेनिनकी एक पुस्तक देखी। उसे मालूम हुआ कि फासिस्तोंकी सबसे जबरदस्त दुश्मन कम्युनिस्ट पार्टीका आदमी

है। पकड़नेवाले सिपाही पर वह बहुत विगड़ा। कार्यानन्द लक्खी-सराय पहुँचे। अनजाने जापानी फासिस्तोंकी मददका काम करनेवाले अन्वे देशभक्तोंने अपने अन्वेपनका सबूत दिया था। मगर सरकारी कर्मचारी भी अन्वेपनमें उनका कान काटनेकेलिए तैयार थे। लक्खीसराय में गोली चली—साथी कार्यानन्द लोगोंको समझा रहे थे—“इस समय फासिस्तोंके फायदेका काम करके हमें जापानके आनेमें आसानी पैदा नहीं करनी चाहिए। जापान और जर्मनी शताब्दियोंकेलिए मानव-जातिको गुलाम बनाकर अपने फौलादी पंजेके भीतर रखना चाहती है। हमें अपनी आजादीकेलिए अपना एका कायम करना चाहिए और इस लड़ाईमें फासिस्तोंको हराना अपना कर्तव्य समझना चाहिए। हम लड़ना चाहते हैं फासिस्त-राक्षसोंसे। लेकिन एमरी और चंचिल जैसे थैलिओंके चढ़े-बढ़े अपने भविष्यके स्वार्थका ख्याल कर हमें हथियारबन्द हो अपनी लड़ाई समझकर इस लड़ाईमें पड़ने देना नहीं चाहते।” साथी कार्यानन्द लक्खीसरायसे पकड़कर मुंगेर जेलमें भेजे गये और कुछ दिनोंके बाद उन्हें छोड़ा गया।

आज कार्यानन्दका जिला (मुंगेर) बिहारका सबसे आगे बढ़ा हुआ जिला है। दर्जनों तरुण वहाँ अपना सारा समय देशकेलिए दे रहे हैं।

मुजफ्फर अहमद

कमूनिस्त विचारोंका प्रचार, रूसी क्रान्तिके बाद, बहुत बाद—एक तरहसे १९२६के शुरू होनेवाले मेरठके कमूनिस्त षड्यंत्र मुकदमेंके बादसे लोगोंको सुनाई देने लगा, लेकिन आज तेजीके साथ कमूनिस्तोंका प्रभाव मजूरों और किसानोंमें बढ़ा है और उनकी काम करनेकी धुन और समझका लोहा सारे भारतमें माना जाने लगा है। भविष्यमें कमूनिस्त पार्टी भारतकी सबसे बड़ी शक्ति होगी। नवभारतके निर्माणमें उसका सबसे बड़ा हाथ होगा, इसमें सन्देह नहीं रह गया है। भारतीय कमूनिस्तोंका सबसे पुराना कर्मठ सरदार, उनका पितामह कौन है, यह

विशेष तिथियाँ—१८९३ जन्म (सन्दीपमें), १८९७ अफ़रारंभ १८९९-१९०१ हरीशपुर एम्. ० ई. ० स्कूलमें, १९०१-५ घर पर बेकार, १९०५-६ वाम-नीमग्रसा अरबी-फारसीके विद्यार्थी, १९०६ बुढ़ीचरमें-अध्यापक, १९०६-१० सन्दीप हाईस्कूलमें विद्यार्थी, १९१०-१३ नवाखली हाईस्कूलमें विद्यार्थी, १९१३ मैट्रिक पास, १९१३ हुगली कालेजके विद्यार्थी, १९१३-१६ बंगवासी कालेजके विद्यार्थी, १९१५ बंगीय मुसलमान साहित्य परिषद्के सहायक मंत्री, १९१७ बंगाल गवर्नमेंट प्रेसमें असिस्टेंट स्टोरकीपर, १९१८ राजनीतिक विभागमें उर्दूसे बंगलाके अनुवादक, १९२१ मजूरोंकी ओर, पत्रकार, कमूनिस्त-विचार, १९२२ कमूनिस्त कार्य, १९२३ मई गिरिफ़्तार और नज़रबन्द, १६२४ मार्च कानपुर कमूनिस्त षड्यंत्र, १९२५ सितम्बर जेलसे बाहर, १९२६-२८ मजूरोंमें काम हड़तालें, १९२९ मेरठ कमूनिस्त षड्यंत्र मुकदमेंमें, १९३५ जुलाई जेलसे बाहर, फिर नज़रबन्द, १९३६ जून २५ जेलसे बाहर, १९३७ मजूर-आंदोलन हड़ताल, किसान आंदोलन, १९४० कलकत्तासे स्वारिज।

पूछने पर बङ्गालके एक छोटेसे समुद्री द्वीपमें पैदा हुए, दुबले-पतले लजा और संकोचकी साक्षात् मूर्ति एक आदमीकी ओर सबकी अंगुलियाँ उठेंगी। आज भारतके सारे कमूनिस्त जिस आदमीको अपना पितामह कह सबसे बड़ा सम्मान करते हैं, वह है मुजफ्फर अहमद, जिसका जीवन बराबर संघर्षका जीवन रहा है। उसने बचपनहीसे गरीबीके साथ संघर्ष किया था। पीढ़ियोंसे चले आते संकुचित विचारोंके साथ संघर्ष किया। अपनी मेहनतके बलपर शिक्षा प्राप्त की, लेकिन प्रलोभनोंने उसे अपने जालमें फँसानेमें कभी सफलता नहीं पाई। वह उन घड़ियोंसे भी वाकिफ है जब कि वह अकेला था। वह निराशापूर्ण परिस्थितियोंमें भी बड़ी आशाके साथ अपने काममें तत्पर रहा। जेलों और नजरबन्दियोंने उसके शरीरको कुछ विश्राम और दिमागको और अधिक काम देनेके सिवाय और कुछ नहीं किया। वह समय आयेगा, जब मुजफ्फरके नामसे शहर बसाये जायेंगे। उसके नामसे सामूहिक खेलियोंवाले गावोंके नाम रखे जायेंगे। बड़े-बड़े कारखाने उसके नामसे पुकारे जाने पर अभिमान करेंगे।

जन्म - नवाखोली जिलेमें किन्तु स्थल भागसे कुछ हटकर बङ्गाल की खाड़ीमें सन्दीप एकसौ पचास वर्गमील का एक द्वीप है। भूमिके अधिक उपजाऊ न होने पर भी सन्दीपकी आबादी (१,६६,०००) बहुत घनी है। सन्दीपके गाँवोंमें मूसापुर एक बड़ा गाँव है, जिसमें सोलह-हजार आदमी बसते हैं, और बीस चौकीदार अपनी 'ड्यूटी' बजाते हैं। आबादी ज्यादातर मुसलमानों की है, जो अधिकतर किसानों और मल्लाहोंका पेशा करते हैं। मूसापुरके मल्लाह अंग्रेज-मालिकोंके जहाजों पर लश्कर बन दुनियाके कौनसे भागमें नहीं पहुँचते। मूसापुरमें कितने ही हिन्दू कायस्थ, तमोली, जोगी, पुराने बौद्ध भिक्षु, अब हिन्दू जुलाहे, हजाम और घोबी भी बसते हैं। सिर्फ अपनी जमीनके भरोसे वहाँ कोई खुशाल नहीं हो सकता। वस्तुतः अधिकांश जनता बहुत गरीब है। पहले किसी समय वहाँ के जमींदार भी मुसलमान थे। जिनसे

उनकी जमींदारी को दो फ्रेंच जमींदारों और उर्जावके एक तिवारीने खरीदा। फ्रेंच जमींदारकी जमींदारी रायबहादुर सुखलाहा करनानीने लेली। कितनेही छोटे-छोटे जमींदार भी हैं।

मुगल शासनके समय संदीपका अफसर दिलावर खाँ था, जो पीछे स्वतंत्र हो गया था। दिलावर खाँके कर्मचारियोंमें मुजफ्फरके पूर्वज भी थे। इसी खानदानमें १८६२ के आसपास मुजफ्फर का जन्म हुआ।

मुजफ्फरके पिता मुंशी मंसूरअली (मृत्यु १६०५) वहीं दीपकी कचहरीमें मुस्तार थे। मुस्तार मंसूरअली हाथसे मुंहवाले मुस्तार थे, और घरका गुजारा उनकी आमदनीसे बहुत मुश्किलसे होता था। उनमें मजहबी कट्टरता छू नहीं गई थी। उस वक्त अंग्रेजी-शिक्षाके खिलाफ हरएक मुस्ला जहाद बोले हुए था, और संदीपके अनपढ़ मुसलमानों पर मुस्लोंका बहुत प्रभाव था, तोभी मुंशी मंसूरअली अंग्रेजी शिक्षाके पक्षपाती थे। बङ्गालके दूसरे मुसलमानोंकी तरह संदीपके मुसलमानोंकी मातृभाषा बङ्गला थी और वे बङ्गला हीमें लिखा-पढ़ी करते थे, लेकिन पिछली शताब्दीके अन्तमें उत्तरी भारतसे उर्दू-अरबी पढ़कर गये मुस्ले प्रचार कर रहे थे, कि लड़कोंको उर्दू-अरबी पढ़ाना चाहिये। मुंशी मंसूरअलीने अपने लड़कोंको पहले कुरान नहीं बङ्गला पढ़ाया। मुजफ्फर भी जब चार साल छ महीनेके हुए तो पिताने ही बिस-मिल्ला के साथ अ, आ, पढ़ाकर बङ्गलाकी पहली पोथी खतम कराई। पिता बहुत कड़ा अनुशासन चाहते थे लेकिन मुजफ्फरकी माँ चुनाबीबी (मृत्यु १६१४) बच्चे पर बड़ा प्रेम रखती थी। मुजफ्फर बचपनहीसे बहुत दुबले पतले थे। पिताने बुढ़ापेमें दूसरी शादीकी थी और माँमी शरीरसे बहुत दुर्बल थी। फिर मुजफ्फरको दूसरी तरहका स्वास्थ्य मिल कैसे सकता था। मुजफ्फरकी पहली सौतली माँ से तीन भाई और दो बहने थीं।

मुजफ्फर तीन चार सालके थे, जबकि उनका छप्पर टट्टरवाला

मकान आगसे जल गया। और घरभर चिन्तामें डूबा हुआ था। मुजफ्फर की सबसे पुरानी याद उस समय की है।

बचपनमें माँ मुजफ्फरको तरह-तरह की कहानियाँ सुनाया करती थी। समुद्रके बीच एक टापूमें रहते भी समुद्रकी कहानियाँ उन्हें सुननेको नहीं मिली। मझले भाई कलकत्ता मद्रसामें पढ़ते थे। वे जब आते, तो कुछ उर्दू की कहानियाँ सुनाते। संस्कृतसे भरी बंगलाके निर्माता, लोग समझते होंगे, बंगाली हिन्दू रहे होंगे, लेकिन बात उलटी है। यह काम सैय्यद अलावलने अपनी 'पद्मावती' द्वारा किया। पद्मावतीकी कहानी मुजफ्फरको बहुत प्रिय थी। १८६७से मुजफ्फर गाँवके प्राईमरी स्कूलमें पढ़ने लगे थे। पढ़नेमें उनकी दिलचस्पी थी, मेहनत भी करते थे। स्कूलमें मार खानी नहीं पड़ती थी। लेकिन पिता दुर्बल शरीर पुत्र को और भी दुर्बल बनाना चाहते थे। लड़कोंके साथ खेलते देख पीटे बिना नहीं रहते थे। मुजफ्फरके अध्यापक पूर्णचन्द्रनाथ (जोगी) का अच्छर बहुत सुन्दर होता था, वे चाहते थे कि उनके विद्यार्थी भी सुन्दर अच्छर लिखा करें और वह केलेके पत्ते पर काली स्याहीसे खूबसुन्दर अच्छर लिखाया करते थे। मुजफ्फरके बंगला अच्छर बहुत सुन्दर होते हैं।

गाँवके स्कूलकी पढ़ाई खतमकर वह (१८६६में) हरीशपुरके मिडिल इंग्लिश स्कूलमें दाखिल हुये। स्कूल घरसे चार मील था और रोज आना-जाना नहीं हो सकता था। इसलिए सौतेले मामाके घर पर रहकर पढ़ने जाया करते थे। यहाँ खेलनेकी कुछ सुविधा थी। पिता बहुत बूढ़े हो गये थे। और उन्होंने कचहरी जाना छोड़ दिया था। घरकी हालत बदतर से बदतर होती गई। मुजफ्फर गरीबीके कारख फीस भी नहीं दे सकते थे और उनका नाम कट गया। इस प्रकार हरीशपुरमें दो साल पढ़कर उन्हें घर बैठ जाना पड़ा।

घरमें थोड़ा सा खेत था, मगर उसके जोतनेकेलिए अपना हलबैल नहीं था। बहनोईसे हलबैल मंगाकर खेत जुतवा लेते थे। नौ बरसके

मुजफ्फरको भूखसे तिलमिलाती अंतर्दियोंको देखनेके सिवाय और कोई काम नहीं था। पिता गाँवके लड़कोंसे मिलने भी नहीं देते थे। खेतकी जुताई, कटाई बुनाईमें से जो कुछ बन पड़ता, मुजफ्फर उसे करते थे। घरके खेतों से दाल, मिर्च और दो फसल धानकी हो जाती थी। कुछ नारियल और सुपाड़ी के वृक्ष भी थे। मछलियाँ मार लाते। गाँवमें कुर्बान नहीं था, सिर्फ तालाबका पानी पीने को मिलता था। एक दूटे तालाबमें इतना घना जंगल हो गया था, कि वहाँ अजगरोंने बसेरा कर दिया था। लेकिन मुजफ्फरको उनसे कभी वास्ता नहीं पड़ा।

उसी समय मदरसेका एक विद्यार्थी उनके घरमें रहने लगा। बैठे-ठाले रहनेसे कुछ पढ़ना अच्छा है, सोच मुजफ्फरने उस विद्यार्थी से कुरान का पाठ सीखा, एकाध उर्दूकी किताबें पढ़ीं; पन्दनामा खतम किया। स्कूलमें तो फीसके मारे पढ़ना मुश्किल था लेकिन मदरसेमें फीस देने की जरूरत नहीं थी। मुजफ्फर मदरसेमें जाने लगे। फार्सी पढ़ते और अरबी व्याकरण भी कंठस्थ करते थे।

१९०५में जब पिता मर गये, तो उन्हें अपने हाथ-पैरके बन्धन दूटे मालूम हुए। वे किसी अच्छे मदरसेमें जाकर पढ़ना चाहते थे। अब वे तेरह सालके थे। एक दिन बिना किसीके कहे ही घरमें रहनेवाले विद्यार्थीके साथ खाड़ी पार कर बामनीमें चले गये, और वहाँ के मदरसेमें दाखिल हो अरबी-फारसी पढ़ना जारी रखा। बामनीके अपने दो सालके निवासमें उन्होंने गुलिस्ताँ, बोस्ताँ और कई दूसरी किताबें खतम कीं। स्कूलोंके डिप्टी इन्स्पेक्टर उमेशचन्द्र दासगुप्त एक दिन मदरसा देखने आये। उन्होंने इस मेधावी लड़केको देखकर कहा तुम्हें अंग्रेजी पढ़नी चाहिए। लेकिन अंग्रेजी पढ़ें कैसे? बड़े भाईको खत लिखा, उत्तर उत्साहवर्धक नहीं आया। मुजफ्फरने निश्चय कर लिया कि वह अंग्रेजी पढ़ेंगे। पता लगा बरीसाल जिलेमें कुछ महीने गाँववालों को पढ़ाकर बिदाईमें कुछ रुपये मिल सकते हैं। मुजफ्फर सीधे गुडरीचर (थाना अमतली) पहुँच गये। यद्यपि इधर वे मदरसेमें अरबी फारसी

पढ़ा करते थे, मगर बंगलाकी किताबोंको भी वे पढ़ते रहते थे, उससे छोटी थी और दुर्बल होनेके कारण और भी छोटी मालूम होती। लेकिन कुछ ही दिनमें गाँववालोंको पता लग गया कि अध्यापक खूब परिश्रम है। मुजफ्फरने सोचा था कि छ-सात महीने पढ़ानेके बाद लड़कोंके माँ-बाप जो बिदाई देंगे, उससे पचीस-तीस रुपये आ जायेंगे, फिर किसी अंग्रेजी हाई स्कूलमें दाखिल हो जायेंगे। दो-तीन मास पढ़ा पाये थे, कि इधर घर में तलाश होने लगी, आखिर पता लगाकर बड़ा भाई एक दिन पहुँच गया और उन्हें पकड़कर मूसापुर लाया। लेकिन मुजफ्फरको फिर भागने न देनेका एक ही रास्ता था कि, उन्हें स्कूलमें दाखिल कर दिया जाय।

स्कूल छोड़नेके पाँच साल बाद अब वे फिर सन्दीपके हाई स्कूलके आठवें दर्जेमें पढ़ने लगे। एक साल तक वहीं भाई के साढ़ू एक काजी साहबके दफ्तरमें रहते और भातकी दुकानमें खाना खाते। उनके भाई— जो कि किसी मामूली पाठशालामें अध्यापक थे—पैसेकी मदद किया करते। फिर कितने ही और लोगोंके घरों में रहते रहे। एक बार उन्हें डबल तरकी भी मिली। तीसरे (आजके आठवें) क्लासमें जाने पर इस स्कूल की पढ़ाई उन्हें पसन्द न आई और १९१०में वे नवाखोलीके जिला स्कूलमें चले आये।

यहाँ भी किसी मुस्लिम परिवारमें रहते और दुकानमें खाना खाते। पीस पहिले पूरी देनी पड़ती थी, किन्तु पीछे आधी माफ हो गई। गणितमें मुजफ्फर कमजोर थे, लेकिन बंगला उनकी बहुत मजबूत थी। बंगलाके काव्यों और साहित्यकी पुस्तकोंको बहुत तन्मय होकर पढ़ते थे। सबसे पहिला बंगला लेख १९०७में कलकत्ताके साप्ताहिक 'सुल्तान'में छपा। सुल्तानके संपादक थे बंग-भंग विरोधी देशभक्त मौलवी इस्लामाबादी। वैसे स्थानीय खबरोंको वह अखबारों में सन्दीपसेही भेजने लगे थे। मौलाना इस्लामाबादी मुजफ्फर को लिखनेकेलिए बहुत उत्साहित किया करते थे। मास्टर अब्दुल आहद

स्वयं बंगलामें कहानियाँ और लेख लिखा करते थे। वह भी तबख मुजफ्फरके लेखक बननेमें सहायक थे। किसी समय कविता करने का भी प्रयत्न किया, मगर मुजफ्फरको जल्दी ही मालूम हो गया कि वह उनका क्षेत्र नहीं है।

१९१३ में वे मेट्रिक बूसरे डिबीज़नमें पास हुए। जीविकाकेलिए उन्हें ट्यूशन करना पड़ा था और गणितसे इतना मन भड़कता था कि बीजगणितको उन्होंने छुआ तक नहीं।

स्वाध्याय—बंगला साहित्यके अध्ययनमें उनकी बड़ी दिलचस्पी थी। मरीज़ और कमज़ोर रहना उन्होंने माता-पिता से उत्तराधिकारमें पाया था। खेलकूदमें वे कभी भाग नहीं लेते थे और न व्यायामका ही शौक पैदा हुआ। १९०६में बंगभंगको लेकर बंगालमें एक जबरदस्त आंदोलन चल रहा था, उसी वक्त से अखबारोंको वे बड़े ध्यानसे पढ़ने लगे थे। बंगालमें और जगहोंकी तरह नवाखोलीमें भी आतंकवादका जोर था। पूर्वी बंगालमें—जिसे ढाका राजधानी बना अलग सूबा कर दिया गया था—सबसे ज्यादा और बड़े-बड़े जमींदार हिन्दू हैं और सबसे अधिक किसान मुसलमान हैं। पूर्वी बङ्गालका गवर्नर सर बैंकफील्ड फुलर जमींदारोंके सख्त खिलाफ था। हिन्दू जमींदार भयभीत थे कि कहीं जमींदारी प्रथा पर खतरा न आये, इसलिए बंगभंग आन्दोलनमें वे सबसे आगे थे, और सबसे जबरदस्त देशभक्त थे। पूर्वी बङ्गालके मुसलमान शिद्दामें बहुत पिछड़े हुए थे, नई सरकारने स्कूलोंकी संख्या बहुत बढ़ाई और मुसलमानोंमें ज्यादा शिद्दा-प्रचार करना चाहा। मुजफ्फर जिस 'मुल्तान' के नियमपूर्वक पाठक थे, वह बङ्गभङ्ग-विरोधी था और उसका असर उनपर पढ़ना जरूरी था। उधर पूर्वी-बङ्गालके मुसलमान नेता भी चुप नहीं बैठे थे और वह हिन्दू जमींदारोंके किसानों पर प्रभुत्व और हिन्दू-शिद्दितोंके सरकारी नौकरियों पर सर्वाधिकारकी बात कहकर मुसलमानोंको भड़काते थे। मुजफ्फर इन सच्चाइयोंसे इनकार नहीं कर सकते थे। उनके स्कूलके एक अध्यापक मुजफ्फरसे

सिर्फ इसलिए घृणा करते थे कि वे मुसलमान थे। मुजफ्फर दुविधा में जरूर थे, मगर बङ्गालके शाहीदोंकी कुर्बानियोंके प्रतिवे भारी सम्मान रखते थे। सिर्फ स्वदेशी कपड़ा पहनते थे और अंग्रेजोंको पंसद न करते थे। मजहबका ख्याल उनके दिलमें था जरूर, मगर कट्टरता नहीं थी और नमाज-रोजा में भी उपेक्षाकी दृष्टि रखते थे।

कालेजमें—अब मुजफ्फरको कालेजमें पढ़नेकी इच्छा हुई। बड़े भाईने कुछ मदद देनेका वादा किया और बाकी कमीको ट्यूशनसे पूरा कर लेनेकी उन्हें आशा थी। १९११में वे हुगली कालेज (वर्तमान मुहसिन कालेज) में दाखिल हुए और अरबी, इतिहास और तर्क-शास्त्रको पाठ्य-विषय रक्खा। लेकिन थोड़ेही दिनों बाद मलेरियाने प्रहार करना शुरू किया और मुजफ्फर को हुगली छोड़ कलकत्ताके बङ्गवासी कालेजमें अजाना पड़ा। ट्यूशनमें काफी समय लगता था और उधर स्वास्थ्य खराब ही था। साथ ही कालेजकी पुस्तकोंके पढ़नेकी जगह बङ्ग-साहित्य-सागरमें वे गोते जगाते रहे। इस्लामिक संस्कृतिके इतिहासमें उनका खास शौक था। बङ्गीय साहित्य सम्मेलन और साहित्य परिषद्के वे सरगर्म सदस्य भी थे। मुसलमानोंने एक बङ्गीय मुसलमान साहित्य-परिषद्के नामसे अपनी अलग भी बङ्गलाकी साहित्य-परिषद् खोली, इसमेंभी मुजफ्फर भाग लेते थे और १९१५में उसके सहायक मंत्री चुने गये—इन सबका यह परिणाम हुआ कि १९१६की इंटर-मीडियेट परीक्षामें मुजफ्फर फेल हो गये। आगे फिर कालेजमें पढ़ना उन्होंने फजूल समझा।

जीविकाकेलिए तो कुछ करना ही था, सिर्फ साहित्य परिषद्से काम थोड़े ही चल सकता था। १९१७में मुजफ्फर बङ्गाल गवर्नमेंट प्रेसमें असिस्टेंट स्टोरकीपर हुए और एक वर्ष तक काम करते रहे। मुजफ्फर की राष्ट्रीय भावना इतनी उम्र थी कि वे वहाँ देर तक ठहर न सके। अंग्रेज सुप्रेन्टेन्डेंटने मुजफ्फरको भी चापलूस बन दुम हिलाते देखना

चाहा, और वे इसकेलिए तैयार न थे। दो तीन महीने तक भगड़ा चलता रहा। अन्तमें मुजफ्फरने नौकरी छोड़ दी।

१९१८ में अभी महायुद्ध चल ही रहा था, मुजफ्फरको पोलिटिकल विभाग में उर्दू से बंगला में अनुवाद करनेका काम मिला और एक मास तक वे वहाँ काम करते रहे।

अब उन्होंने तै किया कि सारा समय बङ्गीय-मुस्लिम साहित्य-परिषद्को देना चाहिये। बङ्गालमें मुसलमानोंकी इतनी भारी संख्या हो और वह अपनी मातृभाषा बङ्गलाके साहित्यके निर्माणमें अपनी संख्याके अनुरूप भाग न लें, मुजफ्फरको यह बहुत चुभता था। उन्होंने परिषद् कार्यालयको साठ रुपया मासिकवाले एक नये मकानमें तबदील किया। “बङ्गीय मुसलमान साहित्य पत्रिका” नामसे एक त्रैमासिक पत्रिका निकाली, जिसके सम्पादककेलिये नाम तो दूसरोंके दिये गये थे, मगर काम सारा मुजफ्फरको करना पड़ता। उस वक्त बङ्गभाषाके तरुण कवि नजरुल् इस्लाम बङ्गाली रेजीमेंटमें थे, उनकी प्राथमिक कवितायें इसी पत्रिकामें छपती थीं।

लड़ाईके बाद सारी दुनियामें क्रान्ति और हलचल शुरू हुई। भारतमें वह कांग्रेसके आन्दोलनके रूपमें दिखलाई देने लगी। मुजफ्फर केवल साहित्यिक रहना चाहते थे, मगर उनका मन बगावत करने लगा। अन्तमें उन्हें समझौता करना पड़ा और साहित्य द्वारा राजनीतिक सेवा करनेका निश्चय किया। मिस्टर फजलुलहक कांग्रेस-खिलाफतके बड़े लीडर थे। मुजफ्फर उनके पास गये और एक बङ्गला पत्रिकाकी योजना सामने रखी। हकने कहा हमारा प्रेस है, अखबार निकालो। १९२०में ‘नवयुग’ बङ्गला दैनिक निकला। मुजफ्फर नवयुगके रूपमें राजनीतिक क्षेत्रमें प्रविष्ट हुये। काज़ी नजरुल् इस्लामकी रेजीमेंट तोड़ दी गई थी, और उन्हें सब-रजिस्ट्रारी मिलनेवाली थी। मुजफ्फरके समझाने पर नजरुल्ने सरकारी नौकरी पर लात मारी। अब नजरुल् और मुजफ्फर दोनों मिलकर ‘नवयुग’का सम्पादन करते थे।

‘नवयुग’के गरम-गरम लेखोंको देखकर सरकारने एक हजारकी जमानत जप्त करली और फिर हककी खुशामद करके दो हजारकी नई जमानत दिलवाई। पत्र चार हजार छपने लगा। नजरूलकी “अग्निवीणा” जैसी जोशीली कवितायें ‘नवयुग’में ही निकली थीं। ‘नवयुग’की धाक जमने लगी।

मौलाना अबुल कलाम आजादने कलकत्ता टाऊन हालमें तीन दिन तक छ छ घंटा व्याख्यान दिये। मुजफ्फर बराबर सुननेकेलिए जाया करते थे। मुजफ्फर बहुत प्रभावित हुए। वैसे मुजफ्फर पर रूसी क्रान्ति का कुछ प्रभाव पड़ चुका था। मूसापुरके सैकड़ों आदमी जहाजी मल्लाह थे और उनके दुःखोंको जाननेका मौका मुजफ्फरको बहुत नजदीक से मिला था। ‘नवयुग’ में किसान मजूर राज्य के सपनेकी भी बातें निकलती थीं; यद्यपि समाजवाद या कम्युनिज्म क्या है, इसके बारेमें उनका ज्ञान शून्य सा था। सितम्बर १९२० में कलकत्तामें कांग्रेसका विशेष अधिवेशन हुआ। अहिंसात्मक असहयोगके बारेमें प्रस्ताव पास हुआ। फज़लुलहक वकालत छोड़े या न छोड़े इस दुविधामें पड़े हुए थे। इधर किसीने उनके कानोंमें ‘नवयुग’ के सम्पादकोंके लेखोंके बारेमें कुछ उलटासीधा भरा। वह रुकावट डालना चाहते थे। दिसम्बर में मुजफ्फर और नजरूल ‘नवयुग’ से अलग हो गये और अखबार बन्द हो गया।

मुजफ्फरने नया अखबार निकालना चाहा। इसकेलिए एक कम्पनी बनानेका आयोजन किया। कम्पनीकी रजिस्ट्रीकेलिए भी पैसे नहीं थे। उसी समय (१९२१में) मौलाना कुतुबुद्दीन से परिचय हुआ। मौलाना कुतुबुद्दीनने रुपया दिया। मुजफ्फरने एक वक्तव्य तैयार किया, जिसमें कम्पनीकी ओरसे निकाले जाने वाले पत्रको ‘मजूर किसानोंका पत्र’ लिखा गया था। बंगलाके अंग्रेजी अनुवादमें अनुवादकने मजूरकी जगह प्रोलेटेरियट (Proletariat) शब्द लिख दिया। आक्सफोर्ड डिक्शनरी देखकर मुजफ्फरने उसका अर्थ समझा। शायद भारतमें पहिली

बार इस शब्दका प्रयोग हुआ। कम्पनीके शेअर नहीं बिके और पत्र नहीं निकल सका।

राजनीतिमें—मुजफ्फर मासिक और साप्ताहिक पत्रोंमें लेख लिखा करते थे। अब उनका सारा समय सक्रिय राजनीतिमें लगता था। सोवियत और मजूर किसान हितकी ओर उनका खासतौरसे ध्यान था और उसपर लिखी गई पुस्तकोंको वह खोजने लगे। अंग्रेजी अखबारोंमें जो कुछ निकलता था, उसमें सोवियत् और कमूनिज्म पर गालियाँ ही होती थीं। एक दिन एक दूकान पर मुजफ्फरको लेनिन्की दो पुस्तकें अंग्रेजीमें मिलीं—“वामपन्थी कमूनिज्म”; “क्या बोलशेविक राज-शक्तिको हाथमें रख सकेंगे ?” मुजफ्फरने बड़े ध्यानसे इन पुस्तकोंको पढ़ा। उसी समय एक छोटीसी पुस्तिका “जनताका मार्क्स” भी हाथ लगी। पढ़ते तो थे, मगर अभी बातें उनकी समझमें अच्छी तरह न आती थीं। किन्तु मन कह रहा था कि यही उनका अपना रास्ता है। विलायतकी मजदूर पार्टीकी ओरसे छपी पुस्तकोंको भी वह पढ़ते थे, मगर उनकी बातें संतोषजनक नहीं मालूम होती थीं। इसीसमय उन्हें मालूम हुआ कि साम्यवाद (कमूनिज्म) के प्रचारकेलिए ‘कमूनिस्त इंटरनेशनल’ नामकी एक संस्था मास्कोमें मौजूद है। मुजफ्फरने उसके बारेमें जानकारी प्राप्त करनी चाही। कमूनिस्त इंटरनेशनल ने एशियाई विद्यार्थियोंकी शिक्षाकेलिए ताशकन्दमें एक सैनिक स्कूल खोला था, जिसे हालके अंग्रेजोंके साथ हुए व्यापारिक समझौतेके कारण तोड़ दिया गया। अब विद्यार्थी मास्कोके पूर्वी विश्वविद्यालयमें पढ़ते थे। अब इन संस्थाओंमें पढ़े हुए दस-बारह विद्यार्थी भारत लौट आये थे, जिनसे मुजफ्फरको कुछ बातें मालूम हुईं। मुजफ्फर अब कमूनिस्त थे—भारतके सबसे पहले कमूनिस्त।

१९२२में मुजफ्फर और उनके साथियोंने भारतीय कमूनिस्तोंका ‘कमूनिस्त इंटरनेशनल’से सम्बन्ध जोड़नेका प्रयत्न किया। मास्कोसे महम्मदअली नामक एक कमूनिस्त काबुल आये। पेशावरके इस्लामिया कालेजके प्रोफेसर गुलामहुसेनसे उनकी बात-चीत हुई। उन्होंने प्रोफेसरी

छोड़ दी और पंजाबमें आकर मजूरोंमें काम शुरू किया। भारतसे भागे हुए कुछ भारतीय आतंकवादी भी मास्को पहुँचे थे और आतंकवाद छोड़कर वे कमूनिस्त बन गये थे। उन्होंने नलिनीगुप्तको भारत भेजा। कलकत्तामें नलिनीने आतंकवादियोंसे बात-चीत की। उसी समय नलिनीको मुजफ्फरके लेखोंका पता चला। मुजफ्फरको नलिनीसे सोवियतके बारेमें बहुतसी बातें मालूम हुईं और कमूनिस्त इंटरनेशनलकी दूसरी कांग्रेसके बारेमें ज्ञाननेका मौका मिला।

मजफ्फर १९१८ ही में 'भारतीय मज्हाह सभा' में शामिल हुए थे, मजूर सभाभी उन्होंने कायम की थी, जिसके सेक्रेटरी मौलाना कुतुबुद्दीन थे। इस समय उन्हें "वानगार्ड आफ इण्डियन इन्डिपेन्डेन्स" और "इम्प्रेकोर" की प्रतियां मिलने लगीं और कमूनिज्म और मजदूर आंदोलनके सम्बन्धमें उनका ज्ञान बढ़ा। मार्क्सवादकी बहुत सी किताबोंके नाम और उद्धारण भी उनको मिलने लगे। कुछ किताबें उन्हें मिलीं भी। १९२२में एन्गल्सके 'समाजवाद' और 'बुखारिन' के 'कमूनिज्मका 'क, ख, ग' भी पढ़नेको मिला और फिर तो मार्क्सवादी-साहित्यके पढ़नेका रास्ता खुल गया।

लेकिन, अब उनकी आर्थिक अवस्था बहुत शोचनीय थी, मुजफ्फर बाटके भिखारी हो गये थे। काममें इतने लगे थे कि ट्यूशन आदि कर नहीं सकते थे। मौलाना कुतुबुद्दीनका घर अक्सर उनकेलिए शरण होता था। नजरूलभी चुप हो गये थे। कांग्रेसके कर्मियोंमें अब्दुलहलीम-जो कि असहयोगमें तीन बार जेल गये थे - तथा कुछ और तरुण उनके साथी बने। कुछ आतंकवादीभी यह ख्याल करके बात बताने आते थे कि मुजफ्फरके पास मास्कोका सोना आता है, उसमें उन्हेंभी हिस्सा मिलेगा। उन्हें क्या मालूम था कि मुजफ्फरको कभी-कभी दो-दो दिन तक फाका करना पड़ता है। कुतुबुद्दीनसे अभी वे सशक्त रहते थे—उर्दू भाषी मुसलमानोंसे बङ्गाली मुसलमानोंका साधारण-मनोभाव इसमें काम कर रहा था। आखिर कुतुबुद्दीनसे एक दिन बात खोलनी ही पड़ी।

वे भी मार्क्सवादी साहित्यके पढ़नेकेलिए उत्सुक हो गये। अब मुजफ्फर-को एक और फायदा हुआ। कुतुबुद्दीन मार्क्सवादी पुस्तकें खरीदते थे और मुजफ्फरभी उन्हें इतमीनानसे पढ़ सकते थे। कभी-कभी नजरूलके पत्र 'धूमकेतु'केलिए कुछ दिया करते थे, बाकी सारा समय मजूरोंमें जाने और पुस्तकें पढ़नेमें बीतता था। १९२२ में मुजफ्फरको डाँगेका पत्र 'सोशलिस्ट' भी मिलने लगा और उन्हें यहभी मालूम हुआ कि बम्बईमें डाँगे और उनके साथी कमूनिज्मकेलिए काम कर रहे हैं। मास्कोसे लौटे शौकत उस्मानी १९२२ के अन्तमें कलकत्ता आये और मुजफ्फरसे मुलाकात की।

धीरे-धीरे पतालगा कि पुलिस और कस्टम-विभागकी सारी सतर्कता के बादभी हिन्दुस्तानमें जो बहुतसा कमूनिस्त साहित्य विदेशोंसे आकर फैल रहा है उसमें मुजफ्फरका बड़ा हाथ है। पुलिस चौकन्ना हो गई।

१९२३ में पुलिसने खुल्लम-खुल्ला सी० आई० डी०के सब इन्स्पेक्टरको मुजफ्फरके पीछे लगा दिया। मुजफ्फर कुतुबुद्दीनके बैठकखानेमें बैठे रहते और सी० आई० डी० का आदमी बाहर चक्कर लगाता रहता। अन्तमें इससे भी सन्तोष नहीं हुआ और मईमें उन्हें पकड़कर १८१८के तीसरे रेग्युलेशनके अनुसार राजबन्दी बना दिया गया। उस समय पेशावरमें हिन्दुस्तानका पहला 'कमूनिस्त-षड्यंत्र' मुकदमा चल रहा था। मुजफ्फरको भी उसमें समेटना चाहते थे, मगर कोई सबूत न था। अब मुजफ्फरका कमूनिज्म पर दृढ़ विश्वास हो गया था। धर्म और ईश्वरसे विश्वास दूर हो चुका था।

मार्च १९२४ में कानपुरमें कमूनिस्त षड्यन्त्र मुकदमा चलाया गया। मुजफ्फर और डाँगे उसमें घसीट लिये गये। अप्रैल में उन्हें चार सालकी सजा हुई। जेलमें तपेदिकका आक्रमण हुआ। बुखार रहता और मुंहसे खून निकलता। वजन बहुत घटता गया। डाक्टरोंने खतरेकी घण्टी बजाई और ढाका, कलकत्ता, कानपुर, रायबरेली, अलीगढ़ केजेलों

की हवा खाते मुजफ्फर सितम्बर १९२५ में छोड़ दिये गये । बाहर निकलनेपर स्वास्थ्य थोड़ा सुधरा ।

कुछ ग़ैर जिम्मेवार लोगोंने एक इण्डियन कमूनिस्त पार्टी कायम कर लीथी और कानपुर कांग्रेसके समय पार्टी-कांग्रेस बुलाना चाहते थे । बरसोंसे कमूनिज्मकेलिए काम करनेवाले साथियोंको बदनामी और सी० आई० डी०के भीतर घुस आनेका अन्देश पैदा हो गया । मुजफ्फरको कानपुर जाना जरूरी हो गया । घाटे और दूसरे साथी भी आये । उन्होंने कुछ सम्हालनेकी कोशिशकी, लेकिन तब भी चुनावमें सी० आई० डी० का आदमी एक मन्त्री बन ही गया ।

१९२६में मुजफ्फर कलकत्तामें काम कर रहे थे । उन्होंने कृष्णनगर में किसानोंका एक सम्मेलन किया और वहीं 'किसान पार्टी' कायम की । १९२७ में इसीका नाम 'मजूर किसान पार्टी' पड़ गया । मजूरोंके साथ सम्बन्ध जोड़नेकी ओर मुजफ्फर और उनके साथियोंका सबसे ज्यादा जोर था ।

१९२७में डक्के मजूरोंकी हड़तालमें मुजफ्फर शामिल थे । यहीं पहले-पहल लालभंडा उठाया गया । अंग्रेजोंके अखबार 'स्टेट्समैन'ने लालखतरेकी बात कहकर जहर उगलना शुरू किया । मुजफ्फर आल-इण्डिया कांग्रेस कमेट्रीके मेम्बर थे, कांग्रेसमें काम भी करते थे । लेकिन ज्यादा समय मजूरोंके कामोंमें बीतता था । अब उन्हें कामसे दम लेनेकी फुर्सत न थी । वे कलकत्ताके मेहतरोंका सङ्गठन कर रहे थे । भाट-पाड़ाके जूट-मजूरोंके सङ्गठनमें अलग समय देना पड़ता था । मद्रास-कांग्रेस (दिसम्बर १९२७)में मुजफ्फर शामिल हुए थे । जवाहरलाल विलायतसे सीधे आये थे । उन्होंने स्वतंत्रताका प्रस्ताव रक्खा । मुजफ्फर और उनके साथी उनके समर्थक थे । प्रस्ताव पास हो गया ।

१९२८में कलकत्ताके मेहतरोंने हड़ताल कर दी । घर-घरमें मेहतरों के कमूनिस्त नेताओंका नाम पहुँच गया, कार्पोरेशनको झुकना पड़ा । सेनगुप्तने दो रुपया मजूरी बढ़ानेका वचन दिया, लेकिन हड़तालके हटा

लेने पर बचनसे मुंह फेर लिया। इस वक्त कारखानेके मजूरोंके ऊपर मजूरी घटाने आदिका जो प्रहार हो रहा था, उसे वह अब बर्दाश्त नहीं कर सकते थे और कमूनिस्तोंके नेतृत्वमें जिधर देखो उधर हड़तालें हो रही थीं। इंगलैंडकी पार्टीने भी कुछ अंग्रेज साथियोंको भारत भेजा था। दूसरे पश्चिमी देशोंसे कुछ कमूनिस्त हिन्दुस्तानमें पहुँचे थे। इन सारी बातोंको देखकर सरकार घबड़ा गई और उसने सार्वजनिक रक्षा कानून पासकर मनमाना करना चाहा। कानूनके मसौदेको पेश करते हुए सरकारी मेम्बरोंने जिन कमूनिस्त खुराफातियोंका नाम कौंसिलमें लिया था, उनमें मुजफ्फर भी थे। खैर असेम्बलीके प्रेसीडेन्ड बिट्टलभाई पटेलकी हड़ताके कारण कानूनका मसौदा पेश नहीं हो सका। मगर सरकार हाथ-पांव मारनेकेलिए बेकरार थी।

अक्तूबर (१९२८में) मेरठमें मजूर-किसान पार्टीकी कान्फ्रेंस हुई, जिसमें मुजफ्फरभी पहुँचे। वहां देशके और-और प्रान्तोंके कमूनिस्त इकट्ठा हुये थे। यहीं तत्कालीन युक्तप्रान्त मजूर-किसान पार्टीक सेक्रेटरी पूरनचन्द्रजोशीसे भेंट हुई। दिसम्बरमें कांग्रेसके समय कलकत्तामें सारे भारतके मजूर-किसान-पार्टीका सम्मेलन हुआ था। प्रान्त-प्रान्तमें बिखरे कमूनिस्त् अब एक आखिल-भारतीय सङ्गठनमें आ रहे थे और एक दूसरेके तजुबेसे फायदा उठा रहे थे। मन्दीके कारण हड़तालें बहुत होने लगीं, १९२९ में बङ्गालमें एक जबर्दस्त हड़तालकी तैयारी हो रही थी। अंग्रेजी पूंजी-पतियोंके पत्रोंने सरकारको कमूनिस्तों पर प्रहार करनेकेलिए लेखपरलेख लिखने शुरू किये। आखिर २० मार्च (१९२९)को मुजफ्फरभी दूसरे प्रान्तोंके कमूनिस्तोंके साथ गिरफ्तार करलिए गए और उनपर इतिहास प्रसिद्ध मेरठ कमूनिस्त षड्यन्त्रका मुकदमा चलाया गया।

६ जनवरी (१९३३) को मुजफ्फरको आबन्म कालापानीकी सजा हुई। आपत्ति करने पर वह सजा तीन सालकी कर दी गई, जिसे उन्होंने मेरठ, नैनी, अलमोड़ा, दार्जिलिंग, बर्दवान और फरीदपुरमें बिताया।

जुलाई १९३५ में जेलसे निकलते ही बङ्गाल क्रिमिनल ला एमण्डमेंट-एक्टके अनुसार उन्हें नजरबन्द कर दिया गया। दो महीने फरीदपुर ही में रक्खा, इसके बाद जन्मगांव (मूसापुर) में लेजाकर नजरबन्द कर दिया। १४ साल ३ महीने बाद एक नजरबन्दके तौर पर मुजफ्फरको सन्दीप और मूसापुर देखनेका मौका मिला। लोग इस देशभक्तकी कुर्बानियोंकी घर-घरमें चर्चा कर रहे थे। अभी तक जो सिर्फ बम् और पिस्तौल चलानेको ही देशभक्ति समझते थे उन्होंने एक नये तरहके देशभक्तको देखा, जिसे कि सरकार और भी ज्यादा खतरनाक समझती थी। सरकारने मुजफ्फरका मूसापुरमें रहना ज्यादा खतरनाक समझा और उन्हें मेदनीपुरके एक गांवमें ले जाकर नजरबन्द कर दिया। बङ्गाल क्रिमिनल ला एमण्डमेंट ऐक्ट आतंकवादियोंकेलिए बना था और मुजफ्फर कमूनिस्त थे। आतंकवादको बिल्कुल न मानने वाले थे। यह कानूनका सरासर दुरुपयोग था। विलायतमें ब्रिटिश साथियोंने भारत-मन्त्रीके पास डेपुटेशन भेजा और इस अन्यायके खिलाफ आन्दोलन किया। सरकार और धांधली नहीं मचा सकती थी और सालभर बाद २५ जून (१९३६)को मुजफ्फरको छोड़ दिया।

सात सालबाद मुजफ्फरने कलकत्ताके खुले-वायुमण्डलमें साँस ली। उन्होंने निराशपूर्ण घड़ियोंमें जिस बिरवेको बड़ी आशाके साथ लगाया था, अब वह बहुत बढ़ चुका था, फूलफल रहा था। सैकड़ों बङ्गाली तरुण 'लालभंडे'को उठाये हुये थे, और सारा समय उस काममें दे रहे थे, जिसे १५ साल पहिले मुजफ्फरने अकेले अपने कंधे पर उठाया था। मुजफ्फर अब सबके पितामह कहे जाते थे, सब उनके सम्मानकेलिये होड़ लगाये हुए थे। बुरे स्वास्थ्य और बीमारीके कारण समयसे पहिले ही बूढ़े हो गये मुजफ्फर अपनेमें फिर जवानीका अनुभवकर रहे थे। वे किसानों और मजदूरोंके संगठन आन्दोलनमें भाग ले रहे थे।

१९३७ की जूट-मजूर-हड़तालमें उन्होंने भाग लिया। वे उसी साल आलइण्डिया-कांग्रेस कमेटीके मेम्बरभी चुने जा चुके थे।

दूसरा महायुद्ध छिड़ा। १९४० में कमूनिस्तोंके प्रांते सरकारकी भृकुटि टेढ़ी हुई। कलकत्ताके मजूरोंमें मुजफ्फरके प्रभावको देखकर फरवरी (१९४०)में उन्हें कलकत्तासे निकल जानेका हुक्म दिया गया। न जानेपर गिरफ्तार कर एक महीनेकी सजा दी गई। छूटने पर फिर कलकत्ता छोड़नेका हुक्म मिला। वे कलकत्तासे बाहर चले गये, और थोड़े समय बाद अन्तर्धान हो गये पर २३ जून १९४० को फिर कलकत्ता पहुँच गये। तबसे २३ अगस्त १९४२ तक अन्तर्धान रहते हुए पार्टीका काम करते रहे। जब उनके ऊपरसे वारंट हटा लिया गया, तो फिर बाहर चले आये।

मुजफ्फरकी जीवनीको संक्षेपमें भी लिखनेपर भारतमें कमूनिस्त पार्टीके इतिहासको संक्षेपमें लिखना पड़ेगा। पार्टी ही उनका जीवनरही और आजभी है।

१९०७ में मुजफ्फरकी शादी हुई थी। चौदह बरस बाद बाहर रहे नजरबन्दीके वक्त बीबीको देखनेका मौका मिला। उनकी एक लड़की है; जिसका व्याह हो चुका है, और दामाद एक प्रगतिशील कवि है।

गोपेन्द्र चक्रवर्ती

सावन भादोंकी अंधेरी रात, जिसमें हाथ भी देखना मुश्किल है, पानी पड़ रहा है। आधी रात बीत चुकी है। सिवाय बूँदोंके टपटपके सारी काशी निशब्द सो रही है। यकायक सड़कके दोमहलेकी एक खिड़की खुली और कोई चीज़ धपसे जमीन पर गिरी। खैरियत थी कि बूँदोंकी टपटप की आवाजमें यह धपधप् दूर तक नहीं जा सकी। वह निर्जीव चीज़ नहीं थी, जरा देरमें बस पाँच फीट आठ इंचके आदमीकी शकल सामने खड़ी हो गई। कौन है उस अंधेरेमें जाना नहीं जा सकता। उसके शरीर पर एक घुटने तककी धोती है और दूसरी धोती सिरसे बंधी हुई। वह सड़क पकड़े चला। अभी कई चौरास्तोंको पार करना था, आखिर एक कानिस्टेबलने पकड़ ही लिया। समझा होगा, रातको सेंच देने चला है लेकिन सिपाहीको उसे जेल भेजवानेमें तो उतना फायदा नहीं था, उसकी मुट्ठी कुछ गरम हुई और अल्लाअल्ला-खैरसल्ला। आदमी तेजीसे बढ़ चला, और लंका पार हो हिन्दू विश्वविद्यालयकी सीमाके भीतर घुस गया, लेकिन उसे हिन्दू विश्वविद्यालय से मतलब नहीं था। उसने मुड़कर गंगाका रास्ता लिया। सावन-भादोंकी गंगा करारमें ऊपर ऊपर तक भरी और कोसों तक फैली, यदि आँखोंसे दीखती नहीं थी, तो कमसे कम वह आदमी उसे जानता जरूर था। बिना एक सेकेण्ड भी देर किये उसने छलांग मारी और तैरने लगा। कितनी देर तक तैरता रहा, कब उसकी बाँह थकने लगी और कुछ देर तक उसने पानी पर लेटकर विश्राम ली और किस आशा और निराशाके भीतर से होकर वह गंगाके दूसरे पार पहुँचा इसका उसे स्मरण नहीं। हाँ, पार जाकर उसने देखा कि उसकी एक धोती बह गई है।

बनारस और सावन-भादोंकी गंगाकी यह घटना २७ साल पहलेकी है। ब्रह्मपुत्र समुद्रकी प्रार्थना पर सहस्राधार बन जाता है, उन्हीं धारोंमें से एक के किनारे लोहाजंग (विक्रमपुर, जिला ढाका) एक बड़ा गाँव बसता था। आज वह पद्मा के गर्भमें चला गया है। वहीं हरेन्द्रलाल चक्रवर्ती और उनकी धर्मपत्नी सुकेशिनीदेवीको १८६६ के सौर फाल्गुण ३ को एक पुत्र पैदा हुआ जिसका नाम गोपेन्द्रनाथ रखा गया। बालकने वचपन ही से पद्मा की विशाल धाराको देखा था और अबगाहन भी किया था। इसीलिये उस दिन वह गंगामें निधड़क छलांग मार गया।

हरेन्द्रलाल चक्रवर्ती वकालत पासकर चाँदपुर में प्रैक्टिस करते थे और उन्होंने अपने परिवारको भी वहीं बुला लिया था। बालक गोपेनका अक्षरारंभ घर ही पर हुआ था। फिर भी हसनअली जुबिली हाई स्कूलमें उन्हें १६०७में भर्ती कर दिया गया। उस वक्त बंगालमें स्वदेशी, बायकाट, युगान्तरकी धूम मची हुई थी। बंगाल देशमें इतिहास में एक नई लहर पैदा कर रहा था। अभी तक लोग भगवान्की मर्जी या अंग्रेज प्रभुओंकी मर्जी पर देशके उद्धारको आशा रखते थे, लेकिन अब नवीन बंगालने एक दूसरा रास्ता अपने नौजवानोंके सामने रखा। वह रास्ता था सर्वस्व त्यागका, प्राणोंकी बाजी लगानेका, दाँत चियारने का, नहीं, भौंहें ताननेका। तरुणों में सरफरोशीकी बाजी लगी हुई थी। विदेशी शासकोंने हथियार छीनकर देशको निरीह और नपुंसक बना दिया था। उन्होंने समझा था कि इस प्रकार स्वतन्त्रता की उमंगको वे पोरसों जमीनके नीचे गाड़ चुके, लेकिन बंगालने उनके सारे छन्द बन्द तोड़ दिये और चारों ओर ऐसी बाढ़ चला दी कि अंग्रेज शासकोंके लिए नींद हराम हो गई।

बालक गोपेन पर भी इस बाढ़का असर पड़ा, उसके स्कूलके छात्रोंमें और मुहल्लेके रहने वालों में कुछ ऐसे तरुण थे जिनके सम्पर्कमें आकर उसने समझा कि वकालत, क्लर्की और सरकारी नौकरी से भी बढ़कर

भी कोई चीज है जिसके लिये कोई भी क्रीमत अदाकी जा सकती है । १९११ में बढ़ते बढ़ते गोपेन्द्र क्रान्तिकारियोंके अनुशीलन दलमें सम्मिलित हो गया । उस वक्त के क्रान्तिकारियोंकी क्रान्तिकी शिक्षामें सम्मिलित थे—(१) विवेकानन्दका वेदान्त, राजयोग, और देश भक्ति पूर्ण धार्मिक ज्ञान । (२) राष्ट्रीय चेतनाको जागृत करने और उससे भी ज्यादा शासकों के प्रति घृणा पैदा कराने के लिये अतिशयोक्ति पूर्ण इतिहासकी कथाओंको पढ़ना । इनके अलावा तरुणोंको अहिंसा और “भिद्वां देहि” से स्वतन्त्रता प्राप्त करने की आशा नहीं थी इसलिए वे हथियार, विशेषकर पिस्तौल से निशाना लगाना सीखते थे । शरीरको मजबूत करनेकेलिए दंड बैठक और दूसरे व्यायाम थे । शरीर और मनको फौलाद बनानेकेलिए जितना कुछ भी सम्भव था वह करते थे । गोपेन्द्रने यह सब शिक्षा प्राप्त की ।

१९१५में पिछले महायुद्धका दूसरा वर्ष चल रहा था, गोपेन्द्र मेट्रिक क्लासका विद्यार्थी था । बाप लड़केको समझाते समझाते हार गये, लेकिन असर नहीं हुआ, इसलिये उन्होने बेटेको सुधारके ख्याल से कलकत्ताके रिफ्रेक्टरी स्कूलमें भेज दिया । यह स्कूल था तो एक तरह का जेल, मगर प्राईवेट जेल सा । गोपेन्द्र पर पुलिस की बहुत कड़ी निगाह थी । यहाँ उसे देख-भाल करने का और सुभीता था । लड़कोंको सुधारने के लिए जो उपाय इस्तेमाल किये जाते थे उनमें पैरों में बेड़ी और पीटना भी शामिल था । गोपेन्द्र साधारण अपराधी तो था नहीं । उसके सुन्दर आचार और उच्च विचारों ने सहपाठियों पर प्रभाव डाला और उन्होंने स्कूलसे भाग निकलनेमें गोपेन्द्रकी मदद की—किसी तरकीबसे लिडकीका लोहेका छड़ काटा गया और रातको पानी बरसते वक्त वह जेलसे भाग गया । कलकत्तामें इधर-उधर घूमते उसने कई दिन बिताये । अपनी पार्टी के क्रान्तिकारियों से मुश्किल से उसकी भेंट हो सकी और उन्होंने भी उसे कोई काम न दिया । पुलिस उसके पीछे पड़ी हुई थी, लाचार होकर एक बार फिर वह अपने पिताके घर चला गया । पुलिस को पता लग गया

और उसने आकर घर घेर लिया। गोपेन्द्रकी उमर सोलह सालसे ज्यादा न थी, लेकिन अब तक दिमागको ठंडा रखनेकी तरकीबको वह सीख चुका था। वह पुलिसके घेरेको तोड़कर निकल गया, उन्होंने बहुत पकड़ने की कोशिशकी लेकिन दौड़ना क्रान्तिकारियों की शिक्षाओंमें से एक था, फिर कौन गोपेन्द्रके साथ दौड़ पाता ? कितने ही समय बंगालमें छिपे रहनेके बाद वह बिहार चला आया। बंगालकी तरह बिहारमें अभी पुलिसका घना जाल नहीं बिछा हुआ था। बिहारके शहरोंमें कितने ही बुद्धिजीवी बंगाली बहुत पहिलेसे बस गये हैं, इसलिये कुछ आसानी भी थी। गया, बाँकीपुर, भागलपुर, छपरा, पूर्णियाँ कई शहरोंमें यह १९१६-१७ में छिपा फिरता रहा। पूर्णिया में भी एक बार पुलिसने घेर लिया था। लेकिन वहाँ भी तरुण गोपेन्द्र घेरा तोड़कर साफ निकल गया।

१९१७ में जाकर भागलपुरमें पुलिस गोपेन्द्रको पकड़नेमें सफल हुई। उसे पकड़कर कलकत्ता स्पेशल ब्रांचमें पहुँचाया गया। वही स्पेशल ब्रांच जिसकी यातनाओं से मानवता पनाह माँगती थी, जिसके अत्याचारोंको जब कागजके ऊपर उतारा जायगा तो दुनिया दाँतों तले अंगुलियाँ ही नहीं दबायेगी, वह आश्चर्य करेगी कि देशकेलिए सर्वस्व अर्पण करने वाले उन तरुणोंका दिल कितना मजबूत रहा होगा जिन्होंने इन यातनाओंको बर्दाश्त किया। मारपीट तो बिल्कुल मामूली चीज़ थी, सत्तेपमें वहाँ के दूत मरने देना नहीं चाहते थे। बल्कि मरने से भी ज्यादा कष्ट देकर तरुणों के दिलको तोड़ देना चाहते थे और साथ ही उन्हें अपने साथियोंके साथ विश्वासघात करनेकेलिए आमादा करते थे। सत्रह-अठारह वर्षके तरुण गोपेन्द्रको भी उनसे गुजरना पड़ा। उसे साँसतगढ़ के सिरमौर दालदाहौसमें भेजा गया, जहाँ उस पर और भी बीतां मगर इसा समय एक क्रान्तिकारी वहाँ से भाग गया। अधि-कारी डर गये और गोपेन्द्र को १८१८ के रेगुलेशन ३का कैदी बनाकर मेदिनीपुर जेलमें भेज दिया गया।

मेदिनीपुर जेलमें उन्हें बिल्कुल मामूली कैदियोंकी तरह खाना

कपड़ा दिया जाता था और बर्ताव बहुत सख्त था। अन्त में वहाँ के राजनीतिक कैदियोंको अपनी व्यवस्था सुधारनेकेलिये भूख हड़ताल करने केलिए मजबूर होना पड़ा। ये हड़तालें साल भर तक चलती रहीं और राजबन्धियोंको कुछ सुभीते मिले। यह युद्धके बाद १८-१९ का समय था। जेलके जमाने में पढ़ने का अच्छा अवसर मिला जिसमें और विषयोंके अतिरिक्त गोपेन्द्रने फ्रेंच भाषा भी पढ़ी। सरकारी अफसर आतंकवादियों से कितने परेशान थे इसका इससे पता लग जाता है कि सुपरिन्टेण्डेण्ट और मेजिस्ट्रेट उनसे लेनिनकी तारीफ करते और लेनिनकी पुस्तकें पढ़नेकेलिये कहते। जिसमें उन्हें इस तरहकी पुस्तकें आसानीसे मिल जायें इसका भी प्रयत्न करते। कमूनिज़्म वैयक्तिक हत्या और आतंकवादके खिलाफ है यह वे मानते थे और उनका ख्याल था कि इस प्रकार नौजवान आतंकवादसे हट जायेंगे। उनका उद्देश्य था नौजवानों को आतंकवादसे हटानेका और रूसकी तरह भारतमें भी यह भी दवा अमोघ साबित हुई। मगर उनको यह कभी ख्याल नहीं आया था कि यह चंद दिमागों में बिखरे हुए क्रान्ति की विचार सोखी पीछी जनतामें फैल कर और भीषण रूप लेगी। शायद वे वैयक्तिक सुरक्षा और तुरन्त के लाभ की ओर ज्यादा ध्यान रखते थे। १९२२ में सरकारी इजाज़त से उन्होंने मेट्रिक पास किया।

इसके बाद नये सुधारके दौरानमें बहुतसे राजबन्दी छोड़ दिये गये जिनमें गोपेन्द्र चक्रवर्ती भी थे। अब गांधीजीका असहयोग आन्दोलन छिड़ने लगा। नागपुरमें देशबन्धुदासने गांधीजीके प्रोग्रामको स्वीकार किया। बंगालके आतंकवादियोंने साल भरके लिये आतंकवादी कार्य न करनेका वचन दिया। १९२०-२१ में उस वचनके पालन करनेका एक और भी कारण था, आतंकवादियोंकी जड़जनतामें तो थो नहीं। जोशीले नौजवानोंकी देशभक्तिकी भावनाको उभाड़ कर विदेशी शासन के खिलाफ लड़नेको तैयार करना बस यह काम था। आतंकवादी कई पार्टियोंमें बंटे रहने पर भी कुछ संगठित जरूर रहते थे, मगर अपने

दिमागके बाहरसे शक्ति और आत्मविश्वास पानेका स्रोत न होने से वर्षोंकी जेलों और एकान्तवाससे उनमें बहुत निराशा आ गई थी। जो अब भी कर्मठ थे उन्होंने कांग्रेस आन्दोलनमें सहायता करनी शुरू की।


इन आतंकवादी कर्मियोंने कुछ राजनीतिका भी अध्ययन किया था। राजनीतिक प्रोग्राम पर बुद्धि लगा कर सोचते भी थे, इसलिये गांधीवादी राजनीतिक-रहस्यवाद पर उनका विश्वास कैसे हो सकता था। कमूनिज्मसे अभी पहिलेपहल पाला पड़ा था और वह उनकी सारी चारुका बदल देना चाहता था। जिसके लिये तैयार होनेमें कुछ और विचार और कुछ अधिक समयकी जरूरत थी।

१९२०-२१ में गोपेन्द्रने समाजवादके बारेमें बहुत काफी अध्ययन किया। लेकिन उन्हें पुस्तकें अधिकतर इङ्गलैण्डके फाबियन समाजवादियों या साम्राज्यवादी समाजवादियोंकी लिखी हुई मिली।


१९२२में अबनी मुकर्जी रूससे आये। रूस अभी अभी साम्राज्यवादियोंके चारों ओरसे पड़ते प्रहारसे अपनेको बचा पाया था और अभी पुनर्निर्माणके कामका श्रीगणेश ही हो पाया था तो भी जिस तरह वहाँके जीवनमें परिवर्तन था उसके बारेमें तथा कमूनिज्मके बारेमें काफी सुननेका गोपेन्द्रको मौका मिला। अनुशीलन पार्टीके काफी लोगोंने इन वर्षोंमें समाजवादका अध्ययन किया था और निराकार उद्देश्यकेलिये क्रान्ति करने पर जोर देनेकी जगह उन्होंने समाजवादके सरकार उद्देश्यको रखना पसन्द किया। १९२४में मास्कोमें विश्व कमूनिस्त सम्मेलन होने जा रहा था। अनुशीलनने साथी गोपेन्द्र चक्रवर्तीको वहाँ जानेकेलिये अपना प्रतिनिधि चुना। लेकिन मास्को जाना इतना आसान तो न था। पासपोर्ट मिल नहीं सकता था। जहाजके बड़े बड़ोंको रिश्वत देनेके लिये भारी थैली कहाँसे होती। गोपेन्द्रने जिस वक्त यूरोपकेलिये जहाज पर पैर रखा उस वक्त सवातीन रुपये पास थे। गोपेन्द्र अभी (जनवरी १९२३) २३-२४ सालके जवान थे। लेकिन

इतने ही दिनोंमें क्रान्तिकारियोंके कड़वे तजवीने उन्हें काफी हिम्मत और समझ दे दी थी। जहाजोंमें खलासियोंकी जरूरत होती है, गोपेन्द्रने एक उत्तर भारतीय मुसलमान मजूरके नामसे जहाजकी नौकरी प्राप्त की। इसके लिये उन्हें अपने वेतनमेंसे रिश्वत भी देनी पड़ती थी। तनखाह २५ रुपया महीना। मालका जहाज था, उसे जगह जगह भिड़ते जाना था। विजगापट्टम, मद्रास, सीलोन, अदन, हेजाजके कुछ बन्दरों, पोर्ट सईद, मासैई घूमते-घामते हम्बर्ग पहुँचे। हेजाजमें कोई अरब मुल्ला आया। गोपेन्द्रने भी अपने “सहधर्मियों” के साथ उसका स्वागत किया। गोपेन्द्रको नमाज याद ही नहीं थी, बल्कि नियमपूर्वक नम्रज अदा करनेमें वह किसीसे पीछे नहीं थे और अपनेको खोटा अपढ़ मुसलमान साबित करनेमें तो उन्होंने कमाल ही किया था। इस बात में बिहारमें छिपकर रहने और वहाँ की भाषाके परिज्ञानने उनको मदद पहुँचाई थी। मासैईसे ही उन्होंने कोशिश की थी जहाजसे निकल भागने की और इसकीलिये अपने परिचित नामों पर पत्र भी भेजा था। मगर उन्हें अवसर नहीं मिला। हम्बर्गमें वह तय कर चुके थे निकल भागने का। और इस प्रकार सात आठ महीने खलासीका जीवन बिताकर गोपेन्द्र एक दिन हम्बर्गकी गलियोंमें गुम हो गये। उस समय जर्मनीमें कमूनिस्तोंका प्रभाव अपने उच्च शिखर पर तो नहीं पहुँचा था लेकिन काफी हो रहा था। गोपेन्द्रने चलाफर कर किसीसे परिचय प्राप्त किया, बर्लिन गये और वहाँसे किस तरह अंधेरे-अंधेरेमें तहखानों और सुरंगों और किस किस तरहसे छिपते बचते वह रूसके लिये रवाना हुए वह इस छोटे से लेखका न विषय हो सकती है और न लिखना वांछनीय है। आठ घंटे उन्हें एक मारीमें फँक दिया गया था जहाँ की बदबू और बुरी हवासे वह बेहोश हो गये थे। खैर जैसे भी हो सवातीन रुपयाले कलकत्ता से निकले हुये गोपेन्द्र एक वर्षके जद्दोजहदके बाद १९२३ के अन्तमें लेनिनप्राद पहुँचे।


लेनिनप्रादमें सप्ताहसे कुछ ही अधिक रह कर १९२४के शुरूमें




१३. भवानी सेन




१४. कल्पनादत्त जोशी



१५. सोमनाथ लाहिरी



१६. बंकिम मुकर्जी



१७ पी. सुंदरैय्या



१८. प्रसाद राव

वह मास्को चले गये । एक सालसे अधिकका उनका सोवियत निवास यहीं गुजरा ।

गोपेन्द्र भारतके प्रतिनिधिके तौर पर विश्वकानफ्रेंसमें शामिल हुए । भारतसे ताज़ा आये अकेले प्रतिनिधि होनेके कारण उन्हें सोवियत के भिन्न-भिन्न नगरों और संस्थाओंमें जानेका मौका मिला । सोवियतमें जो कुछ उन्होंने देखा उसने उनपर जबर्दस्त प्रभाव डाला और कानफ्रेंस के बारेमें तो उनका कहना था कि वह प्रभाव किसी भी नवागंतुक पर इतना जबर्दस्त पड़ता है कि वह कभी मिट नहीं सकता । काले, गोरे, पीले, भूरे सारे दुनियाके प्रतिनिधिको एक जगह एक मंचसे पूर्ण भ्रातृभावके साथ मिलकर नई दुनि्यामें बदलनेके लिये विचार करते देख कौन प्रभावित हुए बिना रहेगा ? किसीने उनके सामने पढ़ाई की लम्बी चौड़ी योजना पेशकी लेकिन गोपेन्द्र जानते थे कि किताबों और युनिवर्सिटीमें पढ़नेकी काफी बातें वे पढ़ चुके हैं । अपने अनमोल समयको पढ़नेके बहाने गंवानेका यह अवसर नहीं, बरिक्त इस वक्त भारत में चलकर काम करनेकी जरूरत है ।

साल भर सोवियतमें रहनेके बाद उन्होंने भारतके लिये प्रस्थान किया । अबकी उन्हें मार्सेईसे जहाज पकड़ना था । लेकिन आना था तो उसी तरह बिना पासपोर्ट के । हम्बर्ग, बर्लिन आदिकी बात छोड़ते हैं । इस यात्राके सिर्फ एक खतरेकी बातका जिक्र कर देते हैं । यह है बाजल (स्वीजरलैण्ड) में एक जगहसे उन्हें पार करना था जहाँ पर कि जर्मनी, फ्रांस और स्वीजरलैण्डकी सीमायें मिलती है । यह १९२५ का समय था । क्रान्तियोंके मारे यूरोपकी सरकारें सभी जगह पागल हो गई थीं । सौभाग्यसे गोपेन्द्र स्वीजरलैण्डकी पुलिसके हाथमें पड़ गये । यदि कहीं जर्मन या फ्रेंच पुलिसने सीमान्त पार करते देखा होता तो वह गोलीके निशाना बन गये होते और भारतको पता भी न लगता कि उसके गोपेन्द्र क्या हुए । पुलिसके हाथमें जाने पर गोपेन्द्रने अपनेको सिवाय बंगलाके किसी भी भाषाका न जाननेवाला मस्तुहा बतलाया ।

अफसरको भी सूरतशकलसे ऐसा विश्वास हो गया और उसने छोड़ दिया। स्वीजरलैण्डसे वह उसी तरह छिपते-छिपाते पेरिस और फिर मासेई पहुँच गये। जहाजोंसे नाविक भागते ही हैं और नई भर्ती होती ही रहती है। और अब तो गोपेन्द्रको इस हुनरका काफी अभ्यास हो गया था। उन्हें फिर एक जहाजमें मल्लाहकी नौकरी मिल गई। और फिर कोयला भोंकते नमाज़ पढ़ते एक दिन (अगस्त १९२५) वह बम्बई पहुँच गये। उस वक्त विश्वकमूनिस्त संगठनमें भारतके ऊपर देखरेख करनेकी जिनको जिम्मेवारी मिली थी उनकी दत्ताका एक बड़ा सबूत तो यही था कि बम्बईमें उन्होंने एक खुफिया पुलिसके आदमीको अपना प्रतिनिधि बनाया था। गोपेन्द्रके पास उसके लिये चिट्ठी थी। उन्हें रहस्यका क्या पता था। उसने धीरेसे गोपेन्द्रको पुलिसके हाथमें दे दिया। पुलिसने पीटा, लेकिन गोपेन्द्र इससेभी बड़ी-बड़ी यातनाओंको सह चुके थे। पुलिसको ख्याल आया कि इसे जेलमें डालनेकी अपेक्षा अपने गोयन्दोंको लगाकर इसे छोड़ दिया जाय ताकि इसके जरिये औरोंका भी पता लगे। गोपेन्द्र बम्बईसे रवाना हुए और उनके साथ-साथ आधे दर्जन पुलिसके आदमी भी। इलाहाबादमें उन्होंने पण्डित जवाहरलाल नेहरूसे मुलाकात की। पुलिसके परेशान करनेकी बात सुनकर पण्डितजीने सलाह दी कि समर्पण क्यों नहीं करते। गोपेन्द्रको इस गम्भीर सम्मतिको हलके दिलसे अवहेलना करते देख पंडितजी चिढ़चिड़ाकर कुछ बोले, जिसपर इन्होंनेभी कुछ खरी-खरी सुना दी और फिर बनारसमें रातके वक्त धर्मशालामें क्या गुजरा इसका वर्णन हम इस लेखके शुरूमें कर आये हैं।

गंगापार हां चरवाहोंका रूप धरे और इसमें गोपेन्द्रका सांवल्ला रंग और जवानीका खूब दृष्ट-पुष्ट शरीर सहायक सिद्ध हुआ। कितने दिनों तक पैदल चलते गये। फिर रेल पकड़कर आगरा पहुँचे। अब उन्हें मालूम हो गया कि कोई चिड़िया उनका पीछा नहीं कर रही है तो सीधे बंगाल पहुँचे। अनुशीलनके लीडरोंमें सात दिनतक बहस चलती

रही अंतमें उन्होंने समाजवादके प्रोग्रामको स्वीकार किया लेकिन साथ ही काली माईकी गुंजाइश रखते हुए ।

नदीके प्रवाहकी तरह पार्टी हो या समाज हमेशा नये-नये कण उसमें आकर शामिल होते रहते हैं । इधर अनुशीलनमें भी बहुत काफी तरुण आये थे जो पुराने दादोंकी तरह काली माईके हाथमें पिस्तौल देकर वारा-न्याराकी आशा नहीं रखते थे बल्कि वे समझते थे कि हमेंभी समयके अनुसार परिवर्तित होनेकी जरूरत है । इन नौजवानोंको गोपेन्द्रने बाकायदा राजनीतिक शिक्षा देनेका इन्तिजाम किया । अध्ययनकेलिए क्लास लगाने लगा जिसमें सभी समस्याओं पर खुली दृष्टिसे बहस होने लगी और मार्क्सवाद के इलको सामने पेश किया जाने लगा । पुराने दादा लोग अपने सब कुछको गुरु-चेलाके सम्बन्ध पर स्थापित किये हुए थे । इस तरहसे पैरके नीचेते ईंट सरकते देख फिर वे कैसे इसे सह सकते थे । पहिले उन्होंने लड़कोंकी शिक्षाका काम गोपेन्द्रको दे दिया था अब उनकी जगह उन्होंने एक दूसरे विश्वासपात्र दादाको दिया जो साथ ही साथ सरकारी गुप्तचर विभागके विश्वासपात्र भी थे ।

लेकिन तरुणोंको एक नई दिशा मालूम हो गई थी और वे पीछेकी तरफ लौटनेकेलिए तैयार न थे । गोपेन्द्र, मुजफ्फर और दूसरे साथी मिलकर इस प्रगतिका रास्ता साफ कर रहे थे । १९२५में नदियामें किसान कानफ्रेंस हुई जिसमें मुजफ्फरके साथियों और अनुशीलनके कुछ मार्क्सवादी तरुणोंने मिलकर किसान-मजूर पार्टी कायम की ।

अभी भी गोपेन्द्र छिपे हुए थे, और पुलिस उनका पीछा कर रही थी । छिपे रहते भी बराबर काममें लगे रहते थे । एक बार ढाकाकी पुलिसको पता लग गया और उसने उस मकानको घेर लिया । गोपेन्द्र बीस हाथ ऊपरसे पिछ्वारेकी तरफ कूद पड़े । उस जोशमें उन्हें यह सोचनेकी भी फिक्र नहीं थी कि पैर टूटेगा या बचेगा । खैरियत हुई कि पैर टूटा नहीं और आगेके हातेमें ताला न बन्द होता तो वह पुलिसको चकमा देकर निकल भी गये होते । इस प्रकार उनके पुराने साथियोंमेंसे

किसीकी कृपासे १९२६के आरम्भमें पुलिस उन्हें पकड़नेमें सफल हुई । बहुत पूछताछकी लेकिन पुलिसको यह विश्वास हो गया कि गोपेन्द्रका आतंकवाद पर बिल्कुल विश्वास नहीं रह गया । वह सोशलिज्म पर विश्वास रखता है—गोपेन्द्रने अपनेको सोशलिस्ट ही कहा था । पुलिसमें अभी ऐसे बुद्धू काफी थे जो सोशलिस्टका अर्थ शोशल-वर्कर या सामाजिक काम करनेवाला समझते थे । खैर, एक महीने बाद उन्हें छोड़ दिया और वह अब खुलकर काम कर सकते थे ।

मार्क्सवादके अध्ययन और सोवियत भूमिके देखनेके बाद तो खास तौरसे उनको नश्चय हो गया कि बिना मजूरोंको संगठित किये समाज-वादी क्रान्ति सिर्फ सपना है । पढ़े-लिखे मार्क्सवादी भद्रलोग मजूरोंमें जानेसे घबराते थे यद्यपि उसकेलिए वे कोई दार्शनिक दलील दे देते थे । गोपेन्द्रका सारा जीवन ऐसा है कि बिजलीकी लाईनकी तरह स्वीच करनेके साथ भद्रलोगके जीवनसे जहाजके खलासीके जीवनमें जा सकते थे । उन्होंने मजूरोंमें घुसना तय कर लिया और एक दिन साधारण मजूरके तौरपर किसी जूट-मिलमें भर्ती हो गये । वहां जिन मजूरोंके साथ रहना, जिनके साथ खाना, सोना, हँसना-बोलना उन्हें अपनी ओर खींचनेमें क्यों देर होने लगी जबकि वे जानते थे कि हमारा यह साथी हमारी तरह का ही मजूर होते हुएभी अपने भाईयोंकेलिए खून-पसीना एक करनेके लिए तैयार है । धीरे-धीरे उन्होंने भीतरसे जूटके मजूरोंका एक मजबूत संगठन तैयार किया ।

मजूरोंमें अब मार्क्सवादियोंने काम शुरू किया था । १९२८में गोपेन्द्रकी बात कितने ही और बंगालके राजनीतिक कर्मियोंको मालूम हो गई थी । बंकिम मुकर्जी और सोमनाथ लाहिड़ी उस वक्त कांग्रेसका काम करते थे । कांग्रेसके तरीकेको उन्होंने मजूरोंमें असफल होते देख लिया था । और गोपेन्द्रकी बात सुनकर वे खुद भाटपाड़ाके मजूर गोपेन्द्र (?)के पास पहुँचे । गोपेन्द्रने अपने सरल, कर्मठ, ज्ञानपूर्ण, त्यागमय, साहसके जीवनसे बहुतोंको आकृष्ट किया, बहुतसे नौजवानोंका पथ-प्रदर्शन किया ।

११२८में कलकत्ता कांग्रेस हुई, उस वक्त मजदूरोंने जो कांग्रेस पण्डालमें अपना प्रदर्शन किया था उसे देखकर सुभाषबाबू बहुत नाराज हो गये थे । लेकिन १९२९में जब साइमन कमीशन कलकत्ता जानेवाला था तो सुभाषबाबूने बंगालकी इज्जतके नामसे गोपेन्द्रके साथियोंको लिखा कि इस वक्त साइमन कमीशनके खिलाफ जबर्दस्त प्रदर्शन होना चाहिए । सिर्फ २४ घण्टेका मौका मिला लेकिन मजदूरोंका वह जबर्दस्त प्रदर्शन हुआ जो कि सदाकेलिए कलकत्ताकी एक स्मरणीय घटना रहेगी और जिसमें ४ लाख आदिमियोंका होना तो “स्टेट्समैन”ने भी कबूल किया था ।

जब तक बंगालके नौकरशाह आतंकवादियोंसे परेशान थे और कमूनिज्मका रूप उनके सामने कुछ न आया था तब तक वे भले ही लेनिनकी तारीफ करते और कमूनिज्म पर पढ़नेकेलिए किताबें देते । लेकिन अब कमूनिस्तोंने बड़ी-बड़ी हड़तालें संगठित की और मजदूरोंकी हालत जितनी बेहतर बनाई उससे भी ज्यादा उनमें आत्म-विश्वास पैदा किया । लिलूआकी जबर्दस्त रेलवे हड़ताल, खंगपुरकी हड़ताल और फिर बंगालके बाहर बम्बईकी हड़तालें, धनिकवर्गके प्रतिनिधि नौकरशाहोंकी आँख खोले बिना नहीं रह सकती थी । स्टेट्समैन और टाइम्स आफ इण्डियाने कमूनिस्तोंको पकड़नेकेलिए ताबड़तोड़ लेख लिखे । जूटके अंग्रेज पूँजी-शाहोंका आसन भी बड़े जोरसे गरम हो गया और फिर दिल्ली और लंदन कैसे शांत रह सकते थे ? आखिर उन्होंने हिन्दुस्तान भरके इन खुराफाती मार्क्सवादियोंको पकड़कर सारे आन्दोलनको खत्मकर देना चाहा । उस वक्त कामरेड गोपेन्द्र और उनके साथी जूटके मजदूरोंकी तकलीफोंको दूर करानेमें और किसी तरह सफल न हो हड़तालकी तैयारी कर रहे थे । इसी समय १९ मार्चको कामरेड गोपेन्द्र, कामरेड मुज़फ्फर अहमद तथा दूसरे कमूनिस्तोंको कलकत्तामें पकड़ लिया गया । १९२९से १९३३ तक मेरठमें उनपर षडयंत्रका मुकदमा चलता रहा । हाईकोर्टकी अपीलमें उनकी सजा कुछ कम कर दी गई और इस प्रकार साढ़े पांच वर्ष जेलमें रहकर १९३४ के अगस्तमें वह जेलसे बाहर निकले । मास्कोमें

भी गोपेन्द्रके सामने किसीने सात वर्षकी पढ़ाईकी योजना रखी थी और मेरठमें सरकारकी योजनाने साढ़ेपांच सालकी पढ़ाईका मौका दिया। सभी मानेंगे कि यह साढ़ेपांच सालकी पढ़ाई—जिसके लिए सरकारने खाने-पीने रहनेका मुक्त इन्तिजाम नहीं किया बल्कि कमूनिज्म पर लाईब्रेरीकी लाईब्रेरी और हिन्दुस्तानके प्रांतप्रांतके ही नहीं बल्कि इंगलैण्डके भी कुछ अच्छे साफ दिमागोंको प्रस्तुत कर दिया—कहीं ज्यादा मुफीद साबित हुई।

जेलसे छूटनेके बाद फिर कामरेड गोपेन्द्र बंगालके मजूरोंके संगठनमें लग गये। अब उनके साथियोंकी संख्या बहुत हो गई थी, उनके कार्यका क्षेत्र भी दूर तक फैल चुका था। लेकिन कमनिस्त पार्टी गैर-कानूनी थी। शिक्षितवर्गसे आये हुए कर्मियोंमें अभी कमनिस्त पार्टी जैसे अनुशासनकी कमी थी जिसकी वजहसे नेतृत्वके लिए वैमनस्य हो उठता था। इसके लिए पार्टीने यही तय किया कि पार्टीके नेता सबसे नीचेकी कमिटियोंमें जाकर काम करें और अनुशासनकी एक-एक बात पालन करनेमें अपने तत्परतम साथियोंके लिए उदाहरण उपस्थित करें। कामरेड गोपेन्द्रभी उनमेंसे एक थे और १९३६-४० तक वह प्रांतीय पार्टीके सहायक मन्त्रीके स्थानको छोड़कर स्थानीय सबसे नीचले संगठनमें रहे। इसका परिणाम पार्टीके लिए बहुत अच्छा हुआ।

वर्तमान युद्ध शुरू होनेके बाद कमूनिस्तोंके खिलाफ जो सरकारने वारण्ट निकाले थे वह १९४१से चले आते अपने पुराने परिचित गोपेन्द्र चक्रवर्तीको कैसे छोड़ सकते थे। लेकिन उन्हें पकड़ना आसान न था। कितनी बार तो जानते हुए भी पुलिसको पकड़नेकी हिम्मत न हुई क्योंकि वे अब आतंकवादी कुछ नौजवानोंके नेता न थे बल्कि किसानोंके गांवके गांव उनके प्रभावमें आ गये थे। वे जानते थे कि यही लोग जो किसान और मजूरोंके स्वार्थके लिए लड़नेमें न हिन्दूका ख्याल करते हैं, न मुसलमानका, न देशीका और न विदेशीका। कभी-कभी तो ऐसा हुआ कि गांवके एक तरफ उनके खोजमें गई सौ-सौ पुलिस चल रही

है और गाँवके दूसरी ओर गोपेन्द्र और उनके साथी जा रहे हैं। पुलिसको पता है, लेकिन वह जानती है कि सारे गांववाले उनकी पीठपर हैं। इसलिये नाहक जान जोखिममें डालनेकी हिम्मत नहीं थी। १ली मई १९४१में वह पार्टीके कामसे मैमनसिंह गये हुए थे। वहीं उन्हें पुलिस गिरफ्तार करनेमें सफल हुई और फिर तबसे ६ जून १९४२ तक जेलमें नजरबंद रहे।

१९११में बारह वर्षके दुधमुँहे बच्चेके दिलमें देशकी आजादीकेलिए जो आग जल रही थी, आयुके अनुसार वह मद्धिम नहीं पड़ी बल्कि और तेज होती गई। समय बीतनेके अनुसार उन्हें अपना आदर्श और स्पष्ट और तेज दिखलाई पड़ने लगा और साथ ही उधर बढ़नेमें वह और सफल हुए इसीलिए कि उनके हृदयमें अटूट आत्म-विश्वास है। वह समझते हैं कि उन्होंने जीवनके किसी क्षण किसी कष्टको बेकार नहीं जाने दिया। उनकी माँ (मृत्यु १९४१) चाँदपुरके स्त्री-संगठनकी नेता थीं। उनमें जोश था जिसे कि गोपेन्द्रने मातासे बगसतमें पाया। धैर्य और लगातार काममें लगा रहना, अदीनता और आत्म-सम्मान उन्हें अपने पिता हरेंद्रलाल चक्रवर्तीसे मिला जो आज भी वकालत छोड़ प्रयागमें अपने अंतिम दिन बिता रहे हैं।

भवानी सेन *

भारतके प्रतिभाशाली व्यक्तियोंमें न जाने कितने ऐसे हैं, जो गरीबीके कारण पाठशालाका मुँह तक देखने नहीं पाते। जो 'भाग्यवान्' हैं पाठशाला, स्कूल या कॉलेजके भीतर घुस सकते हैं, आजकल ऐसे फर्स्टक्लास दिमागोंमें करीब करीब सारे ही उत्तरी भारत और दूसरे सूबोंके भी—सरकार द्वारा आई० सी० एस्केलिए खरीद लिए जाते हैं। अंग्रेज शासक जानते हैं, कि यह सौदा बहुत फर्स्ट क्लास है। लेकिन, भारतकेलिए यह सौदा बहुत महँगा है। जो दिमाग अपनी साइंसकी गवेषणाओंसे भारतका मुख उज्ज्वल करते, अपने आविष्कारोंसे देशकी स्वतंत्रताको नज़दीक लाते, वे विदेशी शासन-यन्त्रका पुरजा बन विदेशी शासनको देशमें दृढ़ करनेकेलिए मजबूर किये गये हैं। जो प्रतिभायें राजनीतिक क्षेत्रमें नेतृत्व करके देशकी राजनीतिक गुत्थियोंको सुलझातीं और आज़ादीका रास्ता साफ करती वह उससे उलटे कामोंमें लगी हैं।

* विशेष तिथियाँ—१९०९ जनवरी जन्म, १९१५-१९ गाँवके प्राइमरी स्कूलमें पढ़ना, १९१९-२१ फूलतला स्कूलमें, १९२१-२७ खरडिया हाईस्कूलमें, १९२५ आतंकवादसे संबंध, १९२७ मेट्रिक पास, १९२७-२९ दौलतपुर कालेजमें १९२९-३१ कलकत्ता (स्काटिश चर्च) कालेजमें, १९३१ बी० ए० (अनार्स) पास, आतंकवादी नेता, १९३२ कम्युनिज़्मका प्रभाव, वारंट और अन्तर्धान, १९३२ मई २२ गिरफ्तार, १९३३-३७ देवली कैम्पमें नजरबंद, १९३७ देवली कैम्पसे एम्० ए० पास किया, १९३७-३८ कत्वा (कुमिछा)में नजर बंद, १९३९ फरवरी कलकत्ता खारिजका हुक्म, १९३९-४२ अन्तर्धान कलकत्तामें, १९४१ इन्दिरासेनसे ब्याह और एक पुत्र।

उससे बादकी प्रतिभायें काले चोगे पहन धनिकोंकी थैलीमें फँसकर गरीबों को सदा दबाये रखनेमें सहायक होती हैं। इसकी वजहसे हमारे राजनीतिक क्षेत्रमें ऐसी प्रतिभाओंका एक और अभाव होता है। दूसरी ओर हमारे विश्वविद्यालयोंमें उठती हुई प्रतिभाओंको सुशिक्षित करने के लिए छटुये लोग प्रोफेसर होनेकेलिए रह जाते हैं, जो कि शिक्षाकेलिए साधक नहीं बाधक साबित होते हैं, और आज हमारे विश्वविद्यालयोंमें इन खूबसूरत दिमागोंकी सारी बाधाओंको पार कर विद्यार्थीको कुछ बनने की कोशिश करनी पड़ती है। यह सौभाग्यकी बात है, कि इस सारे जालके होनेके बाद भी कुछ प्रतिभायें बच निकलती हैं। यहाँ हम ऐसी ही एक प्रतिभाके बारेमें लिखने जा रहे हैं।

बंगलाके खुलना जिलेमें पयोग्राम एक छोटासा गाँव है। इसके दो सौ परिवारों में सभी हिन्दू हैं, जिनमें आधे तो हिन्दू जात-पाँतमें दूसरा नम्बर रखनेवाली और शिक्षामें सबसे आगे बढ़ी वैद्यजातिके घर हैं। गाँवके पड़ोसमें मुसलमानोंकी भी बस्तियाँ हैं। वैद्य शिक्षामें आगे बढ़े होनेसे राजनीतिक चेतना भी ज्यादा रखते हैं। उनमें कुछ छोटे-छोटे जमींदार भी हैं। हर्षित सेन (मृत्यु १९२७) ऐसे ही एक छोटे जमींदार थे। उन्होंने मैट्रिक पास किया और जमींदारीके काममें लग गये। आमदनीको बढ़ानेकेलिए वे एक बड़े जमींदारका भी कुछ काम कर दिया करते थे, जिसकी वजहसे आखिरमें उन्हें आफतमें पड़ना पड़ा। हर्षित सेन और उनकी पत्नी नलिनी बाला सेन (मृत्यु १९३७) को जनवरी १९०६ में दूसरा पुत्र पैदा हुआ। जिसका नाम उन्होंने भवानी रखा।

भवानीके नाना कृष्णचन्द्र मजुमदार बंगलाके पुराने प्रसिद्ध कवियोंमें एक थे, जिनसे भवानीने साहित्यिक रुचि प्राप्त की। भवानीका एक बड़ा और एक छोटा भाई था। एक छोटी बहन भी थी। भवानीका प्रेम माँकी अपेक्षा चाचीसे ज्यादा था, और वह उसीको माँ कहा करता था।

भवानीकी प्राचीनतम स्मृति उस समयकी है, जब कि वह पाँच वर्ष का था। बड़े जमींदारकी नौकरीमें किसी फन्देमें पड़कर पिता अपना सब धन खोकर आधे पागल हो कलकत्तासे लौटे। पिताका स्वास्थ्य फिर नहीं सुधरा।

भवानीको बचपनमें कहानियोंके सुननेका बहुत शौक था। पयोग्राम के लोग भगवान्की भक्ति संकीर्तन-द्वारा किया करते थे, भवानीको वह अच्छा लगता था।

शिक्षा—छः वर्षकी अवस्था (१८१५)में भवानीको गाँवकी बंगला पाठशालामें पढ़नेकेलिए बैठा दिया गया। गणितमें उसके १०० में १०० नम्बर आते थे; दर्जेमें दूसरा नम्बर होना उसने कभी जाना नहीं।

पिता और चाचाने गाँवमें फूलतला स्कूलके नामसे स्कूल स्थापित किया था। बंगला पाठशालाकी परीक्षा पास कर छात्रवृत्ति ले बालक भवानी १८१६में फूलतला स्कूलमें दाखिल हुआ, और दो साल यहीं पढ़ता रहा। बड़े जमींदारने घरकी सारी सम्पत्ति नीलाम करवाली। घरकी हालत बहुत ही शोचनीय हो गई। भवानीको बुआके घरमें शरण लेनी पड़ी। फूलतला स्कूलमें पढ़ते वक्त भवानी कांग्रेसके आन्दोलनमें अपनी अवस्थाके अनुसार भाग लिया करता था। वह चरखा कातनेमें बहुत दक्ष था, और घंटेमें चालीस नम्बरके सूतके पाँच गज कात सकता था। दो साल तक वह अपने काते सूत का कपड़ा पहनता रहा।

प्राइमरीकी छात्रवृत्ति सिर्फ दो सालकी थी। अब बुआके घरमें रहते उसने (१८२१) खरडिया हाईस्कूलमें नाम लिखाया। बड़ा भाई भी कॉलेजमें पढ़ रहा था। फुफेरे भाई इन दोनों भाइयोंकी सहायता करते थे (पटनाके बी० एन० कॉलेजके प्रो० हेमचन्द्रराय चौधरी भवानीके फुफेरे भाई हैं)। स्कूली पुस्तकोंके अतिरिक्त भवानीको बाहरकी पुस्तकोंको भी पढ़नेका बहुत शौक था। विवेकानन्दके ग्रंथोंको वह बड़े प्रेमसे पढ़ता। बंकिम, शरद, रवीन्द्रके ग्रंथोंके भी उसने खूब

पारायण किये। उसका ज्ञान अपनी आयुसे कहीं ज्यादा था। यह सब होते हुए भी १९२७में उसने मेट्रिक बहुत अच्छे नम्बरोंमें पास किया, और उसे कमिश्नरीकी छात्रवृत्ति मिली।

अब वह दौलतपुरकी हिन्दू एकडेमी (कॉलेज)में प्रविष्ट हुआ। उसने पाठ्य-विषय चुने तर्क-शास्त्र, संस्कृत और गणित। यहीं उसने मजूर-किसान-पार्टीका नाम सुना। जिन विवेकानन्दके ग्रन्थों को वह बड़े सम्मानसे पढ़ा करता था, उन्हींके छोटे भाई डा० भूपेन्द्रदत्तके मुँहसे समाजवाद पर उसने व्याख्यान सुने। भवानीकेलिए समाजवाद कुछ आकर्षकसा मालूम हुआ। लेकिन अभी समाजवादका असर बहुत भीतर तक नहीं पहुँचा था।

दत्त चरखा चालक भवानी भी कांग्रेस आन्दोलनकी असफलतासे निराश हो गया। उसने शहीदोंकी जीवनियों और कुर्बानियोंको बड़ी श्रद्धासे पढ़ा था। देशकी परतन्त्रतासे उसका भी दिल जुब्ब था। भद्र लोकके तरुणोंमें बम और पिस्तौलकी बहुत चर्चा थी। सरकारी दमनसे आतंकवाद कम नहीं हुआ और कांग्रेस आन्दोलनकी असफलताके बाद वह और भी प्रचंड हो उठा। दौलतपुरमें पढ़ते-पढ़ते वह आतंकवादियोंकी यशोहर-खुलना पार्टीका एक भक्त मेम्बर बन गया। वह पार्टीके संगठन का काम करता और साथ-साथ आतंकवादी साहित्यका स्वाध्याय भी करता।

१९२९में इंटरमीजियट पास कर उसने फिर कमिश्नरीकी छात्र-वृत्ति प्राप्त की।

कलकत्तामें—अब वह कलकत्ताके स्कॉटिश चर्च कॉलेजमें दाखिल हुआ। अर्थशास्त्र और इतिहास उसके पाठ्य-विषय थे। यहाँ सोशलिज्मका नाम ज्यादा सुननेमें आया। मेरठके मुकदमेंने भारतीय कमूनिस्टोंकी बात भी उसके कानोंमें डाली। अर्थशास्त्रका एक असाधारण मेधावी विद्यार्थी होनेसे मार्क्सकी “कापिटल” और लेनिनकी

कितनी ही पुस्तकोंको उसने चाबसे पढ़ा। लेकिन उसका विश्वास आतंकवाद ही पर ज्यादा था। मार्क्सवादकी पुस्तकें ज्यादातर बौद्धिक व्यायाम या शौककेलिए पढ़ा करता था। इस समय अपनी कालेजकी पढ़ाई पर वह अधिक ध्यान नहीं दे सकता था। बीस रुपयेकी छात्र-वृत्तिपर गुजारा कर लेता और बाकी समय आतंकवादी तरुणोंकी क्लास लेने तथा उनके संगठन आदिमें लगाता। पुलिसके कान कुछ खड़े हो गये और उसने मछुवा बाजार षड्यन्त्रमें गिरफ्तार भी किया। मगर जिरहके बाद मजिस्ट्रेटने छोड़ दिया। अपनी आतंकवादी सरगर्मियोंके अतिरिक्त इस साल भवानी टाईफाईड और निमोनियाका शिकार हो गया। किसी तरह जान बची, मगर शरीर अब भी दुर्बल रहा तब भी बी० ए० (आनर्स) उसने दूसरे डीविजनमें पास किया। राजनीतिक तत्परता और बीमारीने उसे अपनी प्रतिभाका जौहर परीक्षाके मैदानमें नहीं दिखलाने दिया।

राजनीतिक जीवन — १९३१में बंगालके सभी आतंकवादी नेता पकड़कर जेलोंमें बन्द कर दिये गये। भवानी अब (२२ सालकी आयु) यशोहर-खुलना पार्टी (आतंकवादी) का सेक्रेटरी था। पिस्तौल-बम जमा करना और डकैतियोंका संगठन उक्त पार्टीका मुख्य काम था। पुलिस पीछे पड़ी हुई थी और उसका तरुण भवानीपर भी बहुत संदेह था। दिसम्बरमें भवानीकी गिरफ्तारीकेलिए वारंट निकला। भवानी, जो दिसम्बर १९३१में अन्तर्धान हुआ तो मई १९३२ तक पुलिसके हाथ नहीं आया। अन्तर्धान अवस्थामें भवानीने मार्क्सवादका खूब अध्ययन किया। झुटपुट एकाध सरकारी अफसरोंपर पिस्तौल या बम चलाना और डकैतियाँ डालकर रुपये जमा करना, आतंकवादका यह प्रोग्राम अब उसे बिलकुल निकम्मा मालूम होने लगा। भवानीको निश्चय हो गया कि मार्क्सवाद ही वह रास्ता है जिससे क्रान्तिके लिए जनताको तैयार किया जा सकता है, और फिर देशकी आज़ादीकी प्राप्ति तथा हर तरहके शोषणको बन्द कराया जा सकता है। १९३२में भारतमें

कमूनिस्त पार्टीकी शक्ति क्षीण थी। अभी वह संगठित पार्टीका रूप नहीं ले सकी थी। कई गुट थे, जिनमें एक “कारखाना” साप्ताहिक पत्र निकालता था। भवानी अन्तर्धान रहते “कारखाना”का सम्पादन करता, यद्यपि पत्रपर नाम दूसरेका होता।

भवानी जीविकाकेलिए ट्यूशन करता, और नाम बदलकर किसी अपरिचित जगहमें रहता। १९३२में एक बार पुलिसके गोईन्डेको भवानी ने देखा। उसने भट्ट स्थान बदल दिया। एक बार वह एक मजूरके घरमें बंगाली मजूरके रूपमें रहता था। पुलिसको किसी तरह पता लग गया। पकड़नेकेलिए एक भारी जत्था आ धमका। मध्यान का समय था। पुलिस मजूर स्त्रीसे पूछताछकर रही थी। पत्ता खरखराते ही भवानीके खान खड़े हो गये। बाहर देखा तो पुलिस दलबलके साथ मौजूद है। वह भी अपने मैलेकुचैले लिवासमें आकर मजूरों में बैठ गया। पुलिस भवानीको दूढ़ने जब घरके भीतर घुसी, तो भवानी दस कदम चलकर साइकिल ले चम्पत हो गया। भवानी स्प्रिङ्ग मार्क्सवादकी पोथियाँ ही नहीं चबाता था। वह मजूरोंके भीतर काम भी कर रहा था। उन्हें राजनीतिक आँख दे रास्ता बतलाता था और उनकी लड़ाइयों, सुखों-दुखोंमें शामिल होनेकेलिए तैयार रहता था। इसीलिये मजूर भवानीको अपना बेटा या सगाभाई समझते थे। अन्तर्धान अवस्थामें अंधेरे तहखानेमें सिर घुसेड़कर लेट रहनेसे जेल जानेको ज्यादा पसंद करता, क्योंकि जेलमें दूसरोंको समझने-समझानेका मौका तो मिलता। भवानी अन्तर्धान रहा, मगर मेस बदलकर लिलुआके रेलवे मजूरों, जहाजी मल्लाहों और दूसरी जगहोंमें काम करने जाता। ६ बजे रातको किसी जहाजी मल्लाहसे मिलने गया था। देखा नियत स्थानपर कोई नहीं था। उसी समय एक दूसरा आदमी भी साइकिलसे उतरा। भवानी साइकिल-पर सवार हो चल पड़ा। देखा दूसरा आदमी भी पीछे आ रहा है। रात अँधेरी थी। एक बड़े मैदानके पास आकर भवानी उतर पड़ा और साइकिलको कन्वेपर उठा मैदानमें दौड़ने लगा। पीछा करने

वाला किसी दूसरी ओर पीछा करता रह गया। भवानीने दूसरी ओर आकर सड़क पकड़ी और फिर अपने शरणस्थान पर आया।

२१ मई १९३२को भवानीको पता लग गया था कि पुलिस किसी समय भी पकड़नेकेलिए आ सकती है। लेकिन भवानीके शरीरमें एक भारी फोड़ा था और ऊपरसे जोरका बुखार। २२ मईके सबेरेही पुलिस दलबलके साथ आ धमकी। पहले वह इस मजदूरको पहचान न सकी, फिर थानेपर ले गई और वहाँसे उसने स्पेशल ब्रांचमें भेज दिया। कितने ही सवाल-जवाब किये गये। फिर आतंकवादियोंकेलिए बने बंगाल क्रिमिनल ला एमेन्डमेन्ट एक्टके अनुसार आतंकवाद विरोधी कमूनिस्त भवानी सेनको बिना मुकदमा चलायेही नजरबंदकर दिया गया।

मईसे फरवरी (१९३३) तक भवानी अलीपुर जेलमें रहा। फिर छै महीने हिजलीमें, फिर वहाँसे देवली कैम्पमें भेज दिया गया, जहाँ १९३७ तक नजरबंद रहा। १९३७में माँ पुत्र-वियोगसे धुलते-धुलते मरणासन्न हो गई। बहुत कोशिश करने पर माँको देखनेकेलिए घर पर भेजा गया। माँने आँख भर पुत्रको देखा और उसके घरसे देवली रवाना होनेके दो दिन बाद मर गई।

देवलीमें रहतेही स्वयं पढ़कर भवानीने अर्थशास्त्रमें एम्. ए. पास किया। यहाँ उसने मार्क्सवाद प्राणि-शास्त्र और समाजवादका स्वयं गंभीर अध्ययन किया और साथ ही आतंकवादी तरुणोंको बम और पिस्तौलके संप्रदायसे हटाकर जनताकी शक्ति और संगठन पर विश्वास करनेवाले मार्क्सवादकी ओर खींचा। उस समय देवली कैम्पमें पाँचूगोपाल भादुड़ी, अब्दुल मोमिन, बंकिम मुकर्जी (एक मास), मणीन्द्रसिंह आदिने भी मार्क्सवादका गंभीर अध्ययन और प्रचार किया था। आज ये लोग प्रान्त और जिलोंके कमूनिस्त नेता हैं। देवलीमें मार्क्सवादके अध्ययन अध्यापनका सूत्रपात करनेवाला भवानी था। जिस वक्त ये लोग मार्क्सवादका अध्ययन करते और भावी कार्यक्रम पर विचार कर रहे थे, उस समय दूसरे दलवाले मारपीट करनेमें

लगे थे। भवानी और उसके साथियोंने पाँचसाल तक तड़पोंको समझानेकी कोशिश की और उसके बाद करीब-करीब सभी नजरबंद आतंकवाद छोड़ मार्क्सवादकी ओर चले आये। जिस समय अंडमनके राजनीतिक बन्दीयोंने कालेपानीसे लौट आनेकेलिए भूख-हड़तालकी थी, उस समय भवानी और उसके साथियोंने उनकी माँगकी सहानुभूतिमें बाईस दिन तक अनशन किया।

१९३७में देवली केम्प तोड़ दिया गया, नई मिनिस्ट्रीको कुछ तो कर दिखलाना था। लेकिन भवानी छोड़ा नहीं गया। उसे कुमिल्ला जिलाके कसबा स्थानमें नजरबन्द कर दिया गया, इसी समय कुमिल्लामें स्वामी सहजानन्दके सभापतित्वमें अखिल भारतीय किसान कान्फ्रेंस हुई। सरकारी हुकुम था कि वह गांवकी थोड़ी सी सीमाके भीतर घूम सकते हैं। खर्चकेलिए सरकार २५ रुपया महीना देती थी। भवानी किसान कार्यकर्त्ताओंसे छिपकर मिलता था। उसके प्रयत्नसे गांवमें कांग्रेस कमेटी कायम हुई। इस समय भवानीको पढ़नेकेलिए पुस्तकें नहीं मिलती थीं, मगर भवानीका सबल-मस्तिष्क भावी कार्य-क्रमके चिन्तनमें लगा रहता था।

अगस्त १९३८ में भवानीको छोड़ दिया गया और वह कलकत्ता चला आया। नवम्बरमें उसे बाकायदा पार्टी मेम्बर बननेका सौभाग्य प्राप्त हुआ। अब उसका कार्य-क्षेत्र ईस्टर्न-बङ्गाल रेलवेके मजदूरोंमें था। कचरापाड़ा में कमकर सभा कायम की, पार्टीकेलिए कई पुस्तकें लिखीं। दिसम्बरसे फरवरी (१९३९) तक भवानी जिला कमेटीमें रहा। नेता-शाहीकेलिए एक शिक्षित सज्जनने पार्टीमें धाँधली करनी चाही। लेकिन सुसंगठित, सुअनुशासित पार्टी भला इसे क्यों बर्दाश्त करने लगी। उसने उन्हें निकाल बाहर किया। उक्त सज्जनका कचरापाड़ाके मजदूरोंमें बहुत स्वागत होता था, और वह चाहते थे वहाँ अपनी चलाना। मगर भवानी और उसके साथियोंने मजदूरोंको खूब समझाया और पार्टीसे भगाये सज्जनकी दाल न गलने पाई।

महायुद्ध शुरू हुआ। कमूनिस्टोंके ऊपर सरकारकी बक्रहडिट हुई। फरवरी (१९४०)में भवानीको कलकत्ता और आस-पासके चार जिलोंसे निकल जानेका हुकुम मिला। भवानी दूसरे जिलोंमें गया और फिर अप्रैलमें वहाँसे अन्तर्धान हो गया।

अबभी उसका ज्यादा रहना कलकत्तामें होता, क्योंकि वह प्रान्तीय कमेटीके संचालकोंमें था। कभी-कभी चटगांव, नवाखोली और दूसरे जिलोंमें भी पार्टीका काम करनेकेलिए वेष बदलकर जाता और वहाँ साथियोंकेलिये क्लास भी लेता। भवानी दो वर्षसे ज्यादा अन्तर्धान रहा, इस बीच उसे बंबईभी जाना पड़ता था।

लड़ाईका स्वरूप बदला। भवानीके दृष्टिकोणमें भी परिवर्तन हुआ और इस लड़ाईके परिणामपर सारी मानवता और भारतके भाग्यका भी फैसला समझ उसने फासिस्टोंकी पराजयकेलिए जोरसे काम शुरू किया। १९४२में उसके ऊपरसे वारंट हटा लिया गया। अब वह बाहर आया। इन्दिरा सेन उसकी सहचरी हैं, जिससे भवानीने १९४१में ब्याह किया था।

भवानीमें संगठनकी अद्भुत शक्ति है, मार्क्सवादके समझाने और उसपर कलम चलानेमें वह सिद्धहस्त है। इस अपरिचितसे ३४ वर्षके तरुणका भारतके राजनीतिक क्षेत्रमें क्या वास्तविक स्थान है, यह इसीसे आप समझ सकते हैं कि बंगालमें दावानलकी तरह बढ़ती कमूनिस्ट पार्टीका वह आज (मार्च १९४३ से) सेक्रेटरी है।

कल्पनादत्त (जोशी)

हमने रानी दुर्गावती और लक्ष्मीबाईकी वीर गाथायें सुनी हैं, मगर उन्हें हुए बहुत दिन हो गये । हमने जोन आफ् आर्कके कारनामे पढ़े हैं, मगर वह भी बहुत पुरानी और दूरकी घटनायें हैं । लेकिन बंगालसे बाहर हममेंसे बहुत कम चटगांवकी उस वीर तरुणीके बारेमें जानते हैं जिसने आधुनिक हथियारोंसे सुसज्जित सुशिक्षित सेनाका गोलियोंसे एक नहीं तीन-तीन बार जबर्दस्त मुकाबिला किया । वर्षाकी बूंदोंकी तरह बरसती गोलियोंके बीचसे जो आँधीकी तरह दौड़ती निकल गई । भय क्या चीज है इस नवतरुणीके हृदयने कभी जाना नहीं । उसके हृदयमें

विशेष तिथियाँ—१९१४ जूलाई २७ जन्म, १९१८ पढ़ाई आरंभ १९२९ मेट्रिक पास, १९२९-३२ बेथुनी कालेज कलकत्तामें, १९३० लड़कियों, की हड़तालमें अगुआ, १९३१ फरवरीमें इंडियनरिपब्लिक आरमीमें, १९३२ पुलीसने थानामें बुला मुचलका लिया, सितंबरमें पुरुषवेषमें पकड़ जेलमें, फिर घरमें नजरबंद, दिसंबर २० नजरबंदीसे भागना, १९३३ जनवरी, गोरखा सेनासे भिड़न्त, दूसरी भिड़न्त, मई १९ दूसरी भिड़न्त, आखिरी गोलीके बाद गिरफ्तार, अगस्त १४ आजन्म कालापानी की सजा, १९३३ नवंबर राजशाही जेलमें (९ मास), १९३३ नवंबर २७,—१९३९ मई १ जेलोंमें, १९३९ मई १ जेलसे बाहर, १९४० बी० ए० पास किया, कम्प्यूनिस्ती के साथ, एम० ए० (Applied Mathematics) में पढ़ना शुरू, १९४० नवंबर कलकत्ता से निर्वासित, चटगाँवमें घरमें नजरबंद, १९४१ मई, म्युनिस्पैल्टीके भीतर नजरबंद, १९४२ मार्च जापान विरुद्ध संगठन—मई, टाईफाइडका आक्रमण, पाटीमें सेम्बर, १९४३ अगस्त १५, पूरनचंद्र जोशीसे व्याह ।

स्थान है सिर्फ देशभक्ति, देशोद्धार और आत्म बलिदानके भावका । जिस तरह उसको ऐसा महान हृदय मिला, उसी तरह उसे प्रतिभा भी अत्यन्त तीक्ष्ण मिली । मैट्रिक परीक्षाको उसने प्रायः १४ सालकी उम्रमें छात्रवृत्तिके साथ पास किया । गणित उसे किसी सरस उपन्यासकी तरह प्रिय मालूम होता था । सारी बाधाओंके रहते, जेलों और कालकोठरियों की सजाको भोगते उसने अपनी शिक्षाको पूरा किया । और स्वभाव ! कितना सरल और मधुर, उसकी बड़ी-बड़ी आखोंकी विस्तृत श्वेतिमा दर्शकके ऊपर एक अद्भुत प्रभाव डालती है । वह समझने लगता है कि नारी सिर्फ स्थूल ऐन्द्रिक आकर्षणही नहीं रखती, वह उससेभी ऊँचे प्रेमका पात्र होनेकी क्षमता रखती है । उसके मुख पर अल्प विकसित हंसी बड़ी मोहक है लेकिन उसका आकर्षण नीचेकी ओर नहीं ऊपरकी ओर ले जाता है, शायद यही कारण है जिससे यह अल्प भाषिणी तन्वंगी अलिका,-पुरुषों और स्त्रियोंमें क्रान्तिकी आग लगानेमें सफल हुई । हाँ, वह अल्पभाषिणी है, लेकिन उसके मुँहसे निकले अत्यन्त सीधे-साधे छोटे-छोटे वाक्य भारी असर करते हैं । जब उसके आतंकवादी साथीने कहा—“मेयेदेर रेव्युल्युशन करते पारे आमामेदेर विश्वास नाह, मेयेदेर केवल साहाय्य करते पारे”, तो उसने कहा “आन्झा, आमि प्रमाण करे दीबो”। शायद इस एक वाक्यसे, उसके हृदयस्पर्शी स्वरसे साथीको विश्वास होगया होगा ।

यह वीर तरुणी है चटगांवके प्रसिद्ध विद्रोहकी क्रान्तिकारिणी कल्पनादत्त, या कल्पना जोशी ।

जन्म—चटगांवके पाससे समुद्र नजदीक है और पहाड़भी । उसके आस-पास सदा हरियालीसे लदी पहाड़ियाँ हैं, जो इस भूखंडको अद्भुत सौंदर्य प्रदान करती हैं । चटग्राम (चटगांव) से बारहमील दक्षिण सदा-नीरा कर्णफूली नदीके तट पर श्रीपुर नामका कसबा और भी सुन्दर भूमि पर बसा है । उसके पांच छः मील पर आगे बढ़ती पहाड़ियां शीतल सघन छायासे कभी शून्य नहीं होती । सृष्टिकालसे चला आया

जंगल अब भी वहां देखनेको मिलता है। हाँ, श्रीपुर कसबा है, यद्यपि उसमें तीनसौ ही घर हैं। यहांके निवासी हैं बहुसंख्यक वैद्य, कितनेही कायस्थ और ब्राह्मण शिक्षित भद्रलोक, जिसके कारण बालकों और बालिकाओंके दो मिडिल स्कूल और संस्कृत टोल (पाठशाला) भी हैं। भद्रलोकोंने अपने गांवको कसबेका रूप देनेकी कोशिशकी है। गांवके जमींदार गांवकेही वैद्यलोग हैं। रायबहादुर दुर्गादासदत्त श्रीपुरके सबसे बड़े जमींदार थे, उनकी आमदनी बारह हजारके करीब थी। गांवमें कुछ मुसलमान परिवार भी रहते हैं और कितनेही डोम और हाडी—अछूत कही जाने वाली जातियोंके घर।

रायबहादुरका घर आदर्श राजभक्त था। 'बंग-भंग' स्वदेशी असहयोग की एकके बाद एक बाढ़ आती रही, लेकिन रायबहादुरके घरमें अंग्रेजी शासनके खिलाफ एकभी शब्द निकालना सख्त नहीं समझा जाता था और वे कानोंमें अंगुली डालकर 'शांत पाप' कहने लगते। दुर्गादासदत्त महाशयको सरकारने भूठेही रायबहादुर नहीं बनाया था। दुर्गाबाबू जातिसेही वैद्य नहीं थे बल्कि डॉक्टरभी थे और कमानेवाले डॉक्टर। जमींदारीभी थी, लेकिन उनके सात पुत्र थे, इसलिये सिर्फ जमींदारी या बापकी डॉक्टरीके भरोसे काम नहीं चल सकता था। सातों बेटोंमें दो डॉक्टर, एक वकील, एक साइन्स-मास्टर, दो सब-रजिस्ट्रार और एक मैनेजर बने। रायबहादुरके पुत्र विनोदविहारीदत्त सरकारी नौकर सबरजिस्ट्रार थे। इनका ब्याह श्रीपुरकेही रमेशचन्द्र सेनगुप्तकी पुत्री शोभनादेवी से हुआ था। शोभनादेवी बंगला और कुछ अंग्रेजीभी जानती थीं, वह भद्र समाज की एक भद्रमहिला थीं। हिन्दू-धर्ममें उनका दृढ़ विश्वास था और छूतछातमें सबका कान काटती थीं। कभी-कभी उन्हें सांख्ययोग भी पढ़ते देखा जाता लेकिन वे उसे पढ़ती समझती हैं, इसमें भारी सन्देह होनेके कारण थे। लोग तैत्तिरीयदेवताओंके नामही सुनते हैं, लेकिन शोभनादेवी पूजामें उनकी संख्या पूरी करनेकी कोशिश करती थीं।

लेकिन विनोदविहारीदत्त और शोभनादेवीको हम अलग करके नहीं

देख सकते । रायबहादुरके सातों पुत्र कभी अलग नहीं हुए । उनके तेईस पुत्रों और तेईस पुत्रियोंको सिर्फ अलग-अलग गर्भोंसे पैदा होनेके कारण सगे भाई बहिन छोड़ और कुछ कहना ठीक नहीं ।

विनोदबिहारीदत्त और शोभनादेवीको २७ जुलाई १९१४ को प्रथम सन्तान, पुत्री पैदा हुई । माता-पिता या शायद ठाकुरमा (दादी)ने नाम कल्पना रखा । कल्पना किस अर्थमें ? कल्पनाको कल्पना कर देने पर उसका अर्थ, 'दुखी होना' होता है, जिसकी रेखातो कल्पनाके सदाविकसित रहनेवाले चेहरे पर फाँसीकी शंका वाली घड़ियोंमेंभी नहीं हुआ होगा । कल्पना मनमें सदा होनेवाली क्रिया-मनकी कर्मण्यता—जरूर कल्पनामें बहुत भारी परिमाणमें पाई जाती है, लेकिन, आकाश चारिणी कल्पनाका कल्पनाके मस्तिष्कमें स्थान नहीं । माँ, यद्यपि अत्यन्त धर्मभीरु पूजापाठ परायणा रहीं, मगर पिता जवानिमें बहुत समय तक धर्मसे उदासीन रहे और बुढ़ापेके साथ वेदान्तमें आत्मविस्मृति दूढ़ने की कोशिश करने लगे ।

रायबहादुर डॉ० दुर्गादासदत्तका घर इसके लिये कभी नहीं बना था कि वहां एक कल्पना उनकी पोतीके रूपमें पैदाहो । बचपनहीसे ठाकुरमाँ की गोदमें बैठे-बैठे उनके मुँहसे कथाओंके सुननेका कल्पनाको शौक था । कोई कथा राजरानीकी होती, अच्छी लगती, कोई कथा पुराण या महा-भारतकी होती, वहभी अच्छी लगती, जब कल्पना भूतकी कथा सुनती तोवह दिलचस्पतो जरूर मालूम होती । लेकिन फिर अन्धेरेमें हाथ पैर हिलाना तो दूर आँख खोलनेमेंभी उसे भय लगने लगता । पासमें रत्नाके लिये लोहा रखा रहने पर भी उसे विश्वास न होता । घरमें दोनों वक्र भगवान्का भजन होता, कल्पनाभी भजन सुनने और मीठे प्रसादको पाने केलिये वहाँ पहुँचती ।

दत्तपरिवारका घर यद्यपि श्रीपुरमें था, लेकिन रायबहादुर चटगाँवमें डाक्टरी करते थे, और वहां उनका अपना अच्छा खासा घर था । परिवार अधिकतर चटगाँवहीमें रहता । जब दशहरेका समय आता,

तो दुर्गापूजाके लिए श्रीपुर जाता था। कटहल और आमकी फसलके समयभी लड़के लड़कियाँ श्रीपुर जानेकी कोशिश करते।

कल्पनाकी सबसे पुरानी स्मृति तीन सालकी उम्रकी है जबकि सीता-कुण्डके गरम पानीके चश्मेमें वह माँ आदिके साथ नहाने गई थी और कपड़ा उठाये वहाँ से चल पड़ी।

शिक्षा—सुशिक्षित घर था। स्त्रियाँभी पढ़ी लिखी थीं। इसलिए कल्पनाने चार वर्षकी उम्रमें घरही पर पढ़ना शुरूकर दिया। पांचवे वर्ष (१९१६)में कल्पना डॉक्टर खेस्तगीर बालिका हाई-स्कूलमें दूसरे दर्जे में भरतीहो गई, इस स्कूलको माँके नानाने स्थापित किया था। पढ़नेमें कल्पना दर्जेमें हमेशा अव्वल रहती थी। छोटी छोटी कहानियों और पुस्तकोंको पढ़नेके बाद वह बंगालके बड़े बड़े ग्रंथकारोंकी किताबें पढ़ने लगी। ११ सालकी आयु (१९२५)में कल्पनाने 'पथेर दाबी' पढ़ी। इसी समय कन्हारूलाल आदि शहीदोंकी जीवनियाँ भी पढ़ीं। असहयोग (१९२०)के ज़मानेमें कल्पनाके दो चाचाओंने असहयोग किया। इसका प्रभाव कल्पना के छः सात वर्षके हृदयपर ज़रूर पड़ा होगा। जैसे जैसे उसका ज्ञान बढ़ता गया, वैसे वैसे कल्पनाकी पुस्तक पढ़ने की भूख बढ़ती जाती थी। गणितमें वह बहुत तीव्र थी और साइन्सके प्रति प्रेम था। उसने आचार्य प्रफुल्लचन्द्र रायको अपने लिखे आदर्श रखा—उसे साइंसवेत्ती बनना था।

१९२६में कल्पनाने छात्रवृत्तिके साथ मैट्रिक पास किया। उस वक्त उसकी उम्र १४ वर्ष ७ महिने की थी, संस्कृत उसकी द्वितीय भाषा थी।

कल्पनाने अब तक सिर्फ़ किताबों तक ही अपने शौकको सीमित नहीं रखा था, वह शारीरिक व्यायाम भी करती। श्रीपुरकेपोखरमें कूदकूदकर उसने तैरना भी सीख लिया था। दो असहयोगी चर्चोंके कारण यद्यपि राजभक्तिके गढ़में कुछ दरार पड़ गई थी, मगर अब भी रायबहादुरकी परंपरा बिलकुल लुप्त नहीं हो गई थी, घरमें सरकारी अफसरोंको पाटियाँ दी जाती थीं। पिताके घरकी तरह नानाका घर

भी जबर्दस्त राजभक्त था। चटगाँवमें घरकी एक अच्छीसी दुकान थी, जिसमें ज्यादातर विलायती कपड़े बिकते थे। असहयोगके समय गाँधीजी चटगाँव गये, इस समय दुकान पर बंग लक्ष्मी मिस्सके कपड़े रखवा दिये गये। उस समय गाँधीजीके दर्शन के लिये दत्त परिवारकी स्त्रियाँ भी गई थीं। छः सात वर्षकी बच्ची कल्पना भी उनमें थी। गाँधीजीके अपील करनेपर जब स्त्रियाँ अपने अपने आभूषणोंको उतार उतारकर देने लगीं, तब कल्पनाके मनमें न जाने क्या उमंग आई और वह अपने सुनहले कंकणोंको देनेके लिये उतावली हो गई मगर छोटी बच्ची समझ उन्हें नहीं लिया गया।

चाचा राजनीतिकी बात कभी कभी सुनाया करते। यद्यपि कहावत थी, “दत्तका घर जिस दिन स्वदेशी (देशभक्त) हो जाय, उस दिन सारा भारतवर्ष स्वदेशी हो सकता है” तो भी दत्तपरिवारकी तीसरी पीढ़ी कल्पनामें ‘स्वदेशी’ के अंकुर जमने लगे। मैट्रिक परीक्षा पास करने वाले साल (१९२६)में चटगाँवमें विद्यार्थी-सम्मेलन हुआ। चचाने सम्मेलनमें कल्पनाके बोलनेके लिये एक व्याख्यान तैयारकर दिया और वह वहाँ जाकर बोली। वाद विवादमें भी हिस्सा लिया। परीक्षा दे देनेके बाद जो छुट्टीके महीने मिले उसमें कल्पनाने तरह तरहकी बाहरी पुस्तकें भी पढ़ीं। उस वक्त तक चटगाँवमें क्रान्तिकारियोंका काफ़ी संगठन हो चुका था। सूर्यसेन, अनन्तसिंह, गणेश घोषने तरुणोंमें रुहसी फूँक दी थी। इस दलके युवक पुर्णेन्दु दस्तीदारका कल्पनाके घरमें आना जाना था। दस्तीदारने कल्पनामें रुचि पैदाकी और पुस्तकें भी देना शुरू किया।

कॉलेज—(कलकत्ता)में—कल्पनाको साइंस पढ़ना था। चटगाँव कॉलेजमें साइन्स विभाग था, मगर वहाँ लड़कियोंके पढ़ने का इन्तजाम न था, इसलिये तय हुआ कि उसे कलकत्ताके बेथुनी कॉलेजमें दाखिल कर होस्टलमें रखा दिया जाय। कल्पनाके पाठ्य विषय थे, भौतिकवाद, गणित और वनस्पति शास्त्र। चटगाँवके छात्रसम्मेलनमें भाग लेनेवाली

कल्पना यहाँ छात्र संघमें शामिल हुये बिना कैसे रह सकती थी। आतंकवाद का कोटागु दिमागमें प्रविष्ट हो चुका था। और शरीरको फूल बनाने से काम नहीं चलता, इसीलिये वह शिमला व्यायाम समिति और नौका क्लबमें भी शामिल हो गई। कालेजसे बाहरकी पढ़ाईमें उसने हिन्दी और फ्रेंच भाषाको भी शामिल कर लिया था। होस्टलकी लड़कियोंसे वही मुलाकात कर सकते हैं, जिनका नाम माता-पिताकी ओरसे आकर सूचीमें दर्ज हो चुका है। पूर्णेन्दु दस्तीदारका बाप भी उस सूचीमें था। इस प्रकार कल्पनाको दस्तीदारसे अनन्तसिंह, गणेश घोष आदिके बारेमें जाननेका मौका मिलता था और क्रान्ति सम्बन्धी साहित्य भी पढ़नेको प्राप्त होता था। दस्तीदार उस समय शिवपुर कॉलेजमें पढ़ता था। सूर्यसेन, अनन्तसिंह और गणेश घोषके सहस्रपूर्ण जीवन और प्रतिभाके बारेमें दस्तीदारसे सुनकर कल्पनाके दिलमें इन नेताओंके प्रति भारी श्रद्धा होती जा रही थी। वह क्रान्तिकारियोंकी जीवनियाँ ढूँढ़-ढूँढ़कर पढ़ा करती थी। भगतसिंहकी जीवनी भी उसे सुननेको मिली थी। कितना ही गैरकानूनी साहित्य कल्पना और दूसरी 'स्वदेशी' विप्लवी छात्राओंके पास पहुँचता, शक्ति-पूजा, काली माँ, और गीतापर कल्पनाका खूब विश्वास था। मृत्युसे वह निर्भय थी। वह गीताके श्लोकोंको पढ़ते हुए कहती—मरना, पुराने वस्त्रको छोड़ना जैसा है। उसके हृदयमें शान्तिका स्रोत उमड़ता चला आ रहा था और वह सीधे युद्धमें भाग लेनेके लिये आग्रह करती थी। वह क्रान्ति युद्धमें भाग लेकर दिखलाना चाहती थी कि स्त्रियाँ भी वीरतामें पुरुषोंसे पीछे नहीं हैं, इसीलिये वह शारीरिक व्यायामकी ओर ज्यादा ध्यान दे रही थी जुजुत्सूभी बड़ी तत्परताके साथ सीख रही थी। कुरा, लाठी चलानाभी वह सीखती थी और साइकिल चलानेमें दक्ष बननेकी कोशिश करती थी।

अप्रैल (१९३०)में जब जवाहरलाल गिरफ्तारकर लिये गये तो कल्पनाने बेथुनी कालेजमें—जो कि सरकारी कालेज है—सफल हड़-

ताल करानेके लिये बहुत काम किया। कालेजकी प्रिन्सिपल महिला ने आग बबूला हो कितनी ही लड़कियोंको जबर्दस्ती घसीटा और दूसरी तरह से अपमानित किया। छात्रियोंने परीक्षा न देनेका संकल्प कर लिया। आखिरमें प्रिन्सिपल महाशया को लड़कियोंसे क्षमा माँगनी पड़ी।

१८ अप्रैल (१६३१)के चटगाँवके अस्त्रागार पर क्रान्तिकारियोंने आक्रमण किया। यह साधारण आक्रमण नहीं था। इस आक्रमणसे क्रान्तिकारियोंने अपनी सैनिक सूझ और दावपेंच, दृढ़ संगठन और निर्भीकताका वह प्रमाण दिया, जिसे देखकर उनके शत्रु भी दंग रह गये। और भविष्यकेलिए अब वह पुरानी निश्चिन्तता नहीं रख सकते थे। यह अस्त्रागार-आक्रमण समय बीतने के साथ और भी ज्यादा स्मरणीय होता जायेगा। इङ्गतालके बाद कल्पना चटगाँव जानेकी तैयारी करने लगी, किन्तु चटगाँवके इस आक्रमणके बाद सारे रास्ते बन्द हो गये। बहुत से क्रान्तिकारी पकड़े गये। दस्तीदार अपने कॉलेजसे लापता हो चुका था। अप्रैलके अन्तमें जब कल्पना चटगाँव गई तो वहाँ क्रान्तिकारियोंसे सम्बन्ध रखनेका सामान नहीं रह गया था। अभी भी चटगाँवमें करफू आर्डर था। कितनी ही गिरफ्तारियोंके बाद चटगाँवमें काम बन्द हो जाता, इसलिए कल्पनाने चटगाँव कालेजमें ही पढ़नेकेलिए पिता पर जोर दिया—“कलकत्तामें धर्मघट (इङ्गताल) होता है, वहाँ रहने पर शामिल होना पड़ेगा और छात्रवृत्ति भी बन्द हो जायेगी इसलिए चटगाँव ही में पढ़नेका प्रबन्ध कर दें।”

चटगाँवमें कोशिश करने पर दो चार क्रान्तिकारियोंके साथ संबंध हुआ। और काम बढ़ने लगा। बेथुनी कालेज ट्रान्सफर सर्टीफिकेट देनेकेलिए तैयार नहीं था और न चटगाँव कालेज एक लड़कीको लेनेकेलिए तैयार था। इसी लिखा-पढ़ीमें बहुत सा समय बरबाद हो गया। एकबार कल्पनाने परीक्षाका ख्याल छोड़ देना चाहा। मगर अनन्तसिंह आदिने परीक्षा दे देने पर जोर दिया। स्कालरशिप तो बेथुनी कालेज की इङ्गताल ही में खतम हो चुका था। अन्तमें उसने इंटरमीडियेट

साइन्स परीक्षा प्राइवेट तौर पर बैठनेका निश्चय किया। नवम्बरमें टेस्ट की परीक्षामें शामिल हुई और 'भालो रिजल्ट' (अच्छा परिणाम) रहा। टेस्ट पास कर फिर चटगाँवमें चली आई, क्योंकि यहीं के केन्द्रसे उसे परीक्षामें बैठना था।

चटगाँवके उस महाकाण्डके बाद वह क्रान्तिकारी काममें भाग लेनेकेलिए इनती उतावली हो गई थी कि उसका और किसी काममें मन ही नहीं लगता था। वह या तो गुप्तरीतिसे क्रान्तिकारी-प्रचार करती या क्रान्ति साहित्यको पढ़ती। बीच-बीच में पिस्तौल चलाने का अभ्यास करती। चटगाँवमें मेट्रिक साथ पास करने वाली सहपाठिनी सुरभादत्त कमूनिस्त विचारवाली थी। पूँजीवाद, भौतिकवाद, मजदूर आदिकी बातें करती, किन्तु कल्पना मित्र होते हुए भी इससे सदा बिलगाव रखती। अनन्तसिंहने एकबार कहा "अपने आदर्श और उद्देश्यकेलिए माँ-बाप और भाई तक को मार डालनेमें हिचकिचाहट नहीं होनी चाहिए। क्या तुम इसकेलिये तैयार हो?" कल्पनाके विचार-क्षेत्रसे पुराना धर्मशास्त्र लुप्त हो चुका था। अब वह एक नये आचार शास्त्रकी अनुयायिनी थी, उसने अनन्तदाको बिना जरा भी झिझकके कह डाला "आमी सबी करते पारी" (मैं सब कर सकती हूँ)।

चटगाँवके क्रान्तिकारियोंका मुकदमा जेलमें हो रहा था। उनपर भयंकर अभियोग था। उन्होंने अंग्रेज सैनिकोंको मारा था। बाहर बच रहे क्रान्तिकारियोंने—जिनमें कल्पना भी एक थी—डाईनामाइटसे जेल तोड़नेका निश्चय किया, और इसकेलिए जहाजघाटके एकघरको प्रयोग-शाला बनाया।

फरवरी (१९३१) आई। इन्डियन रिपब्लिकन आर्मी के अध्यक्ष मास्टर भूर्यसेनने हुकुम दिया कि कलकत्ता जाकर तेजाब और बूसरी चीजें खरीद लाओ। कल्पनाने घरमें आँखकी परीक्षा कराने का बहाना किया और वह उसी दिन कलकत्ता चली आई। सात दिन बाद सभी "जिनिसपाती" खरीद कर चटगाँव पहुँच गये। अब मास्टर दाको

१७ वर्ष की इस बालिका की हिम्मत पर विश्वास हुआ और उन्होंने किसी भिड़ंतमें कल्पनाको शामिल करने का निश्चय किया। तै हुआ सिम्सन की हत्या के लिए। दिनेशगुप्त और रामकृष्ण विश्वासको जिस दिन फाँसी दी जाये, उसी दिन कोई बड़ा काम करना होगा। विस्फोटक पदार्थोंकी तैयारी होने लगी। कल्पनाकी परीक्षाका समय आगया था, वह कामके सामने परीक्षा देनेकी बात छोड़ना चाहती थी, किन्तु अनन्तदाने हुकुम दिया—‘परिक्खा दीते होबे’ (परीक्षा देनी होगी)। परीक्षा दे डाली।

जेलकी दीवारमें भीतरसे डाईनामाइट लगा दिया गया, और विस्फोट करनेकेलिए एक तार जेलसे बाहर दूर तक रखा गया। किसी सिपाहीने तार देख लिया। खोदने पर वहाँ से डाईनामाइट निकला। पहाड़के ऊपर सरकारी कचहरी थी। वहाँ भी डाईनामाइट पकड़ा गया। बहुतसे तरुण गिरफ्तार किये गये। दिनेश और रामकृष्णको फाँसी हो गई और इधर काम निष्फल रहा। अनन्तसिंह, गणेशघोष, लोकनाथ बाल आदि जेलमें पड़े फाँसीकी सजा सुननेका इन्तजार कर रहे थे। परीक्षामें पास हो जानेका कल्पनाको क्या सन्तोष हो सकता था। उसे तो सशस्त्र क्रान्तिकी ही एकमात्र धुन थी और दिखाना था कि स्त्री सिर्फ ओठों या सीमन्तोंको ही लाल करना नहीं जानती। मगर इस कामको भी आड़की जरूरत थी। कालेज खुले तीन मास बीत भी गये, तब सितम्बरमें कल्पना चटगाँव कालेजमें बी० एस् सी० में दाखिल हुई। श्रीपुरमें पिस्तौलके अभ्यासका सुभीता था, इसलिए वह प्रायः श्रीपुर चली जाती और भूत के नामसे काँपने वाली कल्पना साँपों और बिच्छुओंसे भरे कान्तारमें अंधेरी रातमें जाकर पिस्तौल चलाना सीखती ! मास्टर दा (सूर्यसेन) नहीं पकड़े जा सके थे। वे चटगाँव जिलेमें ही छिपे हुए अपनी बिखरी सेनाको संगठित कर रहे थे।

१९३०में एक दिन पुलिसने कल्पनाको बुलाया। बापको भी बुलाकर पुलिस सुपरिन्टेन्डेन्टने कहा कि—‘कल्पनाका सम्बन्ध आतंकवादियोंसे

है।” कल्पनाको मुचल्का देनेपर छुट्टी मिली। उसे कहना पड़ा कि मैं न गैरकानूनी पुस्तक रखूंगी और न किसी सभा या गुप्त समितिमें जाऊँगी। लेकिन इस बचनको माननेकेलिए वह क्यों मजबूर होने लगी ? १७ सितम्बरको वह वारण्टसे छिपे एक साथीसे मिलने पुरुष वेषमें जा रही थी और पहाड़ तली (चटगाँवके एक महल)में पकड़ी गई। उसे जेलमें भेज दिया गया।

सात दिन बाद २४ सितम्बरको क्रान्तिकारियोंने दूसरा साहसपूर्ण काम किया। और उन्होंने पहाड़तलीके यूरोपियन क्लबके ऊपर छापा मारा। कई अंग्रेज घायल हुए। एक मेम मारी गई। इस भिड़न्तमें एक क्रान्तिकारिणी महिला प्रीति बहुर भी शामिल हुई थी जिसने पकड़े जानेके डरसे पोटास खाकर वहीं प्राण देदिये। पुलिसने कल्पनाको भी फँसाना चाहा, क्योंकि सात दिन पहले वह वहीं पुरुष वेषमें पकड़ी गई थी। गिरफ्तारियाँ बहुत हुईं मगर सबूत न मिलनेसे सबको छोड़ देना पड़ा। दो महीना जेलमें रखनेके बाद कल्पना पर १०६ दफा चलाई गई और वह जमानत पर छूटी।

जमानत देते समय हुकुम हुआ था कि कल्पनाको घर से बाहर नहीं जाना होगा। घरवाले घरके कोठेसे नीचे भी नहीं उतरने देते थे। कल्पनाने छः सालकी अपनी छोटी बहन को सहायक बनाया और उसके द्वारा क्रान्तिकारियोंसे सम्बन्ध स्थापित किया। मास्टरदाने सलाह दी कि भाग जाना चाहिए।

२० दिसम्बर १९३२ का दिन था, रात नहीं दिन था। दत्त-परिवारके मकानके इर्द-गिर्द चार पुलिसके आदमी दिन रात पहरा वाले सादे कपड़े में थे। ठाकुरदा (दादा) रायबहादुर दुर्गादासदत्त के श्राद्ध का दिन था। लोग स्वादिष्ट, गरिष्ठ भोजन ग्रहणकर दो बजे दोपहरको विश्राम ले रहे थे। मकान के एक ओर पहाड़ी थी। ढँकी हुई खिड़कियोंके भीतरसे दो चमकीली आँखें इस ओर बड़े ध्यानसे देख रही थीं। इस ओर का पहरा वाला कितनी ही बार थोड़ी देरके बास्ते अनु-

परिस्थित रहता चला आता था। आब भी उसने वैसा ही किया। चमकीली आँखें और चमक उठीं। दबे पाँव श्राद्ध के अन्न के खुमारमें मस्त घरके स्त्री-पुरुषोंको जराभी आइट दिये बिना कल्पना अपनी साड़ीको सँभाले पहाड़ीकी ओर बढ़ी, और थोड़ी ही देरमें आँखोंसे ओभल हो गई। इस समय कल्पना पर मुकदमा चल रहा था।

उस वक्त चटगांवका सारा जिला सेनासे भरा हुआ था। जगह-जगह मिलिटरी कैम्प लगे हुए थे। एक नहीं दो-दो बार क्रान्तिकारियोंने अंग्रेज शक्ति पर आक्रमण किया था, इसलिए वह चटगांवसे क्रान्तिकारी भावनाको नेस्तनाबूद करनेकेलिए तुली हुई थी। क्रान्तिकारी यद्यपि बलमें समान नहीं थे, लेकिन सूझमें उनसे भी ज्यादा तेज थे, जोरा और निर्भीकताका तो कहना ही क्या था। पहली रात कल्पना शहर ही में एक घरमें रह गई। दूसरी रातको उसने वधूका वेष धारण किया और मास्टरदाके साथ रातको शहरसे दस बारह मील दूर एक गांवमें चली गई।

पुलिस कल्पनाके भागनेकी खबर सुनकर सन्न हों गई। सरकारने बेटीके कसूरका गुस्सा बापके ऊपर उतारा और नौकरीसे मुअ्तल कर दिया। पुलिस शहर वाले घरकी सारी जंगम सम्पत्ति उठा ले गई। पिताको नौकरी जानेका अफसोस था और उससेभी ज्यादा अपनी लड़कीके 'कहाँ होने'की चिन्ता। बाबा (पिता) कल्पनाको पहाड़-पहाड़ दूँढ़ रहे थे।

कल्पनाको मास्टरदा और दृढ़ कर रहे थे। वह उनके साथ रातको जहाँ-तहाँ घूमती, दिनमें विश्वासपात्र घरोंमें रहती, भविष्यके प्रोग्राम पर मास्टरदा (सूर्यसेन)के साथ विचार करती और पिस्तौलोंकेलिए कार-तूस बनाती।

पहला मुकाबिला - अब जनवरी (१९३३)का महीना आ गया। गाँव गाँव सैनिक कैम्पोंसे भरे चटगांव जिलेमें एक रातमें एक गांवसे दूसरे गांवमें स्थान बदलते मास्टरदाके साथ कल्पना अभी-अभी रातमें

आकर एक नये शरण स्थानमें पहुँची थी। अभी अन्धरी तरह उनकी नींद पूरीभी न होने पाई थी, कि तीन या चार बजे रातको गोरखा सैनिक उस दरवाजेको खुलवाने लगे। अगर जाड़ेकेलिए काफी कपड़े होते तो शायद कल्पनाकी नींद न खुलती। अभी उसे इस तरहके जीवनका अधिक अभ्यास नहीं हुआ था। आइट पाते ही आँख खुली। उसने खतरेको समझा और मास्टरदाको तुरन्त जगाया। कल्पना और मास्टरदाके अतिरिक्त तीन और क्रान्तिकारी वहाँ छिपे हुए थे। दिमागको ठंडाकर घरके चारों ओरका पता लगाया। मालूम हुआ, मकानको एक ओर सेना घेर नहीं पाई है। पाँचों क्रान्तिकारी उसी रास्तेसे निकल भागनेमें सफल हुए।

दूसरा मुकाबिला और मेहनत—और कितना ही समय बीता। कल्पना अपने साथियोंके साथ एक घरमें शरण लियेहुए थी। रातके नौ बज चुके थे। मास्टरदा, कल्पना, शान्ति चक्रवर्ती और तीन दूसरे साथी घरके भीतर मंत्रणा कर रहे थे। गांवमें गोरखोंका कैम्प था। साथी जिस समय बात करके बाहर जाने लगे, सैनिकने आवाज दी “कौन है” ? लोग पीछे बागकी ओर हटे। सैनिकोंने गोली चलाई। क्रान्तिकारियोंने गोलीका जवाब गोलीसे देना शुरू किया। ट्रेसर (प्रकाशदायिनी) गोलियोंने रातके अन्धकारको छिन्न-भिन्न कर दिया। एक गोरखाने कल्पनाको पकड़ना चाहा। उस समय एक तरफ क्रान्तिकारी पीछे हटकर आगे बढ़ गया। गोलियोंसे बचनेकेलिए जमीन पर पड़ते और खड़े होते कल्पना खार्ईके पानीमें गिर गई, फिर बंसवारीकी आड़से रिवास्वर चलाने लगी। उस समय उसके शरीरसे गरम खूनकी धारा तेजीसे बह रही थी और दिमाग बिलकुल शीतल था। गोलियोंको वह बहुत साध कर चला रही थी और कोशिश करती थी कि कोई गोली बेकार न जाये। जो भी सैनिक बंसवाड़ीकी ओर बढ़ना चाहता, वह कल्पनाके अचूक निशानेका शिकार होता। कल्पनाको नहीं मालूम कि उसने कितनोंको घायल किया और कितनोंको मारा, लोगोंने बतलाया कि उस रात सात

सैनिक कल्पनाकी गोलियोंके शिकार बने। अब आकाशमें सिगनेलिंग-फायर करके रातको दिन बना दिया गया और आस-पासके गांवोंसे भी मिलिटरी आने लगी। कल्पना और उसके साथ गोली चलानेवाले क्रांतिकारी तरुणको खतरेको समझनेमें देर न लगी। गोरखा कुछ पीछे हट गये थे। तरुण और कल्पना दोनों दौड़कर पूस-माघके जाड़ेमें एक पोखरीमें कूद पड़े और दो घण्टे भर गले तक डूबे रहे। घाटकी आड़ थी, इसलिए गोलियां सनसनाती ऊपरसे निकल जातीं। अब चार बज रहा था। सूर्योदयका खतरा नजदीक आ रहा था।

दोनों पोखरीसे निकल कर उन्हीं भीगे कपड़ोंमें एक तरफको भाग निकले। बस्तियोंसे बचते चार पांच मील तक वे दौड़ते ही गये। एक गाँवमें एक भक्त लड़का मिला, जिसने दोनोंको कपड़ा दिया और पुरुषके वेषमें एक धानके कोठलेमें छिपा दिया। दिनके आठ बज चुके थे। जबकि लड़केका पिता धान लेने गया, वहां उसने इन दोनोंको छिपे देखा। उसने रातको गोलियोंकी आवाज सुनी थी, धमकाकर कहा—अभी हमारे घरसे निकल जाओ। गांवके कुछ आदमी पकड़वानेकी तदबीरमें थे, लेकिन दोनोंके पास पिस्तौलभी थी, यह वे जानते थे। तरुणने कल्पनाको आगे दौड़ जानेकेलिए समय देते उनसे बात छेड़ दी। वह दिनभर दौड़ती तीस मील जाकर एक गाँवमें पहुँची। वहाँ किसी भक्तसे शरण-स्थानका पता लगा, जाकर देखा, वहाँ तीन साथी घायल पड़े हुये हैं, जिनमें शान्ति चक्रवर्तीकी छातीसे गोली आर-पार हो गई है। अपने एक आदमीके गिरफ्तार होनेकी उतनी चिन्ता नहीं हुई, लेकिन जब उसने सुना कि मास्टरदा गिरफ्तार हो गये, तो एक बार उसके आँखोंके सामने अँधेरासा आ गया।

सारे चटगांव जिलेमें छान-बीन जारी है। कल्पना एक जगहसे दूसरी जगह बचती हुई चली जा रही है। १६मईका दिन आया। उसदिन समुद्र-तटपर एक घरमें शरण ली थी। वहाँ कल्पनाको लेकर तीन क्रांतिकारी और रक्षक, चार जने थे। मिलिटरीको पता लग गया कि

क्रांतिकारी किसी कायदकी तैयारी कर रहे हैं। मिलिटरीने घरको चारों-ओरसे घेर लिया। ७ बजे सबेरेका समय था। सैनिक-घरके नजदीक आना चाहते थे। कल्पना और उसके साथी जंगलोंसे गोलियाँ चलाते। इनके पास पिस्तौल थे जिनकी मारक गोलियाँ दूर तक नहीं जा सकती थी, जबकि सैनिकोंके पास दूर तक मार करनेवाली राइफलें थीं। क्रांतिकारी जङ्गलके ऊपर मुंह नहीं कर सकते थे, क्योंकि उसके छड़ोंमें होकर गोलियाँ लगातार घरके भीतर गिर रही थी। वे बिना देखे बाहरकी तरफ गोलियाँ चला रहे थे। सोलह वर्षके तरुण क्रांतिकारीको एक गोली लगी, और वह कल्पनाके सामने ही गिरकर सदाकेलिए सो गया। कल्पनाके हाथमें कई छुरें लगे और खून बह रहा था। कल्पना और उसके साथी अब भी आत्म-समर्पणकेलिए तैयार न थे, यद्यपि वे जानते थे कि देरतक उनकी गोलियाँ नहीं बची सकती। सैनिकोंने घरवालोंको भी मारना शुरू किया। घरका एक आदमी जानसे मारा गया। एक भीषण रूपसे घायल हुआ, कईके सिर फूट चुके थे। घर भरके लोग मारे जाने वाले थे। कल्पनाने देखा कि सारे घरका संहार होने जा रहा है; उधर उनके कारतूस खतम हो रहे हैं। कल्पनाने चिल्लाकर कहा—“गोली बन्द करो, हम आत्म-समर्पण करते हैं।” सैनिकोंको अब भी विश्वास नहीं आया। दुबारा चिल्लाने पर उन्होंने गाँवके दफादार (बड़े चौकीदार)को मेजा। जब कल्पना और उसके जीवित साथीने अपनी खाली पिस्तौलोंको दफादारके हाथमें दे दिया तब कहीं सैनिकोंको मकानके पास आनेकी हिम्मत हुई।

गिरफ्तार—नौ बजे दिन चढ़ आया था, जबकि दो घण्टेके संग्रामके बाद १६ वर्षकी इस वीर-बालिकाके हाथोंको सैनिकोंने बाँध दिया। वह अब उनकी कैदी थी। जाट सबेदारने कल्पनाको हंटरसे मारा। सिपाही नाराज हो गये—“हमारी बंदिनी तथा एक लीके ऊपर हाथ छोड़ना बहादुरका काम नहीं है।”

कल्पना और उसके साथीको जोरसे जकड़े हाथोंके साथ उसी दिन

अनबारा थानामें पहुँचाकर रातभर वहीं रक्खा गया । इस वीर बालिकाकी वीरताकी कौन नहीं प्रशंसा करता । पुलिस हो या सैनिक, सभी उसे एक अद्वितीय स्त्री समझते थे । रातको खाना दिया गया, मगर दोनोंने नहीं खाया । वह सबेरेके बिछुड़े भाईके शोकको भुला नहीं सके थे । सैनिक जासूस अफसर मि० स्टिवेंसन बीस मईको सबेरे मोटर लांच द्वारा उन्हें चटगाँव ले गये । स्टिवेंसनने पूछा—“तुमने क्यों ऐसा किया ?” कल्पनाने कहा—“तुमने हमारी स्वाधीनता छीन ली, उसीकेलिए हम लड़ते हैं” । स्टिवेंसनने कहा—“What a silly girl you are” (तुम कैसी अबूझ लड़की हो) ।

सुपरिटेन्डेन्ट स्ट्रिक्लीफ़ल्डने जोरसे कसकर बँधे हाथोंको ढीला करवाया और सबेदारको फटकारते हुए कहा—“तुम स्त्रीके साथ सुव्यवहार करना नहीं जानते हो” ? सुपरिन्टेन्डेन्टने नरमीके साथ कल्पनासे पूछा—“क्या तुम कोई वक्तव्य देना चाहती हो ?” कल्पनाने ‘नहीं’ किया । फिर उसे जेल भेज दिया गया ।

जेलमें—जेलमें महीने भर रहनेकेबाद पता लगा कि कल्पना, सूर्यसेन, तारकेश्वर और दस्तीदार पर चटगाँव अस्त्रागार पर छापामारीके दूसरे पुछखे मुकदमेकी तैयारी है । एक हिन्दू, एक मुसलमान और एक अंग्रेज तीन जजोंकी एक खास अदालत बनाई गई । दो महीने तक मुकदमा चलता रहा । कोई संवाददाता या जनताका आदमी वहां जा नहीं सकता था । सम्बन्धियों तकको जानेकी कोई इजाजत नहीं थी । क्रान्तिकारी दलका सारा कागज-पत्र पकड़ा गया था, इसलिए बचनेकेलिये उम्मेद न थी । तीनों हृद-हृदयके साथ फांसीका हुकुम सुननेकेलिए तैयार थे । १४ अगस्तको सूर्यसेन और तारकेश्वरको फांसीका हुकुम सुनाया गया । कल्पना की कमउम्र और स्त्री होनेका ख्याल करके आजन्म कालेपानीकी सजादी गई । कल्पना मास्टरदाको पहले जाते देख अपने स्त्रीत्वको कोसने लगी । अदालतमें आखिरी बार उसने अपने उन दोनों साथियोंको देखा, जिन्हें अब वह फिर न देख सकेगी ।

खास अदालतके फैसलेके बाद ही कल्पनाको हिजली जेलमें भेजा दिया गया। हाईकोर्टकी अपीलसे कुछ नहीं हुआ, और दोनों साथियोंको फांसी हो गई।

जेल जीवन—तीन मास हिजलीमें रहनेके बाद २७ नवम्बर (१९३३)को कल्पनाको राजशाही जेलमें भेज दिया गया। यहांके छः महीने के निवासमें वह सिलाईका काम करती थी। उस उक्त विवेकानन्दके ग्रन्थोंपर उसकी बड़ी श्रद्धा थी। सितम्बर (१९३४)से अक्टूबर (१९३५) तक कल्पना मेदिनीपुर जेलमें डेढ़ साल रही। यहाँ भी सिलाईका काम दिया जाता था। पढ़नेकेलिए बिल्कुल साधारणसे उपन्यास मिलते थे। जब कुछ और आतंकवादी लड़कियाँ यहां लाई गईं, तो कल्पनाको दिनाजपुर जेलमें भेजा दिया गया। वहाँ उसे ११ मास रहना पड़ा। उसके बाद फिर मेदिनीपुर लाई गई।

जिस समय देशके अधिक प्रान्तोंमें कांग्रेसी मन्त्रिमंडल काम कर रहे थे, और राजनीतिक बन्धियोंको छोड़ा जा रहा था, उस समय बंगालमें भी आन्दोलन चल रहा था। खासकर आतंकवादकेलिए लम्बी सजा काट रही लड़कियोंके छुड़ानेकेलिए बहुत कोशिश हो रही थी। गांधीजी भी इसपर जोर दे रहे थे। फरवरी १९३६को कल्पनाको गांधीजीसे भेट करनेकेलिए कलकत्ता लाया गया। महात्माजीके पूछने पर कल्पना ने कह दिया “आतंकवाद पर मेरा विश्वास नहीं है।” एक दिन रखकर उसे फिर मेदिनीपुर भेज दिया गया।

जेल से रिहा—चारों ओरसे दबाव पड़ रहा था। सरकारी परामर्श दात्री कमिटीने स्त्रियोंके छोड़नेकी सिफारिशकी थी। मि० एन्ड्रूज इसके लिये गवर्नरसे मिले। अन्तमें १ मई १९३६को कल्पनाको जेलसे छोड़ दिया गया।

पुरुष आतंकवादियोंकी जेलमें बड़ी संख्या थी। उन्हें मार्क्सवादी साहित्य पढ़ने और विचार-विनिमयका काफी मौका मिलता, इसलिए

उनकी भारी संख्या जेलमें ही आतंकवादको छोड़ चुकी थी। मगर छी राजबन्दिनियोंको यह सुभीता न था, इसीलिए इस बारेमें वे घाटेमें रही। कल्पनाने बाहर आकर देखाकि उसके साथ काम करनेवाले तरुण कमूनिस्त पार्टीमें काम कर रहे हैं। चटगांव अस्त्रागार-कांडमें सजा पाये उसके मौसेरे भाई सुबोधरायने दूसरी पार्टीवालोंकी तरह छीना-भपटी न करके कल्पनासे कहा — ‘मैं तो सब कुछ समझनेके बाद आतंकवादका पक्ष छोड़ कमूनिस्तपार्टीका हो गया हूँ, तुम खुद समझो और अपना रास्ता स्वीकार करो।’ जेलमें कल्पनाका विश्वास आतंकवादसे हिला नहीं था। हाँ, उसके साथ-साथ वह वेदांतवाद और गीतावाद पर विश्वास रखनेवाली बन गई थी। समाजवादके बारेमें वह बेमनसे कह देती—‘हाँ अच्छा है।’ बाहर आकर देशमें उसने जो परिवर्तन देखा, उसका असर होना जरूरी था।

उसे कोई कॉलेज लेनेकेलिए तैयार नहीं था, इसलिए फिर बी० एससी करनेकेलिए रास्ता न था। चटगाँवके राजनीतिक वायुमंडलमें अब भारी अंतर था। वहां अब आतंकवादकी जगह कमूनिज्मकी हवा चल रही थी। कल्पनाभी कमूनिस्त लड़कियोंके साथ मिलकर काम करने और उनके कामको नज़दीकसे देखने लगी। अब उसे कमूनिस्त साहित्यके पढ़नेका अच्छा मौका मिला। इसी बीच दिसम्बरमें उसे टाइफाइड होगया और पन्द्रह दिन तक जीवन और मृत्युके बीच भूलती रही। काम और बीमारीसे बचकर सिर्फ़ तीन मास उसे पढ़नेको मिले थे। बंगला, अंग्रेजी और गणित लेकर सन् १९४०में उसने बी० ए० पास कर लिया। परीक्षा पास करते-करते अब मार्च तक उसने अपना रास्ता चुन लिया था—वह सिर्फ़ कमूनिस्त पार्टीकी ही हो सकती है।

चटगाँवमें अभी घरवालोंकी ओरसे कुछ अड़चन होती थी, इसलिए खुले तौरसे काम करनेकेलिए वह ६ अप्रैलको कलकत्ता आगई और

एम्० ए० (गणित), पढ़नेकेलिए युनिवर्सिटीमें भरती हो गई। लेकिन उसका अधिकतर समय मजदूरोंमें काम करनेमें जाता था।

अब भी पुलिस उसको चैन देनेकेलिए तैयार न थी। १० नवम्बर (१९४०) को उसे कलकत्तासे निकल जानेका हुकुम हुआ और चटगांवमें घरमें नज़रबन्द कर दिया गया। इस नज़रबन्दीसे मई १९४१ में ही उसे छुट्टी मिली। अब भी उसके रास्तेमें तरह-तरहकी रुकावटें थीं। वह मुनिसिपैलटीकी सीमासे बाहर नहीं जा सकती थी। भूतपूर्व आतंकवादियोंसे मिल नहीं सकती थी। लेकिन, कल्पना चुप बैठनेवाली नहीं थी, उसने स्त्रियोंमें काम करना शुरू किया। उनके लिए अध्ययन-चक्र खोले। ‘पाथेय’ नामक एक हस्तलिखित पत्रिका निकाली जिसमें कमू निज़मकी बातें होती थीं। सब वर्ग की स्त्रियोंकी एक ‘नारी समिति’ भी स्थापित की, जिसमें १०० के करीब सदस्यायें थीं। स्त्रियोंकेलिए रात्रि-स्कूल और दोपहरके स्कूल खोले। इन स्कूलोंमें सन्थाल, मेहतर, धोबी स्त्रियाँ काफी संख्यामें आती थीं।

१९४२में जबकि कमूनिस्त पार्टीकी नीतिका पता सरकारको लग गया था, तब भी कल्पनाके ऊपर बहुतसी पाबन्दियाँ लगीं हुई थीं। उधर बर्माके पतनके बाद चटगांव पर आक्रमण होनेका डर था। कल्पनाने जिला मजिस्ट्रेटसे जाकर कहा—“मेरे खिलाफ़ क्या शिकायतें हैं ? क्यों मुझे फासिस्तोंके खिलाफ़ सारी ताकतसे काम करनेसे रोका जाता है ?” मजिस्ट्रेटने कहा—“मैं देखूँगा।” ७, ८ मई और फिर २० मई को जापानी फासिस्तोंने चटगांवके ऊपर बम गिरा कर कितनेही बच्चों और स्त्रियोंकी हत्या की। अब बहुतोंकी आँखें खुलने लगीं कि जापान कैसा भारतका मित्र है।

कल्पनाका स्वास्थ्य अच्छा नहीं था और ऊपरसे उसने काम करनेमें रात-दिन एक कर दिया। मई १९४२में फिर उस पर टाईफाइडका आक्रमण हुआ। वह चारपाई पर पड़ी थी। जिस समयकि उसे सूचना

मिलीकि वह पार्टी-मेम्बर बना ली गई कल्पनाको अपार खुशी हुई। सितम्बरमें उसने जनरल्लक सेनामें शिक्षा प्राप्त की। चटगांवमें जापानियोंके घुस आनेका डर था। फिर सूर्यसेन, अनन्तसिंह और गणेश बोषके साथ कदमसे कदम मिलाकर चलनेवाली कल्पना चुप क्यों रह सकती थी ? उसने नारी-समितिके भीतर, स्त्रियोंको भी रक्षाके दंग सिखलाये।

दिसम्बरमें पार्टी-शिक्षाकेलिए वह बम्बई आई थी। पार्टीके जनरल सेक्रेटरीके नाम और योग्यताके बारेमें वह पहले भी सुन चुकी थी। मगर इसी समय पहलेपहल उसने पूरनचन्द्र जोशीको देखा और उसके लेक्चरोंको सुना। वह कलकत्ता लौटकर चटगांव चली गई। फिर पार्टीने उसकी योग्यतासे सारे प्रान्तको फायदा पहुँचाने केलिए कलकत्ता बुला लिया। अब वह (१९४३)में प्रान्तीय कमिटीकी ओरसे संगठक थी।

कल्पना अकेली नहीं अपनी चार बहनोंके साथ पार्टी-मेम्बर हुई। उसका घर भर पार्टीका भक्त बना।

२६ जूनको पार्टीके कामसे कल्पना बम्बई आयी। पी० सी० (पूरनचन्द्र जोशी)से फिर दुबारा साक्षात्कार हुआ। पी० सी०ने कल्पनाकी वीरताके बारेमें बहुतसी बातें सुनी थीं। आतंकवादके विरुद्ध होते हुएभी वह बंगालके उन तरुण शहीदोंका जबर्दस्त प्रशंसक है, और उनकी कुर्बानियोंको वह व्यर्थ नहीं समझता क्योंकि आज उसीके बल पर बंगालकी पार्टी इतनी जबर्दस्त है। उसने जिस समय पहले-पहल कल्पनाको देखा उस वक्त शायद उसके दिलमें ख्याल भी नहीं आया कि आगे क्या होनेवाला है। पी० सी०के हृदयसे बंगालके शहीदों केलिए जब प्रशंसाके शब्द आते थे, तब उसे कहीं मालूम था कि ये उसके हृदयके उद्गार साकार रूप धारण करनेवाले हैं। दूसरी बार मिलने पर पी० सी० ने धड़कते दिलसे कल्पना से कहा कि “आओ हम तुमभी एक हो जायें।”

कल्पनाकी ठाकुरमां (दादी)को जब मालूम हुआ, तो उनके आनन्द-की सीमा न रही । ठाकुरमां निराश हो चुकी थीं कि उनकी पोती ब्याह नहीं करेगी । और एकाएक पी० सी० ऐसे जामाताको पानेकी खबर मिली । वह बहुत उतावली होगई—“पका आम गिरनेवाला है, आँखोंके बन्द होनेसे पहलेही तुम दोनोंका ब्याह होजाय ।” ठाकुर-मांकी अभिलाषा पूरी करनी पड़ी और १५ अगस्तको कल्पना और पूरनचन्द्र जोशीका ब्याह होगया । नरोन्द्रया—बोल्याके सर्वश्रेष्ठ अंशका मार्क्सवादके साथ स्नेह-संबंध होगया ।

सोमनाथ लाहिड़ी*

बंगालमें जिन लोगोंने कमूनिस्त आन्दोलनको सार्वजनिक बनाया, उसे सुदृढ़ और सुसंगठित बनाया और आज जिनकी वजहसे वह बंगालके शिक्षित भद्रलोगों, किसानों और मजूरोंमें वह कितना जनप्रिय हो गया है; उनमें पहले नाम आनेवालोंमें सोमनाथ लाहिड़ी प्रमुख हैं। बंगालमें और भारतके दूसरे प्रान्तोंमें पार्टी-संगठन करनेकेलिए उसने भारी उद्योग किया। वह कितने ही समय तक भारतीय पार्टीका सेक्रेटरी रहा। लाहिड़ीकी कलम बहुत तेज है और मार्क्सवादके गंभीर सिद्धान्त उसकेलिये हस्तामलकवत् हैं। ऐतिहासिक और द्वन्दात्मक भौतिकवादकी गहन गुत्थियोंको सुलझाकर विद्यार्थियोंके सामने रखनेमें वह बड़ा सिद्ध-

* विशेष तिथियाँ—१९०९ भादों जन्म, १९१३ शिबारंभ, १९१३-१४ कृष्णनगरमें, १९१६-२० शान्तिपुरमें स्कूलमें, १९२०-२४ हेर स्कूल (कलकत्ता)-में, १९२४ मेट्रिक पास, १९२४-२९ सिटीकालेज, १९२९ बी० एससी पास, मार्क्सवादी, १९२९-३० प्रेसीडेन्सी कालेजमें एम्-एससीमें पढ़ते रहे, १९३० धरनाके कारण कालेज त्याग, चचेरे भाईकी मृत्युसे पूँजीवादके प्रति घृणा, १९३०-३१ “अभिमान” निकाला, १९३१ ई० बी० आर० के मजूरोंमें, १९३१-३२ “चाशी मजूर” फिर “दिन मजूर” निकाला, १९३३ पार्टीमें काम, केन्द्रीय समिति के मेंबर, १९३४ अलीपुर जेलमें सात मास, १९३५ भारतीय पार्टीके सेक्रेटरी, पिता की मृत्यु, १९३६ दो सालकी सजा, येरावदामें, १९३८ जेलमें (१ मार्च), “गणशक्ति” के संपादक, १९४० निर्वासनाज्ञा न मानने पर १ मासकी सजा; फिर निर्वासन १९४० जून-१९४२ अगस्त अन्तर्धान, १९४२ अगस्त जेलसे बाहर “सितम्बरमें बेलासे शादी।”

हस्त है। जातियोंका प्रश्न हो या भाषाका प्रश्न हो, हिन्दी-भाषा-भाषी मजूरोंका प्रश्न हो या शिक्षित बंगालियोंका, उसकेलिए सभी सुलके हुए हैं, और उनका सुलभाना उसकेलिये बिलकुल सरल बात है। आज कलकत्तामें उत्तरी भारतके मजूर—जो कलकत्ताके ट्रामों, बसों और दूसरी जगहोंमें काम करते हैं—का जो इतना जबरदस्त संगठन है, आज जापानी फासिस्तोंके बमोंके गिरने पर भी—ये मजूर अपने कामों पर जो डटे रहे और डरपोक बनियोंको निर्भयताका पाठ सिखलाते हैं। उनकी फौलादी हिम्मतके बनाने वालोंमें लाहिड़ीका जबरदस्त हाथ है। आज भूखसे मरती बंगाली जनताकेलिए कलकत्ताके ट्रामवे; बस आदिके मजूर अपना पेट काटकर सेवा करते दीख पड़ते हैं और कुछ ही काल पहले स्वार्थसे एक कदम भी न आगे बढ़ने वाली अपनी मनोवृत्तीको भूल-चुके हैं, इसमें भी लाहिड़ीका बड़ा काम है। उसने उनकेलिए हिन्दी-में भाषण दिये, हिन्दीमें उनकी क्लासें लीं और हिन्दी-भाषा-भाषी नेता, लेखक और शिक्षक तैयार किये। तो भी शकल-सूरत देखने पर गजबका पारस्परिक विरोध है। वह अपने प्रतिभाशाली मुखको झिपा नहीं सकता, लेकिन देखनेमें वह एक साधारण आदमोसा जान पड़ता है। शरीर-से अधिक दुर्बल होते हुए भी वह गजबका फौलादी मानसिक बल रखता है। और साधारणसे साधारण मजूरोंमें बैठकर ऐसा घुल-मिलकर बात करने लगता है कि मंडली विश्वास करती है कि वह उनमें से एक हैं। वह सचमुच ही एक नये दंगका नेता है, जिसका स्थान लोगों के ऊपर उनसे दूर नहीं बल्कि उनके भीतर अत्यन्त नजदीक है।

जन्म—नदिया या (नवदीप) बंगालमें संस्कृतकेलिए दूसरी काशी समझी जाती है। नदिया जिलेमें शान्तिपुर एक अच्छा कसबा है जो किसी समय अपनी बारीक धोतियोंकेलिए बहुत प्रसिद्ध रहा है। शान्तिपुर से कितने ही मील दूर कृष्णनगर एक अच्छा खासा कसबा है। लाहिड़ीका जन्म कृष्णनगरमें १९०६ (भादों १३१५, बंगला संवत्) में हुआ था। उनके पिता सुरेन्द्रमोहन लाहिड़ी कलकत्ताकी किसी कम्पनी-

में काम करते थे । ब्राह्मण होते हुए भी सुरेन्द्र बाबूका विश्वास धर्मसे उठ गया था । उसके कारण सोमनाथकी मां निर्मलाबाला देवीको भी पूजा-पाठमें संकोच करना पड़ता था । इस प्रकार सोमनाथको धार्मिक गूढ़ विश्वासोंमें घँसने का कम अवसर मिला, और हरएक बातमें स्वतंत्र बुद्धी का इस्तेमाल कर सकता था । सोमनाथकी सबसे पुरानी स्मृति उसे ३॥ सालकी उम्र तक ले जाती है, जबकि वह कृष्णनगरमें अपने बाप-दादाके घरमें रहता था । बापके सबसे बड़े भाई संन्यासी हो गये थे और इस समय वह घर पर आए हुए थे । ये बच्चोंको डराते-धमकाते बहुत थे, जो सोमनाथ को अच्छा नहीं लगता था ।

लड़कपनसे ही सोमनाथका स्वास्थ्य अच्छा नहीं रहता था । इसीलिए उसके तीन भाई (एक बड़ा) और तीन बहनो (एक बड़ी) के होते भी वह खेलका आनन्द न ले सकता था । उसकी जगह वह कहानियाँ सुनना ज्यादा पसन्द करता था और इसी वास्ते चार ही वर्षकी उम्रमें वह पढ़ने बैठ गया । जब कुछ समझने भरकी भाषा आ गई तो किताबोंका कीड़ा बनना उसके जीवनका सबसे बड़ा उद्देश्य बन गया ।

पढ़ाई—दो साल तक वह कृष्णनगर ही में पढ़ता रहा । अब कृष्णनगर मलेरिया का भी केन्द्र बन गया । सोमनाथ जैसे दुर्बल बालक के लिए यह और खतरेकी बात थी । सोमनाथके चाचा शान्तिपुरमें डाक्टररी करते थे । उसको उन्हींके पास भेज दिया गया और चार साल (१९१६-१९२०) तक वह वहाँके म्युनिसिपल हाईस्कूलमें पढ़ता रहा । अब वह बंगाल साहित्यमें प्रवेश कर चुका था, और स्कूलकी पढ़ाईके अतिरिक्त सारा समय बंगला कविताओं, उपन्यासों और दूसरे ग्रन्थोंके पढ़नेमें लगाता था । बंकिम बाबूकी सारी पुस्तकें उसने पढ़ डाली थीं । लड़ाईके समय लड़ाईकी खबरोंको खूब पढ़ता था, और जर्मनोंकी हरएक जीत उसके लिए खुशीकी चीज थी । उस छोटीसी उम्रमें भी वह कहानियाँ लिखने लगा था और वह स्कूलके मेगज़ीनमें छपा करती थीं । १९२०में स्कूलके एक मास्टरने इस्तीफा दे दिया । असहयोगका

जोर था। हड़तालोंके मारे एक दो मास तक स्कूल बन्द रहा। हड़तालोंमें सोमनाथ खूब भाग लेता था। एक बार पुलिसने कुछ लड़कोंको पकड़ा। सोमनाथ बहुत छोटा था, इसलिए उसे एक-दो चाँटे लगा छोड़ दिया।

लड़केकी पढ़ाई बिगड़ती देख १९२०में पिताने सोमनाथको कलकत्तामें एक सबसे पुराने हेअर स्कूलके आठवें दर्जेमें दाखिल कर दिया, जहाँसे १९२४में उसने मेट्रिक-फर्स्ट डिवीजनमें पास किया। अंग्रेजी, बंगला साहित्यमें वह बहुत तेज था। गणित छोड़ सभी विषय उसे प्रिय थे।

कालेजमें—मेट्रिक पास करनेके बाद (१९२४) वह सिटी कालेजमें दाखिल हुआ। पाठ्य-विषय थे, भौतिक-शास्त्र, रसायन और गणित। १९२८में वह बी० एस्सी०में बैठने वाला था। मगर परीक्षाके समय सख्त बीमार पड़ गया और उस साल वह परीक्षा न दे सका। अगले साल (१९२९में) उसने बी० एस्सी० पास किया।

सोमनाथका एक सम्बन्धी जर्मनीमें पढ़ रहा था। १९२९में उसकी चिट्ठियोंसे सोमनाथने मार्क्सका नाम सुना। यद्यपि असहयोगके दिनोंमें उसने भी स्कूलकी हड़तालोंमें भाग लिया था, लेकिन वह राजनीतिसे बिलकुल अछूतासा रहा। मार्क्सका नाम सुनने पर उसने मार्क्सके बारेमें ज्यादा जाननेकी कोशिश की। जो दो-एक पुस्तकें मिली उन्हें पढ़ा और परीक्षा दे देनेके बाद वह अपने परिवारके चार-पाँच तरुणोंके साथ मार्क्सवाद, तरुण-साहित्य और धर्म-विरोधी ग्रन्थोंको खासतौरसे पढ़ने लगा। परिवारके तरुणोंने अपनी हस्तिलिखित पत्रिका भी निकाली, जिसमें लेख लिखनेकेलिए सोमनाथको और भी पुस्तकें पढ़नी पड़तीं। कलकत्ताके स्कूल-मेगजीनमें भी सोमनाथकी कई कहानियां छपी थीं। अब इस घरकी पत्रिकामें तो कहानियोंके अतिरिक्त कवितायें भी लिखता। मार्क्सवाद पर उसने एक लेख-माला भी लिख डाली, जो कि १९३०में 'संवाद'में छपी।

(१६२६-३०)में वह प्रेसीडेन्सी कालेजमें एम्०एससी०केलिए पढ़ रहा था। इसी समय नमक-सत्याग्रह आया। लड़के पिकेटिङ्ग करते, प्रोफेसर लोग उन्हें पुलिससे पिटाते। सोमनाथको राजनीतिमें अभी कोई रुचि न थी और न आंदोलनसे उसका कोई सम्बन्ध था। लेकिन धरना देते, मारखाते छात्रोंको देखकर उसने कालेज जाना बुरा समझा।

आँख खोलनेवाली घटना—कालेज छोड़कर अब वह बंगाल मेसेलनीमें केमिस्ट हो गया। और छै मास तक उसकी रसायन-शालामें काम करता रहता। मेसेलनीके पास ही बंगाल केमिकलकी रसायन-शाला थी, जिसमें सोमनाथका चचेरा बड़ा भाई (एम्० एससी०) काम करता था। दोनों ही रसायन-शास्त्रके विद्यार्थी थे। दोनों ही मार्क्सवादी-सिद्धान्तोंको पसन्द करते थे और पूंजीवादको अच्छी नजरसे न देखते थे, उस समय विदेशी चीजोंकी बड़ी माँग थी। बूटकी पालिशमें नाईट्रोबेनजीनकी जरूरत होती है। बाजारमें उसकी बड़ी माँग थी। बंगाल केमिकलके पास बहुतसे आर्डर आये थे। मालिकोंने अपनी रसायन-शालामें उसे बनाना चाहा, लेकिन वहाँ उसकेलिये मजबूत यन्त्र नहीं थे। मालिकोंने बड़े भाईको जैसे-तैसे यन्त्र-द्वारा नाईट्रोबेनजीन बनानेका हुकुम दिया। नाईट्रोबेनजीन धीरे-धीरे असर करने वाला जहर होता है, यह सबको मालूम था, तब भी पूंजीवादने एक तरुणको मजबूर किया। तरुणकी देहमें यह विषैली चीज स्वांसके साथ बराबर घुसती चली जा रहा थी। एक दिन कमजोर फ्लास्क फट गया और जहरीली गैस बहुत भारी परिमाणमें साँसके द्वारा भीतर चली गई। उसके कपड़े पर बेन्जीनके छींटे पड़े हुए थे। सोमनाथने छुट्टीके बाद घर जानेकेलिए भाईका इन्तिजार किया। वह कुछ देरसे आया। दोनों घरकी ओर चले। भाईके सिरमें चक्कर आ रहा था। उसे अस्पताल ले गये। डाक्टरोंने कोशिशकी, मगर उसी रातको वह खतम हो गया। सोमनाथके दिलपर भारी धक्का लगा। उसके भाईके खूनका ज़िम्मा पूंजीवाद पर था। अब सिर्फ मार्क्सवादकी पुस्तकोंको पढ़ लेने भरमें सोमनाथको सन्तोष नहीं हो सकता था। उसने

पता लगाना शुरू किया कि कोई पूँजीवादके उखाड़ फेंकनेका काम भी कर रहा है। खोजते-खोजते वह डाक्टर भूपेन्द्रदत्तके पास पहुँचा।

नया जीवन—अब सोमनाथ नये जीवनमें प्रविष्ट हुआ। डा० भूपेन्द्रदत्तसे मार्क्सवादकी जानकारी हासिल करता। उसे मालूम हो गया कि मार्क्स सिर्फ पारायण करनेकी चीज़ नहीं है। मार्क्सवाद तब तक हवाकी चीज़ है, जब तक कि मजूरोंसे इसका अटूट सम्बन्ध नहीं स्थापित हो जाता। अब सोमनाथ जूट-मजूरोंमें जाने लगा। परिवारके कई तरुणोंको मिलाकर 'अभियान' नामसे एक मजूर साप्ताहिक निकाला। पत्र छः-सात सप्ताह ही चल पाया था कि सरकारकी ओरसे उसे चेतावनी दी गई और उसे बन्द कर देना पड़ा।

कलम-घिसाई तो छूटी। मजूरोंके भीतर घुसकर काम करनेकेलिये परिवारवाले तरुण और आगे बढ़नेकी हिम्मत नहीं रखते थे। सोमनाथ ने अकेलेही आगे बढ़नेका संकल्प किया। मार्क्सवादको सफल और सबल बनानेकेलिये मजूरोंकी आवश्यकता है। मजूर आन्दोलनको निकम्मे नेताओं और अवसरवादियोंसे बचाकर क्रान्ति-पथ पर ले जानेकेलिये कमूनिस्त पार्टीकी ज़रूरत है, यह बात सोमनाथ समझने लगा। वह कमूनिस्तोंके साथ काम भी करना चाहता था, मगर कमूनिस्त नेता मेरठ षड्यन्त्रमें फँसकर जेलोंमें बन्द थे। बचे-खुचे कर्मियोंमें उतनी सूरत न थी और सोमनाथ जैसे तरुणको काममें कैसे लगाना चाहिये, इसका उन्हें पता नहीं था। सोमनाथने सोचा। पहले मुझे मजूरोंमें काम करके, उनकी यूनियन (सभा कायम करके दिखलाना चाहिये, कि मैं काम करना चाहता हूँ और काम कर सकता हूँ।

अब वह स्यालदा में ई० बी० रेलवेके मजूरोंमें घुसा। उनकी तकलीफोंको हटानेकेलिये उनमें चेतना पैदाकी। फिर सिगनल वर्कशापके मजूरोंकी एक यूनियन बनाई। कितनेही मजूरोंसे जान-पहचान हुई। सोमनाथका आत्म-विश्वास बढ़ा। उसी समय कामरेड हलीम जेलसे छूटकर बाहर आये। सोमनाथ उनसे मिला और फिर पार्टीके ग्रुपमें

ले लिया गया। उस ग्रूपमें सात-आठ कमूनिस्त काम करते थे। अभी उनकी संख्या और प्रभाव कम था, मगर सभी लगनवाले थे। ग्रूपने मजूरोंमें जागृति बढ़ानेकेलिये “चाशी-मजूर” (किसान मजदूर) नामसे एक बंगला साप्ताहिक निकाला। सोमनाथकी कलम तेज चलने लगी। सरकार कब पसन्द करने लगी थी। उसने उसे दबा दिया। फिर (१९३२-३३)में ‘दिन मजूर’ साप्ताहिक निकाला। बीच-बीचमें कई पुस्तिकायें लिखता रहा। ‘सम्वाद’में छुपे लेखोंको “साम्यवाद”के नामसे पुस्तकाकार छपाया। जिसे थोड़ेही दिनों बाद जप्त कर लिया गया। इसी समय लाहिडीने लेनिनकी पुस्तक ‘राज्य और क्रान्ति’ का* बंगला अनुवाद ‘राष्ट्र व आवर्तन’के नामसे किया। लिखनेके अलावा उसका सारा समय ई० बी० रेलवे कमकर-यूनियनमें लगता था।

१९३३की मार्चमें मेरठके साथियोंको लम्बी-लम्बी सजायें दी गईं। सोमनाथने ‘भारतीय क्रान्ति और हमारा कर्तव्य†’के नामसे पार्टीकी ओरसे एक पुस्तिका निकाली, जिसमें कमूनिस्त प्रोग्राम ‘राष्ट्रीय प्रोग्राम’ है, इस बातको जनताके सामने रखा और भारतके सरे कमूनिस्तोंको एक हो जाने पर जोर दिया।

इसी समय मेरठसे छोड़ दिये गये साथियों तथा बंगाल और कलकत्तावाले कर्मियोंने प्रयागमें इकट्ठा हो अखिल भारतीय कमूनिस्त-पार्टी बनाने का निश्चय किया।

कलकत्ता लौटकर सोमनाथने “मार्क्सवादी” नामसे बंगलाका एक मासिक पत्र निकाला। एक अंकके बाद मजबूर होकर उसे बन्द करना पड़ा। फिर ‘मार्क्सगन्धी’ मासिक निकाला, जिसके छै अंक निकल पाये।

जमशेदपुर भारी औद्योगिक केन्द्र है, वहाँ मजूरोंकी भारी संख्या रहती है। वहाँके मजूरोंमें जागृति पैदा करनेकेलिये लाहिडीको भेजा

* State and Revolution.

† “India's Revolution and our Tasks”

गया। लेकिन, जमशेदपुरमें ठहरना आसान काम न था। मजूर कोई संगठन न करने पायें, इसकेलिये वहाँ गुंडे रखे गये थे। उसके पहले वहाँ कोई सभा नहीं हो पाती थी। चार साल बाद पहिली बार लाहिड़ी-ने वहाँ सार्वजनिक सभा करवाई। लाहिड़ीको भी गुण्डोंके हाथसे मार खानी पड़ी, तो भी वह डटा रहा। लाहिड़ी रहता तो था कलकत्तामें ही, मगर जमशेदपुर आता-जाता था। छै मास काम करके लाहिड़ीने वहाँ काफी जोश पैदा कर दिया।

१९३३में जब पहली अस्थायी पार्टीकी अस्थायी केन्द्रीय कमीटी बनी, तो लाहिड़ी उसका एक सदस्य था। यही केन्द्रीय कमेटी मई १९४३ तक चली आई, जबकि पहली बार पार्टी-कांग्रेस खुले रूपमें हुई और नये पदाधिकारियोंका चुनाव हुआ।

१९३४में कलकत्तामें काम बढ़ गया था। जूट और दियासलाईके कारखानों में मजूरोंने हड़तालें कीं। जून या जुलाईमें लाहिड़ी गिरफ्तार हुआ और सात मास तक अलीपुर जेलमें रहा।

जेलसे निकल कर दो-तीन मास कलकत्तेमें काम किया। जोशी दुबारा गिरफ्तारहो चुके थे, अधिकारी नज़रबंद थे। मिरजकर, लाहिड़ी और घाटे उस समय पोलिट्ब्यूरोके मेम्बर थे और घाटे पार्टी-सेक्रेटरी। मिरजकर रूस जानेकी कोशिशमें सिंगापुर गये, लेकिन पकड़कर बम्बई पहुँचा दिये गये। पुलिस उन्हें फिर पकड़ना चाहती थी, इसपर वे अन्तर्धान हो गये। अब लाहिड़ी पार्टी सेक्रेटरी हुए, उन्हें भी अन्तर्धान रहना पड़ता था। चार मास काम कर पाये थे, कि जनवरी १९३६में गिरफ्तार हो गये और दो सालकी सजा लेकर येरवाडा जेलमें पहुँच गये।

बम्बईमें कांग्रेसने मन्त्रिमंडल सँभाला। जनताकी ओरसे दबाव पड़ने लगा। भगर कांग्रेस मिनिस्टरीने यह कहकर लाहिड़ीको छोड़नेसे इनकार कर दिया, कि वह कमूनिस्त है। जब दबाव बहुत ज्यादा पड़ने

लगा, तो हरीपुरा कांग्रेससे चन्द दिन पहले (१ मार्च, १९३८) लाहिड़ी-को छोड़ दिया गया।

हरीपुरा कांग्रेससे लौटकर लाहिड़ी कलकत्ता चला आया और “गण-शक्ति” नामसे एक मार्क्सवादी मासिक पत्रिका निकाली। “आगे चलो” नामक एक बँगला साप्ताहिक भी निकाला। लिखनेके अलावा लाहिड़ी मजूरों और कांग्रेसमें भी काम करता था। प्रान्तीय कांग्रेस कमिटीका मेम्बर था। और सुभासबोस उस वकत लाहिड़ीको अपना दाहिना हाथ समझते थे। १९३६में लाहिड़ी आल-इण्डिया कांग्रेस कमिटीके मेम्बर थे। युद्ध आरम्भ हुआ। बङ्गाल सरकारने पहिले सीधे तौरसे कुछ नहीं किया, मगर १९४० के शुरूमें भवानी, पाचू, मुजफ्फर और जोशीके साथ लाहिड़ीको जिलावतन करनेका हुकुम दिया। मुजफ्फर और लाहिड़ीने हुकुम नहीं माना इसके लिए उन्हें एक मासकी सजा दी गई। जेलसे निकलने पर, कलकत्तासे निकल जानेका हुकुम हुआ। लाहिड़ी अपने जिले नदियामें गया। वहाँके नौकरशाहोंने त्राहि-त्राहि मचाई, एक महीने बाद वहाँसे भी निर्वासनका हुकुम मिला, अन्तमें जून १९४०में अन्तर्धान हो जाना पड़ा। अन्तर्धान रहते हुए वह ‘बोल-शेविक’ (बँगला, निकालता रहा। अगस्त १९४२में वारंट हटा लेने पर लाहिड़ीने खुलकर काम शुरू किया। इसी साल सितम्बरमें अन्तर्धान करलाकी साथिन बेलासे लाहिड़ीने शादीकी। लाहिड़ीने “जाति समस्या व मार्क्सवाद”, “किशोर वीर देर काहिनी” (किशोर वंरोकी कहानी), “आगुनेर फूल” (अमीके फूल), “गान्धी जीर उपवासेर पर” (गान्धी जीके उपवासके बाद) आदि पुस्तकें लिखी हैं। बँगला साप्ताहिक ‘जन-युद्ध’ और ‘लोक-युद्ध’में उसके लेख बराबर निकलते रहते हैं।

बंकिम मुकर्जी*

१६

उसने गजबकी प्रतिभा पाई थी। उसके अध्यापक आशा रखते थे, कि वह एक दिन जगत्-प्रसिद्ध साइन्सवेत्ता बनेगा, मगर दर्शनने उलझा दिया। उसकी कलममें गजबकी ताकत थी और वह खुद भारतका

* विशेष तिथियाँ—१८९७ (१३०४ बँगला) वैशाख अक्षयतृतीय जन्म, १९०२ अक्षरारंभ, १९०४-७ बेलूर मिडिल स्कूल में, १९०६-९ शाम बाज़ार मिडिल इंग्लिश स्कूलमें (कलकत्ता)में, १९१०-१४ हिन्दू स्कूल (कलकत्ता)में, १९१४ मेट्रिक पास, १९१४-१६ प्रेसीडेन्सी कालेजमें, १९१५-१९ जगत्के दुःखसे व्यथित हृदय दार्शनिक, १९१६ इंटर साइंस पास, कालेजसे निकाला जाना, १९१६-१८ सिटी कालेजमें, १९१९ बी० एस्सी० पास, मार्क्स-गोर्कीका प्रभाव, १९१९ यूनिवर्सिटी साइंस कालेज एमएस० सी० (गणित)में दाखिल, १९२१ कालेज छोड़ असहयोगमें वालंटियर, १९२१-२५ इटावा कांग्रेसके नेता, १९२१ अप्रैल इटावा में कांग्रेस काम, १ दिसम्बर जेलमें (डेढ़ साल की सज़ा), १९२३ जेलसे बाहर (दिसम्बर ?), १९२३-२५ मार्क्सका और असर, १९२५ मजूरोंमें जानेके लिए कलकत्तामें, १९२६ जादोपुरमें मार्क्सवादका गम्भीर अध्ययन, १९२७ डा० भूपेन्द्रदत्तसे भेंट, पीपुल्स प्रोग्रेसिव पार्टीका निर्माण, १९२८ गोपेनसे मुलाकात, मजूर किसान सभामें शामिल, हड़तालमें शामिल, १९२९ मुजफ्फरकी गिरफ्तारोपर आन्दोलनका नेतृत्व, १९३० जेलमें (अप्रैल) ७ सालकी सज़ा, १९३१ जेलसे बाहर, मेरठमें अभियुक्त कमूनिस्त नेताओंसे वार्तालाप, १९३२ तीन मासकेलिए नजरबंद, १९३४-३६ स्वास्थ्य खराब, १९३६ पार्टीमें १९४०-४१ जेलमें एक साल, १९४३ भारतीय किसान कान्फ्रेंस (भाखना)के सभापति।

गोर्की बनना चाहता था, लेकिन क्रियात्मक राजनीतिने उसे कलम चलानेकी उतनी आज़ादी न दी। आज वह बंगालका सबसे बड़ा वक्ता है। अध्यापक अपने विद्यार्थियोंको लेकर उसका व्याख्यान सुनने आते हैं, कि शिष्ट, सजीव बँगला भाषाके बारेमें कुछ सीखें। उसने राजनीतिमें अत्यन्त पिछड़े युक्त-प्रान्तके इटावा जिलेको लिया और अपने संगठन-कौशलसे वहाँके लोगोंमें जान फूँक दी। क्रियात्मक राजनीतिने उसे मार्क्सवादके पास पहुँचाया। वह बंगालका एक प्रमुख कांग्रेस नेता बन चुका था, लेकिन उसने महसूस किया कि निराकार राजनीतिसे नहीं, बल्कि साकार राजनीति—किसानों, मजूरोंका आन्दोलन—ही देशको आज़ाद करा सकता है। फिर वह किसान मजूरोंका सेवक बन गया। आज उसकी प्रबल आवाज़को लक्ष-लक्ष किसान मजूर सुनते और उसके बतलाये रास्ते पर चलते हैं। उसने साइन्स और साहित्य-गगनके तारा होनेका मोह छोड़ा, लेकिन आज वह जो कार्य कर रहा है, कौन कह सकता है कि वह उनसे कम महत्वका है।

यह है बंगालका वक्तासिंह बंकिम मुकर्जी।

जन्म—बङ्किमका जन्म बँगला सन् १३०४ (१८६७ ईसवी)के वैशाख मासकी अक्षयतृतीयाको बेलूर (हावड़ा जिला)में नानाके घर हुआ। बंकिमके दादाने व्यवसायका रास्ता पकड़ा था, वह बड़े-बड़े ठीके लेते थे और लाखों कमाते थे। एक बार उन्होंने बी० एन० रेलवेमें बरहमपुरके पास लाईन बनानेका काम लिया। उनका भारी ठीका था। उसी समय एक जबरदस्त बाढ़ आगई और उनके बनाये सारे काम चौपट हो गये। कई लाखका नुकसान हुआ। वे कर्ज अदा नहीं कर सकते थे। उसके लिए जेलमें सड़ना होता, इसलिये दादा द्वारकानाथ मुकर्जी घरसे गायब हो गये। १६२५में बनारसमें उनकी मृत्यु हुई। पिता योगेन्द्रनाथ मुकर्जी भी अपने बापके काममें हाथ बटाते थे। घरके ऊपर जो आफत-का पहाड़ गिरा, उसे सम्हालनेमें उन्होंने अपनेको असमर्थ देखा और दो सालके अपने प्रथम पुत्र बंकिमको छोड़ संन्यास ले लिया। लड़केके

पालन-पोषणका बोझ उनकी माँ विभावतीदेवी पर पड़ा। ननिहाल वाले खुशहाल थे, इसलिये बहुत दिक्कत उठानी नहीं पड़ी। बंकिमकी तीन पीढ़ीसे घरमें सिर्फ़ एक ही सन्तान होती आई। जब बंकिमने यूनिवर्सिटी छोड़ राजनीतिके कंटकाकीर्ण पथ पर पैर रखा और शादी करनेसे इनकार कर दिया, तो विभावतीदेवीने परलोककी ओर लौ लगाना पसन्द किया और तबसे वे काशीवास करती हैं।

बंकिमकी प्राचीनतम स्मृति उन्हें ढाई सालको उम्रमें ले जाती है। उनका बड़ा भाई मर गया था। घरमें शोक छाया हुआ था। निस्तब्ध-रातमें माँकी गोदमें सोये थे। हवाके झोंकेसे चालित बाँसोंके रगड़नेकी आवाज सुनाई देने लगी। मालूम देता था, कोई रो रहा है। भाईकी मृत्यु और इस रुदनने बंकिमके शिशु-हृदय-पर ऐसा जबरदस्त प्रभाव डाला, कि वह स्मृति मिट न सकी। इस पुस्तकमें आयी जीवनियोंमें बंकिम ऐसे एकाध ही हैं, जिनको ढाई सालकी एक घटना याद है। पता लगता है, जितनी ही बुद्धि तीव्र होती है, उतनाही बाल्यस्मृति दूर तक ले जाती है।

बाल्य—बंकिमका स्वास्थ्य लड़कपनमें बहुत खराब था। बारह सालकी उमर तक बराबर पेचिशके शिकार रहे। लड़कोंके साथ वे खेल नहीं सकते थे। कथाओंके सुननेका शौक था। नानी रामायण महाभारतकी कथायें बहुत सुनाती। माँकी जवान बहुत ही तेज थी, लेकिन साथ ही दिल बहुत नरम भी था। बंकिम जन्म-जात दार्शनिक थे। चार वर्षकी उम्रमें भी वे घंटों अचल बैठे सोचा करते। वृक्षको देखा और पौधेको भी देखा। सोचते वृक्ष पहले पैदा हुआ या पौधा। घंटों बैठी अचल मूर्ति-को कोई आकर हिलाता, फिर वे अपनी समस्या उसके सामने रखते।

शिक्षा—पाँच सालकी उम्रमें माँने घर ही पर अच्छारंभ कराया। दो साल तक माँही उनकी गुरु रही। बेलूरमें मध्यविष्य शिक्षित भद्र-लोक रहा करते थे। बंकिमके भी आसपास भद्रलोक-वातावरण था। एक बड़ी कमी यह भी थी, कि स्वास्थ्यकी खराबीके कारण वह शिशुओंके

संगका लाभ उठा नहीं सकते थे। उनका स्थान बूढ़ोंमें था। आठ-नौ सालहीसे वह पौराणिक कथाओंके विशेषज्ञ माने जाने लगे और सन्देह होनेपर बूढ़े आकर उनसे पूछा करते थे। सात सालकी उम्रमें वे बाकायदा पढ़नेकेलिए बेलूर मिडिल स्कूलमें दाखिल कर दिये गये। और वहींपर वे एक साल पढ़ते रहे। रूस-जापानकी लड़ाई हो रही थी। सात सालके वंकिम लड़ाईकी खबरोंको अखबारोंमें पढ़ा करते थे।

१९०६में नाना, मामा कलकत्ता आ गये। वंकिम भी उनके साथ थे और उन्हें श्यामबाजारके मिडिल इंग्लिश स्कूलमें दाखिल कर दिया गया। स्वास्थ्य अब भी खराब था, यद्यपि उसमें कुछ सुधार होता दिखलाई पड़ रहा था। बराबर वह दर्जमें प्रथम या द्वितीय रहते थे। गणित और साहित्य उनके अत्यन्त प्रिय विषय थे। नौ सालकी आयुमें उन्होंने आधुनिक बंगाली ग्रन्थकारोंके ग्रन्थोंको पढ़ना शुरू किया था। वंकिमचन्द्र चटर्जीके उपन्यास और मधुसूदनदत्तकी कवितायें उन्हें बहुत प्रिय थीं। चौदह सालकी उमरमें पहुँचने तक चंडीदाससे लेकर सत्येन्द्रदत्त तकके सारे वंग-साहित्यको पढ़ डाला। पुस्तकोंके पढ़नेके अतिरिक्त वे स्वयं चित्र बनाया करते थे।

घरमें माता धार्मिक थीं और सारे नाना-परिवारमें पूजापाठकी धूम थी। पिताका कुल पूजापाठमें विश्वास नहीं रखता था। मगर वह तो अत्यन्त शैशव हीमें वंकिमकेलिए खतम हो चुका था। १९०६में वंकिमका जनेऊ हुआ, अब वह बराबर पूजापाठ किया करते थे।

१९१०में वंकिमने मिडिल पास किया और उन्हें छात्रवृत्ति मिली। अब वे हिन्दू-स्कूलमें दाखिल हो गये, जहाँ से १७ वर्षकी उम्रमें मेट्रिक पास किया।

स्वास्थ्य अब ठीक हो चला था, मगर खेलमें वे अब भी शामिल नहीं होते थे। हाँ, कुछ व्यायाम कर लिया करते थे। वंकिमके गणिताध्यापकका ख्याल था कि उनका विद्यार्थी साइन्समें युनिवर्सिटीमें फर्स्ट रहेगा। मगर वंकिम फर्स्ट डिवीजन ही लेकर रह गये। वंकिमका

रास्ता बिगड़ रहा था। पाठ्य-पुस्तकोंके पढ़नेकी ओर उनका ध्यान न जाता था। वे बाहरी किताबें बहुत पढ़ा करते थे। इसका एक परिणाम हुआ कि धार्मिक वातावरणमें पले धार्मिक पुस्तकोंके पाठ और भगवद्-भक्तिमें पगे वंकिमका सोलह वर्षकी उम्रमें ही ईश्वरसे विश्वास हटने लगा। जिस स्वतन्त्र-मेधाको पकड़ रखनेमें धर्म असमर्थ होता है, उसपर दर्शन अपने हथियारकी परीक्षा करता है। वंकिम अब दर्शनकी ओर झुके और उसमें इतने तन्मय हो गये, कि पाठ्य-पुस्तकोंकी ओर मुश्किलसे कभी नजर दौड़ाते। मेट्रिकमें उन्होंने संस्कृत ली थी।

वंकिम उस समय अत्यन्त लज्जालु थे। उन्हें कभी स्वप्नमें भी खयाल नहीं आ सकता था, कि वे एक दिन इतने बड़े वक्ता बनेंगे। स्कूलमें उन्होंने कितनी ही कहानियाँ और निबन्ध लिखे। अपनी कलम पर उनका विश्वास हो चला।

इस समय अपनेसे पाँच वर्षके बड़े मामाका वंकिमपर अधिक प्रभाव था। माँ भी नियन्त्रण करना चाहती थी, मगर माँकी कटुभाषिता वंकिमको पसन्द न थी। फिर माँके अधिक पूजापाठसे भी उन्हें अधिक चिढ़ थी।

कालेजमें—वंकिम तेज विद्यार्थी थे। प्रेसीडेन्सी कालेजमें उनका नाम लिखाया। विषय थे—भौतिकशास्त्र, रसायन और गणित। नाम लिखाया तो था साइन्समें और दूसरे लोग भी जगत्-प्रसिद्ध साइन्सवेत्ता बननेकी आशा रखते थे, मगर वंकिमका सारा समय जाता था दर्शन और साहित्यके पढ़नेमें। इस समय लड़ाईके आरंभिक वर्षोंमें बंगालमें आतंकवादका बहुत जोर था, मगर वंकिम जिस दर्शन-दुर्गमें थे, उसकी दीवारें अमेद्य थीं। उनके पास न बंब-पिस्तोल जा सकते थे, न राजनीति। वे पूरे सन्देहवादी बन गये थे। वेन्थम और कॉन्टके ग्रन्थोंको पढ़ते, लेकिन जिसपर उनकी सबसे ज्यादा श्रद्धा थी, वह था परमनिराशावादी जर्मन दार्शनिक शोपनहार। अंग्रेज ग्रन्थकारोंकी अपेक्षा यूरोपके ग्रन्थकारों को वे ज्यादा पसन्द करते थे। उनके दोस्त अपने राजनीतिक विचारों

और कामोंको इस विश्वासशून्य बुद्धिवादीके सामने रखनेकी हिम्मत नहीं रखते थे ।

परीक्षाके जब तीन मास रह गये, तब उन्होंने पाठ्य-पुस्तकें खरीदीं। लेकिन तो भी फर्स्ट डीवीजनमें पास हो गये ।

बी० एससी०में भी उनकी वही रफ़ार-बेदंगी चल रही थी । तत्क्षणमें आत्मसम्मानका भाव बढ़ चला था । किसीने इतिहासके अंग्रेज-प्रोफेसरके घमण्डी बर्तावसे तंग आकर ठोक दिया । रसायनशालामें भी कुछ चीजोंकी चोरी हो गई । जिस वक्त चारों ओर “बम्” “बम्”की आवाज आ रही हो, उस समय यह बड़ी भयानक बात थी । सरकार इसे बर्दाश्त नहीं कर सकती थी । जब असली अपराधीका पता नहीं लगा, तो क्लासके अगुओं पर चोट हुई और उन्हें कालेजसे निकाल दिया गया । सुभाष इसी तरहसे निकाले गये । क्लास-अगुवा होनेसे बंकिमको भी निकलनाही था, मगर साइन्सका विद्यार्थी होनेसे इनके ऊपर रसायन-शालासे चोरी करनेका भी इलजाम था । बंकिम क्लासके बहुत तेज विद्यार्थी थे । प्रोफेसरने गिड़गिड़ाकर कहा—यदि तुम चोरी स्वीकार नहीं करोगे, तो हमारी चेअर (गद्दी) चली जायेगी । बंकिमने स्वीकार किया । कालेजके प्रिन्सिपल जेम्सने कहा, यह मामूली बात है । लड़कोंको चेतावनी देकर छोड़ दो । मगर सरकार और पुलिस उसके लिये राजी न थी । हिन्दुस्तानी प्रोफेसरने अपनी चेअर बचाई और विद्यार्थीको निकलवा दिया । अंग्रेज प्रिन्सिपलसे यह सहन नहीं हो सका और वह अपने पदसे इस्तीफा देकर कालेज छोड़ गया ।

अब बंकिम सिटी कालेजमें दाखिल हो गये । पढ़नेमें वही रफ़ार बेदंगी, बाहरी किताबें ज्यादा पढ़ते थे—खासकर रूसी ग्रन्थकारोंकी किताबें । १६१७की रूसी क्रान्ति हुई, मगर उसका पता दार्शनिक बंकिमको पाँच वर्ष बाद लगा । जीविका चलानेकेलिए कुछ ट्यूशन कर लिया करते थे । वे पाठ्य-पुस्तकोंको कलपर छोड़ते जाते थे । १६१८में जब परीक्षाका समय सरपर आ गया तो, मालूम हुआ कि वे तैयार नहीं

हैं। वे कॉलेज छोड़कर चले आये। अगले सालके नौ महीनेमी दूसरे ही दूसरे ग्रन्थोंके पढ़नेमें बिता दिये। जब तीन महीने रह गये, तो पुस्तकें उठाई और प्राईवेट छात्रके तौरपर बी० एस्सी० पास किया, प्रशंसाके साथ।

जान पड़ता है, शरीरसे अस्वस्थ मेधावी बच्चे अपने ही दुःखोंको जगत्के ऊपर फैलाकर हर जगह दुःख ही दुःख देखते हैं। १६१५से १६१६ तकके चार सालोंमें बंकिम पर दुःखवादका जबर्दस्त प्रभाव था। शोपनहार जैसे दार्शनिकोंके ग्रन्थोंने आगमें घीका काम किया। बोस्टेयर और रूसो भी आकृष्ट करते थे, मगर पलड़ा शोपनहार हीका भारी था। राममोहन और मधुसूदन दत्तको वे श्रद्धाकी निगाहसे देखते थे। बंकिम, रवीन्द्र और विवेकानन्दके ग्रन्थोंको भी सम्मानकी दृष्टिसे देखते थे, मगर उन्हें सिर्फ सांस्कृतिक सुधारवादी समझते थे। हेगेलका दर्शन उन्हें पसन्द नहीं आया, कभी-कभी वह कान्टकी ओर भी जाते और कभी-कभी उनका निराशावाद वैष्णवोंकी भक्तिकी ओर ले जाता। आखिरमें (१६१६)में तालस्तायको वे गुरु मानने लगे। राजनीतिके विचारोंके लिए उन्होंने बकुनिन और क्रोपात्किन के अराजकतावादको पसन्द किया। मार्क्सकी पुस्तकें उस समय अत्यन्त दुर्लभ थीं, इसलिये मार्क्स उनके विचारोंमें भी प्रविष्ट न हो सका। उनके मनमें तब भी एक जबर्दस्त अन्तरद्वन्द चल रहा था। किसी चीजको वे मजबूतीसे पकड़ नहीं सकते थे। कभी वे देशभक्तिकी ओर खिंचते—खासकर प्रेसीडेन्सी कॉलेजसे निकाले जानेकी घटनाके बाद और कभी अध्यात्म-जीवन बिताने का ख्याल आता। उनके निराशावादने साहित्यकार या साइन्सवेत्ता बननेकी बचपनकी उमंगोंको खतम कर दिया।

१६१६के बाद बंकिमने जब गोर्कीके ग्रन्थोंको पढ़ा, तो वह उनसे बहुत प्रभावित हुए। वे कुछ तै सा कर चुके कि मुझे गोर्की बनना है। उनकी कलममें ताकत थी, मगर यह ख्याल करके उन्होंने कलमको रोक दिया, कि पहले पूरी तैयारी कर लो तब कलम उठाओ।

१९१६में अब वे युनिवर्सिटी साइन्स कॉलेजमें एम०एससी०में दाखिल हुए। विषय था गणित। साइन्सवेत्ता बननेका ख्याल अब छूट चुका था और अब परीक्षासे भी दिल ऊबा हुआ था। मगर तो भी कॉलेजमें चले जाया करते थे।

१९२०का समय और उसके बाद गाँधीजीका असहयोग आया। वंकिमकी नैय्या दर्शनके भङ्गावातमें डाँवाडोल हो रही थी। वे किसी निश्चयकी ओर नहीं पहुँच पाते थे। बाज वक्त निराशावाद इतना उग्र हो जाता, कि उन्हें क्षणभर साँस लेनेमें तीव्र वेदना मालूम होती। उस वक्त वंकिम आत्म-हत्या कर लेनेकी बात सोचते। वंकिमने इसे अपने लिये अच्छा अवसर माना। यद्यपि भारतीय राजनीतिमें अरविंद और तिलकका प्रभाव उनपर अपेक्षाकृत अधिक था, तो भी गाँधीजीको उन्होंने अपना अगुवा बनाया और साइन्स कॉलेजसे बिदाई ले ली।

राधारमण मित्र वंकिमके बालमित्र थे। दोनों हिन्दू स्कूलके साथी थे। राधारमण क्लासमें एक साल आगे थे। तालुस्तायकी पुस्तकोंको पढ़ते वक्त १९०६में दोनोंने गांधीका नाम पहलेपहल पढ़ा था। राधारमणने गांधीजीके पास दक्षिणी अफ्रिकामें उस वक्त चिट्ठी भी लिखी थी। गांधीजीके भारत आने पर १९१७में दोनों उनके पास चेला बनने गये। गांधीजीने उन्हें यह कहकर उस वक्त लौटा दिया, कि हमारे गुरु गोखलेने एक साल देशमें घूमनेकेलिए कहा है; उसके बाद आना। पीछे जब गांधीजी साबरमती-आश्रममें रहने लगे, तो इन दोनों तरुणों का जोश ठन्डा हो गया।

१९२०में वंकिम दो चार विद्यार्थियोंका ट्यूशन करते थे। कॉलेजमें हाजरी देकर बाकी समय बाहरी पुस्तकोंके पढ़नेमें लगाते थे। उनका बुद्धिप्रधान मस्तिष्क गांधीजीके हृदय-परिवर्तनवाले प्रोग्राम पर विश्वास नहीं रखता था। मगर उन्होंने अपनी बुद्धिको दबाया; क्योंकि वह आत्म-हत्या करके जीवन समाप्त करनेकी सलाह दे रही थी। उन्होंने साल भर तक आँख मूँदकर गांधीजीके प्रोग्रामपर चलनेका निश्चय किया।

असहयोगमें—नागपुरके बाद १९१९ ही के अन्तमें, ही वंकिमने कालेज छोड़ दिया था और तीन मास तक वाल्टिडियरके संगठनके काममें जुटे रहे। राधारमण मित्र छै मास पहिले ही सनातनधर्म हाईस्कूलमें मास्टर होकर इटावा चले गये थे। वंकिमने राधारमणको चिट्ठी लिखी कि नौकरी छोड़कर चले आओ, देशका कार्य करेंगे। राधारमणने लिखा—“मैंने नौकरी तो छोड़ दी है, मगर स्कूलके लड़के जाने नहीं देते। तुम भी यहीं चले आओ। राष्ट्रीय स्कूल कायम करके उसीमें हम दोनों काम करेंगे।”

अप्रैल (१९२१)में वंकिम इटावा गये। स्कूल और स्वराज्य-आश्रम के संचालनमें लगे। मगर एक महीने ही बाद वंकिमका मन ऊब गया—वही पाठ्य विषय और उसी तरहकी पुस्तकें, क्या है राष्ट्रीय स्कूल ? उन्होंने उसे चर्खा करघा स्कूलमें बदल डाला। स्कूलमें हर तरहका चर्खा, करघा, बुनाई आदिकी शिक्षा दी जाती थी। आश्रम मुठियापर चलता था। गांधीजीने एक करोड़ कांग्रेस-मेम्बर और तिलक-स्वराज्य-फंडकेलिए एक करोड़ फंडकी अपील निकाली। इटावाको २५ हजार रुपया, २५ हजार मेम्बर और १२ हजार चर्खा तैयार करना था। चर्खा बाँटते वक्त वंकिमने देखा, कि वहाँ पचास हजारसे ऊपर चर्खें चल रहे हैं और पहले हीसे गाढ़ा (मिश्रित खहर) पहना जाता है।

उन्होंने शुद्ध खहर और धोती तय्यार करनेकेलिए स्कूलमें शिक्षा देनी शुरू की। इटावा राजनीतिसे बिलकुल कोरा जिला था। बड़े-बड़े जमींदारों—जिनमें आधे राजा हैं—के जुलमोंसे पिसे किसान हिलने-का नाम नहीं लेते थे। जिलेमें कोई उद्योग-धंधा न था और न मोर-पंखी छोड़ कोई दस्तकारी थी। शिक्षित लोग और भी पिछड़े हुए थे। सारे जिलेमें सिर्फ एक मुस्तार महम्मद रहमतुल्लाहको छोड़ किसी वकीलने प्रैक्टिस नहीं छोड़ी। ऐसी मुर्दा जगहमें ठहरना बड़ी हिम्मतकी बात थी। मगर तरुण विद्यार्थियोंके जोशको देखकर राधारमण

और वंकिमकी भी हिम्मत बँधी। किस इलाकेमें राजनीतिक विचार रखनेवाले आदमी हैं, कहाँ कांग्रेसका काम शुरू करनेमें सुभीता होगा, यह पूछनेकी जरूरत ही नहीं थी। वहाँ चारों ओर स्याही पुती हुई थी। वंकिम और राधारमणने जिलेका नक्शा लिया, जिलेके भूगोलको पढ़ा। फिर विद्यार्थियोंको लेकर गाँवोंकी खाक छाननी शुरू की। शिक्षा और ज्ञानमें आगे कहे जानेवाले भद्रवर्गने यद्यपि अपने मुर्दापनका सबूत दिया, मगर गांवकी जनता मुर्दा नहीं मूर्छित थी। उसके कानोंमें देशकी आजादीके शब्द पड़े और वह अँगड़ाई लेने लगी। एक मास के परिश्रमसे जिलेमें मंडल और तहसील कमेटियाँ कायम होगईं। विद्यार्थियोंके जत्थोंके साथ-साथ वे जिलेके कोने-कोने में गये। अभी वंकिम हिन्दी नहीं जानते थे, इसलिये व्याख्यान नहीं दे सकते थे। मगर राधारमण बोलते थे। उस समय वे इटावाके गांधी थे। वंकिमका काम था, विद्यार्थियों—कांग्रेस कमिटियों—का संगठन और उन्हें राजनीतिकी शिक्षा देना।

मईके मध्यमें पं० मोतीलाल नेहरू जिला कांग्रेस कमीटी बनानेके लिए इटावा आये। पंडितजी एक दब्बू आदमीको जिला कांग्रेस कमीटी का सभापति बनाकर चले गये। उसके बलपर कब बेल मटे चढ़नेवाली थी। शराब-गांजेकी दूकानों पर धरना देनेकी बात थी। सभापतिकेलिये यह थी खतरेकी चीज। वंकिमने जब पं० मोतीलालको लिखा, तो उत्तर दिया — “तुम राजनीति नहीं जानते”। वंकिम कब दबनेवाले थे, उन्होंने कड़ा जबाब लिखा। खैर मुर्दा इटावा अब राजनीतिक जिन्दगीमें बहुत आगे बढ़ा हुआ था। अब आसपासके जिलोंको इटावाका उदाहरण दिया जाता था। किसान, गरीब दूकानदार और दस्तकार राजनीतिमें आगे आये। जनताके नये उत्साहको देखकर कुछ व्यापारी और वकील-मुख्तार सहानुभूति दिखलाने लगे। लेकिन बड़े जमींदार और बड़े-बड़े व्यापारी आन्दोलनके सख्त विरोधी थे। रोलट आन्दोलनके दिनोंमें जिस जिले के बारेमें कहा जाता था “गांधीजीका बोल-बाला। इटावाका मुँह

काला” अब वह इटावाही नहीं रह गया था। तिलक स्वराज्य फंडके लिए जितना रुपया देना था और जिसके लिये पहले आशा की जाती थी कि कुछ मिलेगा ही नहीं, वह पूरी हो गई। कांग्रेस-मेम्बर तो और भी ज्यादा भरती हो गये। विदेशी कपड़ोंका जवर्दस्त बावकाट हुआ। शराबबंदीमें सौ सैकड़ा सफलता हुई। दूसरे साल शराबका ठीका लेने और ताड़ी निकालनेकेलिए सरकारको एक भी ठीकेदार नहीं मिला। पक्के शराबी गालियाँ देते थे। एक शराबीने आकर पहले बंकिमको खूब गालियाँ दीं, अब फिर भी उन्हें हँसकर बात करके देखा, तो रोने लगा। पीछे वह पक्का कांग्रेस-कार्यकर्त्ता बन गया। वह चालीस सालका शराबी था। इस्माइल नामक एक एक्कावाला भी शराब-बन्दीके लिए गाली देने आया था, और पीछे वह आदर्श वालंटियर बना।

पंडित मोतीलाल नेहरूके बनाये प्रेसीडेन्टकी टाँग थरथर काँपने लगी और वह इस्तीफा देकर भाग गया। रहमतुल्ला प्रेसीडेन्ट थे और राधारमणतो सेक्रेटरी थे ही।

उस समय जनतामें एक तूफान फूट निकला था—ऐसा तूफान जिस पर प्रतिबंध नहीं लगाया जा सकता। एक घंटेकी नोटिसमें गाँवोंमें चालीस पचास हजार आदमी जमा होजाते। जिलेके अफसर काँपते थे। वे उसी जगह शासन चला सकते थे, जहाँ कांग्रेसवाले बाधा नहीं देते थे। सभी जगह स्वयंसेवकोंका जवर्दस्त संगठन था। एक ओर जनताकी भारी संख्या इस आन्दोलनके साथ थी, दूसरी ओर एक छोटी सी संख्या भयभीत हो भीतर ही भीतर कुढ़ रही थी। वहाँ दो वर्ग हैं, यह बात साफ भलक रही थी।

इटावाके अधिकारी ज्यादा देर तक रुक नहीं सकते थे। उन्होंने अक्टूबर (१९२१) में राधारमणको पकड़ कर जेलमें बन्द कर दिया। इटावामें आनेके छे महीने बाद बंकिमको बोलना पड़ा। इस अद्भुत वक्ताका यह प्रथम व्याख्यान था, जो अपनी मातृभाषा बंगलामें नहीं

बल्कि हिन्दीमें हुआ था। भाषामें चाहे दोष हो, मगर हिन्दीका भाषण भी उनका बहुत जोशीला होता।

दिसम्बरमें प्रयागमें प्रान्तीय कांग्रेस कमेटी हो रही थी। वंकिम भी उसमें शामिल होने आये थे। सारी कमेटीको गिरफ्तार करके जेल भेज दिया गया। वंकिमको डेढ़ साल जेल और सौ रुपया जुर्माना हुआ।

जेलमें—उन्हें नैनी जेलमें रखा गया। सजा सख्त थी। तीसरे दर्जेके साधारण कैदीकी तरह खूब चक्की पीसनी पड़ती, ऊपरसे जेल-वालोंका बर्ताव बहुत खराब था। खानेमें घास और मिट्टीकी भरमार थी। जिला मजिस्ट्रेटसे कहनेपर कुछ परिवर्तन हुआ और जेलके अफसरोंको डाँट भी मिली। अंतमें बदसलूकीकेलिए वंकिम और उनके साथियोंको भूख-हड़ताल करनी पड़ी। एक दिन साधारण कैदियोंमें भी उत्तेजना हुई और वे खुले विद्रोहकेलिए उतावले होगये। उसी रात उन्हें दबा दिया गया। कितनोंको बेत लगा। राजनीतिक बन्दियोंको अलग करके योरोपियन वार्डमें रखा गया। भूख-हड़ताल और आन्दोलनसे परेशान हो सरकारने उन्हें प्रथम डिवीजनमें करके आगरा बेस्पेशल जेलमें भेज दिया। पहले उन्हें १॥ रुपया रोज खानेको मिलता, फिर लखनऊ भेजकर १ रुपया, १० आना और अन्तमें तीसरे डीवीजनके खाने तक पहुँचा दिया। हाँ, कैदी अपने खर्चसे और चीजें मँगा सकते थे और अपने तत्वावधानमें खाना बनवा सकते थे।

वंकिमने जेलमें हिन्दी-उर्दूको मन लगाकर पढ़ना शुरू किया।

इसी बीचमें चौरीचौराका काण्ड हो चुका था। गाँधीजीने सत्याग्रहको स्थगित कर दिया था। देशमें चारों ओर मुर्दनी छा गई थी। आन्दोलन दबने लगा था। गया कांग्रेस (दिसम्बर १९२२) के वक्तमें भी वंकिम जेलमें थे। फरवरी (१९२३) में वे बाहर निकले। म्युनि-स्पलटी, डिस्ट्रिक्टबोर्ड और कौंसिलका चुनाव हो रहा था—यद्यपि कांग्रेस का जबर्दस्त प्रभाव था, मगर योग्य उम्मेदवार न मिला। वंकिम म्युनि-

सिपलटीके लिये खड़े हुए और चुन लिये गये, मगर कौंसिलमें खड़े होनेकेलिये उन्हें सरकार ने अयोग्य करार दिया था। राधारमणको खड़ा होनेकेलिए कहा, मगर अपने आदर्शवादके कारण उन्होंने इन्कार कर दिया।

गांधीपथसे विमुख—जेलमें जातेही बुद्धिने फिर तीव्र आलोचना शुरू कर दी। ३१ दिसम्बर (१९२१) की आधी रातको एक सालके भीतर जब स्वराज्य नहीं टपका, तो बुद्धिने और बगावत शुरू की। फिर गान्धीजीके पास रहने वाले लोगोंके आचरणोंने और भी सन्देह पैदा कर दिया। जेलमें बुरे बर्तावके कारण जिस समय लोग संघर्ष कर रहे थे, उस वक्त नंगे रहने तथा बन्द न होनेकी प्रतिज्ञाकी गई। जेलवालोंने मार-पीट कर उन्हें बन्द कर दिया और सबेरे बहुतों ने कपड़ा भी पहन लिया। महादेव देसाई जूओंसे भरे अपने कपड़ों को साफ कर रहे थे, उनसे जब कपड़ा पहन लेनेके बारेमें पूछा गया तो उन्होंने कहा—“दिसम्बर न होता तो नंगा-सत्याग्रह करते”। वंकिमके दिल पर भारी आघात लगा। उन्होंने भी कपड़ा पहन लिया था, मगर शरमके मारे, दिसम्बरके जाड़ेके मारेमें नहीं। महादेव देसाई गांधीजीकी छाया थे। चिराग तले यह अंधेरा। चौरीचौरा काण्डके बाद बारडोली सत्याग्रहको स्थगित कर गान्धीजीने और आँख खोल दी।

१९२३में जेलसे निकलने पर वंकिम स्वराज्यपार्टीकी ओर थे। अब राजनीतिकेलिए किसी और रास्तेकी तलाशमें थे। इसी वक्त उन्हें ‘वानगार्ड’ की कुछ प्रतियाँ मिलीं, जिससे कमूनिस्मकी कुछ बातें मालूम हुईं। इसरत मोहानी आदिसे भेंट हुई। उन्होंने भी कुछ बातें बतलाईं। एक ओर नये-नये विचार आने लगे, दूसरी ओर जनताके उत्साह और बलको वह अपनी आँखोंसे देख चुके थे, जिसका परिणाम हुआ कि शोषनहारके दुखवाद—निराशावादका प्रभाव घटने लगा। तत्कालीनमें उन्होंने स्त्री और शराबमें जिसे भुलानेकी कुछ समय

असफल कोशिश की थी, वह अब नई जीवनधारा-विचारधारासे विलीन होने लगी। इटावा एक अलग थलग कसबा है, जहाँ बौद्धिक जीवन का कोई निशान नहीं। जब-तब वंकिम एकान्तता अनुभव करते लगते, उस समय वे प्रयाग चले आते। यद्यपि उन्होंने कड़े-कड़े पत्र लिखे थे, लेकिन मोतीलाल नेहरू इस तरफ़ के मूल्यको समझते थे, और वंकिमको मानते थे। प्रयागमें जवाहरलालसे गपशप होती, जब वंकिम चित्तकी चंचलताके बारेमें कहते, तो जवाहरलाल मुस्का बतलाते—मैं तो ऐसे समय साबरमती चला जाता हूँ, तुम भी ऐसाही किया करो। मगर वंकिमकेलिए साबरमतीमें कोई आकर्षण नहीं रह गया था। आन्दोलनके दब जाने पर भी उन्होंने किसी तरह दो साल और बिताये और १९२५ का अन्त आ गया।

वंकिमका आतंकवादकी ओर कभी आकर्षण नहीं हुआ। उनका उससे कोई सम्बन्ध नहीं रहा। लेकिन वह एक जिलेके प्रभावशाली कांग्रेस-नेता थे, और बंगाली थे। पुलिस उन्हें काकोरीके मुकदमेंमें धर बसीटनेकेलिए तुली हुई थी। १९२५ के अन्तमें वंकिम इटावा छोड़ कलकत्ता चले आये। एक साल तक उन्होंने राजनीतिसे अपना सम्बन्ध तोड़ लिया। यद्यपि इटावा छोड़ते समय वे मजूरोंमें काम करनेका ख्याल लेकर आये थे, किन्तु वे और समझना चाहते थे। अब यादवपुर टेकनिकल स्कूलमें रहते और पुस्तकें पढ़ते। एक बार उद्योग-धन्धेमें भी घुसनेका ख्याल आया।

अभी तक किसी मार्क्सवादीके नजदीक आनेका उन्हें मौका नहीं मिला, तो भी मार्क्सवादकी कुछ पुस्तकें हाथ आई और उन्होंने उनका खूब अध्ययन किया। १९२७में वे बंगाल प्रांतीय कांग्रेसके मेम्बर थे। अब मुजफ्फर और उनके साथियोंसे जान-पहचानहो गई। मजूर सभासे सम्बन्ध जोड़ने लगे। इसी समय हालहीमें बर्लिनसे लौटे डा० भूपेन्द्र दत्तसे मिलनेका मौका मिला। युद्धके बादके नौ वर्षोंमें योरोपमें जो जबर्दस्त उथलपुथल हुई, उसके बारेमें एक प्रत्यक्षदर्शी बहुतसी

वातें सुननेको मिलीं । डा० भूपेन्द्रने रूसके बारेमें बहुतसी बातें बतलाई और साथ-साथ घटनाओंको मार्क्सिय दृष्टिसे देखनेकी तरीका बतलाया । अब वंकिम भारतीय आन्दोलनका गंभीर विश्लेषण करना शुरू किया । सारा साल नये रास्तेको समझने, सीखने और पढ़नेमें बीत गया । चौदह-पन्द्रह वर्ष से जमकर बैठे दुःखवादकी नींव हिलने लगी । बंगाल कांग्रेस कमोटीमें वंकिमका प्रभाव बड़ी तेजीसे बढ़ने लगा, एक साल के भीतरही वह सुवास बोसके विरोधी दलके प्रमुख हो गये । वंकिमका दल था “जनताका प्रगतिशील दल” । पीछे सेनगुप्त भी इसमें शामिल हुए, मगर उनसे मदद मिलनेकी जगह रुकावट ही ज्यादा प्राप्त हुई ।

नया जीवन, नयी कार्यशैली—१९२८में वंकिमकी गोपेन्द्र-चक्रवर्तीसे मुलाकात हुई । उनकी प्रेरणासे वह मजदूर किसान पार्टीमें शामिल हुये । इस समय भारतमें मजदूरोंका जबरदस्त संघर्ष चल रहा था । लिलुवामें रेलवे मजदूरोंकी जबरदस्त हड़ताल हुई । चंगेल, बौड़िया, तथा सारे जूट-क्षेत्रमें मालिकोंकी ओरसे होनेवाले प्रहारके जवाबमें मजदूरोंमें जबरदस्त उत्तेजना थी । वंकिमने मजूर-सभाओंके संगठनका खूब काम किया । दिसम्बरमें कलकत्ता कांग्रेसके वक्त जो मजदूरोंने प्रदर्शन किया था उसमें वंकिम भी साथ थे । उस वक्तकी मजूर किसान कान्फ्रेंसमें भी वे मौजूद थे ।

अभी कमूनिस्तोंके संपर्कमें वे नये-नये आये थे, इसलिये १९२९ के मार्चमें जब मेरठके मुकदमेंकेलिये मुजफ्फर आदि पकड़े गये, तो वे बच गये । अब बङ्गालमें मजूर-आन्दोलनकी जिम्मेवारी उनपर थी । जूट-मिलोंमें जबरदस्त सार्वजनिक हड़ताल हुई, जिसमें आंशिक विजय भी मिली । उसी वक्त प्रभावती दासगुप्तासे अलग होनेकी नौबत आई । नागपुरमें ट्रेड यूनियन कांग्रेसमें फूट न होने देनेकी बहुत कोशिश की, मगर सफल नहीं हुए ।

१९३०में नमक-सत्याग्रह शुरू हुआ । वंकिम साधारण जनताके मनोभावका अच्छा अनुभव रखते थे । उन्होंने कमूनिस्तोंको न अलग

रहनेकेलिये कहा, मगर अभी वह एक दूरदर्शी पार्टीकी तरह नहीं, बल्कि गुट या व्यक्तिकी तरह काम करते थे और वह राजनीतिक आन्दोलन से अलग रहकर सिर्फ मजदूर आन्दोलनमें लगे रहना चाहते थे। १९३० की प्रथम मई आई। मजदूरोंके त्यौहार मई दिवस बड़ी शानसे मनाया गया। उसने राष्ट्रीय दिवसका रूप लिया। सारे बाजार बन्द थे। वंकिम टाटानगरकी हड़तालके सिलसिलेमें पहिलेही तीन अप्रैलको जेल भेज दिये गये। उन्हें एक सालकी सजा हुई थी और तीन सालका मुचलका माँगा गया था। सत्याग्रह सम्बन्धी दो व्याख्यानोंकेलिये दो-दो सालकी और सजाये हुई। सब मिलाकर छैः सालकी सजा थी। दमदम जेलमें एक सालके करीब रहने पाये थे कि गाँधी इरविन समझौता हो गया। सरकार उन्हें सत्याग्रही नहीं मानना चाहती थी, मगर सेनगुप्तने जोर दिया और बड़े-बड़े कांग्रेस नेताओंके भी बल लगाने पर वंकिम नज़रबन्द जेलसे बाहर निकल सके।

१९३०में उन्हें नज़रबन्द कर दिया गया। जेलमें उन्होंने राजनीतिक बन्धियोंके क्लास लेने शुरू किये और बंगालके तदर्थोंको कमूनिज्मकी ओर खींचनेमें उन्हें सफल होते देखकर गवर्नमेंटने ही वंकिमको जेलमें रखना पसन्द नहीं किया।

१९३१की करांची कांग्रेसमें वंकिमने गाँधी-इरविन समझौतेवाले प्रस्तावका विरोध किया। करांची कांग्रेसमें जो मौलिक अधिकारवाला प्रस्ताव पास हुआ था, उसके लानेमें वंकिम मुख्य प्रेरक थे। जवाहरलालको कहकर उन्होंने इस प्रस्तावको पेश करनेकेलिये जोर दिया।

करांचीसे लौटकर वंकिम मेरठके अभियुक्तोंसे जाकर मिले। अदालत के कमरेमें ही मिलनेका मौका मिलता था। वह सात दिन तक अभियुक्त नेताओंके साथ कमूनिस्तोंकी कार्य-नीतिपर वार्तालाप करते रहे।

कलकत्तामें जो अखिल भारतीय ट्रेड यूनियन कांग्रेस हुई थी, उसमें वंकिम जनरल सेक्रेटरी चुने गये। बङ्गालके जिलोंमें भी उन्होंने किसान-सभाका काम करना शुरू किया। कांग्रेसकर्मियोंमें समाजवादका जोर

बढ़ चला। और उनमेंसे आधे वंकिमके साथ थे यह बात बरहमपुरके प्रान्तीय कांग्रेसमें साफ दिखलाई दी, जहाँ सुभाष और सेनगुप्तके सम्मिलित निरोधके होने पर भी वंकिमका किसानहितवाला प्रस्ताव सिर्फ चालीस वोटोंसे गिर गया।

१९३२ में वंकिमकी सरगर्मियोंको देखकर सरकारने फिर उन्हें गिरफ्तार किया और तीन मास तक अलीपुर तथा देवली जेलमें रखा। वहाँ उन्होंने सभी राजबन्धियोंसे वार्तालाप करके जो मार्क्सवादकी ओर खींचनेका काम शुरू किया था, उससे सरकारने उनके जेलमें रखनेको और भी खतरनाक चीज समझा। चन्द शिक्षित भद्रतरुणोंको दबानेके लिये उसके पास हथियार थे, मगर साधारण किसान मजूर जनतामें समा गये साम्यवादके कीटाणुओंको निकालना वह अपने बससे बाहरकी बात समझती थी।

१९३३-३४में जबरदस्त दमन-चक्र चलता रहा। कांग्रेसका सत्याग्रह आन्दोलन दबा दिया गया। आतंकवादी तरुणोंको जेलोंमें भर दिया गया। इस समय वंकिम छोटे-छोटे अध्ययन चक्रों द्वारा नवयुवकों में मार्क्सवादका ज्ञान बढ़ा रहे थे। १९३४में ट्रेड-यूनियन कांग्रेसमें मेल हो गया। वंकिम जनरल सेक्रेटरीके पदसे अलग हो गये। अब उनका स्वास्थ्य बहुत खराब हो चला था और दो साल तक उन्हें राजनीतिसे अलग रहना पड़ा। डाक्टर अभी भी एक साल तक पूर्ण विश्राम की सलाह देते थे; मगर कार्यक्षेत्रसे अब वे अलग नहीं रह सकते थे। १९३६में वे प्रान्तीय किसान सभाके जनरल सेक्रेटरी हुए। आसन-सोल कोलियरी मजदूर-क्षेत्रसे असेम्बलीकेलिये उमेदवार खड़े किये गये, और एम० एल० ए० चुने गये। अब वे कमूनिस्त पार्टीके बाकायदा मेम्बर बन गये। १९३७से वंकिमका वैयक्तिक जीवन खतम होता है और पार्टी-जीवन शुरू होता है। वे पार्टीके एक कुशल सेनानायक हैं, साथ ही एक पक्के कमूनिस्तकी तरह एक कड़े अनुशासनमें बद्ध साधारण सिपाही भी हैं। किसान और मजूर दोनों क्षेत्रोंमें काम करते हैं।

और बड़ी सफलताके साथ। उनके व्याख्यान कमकरोमें बह फूँक देते हैं। एक व्याख्यानकेलिये १९४०में फिर जेल जाना पड़ा। साल भर जेलमें रहकर अक्टूबर १९४१में बाहर निकले। १९४३में भकनाकी अखिल भारतीय किसान कान्फ्रेंसके वे प्रेसीडेन्ट बने। आज उनका सारा समय किसानों और मजूरोंकी सेवामें लगता है। 'जन-युद्ध' (बंगाल साप्ताहिक) के छोटे-छोटे लेखोंमें उनकी कलमका जौहर दिखलाई पड़ता है। एक दार्शनिक साहित्यिक विचारककी कलमसे गम्भीर बातोंके इस सरलतासे प्रगट होनेकी आशा नहीं की जा सकती।

माता विभावती देवी अब भी काशीवास करती हैं। अब वे पुत्रसे नाराज नहीं बल्कि बहुत खुश हैं। वह और भी खुश हो जायें, यदि उनका एक मात्र पुत्र विवाह करता। पूँछने पर वंकिमने कहा "मैंने शादी न करनेकी प्रतिज्ञा नहीं की है।"

पी० सुंदरैया

उस दिन भारतपर जब पहले-पहल जापानियोंने बम गिराये तो उनमेंसे कुछ आंग्रेके बिजगापट्टम् और कोकनाडापर भी पड़े थे। मोटी-मोटी तन्खाह पानेवाले सरकारी नौकरों तकमेंसे कितने ही महाप्रलय आई जान, जान लेकर भाग चले। यह देख साधारण जनताकी हिम्मत कैसे मजबूत रहती? समुद्रतटवर्ती प्रदेशके गांव और शहर दनादन खाली होने लगे। जिधर देखो, उधर लोग लटापटा उठाये सपरिवार भागे जा रहे हैं। कुछ तरुणोंको वीर आंध्रोंकी संतानोंका यह आचरण कायरतापूर्ण मालूम हुआ। उनका अपना संगठन था, यद्यपि उस पर सरकार सारी शक्तिसे प्रहार कर रही थी, तो भी वह उसे नष्ट करने में सफल नहीं हुई थी। उन्होंने अपने देश-भाइयोंकी सेवाकी थी और उनकेलिए हर तरहका कष्ट सहा था, इसलिए लोगोंका उनपर विश्वास था। तुरंत दो तीन सौ साइकिल सवार और पैदल तरुण भागे जाते हुए लोगोंमें घुस गये। उन्होंने उस भागनेको कायरतापूर्ण ही नहीं भारी मूर्खतापूर्ण बतलाया। लोगोंका पश्चिमाभिमुख बहता हुआ प्रवाह फिर अपने घरोंकी ओर मुड़ गया और आज ऐसे वैसे गोलों की वे परबाह नहीं करते। ये तरुण कौन थे? ये थे सुंदरैयाके शिष्य, साथी और सहकर्मी।

सुंदरैयाका जन्म दुनियाके मजदूरोंके पुनीत दिन १ मई १९१३ में बेरहोम जिले (कोवर ताजुका) के अलगानिपोडु गांवमें हुआ था। पिता बैकटराम रेड्डी अपनी जमीन रखनेवाले किसान (सेलि-हर जमींदार) थे। उनके पास प्रवास एकड़ ज़ानका खेत था। अच्छे

खाते-पीते, प्रभावशाली गृहस्थ माने जाते थे। माता शेषम्मा धार्मिक महिला थीं, पुत्रपर बहुत प्यार रखतीं। सुंदरैयाके पालन-पोषणमें पेन्ना डेल्टाके धानके खेतोंका ही हाथ नहीं है, बल्कि समुद्रका भी प्रभाव पड़ा है, जोकि सिर्फ तीन मील ही पर पड़ता है।

अलगानिपोडु बड़ा गांव है, उसमें एक प्राइमरी स्कूल बड़ी जात-वालोकैलिए और दूसरा अछूतोंकेलिए। अछूतोंके बच्चे बड़ी जातके लड़कोंके साथ कैसे पढ़ सकते थे ? बालक सुंदरैयाको लड़कपनमें शायद यह बात सनातन चली आनेके कारण नहीं खटकी, मगर आगे चलकर तो उसने उनके लिए खुद अपनी जातवालोंसे लोहा लिया। दो वर्ष तक गांवके स्कूलमें तेलगू पढ़नेके बाद सुंदरैया अपने बहनोईके साथ रहने लगे। बहनोई जिला-मुन्सिफ थे, जहां-जहां उनकी बदली होती, सुंदरैयाकी पढ़ाई भी वहीं-वहीं बदलती-जाती। तिरुवल्लूर, राजमहेंद्री आदि होते मद्रास पहुँचे और वहां तीन साल तक जमकर पढ़ना पड़ा। सोलह वर्षकी अवस्थामें (१९२६में) हिंदू हाईस्कूलसे एन्ट्रेंस पास किया और फिर लायोला कालेजमें भर्ती होगये।

घरका वातावरण धार्मिक होनेसे सुंदरैयाकी भी रुचि बचपनसे धर्मकी ओर थी। तेलगू रामायण (मोल्ल) को वह बड़े प्रेमसे पढ़ा करते और सात साल हीकी उम्रमें रामके भारी भक्त बन गये। तेलगू राष्ट्रीय साहित्य काफी उन्नत है, आठ बरसके होनेके बाद सुंदरैयाको इन उपन्यासोंका चस्का लगा और धीरे-धीरे हृदयमें राष्ट्रप्रेम अंकुरित होने लगा। पुस्तक-पाठ सुंदरैयाकेलिए सदासे प्रिय वस्तु रही है। बारहवें साल (१९२४) तक पहुँचते-पहुँचते सुंदरैयाको राष्ट्रीय इतिहास पढ़नेकी रुचि पैदा हो गई और तेलगूमें प्रकाशित ऐसी हरेक पुस्तक उन्होंने दूढ़ दूढ़कर पढ़ी। इस समय आंध्रदेशमें आतंकवादी देश-भक्त (अल्लू) सीतारामके साहसकी कितनी ही कथाएं प्रचलित हो चुकी थीं। जिन्हें सुनकर सुंदरैयाके दिलमें भी देशकी आजादीका ख्याल घर करता जा रहा था। इसी वक्त (१९२५ में) मद्रासमें सुंदरैयाका

किसी आतंकवादी तरुणसे परिचय हुआ, लेकिन मद्रासमें आतंकवाद की अपेक्षा गांधीवादकी अधिक प्रसिद्धि थी। सुंदरैय्याने अगले दो सालोंमें गांधी-साहित्यको खूब पढ़ा, जिससे एक ओर जहां राष्ट्रीय विचारोंको पुष्टि मिली, वहां दूसरी ओर धार्मिक भावोंका भी तूफान उठ खड़ा हुआ। सुंदरैय्याने रामतीर्थ और विवेकानंदके सारे ग्रंथोंको बड़ी श्रद्धासे पढ़ा, तिलकके गीता रहस्यको भी देखा। इतने तक तो खैरियत थी, लेकिन फिर योग की तरफ कदम बढ़ाया, हठयोग और प्राणायाम शुरू किया। धार्मिक माताका भी धैर्य टूटने लगा, लड़का हाथसे बेहाथ होता दिखाई पड़ा। अभी हठयोग और प्राणायाम दो ही दिन होपाया था कि माने रोना-धोना आरंभ किया और फिर आमरण भूख-हड़ताल ठान दी। सुंदरैय्याको योग स्थगित करना पड़ा। हां, वह मंदिर जाते और अब भी कर्मयोगी संन्यासी बननेका लक्ष्य उनके सामने था।

रामकृष्ण, विवेकानंदके उपदेशोंमें सुंदरैय्याने अक्सर दरिद्रनारायणकी पूजाके बारेमें पढ़ा था और रामकृष्णमिशनकी ओरसे भिखमंगोंको टुकड़े बांटकर दरिद्रनारायणकी पूजा होती भी देखी थी। गांधीवादी राष्ट्रीयताने इस पूजाको बहुत पसंद किया, सुंदरैय्याके धार्मिक हृदयने समझा—यह है कर्मयोग। पाश्चात्य महापुरुषोंकी जीवनियों को पढ़नेसे शरीरसे श्रम करना उन्हें इज्जतकी बात बँचने लगी और १९२६ के बाद वह जस कभी छुट्टियोंमें घर जाते, तो बराबर खेतोंमें काम करते।

१९२७ में मद्रासमें कांग्रेस हुई, जिससे उनकी राष्ट्रीयताका वेग और बढ़ा और अगले साल जब साइमन कमीशन मद्रासमें आया, तो उसके विरुद्ध प्रदर्शन करनेमें सुंदरैय्या कब पोछे रहनेवाले थे? यद्यपि मद्रासमें छूतछात उत्तरी भारतसे भी प्रचंड है, मगर उसका ख्याल उन्हें स्कूलके दिनों ही से जाता रहा।

कॉलेजमें सुंदरैय्या गणित, रसायन और भौतिक शास्त्रके विद्यार्थी

थे, किंतु राजनीति-प्रेमके कारण अर्थशास्त्र और राजनीति-सम्बन्धी पुस्तकें बहुत पढ़ा करते और आर्थ-तर्कोंकी सोदर समितिके एक सर गैर मेम्बर थे। गांधीवादी राजनीति पर वह समयवस्कोंमें खूब बहस किया करते। जब १९३० के आरंभमें गांधीजीका नमक-सत्याग्रह शुरू होने लगा, उस वक्त सुंदरैया दूसरे वर्षमें पढ़ रहे थे। सत्याग्रह के धर्मयुद्धमें पढ़ना उनके लिए एक अनिवार्य कर्तव्य हो गया। फरवरीमें कालेज छोड़कर गांव चले गये। खेतिहर मजदूरोंके कामके घंटोंका लेखा लिया और देखा कि मालिक मजदूरोंको बहुत कम मजदूरी देते हैं। उन्होंने चौगुनी मजदूरी बढ़ानेका आंदोलन किया। सारे धनी किसानोंमें खलबली मच गई, तो भी दो महीने सुंदरैया अपनी धुनमें लगे रहे। सुंदरैयाका बदन बहुत मजबूत और गठीला है, उन्हें आठवें वर्षसे ही कसरतका शौक लग गया। नमक-सत्याग्रह छिड़ने पर वह सोदर समितिके केन्द्रस्थान पश्चिम-गोदावरीमें चले गये और नमक-सत्याग्रहके दो सौ स्वयंसेवकोंके कप्तान बना दिये गये। कबायद-परेट कराने और अनुशासन रखनेमें वह बड़े कुशल थे।

सुंदरैया सत्रह वर्षके बच्चे थे, इसलिए पहले पुलिसका ध्यान उनकी ओर नहीं गया; लेकिन, जब मालूम हुआ “रविमंडल देखत लघु लागा” तो पकड़ना जरूरी था। ताड़ कटवानेका जुर्म लगाकर दो सालकेलिए वह कैदी-बालक-स्कूल (तंजौर) भेज दिये गये। इससे पहले कालेज छोड़ते वक्त समाजवाद और सोवियत रूसकी जरासी भनक उनके कानों तक पहुँची थी। जेलमें पहले-पहल उन्हें इस सम्बन्ध की कितनी ही पुस्तकें पढ़नेका मौका मिला। जेलमें खाने-पीने तथा अधिकारियोंके बुरे बर्तावकी बड़ी शिकायत थी। जब ऊपर सुनवाई नहीं हुई, तो सुंदरैया और उनके साथियोंने भूख-हड़ताल शुरू कर दी। ढाई महीने तक उन्हें कोरन्टीनमें रखा गया, फिर और जगह भेज दिया गया। जेलमें सुंदरैयाने हिन्दी पढ़ी।

गांधी-इर्विन समझौतेके बाद मार्च १९३१ में सुंदरैया जेलसे बाहर

निकले। उस वक्त उनके बहनोई बंगलोर में थे, सुन्दरैया भी वहीं जाकर कालेज के दूसरे साल में दाखिल हो गये। अब गांधीवाद की कमजोरियाँ उन्हें मालूम हो गई थीं। वह समझने लगे थे कि गरीबों और मजूरों को सुखी और स्वतंत्र बनाने के लिए गांधीवाद के पास कोई उपाय नहीं। पहले दरिद्रों को पैदा करना, फिर दरिद्र नारायण की पूजा उन्हें भारी उपहास की बात मालूम हुई। वह कालेज की पढ़ाई के अतिरिक्त साम्यवाद पर लिखे गये ग्रंथों को ढूँढ़ ढूँढ़कर पढ़ते। यहीं (अगस्त में) अनेक सालों के बाद अमेरिका और रूस से लौटे प्रसिद्ध साम्यवादी अमीर हैदर खाँ से उनकी भेंट हुई। सुन्दरैया के ऊपर गांधीवादी प्रभाव का अंतिम अंश भी मिट गया और उन्होंने लेनिनवाद को पूर्णतया स्वीकार किया।

भांजी का ब्याह हो रहा था, जिला जज साहब लड़की के ब्याह में अपनी राजभक्ति दिखलाने से कैसे चूकते? उन्होंने तोरण-बंदनवार में अंग्रेजी-राजध्वज (यूनियन जैक) को भी शामिल किया। सुन्दरैया को असह्य घृणा हो उठी, वह कालेज छोड़ घर चले आये।

अब उन्होंने तन्मयता से अपने भविष्य के कार्य में हाथ डाला। तरुणों को हिन्दी पढ़ाते, खेत में खुद काम करते। १९३२ (मई) में साम्यवादी दल में शामिल होने के लिए वह अमीर हैदर के पास मद्रास गये, मगर तब तक वर्षों से पुलिस से बचते वह पकड़कर जेल पहुँचा दिये गये थे। गांव में लौटकर खेतिहर-मजूरों का संगठन किया। अछूतों—खेतिहर मजूर भी इनमें ज्यादा थे—को कुएँ से पानी नहीं भरने दिया जाता था। सुन्दरैयाने कुएँ पर चढ़ने के लिए संघर्ष ठान दिया। आगे अपने अपमान को समझने लगे, मगर आगे अछूतों में हिम्मत न थी, वह अपनी अवस्था से संतुष्ट थे। लेकिन, सुन्दरैयाने हिम्मत न हारी। उन्होंने उनमें से कुछ दर्जन लड़कों को रस्का बनाया और कुएँ पर हल्ला बोल दिया। लेनिनवादी सुन्दरैया उन्हें सिर्फ कुएँ पर चढ़ाकर संतोष कर जाने वाले जीव न थे, उन्होंने खेतिहर मजूरों के लिए सहकारी दूकान (को-ऑपरेटिव स्टोर) खोली। गांव में निरक्षरता निवारण के लिए दिन का स्कूल, रात्रि-पाठशाला

और पुस्तकालय खोला। सुन्दरैयाका आंदोलन धीरे-धीरे गांवसे बाहर तक फैलने लगा, उनके गिर्द कई तरुण जमा होने लगे। अपना अध्ययन अब भी जारी था और पुस्तकोंका सुभीता देख १९३२ के अंतिम तीन मास उन्होंने मद्रासमें बिताये।

१९३३ (मार्च)में वह मद्रास प्रान्तसे बाहर निकले और कुछ और परिचय बढ़ाकर आंध्र लौट गये। यद्यपि सुन्दरैया अभी बीस ही सालके थे, मगर बहुश्रुत ज्ञानवृद्ध बन चुके थे। अब कांग्रेसके बड़े-बड़े नेता भी इस तरुणको और गंभीरतासे देखने लगे। सुन्दरैयाने दूसरी बातोंके साथ राष्ट्रकर्मों तरुणोंके राजनीतिक अध्ययनकी ओर सबसे अधिक ध्यान दिया। सारे आंध्रमें अध्ययन-चक्र चलने लगे। तेलगू भाषामें नया साहित्य भी तैयार होने लगा। सुन्दरैया बहुतसे तरुणोंको अपनी ओर खींचनेमें समर्थ थे। काँमरेड घाटे मद्रासके साम्यवादियोंके पथ-प्रदर्शक थे और सुन्दरैया उनके दाहिने हाथ। वह पार्टीके कामसे १९३४में पहली बार मलबार गये और वहाँके सर्वप्रिय कांग्रेसी नेता शंकरन् नम्बूदीपादको अपनी ओर खींचनेमें समर्थ हुए। कांग्रेसके संगठनमें भी सुन्दरैयाके साथी बहुत प्रभाव रखते थे, लेकिन इसी साल पार्टीने हुक्म दिया कि सब लोग बाहर निकल आएँ। इसपर उन्होंने बाहर निकल कर मजदूर-रक्त लीग कायम की और किसानों, मजदूरों तथा विद्यार्थियोंमें काम करना शुरू किया। कुछ समय बाद फिर कांग्रेसमें जाना जरूरी समझा गया, सुन्दरैया और उनके साथी फिर कांग्रेसमें शामिल हो गये। १९३६में आंध्रकी कांग्रेस सोशलिस्ट पार्टी उनके हाथमें थी, कांग्रेसमें सबसे ज्यादा प्रभाव रखनेवाला दल उन्हींका था।

पुलिस हाथ धोकर सुन्दरैयाके पीछे पड़ी हुई थी और कोई बहाना ढूँढ़ रही थी। सुन्दरैया साधारण सभामें व्याख्यान देनेसे बचकर रहते थे। एक व्याख्यानमें आखिर वह हाथ लग ही गये और उन्हें दो सालकी सजा हुई। लेकिन चार महीने जेलमें रहनेके बाद कांग्रेस मिनिस्ट्रीने छोड़ दिया। १९३७ में वह आंध्र कांग्रेस समाजवादी पार्टीके

लेके टपी वे । उस साल तबनोंकी राजनैतिक शिक्षाकेलिए कोस्थपटनमें क्रिष्म-स्कूल खोला गया । अधिकारियोंने उसपर निषेधाज्ञा लगा दी और पुलिसने लाठी-प्रहार किया । उस वक्त यह खबर सारे भारतके अखबारों में छपी थी ।

१९३८-३९ में सुन्दरैयाके नेतृत्वमें पार्टीने बड़ी उन्नति की । अच्छे-अच्छे तरुण राष्ट्रकर्मी उसमें शामिल हो गये । उनके बढ़ते प्रभावको देखकर पुराणपंथी नेताओंकी नींद हराम होने लगी । विरोधी सभा करनेका बहाना लेकर उन्होंने १९४१ तककेलिए सुन्दरैयाको कांग्रेस पदाधिकारी होनेसे वंचित कर दिया ।

सितम्बर १९३९ में महायुद्ध छिड़ गया । १९४० के बसंतके आते-आते सरकारने कमूनिस्तोंको जेलोंमें भरना शुरू किया । सुन्दरैयापर क्यों न नजर पड़ती ? लेकिन वारंट निकलते-निकलते सुन्दरैया अंतर्धान हो गये और १९४२ के मध्य तक पुलिस सर पटककर रह गई, मगर वह हाथ न आ सके । एक बार पुलिसवालेको पीछा करते देख उन्हें पचास मील पैदल भागना पड़ा था । अंतर्धान-अवस्थामें सुंदरैया चुपचाप किसी कोठरीमें बन्द न थे । वह आंध्रके भिन्न-भिन्न स्थानों हीमें नहीं जाते, बल्कि राजनीतिक कामकेलिए उन्हें मद्रास और केरल भी जाना पड़ता । पार्टी गैरकानूनी थी, मगर उसका पत्र “स्वतंत्र भारत” छपकर नियमपूर्वक निकलता और तीन हजारकी संख्यामें ।

आंध्रमें सुंदरैयाकी पार्टी सबसे प्रबल और जनप्रिय शक्ति है । उसका साप्ताहिक पत्र “प्रजाशक्ति” दस हजारसे ऊपर निकलता है । तेलगू भाषामें इतनी कोई पत्र-पत्रिका नहीं निकलती । सुंदरैयाकी उम्र अभी सिर्फ तीस ही वर्षकी है, मगर आंध्रकी साधारण जनताके वह सबसे प्रिय नेता हैं । जो बीज सुंदरैया द्वारा आंध्रभूमिमें डाला गया, आज उसने बढ़कर विशाल वृक्षका रूप धारण किया है । सिवाय उच्च धनिकों, उनके मित्रुओं, पुराणपंथी नेताओंके सभी उस वृक्षकी छायामें हैं । “प्रजा-शक्ति” डेढ़ हजार गाँवोंमें हर सप्ताह पहुँचती है । तेलगू भाषामें

मार्क्सवादी राजनीति, अर्थशास्त्र और दर्शनपर बहुतसे ग्रंथ प्रकाशित हो चुके हैं, कितने ही अच्छे-अच्छे कवि तैयार हुए हैं। अभी पिछले महीने पार्टीने अपने कोषकेलिए पचास हजार रुपया जमा करनेका भार आंध्रपर दिया था, तो उसने चौगुनासे ज्यादा रुपया जमा कर दिया। लोग अपना सर्वस्व बँचकर पार्टी-कोषमें देनेकेलिए होड़ लगाये हुए थे, जिसपर मेम्बरोंपर रोक-थाम करनी पड़ी और एक खास परिमाणमें जायदाद अपने आभितोंकेलिए रख छोड़नेका हुक्म निकालना पड़ा। प्रमुख आंध्र-की आखें भविष्यका एक सुंदर स्वप्न देख रही हैं, जबकि हैदराबाद तथा मैसूरकी रियासतों और ब्रिटिश भारतमें बँटी आंध्रजाति फिर एक होकर एक महान् साम्यवादी जातिका रूप धारण करेगी और शिक्षा, संस्कृति, वीरता और ज्ञानमें उन्नत आंध्र देश भारतीय राष्ट्रसंघमें विशेष स्थान ग्रहण करेगा। उस वक्त सुंदरैया उसके श्रेष्ठ निर्माता समके जायेंगे।

प्रसादराव

कृष्णा नदी वहाँ विशाल रूप धारणकर बंगालकी खाड़ीमें गिरती है, और अपनी लाई मिट्टीसे नदीमें एक बड़ा द्वीप बनाती है, यह है कृष्णा जिले (मद्रास)का डेल्टा। वही १५३० आदमियोंकी बस्तीका एक पुराना गाँव आरुकोलनो है। समुद्र गाँवसे ३२ मीलपर पड़ता है। गाँव पहले वहाँके ब्राह्मणोंको “मुखासा” या ब्राह्मणोत्तर वृत्तिके तौर पर मिला था। लेकिन कर्जमें वह बहुत कुछ विक चुका है। गाँवमें ब्राह्मणोंके २५ ही घर हैं सबसे अधिक संख्या रेड्डी (८० घर) जातिके कृषक लोगोंकी है; कम्मा (६०), कापू (४०) जातिके किसान भी हैं, कोमटी या वैश्यों के आठ परिवार हैं, साले (हिंदू जुलाहों)के दो घर, बडरंगी (बढ़ई) चार, कमखाली (सुनार) तीन, मंगली (हजाम) पाँच, साकली (धोबी)

विशेष तिथियाँ—१९१२ सितंबर २४ जन्म, १९१८-२१ पढ़ाई बोर्ड स्कूल में, १९२१-२२ राष्ट्रीय गीतोसे प्रभावित, १९२१-२८ गुडीवाडा बोर्ड हाई-स्कूलमें, १९२१ गाँधीजीका दर्शन, १९२८ मेट्रिक पास, १९२९-३० मछली-पटनम्के हिन्दू कालेजमें, १९२९ ब्याह, १९३० सूत कातते, कांग्रेस बालटिबर, १९३०-३१ बीमार, १९३२ इंटर पास किया, १९३२-३४ बनारसमें बी० ए० में, १९३४ कर्जमें घर तबाह, पढ़ाई छोड़ी; १९३५ पक्षे समाजवादी सुंदरैयासे संपर्क कम्युनिस्त बने; १९३६-३७ पार्टी-संगठक, १९३७ पूर्व-गोदावरी जिला किसान-सभाके संगठक, १९३७-३८ “नवशक्ति”के संपादक, किसान-सभा संगठक; १९३९ मोनगोला किसान संग्रामके नेता, अन्तर्धान, जून ३ गिरफ्तार, १० मासकी सजा; १९४० मई, जेलसे बाहर फिर अन्तर्धान; १९४१ जनवरी गिरफ्तार, डेढ़ सालकी सजा; १९४२ फरवरी, जेलसे छूटे, गाँवमें नजरबंद, सितंबर नजरबंदी हटी; १९४३ मार्च प्रान्तीय किसान सभाके सेक्रेटरी।

आठ घर हैं। आदिवेलमा (अछूत)के अस्सी घर हैं, और वे ज्यादातर मजदूरीपर गुजारा करते हैं। गाँवमें माला जाति वाले मजूर (साठ घर) ईसाई हैं, और मादिगा (चमार)के तीस घरोंमें भी कितने ही ईसाई हैं। एक घर मुसलमान मजूरका होनेसे आरुकोलनोंमें हिन्दू, मुसलमान, ईसाई तीनों धर्म मौजूद हैं।

आरुकोलनोंकी २४०० एकड़ जमीनमें १८०० एकड़ धानकी, चार सौ ज्वार, मूंगफली आदिकी और छै सौ एकड़ परती है। गाँवके लोगों की जीविका है सिर्फ खेती और वह भी केवल एक फसलकी—कृष्ण-नहरसे एक ही फसलकेलिए पानी मिलता है। गाँवमें एक छोटी सी चावलकी मिल है। आरुकोलनो अपने लिये अनाज काफी पैदा कर लेता है और उसके पास काफी ढोर भी हैं। बरसातमें सारी जमीन पानी में डूब जाती है। खेतीके बाद दोरोंको चालीस मील दूर जङ्गलमें भेज दिया जाता है, जहाँ से वे चार महीने बाद लौटते हैं।

आरुकोलनोंमें तेलगूका एक प्राईमरी स्कूल है, जिसमें दो अध्यापक पचास लड़कोंको पाँचवें स्टैंडर्ड (दर्जे) तक पढ़ाते हैं। आदिवेलमा, माला और मादिगाके लड़के भला ऊँची जातिके लड़कोंके साथ कैसे पढ़ सकते हैं? उनके लिये रोमन-कैथलिक, प्रोटेस्टन्ट ईसाई-मिशनोंने दो छोटे-छोटे स्कूल खोले हैं। नागार्जुनीकोंडा (श्रीपर्वत)का ऐतिहासिक स्थान वहाँसे पैंतालीस मील पर है, और भद्राचलम् महातीर्थ सौ मील पर। गाँवमें मल्लेश्वर (शिव)का एक बड़ा मंदिर है। पाँच, छै छोटे-छोटे देवस्थान और दो गिरजेकी कुटियाँ भी हैं। तो भी जान पड़ता है, लोगोंमें धर्म-प्रेम बहुत जोरका नहीं है। जब पहले पहल नन्दूर (गुन्टूर जिले) वाले किसी ब्राह्मणको यह मुलासा मिला होगा, उस वक्त उसका परिवार बाकी कमकरीकी मेहनत पर पलता खूब सुखी और सम्पन्न रहा होगा। लेकिन, अब तो मुलासा वाले २५ घर हैं, जो सभीके सभी काम-चोर—खेतीके काममें हाथ न लगानेवाले—हैं। कोमटी और कम्मा ब्याहमें ब्राह्मण-पुरोहितकी जरूरत समझते हैं और

शायद पूजापाठमें उन्हें कुछ मिल जाता होगा। लेकिन, अब इन ब्राह्मणोंकी भी आर्थिक अवस्था गिर चुकी है। जानकी रामैय्या आरुकोलनोंके बारहवें हिस्सेके मुल्कासादार थे। मगर बिकते-बिकते उनके पास अब सिर्फ १० एकड़ धानके खेत और १६ एकड़ खेती-लायक परती रह गई है। किसी वक्त यहाँके ब्राह्मण वैदिक कर्मकाण्ड छोड़ बैठे, फिर इन्हें नियोगी कहा जाने लगा। दूसरे वैदिकी ब्राह्मण उनको नीच दृष्टिसे देखने लगे। फिर नियोगियोंमें संगठन हुआ। वैदिकी कर्मकाण्डको फिरसे जातमें लानेकेलिए आन्दोलन हुआ। उन्होंने मूँछें कटा डालीं, वैदिकी बननेकेलिए यह जरूरी था। उनके लड़कोंमेंसे कुछ वेद और संस्कृत भी पढ़ने लगे। फिर उन्होंने कहा—पक्के ब्राह्मण तो हम हैं, अपनेको वैदिकी कहनेवाले ये सारे ब्राह्मण असुर हैं। नियोगी रामैय्या भी बलि वैश्वदेव और अग्निहोत्र करने लगे। शायद यजुर्वेदको भी पढ़ा।

जानकी रामैय्या और उनकी पत्नी शान्तम्माको चौबीस सितम्बर १६१२को मभल्ला लड़का पैदा हुआ। उसके दो और भाई और चार दो छोटी बहनें भी हैं; मगर अपने छहों संतानोंके होते भी आरुकोलनों का नियोगी ब्राह्मण वंश वहीं टापूमें अपने पुराने जीवनको वित्तता चला जाता और हमें उसका नाम भी सुननेका मौका न मिलता। यह शान्तम्माका मभल्ला लड़का प्रसादराव है, जिसने आरुकोलनोंके नाम कोही हम तक नहीं पहुँचाया, बल्कि आन्ध्र देशमें उसने किसानोंके संगठन द्वारा उनकी शक्तिको अजेय बना दिया। मोनगालाके अत्यन्त पीड़ित किसानोंका पक्ष लेकर, सस्ती कांग्रेस-भक्ति करनेवाले उसने वहाँके राजासे जो लोहा लिया और जिस तरह बटेरोंको बाज बनाया, वह सिर्फ आन्ध्रकेलिए ही नहीं सारे भारतकेलिए स्मरणीय चीज रहेगी।

बाल्य—प्रसादरावका ननिहाल अपने ही गाँवमें था। नानी के पास सोकर राजारानीकी कथायें सुनना उसे बहुत प्रिय लगता था। मालूम होता है, भूतोंकी कहानियाँ काफी बचपनमें और पूरी मात्रामें नहीं

सुनाई गई। प्रसादको भूतोंका डर नहीं लगता था, वह श्मशानमें भी खेलते भय नहीं खाता था।

ग्राम के ब्राह्मणोंके रिवाजके अनुसार जब प्रसाद पाँच वर्ष पाँच मास पाँच दिनका हुआ, तो गाँवके स्कूलमें उसका श्रद्धारंभ कराया गया। ६०, ७० लड़के-लड़कियाँ सभी एक साथ बैठते थे। प्रसाद, व्यंकटेश्वर और प्रसादकी बहन सुशीला तीनों एक ही दर्जे में पढ़ते थे। तीनों दर्जोंमें सबसे तेज थे, इसलिये उनमें पढ़नेकी होड़ लगी रहती थी। प्रसाद गणित पढ़ता था, मगर उसमें उसे विशेष रुचि न थी। चौथे दर्जेसे अंग्रेजी भी शुरू हुई, प्रसादकी उसमें ज्यादा रुचि थी।

प्रसादने नौ सालकी उम्रमें गाँवके स्कूलकी पढ़ाई खतम की। अब उसे गूडीवाड़ाके बोर्ड-हाईस्कूलमें दाखिल कर दिया गया। गूडीवाड़ा तालुक (तहसील या सब-डिवीजन)का हेडक्वार्टर था। यद्यपि जन-संख्या १५,०००की थी, तो भी गूडीवाड़ा देखनेमें एक बड़ा गाँवसा मालूम होता था। चावलका वह एक बड़ा बाजार है, जहाँसे बेजवाड़ा, मछली-पिटूमको माल भेजा जाता है। कुछ चावलकी मिलें भी हैं। यह सब होते भी गूडीवाड़ामें शहरियत नहीं है। प्रसादकी बहन गूडीवाड़ामें ब्याही थी। बहनोई जमींदार थे। प्रसाद बहनके घरमें रहता और स्कूलमें पढ़ने जाता।

इसी वक्त असहयोगकी आँधी सारे देशमें फैली और ग्रामका यह छोटा कसबा भी उसके असरसे प्रभावित हुए बिना नहीं रहा। लोग एक नये तरहके गीत गाते थे। प्रसादके स्मृति-पटल पर उसी वक्तका एक पद अंकित हो गया “माकोहू तेस्ल दोरतनम्” (हमें नहीं चाहिये सफेद-राज्य)। लेकिन राजनीतिमें उसे और ज्यादा दिलचस्पी नहीं थी। जब गूडीवाड़ामें गांधीजी आये, तो प्रसादराव भी दर्शन करने वालों में था।

१९२१-२४ तक कांग्रेस-आन्दोलन बहुत मन्द हो गया था; और गांधीके रास्तेसे निराश हो कितने ही तरुणोंने बूसरा रास्ता पकड़ा।

इस समय आन्ध्रमें रम्या-पिटूरी (रम्याका गदर) हुआ, और सीताराम राजूने अपना दल बनाकर सरकारके खिलाफे बगावत की। सीताराम राजूने पुलिसको इतने चकमे दिये और बिद्रोहको इतनी बहादुरी से चलाया, कि सारे आन्ध्रमें उसकी प्रसिद्धि हो गई। तेलगू भाषामें सीतारामके बारेमें कितने ही गीत बने। लोग उन्हें बड़े उत्साहके साथ गाया करते थे। प्रसादराव भी इन गीतोंको बड़े शौकसे सुना, करता था। १९२४में मौलाना महम्मद अली आये। इस वक्त प्रसादरावकी उम्र बारह सालकी थी। उसने भी कुछ राजनीतिक बातें सुनी लेकिन राजनीतिमें दिलचस्पी नहीं बढ़ी। वह अपनी पढ़ाईमें लगा था। इतिहाससे उसे खास तौरसे प्रेम था। गणित, अंग्रेजी, इतिहास तीनों विषयोंमें वह मजबूत था और क्लासमें प्रथम या दूसरा रहा करता।

१९२८ में प्रसादने मेट्रिक (S. L. C.) पास किया। दो साल संस्कृत भी पढ़ी थी।

१६ सालकी उम्रमें प्रसादराव एक मेधावी विद्यार्थी तरुण थे, मगर राजनीतिका कोई प्रभाव उन पर नहीं पड़ा, इसका एक बड़ा कारण यह था कि स्कूलके सभी अध्यापक और छात्र पुराने ढर्रे पर चले जा रहे थे, वहाँ कोई राजनीतिक वातावरण न था। गूडीवाड़ा का 'ग्रन्थ विहार' संस्कृत नाम उसकी ऐतिहासिकताको बतलाता है, मगर इतिहास-प्रेमी प्रसादरावकी जिज्ञासा उधर अधिक नहीं बढ़ी। प्रसादरावके विचार कुछ धार्मिकसे थे। भविष्यकेलिये वे सोच रहे थे—' हम मुलासादार हैं, जीविकाकेलिये हमारी सम्पत्ति काफी है। नौकरीकी जरूरत नहीं। विद्या पढ़ना अच्छा है।' उस वक्त परिवारकी आर्थिक अवस्था अच्छी थी, इसलिये भविष्यके वास्ते निश्चिन्त होना स्वाभाविक था।

कॉलेज में—१९२९में प्रसाद मछलीपट्टमके हिन्दू कॉलेजमें दाखिल हुए। पाठ्य विषय थे, इतिहास, तेलगू और अंग्रेजी। तेलगूके अध्यापक विश्वनाथ सत्यनारायण तेलगूके सर्वश्रेष्ठ कवि और लेखक

थे। उन्होंने प्रसादरावके दिलमें तेलगू साहित्यके प्रति प्रेम पैदा किया। तेलगू साहित्यका सबसे पुराना कवि नन्नैया बारहवीं शताब्दीके पूर्वार्धमें (पूर्वी चालुक्य-वंशी राजा राजराजके समयमें) हुआ था। नन्नैयाका “भारतम्” प्रसादका अतिप्रिय ग्रन्थ था। पन्द्रहवीं शताब्दीके कवि श्रीनाथके ग्रन्थ—नैषध-अनुवाद, काशीखंड-अनुवाद—भी उनके प्रिय ग्रन्थ थे। प्रसाद उस समय कॉलेज मेंगजीनमें साहित्य सम्बन्धी लेख लिखा करते थे। प्रसादराव प्रगतिशीलताकी ओर बढ़ते-बढ़ते आज उसकी चरमसीमाको पहुँच गये हैं, मगर उनके अध्यापक विश्वनाथ आज भी कट्टरपन्थी ब्राह्मण हैं।

मछलीपट्टम् एक अच्छा बन्दरगाह है, प्राचीनकालमें तो वह और भी महत्त्व रखता था। यहाँ प्रसादरावको राजनीतिक वातावरण मिला, कुछ राष्ट्रीय व्याख्यान भी सुने। जब वे पहले वर्षमें थे, उसी समय अपने कुछ व्याख्यानोंके लिये सम्मूर्ति (मद्रासके स्पीकर) के ऊपर मछलीपट्टम्में मुकदमा चल रहा था। लड़के उस वक्त कचहरी जाना चाहते थे, मगर प्रिन्सिपल छुट्टी देनेके लिये तैय्यार न थे। प्रसादरावने हड़ताल करवानेमें खूब भाग लिया और कचहरी गये। पट्टाभी सीतारामैयाके पास भी गये, उन्होंने खहर खरीदकर पहना और विदेशी कपड़े के न पहननेकी प्रतिज्ञा की। समाचार-पत्रोंमें प्रसादराव राष्ट्रीयताकी बातें पढ़ा करते थे। वे अब “आंध्र पत्रिका” “हिन्दू” (अंग्रेजी), और “माडर्न रिव्यू” को नियमसे पढ़ते थे। तिलक, सावरकर, आदिकी जीविनियोंके पढ़नेने उनपर अपमा असर जमाना शुरू किया। उन्होंने विकटर ह्यूगो, दूमा, मेटर्लिक और इन्सनके प्रायः सारे ग्रन्थ पढ़ डाले। भगतसिंहकी वीरताकी बातें भी उन्होंने सुनीं और लाहौरके मुकदमेंकी खबरें बड़े गौरसे पढ़ा करते थे। इस वक्त प्रसादराव भगतसिंहकी ओर खास तौरसे आकृष्ट हुए।

१७ सालकी उम्र (१९२६)में घरवालोंने इच्छाके विरुद्ध रामचंद्र-पुरम् (पूर्व गोदावरी)की कन्या वरलक्ष्मीसे प्रसादका ब्याह कर दिया।

राजनीतिके भीतरके मेदोंको वे अभी नहीं जानते थे। वे भारतकी स्वतंत्रताके पक्षपाती थे; यद्यपि हिंसाकी उतनी निंदा करनेके लिये तैय्यार नहीं थे, तो भी उन्हें गांधी-प्रोग्राम अच्छा लगने लगा था। १९३०में वे चरखा भी कातने लगे।

मार्च (१९३०)में उन्होंने इंटरकी परीक्षा दे दी। छुट्टियोंमें घर जानेकी जगह कांग्रेस वालंटियर बन मछलीपट्टममें ही रह गये। सैनिक कवायद करते और अहिंसा आदि पर लेक्चर सुनते। कांग्रेस-नेताओंमें पट्टाभी सीतारामैय्यासे साम्बमूर्ति उन्हें ज्यादा पसंद थे—पट्टाभी मछली-पट्टमके रहने वाले थे और उनकी कमजोरियोंसे प्रसाद ज्यादा वाकिफ थे, शायद यही कारण था। महीने भर वे चरखा चलाते रहे। इसी बीच पिताको कुछ भनक मिली और पकड़ कर गाँव ले गये।

गाँवमें दो महीने रहे। नमक-सत्याग्रह आरंभ हो गया था। गिरि-फ्तार स्वयंसेवकोंको चाय सोडा पिलानेका वे इंतजाम करते थे। परीक्षा पारिणाम निकला तो मालूम हुआ कि राजनीतिकी अधिकताने उन्हें (इतिहासमें) फेल कराके छोड़ा।


फिर मछलीपट्टममें द्वितीय वर्षमें पढ़ने लगे। एक बार हम्पी (विजय नगर) देखने गये। मलेरियाने आ दबाया। फिर दो साल तक बीमार पड़े रहे। स्वास्थ्य-सुधारकेलिये पूर्व-गोदावरी और दूसरी जगहों पर गये। जब कुछ स्वास्थ्य सुधरा तो फिर पढ़ाई शुरू की और १९३२में इंटर पास किया।

प्रसादराव अब बीस सालके थे। उन्हें राष्ट्रीय आन्दोलनकी हवा लग चुकी थी। आन्ध्रके कॉलेज इस वक्त विद्यार्थियोंके लिये पूरे कैद-खाने थे। अध्यापक ज्यादातर खुशामदी थे। विद्यार्थियोंको खुलकर सॉस लेनेका अवसर नहीं मिलता था। इसी समय हिन्दू विश्वविद्यालय-के कुछ विद्यार्थियोंसे उनकी मुलाकात हुई। पता लगा, हिन्दू-विश्व-विद्यालयका वातावरण अधिक मुक्त अधिक राष्ट्रीय है। १९३३ में

प्रसादराव बनारस चले आये और हिन्दू विश्वविद्यालयमें दाखिल हो राजनीति और अर्थशास्त्र पढ़ने लगे। मछलीपट्टम्के अध्यापक सिर्फ पढ़ाने भरके साथी थे, मगर यहाँ बात वूसरी थी। विद्यार्थियोंको यहाँ दबाया नहीं जाता था। वे राजनीतिक बातों पर खुलकर बहस किया करते थे। प्रसादको भगतसिंहका रास्ता अच्छा मालूम होता था। समाजवाद क्या है, इसका उन्हें पता नहीं था। यहीं प्रसादरावकी आन्ध्रपार्सी के वर्तमान सेक्रेटरी राजेश्वररावसे घनिष्टता हुई।

१९३४में प्रसाद बी० ए० के आखिरी सालमें पढ़ रहे थे। समाजवादकी कुछ किताबें उन्होंने पढ़ीं और उधर कुछ दिलचस्पी हो चली। राजेश्वरराव, शिवय्या और प्रसादरावने देश-सेवाके लिये जीवन देना तय कर लिया। इसी वक्त परिवार पर विपत्तिका पहाड़ गिरा। कर्जमें बापकी जमीन बिक गई। पढ़नेके लिये खर्च कहाँसे आता? प्रसाद आरुकोलनो लौट आये। पिता ज़ेवर बेंचकर पढ़ानेके लिये तैय्यार थे, मगर प्रसादरावको यह रुचिकर नहीं मालूम हुआ।


राजनीतिक क्षेत्र में—चार-पाँच मास घर रहनेके बाद प्रसाद फिर एक बार बनारस आये। शिवय्यासे मिलकर भविष्यके प्रोग्राम पर बातचीत की—शिवय्या १९३० और ३२में दो बार जेलहो आये थे। दोनों साथियोंने समाजवाद और मजूर-संगठनके लिये काम करना तैय्यार किया। १९३५में शिवय्या और प्रसादरावने गुन्डूरमें काम शुरू किया। वहाँ अपने विचारवाले कई और कार्यकर्त्ता मिले। राष्ट्रकर्मियोंके खानेका सवाल आया। दोनोंने फ्रैन्ड्स-होम (मित्रभवन)के नामसे ८०० रुपये लगाकर एक होटल खोला। होटलकी आमदनीसे छे साथियोंका काम चल जाता था। यहीं सुन्दरैयाके सम्पर्कमें आनेका मौका मिला, और उन्होंने पहली पार्टी-ग्रुप बनाया। दो आन्दोलनोंकी असफलताके कारणों पर विचार करके आंध्रके इन तरुणोंका विश्वास गांधीवादसे बिलकुल उठ चला था। कांग्रेस-नेताओंके व्यवहारसे मालूम होता कि स्वराज्यके लिये उन्हें कोई ज़रूरी नहीं पड़ी है।




१६. कल्याण सुंदरम




२०. शंकर नम्बूदरीपाद



२१. क० केरलियन्



२२. श्रीपाद अमृत डांगे



२३. रामचन्द्र मोरे

प्रसादराव और उनके साथियों ने मजूर-रक्षक-संघ (लेबर प्रोटेक्शन लीग) और तरुण-संघ (यूथ लीग) संगठित किये। गून्डूरका चावल और जूट मिलों के मजूरों में भी काम शुरू किया। मजूरों के वे अखबार पढ़कर सुनाते और रात्रि-पाठशाला में अक्षर सिखलाते। मजूर ज्यादातर ईसाई थे और उन पर पादरियों का बहुत प्रभाव था। इसी समय इन्होंने गाड़ीवालों की हड़ताल करायी। गाड़ीवालों की माँगों को मानना पड़ा। अब मजूरों में कुछ आत्मविश्वास बढ़ा। इसी वर्ष (१९३४) प्रसादराव पार्टी के मेम्बर बने।

बाबू राजेंद्र प्रसाद आंध्र में लेक्चर दे रहे थे। वे तेनाली (गून्डूर) में आनेवाले थे। प्रसादराव ने कांग्रेस की नीतिके प्रति असन्तोष प्रकट करते काला भंडा दिखलाने के लिये तरुणों का संगठन किया। पुलिस ने पकड़ कर जेल में डाल दिया; और राजेन्द्र बाबू के जाने के बाद छोड़ा। इस समय “कमूनिस्त घोषणा”, “ब्रह्मरिंग-खंडन” आदि कितने ही मार्क्सवाद के मूल-ग्रन्थों को पढ़ने का मौका मिला। “मजूर-रक्षक-संघ” के लिये कितनी ही पुस्तकें लिखीं; जिनमें कांग्रेस नेताओं की आलोचन की गई थी और मजूरों को उनसे सावधान रहने के लिये कहा गया था। इसी समय प्रसाद कांग्रेस सोशलिस्ट पार्टी में शामिल हुए और अगले साल तक उस पर उनके साथियों का ही अधिकार हो गया। १९३६ में पार्टी ने किसानों में काम करने का निश्चय करके प्रसादराव को पूर्व-गोदावरी जिले में भेज दिया। प्रसादराव की लगन और कार्य-दक्षता से प्रभावित हो कितने ही तरुण उनके साथ हो गये। उन्होंने वहाँ किसानों में खूब प्रचार किया और पूर्व-गोदावरी किसान-सभा का जवर्दस्त संगठन किया। १९३७ में वहाँ किसान-सभा के चौदह हजार मेम्बर बन चुके थे।

अभी पार्टी एक संगठित, सु-अनुशासित सेना का रूप नहीं ले पाई थी, इसलिये व्यक्तियों के कारण फूट पड़ जाती थी; दूसरी ओर आन्ध्र के साथी अभी व्यापक दृष्टि नहीं पा सके थे; और वे कांग्रेस से सीधे

भगड़ पड़ते थे। शिक्षित तहसीलोंको किसान या मजदूर किसी जन-संगठनमें रहकर काम करनेकी आवश्यकता नहीं समझी जाती थी, और वे सीधे पार्टीके मेम्बर बन जाते थे। फिर हवाई बातोंपर बालकी खाल-खींचते, वाद-विवाद करने लगते।

प्रसादरावको कुछ समयकेलिए कृष्णा जिलाके किसानोंमें काम करनेकेलिए भेज दिया गया, वहां वे किसान-सभाके सेक्रेटरी चुन लिये गये। पार्टीके साप्ताहिक "नवशक्ति" के सम्पादनकेलिए जब प्रसादरावकी जरूरत पड़ी, तो वे बेजवाड़ा चले आये। यहां वे प्रान्तीय किसान-सभाके आफिस सेक्रेटरीका भी काम करते थे। १९३७के मध्यसे १९३८के अन्त तक प्रसादरावका कार्यक्षेत्र बेजवाड़ा रहा। वे "नवशक्ति" में लेख लिखते, प्रान्तीय किसान-सभाके आफिसका काम देखते और शहर में मार्क्सवादकी शिक्षाकेलिए क्लास लेते। लेनिनकी पुस्तक 'वामपक्षी कमूनिज्म' का तेलगू भाषामें अनुवाद किया, मगर छपनेसे पहलेही वह नष्ट हो गई।

मोनगालाका संग्राम—मोनगाला एक राजाकी जमींदारी है। वहां किसानोंपर बहुत अत्याचार होते थे। तरीफ यह थी, राजासाहब कांग्रेसी थे। ज़रा-ज़रासी बातपर किसानोंसे जुर्माना वसूल किया जाता था। उनके खेत छीन लिये जाते थे। उन्हें किले (महल) में कैद कर लिया जाता था। इनाम (वृत्ति) दीहुई जमीनको भी छीन लिया जाता था। सार्वजनिक परतीका मनमाना बन्दोबस्त किया जाता था, ब्याह, श्राद्ध और क्या-क्याका बहाना कर कितने ही नये कर वसूल किये जाते थे। १९३०में श्री टी० प्रकाशम्ने किसानोंके कष्टों को दूर करनेकेलिए कुछ कोशिश की। मगर उनके जेल चले जानेपर राजासाहब किसानोंके ऊपर सारी ताकत लगाकर चढ़ बैठे। १९३२से ३७ तकके पांच वर्षोंमें १,८०,००० रुपये किसानोंसे जुर्मानेमें वसूल किये गये और बाकी अत्याचारोंको और ज्यादा उग्ररूपमें दोहराया गया। किसान-सभाको मोनगालाके किसानोंकी दुर्दशाका पता लगा।

प्रसादराव १९३८ में एक-दो-बार वहां गये, लेकिन हलके-हलके प्रयत्नसे यह समस्या हल होनेवाली न थी। १९३९ में प्रसादराव बिना सेनाके सेनापति बनाकर मोनगाला भेजे गये। अब प्रसादरावको तीन-चार साल का तजर्वा था, मगर अभी तक उन्होंने कोई बड़ी लड़ाई नहीं लड़ी थी। राजासाहबका कांग्रेसी मिनिस्टरी तक भारी रसूख था। सेवगांव तकमें उन्हें भारी कांग्रेस-भक्त माना जाता था। प्रसादरावने किसानोंका संगठन मजबूत करना शुरू किया। फिर किसानोंने जुल्मोंके बन्द करनेकेलिए मांग पेश की। प्रसादके नेतृत्वमें थोड़े दिनोंमें ही दबे-पिसे किसानोंमें अद्भुत उत्साह देखा जाने लगा। किसान अब राजाके कारिन्दोंकी मनमानीको बर्दाश्त नहीं करते थे। सत्याग्रहकी जवर्दस्त तय्यारी होने लगी। किसानोंने कहा—हमारा जुर्माना लौटाओ, हम अपने खेत जोतेंगे, हम कोई गैर-कानूनी टेक्स नहीं देंगे, गांवकी सामूहिक भूमिको हम जमींदारके हाथमें नहीं रहने देंगे। बात संगीन होते देख जनवरी सन् १९३९ में राजाने समझौता कर लिया और पेटमें पच गये जुर्मानेकी रकमके लौटानेको छोड़ कर सभी मांगें मंजूर कर लीं। मगर चसका लग चुका था। जमींदार इतनी जलदी कैसे पराजय कबूल कर लेता। वह अब समझौतेकी बातोंसे मुकर गया। प्रसादराव भुलावामें पड़नेवाले नहीं थे। उन्होंने क्षणिक सफलताको लेकर किसानोंके संगठनको और मजबूत किया, उनकी चेतनाको और बढ़ानेका काम जारी रखा। जमींदारके दाहिने हाथ कांग्रेस-मिनिस्टरीके चीफसेक्रेटरी (जो दुर्भाग्यसे प्रसादरावके चाचाके साले भी थे) पर जमींदारका पूर्ण विश्वास था, कि कांग्रेस मिनिस्टरी अपनी सारी राज-शक्तिसे उसकी पूरी मदद देगी। मिनिस्टरी ही क्यों गांधीजीका भी आसन डोल गया और कातीपट्टुके किसानोंके अपने हककेलिए सत्याग्रह करनेकी बातको लेकर उन्होंने नरम नीति स्वीकार करनेके लिए राजगोपालाचारीकी मिनिस्टरीको बड़े जोरकी फटकार दी। गरीबोंकी हिमायतका दम भरनेवाला हमारा महान् नेता एक स्वदेशी-

भक्त राजाके स्वार्थके सामने आते ही बिलकुल नंगा दिखलाई पड़ने लगा। एक ओर राजा और उसकी सारी सेना, कांग्रेस मिनिस्टरी और उसकी सारी पुलिस और सेनाका बल, फिर महान गांधी और उनके भगवान्का सोलह आना आशीर्वाद था, और दूसरी ओर थे मोनगालाके किसान—जो गरीब थे अपढ़ थे, मगर अब चेतनावान् हो गये थे—अपने सम्मिलित हककेलिए प्राण तकको न्यौछावर करनेके वास्ते तैय्यार थे। प्रसादने बारह सौ किसान स्वयं-सेवक भर्ती किये। उन्हें कवायद-परेड सिखलाई। उनकी राजनीतिक शिक्षा का पूरा प्रबंध किया। कांग्रेसी सरकार ने १४४ दफा लगा दी। जून (१९३६)में सत्याग्रह शुरू हो गया। दनादन गिरफ्तारियाँ होने लगीं। प्रसादरावने वारंटको देखकर अन्तर्धान हो जाना पसन्द नहीं किया और तीन जूनको वह नडीगूडम्में गिरफ्तार हो गये। लेकिन किसानोंका सत्याग्रह रुका नहीं, न किसानोंका जोश मद्धिम पड़ा।

१७ दिन बाद कांग्रेसी मंत्री प्रकाशम्ने आकर किसानोंको सत्याग्रह उठा लेनेकेलिए कहा और जमींदारसे समझौतेकी बातचीत की। मंत्री, राजा और चीफ पार्लियामेन्ट्री सेक्रेटरी (कालेश्वर राव) नहीं चाहते थे कि प्रसादराव राजाकी जमींदारीमें रहने पायें, लेकिन यह हो नहीं सकता था। राजाने कितनी ही मांगोंको स्वीकार किया। पाँच सहकारियों के साथ प्रसादरावको ग्यारह महीनेकी सजा हुई। इनमेंसे दो छोड़ दिये गये, लेकिन तीनको कमूनिस्त कह कर कांग्रेस-सरकारने छोड़नेसे इंकार कर दिया। प्रसादरावको राजमहेंद्री जेलमें रखा गया। यद्यपि राजा फिर अपनी बातोंसे मुकर गया, लेकिन अब वह मोनगाला नहीं था। आज मोनगालाकी किसान-सभा हिंदुस्तानका सबसे जबर्दस्त किसान-संगठन है। वहाँके किसान बड़े सख्त जमींदार-विरोधी हैं और पार्टीके पक्के भक्त—तीस पार्टी मेम्बर और सैकड़ों लड़ाके बीरइसके प्रमाण हैं। चालीस गाँवोंमें १८ सहयोग समितियाँ और सारी पंचाइतों पर किसानों का अधिकार है। जमीनें उन्होंने लौटा लीं, अब लाठीके हाथ कोई

काम नहीं चल सकता, न राजा साहब लाठी चलवा सकते हैं न फौजदारी मुकदमा। किसानोंमें कोई जाति-द्रोही नहीं है; सामाजिक बहिष्कारने स्वार्थियोंको रास्ते लगा दिया। अब राजा साहब जो कुछ भी करना चाहें, उसकेलिये दीवानी अदालतका दरवाजा खट-खटाना पड़ेगा।

मई १९४०में प्रसादराव जेलसे छूटे। मोनगालासे निकल जानेका सरकारी हुकुम मिला। प्रसाद अंतर्धान हो गये और जाकर फिर वहीं काम करने लगे। किसानकर्मियोंकी राजनीतिक शिक्षाका और भी अच्छा प्रबंध किया। उनकी तकलीफोंको लेकर किसान-संगठनको और भी मजबूत किया। राजाके गाँव नंडीगूडम् और थानेवाले गाँव मोनगाला को छोड़ सभी जगह वे सभायें करते, खुले घूमते, क्लास लेते और पुस्तकें पढ़ाते। इस संघर्षने मोनगालाकी बहुतसी पुरानी रूढ़ियोंको खतम कर दिया। जेलमें ब्राह्मणोंने अछूतोंके साथ खाना खा उन्हें अपना भाई बनाया। खेतिहर मजूर भी पूरी ताकतसे इस संघर्षमें शामिल हुए, उन्हें भी खेत दिया गया।

जनवरी १९४१को प्रसादराव रातको मोनगालासे गुजर रहे थे, उसी वक्त उन्हें पकड़ लिया गया, डेढ़ सालकी सजा हुई जो अपीलसे एक साल रह गई।

अपने जेलकी मियादको प्रसादरावने राजमहेन्द्रो, त्रिची और अली-पुरम्के जेलोंमें बिताया। वहाँ उन्होंने कांग्रेस-कर्मियोंकी राजनीतिक शिक्षा में खूब भाग लिया। अलीपुरम्में १५० राजनैतिक बंदी पार्टीकी देख-रेखमें राजनीतिक शिक्षा प्राप्त करते रहे। सारे संगठनके सेक्रेटरी प्रसादराव थे।

फासिस्तोंके साम्यवादी देश पर आक्रमणके साथ प्रसादरावने अपनी जिम्मेवारीको और महसूस किया, और उन्होंने राजबन्धियोंको समझाना शुरू किया—आज फासिस्त, जर्मनों और जापानियोंको जल्दीसे जल्दी मलियामेट करना हमारा सबसे पहला कर्तव्य है।

फरवरी १९४२में प्रसाद जेलसे छूटे, मगर उन्हें आरुकोलनों में नजरबंद कर दिया गया। नजरबंदीकी आशा सितम्बरमें हटी। इतने सालों बाद उन्हें लगातार सात महीने अपने गाँवमें रहनेको मिले। उन्होंने ग्राम-किसान-सभा संगठित की। गाँवमें एक अच्छी सहयोग समिति कायम की। आज उनका एक साला और एक बहनोई पार्टी-मेम्बर हैं।

नजरबंदीकी आशा हटनेके बाद प्रसाद बेजवाड़ा चले गये, और वहाँ पार्टी कमीटीके सहायक-मंत्रीका काम करने लगे।

१५ जनवरी १९४३से उन्होंने आंध्रके एक छोड़ सारे जिलोंका दौरा किया और देश-रक्षा, अधिक अन्न उपबाओ, आदिके बारेमें समझाया, अनाज-समस्या पर एक पुस्तिका लिखी। मार्चमें वे प्रांतीय किसान-सभा के सेक्रेटरी चुने गये।

प्रसादरावकी स्त्री वरलक्ष्मी अभी राजनीतिक चेतना नहीं प्राप्त कर सकी, मगर उनका बड़ा लड़का (८ वर्ष) नानाके यहाँ रामचंद्रपुरमें बाल-संघम् (बालसंघ)का नेता है। नियोगी ब्राह्मण कहाँ मूँछ मुड़ाकर वैदिकीय ब्राह्मणोंसे भी ऊपर उठनेकेलिए तैय्यारी कर चुके थे, और कहाँ उनका सपूत पंचमोंके साथ भात-दाल खाता है ! लेकिन परिवार वाले अब विरोध नहीं करते।

कल्याणसुन्दरम्

मद्राससे रामेश्वर और तूतीकोरन तक जानेवाली रेलवेका नाम एस० आई० (दक्षिण भारत) रेलवे है आज सारे भारतमें रेलवे मजदूरोंका सबसे जबरदस्त संगठन इसी रेलवे लाइनमें है। इस संगठनमें जिस पुरुषका सबसे जबरदस्त हाथ है और जो उनका सर्वमान्य नेता है, उसका नाम है (मोनाक्षीसुन्दरम्) कल्याणसुन्दरम् ।

जन्म—कल्याणसुन्दरम्का जन्म त्रिचनापल्ली (कुडितलै तालुका) के कडवरकोइलमें नानाके घर सोलह अक्टूबर १९०६में हुआ। कुडितलै १०,००० आबादीका एक कस्बा है और कडवरकोइल उसीका उपनगर। यहाँ द्रविड देशकी गंगा कावेरीके तीरपर कडवर नामक शिवका एक मन्दिर है। कडवर शिवके बारेमें प्राचीन तमिलके महान् कवि सम्बन्दरने कविता लिखी है। इसलिये यह एक ऐतिहासिक स्थान है। कडवरमें पिस्तले (हिन्दू) जातिके घर अधिक हैं, जो ज्यादातर किसान-

विशेष तिथियाँ—१९०९ अक्टूबर १० जन्म, १९१५-२० प्राथमिक स्कूलमें, १९२१-२८ नेशनल का० हा० में, १९२६ तरुण-संघमें, तुकबंदीका प्रयत्न; १९२८ मेट्रिक पास, डिस्ट्रिक्ट बोर्डमें नौकर; १९२८-३० रेलवेमें स्टोर-क्लीपर, १९३० राष्ट्रीय भावका प्रादुर्भाव, १९३३ ब्याह, १९३७ जीवन-परिवर्तन, मजूरोंमें काम; १९३८ एस० आई० रेलवे युनियनके उपसभापति, १९३८-३९ तालुका कांग्रेस प्रेसीडेंट, १९४० मई १४ गिरफ्तार, १ साल सजा;—अक्टूबर जमानत पर, फिर अन्तर्धान—गिरफ्तार, ९॥ मास जेलमें; १९४१ अक्टूबर सजाके बाद नजरबंद, १९४२ जून २६ जेलसे बाहर—दिसम्बर गिरफ्तार, नजरबंद; १९४३ मार्च जेलसे बाहर।

जमींदार हैं। कुछ घर ब्राह्मणों और मुदलियार (कुनबी) जातिके भी हैं। गाँवमें कितनेही ईसाई और मुसलमानोंके घर भी हैं। कडवर-कांग्रेस समर्थक गाँव है।

कल्याणसुन्दरम्के पिता मीनाक्षीसुन्दरम् मुदलियार (मृत्यु १९४१) त्रिचनापल्लीके पास वोरेऊरके रहनेवाले थे और एक सिगार-फैक्टरीमें क्लर्कका काम करते थे। मीनाक्षीसुन्दरम् पुराने शैव-साहित्य (तमिल)के बड़े प्रेमी और पक्के शैव थे। राजनीतिमें उनके विचार राष्ट्रीयतावादी थे। कल्याणसुन्दरम्की माता राजाम्बाल तमिल पढ़ी-लिखी और बड़ी धार्मिक प्रवृत्तिकी स्त्री हैं। कल्याणसुन्दरम् अपने तीनों भाइयोंमें सबसे बड़े हैं।

बाल्य—कल्याणसुन्दरम्की सबसे पुरानी स्मृति साढ़ेचार सालकी उम्रतक लेजाती है। उस समय माँ नैहर गईं, जहाँ कल्याणका सबसे छोटा भाई पैदा हुआ। कल्याणका सबसे अधिक प्रेम अपने पितामें था। बचपनमें नानी कहानियाँ सुनाती थीं, जिससे कल्याणकी कहानियों की भूख और बढ़ती ही जाती थी। भूतोंकी कहानियाँ उसने कितनी ही सुनीं, मगर वह निडर लड़का था। पिता बहुत धार्मिक थे और बेटेको पौराणिक कहानियाँ सुनाकर शिवभक्त बनाना चाहते।

शिक्षा—छैसालकी उम्र (१९१५)में कल्याणने पढ़ना शुरू किया। कृष्ण ऐय्यरके इमदादी स्कूलमें पहले तमिल और फिर अँग्रेजी पढ़े। उस वक्त पिछला महायुद्ध चल रहा था। मिट्टीके तेल और चावलके लिए लोग परेशान थे। युद्धके बारेमें बालक कल्याणको इतना ही मालूम होसका।

हाईस्कूल—बारह वर्षकी उम्र (१९२१)में कल्याणसुन्दरम्को त्रिचनापल्ली (त्रिची)के नेशनल कालेज हाईस्कूलमें दाखिल कर दिया गया। तमिल साहित्य और इतिहास उसके प्रिय विषय थे। त्रिचनापल्लीमें अन्ध्रा राजनीतिक वायुमंडल था। होमरूल आन्दोलनके जमाने में एनी बीसेन्टकी आवाज गूँजती थी। जब कल्याण हाईस्कूलका

विद्यार्थी था, उस वक्त त्रिचीमें गांधीजी और राजगोपालाचारीका खूब प्रभाव था। कल्याण राजनीतिक-सभाओंमें व्याख्यान सुनने जाता था।

१७ वर्षके होते-होते कल्याण तरुण-संघमें दिलचस्पी लेने लगा। अब वह अखबार भी पढ़ता था। उस समय मद्रास प्रान्तमें जस्टिस् (अब्राह्मण) पार्टी और कांग्रेसका द्वन्द्व चल रहा था। कांग्रेसका आन्दोलन कुछ शिथिल पड़ गया था, जिससे जस्टिस पार्टीवालोंका उत्साह और बढ़ गया था। जस्टिस पार्टीवाले ब्राह्मणोंके सदियोंसे चलते आये जुल्मको गिनाते, और अब्राह्मणोंसे अपील करते थे, कि हमारा तमिलनाडु मुट्ठीभर ब्राह्मणोंकेलिए नहीं है; सरकारी अफसरों और क्लर्कोंमें भी ब्राह्मण भरे पड़े हैं, हाईकोर्ट और जिलाकोर्टके जजोंमें भी ब्राह्मण, स्कूलों-कालेजोंमें भी ब्राह्मण—सभी जगह ब्राह्मण ही ब्राह्मण दिखलाई देते हैं और वे ब्राह्मणोंका पक्ष लेते हैं; अब ६० सैकड़से अधिक अब्राह्मणोंको अपना 'हक' लेना होगा। कल्याणसुन्दरम् स्वयं भी अब्राह्मण था, मगर उसे कांग्रेस और जस्टिसपार्टीमें कोई फरक नहीं मालूम होता था। उसे मानवतावाद अच्छा लगता था और छात्रसभामें इस सम्बन्ध में निबंध भी पढ़ता था। बोलनेकी अभी बहुत आदत नहीं थी।

कल्याणसुन्दरम्का स्वभाव लड़कपनसे ही गंभीर और शान्त था। वह लड़कोंका नेता था, मगर लड़ने-भिड़नेकी आदत न थी। वह नेता था शान्ति-स्थापन करनेकेलिये। पिता और माता दोनों ही कड़े अनुशासनके माननेवाले नहीं थे, इसलिये कल्याणको अपने स्वभावको संयत बनानेमें किसी बाहरी दबावकी जरूरत नहीं थी। पिता धर्म सिखलाना चाहते थे और चोटी रखनेकेलिये भी कहते थे; मगर कल्याण पसन्द नहीं करता था, उसने चोटी नहीं रखी। हाँ उसे संगीतका प्रेम था और नाटक खेलने का भी। नाटकमें वह खुद भी भाग लिया करता था।

१९२८में कल्याणने मेट्रिक (S. L. C.) पास किया।

कल्याणसुन्दरम्के सामने अभी कोई लम्बा-चौड़ा आदर्श नहीं था।

उसके पिता क्लर्क थे और कमा कर किसी तरह परिवारका गुजारा चलाते थे। वह भी समझता था, कि कहीं क्लर्क हो जायेगा और फिर नैय्या किसी न किसी तरह पार हो जायेगी।

जीवन-क्षेत्रमें—चाहे कल्याणने राजनीतिक व्याख्यान कुछ सुने भी हों और उसकी सहानुभूति भी उस ओर रही हो, लेकिन वह उसके लिये बहुत दूरकी चीज थी। वह राजनीतिसे बिलकुल कोरा था। स्कूल छोड़ते वक्त उसकी उम्र १६ सालकी हो चुकी थी, और अब जरूरत थी अपने पैरपर खड़े होकर पिताके बोझको कुछ हलका करनेकी। पहले कुछ दिनों तक उसने डिस्ट्रिक्ट बोर्डमें क्लर्कका काम किया, फिर एस० आई० रेलवेके मशीन-विभागमें पहले क्लर्क और फिर स्टोर-कीपरका काम। दस साल तक उसने यह नौकरी की।

कल्याणसुन्दरम्को पता भी नहीं था, कि जीवन उसे ऐसी जगह पहुँचा देगा, जिसकी उसे कल्पना भी न की थी। उसने जीवनके आरम्भको देखकर ऐसा विश्वास भी कर लिया होगा। आफिसका काम करनेके बाद वह क्लर्कोंकी क्लबमें जाता, संगीतका आनन्द लेता और नाटकोंके खेलने और उनमें भाग लेनेकी योजना बनाता।

१९३०में नमक-सत्याग्रह जोरका चला। उसकी सहानुभूति लाठी खानेवाले सत्याग्रहियोंकी ओर थी, मगर तो भी वह समझता था, कि वह उसके क्षेत्रसे बाहरकी बात है। हाँ, देश-भक्तिको वह अच्छी चीज समझता था और देश-भक्ति-विरोधियों, खुशामदियोंको बुरा। वह चौबीस वर्षका हो गया। अभी भी वह शादीके पक्षमें नहीं था, मगर एक दिन (१९३३में) घरवालोंने कभीकी भी न देखीमुनी एक लड़कीके साथ कल्याणका ब्याह कर दिया। कल्याण इच्छाके बिना समाजकी और भी कितनी ही बातोंको मानता चला आया था, ब्याहको भी उसने उनमेंसे एक समझा।

जीवन-परिवर्तन—१९३६में कल्याणसुन्दरम् इरोद स्टेशनमें स्टोर-कीपर थे। आफिसके बड़े लोग सभी उनके साथ अच्छा बर्ताव करते और

छोटोंके साथ वे खुद प्रेमभाव रखते तथा मदद करनेकेलिए तैयार रहते थे। लोकोशेडके मजूरोंका कल्याणसुन्दरम्से बहुत प्रेम था। वह उनकी अर्बियाँ लिख देते थे, जो भी और काम होता कर देते। मजूरोंसे इतना हेलमेल हो जानेपर उन्होंने सोचा, इनका एक संगठन हो जाये तो अच्छा होगा। उसी साल उनके उद्योगसे “ऐक्य-बलिवर-संघम्” (एकता-तरुण-संघ) स्थापित किया। इस संघमें सभी तरुण मजदूर थे। कल्याण उनकी सभाओंमें जाते। किसी कामकेलिए चन्दा देने दिलानेमें मदद करते। लेकिन अभी कोई राजनीतिक उद्देश्य नहीं था।

१९३८में मजूरोंकी हालत अबतर होने लगी—किसीकी मजूरी कमकी जा रही थी और किसीको कामसे निकाला जा रहा था। पहिले किसी वक्त मजूर यूनियन बनी थी, मगर अब उसका नाम नहीं रह गया था। मजूर चुपचाप भूखे मरनेकेलिए तैयार न थे। कल्याणसुन्दरम्के सामने एकाएक बिलकुल नये तरहका प्रश्न खड़ा हुआ—मजूरोंके हितैषी मजूरोंसे हिले-मिले कल्याणका इस वक्त क्या कर्तव्य होना चाहिये? मजूरोंका साथ छोड़ना उन्हें कायरता मालूम हुई। डाक्टर कृष्णस्वामीको भी उन्होंने कभी-कभी बलिवर-संघम्में बुलाया था और उनसे परिचय हो गया था। उन्होंने राजनीतिसे कोरे तर्जबेंके पूरे कल्याण-सुन्दरम्को मार्क्सवादकी बातें बतलाई। लेनिनकी कोई पुस्तक पहिले-पहिले उन्हें पढ़नेको मिली। पार्टी साहित्य भी उनसे मिलने लगा। हैंडबुक आफ मार्क्सज्म (मार्क्सवादकी गुटिका) को पढ़ने पर उन्हें बहुत-सी बातें मालूम हुईं। लेकिन अभी भी ये चीजें बहुत कुछ सिर्फ पढ़नेकेलिएसी मालूम होती थीं। दुनियाके सहस्रो वर्षोंके संघर्षोंके आधारपर बने सिद्धान्तोंको अपने सामनेकी समस्यासे जोड़नेका गुर उन्हें नहीं मालूम हुआ। लेकिन मजूरोंका संघर्ष बढ़ता गया और साथ-साथ कल्याणसुन्दरम्भी एक अज्ञात दिशाकी ओर बढ़ते गये। यह तो मालूम होने लगा कि अब पुराने क्षेत्रसे हटकर राजनैतिक क्षेत्रमें उनका कदम पड़ चुका है। मजूरोंके लड़ाइयोंके सम्बन्धमें

राममूर्ति और जीवानन्दम्को वे भाषण देनेकेलिए बुलाते । जीवानन्दम् ने खासतौरसे उनपर अधिक प्रभाव डाला । बलिबर-संघम्से अब आमे बटनेकी जरूरत महसूस हुई और अप्रैल १९३८में 'मजूर-सभा' (लेबर यूनियन) कायम की, कल्याणसुन्दरम् उसके सभापति बने ।

लेकिन सिर्फ एक जगह मजूर-सभा बनानेसे तो काम नहीं चल सकता । आखिर उन्हींकी तरह और भी मजदूर कष्ट उठा रहे हैं । सबको एक ही कम्पनीसे जीविकाकेलिए लड़ना पड़ता है । १९३८में कल्याण-सुन्दरमने एस्० आई० रेलवे के दूसरे मजूर-केन्द्रोंमें जाकर मजूर-सभायें कायम की । फिर सभी मजूर-सभाओंके ऊपर एक केन्द्रीय मजूर-संगठन कायम किया । कल्याणसुन्दरम् इसके उपसभापति चुने गये । रेलवेवाले अधिकारी घबड़ाने लगे । उन्होंने मार्चमें कल्याणसुन्दरम्की बदली गोलडेनराक (त्रिची) में कर दी । लेकिन इससे क्या होता है ? दस ही दिन बाद वे अखिल भारतीय रेलवे मजूर-कान्फ्रेंसके स्वागताध्यक्ष चुने गये । वैसे होता तो कल्याणसुन्दरम् और उनके मजूर-संगठनको बहुत अड़चनोंका सामनाकरना पड़ता, मगर उस वक्त मद्रासकी मिनिस्ट्री कांग्रेसके हाथोंमें थी । प्रधान-मन्त्री राजगोपालाचारिने स्वयं कान्फ्रेंसका उद्घाटन किया । कांग्रेस-मिनिस्ट्रीने जोर दिया और रेलवे-अधिकारियों को मजूर-सभायें मंजूर करनी पड़ीं । कल्याणसुन्दरम्के सामनेसे परदा हटता जा रहा था । वे मजूरीकी शक्तिको देखते थे और उनके सामने जो महान् काम है उसे भी । कान्फ्रेंससे पहले फरवरीमें जब एजेन्टके सामने उन्होंने अप्लतम मजूरीकी माँग रखी, तो एजेन्टने कहा था —“यदि तुम्हें यह बात पसन्द नहीं, तो छोड़ कर चले जाओ । हमारे पास काम चाहनेवालोंकी हजारों दरखास्तें हैं ।” एजेन्टने इस उत्तरको एकसे अधिक बार दोहराया । अब उनकी आँखोंका पट्टर खुल गया । उन्होंने अपनेको राजनीतिसे उदासीन व्यक्तिकी जगह राजनीति में आसक्त व्यक्ति पाया । “नेशनल फ्रान्ट” “न्यू एज” “जनशक्ति” (तमिल) के पढ़नेसे उनकी मानसिक दृष्टिकर्तें दूर होती गईं । उस साल

के अन्त तक उन्हें साफ मालूम होने लगा, कि मजूर-आन्दोलनके चलाने, मजूरोंकी लड़ाईयोंको लड़नेमें लोभ और स्वार्थसे परे निर्भय समझदार नेताओंकी एक संगठित पार्टीकी बहुत जरूरत है। पार्टी अभी मद्राससे आगे नहीं बढ़ी थी, लेकिन कल्याण पार्टीके और भी अधिक नजदीक होते गये। अब मजूरोंको ज्यादा समझा सकते थे और उनमें मजूर-हितोंकेलिये स्वार्थ-त्याग करनेकी भावना देखते भी थे। कांग्रेसमें भी भाग लेने लगे थे, और वे तालुका (तहसील) कांग्रेसके सभापति और जिला-कांग्रेसके मेम्बर थे।

१९३६में महायुद्ध छिड़ा। दक्षिणके पितामह साथी घाटे और राममूर्ति गोल्डेनराक आये। उन्होंने युद्धके बारेमें विश्लेषण करके बतलाया, वहाँ पार्टीका संगठन किया और क्लास लेकर बहुतसी बातों को समझाया। अब कल्याणसुन्दरम पार्टी में थे। १९४० में पहुँचते-पहुँचते जीवनोपयोगी चीजें बहुत महंगी हो चली थीं, मगर मजूरोंकी मजूरी वही रखी गई थी। महंगाई भत्ता तथा दूसरी मांगोंके लिये एक जबर्दस्त रैली की गई और मांगोंके न मानने पर हड़तालकी नोटिस दे दी गई। स्वतंत्रता-दिवसको मजूरोंने खूब जोशके साथ मनाया और अपने त्योहार मई-दिवसके प्रदर्शनमें भी अपने बल और उत्साहका परिचय दिया। मजूरोंमें इस उत्साह और संगठनको देखकर अधिकारी घबड़ा उठे। जब सरकारने सेनाकी कुछ चीजोंको तैयार करनेका आर्डर एस्० आई० रेलवेके पास भेजा, तो रेलवे-अधिकारियोंने कहा कि जिस तरहकी गड़बड़ी है, उसमें आर्डर पूरा नहीं किया जा सकता।

कल्याणसुन्दरमको सारी खुराफातकी जड़ समझा जाता था। १४ मई (१९४०) को उनके घरकी तलाशी ली गई और उन्हें गिरफ्तार कर लिया गया। गिरफ्तारीके समय कपड़ा-मिल-मजूर समाके भी वही प्रेसीडेन्ट थे। १॥ सालकी सजा हुई, जो अपीलमें एक सालकी रह गई। उन्हें बेल्तोर जेलमें भेज दिया गया। जेलमें सख्त बीमार हो गये, जिसके कारण उन्हें जमानत पर छोड़ दिया गया।

कुछ दिनोंमें चलने-फिरने लायक हो वे अन्तर्धान हो गये और कितने ही महीनों तक पुलिससे बचते सारी तमिलनाडु-पार्टीका काम करते रहे। एक दिन वे त्रिचनापल्लीमें पार्टीके कामसे आये थे, पुलिसने आकर घरको घेर लिया और गिरफ्तार करके ले गई। अलीपुरम् जेलमें साढ़े नौ महीने के बाकी कैदको पहले काटा, फिर नजरबन्द कर दिये गये और वेल्लोर जेलसे २६ जून १९४२ को छूटे। सजाके बाद ही उन्हें रेलवेमें नौकरीसे निकाल दिया गया था। कल्याणसुन्दरम् बहुत पहलेहीसे इसके लिये तैयार थे।

जेलमें कल्याणसुन्दरम्ने अपने राजनीतिक ज्ञानको अध्ययन तथा साथियोंके संसर्गसे खूब बढ़ाया। मार्क्सवादकी मूल पुस्तकोंका गंभीर अध्ययन किया। भूखहड़ताल भी की और लाठियाँ भी खाईं। जिस समय आंध्रके शिवैया और उनके तीन साथी जेलसे भगे थे, उस समय कल्याणसुन्दरम् भी भागने वाले थे; मगर उनका स्वास्थ्य बहुत खराब था, इसलिये वह ख्याल छोड़ देना पड़ा।

जून (१९४२)में बाहर निकलकर फिर वे पार्टीके कार्य और एस्० आई० मजूर-संघके काममें जुट गये। रेलवे मजूरोंका संगठन बड़ी तेजीसे बढ़ा और कुछ ही समयमें मेम्बरोंकी संख्या तिगुनी हो गई। १६ अगस्त (१९४२) को एस्० आई० रेलवे मजूरोंकी कान्फ्रेंस हुई, जिसकी सफलताको देखकर अधिकारी और चौंके—यह जानते हुए भी कि आज एस्०-आई० रेलवेके मजूर और उनका संगठन जर्मन और जापानी फ़ासिस्तों सबसे जबरदस्त का दुश्मन है, आज ये मजूर होड़ लगाकर अपने कामोंको कर रहे हैं, और पहलेसे उपजको ज्यादा बढ़ा रहे हैं, डब्बे और इंजनोंसे ज्यादा काम ले रहे हैं। दिसम्बरमें फिर कल्याणसुन्दरम्को पकड़कर जेलमें बन्द कर दिया गया। इस बेव-कूफीका भी कोई ठिकाना है? तीन महीने बाद मार्च (१९४३) में फ़ासिस्त-विरोधी मजूरोंके प्रिय नेताको जेलसे बाहर निकाला गया। आज वह एस्० आई०-रेलवेके मजूरोंमें काम करनेका जो जोश पैदा कर

रहे हैं, अफसर भी उसको माननेकेलिये मजबूर हैं। लेकिन डर रहे हैं, अपने भविष्यके स्वार्थसे। एस्. आई. रेलवे यूनियनमें २१३०० मेम्बर हैं। उसकी ओरसे “तोडिल अरस्” (मजूर-राज्य) पत्र निकलता है, जिसके ग्राहकोंकी संख्या ४३०० है। सिर्फ गोल्डेनराकमें ८०० मजूर-स्त्रियों का संगठन है।

पिता मरते वक्त (१६४१में) पुत्रके स्वरूपको देख पाये थे। वे उससे संतुष्ट थे—“यदि मेरा पुत्र इतने हजार आदमियोंके हितका काम कर सकता है, तो वह काम सबसे बड़ा है।” ससुर और स्त्री अभी भी कल्याणसुन्दरम्को समझ नहीं पाये, लेकिन लोकम्बाल समझनेकी कुछ-कुछ कोशिश जरूर कर रही हैं।

कल्याणसुन्दरम्ने पहलेसे इस जीवनके बारेमें कोई ख्याल नहीं किया था। हां, उनका हृदय जरूर ईमानदार और समझदार था। परिस्थितियोंने उन्हें संघर्षमें डाल दिया और वहांसे वह तपा सोना बनकर निकले।

शंकर नम्बूदरीपाद

उस देशमें ब्राह्मणोंकी स्थावर-जंगम सम्पत्ति कभी नहीं बँटती । घरका बड़ा लड़का घरका स्वामी होता । अपनी जातिकी कन्यासे व्याह करनेका अधिकार सिर्फ बड़े ही लड़केको होता; और साधारण तौरपर वह तीन लड़कियोंसे शादी करता; जिसके कारण छोटे भाइयोंसे वंचित देशकी कुमारियोंको वर पानेका सुभीता हो जाता । मगर, फिर भी सभी लड़कियोंको पति मिलना आसान काम न था; इसीलिये शास्त्र-मर्यादाके खिलाफ एक और अधिक उमर हो जानेपर लड़कियोंकी शादी होती; दूसरी और कुछ आजन्म कुमारियां भी रह जातीं । विधवाओंकी भी संख्या वहाँ कम न थी । यह है केरलके नम्बूदरी ब्राह्मणोंका समाज । शंकराचार्य इसी कुलमें आजसे १००० वर्ष पहिले पैदा हुए थे, इसलिये उनको अपने कुलका भारी अभिमान है, और वह अपने सामने हिन्दुस्तानके सभी ब्राह्मणोंको शूद्र समझते हैं । उनके देशमें भी दूसरे हिन्दुओंमें उनका भारी सन्मान है; जिसमें उच्च-कुल होने के अतिरिक्त उनका धन-विद्या-सम्पन्न होना भी कारण है । केरलके प्रायः सारे नम्बूदरी जन्मी या जमींदार होते हैं और कई तो बड़े-बड़े जमींदार हैं । जायदाद बंट या बिक नहीं सकती, इसलिये अगली पीढ़ियोंमें दरिद्र हो जानेकी बहुत कम सम्भावना रहती है । छोटे भाइयोंकी शादी जातिमें न होनेसे घरमें परिवार बढ़नेका डर नहीं, जनसंख्याके इस नियन्त्रणसे भी उनकी आर्थिक अवस्थाका बेहतर होना स्वाभाविक है । नम्बूदरियोंमें हाल तक आधुनिक शिक्षाका प्रचार नहीं था, लेकिन संस्कृत और मातृ-भाषा मलयालम्का पढ़ना हर एक लड़केकेलिये अनिवार्य सा था; इसलिये अनपढ़ नम्बूदरीका मिलना मुश्किल है । हाँ, लड़कियोंकेलिये कुछ दूसरे ही नियम थे ।

दक्षिण, खासकर मद्रासमें स्त्रियां परदेकी जानती ही नहीं। केरलकी स्त्रियां तो सिर्फ सिर और मुँह ही नंगा नहीं रखती बल्कि कटिके ऊपर के भागको भी ढाँकनेकी जरूरत नहीं समझती। नम्बूदरी स्त्री भी जब अपने घरकी चहारदीवारीके भीतर होती है, तो अपनी दूसरी केरलीय भगिनियोंकी तरह ही होती है। मगर यह अपने पति या भाईके सामने ही। नम्बूदरी स्त्रीको अपने देवरके सामने भी वैसे ही परदा करना पड़ता है, जैसे किसी बेगानेके सामने।

जब वह बाहर निकलती, तो उसे सख्त परदा करना पड़ता। कमरसे नीचे आधे घुटने तकके तहमदसे अब काम नहीं चल सकता। ऊपरसे एक चादर सिरको छोड़ शरीरको ढाँक दोनों छोरोंको एक हाथमें पकड़े रहना; और ऊपरसे एक छूत्ता हाथमें रखना होता है, जिसे धूप और वर्षासे बचानेके लिये वह अपने हाथमें नहीं रखती, बल्कि इस छूत्तेका काम है लोगोंकी नज़रसे उसके चेहरेको बचाना। नम्बूदरी लड़की अपने भाईकी तरह संस्कृत नहीं पढ़ती; किन्तु बहुधा उसे मंजयालम् पढ़नेकी सुविधा होजाती। जब छोटे भाइयोंका भी घरकी सम्पत्तिपर अधिकार नहीं, तो लड़कीके बारेमें पूछना ही क्या? ऊपरसे घर पीछे सिर्फ एकही वर हो सकता था, इसलिये नम्बूदरी लड़कीके लिये पति मिलना कितना मुश्किल था, इसका जिक्र कर आये हैं। शायद नम्बूदरी स्त्रीके लिये यह सोचना भी मुश्किल है, कि दुनियामें ऐसी भी स्त्रियाँ हैं, जिनकी सौतेली नहीं होती।

लेकिन केरलमें सिर्फ नम्बूदरी ब्राह्मण ही नहीं बसते। वहाँ भारी संख्या दूसरी जातियोंकी है, जिनमें कालीकटके ज़मोरिन् तथा त्रावणकोर और कोचीनके राजवंश क्षत्रिय माने जाते हैं—नम्बूदरी भी उन्हें क्षत्रिय मानते हैं, यह प्रशंसाकी बात है। उनकी इस उदारतामें भी एक रहस्य है। इन राजवंशियोंकी राजकुमारियोंको ब्याहनेका सबसे पहले अधिकार नम्बूदरी तन्त्रियोंको है। हाँ, नम्बूदरी तन्त्र राजकुमार्याको अर्धाङ्गी नहीं मानता और न माननेके लिये मजबूर है। वह अपनी जातिमें

व्याह करनेका अधिकार नहीं रखता, क्योंकि वह घरका ज्येष्ठ पुत्र नहीं है। लेकिन ऐसे व्याह-सम्बन्धको वह एक दूसरी दृष्टिसे देखता है। वह राजकुमारीके हाथका छुआ न पानी पी सकता है, खाना खानेकी तो बात ही क्या। और उसके बच्चे ? चूँकि वे ब्राह्मण-वीर्यसे हैं, इसलिये क्षत्रिय और क्षत्रिया। क्षत्रियत्वके लिये यह है परिभाषा केरलके नम्बूदरियोंकी। इसीलिये वह हिन्दुस्तानके किसी दूसरे भागके क्षत्रियों-राजपूतोंको क्षत्रिय माननेके लिये तैयार नहीं है।

और फिर ब्राह्मण पितासे उत्पन्न इन सन्तानोंका जीवन-जीविका ? हाँ, ब्राह्मणके अपने घरकी सम्पत्ति अविभाज्य है, इसलिये उसमेंसे कानीकौड़ी भी नहीं मिल सकती, इसमेंतो शक ही नहीं। मगर ब्राह्मणोंने इसकेलिये सुन्दर इन्तिजाम किया है। ब्राह्मणोंको छोड़ दूसरेके लिये केरलमें स्त्री-राज्य है। घरकी सम्पत्तिका स्वामी बेटा नहीं बेटा होती है। हाँ, इस प्रथाके अनुसार जब माँकी सम्पत्ति अपनी पिताके घरमें है ही, तो बच्चोंके भरण-पोषणका सवाल हल होगया। और राजवंशोंमें तो और भी मजेका कानून है। त्रावनकोर और कोचीनमें राज्यका उत्तराधिकारी राजाका लड़का नहीं होता और न उसे तथा राजाकी स्त्रीको राजकुमार या रानीकी पदवी पानेका अधिकार होता है। वह रानी और हरहाइनेस नहीं होती। रानी होती है राजाकी माँ या बहिन। राजका उत्तराधिकारी उसकी बहिनका लड़का होता है, जिसका सम्बन्ध अक्सर किसी नम्बूदरी ब्राह्मणसे होता है। राजवंशोंके अलावा उच्च नायर-परिवारकी लड़कियाँ भी इसी तरह कनिष्ठ नम्बूदरी पुत्रोंसे “व्याह” करती हैं।

लेकिन यह पुराने युगकी बात है। अब बहुत कुछ लोग उसे भूलते जाते हैं। लेकिन युगका मतलब लाख हजार या सौ बरस भी मत समझिये। यह १९३२-३३की ही बात है, जबकि पी० एम्० तंगरने सभी नम्बूदरी लड़कोंके उत्तराधिकारका कानून पास कराया और ब्रिटिश मलबारमें नम्बूदरियोंका पुराना सामाजिक संगठन दस ही वर्षके भीतर

छिन्न-भिन्न होगया। दूसरे कानूनने बहुविवाहको भी निषिद्ध ठहराया और अब नम्बूदरी छियोंके लिये कुछ ही समय बाद यह समझना मुश्किल हो जायेगा, कि किसी युगमें एक पतिकी कई पत्नियाँ भी होती थीं।

हालमें नम्बूदरियोंमें कितने ही विधवा-विवाह हो चुके हैं, जिसमें पहिला विवाह सन् १९३४में हुआ था।

इस क्रान्तिको केरलमें किसने फैलाया ? हाँ यह एक आदमीका काम नहीं हो सकता; और इसमें समय (इतिहास) की सहायताकी भी आवश्यकता है। जिस संस्थाने इस क्रान्तिको लानेमें सबसे ज्यादा मददकी वह थी “नम्बूदरी युवजन-संघम्” या “नम्बूदरी तरुण-संघ” और उसका मुख्य पत्र था “उन्नी नम्बूदरी” (नम्बूदरी तरुण)। इस संघका एक सरगर्म नेता और पत्रका सम्पादक था हमारा चरित नायक शंकर नम्बूदरी पाद या पूरा नाम एलंकुलत् मनकल् शंकरन् नम्बूदरीपाद। हाँ हजार वर्ष पहले दर्शनमें क्रान्ति करने वाले उस नम्बूदरी ब्राह्मणका नाम भी शंकर था और आज नम्बूदरियोंके भीतर क्रांति मचा कर मलबारकी सारी जनतामें क्रांतिका ज्वरदस्त संचार करने वाला आजका यह नम्बूदरी तरुण भी शंकर नाम वाला ही है।

शङ्करका जन्म आजसे ३३ साल पहले तेरह या चौदह जून १९०६ में मलबार जिलेके एलंकुलम् गाँवमें हुआ था। मलबारके गाँवोंके सारे घर एक जगह न बसकर जगह-जगह बिखरे रहते हैं। यह यही बतलाता है, कि वहाँ चोर-डाकुओंका प्रकोप कम रहा, इसलिये लोगोंने भुण्ड (ग्राम) बनाकर बसना पसंद नहीं किया। एलंकुलम् गाँवकी सारी आबादी ६००० या करीब एक हजारके परिवार होंगे। एलंकुलम्में “युगो”से चार नम्बूदरी परिवार रहते चले आये हैं—हाँ यह १९३२के पहले की बात है। चारों परिवारोंके पास अच्छी खासी जमींदारी है, जिसमें एलंकुलत् परमेश्वर नम्बूदरीपाद सबसे बड़े जमींदार थे। यही शङ्करके पिता थे, जो शङ्करके छै बरसके होते ही समय मर गये।

नम्बूदरी प्रथाके अनुसार परमेश्वरने दो विवाह किये थे, जिनमेंसे छोटी पत्नी प्रियदत्तासे शङ्कर और उनके बड़े भाई ब्रह्मदत्त पैदा हुए थे। ज्येष्ठ पत्नीके पुत्र राम और परमेश्वर हैं। शताब्दियोंसे एक जगह चली आती जमींदारी और सम्पत्ति अब चार घरोंमें बँट गई है।

छै बरसकी आयु (१९१५)में शङ्कर कुलकी प्रथाके अनुसार घरमें ही अध्यापकसे संस्कृत पढ़ने लगे। नौ बरसकी उम्रमें जब जनेऊ हो गया, तो अपने कुलके वेद ऋग्वेदको पढ़ना शुरू किया, अथवा बिना समझे-बूझे स्वर-सहित मंत्रोंको रटना शुरू किया। १५ बरसकी उम्र (१९२४) तक यही चलता रहा। चौदहवें बरसमें उन्हें मलयालम् भाषा पढ़नेका भी मौका मिला। उनकी इच्छा और समयकी माँगसे शङ्करको अंग्रेजी पढ़नेके लिये घर पर ही एक मास्टर रख दिया गया, जिन्होंने डेढ़ साल तक उन्हें अंग्रेजी पढ़ाई।

१९२५-२६में शङ्करको गाँवसे पाँच मील दूर पेरिन्तलूमनाके हाई स्कूलमें भर्ती किया गया। १९२६में उन्होंने मेट्रिक पास किया। फिर त्रिचूर (कोचिन)के सेन्ट थामस कॉलेजमें पढ़ने लगे। इतिहास और अर्थ-शास्त्र उनके मुख्य विषय थे। १९३२में वह बी० ए० में थे, जबकि कांग्रेस-आंदोलनमें पढ़नेसे अपनेको रोक नहीं सके और इस प्रकार विश्वविद्यालयकी पढ़ाई खतम हो गई। लेकिन इसका मतलब यह नहीं, कि शङ्करका विद्यार्थी-जीवन खतम हो गया। वह तो, मालूम होता है, जिदगी भर विद्यार्थी बने रहनेके लिये ही हैं।

सार्वजनिक जीवन—शङ्कर उस वक्त बारह वर्षके थे, जबकि गांधीजीने १९२१में असहयोगका विगुल बजाया था। उस समय वह वेदके रट्टू संस्कृतके विद्यार्थी थे। अपने बाल्य-जीवनमें भी उन्हें असहयोग और राजनीतिक हलचल अच्छी मालूम होती थी, मगर इससे आगे वह नहीं बढ़ सकते थे। हाईस्कूलके जीवनमें वह विद्यार्थियोंमें एक सरगर्म विद्यार्थी थे, लेकिन उनका असली सार्वजनिक जीवन त्रिचूरमें कॉलेजकी पढ़ाईके साथ शुरू होता है। नम्बूदरियोंकी सामाजिक रुढ़ियों

उन्हें बुरी लगती थी। “वैसे नम्बूदरी योग-क्षेम सभा” नामकी एक और सभा भी मौजूद थी, लेकिन वह बड़े-बूढ़ोंकी सभा थी जो वह खून, लगाकर शहीद बननेसे आगे बढ़नेके लिये तैयार नहीं थे। यदि समाज-सुधारका भयङ्क अन्हें आगे लेकर बढ़ना होता, तो बीटीके चालसे चलनेमें शताब्दियाँ बीत जातीं और शायद “पनाला” वहीं रहता। असली गरम सुधारका बीड़ा नम्बूदरी नौजवानोंने उठाया, जिनकी सभा का नाम “युवजन-संघम्” और पत्रका नाम “उन्नी नम्बूदरी” हम बतला आये हैं। कॉलेजमें पढ़ते हुए शङ्कर अपने साप्ताहिकका संपादन करते और सुधार पर जबरदस्त लेख लिखते थे। उनके सुधारके प्रोग्राम थे—बहुविवाह बन्द करना, स्त्री शिक्षा प्रचार, परदा बन्द करना, विधवा विवाह, सभी लड़कोंको घरकी सम्पत्तिमें अधिकार? बहु-विवाह-निषेध और उत्तराधिकारके कानून बन चुके हैं यह कह आये हैं। शङ्कर और उनके साथी तरुणोंको बूढ़ोंके कोपका भाजन बनना पड़ा, लेकिन वह उसके लिये तैयार थे।

१९३२के सत्याग्रह आंदोलनमें कूदकर शङ्करने नम्बूदरी जातिके एक छोटेसे क्षेत्रमें अपने कामको सीमित न रखकर राजनीतिके विशाल क्षेत्रमें कदम रखा। उस वक्त वह यही समझते थे, कि विदेशी शासनसे देशको आजाद करना चाहिये। इसके लिये गांधीजीका तरीका उन्हें पसंद था, इसे कहनेकी जरूरत नहीं। एकके बाद एक डिक्टेटर गिरफ्तार होते गये; जिस पर तीसरे या चौथे डिक्टेटर बननेका अवसर शङ्कर को मिला। शङ्करकी ज़बान रुक-रुक कर चलती है। मैं कभी-कभी सोचता हूँ, यदि कहीं शङ्करका इकलाना न रहता, उनकी कलम मेलकी तरह नहीं बल्कि और तेज गतिसे चलती है—मलयालम् और अंग्रेजी दोनोंमें। संगठन करनेमें तो वह कमाल करते हैं और अनपढ़ ग्रामीण केरल स्त्री-पुरुषोंमें रुझा भर देना इनका ही काम है।

कांग्रेस डिक्टेटर बननेके लिये उन्हें तीन सालकी सजा हुई। इसी वक्त केरलके भीतर हाल ही में फौजीके तबसेसे दूसरे मगर अब भी जेलमें

बंद के० पी० आर० गोपालन् के साथ रहना पड़ा। जेलके साथियोंमें केरलके जन-नेता कृष्ण पिल्ले और स्वयंसेवकोंके जबर्दस्त कार्यकर्ता चंद्रोत् भी थे। जिस वक्त जेलोंमें गांधीवादी नेता गीता और रामायण के अक्षरोंके गिननेमें अपना सारा समय लगा रहे थे; उस वक्त शङ्कर और उनके तरुण साथियोंने राजनीति और समाजवादके गम्भीर अध्ययनका काम जारी रक्खा। उन्होंने विचारा—भारतकी समस्यायें सिर्फ मोरोंकी जगह कालोंकी सरकार कायम हो जानेसे नहीं हल हो सकती। आखिर किसानों-मजदूरोंकी गरीबी कैसे दूर हो सकती है, जब तक कि कितने ही कामचोर उनकी कमाईको चुराकर अपनी तोंदोको फुलाते रहें? अंतमें वह इसी निष्कर्ष पर पहुँचे, कि शोषणका अंत करना, समाजवादका कायम होना ही सभी रोगोंकी एक मात्र दवा है।

१९३३के अगस्तमें अपनी मियादको बिना पूरा किये ही शङ्कर छोड़ दिये गये। उन्होंने अब धूम-धूमकर राष्ट्रीयताका प्रचार शुरू किया और वह देशकी आजादीका संदेश गाँवों तकमें पहुँचाने लगे। ऐसे कर्मठ तरुणोंका जनतामें प्रभाव बढ़ना जरूरी था। १९३४ में जिन तरुणोंने केरलमें कांग्रेस सोशलिस्ट पार्टी कायम की, उनमें शङ्कर प्रमुख व्यक्ति थे। इसी साल प्रांतीय कांग्रेसमें शङ्कर और उनके तरुण साथियोंका प्राधान्य हो गया और शङ्कर खुद उसके एक सेक्रेटरी चुने गये।

सन् १९३४-३५ से ही शङ्करने केरलके मजदूर और किसान आन्दोलनको आगे बढ़ाया। केरल यद्यपि रैयतवारी बन्दोबस्त वाले प्रदेशमें है, मगर पुश्तोंसे चले आते जन्मी (जमींदारों) खान्दानोंकी वहाँ बड़ी धाक है; इसीलिये किसानोंपर कई तरहके अत्याचार भी होते रहे हैं। शङ्करका परिवार स्वयं एक धनी जमींदार परिवार है। लेकिन, जिस आदर्शको उन्होंने अपने सामने रक्खा है, उसमें अपने और दूसरे परिवारके धन-वैभवका वह क्यों ख्याल करने लगे? और सबसे उनका जीवन मजदूरों और किसानोंके लिये लड़नेका जीवन रहा

है। इस छोटी-सी जीवनीमें उनके इन संघर्षों के बारेमें लिखना सम्भव नहीं। पहली मजदूर हड़ताल उनकी देख-रेखमें कालीकटमें १९३४-३५ में हुई थी। कानूनन् हफ्तेमें कामके घण्टेको ६०से कमकर ५४ कर देना पड़ा था। मालिकोंने उसीके मुताबिक मजदूरोंकी मजदूरी भी कम करनी चाही। मजदूर खुशी-खुशी पेट कटाना कैसे पसन्द करते? कांग्रेस मन्त्रि-मण्डलके जमानेमें बिहारकी तरह केरलमें भी कितने ही किसानों के संघर्ष चले, जिनमें शङ्कर आगे-आगे रहे।

कमूनिस्त पार्टीमें—१९३५ में आन्ध्रके कमूनिस्त नेता कॉमरेड सुंदरैय्यासे शङ्कर और मलबारके दूसरे समाजवादियोंका सम्पर्क हुआ। उसके बादसे वहाँकी समाजवादी पार्टी कमूनिस्त प्रभावमें रही, और आखिरमें सभी कमूनिस्त पार्टीमें चले आये। कमूनिस्त पार्टी और-कानूनी थी। १९४०में जब सरकार सभी कमूनिस्तोंको गिरफ्तार करने लगी, तो शङ्कर और उनके सौ से ऊपर साथियोंपर वारन्ट निकला। लेकिन, उन्होंने किसानों और मजूरोंमें जो काम किया था, उसने उन्हें अत्यन्त जन-प्रिय बना दिया था। १९० से ४२ अगस्त तक पुलिस वारन्ट लेकर दौड़ती रही, लेकिन केरलका एक-एक किसान अपने लिये मरनेवाले इन तरुणोंकी रक्षाको तैयार था; जिसका परिणाम यह हुआ कि पुलिस मुँह ताकती ही रह गयी। जिस वक्त शङ्कर और उनके साथी छिपकर रहते थे, उस वक्त भी उनके छिपनेका यह मतलब नहीं था, कि वह किसी भोंपड़ीके भीतर जाकर मुर्दे बने पड़े रहें। उन्होंने जिन गावों और घरोंमें शरण ली थी—और वह बराबर बदलते रहते थे—वहाँके रहनेवाले लोगोंमें जबर्दस्त राजनीतिक प्रचार किया; जिसका ही परिणाम यह हुआ, कि किसी समय केरल जो सामाजिक रूढ़ियों और हर तरहके राजनीतिक पिछड़ेपनका शिकार था, वह आज चतुर्मुखी क्रान्तिकी जबर्दस्त अग्रवृत्त कम्यूनिस्त पार्टीका गढ़ बन गया है।

शङ्करको मालूम था, कि किसी वक्त सरकार पकड़ेगी और उनकी सम्पत्तिको भी छीन लेगी। वैसे होता, तो घरके छोटे लड़के होनेसे, शङ्करके

पास सम्पत्ति ही क्या होती ? मगर नये कानूनसे वह अपने हिस्सेको ले सकते थे । उनके छूत-छात-विरोधी विचारों और कामोंको देखकर उनके बड़े भाईने १९३३ में वायकाट कर दिया । इस पर अलग होनेके सिवा उनके लिये कोई चारा न था । यद्यपि उनकी माँका एक और लड़का भी था, लेकिन माने अछूतों और पंचमों तकके साथ बैठकर भात खानेवाले अपने “पतित” पुत्र हीके साथ रहना पसन्द किया । मैंने पूछा—“पुराने विचारोंकी नम्बूदरी माने ऐसा क्यों किया ?”

“क्योंकि मैं उसका पुत्र था ।”

“कुपुत्रो बायेत क्वचिदपि कुमाता न भवति ।”

और शङ्करके मृदु और त्यागमय जीवनको देखकर जब बाटके बटोही भी प्यार करते हैं, तो वह तो माता ही थी ।

१९४० में वारण्ट निकलनेसे कितने ही समय पहले शङ्करने अपनी सम्पत्ति अपनी स्त्री आर्यादेवीके नाम लिख दी थी । पुलिस जब उन्हें न पकड़ पाई, तो सरकारने उनकी सम्पत्ति पर अधिकार जमा लिया; यद्यपि ऐसा करना उसके अपने कानूनके खिलाफ था । १९४२ अगस्त में जब शङ्करके ऊपरसे वारण्ट हटा, तो उसी वक्त सम्पत्ति भी लौटोई गई । लेकिन दुनियामें वैयक्तिक सम्पत्ति नष्ट कर साम्यवादके प्रचार करनेवाले शङ्करने सम्पत्ति अपने पास रखनी पसंद न की । ‘पिछुली बार जब भारतीय कमूनिस्त पार्टीने १००००) जमा, करनेकी अपील की, तो अकेले शङ्करने ही अपनी सम्पत्तिको बेचकर ५००००) पार्टीको दे दिया । भारतीय कमूनिस्तोंमें शङ्कर पहले “सर्वमेधयज्ञ” करनेवाले हैं, लेकिन अब तो वह जंगलकी आग बनना चाहता है, और सैकड़ों कमूनिस्त आज उनके दिखलाये पथ पर चल रहे हैं । कमूनिस्त पार्टीकी नई अपील दो लाख रुपयेकी हुई है, मगर सिर्फ आन्ध्रकी पार्टीवालोंने ही अपनी सम्पत्तिको बेचकर दो लाख देनेका निश्चय कर लिया है । यू० पी० बिहारके एक जिलेके बराबरके मलाबारने भी एक लाख देनेका निश्चय कर लिया है ।

छिपे रहनेके समय दो वर्ष तक एक गाँवमें एक कोठरीमें बन्द रहना पड़ता था। जब वह वारयट हटनेपर बाहर आये तो कितने ही महीनों तक वह एक मीलसे ज्यादा चल नहीं सकते थे।

हफलानेसे उनकी बायीं उतना काम नहीं देती, जितनी कि कलम मगर मलबारके कमी उनके एक एक शब्दका भारी मूल्य लगाकर उस कमीको दूर कर देते हैं, और साथियोंके समझानेमें शंकर हिचकिचाते नहीं।

शंकरकी स्त्री आर्या आवश्यकके एक नम्बूदरी घरानेकी लड़की है। वह मलयालम् भाषा छोड़ और कोई भाषा नहीं जानती। आजकल बम्बईमें रहते वह हिंदी पढ़ रही हैं। अपने पतिके पीछे वह दुनियाके छोर तक जानेके लिये तैयार हैं। अपनी चार वर्षकी कन्याको देशमें एक शिन्ध्यालयमें छोड़कर वह दूर बम्बईमें आईं। कहाँ वह नम्बूदरियों की दुनिया, उसकी अबरदस्त छूतछात और रूढ़ियाँ और कहाँ कमूनिस्त सामूहिक परिवारकी जिन्दगी, जिसमें छूत-छात धर्म-वर्णकी गन्ध तक भी नहीं।

क० केरलियन्

मलबार आज पूरी तौरसे कमूनिस्तोंके प्रभावमें है। भारतमें यह पहला प्रांत है, जहाँ मार्क्स-वादियोंने अपने स्वार्थ-त्याग, अपनी राजनीतिक सूझ, और अपने अनथक परिश्रमसे ४० लाखके केरल प्रांतके राजनीतिक सामाजिक आर्थिक जीवनमें अद्वितीय स्थान प्राप्त किया है। इस प्रभाव का पहला प्रभाव उस वक्त मिला, जब प्रांतीय कांग्रेस कमेटीपर उनका पूरा अधिकार देखकर ऊपरके नेताओंको उसे तोड़ देना पड़ा, और निर्वाचित कमेटीकी जगह उन्होंने अपने भक्तोंकी कमेटी ऊपरसे टपका दी। केरलके किसान अपने जमींदारों (जन्मियों) से वर्षों लोहा ले चुके हैं और किसी भी कुर्बानीसे पीछे नहीं हटे। केरलके मजूर पूरी तौरसे संगठित हैं, दमन उनको दबा नहीं सका। केरलकी स्त्रियाँ—जिनमें पहलेहीसे परदा नहीं था—राजनीतिक जागृतिमें देशकी अग्रगुवा बन रही हैं। केरलमें राजनीतिका कार्य ठेठ गाँवोंके हृदय तक पहुँच गया है, और जनतामें आत्म-चेतनाके आते ही जनताकी भाषाने अपने अधिकार

१९१३ (मेष) जन्म, १९१८-२३ प्रारंभिक शिक्षा, १९२३-२८ हाई स्कूलमें, १९२७ कांग्रेस वालंटियर, १९२८ मेट्रिक पास, १९२९-३० तंजोर संस्कृत कालेजमें, १९३० नमक-सत्याग्रही, १ मासका जेल; १९३१ जेलसे बाहर, १९३२-३३ जेलमें, १९३३ हरिजन-आन्दोलनमें, १९३४ जमींदार-विरोधी, समाजवादी; १९३५ मजूरोंकी हड़तालें, लेखक, पार्टी-मेम्बर; १९३६ जिला कांग्रेस-कमेटीके सेक्रेटरी, जेलमें; १९३७ दस महीनेबाद जेलसे बाहर, १९३७-३८ किसान-संघर्षमें, कवितायें लिखीं; १९४० अंतर्धान, दिसम्बरमें गिरफ्तार, मद्रास षड्यंत्रमें तीन साल सजा; १९४२ अगस्त जेलसे बाहर।

को संस्कृतसे लदी भाषाकी जगह सरल मातृभाषाको रखकर सबक सिखलाया है। उसने नये ढंगके कवि, नये ढंगके नाटककार और नये ढंगके अभिनेता पैदा किये हैं। हिन्दुस्तानके सबसे जबरदस्त छूत-छातके गढ़की ईंटें बड़ी तेजीसे गिर रही हैं। केरलकी जांगर-चलानेवाली जनता ने हिन्दू-मुस्लिम एकताका अद्भुत आदर्श पेश किया है, और उसके शहीदोंने अपने खूनोसे उसे दृढ़ता प्रदान की है। केरलीयन् इस नवीन मलबार (केरल) का सर्वप्रिय नेता है, वह उसका लेखक और सुकवि है।

केरलकी चिरतरुणी सदा श्यामला भूमिके पश्चिम पार्श्वको अरब समुद्रकी तरंगें चूमती हैं। इसीके तटपर मलबार जिलाका चिरकल तालुक (तहसील) है। पेरम्बे एक बड़ी नदी है, जिसकी विशाल धारा हरियालीसे ढँकी शर्करिली ज़मीन पर बड़े शानसे बहती है। पेरम्बेकी छोटी बहन पय्यनगाड़ी भी उससे थोड़ी दूर पर बहती है। इन दोनों नदियोंके बीच चिरुदाडम्का दस हजार आबादीका बड़ा गाँव है। चिरुदाडम्के दो मील पूर्व जंगलसे ढँकी पहाड़ियाँ और दो मील पश्चिम अरब सागर है। चारों ओर कटहल, नारियल, सुपारी जैसे फलदार वृक्षोंके उद्यान लगे हुए हैं।

चिरुदाडम् बड़ा गाँव जरूर है, लेकिन देखनेमें बड़ा नहीं लगेगा, क्योंकि मलबारमें लोग अपने घरोंको एक जगह नहीं, खेतोंके पास बनाते हैं। चिरुदाडम्में ६०० घर नायर (ब्रह्म-क्षत्र) हैं, ५०० घर थीया (पासी), १०० घर नम्बूदिरी ब्राह्मण ५० घर पोलेया (अछूत खेत-मजूर), २० घर लोहार, २० घर बड़ई, २० घर धोबी, २५ घर जुलाहे रहते हैं। ये सभी जातियाँ हिन्दू हैं। इनके अतिरिक्त कुछ मुस्लिम व्यापारी और एक कारखाना-दार ईसाई भी चिरुदाडम्के निवासी हैं। गाँवमें एक मलयालम् पाठशाला है। यहाँका बलियंबलम् शिवमन्दिर बहुत प्रसिद्ध है, और उसके पास बहुत भारी देवोत्तर-सम्पत्ति है। यहाँ शिवजीके मेलेमें बहुत भीड़ होती है।

१९१३के मार्च (मेष) मासमें नायरवंशी कुनिरामन् नायनार (१९३४ मृत्यु) और उनकी पत्नी पार्वतीको जेष्ठ पुत्र पैदा हुआ । कुनिरामन् संस्कृत (व्याकरण, साहित्य, तर्क) के अच्छे विद्वान् थे और फलित-ज्योतिषमें ज्यादा गति रखते थे । नायर जाति दक्षिणमें ब्राह्मण-ब्राह्मणके मिश्रणका अद्भुत नमूना है । अभी आठ नौ साल पहले तक मलबारके ब्राह्मणों (नम्बूदिरियों) में छोटे भाईयोंको न जायदादमें हिस्सा मिलता था और न ब्राह्मण-कन्यासे शादी होती थी । उनकेलिये नायर-परिवार खुले हुए थे, जहाँ जायदादकी उत्तराधिकारिणी बेटियाँ और बहनें होती थीं लड़के नहीं । पार्वतीकी माँ का ब्याह इसी तरह वारन्कोड्के नम्बूदिरि ब्राह्मण सुब्रह्मण्यके साथ हुआ था । सुब्रह्मण्यकी नायर-पत्नी केरलियन्की नानी अब भी जीवित है । ब्राह्मणोंकी चलायी विधिके अनुसार वीर्यको नहीं रजको प्रधान मानकर पार्वती नम्बूदिरि नहीं नायर रहीं ।

यद्यपि ब्राह्मण-भिन्न जातियोंमें मरुमकतायम् (कन्या-उत्तराधिकार) की प्रथाके अनुसार पार्वतीको बापकी सम्पत्तिमें उत्तराधिकार मिलना चाहिये, लेकिन ब्राह्मण इस नियमसे मुक्त हैं, आखिर कानून बनाना भी तो उनके ही हाथमें था । हाँ नम्बूदिरि और नायरके इस रक्त-संमिश्रणसे एक बात जरूर हुई—नायर भी संस्कृत पढ़नेकी बहुत रुचि रखते हैं । स्मरण रहना चाहिये कि द्रावन्कोर और कोचीनके महाराजा तथा कालीकटके जमोरिन् राजवंशीय नायर ही हैं ।

बचपनमें बालक केरलियन्का अपने माँ-बाप दोनोंसे बहुत प्रेम रहा । पिताने उसमें धार्मिक प्रेम भरनेकी कोशिश की । अपनी उम्रके बच्चोंका वह सदा नेता रहता । खेलकूदसे उसे प्रेम था । ग्रामीण कहानियाँ वह खूब सुनता था और सोनेसे पहले एक-आध जरूर सुन लेता । ताचोड़ी उदयनन् आदिके गीत उसे बहुत पसन्द थे । कभी-कभी वह अपने नाना (ब्राह्मण) के पास भी माँके साथ जाता । कैसी विचित्र बात है ! नाना अपनी औरस पुत्री पर स्नेह रखते थे, अपने नाती

केरलियन्को प्यार करते थे, मगर बच्चे केरलियन्को बड़े गोदमें नहानेसे पहले ही उठा सकते थे, क्योंकि शूद्र नातीको नहानेके बाद लेनेसे फिर नहाना पड़ता। चलते समय वे पाँच रुपये बालकके हाथमें रख देते थे। बचपनमें केरलियन् इसे क्या समझता, मगर होशमें आनेपर नानाके प्रति स्नेह रखते हुये भी वह इसे बड़े अपमानकी चीज समझता था—दोनोंके बीच एक बड़ी खाई मालूम होती।

शिक्षा—पाँच सालकी उम्रमें केरलियन्को कुन्यमंगलम्के स्कूलमें दाखिल कर दिया गया। वहीं वह छै साल तक मलयालम् पढ़ता रहा। साथ ही पिताने कुछ फलित-ज्योतिष भी सिखलाया। कडम्बूरमें माँ और उसकी बहनोंकी सम्पत्ति थी—उत्तराधिकार तो लड़कियोंको मिलना था न? हाँ, नानाकी सम्पत्ति नहीं नानी, और उसकी माँ और उसकी माँ की सम्पत्ति। पाँचवें दर्जे तक पढ़नेके बाद केरलियन् कडम्बूर भाग गया। पिता सिर्फ संस्कृत पढ़ाना चाहते थे। घरमें काफी जायदाद थी, इसलिये वे अंग्रेजीकी पढ़ाईको बेकार समझते थे। कडम्बूरमें केरलियन् वहाँके मिडिल-स्कूलमें भरती हो गया और एक साल तक पढ़ता रहा। कविताओंके पढ़ने और बॉचनेका उसे बहुत शौक था। वह अपने क्लासमें पढ़नेमें सबसे तेज लड़का था।

अब वह किसी हाई-स्कूलमें दाखिल होना चाहता था। बहनोंकी सम्पत्तिका प्रबन्ध आखिर मामाको ही तो करना पड़ता है। केरलियन्ने हाईस्कूलमें भरती होनेके लिये मामासे फीस माँगी। मामाने चार थप्पड़ लगाये। केरलियन् चुप रहा। मगर उसकी आँखोंसे आँसू बह रहे थे। मामाके चेहरेपर भी खेदकी रेखा खिंच आई और उसने कहा—“जा कहीं पढ़, हम फीस देंगे।” केरलियन्ने अब पेय्यनूरके हाईस्कूलके दूसरे फार्म (छठवाँ फार्म मेट्रिक है) में नाम लिखाया। पेय्यनूर नदी-पार था, इसलिये उसे अपने साथियोंके साथ पेरम्बाको नाव पार करना पड़ता था। गाविके चालीस-पचास लड़के पढ़ने जाते थे, इसलिये दो मीलकी यात्रा और उसमें नावसे नदी पार होना भी मनोरंजक खेल सा था।

बिरुदाडमके कितने ही अछूत लड़के भी पेय्यनूर पढ़ने जाया करते थे। केरलियन् अपने दलका सरदार था, उसने कहा—यह बुरी बात है, कि हम सभी स्कूलमें पढ़ने जाते हैं और पोलेया (अछूत) बच्चे हमारी नावसे नहीं दूसरी नावसे नदी पार हों। उन्होंने उन लड़कोंको जाकर कहा, मगर मार खानेके डरसे वे बड़ी जातवालोंकी नाव पर चढ़नेके लिये तैय्यार न थे। केरलियन् और उसके साथियोंने जबरदस्ती लाकर नावपर बैठाया। कितने ही नायर दूध बेचनेकेलिये पेय्यनूर जाया करते थे, उन्होंने अपनी नावपर अछूत लड़कोंको देखकर उनके साथ पार उतरना छोड़ दिया और उन्हें पत्थर मारने लगे। केरलियन् और उसके स्वजातीय साथियोंके साथ तो वे मारपीट कर नहीं सकते थे, क्योंकि खानदानमें मारपीट होने लगती। उन्होंने जाकर पोलेया लड़कोंके माँ-बापोंको धमकी दी। विचारे गरीब खेतिहर-मजदूर डर गये। उन्होंने अपने बच्चोंको स्कूल भेजना बन्द कर दिया। केरलियन् और उसके साथी नावपर पोलेया लड़कोंका इन्तिजार कर रहे थे, मगर सबके सब गायब थे। दो तीन दिन बाद केरलियन्को असली बातका पता लगा। बालसेना की उद्दंडता गाँवमें प्रसिद्ध थी। केरलियन्ने अपनी सेनाके साथ पोलेया माँ-बापोंसे कहा—“अपने लड़कोंको स्कूल भेजोगे या चाहते हो कि हम तुम्हारी भोपड़ियोंमें आग लगाकर तुम्हारे बच्चोंको मारकर नदीमें फेंक दें?” पोलेया सयानोंके लिये इस धमकीमें मिठास भी थी, कड़वाहट भी। उन्होंने दूधवालोंकी धमकीकी बात कही। बाल सेनाके नेताने कहा—“जो कोई तुम्हारी ओर हाथ बढ़ायेगा, हम उसको मजा चखायेंगे।” पोलेया बूढ़ोंका बूढ़े नायरोंकी अपेक्षा तरुणोंपर अधिक विश्वास था। अब वे अपने लड़कोंको फिर भेजने लगे। दूधवाले कुड़बुड़ाते रह गये, इन उद्दंड छोकरीका क्या करते? छोकरीको इतने हीसे सन्तोष नहीं हुआ। एक दिन कुछ दूधवालोंको अपनी नावमें बैठा देख उन्होंने बीच धारमें जा एक ओर खिसककर नावको ही उलट दिया। बेचारोंका दूध बर्बाद हो गया। तबसे उन्होंने फिर इनके साथ

नावपर बैठनेका नाम नहीं लिया। अब नावपर विद्यार्थियोंका राज्य रहता, जिनमें पोलेया, थीया और नायरका भेद नहीं था। केरलियन्ने उस वक्त यह जौहर दिखलाया था, जब कि वह अभी तेरह-चौदह ही सालका था।

केरलियन् फुटबालका अच्छा खिलाड़ी था। बड़ी देर तक खेल खेलते रातको घर लौटता। एक दिन साँपने काट खाया। केरलियन्ने चाकूसे काटकर खून निकाल दिया, और बापको खबर तक न दी। बापसे वह बहुत डरता था।

केरलियन्के प्रिय विषय थे, इतिहास और साहित्य। गणितमें रुचि नहीं थी। महाभारत और भागवतके मंलयालम्-काव्योंको वह बड़े शौकसे पढ़ता था। समाचार-पत्रोंको पढ़ता और उनमें लेख भी लिखने लगा था। कवियोंमें बैठकर कविता सुननेका उसे बहुत शौक था, फिर स्वयं भी कविता बनाने लगा। मंदिर और पूजापाठसे वह उदासीन रहता था।

हां, उद्दंड लड़कोंका उद्दंड और मेधावी सेनानी राजनीतिकी ओर बिना खिंचे कैसे रह सकता था? बाप भी कांग्रेस और गांधीजीके भक्त थे। हाई-स्कूलमें उसने गांधीजीकी 'यंग-इंडिया' (तरुण-भारत) को खूब पढ़ा। 'हिंदू' (अंग्रेजी)को वह रोज नियमपूर्वक पढ़ता था। १९२७में पेय्यनूरमें केरल राजनीतिक काफ़ेस हुई, जिसमें जवाहरलाल आये थे। केरलियन् वहाँ वालंटियर था। उसे वहाँ राजनीतिक व्याख्यानोंके सुननेका अच्छा मौका मिला। राजनीति प्रिय लगने लगी। काम करना होगा, यह भी उसने मान लिया, मगर "कब" और "कैसे"का अभी निश्चय नहीं हो सका। १९२८में केरलियन्ने मैट्रिक पास किया।

संस्कृत कॉलेजमें—मैट्रिक पास करनेके बाद पिताने फिर संस्कृत पढ़नेके लिये जोर दिया और केरलियन्ने १६ वर्षकी अवस्था (१९३६) में तंजोरके संस्कृत कॉलेजमें नाम लिखाया। अध्यापक और विद्यार्थी प्रायः सारे ही ब्राह्मण थे। केरलियन् जैसे कुछ थोड़ेसे अत्राह्मण अब भी संस्कृतसे चिपके हुए थे। अत्राह्मणोंका होस्टल (छात्रावास) और

उनके साथ ब्राह्मणोंका बर्ताव भी अलग था। केरलियन्का साथी एक दिन कह रहा था, मीमांसक पंडित मेरे मुँहको देखकर मुह फेर लेता है। केरलियन्के मनमें आत्माभिमान बाधित हो उठता था, मगर अब वह देश-भक्त था ब्राह्मण अब्राह्मण विवादसे ऊपर था। केरलियन् रघुवंश, शाकु-तल आदि कई संस्कृत ग्रंथोंको पढ़ चुका था। कॉलेजमें वह “सिद्धांत कौमुदी”, “यादवाभ्युदय” आदि ग्रन्थोंको पढ़ता। वह अब मद्रास विश्व-विद्यालयके शिरोमणि (उपाधि)की प्रवेशिका परीक्षा देना चाहता था। केरलियन् अब कट्टर राष्ट्रीयतावादी था और खहरका जबरदस्त भक्त। एक दिन खहर-स्टोर वालोंने केरलियन्से कहा—जलूस निकालना है, कुछ नौजवानोंको ले आओ। केरलियन्ने अपने सहपाठियोंको पट्टी पढ़ाई और सब भंडा लिये उसके साथ जलूसमें शामिल हो गये। कॉलेजके सुपरिन्टेन्डेन्टको देखकर दूसरे लड़के तो भंडा छोड़ भागने लगे, मगर केरलियन् डटा रहा। पढ़ते वक्त सुपरिन्टेन्डेन्टने बहुत डाँटा, लेकिन केरलियन् रोबमें आने वाला नहीं था। अब कॉलेजके मुर्दा वायु-मंडलसे उसका दिल ऊब गया, और साल भरकी पढ़ाईके बाद वह घर चला गया।

घरमें चुपचाप बैठे रहनेसे अच्छा है कुछ लिखना-पढ़ना चाहिये, यह सोच केरलियन् वेस्लीकोटकी विशानदायिनी संस्कृत-पाठशाला में चला गया, और वहाँ तीन चार महीने रहा। काम था, कुछ पढ़ा देना।

यहाँ पर कुन्नीरामन् नम्बियर अंग्रेजीके अध्यापक थे। वे नमक-सत्याग्रहमें भाग लेना चाहते थे। केरलियन्ने भी भाग लेनेकी इच्छा प्रगट की।

राजनीतिक क्षेत्रमें—नम्बियर और केरलियन् कालीकट गये। नमक बनाया, पुलिसकी लाठियाँ खाईं और नौ महीनेकी सजा ले कना-नूर जेलमें चले गये।

केरलियन्की उम्र इस समय १७ सालकी थी। अभी उसे गांधी

और संस्कृतके राज्यसे बाहरका पता न था। जेलमें उसने कुछ हिन्दी पढ़ी। आतंकवादी विचारोंसे कुछ प्रभावित हुआ।

नौ महीने बाद गांधी-इरविन समझौतेके बाद केरलियन् जेलसे छोड़े गये। पिताने खुद सत्याग्रहके लिये आज्ञा दी थी, इसलिये उनके नाराज होने का सवाल न था। अब (१९३१में) केरलियन् काँग्रेसके काममें जुट पड़े। सारे चिरकाल तालुकामें घूम-घूमकर उन्होंने व्याख्यान दिये और काँग्रेसके मेम्बर बनाये। साल भर इसी तरह काममें लगे रहे। १९३२में गांधीजीकी गिरफ्तारीकी खबर सुनी। कनानूरमें व्याख्यान दिया। के० पी० गोपालन् और विष्णु भारतीयके साथ केरलियन् भी गिरफ्तार हो गये। जेलमें जाने पर उनकी के० पी० गोपालन् और कृष्ण पिल्लेसे भेंट हुई। गोपालन्, कृष्ण पिल्लेके अतिरिक्त मलबारके जेलोंमें बंद कुछ बंगाली राज-बन्दीयोंसे मिलनेका अवसर मिला, जिनसे उन्हें समाजवादका पता लगा। केरलियन्ने देखा, कि एक और भी पथ है, जिससे आजादी प्राप्त की जा सकती है, और देशको ज्यादा सुखी बनाया जा सकता है। केरलियन्ने यहीं पर पहले पहल रामकृष्ण पिल्ले लिखित मार्क्स की जीवनी पढ़ी। गोरकीकी “माँ” को पढ़ा। “कमूनिस्त घोषणा” को देखा। गांधीवादका प्रभाव खतम हो गया, समाजवादकी जरा-जरा छींटें पड़ीं, लेकिन आतंकवादका रंग गहरा चढ़ गया। केरलियन्ने दिल्लीके आतंकवादी शहीद मास्टर अमीरचंद्र की जीवनी मलयालम् भाषामें लिखी, सीलोनके एक मलयालम् पत्रने उसे छपा। १३ सालकी उम्रमें केरलियन्ने पहली कविता (“कहाँसे आये कहाँ है जाना”) लिखी थी, अब उन्होंने कई कवितायें लिखीं। चीनकी कमिन् तांगका इतिहास लिखा जो ‘मातृभूमि’ पत्रमें छपा। सुरेन्द्र बैनर्जी आदि कई नेताओंकी छोटी-छोटी जीवनियाँ भी लिखीं।

१९३३में केरलियन् जेलसे बाहर आये। “एडित उच्चाडन” नामकी एक अछूतोद्धार कमेटी कायम की। के० पी० आर० गोपालन्, के० पी० गोपालन् और विष्णु भारतीयके साथ काम करते थे। मलबारमें अछूतो-

झारके आन्दोलनने बहुत जोर पकड़ा। गुरुवयूरमें सत्याग्रह छिड़नेकी जबर्दस्त तय्यारी हुई। केरलियन् भी आन्दोलनमें सारी शक्ति लगा रहे थे।

१९३४में पहुँचते-पहुँचते केरलियन्को ख्याल आने लगा, कि जमींदारी प्रथा बहुतसी बुराइयोंकी जड़ है। उसने जमींदारों (जन्मियों)का विरोध शुरू किया। पिता भी छोटे-मोटे जन्मी थे। वे क्यों पसन्द करने लगे। इस वक्त तक केरलियन्का धर्म और ईश्वरसे विश्वास उठ चुका था। वह “युक्तिवादी” को मंगाकर पढ़ा करता था। बापने एकदिन देख लिया। कुछ अंकोंको पढ़कर कहा—“पढ़ो, किंतु प्रचार मत करो।” अब बाप भी “युक्तिवादी” को पढ़ा करते थे।

इसी साल केरलियन् का शङ्करन् नम्बूतिरीपादसे भी परिचय हो गया। केरलियन्ने कनानूर और कालीकटके मजदूरोंमें काम किया। १९३४में केरलियन् मलबारकी कांग्रेस सोशलिस्ट पार्टीका सेक्रेटरी था।

१९३५में काम और आगे बढ़ा। कालीकट और तिरुपन्नानूरकी मिलोंके मजूरोंने हड़ताल की, कनानूर और तेलीचरीके बीड़ी-मजूरोंने भी मालिकोंके अत्याचारके खिलाफ काम छोड़ दिया। किसानोंके कष्टोंके बारेमें केरलियन्ने “मातृभूमि” में कितने ही लेख लिखे। १९३४से ही केरलियन्ने समझ लिया, कि कांग्रेसी दक्षिण-पक्षियोंका रास्ता दूसरा है और हमारा रास्ता दूसरा। केरलके इन नये तरुणोंके गुरु थे कृष्ण पिल्ले।

१९३४ में पिताकी मृत्यु हुई। पिता पुत्रके कामोंसे बहुत सन्तुष्ट थे और पैसेसे सहायता करते थे। माता पार्वती भी पुत्र पर प्रसन्न रहती हैं, अब उनकी एकही इच्छा है कि मरनेसे पहले बहूका मुख देख लें।

१९३५-३६ तक केरल कांग्रेसपर मार्क्सवादी तरुणोंका अधिकार हो गया। इस वक्त तक उनका सम्बन्ध कमूनिस्तोंसे हो चुका था। कृष्ण पिल्ले साहित्य पढ़नेमें सहायता करते थे। [१९३४ की कांग्रेसमें ही

केरलियन्ने कमूनिस्तों की पुस्तिकायें देखीं थीं। उस वक्त उसने मजूरोंका एक भारी जलूसभी देखा और पहली बार कमूनिस्त नारे सुने।।

अब केरलियन्ने चिरक्काल तालुकाके किसानोंमें खूब जोरका काम शुरू किया। वे जन्मियोंके जुल्मोंके खिलाफ उठ खड़े हुये। एक व्याख्यानके लिये केरलियन्को गिरफ्तार कर लिया गया और एक सालकी सजा हुई।

१० महीने बाद (१९३७) में जेलसे छूटे। उस वक्त उसका मुख्य काम किसानोंमें था। कांग्रेस-मिनिस्टरीके कारण किसानोंमें और भी जोश आ गया था। चिरक्काल, कोट्टायम्, कासरगुडके तालुकोंमें खास तौरसे और वैसे सारे ब्रिटिश-मलबार* (आबादी ४० लाख) में जबरदस्त किसान संघर्ष चल रहा था। केरलियन् और उसके साथियोंको खाने-नहानेके लिये समय निकालना मुश्किल था। अब वे पार्टीके मेम्बर थे और पार्टीके जीवनने उन्हें गंभीर सूझ ही नहीं जबरदस्त शक्ति प्रदान की थी। केरलियन्ने किसानोंके लिये कितनीही कवितायें लिखीं। “प्रभातम्” में छापनेके लिये जयप्रकाशनारायणने मसानीका एक लेख भेजा था। सोवियत्-विरोधी लेख देखकर केरलियन्ने नहीं छपा। जयप्रकाशने मलबार आनेपर पूछा, कि क्यों नहीं छपा। केरलियन्ने कहा—“सोवियत् पर प्रहार करते हुए समाजवादकी बात करना है ‘मुहमें राम बगलमें छूरी।’”

लड़ाई शुरू हुई। १९४० में सरकारने कमूनिस्तोंकी धर-पकड़ शुरू की। केरलियन् अन्तर्धान हो गया और दिसम्बर (१९४०) में ही पुलिसके हाथ पड़ सका। सरकारने मोहनकुमार मंगलम्, राममूर्ति आदिके साथ केरलियन् पर भी मद्रास कमूनिस्त षड्यन्त्र मुकदमा चलाया। तीन सालकी सजा (१९४१ में) हुई। मद्रास, अलीपुरम् और कनानूर

*ब्रिटिश और रियासती सारे केरलकी जन-संख्या १ करोड़ २० लाख है।

के जेलोंमें रहा । मार्क्सवादका अध्ययन और मनन, मार्क्सवादी पार्टी का संगठन यही काम रहा ।

अगस्त १९४२ में केरलियन्को जेलसे छुट्टी मिली । अब फिर उसे खाने-नहानेकी फुरसत न थी । अब सारे मलबार जिलेमें फासिस्त-विरोधी मोर्चा बाँधनेका काम केरलियन् और उसके साथियोंका था । “अन्न अधिक उपजाओ” को विज्ञापन नहीं कार्यरूपमें परिणत करना है । जनताकी अन्न-समस्याको भी हल करना है । लेकिन, आज सारा मलबार उसके साथ है । केरलियन्का छोटा भाई, जो खुद अध्यापक है, पाठशालाके अध्यापकोंमें काम करता है । तीनों बहनें (दो बड़ी) केरलियन्के पथ को अच्छा मानती हैं । केरलियन् और उसके साथियोंने मलबारमें वह भूमि तय्यार करली है, जहाँ समय आतेही प्रकृतिके हाथोंसे संवारा केरलका सुन्दर देश मनुष्यके हाथोंसे भी अलंकृत हो सुन्दरतर हो जायगा ।

श्रीपाद अमृत डोंगे

जो ब्रह्मणीके गर्भसे पैदा हुआ, लेकिन अब्राहमणी माँकी गोदमें पला और उस जातिके कड़वे मीठे अनुभवोंको नजदीकसे देखा। होश सम्हालते जो तिलकका शैदायी हुआ और १८ सालकी उम्रमें “होमरूल” में भाग लिया। गाँधीवादसे आकृष्ट हो जिसने कॉलेज छोड़ देशसेवा के लिये जीवन दिया, और २२ सालकी उम्रमें सबसे पहले मार्क्सके पास पहुँचा। जिसका सारा जीवन मजूरोंकी लड़ाई लड़नेमें बीता और जो भारतकी पार्टीकी नींव की पहिली ईंट बना। जिसका जीवन एक व्यर्थका

१८९९ अक्टूबर जन्म, १८९९-१९०६ बंबईमें, १९०६-१५ नासिकके, मराठीस्कूलमें, १९०७ जनेऊ, १९१०-१५ नासिक हाईस्कूलमें, १९१५ बंबईमें, १९१५-१७ भरडा हाईस्कूलमें, १९१७ मेट्रिक पास, १९१७-२० विल्सन कॉलेजमें, १९१८ इन्फ्लुएन्जामें मजूरोंमें काम,—कालेजमें मराठी सोसाइटी स्थापना, “यंग कालेजियट” संपादन; १९१७ अनीश्वरवादी, १९२० बी० ए० परीक्षासे तीन मास पहिले असहयोग, १९२१ राष्ट्रीय विद्यालयमें अध्यापक, १९२१ अगस्त “गाँधी बनाम लेनिन” लिखा, १९२२ “सोशलिस्ट” निकाला, १९२४ मजूरोंकी हड़तालमें, १९२४ कानपुर वाल्शेविक षड्यंत्रमें, १९२४-२७ जेलोंमें, १९२७ मई २३ जेलसे बाहर, १९२८ आम हड़ताल, १९२९ मार्च २० मेरठ केसमें गिरफ्तार, १९३३ जनवरी बारह सालकी सजा, अपीलमें तीन साल; १९३५ मई जेलसे बाहर, १९३६ स्वास्थ्य खराब, १९३७ दिसम्बर फैजपुरमें प्रस्ताव पेश किया, १९३९ कांग्रेस मिनिस्ट्रीके जेलमें, १९४० मार्च गिरफ्तार और नज़रबन्द, १९४१ अप्रैल-जुलाई जेलकी जेलमें, १९४३ फरवरी जेलसे बाहर।

जीवन नहीं बल्कि एक महान् आन्दोलनके जीवनका विकास है । श्रीपाद अमृत डांगे वह पुरुष है ।

अठारहवीं शताब्दीमें मध्यभारत और युक्तप्रान्तमें मराठोंका शासन फैला हुआ था । मराठा साम्राज्य जब छिन्न-भिन्न हुआ, तो मराठा-सरदारोंने अलग-अलग कितनीही रियासतें कायम कर लीं । भांसीका राज्य उन्हींमेंसे एक था । भांसीकी वीर रानी लक्ष्मीबाईने अंग्रेजोंके खिलाफ़ तलवार उठाई । लड़ते-लड़ते रणक्षेत्रमें उसने अपने प्राण दिये । भांसीका राज्य अंग्रेजोंने ले लिया और भांसीके सरदार जहाँ-तहाँ बिखर गये । इसी भगदड़में रघुनाथ डांगे अपने दो भाइयोंके साथ मांडोगणमें (अहमदनगरके पास) आकर बस गये । मकान बनानेमें जमीनसे तीनों भाइयोंको सोनेका एक चहबच्चा मिला । एक भाई निस्सन्तान मर गया, जिसके हिस्सेका सोना उन्होंने मणिकर्णिका (बनारस) में दान दे दिया । उन्होंने नासिकके आसपास कितनेही गाँव खरीदे और वे सुखी जीवन बिताने लगे । बूढ़ोंके पोता रघुनाथ डांगे आदि नासिक शहरमें आ बसे । फजूलखर्चीमें धीरे-धीरे सारी जायदाद बिक गई । रघुनाथके पुत्र अमृत तीन भाई जीविकाकी तलाशमें १८६०में बम्बई चले आये । एक भाईने खूब रुपयाँ कमाया । वह अपनी औरत छोड़ एक तरुण अब्राह्मण कन्याके प्रेमपाशमें बद्ध हुआ और अन्तमें पागल होकर मरा । एक भाई अमृत डांगे (मृत्यु १९२०) एक छोटे-मोटे कलाकार थे, ब्रुश चलाने वाले नहीं कैंची चलाने वाले । वह ग्वालियर दरबारमें कुछ समय तक रहे, लेकिन उन्होंने दरबारके लायक हृदय नहीं पाया था । फिर बम्बईमें एक सोलीसीटरफर्ममें क्लर्क होगये । बड़े भाईके पागल हो जाने (१९०५) पर उनके कामको अमृत डांगेने सँभाला ।

जन्म और बाल्य—अमृत रघुनाथ डांगेको अक्टूबर १८६६में एक लड़का पैदा हुआ, जिसका नाम रखा गया था श्रीपाद । श्रीपाद दो वर्षका भी नहीं होने पाया था, कि माँ मर गई और उसका लालन-पालन उसके

बड़े चचाकी रखेली, मगर श्रीपादकी स्नेहमयी माँ दगूताईने किया । श्रीपाद बहुत छोटा था । वह माँकी मृत्युका स्मरण भी नहीं कर सकता था और न उसका नाम ही उसने जान पाया । दगूताईने चाहे श्रीपादको अपने उदरमें न पाला हो, मगर वह श्रीपादकेलिये किसी भी माँ से कम प्रेम नहीं रखती थी । श्रीपाद सचमुच उसकेलिये आँखोंका तारा था ।

श्रीपाद उस समय बम्बईमें था । १९०५के आसपास तिलक बम्बई आये और उनके सम्मानमें एक विराट जलूस निकाला गया । छैसालके श्रीपादने बड़े कुतूहलके साथ उस जलूसको देखा । १९०६में श्रीपादके पागल चचा मर गए । दगूताईने बम्बईमें रहना पसन्द नहीं किया । श्रीपाद उसका था, अमृत डांगे भी उसके इस आधिकारको मानते थे । दगूताई श्रीपादको ले (१९०६में) नासिक चली आयी । स्टेशनके पास उसने घर लिया । दगूताई बहुत तेज़ मिज़ाज़की औरत थीं, पास-पड़ोस के लोग उससे दबते थे, मगर श्रीपादकेलिये उसके हृदयमें अमृत भरा था । दगूताई अपने बेटेको पासमें सुला कहानियाँ सुनाती । मिठाई खानेका श्रीपादको बहुत शौक था । दगूताई लड़केको मचलते देखते ही मिठाई सामने रख देती । पिता बहुत ही भद्रपुरुष थे । पुत्रके प्रति उनका भी बहुत प्रेम था । मगर वे समझते थे कि वह दगूताईके प्रेमकी तुलनामें कम मूल्यवान् हैं । वे प्रतिमास पुत्रको देखने नासिक जाते और पुत्र जो माँगता दे आते । लेकिन दगूताई भी गरीब न थी । उसके लिये पतिने काफी रुपया छोड़ा था । श्रीपाद जब जरा सयाना हुआ और घरकी पढ़ाईसे काम चलने वाला नहीं था, तो दगूताईने १९०६में पुत्र को स्टेशनसे एक मीलपर देवलालीकी मराठोशालामें दाखिल कर दिया । श्रीपाद बहुत छोटा हलकासा लड़का था । दगूताई उसे कंधेपर बैठा शालामें पहुँचा आती, और फिर बेटेको क्या खिलाना-पिलाना चाहिये इस फिकरमें रहती । पहले ही दिन बूढ़े मुसलमान अध्यापकने पूछा—‘क्या पढ़ोगे ?’ श्रीपाद बचपन हीसे निडर था, वह भट बोल उठा—“तुम्हारी भाषा पढ़ूँगा ।” पन्द्रह बीस दिनतक मौलवीने अलिप्त-

बे पढ़ाया फिर श्रीपाद मराठी पढ़ने लगे । श्रीपाद हमेशा दर्बोंमें अब्बल रहता था । चौथे स्टैंडर्डमें जिलाभरमें प्रथम आया था, इसलिये तीन रुपया मासिक छात्रवृत्ति मिली थी । गणित छोड़ सभी विषय उसके अच्छे थे ।

श्रीपाद वैसेही शान्त लड़का था, दुबले-पतले लड़केकेलिये शान्ति की बहुत जरूरत भी थी । अध्यापक भूत-प्रेतकी कहानियाँ सुनाते । श्रीपाद को बहुत डर लगता था । माँ बड़ी पूजापाठ करती थीं । श्रीकृष्णकी मूर्तिके सामने बैठकर वह रोज कुछ घंटे बितातीं । लड़केकी तरह माँको भी भूत-प्रेतका बड़ा भय था । यदि श्रीपादके पेटमें मामूली दर्द भी हो जाता, तो वह चिन्तामें पड़ जातीं और ताबीज़ बाँधतीं । आठ सालकी उम्रमें श्रीपादने ध्रुवकी कथा सुनी । उसे खयाल आया, मैं भी तो ध्रुवकी तरहही छोटा बच्चा हूँ, यदि भगवान्को खोजूँ तो वे ज़रूर मिल जायेंगे । स्टेशन-मास्टरके लड़केके साथ श्रीपाद भगवान्की खोजमें निकले । मनमाड तक पहुँचे । तार पहलेही पहुँच गया था । पकड़कर नासिक पहुँचा दिये गये और ध्रुव न बन सके । उस वक्त महाराष्ट्रमें भी राष्ट्रीय आन्दोलनने जोर पकड़ा था । कुछ राजनैतिक बन्दी मालगाड़ीमें बन्द “पानी” “पानी” चिल्ला रहे थे, उनके पैरोंमें बेड़ियाँ पड़ी थीं । श्रीपादने माँसे पूछा तो माँने कहा “ये बुरे आदमी हैं” । श्रीपादने कहा— “नहीं, पुलिस बुरी है ।” एक बार बम्बईके लाट नासिक आनेवाले थे । सवारोंने चारों ओर पहरा डाल दिया था और वह लोगोंको सड़कके इस पारसे उस पार नहीं जाने देते थे । दगूताई बच्चेको ले घर लौट रही थीं, बीचहीमें उन्होंने रोक दिया । दगूताईने बहुतेरा कहा “जाने दो, मेरा लड़का भूखा है,” मगर सवारोंने घन्टे भर रोक रखा । फिर मीलों का चक्कर काट दगूताई अपने लड़केको लेकर घर पहुँचीं । पुलिसकी सख्त हिदायत थी कि कोई अपनी खिड़कियोंको खुली न रखेगा । एक लड़कीने खिड़कीसे भाँका, सिपाहीने पत्थर मारकर मुँह तोड़ दिया । आठ सालके श्रीपादने कहा “माँ, पुलिस खराब है, लाट बहुत खराब

है ।” लेकिन पुलिसभी बहुत बलवान् है, लाटभी बहुत बलवान् है, यह भी श्रीपाद जानता था । माँसे वह सुन चुका था, कि देवता प्रसन्न हो वर देते हैं और वर पानेपर मनुष्य जो चाहे सो कर सकता है । भ्रुव बननेमें इस बातने भी भारी प्रेरणा दी थी ।

आठ सालकी उम्र (१९०७)में त्र्यंबकमें ले जाकर श्रीपादका जनेऊ हुआ । घरमें आनेपर माँने खाना नहीं दिया । श्रीपाद रोने लगा । माँने कहा—“तुम्हारा जनेऊ होगया है, अब तुम्हें हमारे हाथका खाना नहीं मिलेगा ” श्रीपाद और रोने लगा । माँने पुचकारकर कहा—“बेटा, तुम्हारी माँ मर गई है, तुम ब्राह्मणके लड़के हो और मैं अब्राह्मणी हूँ ।” श्रीपाद समझता था, उसकी माँ आज बहुत कठोर होगई है । ब्राह्मणी हो या अब्राह्मणी, वह माँका पुत्र रहना चाहता था और माँके हाथका खाना छोड़ना उसे पसन्द नहीं था । मगर माँ भी किसी तरह ब्राह्मणीपुत्रको अपने हाथका खाना खिला पाप कमाना नहीं चाहती थी । रो-धा दो-चार दिन हाथ-पैर पटककर श्रीपादको माँके हाथके भोजनका आग्रह छोड़ना पड़ा । उसका खाना ब्राह्मण स्टेशन-मास्टरके घरमें बनता था । लेकिन वह इसकेलिये कभी तैयार न हुआ कि इतना स्नेह करनेवाली स्त्री उसकी माँ नहीं है ।

माँकी देखादेखी श्रीपादकी भी श्रीकृष्णमें दृढ़ भक्ति जग उठी । शिवकी भी वह खूब पूजा करता, फूल चढ़ाता, धूप-दीप देता । इस वक्त दगूताईने बेटेको कई कथापुस्तकें सुनाईं । श्रीपाद “शिव-लीलामृत” पढ़ता । शिवने महानन्दा वेश्याका किस तरह उद्धार किया । महानन्दा वेश्या सभी वेश्याओंकी तरह नये-नये ग्राहकोंको स्वीकार करनेकेलिये मजबूर थी, लेकिन जो ग्राहक जिस समय होता, उसे वह अनन्य भावसे अपना पति समझती । एक ग्राहक उसीके सामने मर गया । महानन्दाने अपने इस पतिकेलिये सती होना मंजूर किया । प्रसन्न हो शंकरने उसे शिवलोक प्रदान किया । श्रीपाद इतना ही जानता था कि देवताओंमें अद्भुत शक्ति होती है, इसीलिये उनसे वर मिल सकता है । श्रीपादने “पांडवप्रताप”,

“कृष्ण लीलामृत”, “हरि-विजय”, “सन्त-लीलामृत”—मराठीके पुराने काव्य-ग्रन्थोंको माँसे सुने। माखनचोर श्रीपादको पसन्द थे, लेकिन खुद दगूताईके यहाँ माखनकी चोरी की इसका पता नहीं। कंस-बध भी श्रीपादको पसन्द आता था। वह इस फिक्रमें रहता कि कैसे यह शक्ति उसेभी मिल जाये। दगूताई अब श्रीपादको अपने हाथका खाना नहीं खिला सकती थी। उसके सारे भक्ति-भावमें सम्मिलित होते हुएभी जब तब दगूताईके हाथसे मिलने वाले अंडों और मधुर मांसकी याद उसे आजाती। श्रीपादकेलिये जनेऊ क्या बला थी। अब उसे जबर्दस्ती निरामिषाहारी बनना पड़ा। यदि उसके इष्ट श्रीकृष्ण या शंकर उसे इतनाही वर दे देते, कि आजसे दगूताई उसकी ब्राह्मण-माँ है और अब वह उसके हाथका खाना खा सकता है, तो श्रीपादको बड़ेसे बड़े वर पानेसे कम खुशी न होती। चचाके मरनेके समय दगूताईकी उम्र चालीस की थी, जबकि वह श्रीपादको ले नासिक चली आई थी। दगूताई बहुत दबंग औरत थी। बचपनसे ही श्रीपादने जो उसकी गोदमें चिपटा रहना शुरू किया, तो तरुणाई तक वह उसे छोड़ न सका। दगूताई डरती थी, कि लड़का डूब जायेगा, इसलिये श्रीपादने तैरना नहीं सीखा। दगूताई सोचती थी कि लड़केका पैर टूट जायेगा, इसलिये श्रीपादने साइकिल चलाना नहीं सीखा। श्रीपाद चाहे जितना पैसा माँसे ले सकता था। गुल्ली-डंडा जैसे गाँवके खेलोंके खेलनेमें माँको कोई एतराज न था।

नासिक हाईस्कूलमें—मराठीशालाकी पढ़ाई खतम हो चुकी थी। अब श्रीपादको अंग्रेजी पढ़ना था। दगूताई अब नासिक स्टेशन छोड़ नासिक शहरमें चली आई। एक बड़ा मकान किरायेपर लिया और उसीमें माँ-बेटे रहने लगे। एक सालतक घरहीपर अध्यापक रखकर दगूताईने बेटेको अंग्रेजी पढ़ाई। फिर स्कूलमें भरती कर दिया। अब वह ग्यारह-बारह सालका था, इसलिये श्रीपादको कन्वेपर बैठाकर स्कूल पहुँचानेकी जरूरत न थी। यहाँभी श्रीपादको गणित पसन्द न थी। दर्जेमें पहला या दूसरा नम्बर रहता था। खानेका इन्तिजाम ब्राह्मण होटलमें

किया गया। श्रीपादको खेलनेका मौका सिर्फ स्कूलमें मिलता था; एकबार दगूताईके सामने आगया, तो किताब और भगवान्की भक्ति छोड़ किसी चीजमें हाथ नहीं लगा सकता था। श्रीपाद अब (१६१३) तीसरे स्टैंडर्डमें पढ़ रहा था। धनी माँ पैसा खर्च करनेकेलिये तैयार थी, फिर वह चाय पीनेकेलिये होटलमें क्यों न जाता ? मास्टर लोग इसका विरोध करते थे। कहते थे, घरसे पैसा चुराकर चाय पीरहा है। माँको मालूम हुआ तो आग-बबूला होगई—“मेरा लड़का जरूर चाय पीने जायेगा, वह चोरी नहीं करता।” मास्टरोंके साथ एक और बातकेलियेभी भगड़ा होने लगा था। श्रीपाद कोट-पैट पहनकर स्कूल जाता। ब्राह्मण-मास्टर समझते कि यह धर्मका विरोध है, इसलिये विरोध करते। श्रीपाद कहता—“मैं बम्बईका रहने वाला हूँ, नासिकका नहीं जो धोती बाँधूंगा।” श्रीपाद क्रिकेटका अच्छा खिलाड़ी था। श्रीपादको खेलनेके लिये अच्छे बैट नहीं दिये गये, वह मास्टरसे भगड़ पड़ा और बम्बई जाकर नये बैट और नई गेंदें खरीद लाया। उसने लड़कोंकी सुन्दर टीम तैयार कर ली, स्कूलकी दूसरी टीमोंको जिसने खेलमें हरा दिया।

खेल भी उसका काफी समय ले रहा था, पद्यपि दगूताईकी आँखके पीछे ही। हां, वह ढेरकी ढेर किताबें खरीदता और उन्हें पढ़ता रहता। माँको क्या पता था कि वह स्कूलकी पढ़ाईके बाहरकी पुस्तकें पढ़ रहा है। नासिक राष्ट्रीय जाग्रतिका एक केन्द्र था। जैक्सनको वहीं किसी आतंकवादीने मारा था। श्रीपाद उस समय इसे अभिमानकी बात समझता। उसकी उग्र विचारवाले लड़कोंके साथ मित्रता थी और कभी-कभी उनके साथ जंगलमें जाता। अब वह उस समयके सावरकरका भक्त था।

१६११में चार साथियोंने हरिनारायण आपटेका उपन्यास “उषः काल” पढ़ा। हृदयमें देश-भक्तिकी जबरदस्त आग लग गई। चारों बम्बई आये। एक कोठरीमें बंद हो प्रतिज्ञा पत्र बनाया गया। लिखा-पढ़ीमें चार घंटे लगे। प्रतिज्ञा-पत्र पर बाकायदा एक आनेका स्टाम्प

सगाया गया। चारों प्रतिशकारियोंने उसपर अपने अपने हस्ताक्षर किये। एक पांचवाँ बच्चा था, जिसने बात खोल दी। चच्चाने पकड़कर पीटा और कागजको छीन लिया। श्रीपादने अपनी उस बाल-प्रतिशको तो निबाहा, मगर बाकी तीनोंमेंसे आज एक कल बड़े ही कट्टर राजभक्त प्रोफेसर हैं।

श्रीपाद आजकी तरह ही बचपनमें भी दुबला पतला और कदमें छोटा था। मगर बुद्धि तेज थी और बुद्धिके भरोसे बड़े-बड़े लड़कोंका सरदार बन जाता था। कई गुण्डे लड़के उसके हाथमें थे, फिर दूसरे क्यों न दबते ?

छठवें स्टैंडर्डमें पहुँचने पर उसका वह बाल-मित्र मर गया, जिसके साथ एक बार वह भगवान्की खोजमें ध्रुव बनने जा रहा था।

एक लिखित मासिकमें श्रीपाद कुछ कहानियाँ भी लिखता था। किताबें पढ़नेके लिये लोग उसके पास आते ही रहते। वह खुद भी खूब पढ़ता रहता और बाहरी दुनियाका ज्ञान रखता था।

महायुद्ध छिड़ते-छिड़ते श्रीपाद पन्द्रह सालका हो गया। “केसरी” में वह लड़ाईकी खबरें पढ़ा करता था। एक दिन “रेनार्ल्ड”के उपन्यास को पढ़ते देखकर अध्यापकने पीटा। हाँ, लड़ाईसे पहले एक और भी बात हो गई थी। १४ वर्षके होते-होते श्रीपाद काफी समझदार हो गया था, अब वह माँके अब्राह्मणी होनेकी बात माननेके लिये तैयार न था। माँ अब भी अपने और बेटेके धर्मको बचानेकी कोशिश करती, मगर श्रीपादने अब चौकैसे छीनकर खाना शुरू किया। कुछ दिनों तक हायतोबा रही। मगर श्रीपादने खानेका रास्ता निकाल लिया। शायद माँ अब भी अपना धर्म बचाते हुए खुशीसे खाना न देती थी, लेकिन जब तीसों दिनकी आदत हो गई, तो माँके हाथ स्वभावतः कुछ अधिक स्वादिष्ट भोजन बनाने लगे। माँ हर साल दो महारुद्र करती, जिसमें श्रीपादको बैठना पड़ता था। अभी जब तक माँ थीं, तब तक भगवान्से बगावत करना दूरकी बात थी।

बम्बईमें—श्रीपाद जब तब पिताके पास बम्बई आता था । अब नासिक गामडेमें उसका मन नहीं लगता था । माँ पर जोर दिया और दोनों बम्बई चले आये । भरडा हाई स्कूलमें छठें स्टैंडर्डमें श्रीपादका नाम लिखा गया । व्यायाम-शालामें कसरतके लिये भी जाता । अब धर्मकी कथा-कहानियोंसे मन कुछ असन्तुष्ट होने लगा । मनको घेरनेके लिये किसी अधिक शक्तिशाली चीजकी जरूरत थी । अब आया वेदान्त-दर्शन । श्रीपाद रामतीर्थकी पुस्तकोंको भूम-भूमकर पढ़ता । यहाँ भी दर्जेमें उसका नम्बर पहला या दूसरा रहता था ।

१६१७में श्रीपाद अमृत डांगेने मेट्रिक पास किया ।

इस वक्त डांगे १८ सालके थे, और धर्म-विश्वाससे दर्शन-विश्वास पर पहुँच चुके थे । कुछ राजनीतिक नेताओंमें श्रद्धाके अतिरिक्त राजनीतिका कोई ज्ञान न था; वह शिवाजी और तिलकके भक्त थे । जात-पाँत और छूत-छात सब खतम हो चुकी थी । कुमारी अब्राहम-कन्या होते भी माँके परिणीता स्त्री न बननेके कारण डांगे और जात-पाँत-विराधी हो गये थे ।

१६१७में श्रीपाद विल्सन कॉलेजमें दाखिल हुये । इतिहास और अर्थ-शास्त्र पाठ्य विषय थे । लोकमान्य तिलक उस समय होमरूलका आन्दोलन कर रहे थे । श्रीपाद उसके समर्थक थे, लेकिन अभी सभाओं में स्वयंसेवक बननेके सिवाय और क्या करते ? तिलक-पक्षकी सभाको कराना और नरमदलियोंकी सभाओंको तोड़ना, वस वह यही अपना कर्तव्य समझते थे । इसी समय कुली-प्रथा—जिसके अनुसार लाखों भारतीय कुली बनाकर दक्षिण-अफ्रीका, फोजी, ट्रीनीडाड आदिमें भेजे जाकर पशुओंकी जिन्दगी बितानेके लिये मजबूर किये गये थे—के खिलाफ आन्दोलन चल रहा था । तिलक और गांधीने सरकारको नोटिस दी, कि यदि यह प्रथा बन्द नहीं की जायेगी, तो हम कुलीडिपोकी पिकेटिंग करेंगे । डांगेने भी अपनेको स्वयंसेवकके तौर पर पेश किया । पीछे सरकारने कुली-प्रथाको उठा दिया और मामला आगे नहीं बढ़ा ।

१९१८में इन्फ्लुयेंजाकी महामारी भारतकी और जगहोंकी तरह बम्बई में भी भयानक रूप धारण किये हुए थी। डांगेके देश-प्रेमने इस समय बीमारोंकी सेवाके लिये प्रेरित किया और उन्होंने मजूरोंके मुहल्लोंको अपना कार्य-क्षेत्र बनाया। यहीं पर पहले डांगे मजूरोंके सम्पर्कमें आये। लेकिन उस समय उनको क्या पता था कि यही उनका जीवन-क्षेत्र हो जायगा और एक दिन मजूरोंका ही नेता बनना पड़ेगा। डांगे दवा बाँटते फिरते थे। मजूर दवा लेकर नहीं खाते थे और न बीमारी ही बतलाते थे। प्लेगके दिनोंकी कटुस्मृति उन्हें भूली नहीं थी, जब पुलिस और सेनाने प्लेगसे बचानेके बहाने जबरदस्ती उन्हें घरोंसे बाहर निकाल दिया और कितने ही बेपरवाहीके कारण अस्पतालोंमें और दूसरी जगहोंमें जाकर मर गये। मजूर समझते थे कि बाबू लोग दवा खिला बीमारी पूँछ हमें घरोंसे जबरदस्ती निकलवायेंगे। डांगेने एक चाल निकाली। वह मजूरोंके पास जाकर कहते—हम तिलक महाराजकी ओर से आये हैं, हम तो उनकी दवा बाँटते हैं। मजूर ज्यादातर महाराष्ट्र और कोंकणके थे और तिलकका नाम जानते थे तथा यह भी जानते थे कि इस पुरुषने विदेशियोंसे लड़नेमें ही अपनी सारी जिन्दगी गँवाई। मजूरोंने सिर्फ डांगे की ही पार्टीकी दवा खाई।

इसी समय विल्सन कॉलेजमें—और बम्बईमें भी—पहिली विद्यार्थी हड़ताल हुई। विद्यार्थी चाहते थे कि कॉलेज प्लेगके लिये बंद कर दिया जाय, मगर विश्वविद्यालय बन्द करनेके लिये तय्यार न था।

डांगेने इसी साल कॉलेजमें मराठी साहित्य समिति स्थापित करवाई। अंग्रेजी कॉलेजमें इस तरहकी यह पहली संस्था थी। वादविवाद परिषद्में डांगे पूरी तौरसे भाग लेते थे और अब वक्ता बनते जा रहे थे। अगले साल तक, अब तकके मराठी-साहित्यमें जो कुछ पढ़ने लायक था, डांगेने पढ़ कर खतमकर डाला। डांगेके पास पैसा था और उत्साह भी। उन्होंने “यंग कालेजियेट” (तरुण कॉलेज-छात्र) के नामसे विद्यार्थियोंका एक पत्र निकाला, जो चार महीने तक चलता रहा। इसके ज्यादातर लेख राष्ट्रीय

होते थे। रूसी क्रान्तिकी खबर पढ़ी जरूर, मगर अंग्रेजीके बड़े-बड़े पत्रोंमें और उनकी लिखावट रूसी क्रान्तिके महत्वको इतना दबा देती थी कि वे उस वक्त उसे समझ नहीं पाये। रौलट-आन्दोलनमें डांगे शामिल थे और छै अप्रैल १९१६ को उन्होंने भी गाँधीजीके आदेशानुसार समुद्रमें स्नान किया और शायद उपवास भी रखा। १९१६में डांगेने अपने संस्कृत प्रोफेसरके सामने मालती माधवके सम्बन्धमें कहा—यह वस्तुतः एक नाटक नहीं है, दो नाटक है”, जिनके अलग अलग दो नायक और दो नायिकायें हैं। अध्यापक इसे हँसीमें उड़ा नहीं सके।

विल्सन कॉलेज ईसाईयोंका कालेज था और इसाई-धर्मका प्रचार वह अपना जरूरी फर्ज समझते हैं। वहाँ हर एक विद्यार्थीको बाइबल-क्लासमें जाना अनिवार्य था। डांगेने इसको लेकर आन्दोलन शुरू किया। विद्यार्थियोंने हड़ताल कर दी, जिसके लिये १२ विद्यार्थी कॉलेजसे निकाल दिये गये। इस प्रकार डांगेको विल्सन कॉलेज छोड़ जेवियर कॉलेजमें दाखिल होना पड़ा।

धर्म-विश्वाससे आगे बढ़कर डांगे वेदान्त-विश्वासी हो गये, लेकिन अब उसपरसे भी उनकी आस्था छूटी और वे सीधे अनीश्वरवाद पर पहुँचे। उनके बुद्धि-प्रधान मस्तिष्कके लिये वेदान्त और भारतीय दर्शन भी ऋषियोंके वाक्य पर श्रद्धा कर लेनेके सिवाय और कुछ नहीं थे। इतिहास और राजनीतिक अर्थशास्त्रकी पुस्तकोंको वे बड़े मनसे पढ़ा करते थे।

राजनीतिक क्षेत्रमें—गांधीजीके असहयोगकी बड़ी धूम मची थी। देशकी आजादीके लिये लोगोंमें भारी जोश उमड़ आया था। डांगे उससे अलग रहनेके लिये तैयार न थे। १९२०के आरम्भ हीमें पिताका देहान्त हो चुका था और कुछ ही दिनों बाद बहनने उन्हींका अनुगमन किया। डांगे परिवारसे अब मुक्त थे। दिसम्बरमें बी० ए० की परीक्षाके सिर्फ तीन मास रह गये थे, जब कि डांगे कॉलेज छोड़ कर राज-

नीतिक क्षेत्रमें कूद पड़े। बम्बईमें जबरदस्त हड़ताल हुई थी और एक हजार विद्यार्थी कॉलेजोंको छोड़ आये। डांगेका मानसिक विकास इतना हो चुका था, कि वह न चरखासे स्वराज्य लेने पर विश्वास करते थे और न अहिंसा को ही राजनीतिक हथियार समझते थे। जनता जाग उठी, यह उनके लिये आशाकी चीज थी। कॉलेजों और स्कूलोंसे निकले विद्यार्थियोंके लिये बम्बईमें राष्ट्रीय विद्यालय खुला। डांगे चार मास तक उसमें पढ़ाते रहे।

डांगेने वेल्स, लान्सबरी, और बर्ट्रैंड रसलकी पुस्तकें पढ़ीं और मार्क्स तथा लेनिन्के विचारोंको कुछ कुछ देखा। वह रूसी क्रान्तिके महत्वको समझने लगे और उनकी समझमें आने लगा कि समाजवाद ही देशकी आजादीके लिये एक मात्र रास्ता है। यद्यपि समाजवादी ग्रन्थ पढ़नेको बहुत कम मिलते थे और लेनिन्के ग्रन्थ तो और भी कम। लेकिन डांगेको कुछ मोटामाटी ज्ञान हो गया था और उसीके बल पर अगस्त १९२१में उन्होंने “गांधी बनाम लेनिन” नामसे सौ पृष्ठकी एक खंग्रेजीमें पुस्तक लिख डाली, जिसमें गांधी और लेनिन्के रास्तोंकी तुलना करके बतलाया कि मध्यवर्ग क्रान्ति नहीं कर सकता। क्रान्तिके वाहन मजूर और किसान ही हो सकते हैं। अभी उनके विचार कितने उलझे हुए थे, यह इसीसे मालूम होगा कि पुस्तकमें गीता-रहस्यकी प्रशंसा की गई है—गोया मध्यवर्गके चन्द राष्ट्रीयतावादियोंके ऊपर भरोसा करनेवाले तिलकका रास्ता, भारी जनताको संचालित करनेमें समर्थ गांधीके रास्तेसे बेहतर है।

पुस्तकोंके पढ़नेमें डांगे तल्लीन रहते थे, साथ ही वह राजनीतिक हलचलसे अलग नहीं रहते थे। उस साल वेल्स-राजकुमारके स्वागतके बहिष्कारमें बम्बईके लोगोंने खूब जोशके साथ भाग लिया था। डांगे भी उनके साथ थे। पार्सी और एंग्लोइंडियन तरुणोंने बहिष्कार करनेवालों पर पहले गोलियाँ चलाईं और गांधीजीने “बम्बईके गुण्डोंसे” के नामसे लेख लिखकर देश-भक्तोंकी निन्दा की। डांगेको यह बात बहुत

बुरी लगी और वह गांधीके रास्तेके विरोधी बन गये । उसी साल बम्बईमें ट्रेड-यूनियन कांग्रेसकी स्थापना हुई । डांगे भी उसमें गये ।

१९२२के प्रारम्भमें बड़ी बहन और माँ दगूताई भी चल बसी, अब डांगेके लिये परिवारका कोई बन्धन नहीं रह गया था । पैसा पासमें था । अगस्तमें उन्होंने “सोलिस्ट” नामसे एक अंग्रेजी साप्ताहिक निकाला, जो मार्च १९२६ तक चलता रहा । मराठीमें “इन्दु प्रकाश” (दैनिक गुजराती) को लोटवाला नामक एक सज्जनने खरीद लिया, जिसमें समाजवाद-पर लिखनेका काम डांगेको दिया गया था । इस समय उन्हें विदेशमें छुपे कम्युनिस्त और “इम्प्रेकोर” पत्र भी मिलते थे और उनके विचार ज्यादा स्पष्ट होते जा रहे थे ।

मजूरोंमें—१९२४में बम्बईके मजूरोंने बोनसके लिये हड़ताल कर दी । बगलके एक प्रेसमें मिलमालिकोंकी नोटिसें छपती थीं, जिनमें मजूरोंके खिलाफ खूब लिखा जाता था । डांगे लेबर प्रेसके स्वामी थे । वह मिलमालिकोंकी झूठी-झूठी बातोंका खंडन करने लगे । नोटिस लिखकर अपने प्रेससे छापना शुरू किया और चार-पाँच साथियोंको मजूरोंमें सभा करनेके लिये भेजा । यहाँसे आरम्भ हुआ डांगेका मजूरोंमें काम । लेकिन वह इससे अधिक नहीं कर सके ।

पहली बार जेलमें—रूसी क्रान्ति और बोल्शेविक विचारोंसे दुनियाकी सभी पूँजीवादी सरकारें घबड़ा रही थीं । हिन्दुस्तानमें अभी इन विचारोंका प्रचार भी बिलकुल आरम्भिक अवस्थामें था, लेकिन सरकारने चाहा कि उन्हें समयसे पहले ही दबा दिया जाय । मार्च १९२४में डांगेको गिरफ्तार कर लिया गया और मुजफ्फर, उसमानी और नलिनी गुप्तके साथ कानपुरमें उनपर बोल्शेविक षड्यन्त्र मुकदमा चलाया गया । कर्जन विलायतमें सोवियतके साथ किसी तरहके समझौतेके खिलाफ सारी ताकत लगा रहा था । वह यह कह कर ही लोगोंको भड़का रहा था, कि हमारे साम्राज्यमें रूसी बोल्शेविक गड़बड़ी पैदा करना चाहते हैं । इसका प्रमाण चाहिये था । प्रमाण देनेके लिये कानपुरमें बोल्शेविक षड्यन्त्र

मुकदमा खड़ा किया गया। गांधीका आन्दोलन असफल हो गया था। निराश देशभक्त कहीं बोल्शेविकोंका रास्ता न ले लें, इसलिये इस मुकदमेको चलाना सरकारने जरूरी समझा। दो महीना मुकदमा चला और डांगे तथा उनके साथियोंको चार-चार सालकी सजा होगई।

१९२४से १९२७तक डांगे कानपुर और सीतापुरकी जेलोंमें रहे। वहाँ राजनीतिक पुस्तकोंके पढ़नेका कोई सुभीता न था। बल्कि पहलेकी पढ़ी बातेंभी भूलीसी जाने लगीं। हाँ, हिन्दी बोलनेका उन्हें मौका मिला और आगे वह बड़े उपयोगको चीत्र साबित हुई। उन्होंने उस समय पारसीकी पुस्तकें, 'गुलिस्ता', 'बोस्ता', 'अनवार-सुहेली' और हाफिजके ग्रन्थोंको पढ़ा। अंग्रेज आई० सी० एस० अफसरने भासके नाटकों को दिया। सीतापुरमें काकोरीके अभियुक्त रामप्रसाद 'विस्मिल'से उनकी मुलाकात हुई। डांगे जेलके डाक्टरके काममें सहायता करते थे और दूसरी पुस्तकों के अभावके कारण डाक्टरों पुस्तकेंभी पढ़ा करते थे।

मई १९२७में डांगेको सीतापुरसे बम्बई पहुँचाया गया और २३ तारीखको वे जेलसे छूट गये।

अवतक मजूर-किसानपार्टी बम्बई और कलकत्तामें कायम हो चुकी थी, मगर अभी मजूरोंमें कमुनिस्त घुसे नहीं थे। पहली मई १९२७में "क्रान्ति" (मराठी साप्ताहिक) निकलने लगी थी जिसके वह निरन्तर सम्पादक रहे। डांगेभी मजूर-किसानपार्टीमें शामिल होगये और "क्रान्ति"में लेख लिखने लगे।

मशीनोंमें नये-नये आविष्कार हुये। पुराने कर्षोसे मंहगा कपड़ा तैयारकर बम्बईके मिलमालिक बाजारके प्रतियोगितायें जी नहीं सकते थे, इसलिये उन्होंने कम आदमियों द्वारा ज्यादा माल पैदा करने वाली मशीनको कारखानोंमें लगाना शुरू किया। कितनेही मजूरोंको कामसे हटाना पड़ा। मजूरोंमें बेकारी बढ़ी और छोटी-छोटी हड़तालें शुरू हुईं। डांगे इन हड़तालोंमें भाग ले रहे थे। यहाँसे बम्बईके मजूरोंमें कमुनिस्तोंका प्रवेश शुरू हुआ (खड्गपुरके रेलवे हड़तालमें भी डांगे पहुँचे थे) लेकिन

मजूरोंकी कठिनाइयोंका उनको ज्ञान न था । पामदत्तकी पुस्तक “आधुनिक भारत”को पढ़कर उनको कितनीही बातें साफ दिखलाई देने लगी, मगर अभी वह मजूरोंको रास्ता दिखलाने योग्य नहीं हो पाये थे । कानपुरमें इस साल “ट्रेड-यूनियन कांग्रेस” हुई थी, जिसमें डांगे सहायक-मंत्री चुने गये ।

छोटी-छोटी हड़तालोंमें मजूरोंके पास जानेपर जब वह किसी तकुवे, लूम या दूसरे यन्त्रकी बात कहकर अपनी दिक्कतोंको बतलाते तो डांगे समझ न पाते । अब उन्हें ज्ञान पड़ने लगा कि मजूरोंको रास्ता बतानेसे पहले मिलके भीतरके जीवन तथा उसकी मशीनोंकी हर बातका ज्ञान होना चाहिये । और उन्होंने इस जानकारीको हासिल करकेही छोड़ा ।

२४ अप्रैल (१९२८)को आम हड़ताल हुई जो चार अक्टूबर तक जारी रही । डांगे और उनके साथियोंने पूरी शक्तिसे मजूरोंकी मदद की । मिलमालिकोंको मजूरोंकी माँगें माननी पड़ी और कटौतीको बन्द करके मजूरी पूर्ववत् रखनी पड़ी । हड़ताल सफल हुई । यहाँसे सामूहिकरूपेण ट्रेडयूनियन (मजूर सभायें) कायम होनी शुरू हुई । उसी वक्त भारतमें कमूनिस्त पार्टीकी बुनियाद पड़ी । अब डांगे और उनके साथी मजूरोंका दिक्कतोंको समझने लगे । मजूरोंके नरमदली नेता एन० एम० जोशी पहले कमूनिस्तासे भय खाते थे, लेकिन उन्होंने उनकी शक्तिको महसूस किया और देखा, कि कमूनिस्त किस तरह निर्भय हो लगनके साथ मजूरोंमें काम करते हैं । अब उनका भाव बदल गया ।

इस समय डांगे प्रान्तीय-कांग्रेस-कमेटी और आल-इन्डिया-कांग्रेस-कमेटीके सेम्बर थे । १९२७के दिसम्बरमें मद्रास-कांग्रेस होने वाली थी । कांग्रेस जानेसे पहले डांगेने एक कोकणी ब्राह्मणी तृणी उषासे ब्याह किया । डांगेके पिता और उषाके चाचा मित्र थे । डांगेका पहलेहीसे परिचय था । डांगेने विधवा-विवाह करके समाजके सामने अपने साहस का परिचय दिया । मद्रास-कांग्रेसमें डांगेने स्वतंत्रताका प्रस्ताव पेश किया था ।

चार फरवरी १९२६को बम्बईमें हिन्दू-मुस्लिम दंगे शुरू होगया । आजादीकेलिये लड़नेकी जगह दोनों जातियाँ एक दूसरेके खूनकी होली खेलने लगीं । डांगे इस रोगके मजूरोंमें न फैलने देनेकी कोशिश कर रहे थे । इसी बीच वे २० मार्चको गिरफ्तार कर लिये गये और दूसरे कमूनिस्तों के साथ उनपरभी मेरठमें कमूनिस्त षड्यंत्र मुकदमा चलाया गया । जनवरी १९३३में जजने १२ सालकी सजा दी, जो अपीलसे तीन सालकी रह गई । यहाँ उन्हें खूब पढ़नेका मौका मिला । डांगेने अदालतके सामने अपना वक्तव्य मजूरसभाके इतिहास और उसकी क्रान्तिके ऊपर दिया । उन्हें कई जेलोंमें बदल कर रखा गया । और वह मेरठ, नैनी, देहरादून, अलमोड़ा और हैदराबाद (सिन्ध)का चक्कर काटते रहे ।

मई १९३५में हैदराबाद से छूटकर बम्बई आये ।

१९३४में मजूरोंकी हड़ताल असफल हुई, जिससे काममें रुकावट हुई । पार्टीको भी सरकारने गैर-कानूनी बना दिया । इस तरह मजूरोंमें कमूनिस्तोंका प्रभाव घट गया । लेकिन डांगेके बम्बई पहुँचते ही गिरनी-कामगार यूनियन (मजूर-सभा)के चुनावका समय आगया । बीचमें गुण्डे और हड़ताल-तोड़क शेर बन गये थे । उन्होंने चुनावमें मनमानी गड़बड़ी करनी चाही । मगर कमूनिस्तोंको मजूर अब समझने लगे थे और गिरनी कामगारके पदाधिकारी वही चुने गये, जो कि कमूनिस्तोंके प्रभाव में थे । इस विजयसे कमूनिस्तोंका फिर मजूरोंमें प्रभाव स्थापित हो गया ।

१९३६में डांगेका स्वास्थ्य बहुत गिर गया था । वह स्वास्थ्यके ख्यालसे पूना चले गये और मार्क्सवादी दृष्टिसे इतिहास लिखनेके लिये सामग्री जमा करने लगे ।

दिसम्बर १९३६की फैजपुर-कांग्रेसमें उन्होंने एक प्रस्ताव रखा था, जिसमें माँग पेश की थी, कि एसेम्बलीकेलिए उम्मेदवार खड़ा करते वक्त मजूर-प्रतिनिधियोंके नामजद करनेका अधिकार अखिल भारतीय ट्रेड-यूनियन कांग्रेसको होना चाहिये । प्रस्ताव मंजूर नहीं हुआ । बम्बईमें

मजदूर उम्मेदवारके खिलाफ कांग्रेसने दूसरा उम्मेदवार खड़ा किया, और कांग्रेसवालोंने चुनावमें मजूर-उम्मेदवारका विरोध किया। डांगेने इसके विरोधमें वक्तव्य निकाला और आल इण्डिया कांग्रेस कमीटीसे इस्तीफा दे दिया। मिनिस्ट्रीके स्वीकार करनेका भी उन्होंने विरोध किया।

कांग्रेस-मिनिस्ट्री कायम हो गई। उस समय डांगेने माँग पेश की, कि चुनाव घोषणामें कांग्रेसने मजूरोंकेलिए जिन बातोंका वचन दिया था, उन्हें मान लिया जाय और यह भी कहा कि जो कमूनिस्त नजरबन्द हैं उन्हें छोड़ दिया जाय। मिस्टर मुंशी जैसे मिल-मालिकोंके जबरदस्त समर्थक बम्बई-सरकारके कांग्रेसी गृहसचिव थे। वह मजूरोंकेलिए कुछ भी करनेको तैयार न थे। दोनों हाथोंसे नफा बटोरते मिल-मालिकोंके सामने जब मजूरोंने मजूरी बढ़ानेकी माँग पेश की, तो मालिकोंने उसे ठुकरा दिया। भगड़ा और आन्दोलन शुरू हुआ। मिनिस्ट्री पहले अकड़ी लेकिन पीछे झुकना पड़ा। अधिकारी, देशपांडे तथा पाटकरको भी छोड़ना पड़ा। १९३७के अन्तमें कांग्रेस-मिनिस्ट्री द्वारा नियुक्त कपड़ा-मिल जाँच-कमेटीके सामने डांगेने मजूरोंकी बातें रखीं।

गांधीजीने रास्ता बतलाया, कि मजूरों और मालिकोंमें संघर्ष होनेकी जगह दोनोंमें मेलकी बात होनी चाहिये, मजूरोंके हड़ताल करनेसे भगड़ा पैदा होता है। मिनिस्ट्रीने एक कानून बनाया, जिसके अनुसार मजूरोंके हड़ताल करनेके अधिकारके छीननेकी कोशिश की गई और इस तरहके सभी भगड़ोंको पंचायतके सामने रखना अनिवार्य कर दिया गया। जिस समय यह कानून कौंसिलके सामने रखा गया, उसके बाद सात नवम्बर १९३८को विरोध प्रगट करते हुए मजूरोंने एक दिनकी हड़ताल की। कांग्रेस-मिनिस्ट्रीने मजूरों पर गोली चलवाई। दो मजूर मारे गये। लेकिन, हड़ताल सब जगह रही। मिल-मालिकोंकी हाथकी कठपुतली कांग्रेस-मिनिस्ट्री और मिल-मालिकोंके कट्टर समर्थक होम-मिनिस्टर मुंशी सारी ताकत लगाकर कमूनिस्त-पार्टीको कुचल डालनेके लिए तैयार थे।

कांग्रेस-मिनिस्ट्रीका बल पाकर मिल-मालिक और शेर बन गये थे। उन्होंने ज़ियोसे ज्यादा काम लेना तथा कुछको निकाल देना चाहा। मार्च १९३६में एक मिलकी मजूरिने हड़ताल कर दी। मिनिस्ट्रीने मिल-मालिकोंको मदद दी, और हड़ताल-तोड़कोंकी भरती की। जब धरना देनेवाली स्त्रियाँ मिलके दरवाजोंसे नहीं हटीं तो सरकारकी पुलिसने आँसू बहानेवाली गैस छोड़ा। गांधी-भक्त कांग्रेसियोंकी सरकारका दिल तो नहीं पसीजा, मगर हड़ताल तोड़नेकेलिए लाये गये आदमी इस दृश्यको नहीं देख सके और खुद हड़तालियोंकी ओर हो गये। बेचारी कांग्रेस-मिनिस्ट्री और स्वनामधन्य मुंशी ! हड़तालके सम्बन्धमें डांगे और गिरनी कामगार यूनियनके चार और नेताओं पर कांग्रेस-मिनिस्ट्री मुकदमा चलाने लगी। सभी मजूरनियोंको काम पर ले लेनेकी बात मालिकोंने मंजूर की, लेकिन यह बात कार्यरूपमें परिणत अक्टूबर १९३६में हुई, जब कि कांग्रेसी मिनिस्ट्री छोड़ चुके थे। यह बहुत ही प्रसिद्ध और सफल हड़ताल हुई थी। इसमें सभी मजूरिने गजबकी हिम्मत दिखलाई थी।

१. महायुद्ध छिड़नेके बाद—युद्धके विरुद्ध दो अक्टूबरका दुनियाकी सबसे पहली युद्ध-विरोधी हड़ताल हुई, जिसमें बम्बईके नब्बे हजार मजदूर शामिल हुए।

१० मार्च १९४०को दूसरे कम्युनिस्त नेताओंकी तरह डांगे भी पकड़ लिये गये और उन्हें येरवाडा भेज दिया गया। कांग्रेस-सरकार द्वारा खड़ा किया मुकदमा अभी चल ही रहा था, अप्रैलमें उन्हें येरवाडासे बम्बई लाया गया और जुलाईमें छै मासकी सजा मिली। कैदकी मियाद उन्होंने नासिक जेलमें काटी, फिर देवली-केम्पमें भेज दिये गये।

देवली नजरबन्दोंने अपनी तकलीफोंके बारेमें सरकारका कई बार ध्यान आकर्षित किया, मगर कोई सुनवाई न हुई। अन्तमें उन्हें भूल-हड़ताल करना आवश्यक जान पड़ा। डांगे वहाँ हमारे नेता थे। सरकारी अधिकारियोंने समझा, कि यदि नेताओंको हटा दिया जाय

तो मामला ठीक हो जायगा। उन्होंने डांगे, रणदिवे और बाटलीवाला को देवलीसे अप्रैलमें अजमेर-जेलमें भेज दिया और जुलाई तक वहीं रखा। इस बीच कई हजार रुपये लगाकर देवली-कैम्पके भीतर एक और कैम्प बँगला इन तीनों नेताओंकेलिये बनाया गया। जुलाईमें अजमेरसे लाकर उन्हें उसी बँगलेमें रखा गया और सैनिकोंका जबरदस्त पहरा तथा दूसरे प्रबन्ध इतने मजबूत कर दिये, कि और नजरबन्दोंको पता भी न लगने पाये कि तीनों साथी देवली-कैम्पमें हैं।

अक्तूबरमें नजरबन्दोंने हड़ताल कर ही डाली और जब आठ महीने भूख-हड़तालके बाद साथी एन्० एम्० जोशीके बीचमें पड़ने पर अक्तूबरमें नजरबन्दोंने भूख-हड़ताल तोड़ दी तो डांगे और उनके दोनों साथियोंको अन्य नजरबन्दोंके मिलनेका मौका दिया जाने लगा।

२२ जून १९४१को जब हिटलरने सोवियत् रूस पर आक्रमण किया और तबसे लड़ाई पूँजीवादियोंके भीतरकी लड़ाई न होकर फासिस्तोंके साम्यवादपर आक्रमणकी लड़ाई हो गई। अब प्रश्न था साम्यवाद भूखण्ड के जीवन और मृत्युका। अब इसके साथ ही दुनियाकी सभी स्वतंत्रता प्रिय जातियोंका भाग्य बँधा हुआ था और हरएक कमूनिस्त हरएक समाजवादी और हरएक देशकी आजादी चाहनेवालेका यह फर्ज हो गया था, कि वह सारी शक्ति लगाकर फासिस्तोंके सर्वनाशकी कोशिश करे। यह बात देवलीमें नजरबन्द जिन तीन-चार कमूनिस्तोंके दिमागमें सबसे पहले आई, उनमें डॉंगेका नाम पहला था। २२ जूनको सोवियत पर आक्रमण होनेका रेडियो समाचार जैसे ही देवलीमें आया, वैसे ही हमारे बार्डके इन्स्पेक्टरने हमें खबर दी। सभीके दिलपर एक भारी धक्का लगा। अब सभी इसी बात पर सोच और चर्चा कर रहे थे। खबर पानेके साथ ही मुझे तो साफ मालूम होने लगा, कि फासिस्तोंका विनाश अब हमारा मुख्य कर्तव्य है। शामके वक्त मैंने दो-तीन मित्रोंके सामने अपना विचार प्रगट किया, तो देखा कि वह मन ही मन खीब-खीब करने के लिए तय्यार है। मुझे उस वक्त यह नहीं मालूम था, कि उसी देवली-

केम्पमें मगर हमसे बिलकुल अलग कर दिये गये हमारे साथी डांगे, रणदिवे उसी तरह सोच ही नहीं रहे हैं, बल्कि अपने विचारोंको वे एक निबन्धके रूपमें लिखने जाने वाले हैं। इस निबन्धने पार्टीकी नीतिके बदलनेमें जबरदस्त काम किया, यह सभी जानते हैं।

दिसम्बर १९४१में डांगेको और कुछ साथियोंके साथ थेरवाडा जेलमें बदल दिया गया।

पार्टीकी नीति युद्धके सम्बन्धमें बदल चुकी थी, तो भी गवर्नमेंट को आधा साल लगा यह तय करनेमें कि कमूनिस्त-पार्टीके ऊपरकी पाबन्दी हटा ली जाय या नहीं। कितने ही कमूनिस्तोंको छोड़नेके बाद भी सरकार डांगे और बाटलीवालाको छोड़ना नहीं चाहती थी—डांगे जो १९२८से कमूनिस्त पार्टीका मेम्बर और प्रभावशाली नेता है, जो मजदूरों पर जबरदस्त प्रभाव रखता है। इसके लिये आन्दोलन होने लगा। सरकार पर दबाव पर दबाव पड़ने लगा, तब जाकर फरवरी १९४३ में उन्हें जेलसे बाहर आने दिया। बम्बईके मजदूरोंकी खुशीका पार नहीं रहा। डांगे अपने काममें फिर जुट गये। “लोक-युद्ध”में उनकी लेखनी अपना कमाल दिखलाने लगी। १ मई १९४३को नागपुरमें अखिल भारतीय ट्रेड यूनियन कांग्रेसके वह प्रेसीडेंट चुने गये। जूनमें पार्टीकी केन्द्रीय समितिके सदस्य निर्वाचित हुये।

डांगेकी बड़ी लड़की रोज़ा बालसंघकी नेता है, छोटी बच्ची शैला अभी बात बनाकर ही मनोरंजन करती है।

डांगे सुन्दर लेखक हैं—मराठी और अंग्रेजी दोनों के। उन्होंने १९२४ के जेलके अनुभवों पर एक छोटी सी पुस्तक “नरक मिल गया” (Hell I found) लिखी। युक्तप्रान्तकी सरकारने जेलोंके भीतर की गन्दगी पर बहस करते हुए इस पुस्तकके कितने ही उद्धरण दिये थे। डांगे जबरदस्त वक्ता हैं—मराठी, अंग्रेजी, हिन्दी तीनोंको। डांगे जबरदस्त विचारक हैं, और भारतीय इतिहासके व्यापक दृष्टिसे मर्मज्ञ भी।

रामचंद्र बा० मोरे

दम्पतीके साथ दो मित्र प्रसन्नतासे बात कर रहे थे। पतिके कृश मुखपर प्रसन्नताकी रेखा बराबर बनी रही। चार-पाँच बज गये थे। हाथमें किताबों और कुम्हलाये मुँहकोलिए छोटे-छोटे दो बच्चे—लड़का और लड़की—घरमें आये।

किताबोंको उन्होंने एक ओर रखा, रसोईमें जाकर हांडीको टटोला। बाहर आनेपर बच्चोंके मुँह और उतर गये थे। दोनों मित्र दम्पतीसे बिदाई ले सड़कपर आये। एक मित्रने बड़े करुणस्वरमें कहा—
“तुमने देखा?”

दूसरा मित्र—“क्या?”

पहला मित्र—“वे दोनों बच्चे रसोईमें गये, हांडी ढूँढ़ी। वे दिनभरके

१९०५ जून १० जन्म, १९११-१५ प्राइमरी पाठशालामें, १९१५ दो छात्रवृत्तियोंके साथ परीक्षोत्तीर्ण, १९१५-१८ पिताकी मृत्यु, महाड़ अँग्रेजी स्कूलमें; १९१८ गरीबीके कारण पढ़ना छोड़ा, १९१९ बम्बईमें बोरोंपर छापा लगाते, १९२० मार्कर, टिन रंगरेज; १९२० पूनामें फ्रौजमें कुली, फिर दुभा-धिया; १९२१ पैकर-क्लर्क, १९२२ दासगाँवके स्कूलमास्टर, १९२४-२५ कांग्रेसमें काम, अम्बेडकरसे परिचय; १९२६ मैट्रिकमें बैठनेवाले, १९२७ कोलाबा जिला बहिष्कृत-परिषद्के संचालक, १९२८-३० दलित-आन्दोलनमें जबर्दस्त काम, १९३० खेड किसान-सम्मेलन, १९३१ रत्नागिरि जिलेमें दो किसान-कांफ्रेंस, १९३२ बंबई मजूर-हड़तालमें, १९३३ हड़तालमें षेड सालकी सजा हुई, १९३४ षेड साल वारंट और अन्तर्धान, १९३६-३९ किसान आन्दोलनमें, १९४० वारंट अन्तर्धान १९४३ जूलाई खुलकर काम।

भूखे थे। वहाँ खानेकेलिए कुछ नहीं था। निराश हो लौटे। भूख उनके शिशु-मुखोंपर उछल आयी।”

दूसरे मित्रकी आँखोंमें आँसू छलछलला आये। प्रतापनि इससे अधिक क्या कष्ट सहा होगा ? इस दम्पतीको कितनीही बार दो-दो तीन-तीन दिनतक निराहार रहना पड़ा और ऐसी अवस्थामें जबकि पति एक अच्छी नौकरी पा सकता था, सैकड़ों रुपये महीने कमा सकता था, अपने और अपने बच्चोंके जीवनको सुखमय बना सकता था। लेकिन, उसने जीवनकेलिए एक ऊँचा आदर्श रखा है। उस आदर्शपर चलनेकेलिए ऐसे कष्टोंको बरदाश्त करना जरूरी है। उस आदर्शका रास्ता फूलोंसे होकर नहीं काँटोंसे होकर जाता है।

यह आदर्शका पथिक कौन है ? यह है रामचन्द्र मोरे। जिसने अत्यन्त दरिद्र और अत्यन्त दलित महार (चमार) जातिमें जन्म लिया। प्रतिभाका धनी होते हुए जिसे अपनी जातिके और लोगोंकी तरह पद-पदपर ऊँची जात-वालोंके अपमानको सहना पड़ा था। महार होने के कारण जिसके सभी रास्ते एक समय रुके हुए थे। जातिके अपमान ने उसके दिलमें आग लगा दी। उसने अपनी जातिका ज़बरदस्त संगठन किया। अत्याचारोंके खिलाफ बगावत की। डाक्टर अम्बेडकरका दाहिना हाथ बना। लेकिन उनका प्रोग्राम उसे पसन्द नहीं आया। वह अनुभव करने लगा कि सभी जागर-चलानेवालोंके उद्धारसे ही महारोंका भी उद्धार हो सकता है। वह अछूत-सम्मेलनोंकी बगह किसान सम्मेलन करने लगा। फिर मजदूरोंकी लड़ाइयोंमें कन्धेसे कन्धा मिलाकर लड़ने लगा। उसके शान और अनुभवने बतला दिया, कि और कोई छोटा रास्ता नहीं है। मजदूरों और किसानोंका राज्यही सभी समस्याओंको हल कर सकता है। जातिकी नेतागिरिका प्रलोभन सामने आया, दूसरेभी प्रलोभन आये, मगर वह किसीमें नहीं फँसा। उसने महान् क्रान्तिके रास्तेको अपनाया, और सभी कष्टोंको फूलकी तरह सहनेकेलिए अपने दिलको मजबूत किया।

रामचन्द्र मोरेका जन्म १० जून १९०५ को कोकणके एक गाँव लाड-वलीमें नानाके यहाँ हुआ। यह कोलवा जिलेके महार तालुका (तहसील) में पड़ता है। पितृग्राम दासगाँवकी एक तरफ समुद्र है (नानशेटची खाड़ी) और दूसरी तरफ हरियालीसे लदी पहाड़ियाँ हैं। दासगाँवमें छोटे-छोटे समुद्री स्टीमर आते रहते हैं। यहाँ एक हजार परिवार बसते हैं। स्टीमर का घाट होनेके सिवाय गाँवमें एक प्राइमरी पाठशाला, डाकघर और एक-दो दुकानें भी हैं। लोगोंकी जीविकाका साधन मुख्यतः खेती है। वाशिन्दीमें ज्यादातर हिन्दू हैं, जिनमें भाई (धीवर) २०० परिवार हैं, कुणबी १५० परिवार तथा २५० के करीब महार (चमार) हैं। दासगाँवमें १०० के करीब मुसलमान परिवार भी रहते हैं। दासगाँवके प्रथम वाशिन्दी होनेसे महारोंको सरकारसे १०० रुपया मिलता है। वे गाँवके बतनदार हैं। बतनदारका काम होता है, सभाकेलिए लोगोंको बुलाना, धार्मिक कृत्योंमें सहायता देना। खेतोंकी रखवालीभी उनके जिम्मे होती है। महार पहले मुर्दा जानवरोंका चमड़ाभी निकालते थे, मगर अब उनके आत्म-सम्मानने इस कामको छुड़वा दिया। इन जातियोंके अतिरिक्त दासगाँवमें सुनार १२ घर, साली (पटकार) १० घर, बुरुड (वेणुकार) छै घर, नाव्ही (हजाम), छै घर, कुम्हार छै घर, घोबी, पाँच घर कातकरी (लकड़हारे) पाँच घर रहते हैं। दासगाँवमें भैरव (कालवाहिरो) का एक पुराना मन्दिर है, एक छोटासा मास्ती (महाबीर जी) का मन्दिर है, आये गयोंकेलिए एक सरकारी धर्म-शाला है।

दासगाँवके खेतोंमें धानकी एक फसल होती है। नागली, बरी, मुंडा, उडद, छड़वा, त्र (अंरहर) भी पहाड़के बाजुओंमें हो जाती है। मक्का बहुत थोड़ा होता है। दासगाँव अधिकतर भातशेती (चावल की खेती)वाला गाँव है। फसल वर्षाके भरोसे होती है। छुट्टीके वक्त लोग जंगलसे लकड़ी काटकर बेचते हैं। कितनेही आदमी बम्बईके कार-खानोंमें जाकर काम करते हैं। पहले सारा गाँव वहाँके किसानोंकी

मिलकियत थी, मगर महाजनोके चंगुलमें फँस गये, कर्जपर कर्ज चढ़ता गया और अब मालिक हैं पासवाले बहुर गाँवके मुसलमान बनिये । बारहों महीने हरे-भरे रहने वाले पहाड़ और नीचे समुद्रकी नील जलराशि, वर्षाकालका घने श्यामल मेघ, ग्रीष्मका अल्प ताप—कोकणके इन मनोहर दृश्योंका आनन्द लेना आजके इन भूखे किसानोंके भाग्यमें नहीं है ।

मोरेकी गरीबी उनके पिता बाबाजी शिवाजी मोरे (मृत्यु १६१५) से शुरू होती है । बाबाजी जब तीन दिनके थे, तभी उनकी माँ मर गई और नानीने पालापोषा । बहुत छोटेपनसे ही उन्हें पेट चलानेका काम करना पड़ा । जब उनका हाथ मुश्किलसे परिहय तक पहुँचता था, तभीसे उन्हें हलमें जुतना पड़ा । बड़े परिश्रमसे उन्होंने जीविका भरकेलिए खेत प्राप्त करलिया था; किन्तु सत्तर वर्षकी उम्रमें मरनेसे पहले जाली कागज बनाकर किसीने सारा खेत ले लिया और बुढ़ापेमें फिर बाबाजीको खेतिहर-मजदूर बनना पड़ा । बाबाजीके दो मामा उनकीही आयु के थे । और इस परिवारने कुछ जंगलका ठेका लिया था । कुछ पैसा पैदा किया । लकड़ीसे दोमंजिला घर बनवाया । मकानके वास्तु(नींव)केलिये ब्राह्मण बुलाया गया । दूसरे ब्राह्मणोंने उस पुरोहितके वहिष्कारकेलिए एक पुस्तक लिखी—ब्राह्मण महारोंकी धार्मिक क्रिया करायेगा ! बाबाजी के मामाके घरवालोंकी पदवी जोशी (विट्ठल अनन्त जोशी) थी । शायद किसी समय उनके यहाँ ज्योतिषकाभी काम होता रहा । आखिर महारोंको हिन्दुओंके मन्दिरमें जानेका हक नहीं, पूजा और धार्मिक कृत्योंमें हिन्दुओंके पुरोहितों (ब्राह्मणों)से सहायता पानेका अधिकार नहीं । जब उन्हें अपनी पूजा-अर्चा, अपना श्राद्ध-तर्पण, अपनी ग्याह-शादी किसीमें भी हिन्दुओंके धार्मिक साधनोंसे सम्बन्ध रखनेका मौका नहीं तो सचमुच उनका अपनेको हिन्दूधर्मी समझना खामखाहका है । रामचन्द्र मोरेके पिता कुछ थोड़ा बहुत हस्ताक्षर करनाही भर जानते थे, मगर बड़ेही धार्मिक विश्वासवाले थे । उनके सप्ताहके तीन दिन व्रत-उपवासमें

चले जाते थे। बच्चोंको वे बहुत मानते थे और कभी उनपर हाथ न छोड़ते थे। वह गाँवके भले आदमी थे।

मोरेके पिता उन्हें दस सालका ही छोड़कर मर गये, फिर अपने पुत्रकेलिये कष्टके सहनेका भार भीमाबाईके ऊपर पड़ा। वे बहुत नरम दिलकी स्त्री थीं और पुत्रपर बहुत स्नेह रखती थीं। १६३३में पुत्रके जेल जानेका जो आघात दिलपर पड़ा, उसे वे सह न सकीं और उसी साल उनका देहान्त होगया। उस समय उनकी आयु पचास सालसे कम थी।

रामचन्द्रका बड़ा भाई १५ वर्षका होकर मर गया था।

बाल्य — रामचन्द्रकी सबसे पुरानी स्मृति चार सालकी है। उनके भाई और बहन दोनों चेचकसे बीमार थे—बहन उसी बीमारीमें मर गई।

बचपनमें रामचन्द्रकी नानी राजा-रानी, बाघ-सिंह, कुत्ते, समुद्र और पहाड़की तरह-तरहकी कहानियाँ सुनातीं। ८ सालके होते रामचन्द्र दूसरोंको कहानियाँ सुनाने लगे। वह पूरे सूतपौराणिक होगये थे। उन्होंने भूतोंकी बहुतसी कहानियाँ सुनी थीं, मगर किसी भी भुतद्दी पहाड़ी या नालेमें जानेसे डरते नहीं थे। बचपनसे ही लोग कहते—‘रामा भूत-वृत्तसे नहीं डरता।’ रामचन्द्रने किताबमें कहीं पढ़ा था कि भूत भूठा है, इसने उनकी निर्भयतामें मददकी थी। घरमें एक साधु रहता था जो बहुत भक्ति-भावकी बात करता था। रामचन्द्र उसके पास बैठा करते और चलने-बोलने आदिके १२० मन्त्र सीखे।

शिक्षा — जाशी-परिवारमें कुछ पढ़ने-लिखनेका भी शौक था, इसलिये पाँच सालकी उम्रमेंही (१६११) गाँवकी प्राइमरी शालामें पढ़ने लगे, और दस सालकी उम्रतक पाँचों दर्जों पास कर गये। पढ़नेमें रुचि थी। इतिहास, भूगोल, गणित सभी विषयोंमें अच्छे थे। जब इन्स्पेक्टर स्कूल देखने आते, तो अध्यापक मोरेको ही पुस्तक बाँचनेकेलिए कहते। उनके ब्राह्मण अध्यापक मोरेको बहुत मानते थे। एक बार वे बीमार हुये, तो अध्यापकने अकूतके घरमें आनेकाभी परहेज नहीं किया।

रामचन्द्रको खेलनेका खूब शौक था। पहाड़ी जंगलमें वह लड़कों के साथ फल जमा करनेकेलिए चले जाते। रामचन्द्रको किसीने कभी गाली देते नहीं सुना। लड़के जब उन्हें गाली देते, तो वे मारते जरूर, मगर गालीका जवाब गालीमें नहीं देते। पिता और साधूकी देखादेखी रामचन्द्रमें भी धार्मिक श्रद्धा जग गई थी। वे भगवान्से डरते और देवताओंकी पूजा करते, शनिवार और सोमवारको उपवास रखते। पिताके मरनेके बाद रामचन्द्रकी परोक्षा हुई, जिसमें वे पासही नहीं हुए, बल्कि उन्हें दो छात्रवृत्तियाँ भी मिलीं। अब वह मिडिल में पढ़नेकेलिए महाड एंग्लो वर्नाक्यूलर स्कूलमें चले गये। महाड दासगाँवसे पाँच मील है। रोज आना-जाना नहीं हो सकता था, इसलिये महाडसे १॥ मीलपर लाडवलीमें अपने मामाके घर रहने लगे। वहाँसे रोज पढ़ने जाया करते थे। लाडवलीमेंही वस्तुतः रामचन्द्रका जन्मभी हुआ था। लेकिन पिताका घर दासगाँव था। रामचन्द्र अपने जिलेमें अँग्रेजी पढ़नेवाले पहले महार लड़के थे। दोनों छात्रवृत्तियोंमें रामचन्द्रको पाँच रुपये मिलते थे। इसीसे माँ, बहन और अपना गुजर चलाते थे। छात्रवृत्ति सिर्फ तीन सालकेलिए मिली थी। तीन सालके बाद वह बन्द हो गई। भूखे मरने लगे। पढ़ना बन्द करना पड़ा।

बापके मामाके परिवारके तीन-चार आदमी शालाओंमें अध्यापक थे, जो सभी रामचन्द्रके काका (चाचा) लगते थे। एक बार एक चचा मोरेको अम्बेडकरके पास लेगये। उन्होंने लड़केको उत्साहित किया। अम्बेडकर उस समय पढ़नेकेलिए विलायत जा रहे थे, लेकिन सिर्फ उत्साह देनेसे ही काम थोड़ेही चलता है। पढ़ाई छोड़ मोरे तेरह सालको उम्रमें अब काकाकी खेती देखने लगे। एक काकाने अपनी लड़की सीतासे रामचन्द्रकी शादी भी कर दी। एक साल तक वे घर हीमें रहे। लड़ाई चल रही थी। महारोंकी सेना तय्यारकी गई थी। मोरे भी जाना चाहते थे। भरती होती या न होती यह बात तो अलग थी, लेकिन घरवालोंने वहाँ जानेसे रोक दिया। १९१६का समय था।

लड़ाई बन्द हो गई थी। पढ़नेकेलिए बेकरार रामचन्द्र अपने उस जीवनसे सन्तुष्ट न थे। उसी समय बम्बईसे एक आदमी आया। उसने कहा—बम्बई में, जानेसे वहाँ रामचन्द्रको चालिसकी नौकरी आसानीसे मिल जायगी।

रामचन्द्र उसके साथ बम्बई आए। लेकिन वहाँ कौन नौकरोके लिए पूछता। दो चार-दिन इधर-उधर टक्कर मारचेके बाद पेट चलाने केलिए कोई काम करना जरूरी समझा। देखा जहाजके गोदाममें लोग बोरे ढो रहे हैं। १ पैसेमें तीन बोरा इधरसे उधर हटाना पड़ता था। काम ज्यादातर शामको करना पड़ता था। मोरे प्रति दिन चार आनेसे आठ आने तक कमा लेते।

काम कुछ ज्यादा कठिन था, इसलिये कुछ दिनों बाद उन्होंने हलका काम शुरू किया। रेलवे स्टेशनके बाहर खड़े रह कर मुसाफिरोंका सामान ढोया करते थे। छै महीने तक यह काम चलता रहा। इसी समय उन्होंने एक मित्रको मराठीमें कविता लिखी। अब बम्बईमें रामचन्द्रकी जान-पहचान बढ़ गई। वह १४ सालके अभी कमजोर लड़के थे, इसलिये बोझा ढोनेका काम मुश्किल मालूम होता था। किसीने जहाजोंके पुराने रंगको हटानेके कामकी बात बतलाई। मोरे वहाँ चले गये। काम उतना कठिन नहीं था, मगर उन्हें दस घन्टा जुते रहना पड़ता था। रोबके आठ आना दस आना मिलते।

दो महीने तक उन्होंने सैनिक पीयूनका भी काम किया, जहाँ उन्हें १५-१६ रुपये मिलते थे। अब वे पन्द्रह सालके थे। उन्हें टीन पर फेचारा फेरनेका काम मिला। वे अंग्रेजी जानते थे, इसलिये मजदूरी एक रुपया रोज मिलती थी, नहीं तो १५-२० रुपया मासिकसे ज्यादा न मिलती।

मोरेके बम्बई आये दो सालके करीब बीत रहे थे। वे रुपया भी कमाते थे, मगर जो भी कमाते ससुर आकर ले जाते। उन्होंने बेटी गले बाँध दी थी, इसलिये उनका यह हक था। मोरे स्वभावतः संकोची हैं। बोल नहीं सकते थे। ससुर हमसे भी फायदा उठाते थे। मगर रह-रहकर माँकी

दुरवस्थाको सोचकर उनके कलेजेमें टीस सी लगती थी। भूखी मांको एक पैसाकी भी मदद किये बिना, ससुरके घरमें पैसा देते जाना उन्हें असह्य हो उठा। एक दिन मोरे बम्बईसे गायब हो गये। ससुरको चिट्ठी लिखनी छोड़ दी। मां यह खबर सुनकर रोती रहती। मोरे भाग कर पूना आये। पूनाके पास खड़कीमें सैनिक कारखाना है। वह कारखाने में काम ढूँढ़नेकेलिए गये। एक अंग्रेज साजेंन्टसे पूछा। १५ वर्षके तरुणको देखकर और उसकी अंग्रेजी सुनकर साजेंन्टने मदद की। मोरेको कुलीका काम मिल गया। मजूरी दस या बारह आना रोज थी। साजेंन्टको बोली बोलनेमें दिक्कत होती थी, इसलिये मोरे दुभाषिया बन गये। पैक किये हुए बक्सों पर अंग्रेजीके अच्छर-चिह्न लिखने पड़ते। मोरेने साजेंन्टसे कहा, कि ब्रुशसे लिखनेका काम मैं कर सकता हूँ। उन्हें वह काम मिल गया और मजूरी भी एक रुपया रोज थी। रातके समय वह आलेगांवकरके रात्रि-स्कूलमें पढ़ने जाते थे। वे चाहते थे रातमें पढ़कर मेट्रिक पास कर लें। इसी वक्त लोकमान्य तिलकके मरनेकी खबर मिली। मोरे अखबार पढ़ा करते थे और उनमें राष्ट्रीय भावना भी मौजूद थी। वह बाल-लाल-पाल—इस त्रिमूर्तिको बड़े आदर की दृष्टिसे देखते थे। किसीने कहा—तिलकके दर्शनकेलिये पूनासे स्पेशल गाड़ी छूट रही है। मोरेने बिना छुट्टी लिये ही बम्बईको प्रस्थान किया। बम्बई आनेपर मालूम हुआ कि क्रिया-कर्म कभीका खतम हो चुका है। लौट कर खड़की गये, तो मालूम हुआ—नौकरी नहीं मिल सकती।

ससुरके एक भाई वहाँ पहुँच गये। उनके साथ घर बम्बई चले आये। बंबई में भी काम नहीं मिला फिर दासगांव पहुँच गये।

पढ़ाई छोड़नेके बाद कुछ दिनों तक ससुरके चार भाई अध्यापकोंके छुट्टी लेनेपर मोरे बदलेमें पढ़ानेका काम पहले भी कुछ दिनों करते थे। अब उन्हें दासगांवकी पाठशालामें अध्यापकी मिली। दो साल तक (१९२२-२४) तक वह दासगाँवमें पढ़ाते रहे। तनख्वाह पचीस



२४. डाक्टर गंगाधर अविकारी




२५. मोहराब शा० बाटलीवाला



२६. मुहम्मद शाहिद



२७. भारतचन्द्र रणदिवे



२८. श्रीनिवास सरदेसाई

रुपया थी, जो मिलते ही ससुरके हाथ चली जाती। मोरे अब भी मांकी कोई मदद नहीं कर सकते थे। यह ससुरके मर्जीपर था कि मांको कुछ दें या न दें। मोरेका चित्त फिर असन्तुष्ट हो गया।

१९२४में मोरे मामाके घर चले गये। और माँ और बहनके साथ वहीं रहने लगे। मामा भलेमानुस थे। ससुरसे मेट्रिक पास करनेका बहाना करके आये थे।

महाड़में आकर इन्होंने कांग्रेसकी ओरसे अच्छूत बालकोंकेलिए एक स्कूल खोला। कांग्रेसवाले दस रुपयामहीना देते थे। उसीमें वे तीनों व्यक्तियोंका गुजर करते थे। लोगोंको पढ़ाते हुये वे खुद भी स्कूलमें पढ़ते थे। १९२४-२५के दो साल इनके महाड़में बीते। एलीफिन्सटन हाई-स्कूलसे मेट्रिकमें बैठनेकेलिए तैयार हुये। यहाँ मोरेने कविताये लिखनी शुरू कीं। १९२४में डॉक्टर अम्बेडकरसे बम्बईमें मोरेकी जान-पहचान हुई और वे जब-तब बम्बई आया-जाया करते थे। अम्बेडकरकी नीतिके अनुसार अच्छूतोंके हितोंका समर्थक 'मूक-नायक' पत्र निकल रहा था। मोरे इसमें कुछ लिखा करते थे। पटवर्धनके पत्र "अस्पृश्यता-निवारक" में उनकी कवितायें छपतीं।

महाड़में इसी बीच मोरेको आन्दोलनमें और गहरा पड़नेकी जरूरत पड़ी। मोटरवाले अपनी मोटरोंमें बैठाते नहीं, यह उनके लिये तकलीफ और अपमान दोनों बात थी। मोरेने आन्दोलन उठाया और मोटरवालोंको दबना पड़ा। होटलवाले भी महारोंको चाय पीनेकेलिए भीतर नहीं आने देते थे। मोरे शिक्षित, संस्कृत तरुण थे। महाड़में उन्होंने एक होटल खोला और "मेरी मत खाओ" का आन्दोलन शुरू किया।

१९२६में मेट्रिकमें बैठनेकी तैयारी वहीं रह गई। अब वह दलित-आन्दोलनमें लग गये।

दलित-आन्दोलनमें—छोटे-छोटे आन्दोलनोंसे दलित जातियोंमें कुछ चेतना आने लगी। मोरेने सोचा और अधिक लोगों तक अपने

विचारोंको पहुँचानेकेलिए बड़ी सभाका आयोजन किया। मोरेने घूम-घूमकर लोगोंको समझाया और कोलाबा जिला वहिष्कृत परिषद्के नाम से एक बड़ा सम्मेलन डॉ० अम्बेडकरके सभापतित्वमें महाड़में करनेका आयोजन किया। लोगोंका मोरेके कामोंमें विश्वास हो गया था। लोगोंने चन्दा दिया और मार्च १९२७में बड़े धूमधामसे सम्मेलन हुआ। कई प्रस्ताव पास किये गये—सार्वजनिक चीजोंके इस्तेमालमें वहिष्कृत (दलित या अछूत) जनताका भी अधिकार होना चाहिये। महारोंको मरे ढोर का माँस नहीं खाना चाहिये। अम्बेडकरके सार्वजनिक कामका आरम्भ महाड़की इस कान्फ्रेंससे होता है। इसी कान्फ्रेंसने अम्बेडकरके काम को दूर-दूर तक प्रसिद्ध किया। अम्बेडकरने घोषित किया था, कि हम वहिष्कृत लोभ और अत्याचारोंको बरदाश्त नहीं कर सकते। अपने हकोंकेलिए हमारा सत्याग्रह गांधीजीकी तरहका सत्याग्रह नहीं होगा, बल्कि वह फ्रान्सकी क्रान्तिकी तरह उथल-पुथल मचानेवाला होगा।

मोरेने बम्बईमें “समता सैनिक दल” कायम किया। “वहिष्कृत-भारत”का बहुतसा लेख वह खुद लिखते-दूसरे दूसरे नामोंसे। “समता” और “जनता” में भी उनके लेख निकला करते।

१९२८-३०के सालोंमें मोरेने बहुतसे वहिष्कृत-सम्मेलन किये, और अछूतोंमें आत्मचेतना लानेका खूब प्रयत्न किया। उसमें काफी सफलता भी मिली। लेकिन महाड़में सत्याग्रहकी लम्बी-चौड़ी घोषणाकरके अम्बेडकरका पीछे हट जाना मोरेको अच्छा नहीं मालूम हुआ। अब भी वह उसी रास्तेपर चले जा रहे थे। १९३०में रत्नागिरि जिलेके खेड़ स्थान में दलितोंकी कान्फ्रेंसकी तैयारी हो रही थी। मोरेने सलाह दी कि दलित या वहिष्कृत नाम न देकर इसे रत्नागिरि जिला शेतकरी (किसान) कान्फ्रेंस नाम रखना चाहिये। अब मोरेको मालूम होने लगा था, कि महारोंके जिन मौलिक अधिकारोंकेलिये वह लड़ना चाहते हैं, वह सभी खेतिहरोंके हैं, इसलिये इस लड़ाईमें सारे किसानोंको शामिल करनेसे हमारा पक्ष मजबूत होगा। उनका विचार तबबोंसे प्रभावित हो एक

दूसरी धाराकी ओर मुड़ा। अम्बेडकर कान्फ्रेन्समें नहीं आये। देवराव नायक अध्यक्ष बने।

मोरे लड़ाके आन्दोलनके पक्षपाती थे। वाकशूर नहीं कर्मशूर होना उन्हें पसन्द था। सत्याग्रहसे अम्बेडकरको हटते देख उनकी समझमें आया—तब तो हमारा सारा आन्दोलन विधान-व्यवस्थाका रह गया। सरकार अपने मतलबकेलिए दलितोंको इस्तेमाल जरूर करना चाहती है मगर सस्तेसे सस्ते दाममें, चन्द आदमियोंको कुछ नौकरियाँ देकर। लेकिन क्या चन्द अछूतोंको नौकरी मिल जानेसे ६-१० करोड़ अछूतों की आजकी भयानक गरीबी और उसीके कारण उनकी हर तरहकी हीन दशाको हटाया जा सकता है। नहीं। यदि सौ, पचास हजारका सवाल होता तो सरकारकी नीतिसे शायद काम चल जाता, मगर हम करोड़ोंकी संख्या रखते हैं। १९२८में मोरेने आतंकवादकी पुस्तकें पढ़ीं, फिर कमूनिस्तोंके नेतृत्वमें मजदूरोंको हड़तालें करते देखा। उन्होंने मनमें कहा—यह है वह चीज़। वह 'क्रान्ति' (मराठी साप्ताहिक) भी पढ़ते जिससे भी उनकी आँखें कुछ खुलने लगीं। फिर साम्यवाद पर कितनी ही पुस्तकें पढ़नेको मिलीं जिससे ईश्वर और धर्म परसे भी उनका विश्वास हट गया—दूसरे भले ही अपने स्वार्थोंकी रक्षाकेलिए धर्मपर विश्वास करें, हमारी इस दारुण दशामें भी हजारों वर्षसे जिस धर्म और ईश्वरने कभी सुध न ली, हम उसको क्यों माने ?

१९२६से ही मोरे अधिकतर, बम्बईमें रहते। खर्चकेलिए पहले एक घण्टा इन्डियन इंजीनियरिंग इन्स्टीट्यूटमें काम करते थे, जिससे उन्हें ३० रु० मासिक मिल जाते थे। फिर वह एक दूसरी जगह एक घण्टा काम करते थे, वहाँ भी २५ रु० मिलते थे। अपने गुजारेकेलिए उन्हें कितनी ही बार मराठी या इंग्लिशका ट्यूशन लेना पड़ता।

१९३१में रत्नागिरि जिलेमें दो किसान कांफ्रेंस हुईं, जिनमें कोलाबा में वह स्वागत-मंत्री और खेड़में कांफ्रेंसके सभापति थे। कोलाबा किसान-संघ १९३१में गैरकानूनी हो गया, फिर मोरे तरुण-मजूर-संघ

(बम्बई)में शामिल हो गये। यहीं मोरेका जगन्नाथ अधिकारी (डॉ० अधिकारीके छोटे भाई) और दूसरे कमूनिस्तोंसे परिचय हुआ। मोरेने उन लोगोंसे कहा—“तुम लोग क्या शहरोंमें पड़े रहते हो? हम दो सालसे किसानोंमें काम कर रहे हैं और अभी तक तुम्हें खबर नहीं? हमें एक मास काम करनेकेलिए चार आदमियोंको दो।” चार आदमी दिये, मगर आठ-दस दिनमें ही वे भाग आये।

अब कमूनिस्तोंके संपर्कमें आने पर मोरेने ट्रेड-यूनियन (मजूर सभा में काम शुरू किया। इसी समय उन्होंने ‘आह्वान’ (साप्ताहिक) निकाला, जिसके वे खुद सम्पादक थे। यह कामगारों (मजूरों), शेत-करियों (किसानों) और बहिष्कृतों (अछूतों)का पत्र था। इसमें एक पृष्ठ राउण्डटेबुल कांग्रेसमें गये अम्बेडकरके बारेमें होता था। समता-सैनिक-दलकी मददसे इसका प्रचार खूब बढ़ा, यद्यपि मोरेने इसे ५० रु०की पूंजीसे शुरू किया था। बारह अंक निकलनेके बाद सरकारने रुकावट डाली और पत्रको बन्द करना पड़ा। पत्रमें कुरला-स्ट्राइक पर भी लेख निकले थे। ‘क्रान्ति’, ‘रेलवे-वर्कर’में भी लेख लिखते थे। पत्र निकालने से पहले मोरेकी देशपांडे और रणदिवेसे मामूली जान-पहचान थी। पत्र निकालनेके बाद, भारद्वाज, देशपांडे, रणदिवे, जाम्बेकर, जगन्नाथ अधिकारीके साथ अधिक घनिष्टता हुई। साम्यवाद और मजूरोंकी लड़ाई के बारेमें पढ़ने और जाननेका ज्यादा मौका मिला। अभी पार्टी कुछ गुट्टोंमें बटी थी। मोरे रणदिवेके साथ थे। बेकार-मजूर-सभाके वे पहले सेक्रेटरी थे। १९३२में लाल-ब्रावटा गिरनी-कामगार यूनियनके संस्थापकोंमें मोरे भी थे, और सुधारवादी मजूर भाइयों पर प्रहार करते थे। १९३२-३३की सभी हड़तालोंमें मोरेने भाग लिया था। १९३३की एक हड़तालमें उन्हें १॥ मासकी सजा हुई। १९३४में पार्टी की एकताका सवाल उठा। मोरेने एकता पर बहुत जोर दिया। उसी साल कपड़ेके कारखानेमें आम हड़ताल हुई और पहले ही हफ्तेमें सभी नेता पकड़ लिये गये। मोरे पर भी वारंट निकला मगर वह अन्तर्धान हो

गये और छिपे रहकर हड़ताल को चलाते रहे । १९३५ की हलचलों में भी वे खूब भाग लेते रहे ।

१९३६ में किसान महासभा का पहला अधिवेशन हुआ । मोरे कोलाबा जिला के किसान प्रतिनिधिके तौर पर शामिल हुये ।

१९३७ में कांग्रेस ने मिनिस्टरी सँभाली, कोलाबा जिले के चरीगाँव के किसानों ने साहूकारों के अत्याचारों के विरुद्ध लड़ाई शुरू की । इस लड़ाई के संचालन के लिए चरी-किसान-हड़ताल-कमेटी कायम की गई । मोरे उसके सेक्रेटरी हुए । भगड़े को मिटाने के लिए कांग्रेसी मंत्री मुरारजी देसाई को चरी आना पड़ा ।

१९३९ में महायुद्ध आरम्भ हुआ । १९४० में दूसरे कम्युनिस्टों की तरह मोरे के भी पकड़े जाने की नौबत आई और वह ७ नवम्बर को अन्तर्धान हो गये । तबसे जुलाई १९४३ तक उन्होंने छिपे रह कर बम्बई के मजूरों में काम किया । फिर जब वारंट हटा तो बाहर निकल आये ।

मोरे को कम्युनिज्म की ओर खींचने का काम पुस्तकों की पढ़ाई ने उतना नहीं किया जितना की अछूत सहोदरों के ऊपर होते सामाजिक आर्थिक अत्याचार और गरीबी ने किया । उनके अनुभवों ने बतला दिया, कि अछूतों का उद्धार तो सिर्फ साम्यवाद ही से हो सकता है । जब महाड़ स्कूल के एक ब्राह्मण मास्टर कहते थे—“जब तक मेरे शरीर में प्राण हैं, तब तक तेरा स्पर्श नहीं करूँगा ।” तो मोरे सोचते—“इतना पढ़ने-लिखने के बाद भी यह आदमी कैसे इस तरह की बात जवान से निकालता है ?” “दूर-दो” और “परे हट” इन शब्दों को सुनना तो उनके लिये मामूली बात थी । मोरे ने अगर चाहा होता तो डाक्टर अम्बेडकर के अनुयायियों की तरह कोई अच्छी आमदनी का पद स्वीकार कर लिया होता । मगर उन्होंने उसकी जगह भूख और गरीबी के कंटाकाकीर्ण पथ को स्वीकार किया । मोरे अगर चाहते तो अछूतों के एक स्वतंत्र बड़े नेता बन सकते थे । मगर उन्होंने सोचा, कि इससे करोड़ों अछूतों की समस्या हल नहीं हो सकती । सारी ही समस्याओं का एक ही हल है । देश से वैयक्तिक सम्पत्ति

उठा दी जाय और राष्ट्रकी खनिज, उद्योग-धंधे, कृषि, रेलवे, बैंक तथा दूसरी सारी सम्पत्तिको चालीस करोड़के विशालभारतीय परिवारकी मिल-कियत बना दी जाय। शोषक और कामचोर वर्ग जब मिट जायगा तो काम करनेमें सबसे आगे अछूत प्रमुख स्थान ग्रहण करेंगे। शिक्षा संस्कृतमें वह किसीसे पीछे नहीं रहेंगे और हमारे देशमें भी सारे ही वर्ण जातिके भेद मिट जायेंगे। “साम्यवाद ही एक मात्र रास्ता है” के साथ-साथ मोरेको विश्वास है कि भावी सन्तानें अवश्य साम्यवादकी शीतल छायाको अनुभव करके रहेंगी।

डाक्टर गंगाधर अधिकारी

“एक बड़े जर्मन फर्ममें साइंसके विशेषज्ञका पद; जिसके लिये कितने ही जर्मन साइंस-पंडित तरसते रहते हैं। फिर अपने नीचे कितने ही जर्मन साइंस-पण्डितोंसे काम लेना, कितने सम्मानकी बात है! और फिर बर्लिनमें ४८० मार्क जैसे बड़े वेतनका काम! तुम पागल हो! तुम भारत जाकर नाहक जेलमें बन्द कर दिये जाओगे और सड़ते रहोगे।” — ये शब्द थे, जो कि एक हितैषीने तीस वर्षके एक तब्य भारतीय साइंसवेत्तासे बर्लिनमें कहे थे।

वस्तुतः उसके पास साइंसका दिमाग था, मगर उसका साइंसका-प्रेम ही उसे अपने जीवन-प्रवाहको बदलनेकेलिए मजबूर कर रहा था।

गंगाधर मोरेश्वर अधिकारीका जन्म पश्चिमी समुद्र-तटवर्ती कोंकण देशके पन्वेल स्थान (जिला कोलाबा)में ८ दिसम्बर १८६८में हुआ था। पन्वेल गंगाधरके पिता मोरेश्वर कृष्ण अधिकारीका गाँव नहीं था, वह उनके नानाका कस्बा था और पुरानी हिन्दू-प्रथाके अनुसार लक्ष्मीबाई अपने प्रथम पुत्रको पिताके घरमें जन्म देना शुभ समझती थीं। जन्मके कितने ही समय बाद बालक गंगाधर कोंकणके दूसरे स्थान हरणौ (रत्नागिरि)में अपने पिताके गांवमें चला आया। बम्बई

विशेष तिथियाँ—१८९८ दिसम्बर ८ जन्म, १९१६ मेट्रिक पास, १९२० बी० एस्-सी० पास, १९२२ एस्० एस्-सी०, १९२२ अगस्त जर्मनीमें, १९२५ जुलाई पी-एच-डी०, १९२८ दिसम्बर बंबईमें, १९२९ मार्च मेरठ षड्यंत्रमें, १९३३ जेलसे बाहर, १९३४-१९३७ फरवरी नजरबन्द (बीजापुर) १९३७ फरवरी अन्तर्धान, १९४०-४२ अन्तर्धान।

भी एक तरह कोंकण-तटवर्ती द्वीप है, लेकिन आजके इस व्यापारी महानगरमें कोंकणकी सुषमा कहाँ दीख पड़ती है ? एक तरफ पश्चिमी घाटकी पहाड़ियों और दूसरी तरफ अपरान्त (पश्चिमी) समुद्र या अरब सागर, दोनोंके बीचमें कोंकण भारतके अत्यन्त मनोरम-प्रदेशोंमें है। इसके पहाड़ और तट बड़े हरे-भरे हैं। पहाड़ी जमीन है, दलदल मलेरिया आदिका डर नहीं। इस सस्य-श्यामला भूमिमें शायद कवि होना सबके लिये अनिवार्य है, इसीलिये बालक गंगाधरने एक समय कविता की थी और वह छुपी भी थी। लेकिन गंगाधर हरणैमें ज्यादा नहीं रह सका। उसे चार-पाँच सालकी उम्रमें बम्बई चला आना पड़ा और फिर पूर्वजोंके उस ग्रामको देखनेका मौका नहीं मिला। उसे इतना ही याद है कि किसी बन्दर पर कुलीने उसकी माँको कंधेपर चढ़ा एक जहाज पर बैठाया। जहाज समुद्रके किनारे-किनारे किसी अज्ञात दिशाको चला और धीरे-धीरे वह हरित तटभूमि काली दिशामें परिणत हो गई।

अधिकारी यह मराठा साम्राज्यका शब्दावशेष है। यद्यपि मराठा राज्यकी स्थापना शिवाजीने की थी, किन्तु पीछे वह पेशवाओंके हाथमें चला गया यह इतिहासके विद्यार्थियोंको मालूम है। ये पेशवा कोंकणके थे, उनके सेना-नायकोंमें एक वीर कायस्थ भी था, जिसे किसी युद्धमें बहादुरीके उपलक्षमें बाजीराव प्रथमने अधिकारी (अफसर) या सेना-अधिकारीका पद दिया, साथ ही उसे एक बड़ी जागीर मिली। अधिकारी बंशका ठाट-बाट बिल्कुल सामन्तों जैसा था, लेकिन पेशवोंके राज्यके जानेके बाद जागीर पुत्रोंमें बंटने लगी, ठाटवाटने कर्जका बोझ लाद दिया, और कुछ समय बाद अधिकारी-बंशकी अधिकांश जमीन या तो महाजनके हाथमें चली गई या कुछ भाइयोंके हाथमें बच रही। कृष्णाजी सखाराव अधिकारीको इसीसे बड़ा संतोष हुआ, कि उन्हें रत्नागिरिके कलक्टरके औवल क्लार्कों में (प्रथम डेडक्लार्क तक) पहुँच जानेका मौका मिला। आखिरमें उनका वेतन ७५ रुपया हो गया और बुढ़ापेमें उन्हें २५ रु० पेंशन मिलती थी।

कृष्णाजीने रिश्वत नहीं ली। यह काजलकी कोठरीरे कालिखसे बँचकर निकलनेसी बात थी; क्योंकि उस वक्त अंग्रेज कलक्टरसे लेकर नीचेके चपरासी तक रिश्वत लेनी बिल्कुल आम बात थी। इसीके लिये क्राफोर्ड नामका एक कलक्टर बर्खास्त किया गया था। कृष्णाजीका सामन्ती अभिमान भी शायद इसमें कारण हुआ। वह धर्मभीरु थे इसमें तो सन्देह ही नहीं। हाथके बने रामके एक चित्रपटको पूजना और भजन गाना (कीर्तन) बुढ़ापेमें उनका नित्य कर्म था। दादा और पोतेमें बड़ा प्रेम था। दादासे रामकी कहानी सुनकर पोतेमें भी रामकी भक्ति जगी, और गंगाधरने दादाके चित्रपट और पूजामें ही सम्मिलित रहना अपनी भक्तिके लिये तौहीनकी बात समझी। उसके अपने राम थे, जिसके सामने वह अपना निजका कीर्तन करता था।

कृष्णाजीके पुत्र मोरेश्वरने अंग्रेजी ज्यादा पढ़ी। वह बम्बई युनिवर्सिटीके बी० ए० हुए। घरकी हालत जैसी खराब थी, उसमें जल्दी नौकरी ढूँढ़ना जरूरी थी। मोरेश्वरको बम्बई हाईकोर्टमें २५ रुपयेकी एक मामूली क्लर्की मिली। बढ़ते-बढ़ते वह ६०० रुपये मासिकके असिस्टेंट सब-रेजिस्ट्रार हो गये।

बम्बईमें गंगाधरको दादरमें रहना था। वहीं एक स्कूलमें उसे भर्ती कर दिया गया। पिताने पुत्रकी शिक्षामें कोई सीधे भाग लिया, इसका तो पता नहीं लगता, लेकिन लक्ष्मीबाईने बचपनहीमें गंगाधरको शिवाजीकी कथायें सुनाई, गणपतिके उत्सवका महत्त्व बतलाया। गंगाधरके परिवारके पासहीमें एक और कायस्थ-परिवार त्रयंबक रणदिवेका था। त्रयंबक प्रार्थना-समाजी (बम्बईकी तरफके ब्राह्मसमाजी) थे और ईश्वरकी “सगुण” उपासनाको हतककी चीज समझते थे।—जो सहस्राब्दियोंसे किसीको दृष्टि-गोचर नहीं हुआ, उसको सगुण या साकार कहना खतरनाक चीज है। बालक अधिकारी एक बड़ा मेधावी छात्र था, त्रयंबकका उसपर खासतौरसे स्नेह था, परिणाम यह हुआ कि त्रयंबककी बातोंको सुन-सुनकर अधिकारीका विश्वास भी

साकार ईश्वरके उठ गया और वह निराकार एक-ईश्वरको बुद्धि-संगत समझने लगा ।

साइंसमें गंगाधरकी बड़ी रुचि थी । बम्बई शहरमें यूरोप और अमेरिकामें बालकोंकेलिए छुपनेवाली साइंस-पत्रिकाओंके पुराने अंकोंका कबाड़ियोंके यहाँ मिलना आसान था । अधिकारी ऐसी पत्रिकाओंको जमा करता, उन्हें पढ़ता और प्रयोग करनेकी कोशिश करता । उसके चचा फोटोग्राफर थे, इससे थोड़ा और सुभीता था । उसने मैजिक लालटेन और हाथके कैमरे बनानेको भी अपने मनोरंजनकी चीज समझी । वह तरह-तरहके पत्थरोंको जमा करता और उन्हें सजाकर रखता था । साइंसके अतिरिक्त जिस दूसरे विषयमें उसका बहुत प्रेम था, वह थी संस्कृत । क्लासमें पढ़ाई जानेवाली संस्कृत भरमें उसे संतोष नहीं हो सकता था । कुछ ही समय बाद जब संस्कृतके काव्य, नाटकोंको वह कुछ-कुछ समझने लगा और उनमें रस मिलने लगा तो उनका पढ़ना उसके लिये एक बड़ी दिलचस्प बात हो गई ।

१९१६में गंगाधरने मैट्रिक पास किया और उसे दो छात्रवृत्तियाँ मिलीं ।

मौरेश्वर कृष्णाजी अधिकारीके वेतनमें कुछ वृद्धि जरूर हुई थी, मगर साथ ही साथ उनके परिवारमें गंगाधरके अतिरिक्त जगन्नाथ और रघुनाथ दो और पुत्रोंकी भी वृद्धि हुई । इसलिये लक्ष्मीबाईको हाथ समेट कर ही परिवार चलाना पड़ता था । गंगाधरको घरमें और भाइयोंके साथ एक कोठरीमें रहना तथा बरांडेमें पढ़ना वाधादायक मालूम होता था, उसे एकान्तकी जरूरत थी । अब स्कालरशिप मिल गई थी । बापने खानेका भार स्वीकार कर लिया और गंगाधरको विलसन कालेजमें भर्तीके साथ-साथ वहीं होस्टलमें रहनेकी इजाजत दे दी ।

गंगाधर बचपन हीसे लज्जालू था । पढ़ाईके प्रेमने उसमें कुछ और भी वृद्धि की । शायद साइंसके विदेहोंकी कहानी पढ़-पढ़ कर उसे भी

विदेह बननेकी रुचि हुई और खेल-कूदसे उसने कभी वास्ता नहीं रखा। एफ० ए०में गंगाधरका विषय था गणित, भौतिक शास्त्र और रसायन शास्त्र। सारे बम्बई विश्वविद्यालयमें परीक्षामें प्रथम आना बतलाता है कि गंगाधर साइंसका कैसा विद्यार्थी था। फाराडेके जीवन से वह बहुत आकृष्ट हुआ, और अपनेको बिजलीके आविष्कारक उसी महान साइंस-वेत्ताके कदमों पर चलाना चाहता था।

१६२०में अधिकारीने बी० एस०सी० पास किया और द्वितीय श्रेणी में। लड़ाईके बादके ये राजनीतिक हलचलके साल थे। मगर अधिकारी उससे बिलकुल अछूता था। उससे एक साल पीछेके ढांगे और दूसरे तरफ उसी विलसन कालेजमें जोशीले व्याख्यानों द्वारा अंगारे उगल रहे थे, विद्यार्थियोंमें भी बड़ी हलचल थी, मगर गंगाधर दूर से खड़ा होकर देखना भी पसंद नहीं करता था। वह समझता था उसका क्षेत्र साइंस है।

बी० एस०सी०के बाद गंगाधर मोरेश्वर अधिकारी बंगलोरके साइंस-इन्स्टीट्यूटमें खोजके काम पर चले गए। उन्हें वहाँ स्कालरशिप दी गई। खोज रसायन सम्बन्धी थी; जिसमें एक भारी स्फटिक बराईटसे गंधकको अलग करना था। इस विषयकी पुस्तकें ज्यादातर जर्मन भाषामें थीं। इसलिये अधिकारीने परिश्रमके साथ जर्मन भाषा पढ़ी और इन्स्टीट्यूटके पुस्तकोंका अच्छी तरह उपयोग किया। कृष्णाजी ने गंगाधरको रामभक्त बनाया था, त्रयंबक रणदिवेने साकार ईश्वर को झूठा कह कर निराकार ईश्वरका ख्याल दिलाया। बम्बई छोड़ते-छोड़ते वह ईश्वरके बारेमें उदासीन हो गये और १६२१में बंगलोर में ईश्वर-विश्वास भी उन्हें मूढ़-विश्वास मालूम होने लगा। राजनीति से अब भी उनको वास्ता न था, तो भी बंगलोर इन्स्टीट्यूटकी भीतरी बातोंने उनपर असर डाला। इन्स्टीट्यूट क्या था अंग्रेज थर्ड-क्लास साइंसवेत्ताओंका पिंजरापोल था, जिसमें गायें लैंगड़ी-लैंगी ही आती थीं, लेकिन उन पर खर्च ज्यादासे ज्यादा करनेमें होड़ लगी हुई थी।

हाँ, गाँधीजीकी राजनीतिको गंगाधर बिल्कुल पसंद नहीं करते थे। मुमकिन है, इसमें लक्ष्मीबाईकी सुनाई शिवाजीकी कथायें और लड़कपनकी तिलक-भक्ति भी काम कर रही थी, मगर उनका कहना यही था कि राजनीतिक शक्ति छीननेमें योग, समाधि, ईश्वर, धर्म, अहिंसा आदिसे कुछ नहीं हो सकता।

१९२३में उनका खोजका काम खत्म हुआ। वहाँ रहते उनको यह भी पता लगा कि साइंसकी विशेष शिक्षा और अनुसंधानके लिए हिन्दुस्तानमें काम नहीं चल सकता। उन्हें जर्मनी जानेका ख्याल आया। वह इसी ख्यालसे घर (बम्बई) आये, देखा मैंभला भाई जगन्नाथ गाँधीजीका चेला बनकर पढ़ाई छोड़ चर्खा चला रहा है। पिता तो लड़केके सोलह वर्षके हो जाने पर “मित्रवद् आचरेत्” के माननेवाले थे। मगर गंगाधरको घरमें अंधकारका घुसना पसंद नहीं था। जगन्नाथको कुछ युक्तिसे कुछ डाट-डपटसे और कुछ अपने साइंसके रोबसे पकड़ कर घर आनेके लिए मजबूर किया।

जर्मनी जाना वैसे होता तो बहुत मुश्किल था, लेकिन उस वक्त जर्मन सिक्के मार्क्सका दाम बहुत गिर गया था, इसलिये थोड़े रुपये में बहुतसे मार्क्स खरीदे जा सकते थे। उनके पिताके गाँव हरणौके रहने वाले बम्बईके एक प्रसिद्ध सर्जन डा० भाजेकरकी तरफ गंगाधरमें दिलचस्पी थी। उन्होंने कहा था कि आगे शिक्षा प्राप्त करनेमें अगर मैं कुछ कर सकूँ तो मुझसे कहना। गंगाधरने इस वक्त डा० भाजेकरसे जर्मनी जानेकी इच्छा प्रकट की। डा० भाजेकर और गंगाधरके मामा देवासके तत्कालीन दीवान समर्थने ४५०० रुपये जमा कर दिये और अधिकारी जर्मनी जानेकेलिये १९२२में कोलम्बोको रवाना हुए। कोलम्बो से उन्होंने साइंस-सम्बन्धी अपना एक निबंध बम्बई विश्वविद्यालयके पास भेजा, जिस पर एम० एस्-सी० की डिग्री उन्हें मिली।

अगस्त (१९२२)का महीना था। जब कि गंगाधर अधिकारी बर्लिन में पहुँचे। भौतिक-शास्त्र और रसायन-शास्त्र उनके प्रिय विषय

थे। बर्लिनमें डा० फ़ोलमेरके नीचे उन्होंने भौतिक-रसायन, फोटो-रसायन, धरातल-रसायनके सम्बन्धमें खोज करनी शुरू की।

यहाँ मैक्स वियर (एक जर्मन लेखक)से किसी दिन भेंट हुई। उससे रूसी क्रान्तिकी बात पहिलेपहल सुनी। लेकिन उससे गंगाधर को राजनीतिकी तरफ कुछ विशेष आकर्षण हुआ हो, ऐसी बात नहीं। वह अपने साइंसमें डूबे हुए थे। रूसी क्रान्तिने शोषणका अन्त किया यह अच्छी बात है -- बस इतनी भर उनकी राय थी।

१६२३में क्रान्ति-विरोधी एक तरुण रूसीसे उनका परिचय हुआ। वह साइंसका बड़ा ही तेज छात्र था, इसलिये गंगाधरका खिंचाव उसकी ओर होना स्वाभाविक था। दूसरी ओर वह तरुण क्रान्ति और सोवियत् शासनको बदनाम करने में किसी बात को उठा नहीं रखता था। इसका असर गंगाधरपर उल्टा पड़ा। १६२४में पहिले-पहल गंगाधर अधिकारीको एक पुस्तक पढ़नेको मिली, जिसने उनके जीवन-प्रवाहको बदल दिया जैसा कि उसने असहयोगके बादकी पीढ़ी के कितने ही भारतीय नौजवानोंके जीवनमें किया है। यह थी रजनी पामदत्तकी पुस्तक "आधुनिक भारत" (Modern India)। गंगाधर जैसे साइंटिफिक दिमागके आदमीके सामने भारतकी सामाजिक राजनीतिक परिस्थितियों को भी साइंटिफिक तरीकेसे पेश किये जानेकी जरूरत थी, वह काम इस पुस्तकने किया। आज तक जिसने राजनीतिसे अपनेको बिलकुल अछूता रखा था, अब उसने बालपनसे चले आये साइंस-प्रेमको गौण स्थान देकर राजनीतिको अपना एक मुख्य काम समझा, यह इसी पुस्तकके करनेसे। मार्क्सवादको गंगाधरने एक मतवाद नहीं बल्कि एक साइंस के रूपमें देखा; जब उन्होंने मार्क्सकी "कमूनिस्त घोषणा" को पढ़ा। इस वक्त गंगाधर थे छब्बीस सालके। अबसे उन्होंने भारतीयोंकी राजनीतिक हलचलमें भाग लेना शुरू किया।

१६२४में ही देशसे रुपया मिलनेमें दिक्कत होने लगी, लेकिन प्रोफेसर फ़ोलमेर अपने विद्यार्थीकी योग्यतासे परिचित थे। उन्होंने

गंगाधर अधिकारी जब अभी डाक्टर भी नहीं हो सके थे, तभी (१९२४ के जाड़ेसे) उन्हें एक जर्मन फर्मकेलिए कुछ रिसर्चका काम दे दिया और इसकेलिए उन्हें हर मास १५० मार्क्स लिफाफेमें बंद मिल जाया करते थे । अगले साल यह रकम १८० कर दी गई ।

जुलाई १९२५में गंगाधर अधिकारीका खोज सम्बन्धी निबन्ध स्वीकृत हुआ और उन्हें पी० एच्-डी० की उपाधि मिली ।

डाक्टर गंगाधर अधिकारी अब अपना बहुत समय राजनीतिक ग्रंथों को पढ़ने तथा राजनीतिक सभाओं और संगठनोंमें भाग लेनेमें बिताते थे । इसी समय एक जर्मन कारखानेदारको रेडियो यंत्रमें कुछ नई खोज करनेवाले साइंसवेत्ताकी जरूरत थी । उसने डाक्टर फोलमेरसे कहा । यहाँ तीन सौ मार्क्स वेतनका ही सवाल नहीं था, बल्कि इतने बड़े फ़र्मके साइंस-अनुसंधान विभागका प्रधान बनकर अपने नीचे कितने ही साइंसदानोंसे अनुसंधान करानेका बड़ा सम्मान भी था । यह स्वाभाविक ही था न कि स्थान देनेमें जर्मन विद्वान्को लेनेकी ओर ज्यादा झुकाव हो, मगर डाक्टर गंगाधर अधिकारीकी योग्यता ऐसी थी कि सिल्वरमानने (यही उस फ़र्मके मालिकका नाम था ।) डाक्टर गंगाधर को ही पसंद किया । यह १९२६के अन्तकी बात है । अपनी प्रयोगशालामें और दूसरे परिचितोंमें भी अब डाक्टर अधिकारी खुले कमूनिस्त प्रसिद्ध थे ।

डाक्टर अधिकारीने अपने कामको बड़ी योग्यताके साथ निबाहा, लेकिन इसी बीच उनका राजनीतिक ज्ञान और काम करनेकी इच्छा इतनी प्रबल होती जा रही थी, कि वह अब देश-सेवामें लग जानेके लिए बेकरार थे । उधर उनके अपने कारखानेके कितनेही स्त्री-पुरुष, मजूरोंका इस सीधे-सादे साइंसवेत्ताकी ओर बहुत ज्यादा आकर्षण पैदा हो गया था, लेकिन गंगाधर अधिकारी जानते थे कि उनका कार्यक्षेत्र जर्मनी नहीं भारत ही बन सकता है । हाँ, जिन जर्मन तरुण तरुणियोंके सम्पर्कमें वह आये, उन्होंने उनके ऊपर बहुत अच्छा प्रभाव डाला ।

यद्यपि डाक्टर गंगाधर अधिकारी जर्मनीमें ही कमूनिस्त बन गए थे, लेकिन वह रूस नहीं जा सके और शायद कुछ नामधारी नेताओंने भी उनको रूसमें देखना पसंद नहीं किया। जिस वक्त डाक्टर अधिकारी ने नौकरी छोड़ी, उस वक्त उन्हें ४८० मार्क्स मिलने लगे थे।

दिसम्बर १९२८में वह बम्बई पहुँचे। जहाजसे उतरते वक्त पुलिस ने तलाशी ली, जिसमें किसी दोस्तकी लिखी हुई एक रिपोर्ट मिली, जिसका सम्बन्ध कमूनिस्त इण्टर्नेशनलसे था और इसीके बलपर लाल-बुभुक्कड़ोंने डाक्टर गंगाधर अधिकारीको वह मस्तिष्क होनेका खिताब दिया, जिसने कि भारतीय कमूनिस्तोंका कमूनिस्त-इण्टर्नेशनलके साथ सम्बन्ध जाड़ा—मेरठ षड्यंत्र-केसमें इस बातपर पूरा जोर दिया गया। यद्यपि यह बात सरासर गलत थी। डाक्टर अधिकारी अभी तक कुछ पुस्तकोंको भले ही पढ़ चुके थे, लेकिन वह अपनेको मार्क्सवादके क-खमें समझते थे। क्योंकि व्यवहारकी जराभी शिक्षा उन्हें नहीं मिली थी। हाँ, साइंसका वह तेज दिमाग तबभी उनके पास था, जो कि आज अपना जौहर एक दूसरे क्षेत्रमें दिखला रहा है। बम्बईमें आते वक्तही मालूम हुआ कि इसी महीने कलकत्ता-कांग्रेसके वक्त वहाँ मजूर-किसान पार्टीकी कांग्रेस होनेवाली है। घरवालोंने आशाकी होगी कि अब उनका गंगाधर किसी यूनिवर्सिटीमें प्रोफेसर होगा, उनके नामको उज्ज्वल करेगा और साथही पैसा भी कमायेगा। मगर जब उन्होंने डाक्टर अधिकारीको कलकत्ताका रास्ता लेते देखा, तो बहुत निराश हुए। बम्बई लौटकर वह अपने काममें जुट गये। उन्हें सिर्फ १०० दिन काम करनेको मिले। उन्होंने इस समय “क्रान्ति” (मराठी)में कितने ही लेख लिखे, जिनमें एक था “कमूनिज्मचा ओनामा” (साम्यवादका ओना-मासीधम् या क ख)। अंग्रेजी “स्पार्क” (चिंगारी)के लिए भी लेख लिखते थे। उस वक्त ब्राडले आदि कई अंग्रेज कमूनिस्त भारतमें आकर काम कर रहे थे। लेखोंके अतिरिक्त मजूरोंमें भाषण भी दिया करते थे, यद्यपि वह कोई वक्ता न थे।

मार्च (१९२६) में एक ही बार भारतके भिन्न-भिन्न प्रान्तोंमें कई जगहपर पुलिसने छापा मारा और तीन दर्जनके करीब राजनीतिक कर्मियोंको पकड़ लिया । फिर १९२६से ३३ तक लाखों रुपयोंको पानी-की तरह बहाकर मेरठ षड्यंत्र-केस चला । यद्यपि सरकारी बैरिस्टर बड़ा जोर देकर साबित करना चाहता था, कि डाक्टर गङ्गाधर मोरेश्वर अधिकारी संगठनका एक्सपर्ट (विशेषज्ञ) है । लेकिन संगठन करने, संगठनमें रहने और चलनेका अवसर पहिले-पहल यहीं मेरठमें डाक्टर गंगाधरको सरकारकी कृपासे प्राप्त हुआ । कितने ही वक्तव्योंके मसविदे बनानेका काम डाक्टर अधिकारीको सौंपा जाता था । मेरठ षड्यंत्र-केसके अभियुक्तोंने बहुतसे विषयों पर अपने वक्तव्य अदालतमें दिये । उनमें किसानोंके सम्बन्धमें विद्वत्तापूर्ण वक्तव्य डाक्टर अधिकारीका तैयार किया हुआ था ।

जेलके दिन मेरठ और नैनीमें काटने पड़े । यद्यपि मेरठमें उन्हें पाँच सालकी सज़ा मिली । मगर हाईकोर्टने पूरनचन्द्र जोशी तथा कितने ही और साथियोंकी तरह डाक्टर गंगाधर अधिकारीकी सज़ाको उतना ही काफी समझा, जितना कि वह जेलमें रह चुके थे । १९३३के अगस्त या सितम्बरमें अधिकारी छूटे । वह बम्बई पहुँचे और वहाँ फिर काम शुरू किया ।

१९३४के मईमें मजूरोंकी हड़तालमें भाग लेनेकेलिए दो महीनेके लिए उन्हें जेल भेज दिया गया और निकलनेके बाद सरकारने डाक्टरका बाहर रहना खतरेकी चीज़ समझी और उन्हें बीजापुरमें ले जाकर उनके भाई जगन्नाथ अधिकारीके साथ नज़रबन्द कर दिया । नज़रबन्द करनेके बाद सरकारने यह जाननेकी ज़रूरत नहीं समझी कि ये लोग जीवित आदमी हैं, इनको खाने-कपड़ेकी ज़रूरत होगी ।

डाक्टर अधिकारीको नज़रबन्दीकी मंजूर करते हुए पेटकी भी तश्वीर करनी थी । बीजापुरमें वार्निशका कोई कारखाना था । अधिकारी कारखानेवाले से मिले और उसके सामने कारखानेको ज्यादा लाभदायक

बनानेकेलिए कुछ सुझाव पेश किये । कारखानेवाला बेचारा नज़र-बन्दको नौकर रखनेसे डरता था, लेकिन मजिस्ट्रेटने यह समझकर इजाजत दे दी, कि बैठा-ठाला दिमाग शैतानका मिछीखाना होता है । डाक्टर अधिकारी ३५ रुपये पर नौकर हो गये । वहाँ उन्होंने एक प्रयोगशाला बनाई । रंग बनानेके ढंगमें कितने ही सुधार किये और यदि कारखाने-वाला ज्यादा साधन-सम्पन्न होता, तो शायद अधिकारीके ज्ञानसे और भी ज्यादा लाभ उठाता ।

१९३७का फरवरी महीना था । सी० आई० डी०की पल्टन अब भी अपनी ड्यूटी पर मौजूद थी । डाक्टर अधिकारी जैसे कपड़ेको पहने किसी तरुणको देखकर वह सन्तुष्ट हो जाते थे, मगर डाक्टर अधिकारी तीन दिनसे बीजापुरसे गायब हो चुके थे ।

उस वक्त वह कलकत्तामें कहीं छिपकर रहते थे । मईमें किसी दिन “आनन्द-बाजार पत्रिका”में उन्होंने अपने भाई जगन्नाथके मरनेकी खबर पढ़ी । एक पेटसे जन्में, एक विचारके भाईके मरनेका कितना शोक हुआ, इसे कहनेकी आवश्यकता नहीं । जगन्नाथको खून न थमनेका रोग था । सरकारकेलिए एक आदमीके जीवनकी क्या कीमत ? उसने चिकित्सा करनेका न खुद इन्तिजाम किया न उसकी सुविधा दी । अनेक भारतीय तरुणोंकी भाँति तरुण जगन्नाथ अधिकारी भी देश-सेवाकी भारी उमंगोंकोलिए चल बसा ।

हरिपुरा कांग्रेसमें अधिकारी गये थे, मगर अभी भी उनके ऊपरसे वारण्ट हटा नहीं था । कांग्रेस-मिनिस्ट्रीने पीछे वारण्ट हटा लिया और डाक्टर अधिकारी तबसे १९३६के शरद तक खुलकर काम करते रहे । जब वर्तमान युद्ध शुरू होनेपर सरकारने उन्हें भी पकड़कर जेलमें डालना चाहा, तो वह फिर गुप्त हो गये और पुलिस हिन्दुस्तानका कोना-कोना छानती ही रह गई, लेकिन वह हाथ नहीं आये । पिछले सालके मध्यसे वह फिर बाहर आगये ।

डाक्टर गंगाधर अधिकारीकी साइंस-सम्बन्धी गवेषणाओंको उनके

निबन्धोंके पढ़नेवाले या जिन्होंने उनके साथ काम किया है वे लोग, जान सकते हैं; लेकिन अँगरेज़ी 'पीपुल्सवार' हिन्दी "लोक-युद्ध" और दूसरे पत्रोंको जो लोग पढ़ते हैं, उन्हें डाक्टर अधिकारीके युद्धकी आलोचना प्रति-सप्ताह पढ़नेका अवसर मिलता है। वह इस आलोचनासे जान सकते हैं डाक्टर अधिकारीकी पैनी दृष्टि और गम्भीर अन्तर्राष्ट्रीय ज्ञानको। वैसे डाक्टर अधिकारीके लेख अत्यन्त संक्षिप्त और कुछ कठिनसे होते हैं, खासकर जब कि वह किसी सिद्धान्तकी विवेचना करते हैं, लेकिन "युद्धकी प्रगति"में वह काफी सरल भाषाका प्रयोग करते हैं।

भावी भारतमें जब शोषणका अन्त हुआ, जब अराजकताकी जगह पंचवार्षिक योजनाओं जैसी योजनाओंके द्वारा देशको तेजीसे आगे बढ़ानेकी जरूरत पड़ी, जब इस योजनामें साइंसदांनोंकी योग्यतासे पूरा फायदा उठानेकी जरूरत पड़ी, उसकेलिये तब डाक्टर गंगाधर मोरेश्वर अधिकारी हमारे पास मौजूद हैं।

सोहराब शा० बाटलीवाला

उस समय हिन्दुस्तानमें बोतलों (बाटली) नहीं बना करती थीं, कांचका उद्योग-धंदा बहुत ही अविकसित अवस्थामें था । १६वीं सदीमें चीनसे हिन्दुस्तानमें बोतलें ज्यादा आया करती थीं । पारसी लोग ईरानी और भारतीय दोनों ही थे, इसलिये उनमें कूपमंडूकता पहले हीसे बहुत कम थी, और फिर खेती-बारी नहीं करते थे, व्यापार, नौकरी आदिको जीविकाका साधन बनाया था । इसीलिये विदेशसे व्यावसायिक तथा व्यापारिक सम्बन्ध स्थापित करनेमें इन्होंने सबसे पहिले कदम बढ़ाया । चीनसे बोतलोंके मँगानेका काम बम्बईके एक पारसी सज्जनने लिया । जमशेदजी ताताका खानदान भी वहीं था, मगर बोतलोंके रोजगारके कारण व्यापारीने अपने नामके साथ बाटलीवाला लगाना शुरू किया । छोटा-मोटा व्यापार होता तो शायद बाटलीवाला बहुत सन्मानका नाम न होता, मगर रोजगार काफ़ी मुनाफ़ेका था; साथ ही बाटलीवाला परिवार आगे बढ़े-बढ़े डॉक्टरोंकी खान बन गया, जिससे यह नाम और भी सन्माननीय हो गया । डॉक्टर शाहबख़्श सोहराब बाटलीवाला (मृत्यु १९३०) बम्बईके

विशेष तिथियाँ—१९०५ मई ५ जन्म, १९११ अक्षरारंभ, १९१४-२१ न्यु हाईस्कूलमें, १९२१ मेट्रिक पास, १९२१-२२ सेंट ज़वियर कालेजमें, १९२२-२५ एलफ़िन्स्टन कालेजमें, १९२५ बी० ए० पास, १९२८ एल०-एल० बी० पास, १९२७ प्रेमिकाकी निदरार्डका आघात, १९३० नमक सत्याग्रहमें जेल—पिताकी मृत्यु, १९३१ तीर्थयात्री; ट्रेनमें, १९३२-३४ ढाई सालकी सज़ा, १९३५ कमूनिस्त, १९३७ नर्गिससे ब्याह, १९३७ मद्रास जेल, १९४०-१९४३ फरवरी छै मासकी सज़ा, फिर जेलमें नज़रबंद ।

एक बहुतही प्रसिद्ध डॉक्टर थे। वे बड़ेही राजभक्त और कांग्रेसके सख्त विरोधी थे। वह कई मिलोंके डॉक्टर थे। मजूरोंके साथ उनका बर्ताव सहानुभूतिपूर्ण होता था, लेकिन उन्हें कब मालूम था, कि उनका पुत्र राजभक्ति और राजभक्तोंको इतनी घृणाकी निगाहसे देखनेवाला बनेगा और भद्र समाजमें बदनाम साम्यवादी पथको स्वीकार करेगा। डॉक्टर शाहबख्श बाटलीवाला और उनकी स्त्री बच्चूबाईको १६ मई १९०५में एक पुत्र पैदा हुआ, जिसका नाम उन्होंने ईरानके इतिहास-प्रसिद्ध वीरके नाम पर सोहराब रखा। शायद नाम रखनेमें पिता-माताने भूल नहीं की। सोहराबका एक भाई (बड़ा) और तीन बहनें (एक बड़ी) थीं, मगर पुत्रकी प्रतिभा देखकर डॉक्टर शाहबख्शका सबसे अधिक स्नेह सोहराबपर ही था—सोहराबकी अपेक्षा सोली नाम घर और मित्रोंमें ज्यादा प्रचलित हुआ। सोहराबने दादाका नाम ही नहीं पाया था, बल्कि उनका गर्म मिजाज भी पाया था। और कभी कभी इसके लिये सोली बहुत आत्मग्लानिमें पड़ जाता है। सोलीमें जिद्दकी मात्रा भी बहुत ज्यादा है—शायद क्रोध और जिद्द मिलकर आदमीको सैद्धान्तिक दृढ़ता प्रदान करते हैं। चार सालकी उम्रमें सोलीको मौसीके पास छोड़ कर माँ-बाप विलायत गये थे। मौसीका बच्चेपर प्रेम तो था, मगर उसकी जिद्दके मारे कभी-कभी मरम्मत भी करनी पड़ती थी। छै सालकी उम्रमें सोलीको एक बार पेचिश हो गई। पिता चिन्तित थे। उन्होंने एक बढ़िया दवाई भेजी। सोलीको शायद स्वाद पसन्द नहीं आया। उसने खानेसे इन्कार कर दिया। सोलीके इन्कारको स्वीकारमें बदलना टेढ़ी खीर था। उसे आठ आदमियोंने पटक कर पकड़ा और जबर्दस्ती मुँह खुलवाया। बेचारे छै वर्षके बच्चेके पास उतनी ताकत कहाँ थी। मुह खोलकर दवा तो ले ली, मगर भीतर ले जाने की जगह थू करके लोगों का कपड़ा खराब कर दिया।

बच्चूबाईका अपने छोटे पुत्र पर बहुत स्नेह था। बड़ा भाई उतना तेज नहीं था, इसलिये भी माता-पिता सोली पर ज्यादा स्नेह किया

करते थे। घरवाले सोलीकी जिद्दसे परेशान थे और पिताने तीन बार उस पर हाथ भी छोड़ा, मगर माँकी ममता अपार थी।

शिक्षा—छै सालकी उम्र (१९११) में सोलीको धनबाईकी गुजराती शालामें पढ़नेकेलिए बैठा दिया गया। धनबाई और रूपाबाई दोनों बहनोंने यह पाठशाला खोल रखी थी। धनबाईका स्वभाव मीठा था, मगर रूपाबाई मरखई गाय थी।

तीन वर्ष तक धनबाईके पास पढ़कर १९१४में सोलीको न्यू हाई स्कूलमें दाखिल कर दिया गया। इस स्कूलमें हिन्दू-मुसलमान-पारसी सबके ही लड़के पढ़ते थे। सोली पहले स्टैंडर्डमें दाखिल हुआ और साल-साल एक-एक स्टैंडर्ड पास करते हुये १९२१में उसने सातवें स्टैंडर्ड या मैट्रिकके पास किया। वह अपने दर्जेमें सबसे तेज लड़का था। अंग्रेजी में खासतौरसे दिलचस्पी थी। पिता चाहते, तो घरमें अध्यापक भी रख सकते थे, मगर वह इसके सख्त विरोधी थे। उनका मत था, कि बच्चोंके दिमाग पर जबरदस्ती करके ठूस-ठूस कर विद्या पढ़ाना अच्छा नहीं। इतने जिद्दी स्वभावका सोली स्कूलमें बहुत ही भलामानुस लड़का समझा जाता था और उसे अच्छे आचरणकेलिए तमगा दिया गया था। उसको अपनी योग्यतापर जरूरतसे ज्यादा इतमीनान था, इसका नतीजा यह हुआ, कि पढ़ाई तेरह-बाईस ही हुई और मैट्रिकमें दूसरे दर्जे ही पर पास हो सका। सोलीका ममेराभाई भी साथ-साथ पढ़ता था, सोली बस उसकी चालको देखकर दो कदम आगे रहना चाहता था।

सोली जब छोटा था, उसी समय सासून मिलके मजदूरोंने हड़ताल कर दी थी। मजूरोंको दबानेकेलिए हाईलैंडरोंकी गोरी पल्टन बुलवाई गई। गोरा सिपाही राईफल ले दौड़ाता और मजूर मेंढकी तरह भाग चलते। सोलीको एक ओर यह भागना बहुत बुरा लगता था “एक आदमीसे क्यों इतना भाग रहे हैं,” दूसरी ओर हाईलैंडर सिपाही और उसका लहंगा वीरताकी प्रतीक मालूम होते। सोलीने अपने लिये हाईलैंडरकी पोशाक बनवाई और पहिनकर वह कितने ही दिनों तक मार्च करता रहा।

सोलीके पिता डॉक्टर शाहबख्श तीस साल तक बम्बई कांफ़रेंशन के मेम्बर रहे, जिसमें १९२८, १९२९ में मेयर भी थे। जिस वक्त सोली छठे स्टैंडर्ड में गया, तबसे कॉलेज में पढ़ने के समय तक पिता उसे बराबर कांफ़रेंशन की बैठकों में ले जाते। पिता की आज्ञा थी, वह गेलरी में बैठकर कांफ़रेंशन की कारवाइयों को देखता रहे। एक दिन होमी मोदी ने भाषण दिया। पिता ने सोली से कहा, यह होनहार आदमी है। पिता समझते थे कि एक दिन सोली भी कांफ़रेंशन में घुसकर उसका मेम्बर बनेगा, अपने हुनर से पैसा कमायेगा, दुनिया में मौज से रहेगा और सरकार भी उसे सरकी पदवी दे अमरता प्रदान करेगी।

सोलीका स्वास्थ्य और शरीर यद्यपि उस समय उतना सबल नहीं था, लेकिन अपने सहपाठियों का वह सदा नेता रहता था, गुण्डे लड़के तक भी उसके नेतृत्व को स्वीकार करते थे। शायद गरम-मिजाजी और बुद्धि की तीव्रता इसमें कारण थी। सोली ने एक दिन एक लड़के को पीट दिया। प्रिन्सिपल ने बुलाकर पूछा—“तुम भले लड़के हो, फिर हाथ क्यों छोड़ा?” “कैसे चुप रहता—“उसने मेरी माँ को गाली दी। उसने माँ को क्यों घसीटा?”—उसने उत्तर दिया। प्रिन्सिपल ने कहा—“गाली देना था तो माँ को घसीटना ही पड़ता?” सोली को अभी इतना तक पता नहीं था, कि भगड़ा लड़कों-लड़कों में होता है, दुर्गत बनती है माँ-बहनों की।

लड़ाई के दिनों में अपने पिता की तरह सोली भी सरकार की जीत (अंग्रेजों की विजय) को ध्रुव समझता था। उसके लिये देशभक्ति राजभक्ति से कोई अलग चीज नहीं थी। जलियाँवाला बाग के हत्याकाण्ड का उसके दिल पर कोई असर नहीं पड़ा। वेल्स राजकुमार के स्वागत में सोली भी गया था, और उसकी कार पर किसी ने पत्थर फेंका था। तो भी सोली राजभक्ति में विघ्न-बाधा डालने वालों को बहुत बुरी निगाह से देखता था।

कॉलेज में—१९२१ में सोली सेंट जेवियर कालेज में दाखिल हुआ,

जहाँसे एक साल बाद एल्फिन्सटन कालेजमें चला गया। इतिहास और अर्थशास्त्र (आनर्स) पाठ्य-विषय थे। यहीं एल्फिन्सटन कॉलेजमें मेहर-अली और मसानी सोलीके सहपाठी थे। अब खिड़की-दरवाजे बन्द कोठरीसे निकलकर वह खुली बारहदरीमें आ गया था। उसके सहपाठियों में कुछ कांग्रेसभक्त लड़के थे और कितनोंके मां-बाप कांग्रेसमें भाग लेते थे। यहीं उसे बंगालके आतंकवादियोंके कुर्बानियोंके बारेमें पहले-पहल सुननेका मौका मिला। अब सोलीने छात्र-बिरादरी (स्टूडेंट ब्रदरहुड) और तरुण-संघ (यूथ लीग)में भाग लेना शुरू किया। यद्यपि सोलीने असहयोग नहीं किया, मगर उसके विचार ज्यादा राष्ट्रीयतावादी हो गये थे। बी० ए०में पढ़ते समय सोलीकी दिलचस्पी पाठ्य-पुस्तकोंसे बाहर तक काफी बढ़ चुकी थी। वह बाहरी पुस्तकोंको खूब पढ़ता, विश्वविद्यालयके सैनिक-कोरमें वह शामिल था और योग्यताके कारण साजेंट बन गया था। दो ही तीन साल पहले राजभक्तिका मतवाला सोली अब अंग्रेज-प्रभुओंका सख्त मुखालिफ हो गया। एल्फिन्सटन कालेज सरकारी कालेज था। उसके अंग्रेज प्रिन्सिपल उन अंग्रेजोंमें थे, जिन्हें इस बातमें आनन्द आता है कि हिन्दुस्तानी अपनी आधीनता को हर वक्त समझते रहें। उनका सख्त हुकुम था, कि हाजिरी लेते वक्त लड़के खड़े हो “यस् सर” (हाँ साहब) कहा करें। सोलीको यह बात बहुत बुरी लगी। दर्जेमें प्रिन्सिपल हाजरी लेने आया। पहले तीन लड़कियोंका नाम लिया गया। चौथा कुछ देर करके बोला, इसपर प्रिन्सिपलने फिर नाम दोहराया, लड़केको खड़ा होकर फिर-फिर “यस् सर” कहना पड़ा। आठवाँ नम्बर सोलीका था। क्या करना है, सोलीने इसे पहले ही तय कर लिया था। सोहराब बाटलीवालाका नाम मुँहसे निकलते ही सोली खड़ा हो दोनों हाथोंको उठा कर सारा जोर लगा “यस् सर” कहा। सारा हाल गूँज उठा। प्रिन्सिपलको जितना आश्चर्य नहीं हुआ, उससे ज्यादा क्रोध हुआ। दुबारा नाम लेनेपर सोलीने फिर वही अभिनय किया। पीछे प्रिन्सिपलने सोलीको बुला मेजा और कुर्सी

पर बैठे, सोलीको खड़ा रखकर बात करना चाहते थे। सोलीने प्रिन्सिपल के इस असम्याचरणकेलिए खरीखरी सुनाई और कहा कि मैं इस तरह तुमसे बात नहीं कर सकता। प्रिन्सिपलके दिलमें धक्का जरूर लगा होगा, लेकिन उससे उन्होंने कुछ सीखा हो, इसकी उम्मीद नहीं हो सकती थी, क्योंकि भारतीय तरुणोंमें ये भाव अभी दो ही तीन सालोंसे उठने लगे थे। प्रिन्सिपलने दस रुपया जुर्माना किया, न देनेपर कालेजसे खारिज हो जानेकी सजा। बापने चुपचाप जुर्माना दे दिया। सोली बापपर बहुत नाराज हुआ। कॉलेजके एक अंग्रेज प्रोफेसर भी बड़े फरज़न-मिजाज थे। कोई लड़का यदि कोई बात पूछने जाता, तो वह मुँहके पास “व्हाट” (क्या) चिल्लाकर डरा देता। लड़के सहमकर लौट आते। सोली भी एक दिन झूठ-मूठ ही बात पूछनेकेलिए पहुँच गया। प्रोफेसरने उसी तरह “व्हाट” कहा। सोलीने बड़ी गंभीरतासे कहा “आदमी पागल मालूम होता है।” उसी दिनसे साहबकी आदत छूट गई और वह सोलीका दोस्त बन गया। सोली एक सुन्दर वक्ता है। इसके लिये कॉलेजमें उसे प्रथम इनाम मिला करता था। वहसमें भी उसने कई बार विजय प्राप्तकी थी और नाटक करनेमें भी उसने प्रथम पारितोषिक प्राप्त किये थे।

बी० ए० पास करनेके बाद सोली लॉ-कॉलेजमें दाखिल हुए। अब वह पूरे राष्ट्रीयतावादी थे। हिंसा और अहिंसाके फेरमें नहीं पड़ा था, तो भी आतंकवादियोंके कुर्बानियोंके प्रति उनकी बड़ी श्रद्धा थी। अब उनका बहुत समय राजनीतिक कामोंमें जाता था। पारसी हिन्दुस्तानमें एक लाखसे ज्यादा नहीं हैं। वे शिक्षामें बहुत बढ़े हुए हैं और आर्थिक दशा भी औरों की अपेक्षा अधिक अच्छी रखते हैं; तो भी उनमें जात-पातकी कट्टरता बहुत ही जबरदस्त है। कोई पारसी लड़की फिल्ममें आयी थी और पारसी पुरुष इतने आगबगूला हो गये, कि जानका खतरा देखकर लड़कीको नाट्य-मंचको छोड़ना पड़ा। बम्बईमें दूसरी जातिका आदमी पारसी लड़की से ब्याह करके जीनेकी आशा नहीं रख सकता। पारसी पूरी कोशिश करते हैं, कि अपने व्यवसाय, उद्योग-धंधेसे ज्यादासे ज्यादा पारसीयोंको फायदा

पहुँचायें। शायद इसमें एक बड़ा कारण यह था, यदि वह इस तरहके बंधन को न रखते, तो एकलाखकी उनकी जाति कभीकी दूसरोंके जन-समुद्रमें लुप्त हो गई होती। सोली अब साम्प्रदायिकतासे बहुत दूर हट चुका था। राष्ट्रीयताके साथ प्रेमने भी इसमें सहायता की थी। सोलीका आना-जाना एक गुजराती मित्रके घरमें होता था। घरकी लड़की—जो स्वयं भी स्कूल और कालेजमें पढ़ती थी—और सोलीमें अनिष्टता बढ़ने लगी और दोनों प्रेमपाशमें बंध गये। यह प्रेम कई साल तक चलता रहा और दोनोंने मिलकर कितने ही मधुर सपने देखे थे। सोलीका हरादा था कि एल्-एल्० बी० पास कर हाईकोर्टके रोलमें नाम लिखवा लें और फिर विलायत जा एक सालमें बैरिस्टर हो आयें। किसी तरह प्रेमकी बात पिताको मालूम हो गई। सोली उस समय आखिरी सालमें था। सोलीने जब पितासे विलायत जानेकी बात कही, तो उन्होंने साफ तौरसे इन्कार करते हुए कहा—मैं पुत्रको हाथसे खोनेकेलिए विलायत नहीं भेजूँगा। सोलीके दिलको भारी धक्का लगा। वह परीक्षा न देनेकेलिए तय्यार हो गया। भविष्यका सारा सपना उसकी आँखोंके सामने ध्वस्त हो रहा था। भूलाभाई देसाई सोलीको दार्जिलिंग ले गये। कुछ समझाया और कुछ घूमने-घामनेसे दिमाग ठिकाने हुआ। सोलीने एल्-एल्० बी० पास कर लिया।

अब सोलीके सामने स्वतंत्र जीविकाका प्रबंधकर प्रेमिकाको अपनी बनानेका सवाल रह गया था। सोलीने छै-सात महीना बकालत भी की, मगर उससे उसे घृणा हो गई। पिताने कस्टम् विभागमें दरखास्त दिलवा दी। वहाँ से फिर किसी बैंकके आफिसमें काम करते रहे। मगर मेहरअलीके गिरफ्तार हो जाने पर उसे भी छोड़ दिया।

सात सालोंसे जिस प्रेमको सोलीने अपने हृदयका एक अभिन्न अंग समझा था और उन्हें कभी आशा न थी, कि उस प्रेमको प्रेमिका इतनी बेदर्दीसे कुचल देगी। सोली तय्यार थे, अपने मां-बापके विरोधको बरदाश्त करनेकेलिए। पिता तो किसी तरह राजी न होते मगर

मां पुत्रका अनिष्ट कभी न होने देती। सोलीके रखे जहरके प्याले को वह एक बार हटा चुकी थी और जानती थी कि सोली कहाँ तक पहुँच चुका है। एक बार दोनों किसी सेवा-आश्रमको अपना जीवन देना चाहते थे, मगर आश्रमने स्थान न दिया। प्रेमिका अब विश्वविद्यालय की स्नातिका थी। शायद बाजारमें उसने अपने मूल्यको बढ़ते देखा हो और समझा हो घरसे निकाला कौड़ी-कौड़ीके लिये मुहताज यह पारसी तरुण उसे संसारके सुख-वैभवको कैसे दे सकता है ?

एक दिन प्रेमिकाने बुलाकर सोलीको उनकी अँगूठी लौटा दी। सोलीका हृदय स्तब्ध हो गया। दूसरे दिन फिर जब तरुणीके पास गये तो उसने रखको बिलकुल बदल कर कहा—“फिर यहाँ मत आना। लोग देखकर क्या समझेंगे।”

सोलीको अब दुनिया नीरस नहीं कइवी मालूम होने लगी। सात साल तक वह जिस प्रकाशमें घूमते फिरे थे। उसके एकाएक अस्त होते ही उन्हें चारों ओर अंधकार ही अंधकार दिखलाई पड़ने लगा। सोली अब महाबलेश्वरमें अपने पिताके बंगलेपर चला गया, और तपस्वीकी जिन्दगी बिताने लगे। उनका शरीर दिन पर दिन सूखने लगा और कितनी ही बार आत्म-हत्यासे वह बाल-बाल बचे। तरुणीने सोली को बुलाया। सोलीका हृदय उतना हरा नहीं हुआ, लेकिन वह तरुणीके पास पूना चला गया। तरुणीने कुछ मीठी-मीठी बातें बनाईं, फिर तुरंत ब्याह कर लेनेका प्रस्ताव किया। सोलीने कहा—“तीस दिनकी मोहलत दो, फिर मैं शादी कर लूँगा यदि इसके अन्दर तुम्हारा विचार न बदल गया।”

तरुणीने विचार बदल दिया और किसी दूसरेकी बन गई, जहाँ शायद उसके प्रेमका मूल्य सिर्फ एक सच्चे हृदयके रूपमें न सही रुपये, पैसे, साड़ी, भूषण, मोटर, बंगलोंके रूपमें अधिक चुकाया जा सकता था। १९२६में २४ वर्षकी अवस्थामें सोलीको हरा बाग उजड़ा हुआ दिखाई पड़ा। एक बार जहरकी तय्यारी कर चुके थे, लेकिन अब आत्म-हत्या करना कुछ शरीरको मुक्त छुटाना जैसा मालूम हुआ। सोलीने सोचा, यदि

इस जीवनको देना ही है. तो किसी अच्छे काममें देना चाहिये, ऐसे काममें देना चाहिये, जिसमें बहुतोंका हित हो। कॉलेज-जीवनमें उत्पन्न देश के प्रति प्रेम भी आत्म-हत्या करनेमें भारी बाधक सिद्ध हुआ।

राजनीतिमें—१९३०का नमक-सत्याग्रह छिड़नेको आया। सोलीने बैंकिंग जाँच कमेटीके कामसे इस्तीफा दिया। वह सीधे सरत गये। धारासेनाके नमक-गोदामके लूटनेका काम था। सोलीको कुछ सैनिक शिक्षा मिली थी, वह आक्रमण और आत्म-रक्षाकी बातोंको जानते थे। उन्होंने सोचा कि बिना एक भी नमककी डली हाथ लगाये पकड़कर जेल जाना अच्छा नहीं; इसलिए आगे-पीछे चलकर आक्रमण करने की जगह फैली पांतीसे आक्रमण करना होगा। नमक-गोदामके पास पहुँचनेपर वहाँ कटीले तार लगे हुये थे, उसके काटनेकेलिए सोली ने आश्रमवालोंसे एक कटर मांगा। उन्हें यह सुनकर आश्चर्य हुआ। वह तो नमक लूटनेको नहीं जेल जानेको सत्याग्रह समझते थे। सोलीको अपने प्राणोंका कोई मोह न था। उसने अपने सौ स्वयंसेवकोंसे कसम ली कि वे बिना नमक लिए पीछे नहीं लौटेंगे, चाहे रास्तेमें मर भले ही जायं। पुलिस जहां सौ, सौ दो-दो सौकी पांतीके सामने खड़े होकर लोगोंको आसानीसे काबू में कर सकती थी, वहां सोलीकी सेना आगे पीछे चलनेवाली पांती में नहीं थी। फैली पांतीको रोकनेकेलिए एक-एक आदमीपर कई-कई सिपाहियोंकी जरूरत होती! अब सिवाय लाठी-प्रहारके कोई रास्ता न था। आठ आदमियोंको पुलिसने घायल किया, मगर वह स्वयंसेवकोंको रोक नहीं सकी। सोलीके साथियोंने कई बार गोदामसे नमक लूटा—लूटे नमकको रखकर फिर लूटने जाते। सोली पकड़े तो गये, मगर अपने कामसे उन्हें बड़ी प्रसन्नता हुई। गांधीवादी नेताओंने भी मनही मन इस पारसी तरुणकी निर्भयताकी प्रशंसा जरूर की होगी।

पिताको जब खबर लगी, तो वे धारासेना पहुँचे। पुलिस-अफसर

ने इस शर्तपर सोलीको छोड़ देनेका वचन दिया, कि सोली सत्याग्रह से हट जाय। सोलीने अब, जलके साथ बोलना भी छोड़ रखा था। पिताने बात करनी चाही। सोलीने एक स्लेटपर अपने दृढ़ संकल्पको लिख दिया। बूढ़े पिताके शरीरके जोभके पैर सम्हाल नहीं सके वह बैठ गये, दिल और भी ज्यादा बैठ गया। उन्होंने इतनाही कहा “तुमने जो कुछ किया अच्छा किया।” उन्हें माफी मांगने या सत्याग्रह छोड़ देनेकी बात सोलीके सामने रखनेका साहस ही नहीं हुआ। वे जानते थे कि उनका सोली बचपन हीसे जिद्दी है। उनके क्या पता था कि जिस सोलीको मेंबर और सर बनकर वह एक दिन पारसियोंका सरताज देखना चाहते थे, वह बागी और कैदी बनेगा। पिताके ऊपर यह ऐसा वज्र-प्रहार था, कि उसे उनका शरीर भी बर्दाश्त नहीं कर सका और उसी साल उनका देहान्त होगया।

जेलमें—सोलीको नौ महीनेकी सजा देकर नासिक जेलमें भेज दिया गया। राजनीतिक बन्दियोंपर तरह-तरहके अत्याचार होते थे। सोली उसे बर्दाश्त नहीं कर सकते थे। वह सुपरिटेन्डेंटसे झगड़ पड़े। उन्हें अब सी क्लासका कैदी बनाकर बम्बई भेज दिया गया और वहांसे फिर त्रिचनापल्ली (मद्रास)के जेलमें बदल दिया गया। पिताने बड़ी ही कठणापूर्ण चिट्ठी लिखी थी। उस वक्त सोलीको क्या पता था कि अक्टूबर १९३०के बाद शैशवसे परिचित वह मुख देखनेको फिर नहीं मिलेगा। त्रिचनापल्लीमें सोलीकी सुन्दरैयासे भेंट हुई, लेकिन अभी राजनीतिक अध्ययनकी ओर सोलीका ख्याल न था। वह जेलके भीतर होते हरएक अत्याचारके खिलाफ जहाद करनेकेलिए तैयार थे। राजनीतिक बन्दियोंके पाँचों श्रृंगुलियोंकी छाप लेनेकेलिए जब पुलिस आई, तो सोलीने छाप न देनेकेलिए साथियोंको तैयार किया। आखिरमें छाप लेनेकी बात छोड़नी पड़ी। राजबन्दियोंकी तकलीफोंको दूर कराने केलिए सोलीने भूख-हड़ताल की। वह ३० दिन तक चलती रही। सोली मरणासन्न हो गये, तब उन्हें छोड़ दिया गया।

जेलसे छूट कर (१९३१) सोली सीधे बम्बई आये। उस समय बम्बईमें हड़ताल चल रही थी, जिसके तुड़वानेमें मुंशीने खासतौरसे मदद की थी। सोलीका विश्वास अब गांधीवादी राजनीतिमें नहीं रह गया। इसी बीच गांधी-इरविन समझौता हो गया और सत्याग्रह करने या जेल जानेका काम भी नहीं रहा।

तीर्थयात्रा—(१९३१)—सोली सोच रहे थे कि क्या करना चाहिये। बम्बईमें चुप बैठनेसे फिर प्रेमका घाव अपना असर दिखलाने लगता। उसी समय उन्होंने देखा कि तीर्थयात्रा-ट्रेन बम्बईसे भारत के भिन्न-भिन्न स्थानोंमें घूमने जा रही है। उन्होंने ट्रेन पकड़ी। कई हिन्दू-तीर्थोंमें गये। एक बार विवेकानन्दके ग्रन्थोंने सोलीको प्रभावित किया था। बेलूर मठको जब देखनेकेलिए गये, तो ख्याल आया कि क्यों न मैं भी यहाँ संन्यासी हो जाऊँ। लेकिन वहाँकी दूकानदारी देखकर सोलीका मन उचट गया। ऋषिकेशमें भी एक बार संन्यासी-जीवन मनमें कुछ आकर्षण पैदा करने लगा, लेकिन वहाँकी भी दूकानदारी मालूम हो गई और वह लौट आये।

हाँ, जब सीमाप्रान्तमें पहुँचे और वहाँ लालकुरतीवाले खुदाई खिदमतगारोंको देखा, तो सोली बहुत प्रभावित हुए। उनके मनने कहा बस, इस प्रकारका संगठन चाहिये।

सोलीको मालूम ही था कि गांधी-इरविन समझौता चिरस्थायी नहीं रहेगा और संघर्ष फिर होगा। वह सीधे ओलपाट (सुरत) पहुँचे और वहाँ स्वयंसेवकोंकी तैयारीमें जुट पड़े। उन्होंने ऐसे स्वयंसेवकोंको तैयार करना तय किया, जो कि फौलादकी तरह डटे रहें। दो महीनेमें उन्होंने १५० किसान-तकियोंको शिक्षा दी। शिक्षामें चर्खा और स्वदेशीके साथ कबायद और लाठी चलाना भी था। उन्होंने अपने स्वयंसेवकोंसे प्रतिज्ञा ली, कि हम तब तक घर नहीं जायेंगे, जब तक स्वराज्य नहीं मिला जाता। गांधीवादी भक्तोंको सोली और उनके स्वयंसेवकोंसे भय लगने लगा, उन्होंने

सोलीको समुद्र-तट पर जानेकी इजाजत नहीं दी। सोली अपनी मेहनत को बेकार होते देख इस्तीफा देकर बम्बई चले आये। १९१२में कितने ही समय तक सोलीने अन्तर्धान रहकर कांग्रेस-आन्दोलनको चलाया। फिर पकड़े गये और ढाई सालकी सजा देकर बीजापुर जेलमें भेज दिये गये। गांधीवादी राजनीति अब उन्हें बिलकुल निःसार मालूम होने लगी और वह समाजवादकी ओर झुकने लगे। १९३३में मेरठके वीरोंको लम्बी-लम्बी सजायें हुई। उस समय वह पूरी तौरसे इस ओर आकृष्ट हुए। अब वह जैसे-तैसे भी प्राप्तकर समाजवादकी पुस्तकें पढ़ने लगे।

१९३४में सोली जेलसे छूटकर बाहर आये और मसानी, मेहरअली आदिके साथ मिलकर कांग्रेस सोशलिस्ट पार्टीका संगठन करने लगे। विधान बनाते वक्त सोलीने अपना मतभेद प्रगट किया। इसपर दूसरे लोगों ने उन्हें कमूनिस्त कहा। अभी तक उन्होंने कमूनिस्तोंके बारेमें सिवाय नामके और कुछ नहीं जाना था। सोलापुरमें इडताल हुई। कुछ कांग्रेस सोशलिस्ट नेता व्याख्यान देने गये, मगर खाली हाथी लौट आये। सोली को मालूम हुआ, कि उनको नेता बननेका जितना शौक है, उतना काम करनेका नहीं। सोली काम करना चाहते थे, और काम सीखना चाहते थे। यही उन्हें कमूनिस्तोंके नजदीक आनेका मौका मिला। सोली को सात महीनेकी सजा हुई, जो हाईकोर्टसे चार महीनेकी रह गई।

जेलसे छूटनेके बाद सोली बम्बई आये। बम्बईमें अखिल भारतीय कांग्रेस सोशलिस्ट पार्टीकी कांफ्रेंस होनेवाली थी। सोलीको जबरदस्ती स्वागतकारिणीका सेक्रेटरी बनाया गया। वहाँ पर भी उनपर कमूनिस्त होने का इल्जाम लगाया गया।

१९३५में सोली कमूनिस्त पार्टीके उम्मेदवार मेम्बर बने। गांधी जीको उन्होंने एक पत्र लिखा, जिसपर उन्होंने वर्धा आनेके-लिए कहा। राजनीतिमें सत्य और अहिंसाके बारेमें गांधीजीसे दो घण्टे तक बात-चीत होती रही। उसके बाद शामको फिर बात करनेकेलिए

गांधीजीने आनेको कहा। शामको उन्होंने सेवगाँवके आस-पासके किसानोंकी अवस्थाको देखा और उन्हें यह समझनेमें देर न लगी, कि गांधीवाद किसानोंकेलिए कुछ नहीं कर सकता। फिर वह गांधीजीसे बात करने नहीं गये।

१९३६में सोली फँजपुर गये। कांग्रेस सोशलिस्ट पार्टीमें उनको नेताओंके विरोध करने परभी चुन लिया गया।

बम्बई लौट कर सोलीने बी० बी० सी० आई० रेलवे मजूर-सभा और गिरनी कामगार यूनियनमें काम करना शुरू किया। बाटलीवाला सुन्दर वक्ता थे ही, देशके दूसरे स्थानोंके साथी उन्हें बुलाते रहे।

१९३७में कांग्रेस मिनिस्ट्रीने शासनकी बागडोर अपने हाथमें ली। व्यंकटगिरि (नेल्लोर) में सोलीने जो व्याख्यान दिया था, उसपर राजगोपालाचारीकी सरकारने मुकदमा चलाया। यह व्याख्यान एम० एन० रायके उन व्याख्यानोंके विरोधमें था, जिन्हें दक्षिणपक्षी कांग्रेसियोंने कमूनिस्तोंके प्रभावको तोड़नेकेलिए मद्रास-प्रान्तमें करवाया था। सोली अपने व्याख्यानों द्वारा मद्रासमें कहीं कमूनिस्तोंके प्रभावको बढ़ा न दे, इसीलिये कांग्रेसी सरकारने मुकदमा चलाकर सोलीको जेलमें बन्द कर दिया। देशके दूसरे स्थानों पर इसका विरोध किया जाने लगा और बदनामीके भयसे कांग्रेस कमेटीने मजबूर किया, जिससे मद्रास-सरकारने चार दिनही ज़ाद सोलीको जेलसे निकाल दिया।

बम्बईमें मसानीके गुटको सबसे ज़्यदा भय सोलीसे रहता। सोलीभी इन नेताओंको नंगा करते रहते थे। 'विश्वराजनीति में कांग्रेसी सोशलिस्ट दृष्टिश्रेण' लेखमें सोलीने इन नेताओंकी बेईमानियाँ दिखाई। १९३८ में सोनपुरमें जो समाजवादी ग्रीष्म-स्कूल खोला गया था, उसमें सोली भी व्याख्यान देने आये थे। मतभेदोंके कारण सोलीने कांग्रेस सोशलिस्ट पार्टीसे इस्तीफा दे दिया और अब वे खुले तौरसे कमूनिस्त पार्टीकी ओरसे काम करने लगे। १९३८-१९३९ में देशकी भिन्न-भिन्न जगहोंमें सोलीने

कितनेही व्याख्यान दिये। उड़ीसा, बंगालमें इनपर मुकदमें चलाये गए। फरवरी १९४० में कलकत्तामें उन्हें ६ महीनेकी सजा हुई। सजाके समाप्त होतेही उन्हें नजरबन्द करके जेलमें ठोक दिया गया, फिर देवली कैम्पमें भेजा गया। देवली कैम्पमें भी वह इतने खतरनाक समझे गये, कि डांगे और रणदिवेके साथ अजमेर-जेलमें उन्हें कई महीने रखा गया। इस बीच देवलीमें अलग मकान तैयार किया गया, फिर तीनोंको वहाँ रख दिया गया।

रूसपर हिटलरके आक्रमणके बाद युद्धके स्वरूपमें जो परिवर्तन हुआ, जिस तरह कमूनिस्टोंने देशको फासिस्टोंके विरुद्ध तैयार होनेके लिये आह्वान किया, उससे सरकार कमूनिस्ट पार्टीको बहुत दिनों तक गैर-कानूनी नहीं रख सकती थी—गैर-कानूनी रखनेका मतलब था इंगलैंड और अमेरिकामें सख्त आलोचना। लेकिन जुलाईमें कमूनिस्ट पार्टीपरसे प्रतिबन्ध हटा देनेके बाद तथा बहुतसे कमूनिस्टोंके जेलसे छोड़ देनेपर भी सरकारने डांगे और बाटलोवालाको छोड़ना नहीं चाहा। चारों ओरसे दबाव था, और उधर सोलीका स्वास्थ्य भी बिगड़ चला, तब फरवरी १९४३ में उन्हें छोड़ा गया। सोलीका विकास कितनी ही बार एकाएक हुआ। आठसे सोलह सालकी उम्र तक माँका खूब प्रभाव रहा, जिससे वह कट्टर धार्मिक बन गये थे और यास्ना तथा दूसरे धार्मिक पाठोंके प्रति दिन किया करते थे। रोज आतिश-बहराम (अग्नि-मन्दिर)में जाते। मज्दा (भगवान्) के बड़े भक्त थे। कॉलेजमें जानेपर उन्हें पारसी धार्मिक क्षेत्रसे अधिक खुली जगहमें आनेका मौका मिला। 'गाथा' पढ़ते हुये उन्होंने गीता और हिन्दू-दर्शनकी कुछ पुस्तकें पढ़ीं। अब सिर्फ 'मज्दा'की श्रद्धापर उनका गुजर नहीं हो सकता था। उन्होंने तर्क-वितर्क शुरू किया। बुद्धिवादकी कितनी ही पुस्तकें पढ़ीं, फिर समाजवादके कितने ही ग्रन्थ हाथ लगे। अब ईश्वर उनके लिये एक कल्पितसी चीज मालूम होने लगी।

एक बार प्रेमकर सोलीने बहुत धोका खाया था। उनके हृदय में,

जान पड़ता था, प्रेमकेलिए स्थान नहीं रह जायगा। लेकिन उसने आखिरमें जगहकी और नरगिस्को पाकर सोली बाटेमें नहीं रहे। पारसियोंमें सगी बहन छोड़कर बाकी किसी भी लड़कीसे ब्याह किया जा सकता है। मामाके मरनेपर लोग मामीकी सम्पत्तिको लूटना चाहते। माँके कहनेपर सोलीने जाकर सब ठीक किया। मामाकी लड़की नरगिस्को उसके बचपनमें सोलीने देखा जरूर था, लेकिन उस वक्त उसे और कोई ख्याल नहीं था। लेकिन अब नरगिस् तरुणी हो गई, तो वह सोलीके उद्देश्योंसे सहमतही नहीं सहकारिणी भी थी। सोलीने १६३७में नरगिस्से ब्याह किया। नरगिस्ने अपने कामसे कमनिस्त-आन्दोलनमें विशेष स्थान प्राप्त किया है।

मुहम्मद शाहिद

गरीबी क्या होती है, इसका स्वाद उसने बचपनहीसे चखा था। तेरह वर्षसे उसे अपनी रोजी कमानेकी फिक्र पड़ी। कभी काम मिलता और जिन्दगी कुछ निश्चिन्तितासे गुजरती, कभी बेकार हो जाता और दाने-दानेकेलिए मुहताज हो रातको फुटपाथपर सोता। उसने कारखाने की मजूरी की थी और मजूरोंकी तकलीफें समझता था। जब उसके साथी मजूर जीविकाकेलिए लड़ रहे थे, तो वह पीछे कदम कैसे रख सकता था। मजूरोंकेलिए उसने कई बार जेलोंकी सजा भोगी, प्रलोभनोंमें न पड़नेकेलिए उसने अपनी शादी तक न की। साम्प्रदायिकताके काले बादल कई बार उसके आसपास मंडराये, मगर उसपर उनकी छाया न पड़ सकी। अपनी हिम्मत, अपने गुणों, अपने स्वार्थ त्यागसे आज कई सालसे बम्बईके मजूरोंका वह सर्वप्रिय नेता है। यह है कामरेड मुहम्मद शाहिद।

विशेष तिथियाँ — १९०३ जन्म, १९०९-१३ टिकरा स्कूलमें, १९१३ बंबई, १९१३-१९१६ उर्दू-गुजराती स्कूलमें, १९१६-२१ दरीके कामकी मजूरी, १९२१ खिलाफत आन्दोलनमें, १९२२-१९२३ खादीका काम, १९२३-२७ दरी बुनाईके मजूर, १९२७-२९ मिलमजूर, १९२९ हड़ताल, कमूनिस्तोंका साथ, १९२९-३० बाटके भिखारी, १९३० नमक-सत्याग्रह, १९३१ फिर दरीका काम, १९३२-३३ लाल-भंडा गिरनी कामगार यूनियनके उपसभापति, १९३४ दो सालकी सज़ा, १९३३-३८ मजूर सभामें काम, १९३९ बंबई कार्पोरेशनके मेंबर, १९४० मई २२, छै मासकी सज़ा, १९४० जून से १९४३ जुलाई १८ जेलमें नजरबन्द।

लखनऊके पास बाराबंकी एक छोटा सा जिला है, जिसमें जगौर स्टेशनसे कितनेही मील दूर सरथरा नामका एक छोटा सा गाँव है। यह गाँव ज्यादातर शेख लोगोंका है। लेकिन उनके पचहत्तर घरोंमें बहुत कमके पास जमीन बच रही है। हाँ, वह गाँवके जमींदार तथा अशरफ समके जाते हैं। गाँवमें जुताइयोंके पांच, दर्जीका एक बकरकसाईका एक, कुंभड़ेके तीन, बनियेके दो, भैंस पालनेवाले गूजरोंके दो, कुर्मीके दस, पासीके दो, बाह्याणोंके दो, अहीरके पांच और चमारोंके ३० घर हैं। गाँवके जमींदार शेख लोगोंके अलावा बाराबंकीके एक वकील साहब भी हैं। गेहूँ, चना ऊखकी खेती गाँववालोंकी जीविका है। लोग ज्यादातर बहुत ही गरीब हैं, जिसके कारण कितने ही लोग घर छोड़ देश-विदेशमें मारे-मारे फिरने के लिए मजबूर हुये। शेख नाजिम अली (मृत्यु १४ अगस्त १९४३)ने उर्दू मिडिल पास किया था। दादाके पास अपनी ही जमींदारीकी काफी जमीन जोतनेके लिए थी। मगर बापके पांच भाइयोंमें बँट जानेपर वह इतनी कम हो गई, कि उससे जीविका नहीं चल सकती थी। देशमें नौकरी नहीं मिली, तो नाजिम अली भागकर बम्बई चले आये। उनकी पढ़ी विद्या वहाँ किसी काम न आई और १९०७ ई०से मजूरोंके महल्ले मदनपुरामें रहकर उन्होंने दरी बुननेका काम शुरू किया। कभी दरीकी माँग होती, तो कुछ खाते, और कुछ घर भेज देते; कभी माँग न रहती तो भूखे मरते। सूरत, पंजाब या कलकत्तामें भी दरी बुननेके लिए जाते। नाजिम अली मजूर थे। और रोजा-नमाजकी कड़ी पाबंदी न रखते हुए भी धर्ममें उनका विश्वास था।

नाजिम अलीकी स्त्री नमाजुन्निसा (मृत्यु १९१८) बहुत सीधी-सादी औरत थी। पतिकी गरीबीमें उन्हें टाड़स बँधाना अपना फर्ज समझती थी। उनका ख्याल था कि भगवान्ने जो कुछ तकलीफ दी है, वह हमारे भले ही के लिये। वह खुद रोजा-निमाज रखती, अल्लाकी बन्दगी करती और उम्मीद रखती थी कि मरनेके बाद अल्ला जरूर उन्हें मिया और बच्चोंके साथ बहिश्त बखशेगा। पहले बहुत सालों तक नमाजो घर पर

रहतीं और मियां बम्बईमें दरियाँ बुनते । लेकिन १९१३में पतिने बम्बई बुला लिया और तबसे वह वहीं रहने लगीं ।

नाजिम अली और नमाजुज्जिसाको १९०३के किसी महीनेमें एक बच्चा पैदा हुआ, जिसका नाम रखा गया मुहम्मद शाहिद ।

शाहिदके पिता उस समय बम्बईमें रहते थे और मां-बेटे ननिहाल मंगरवलमें । शाहिदकी सबसे पुरानी स्मृति साढ़े तीन सालकी है, उस वक्त वह खुरपीसे खेल रहे थे, किसी चीजको काटते वक्त वह बायें हाथकी अनामिका पर लगी और हड्डीके पास तक पहुँच गई । खून वह चला और शाहिद बेहोश हो गये ।

बचपन—शाहिदको किस्सोंके सुननेका बहुत शौक था । उन्होंने कितने ही भूतों और जिन्नोंके भी किस्से सुने, जिसके कारण अँधेरेमें डर लगने लगता । गाँवके लड़कोंके साथ खेलना उन्हें बहुत पसंद था । कभी कबड्डी खेलते । कभी गोली । दरख्तों पर खूब चढ़ते । वह अवधीके गानों को बहुत पसन्द करते ।

शिक्षा—छै वर्षकी उम्र (१९०६)में शाहिद मंगरवलसे दो फर्लांग दूर टिकरा (कसबा)के मदरसेमें पढ़ने जाते । मदरसेमें दो अध्यापक और सौके करीब लड़के थे, जिनमें एक मुंशी हरप्रसाद भी थे । मुंशीजीका सिद्धांत था, कि बिना छड़ीके विद्या दिमागमें नहीं घुसती । शाहिद भी पिटते । वैसे शाहिद पढ़नेमें खराब नहीं थे । भूगोल छोड़ सभी चीजें उन्हें पसंद थीं । शाहिद कितनी ही बार किताबोंको दरख्त पर टाँगकर खेलनेमें लग जाते । लड़कोंकी फौजके वे नेता थे, जिसमें कुछ तो अपना गुण सहायक था और कुछ एक खाते-पीते असर रखनेवाले मामूका भाँजा होना भी था । उस समय शाहिदका स्वास्थ्य बहुत अच्छा था ।

शाहिदने तीसरे दर्जे तक पढ़ा । अब उनकी उम्र दस साल की थी । वे जानते थे कि मेरे पिता कहीं दूर बम्बईमें रहते हैं ।

१९१३में पिताने शाहिद और उनकी माँको बम्बई बुला लिया । पिता कई साल तक घर नहीं गये थे, मां-बेटेको बहुत खुशी हुई ।

शाहिदने इससे पहले कोई सहर नहीं देखा था—नाराबंकीको भी नहीं देख पाये थे। यद्यपि रेलवेलाईन गांवके पाससे जाती थी, मगर रेल पर वे चढ़े न थे। रेल उनके लिये एक अजीब सी चीज थी। फिर बम्बई जैसा शहर उनके सामने आया। उसके बड़े-बड़े मकान, साफ-सुथरी सड़कें शाहिदको अच्छी मालूम हुईं। उन्हें सबसे खुशी यह थी, कि पिता रोज एक-दो पैसे दे देते हैं। और शाहिदको खानेकी चीजें मिलती हैं। वह मदनपुरामें रहते थे।

मदनपुरामें ज्यादातर मजूर बसते हैं, और प्रायः सभी मुसलमान हैं। दस सालके शाहिद अभी कोई काम तो कर नहीं सकते थे, पिताने उन्हें वहींके सेन्ट्रल स्कूलमें दाखिल कर दिया। शाहिद वहाँ उर्दू और गुजराती पढ़ते थे। ३०० लड़कोंमें यद्यपि अधिकतर यू० पी०के थे, मगर स्कूल-केलिए पैसा देनेवाले गुजराती मुसलमान थे, इसलिए वहाँ गुजराती भी पढ़ाई जाती थी। अभी तक शाहिदने कुरान और नमाजका नाम ही भर सुना था, मगर यहाँ उन्होंने दो-चार सिपारे पढ़े, शायद नमाज भी सीखी। खींच-खाँचकर किसी तरह शाहिद वहाँ तीन साल (१९१३-१६) तक पढ़ते रहे। खर्चके डरसे उन्होंने अंग्रेजी नहीं ली थी। १९१६में लड़ाईका दूसरा साल चल रहा था। पिताकी आर्थिक अवस्था बहुत खराब थी। उनके सामने सिर्फ दो आना महीना फीसका ही सवाल नहीं था, बल्कि छोटी बहन सहित चार प्राणियोंके आहारका भी सवाल था।

तेरह सालका मजूर—शाहिद शाम-सबरे दरीकी बुनाई और ताना-बानाका काम कुछ सीख चुके थे। अब पिताने शाहिदको भी दरी के काममें जोत दिया। अनाब बहुत मँहंगा था। चार आदमीके खाने पर तीस रुपयेसे क्या कम खर्च आता। ऊपरसे सात रुपया मकानका भाड़ा था। सूत भी कम मिल रहा था, नहीं तो बाप बेटे मिलकर काफी कमा लेते। पिता कभी कुछ कर्ब लाते, और कभी एक आध शाम परिवार चने-चबेने पर गुजार देता।

शाहिदको लड़ाईके बारेमें इतनाही मालूम था, कि कहीं पर जर्मनों और अंग्रेजोंसे लड़ाई हो रही है। कभी-कभी पिता “पंच-बहादुर” (साप्ताहिक) लाते, तो शाहिद भी उसे पढ़ते। उसमें परिहास बहुत रहते थे।

इस गरीबीमें तन्दुरुस्ती कैसे अच्छी रह सकती थी ? भूख, दिन-रातकी मेहनत और बच्चोंकी तकलीफ देखकर माँ दिन प्रर दिन घुलने लगी। उन्हें तपेदिक होगई और आखिरमें उसीमें (१९१८)में चल बसी।

पिताने लड़कीको दादाके पास घर भेज दिया। अब बाप-बेटे भुख-मरीसे लोहा ले रहे थे।

लड़ाई बन्द हुई अनाजका दाम कुछ घटने लगा और शाहिद और उनके पिताने भले दिनोंकी उम्मीद की, मगर दरीका रोजगार बिगड़ता ही गया और १९२० तक पहुँचते-पहुँचते हालत ऐसी खराब हो गई, कि बापको बम्बई छोड़ना पड़ा। वह काम ढूँढ़ने पंजाब चले गये। १९२१-२३ के दो साल शाहिदकेलिए बहुतही कठिन समयके थे—दरीका काम बिल्कुल बन्द हो गया था। खिलाफत और असहयोग आन्दोलनसे खादी की माँग बढ़ी थी। ग्वालिया टैंकमें नौरोजी बेलगामवालाने एक खहर बुननेका कारखाना खोला था। शाहिद इसीमें दाखिल हो गये। अब उनकी हालत कुछ बेहतर हुई, और अपने खाने भरकेलिए मजूरी मिल जाती थी। ‘खिलाफत’-आन्दोलनका शाहिदपर इतनाही प्रभाव पड़ा, कि वे “खिलाफत”को पढ़ा करते और ‘मापला-जगावत’की बातें बड़े शौकसे सुनते। उर्दूके सस्ते नाविल भी उन्हें पढ़नेको मिल जाते। शाहिदकी चढ़ती जवानी थी। पिता भी मौजूद नहीं थे। कभी-कभी नमाज पढ़ लेते, मगर ज्यादा धार्मिक पाबन्दी नहीं रखते थे, तो भी शाहिद बहुत संयमप्रिय तरुण थे। मजूरोंके महस्लेमें रहकर भी उन्होंने शराबको कभी हाथ नहीं लगाया।

शाहिदको कमाना और खाना बस इतनाही दुनियाका ज्ञान था । १९१३में फिर दरियोंकी माँग होने लगी । दरी बनवानेवाले मालिकोंने फिर काम चालू किया । शाहिदको भी काम मिल गया । कमाकर बचानेकी नौबत तो नहीं आती थी, मगर गुजर-बसर चला जाता था । कुछ पैसा बच जाता, तो सिनेमा भी देख आते । नाविलोंके अतिरिक्त उर्दू शायरों के दीवानों (काव्य-संग्रहों)को भी पढ़ते । बम्बई शहरमें शाहिद अमीरोंके इन्द्रभवन जैसे महलोंको भी देखते और दूसरी और मदनपुराकी सड़कों और फुटपाथोंपर खुले आसमानके नीचे लेटे हजारों मजूरोंको भी । शाहिद अभी इतना ही समझते थे कि गरीब और अमीर खुदाके बनाये हुए हैं ।

मालिकके यहाँ दरी बुननेके अलावा शाहिद हिसाब-किताब भी लिख दिया करते थे, जिसके लिए उन्हें २० रुपया और मिलता था । एक दिन एक मजूरने मालिकसे किसी बहुत ही जरूरी कामकेलिए पैसे माँगे । मालिकको मजूरकी जरूरतकी क्या परवाह ? उसने नहीं कर दिया । मजूर फिर गिड़गिड़ाने लगा । शाहिदने कह दिया, —“पैसा तो आ गया है, दे न दीजिये ।” मालिक शाहिदके ऊपर उबल पड़ा । शाहिदको नौकरी छोड़नी पड़ी ।

शाहिदने ‘मुहरे खामोशी’ नामक किसी नाविलकी पढ़ा, जिसमें बोल्शेविकों और उनके नेता लेलिनपर खूब कोलतार पोतनेकी कोशिश की गई थी । लेनिन जल्लाद था, जारकी लड़कियोंके साथ उसका बुरा ताल्लुक था । शाहिदने समझा बोल्शेविक बहुत बुरे आदमी होते हैं ।

मिलके मजूर—दरीवाले मालिककी नौकरी छोड़नेके बाद शाहिद ने मिलोंका दरवाजा खटखटाया । विक्टोरियाबागके पास सासून सिल्क मिल्समें उन्हें जुलाहेका काम मिला । वहाँ वे दो साल तक काम करते रहे । शाहिद चतुर जुलाहे थे । मजूरी कामके नापके अनुसार थी । महीनेमें साठ, सत्तर, अस्सी रुपये तक कमा लेते थे । अब वह खाने-पीने

से निश्चिन्त थे। छुट्टीके समय अखबार पढ़ते, या किताबें देखते रहते। कमालपाशाके व्यक्तित्वके प्रति उनका बहुत अनुराग था।

दो साल तक उनका जीवन-प्रवाह बहुत शान्त बहता रहा। अब जगतव्यापी मन्दी शुरू हुई। पूँजीवादपर आई आफतको मालिकोंने मजूरोंपर पटकना चाहा। किसीकी तनख्वाह कम की जाती और किसीको कामसे जबाब मिलता। मजूरोंने हड़ताल कर दी। रणदिवे, देशपांडे आदि कमूनिस्त हड़तालका नेतृत्व कर रहे थे। इस समय शाहिद देश-पांडेके संपर्कमें आये। उनसे उन्हें समाजवाद, सोवियत् रूस और मजूर-आन्दोलनकी बातें मालूम हुई। शाहिद हड़तालियोंको समझाते, और उनमें उर्दूकी नोटिसें बाँटते थे। उस समय अभी साम्यवादपर पुस्तकें नहीं मिलती थीं। शाहिद पंजाबके मासिक 'किर्ति' और बुखारीकी 'चिनगारी'को बड़े ध्यानसे पढ़ते। बुखारी उनके उस्ताद बने और उनसे उन्हें रूस और साम्यवादकी बहुतसी बातें मालूम हुईं।

तीन महीने तक मजूर लड़े। अन्तमें हड़ताल टूट गई। शाहिद जैसे कितनेही मजूर पथके भिकारी बन गये।

डेढ़ साल तक शाहिदको भूखों मरना पड़ा। कभी-कभी चार-चार फाकें तककी नौबत आती। अपना कम्बल किसी दोस्तके पास रखते और रातको फुटपाथपर सो जाते—पैसा कहाँ था कि किरायेपर कोई सस्तीसी कोठरी लेते। इस डेढ़सालकी विपदाने शाहिदको पक्का कमूनिस्त बना दिया। बुखारी कहीं फुटपाथपर या मजूरोंके किसी होटलमें लेक्चर देते, शाहिद उसे बहुत ध्यानसे सुनते रहते।

१९३०में नमक-सत्याग्रह शुरू हुआ। शाहिद भी अब देशकी आजादीके पक्षपाती थे। उस समय बम्बईके कमूनिस्त सत्याग्रहके विरुद्ध थे। गरीबोंकेलिए कमूनिस्त जो बातें या काम करते थे, शाहिद उन्हें पसन्द करते थे; मगर उन्हें यह समझमें नहीं आता था, कि देशकी आजादीकेलिये लड़े जानेवाले सत्याग्रहका वे विरोध क्यों करते हैं।

रजबअली बहादुर आदि कितने ही परिचित नमक-बनानेवाले पहले जत्थे में थे। शाहिद भी उसमें शामिल हो गये। चौपाटीपर पुलिसने पकड़ा। लेकिन थोड़ी देर बाद छोड़ दिया। सारे सत्याग्रहियोंको जेलमें रखनेके लिए जगह कहाँ थी? शाहिद स्वयंसेवक बनकर काम करते थे। बेडालाके नमक-गोदामपर स्वयंसेवकोंने छापा मारा, शाहिद भी गये थे। पुलिसने डण्डे बरसाने शुरू किये। शाहिद बेहोश हो गये। कांग्रेस अस्पतालमें पहुँचनेपर उन्हें होश आया? जमियतुल-उल्माकी ओरसे एक स्वयंसेवक सेना बनी, शाहिदने उसके संगठनमें भाग लिया और शराबकी दुकानोंपर धरना दिया। कई महीने तक आन्दोलन चलता रहा। शाहिद भी उसमें तत्परतासे लगे रहे। १९३१में गांधी-इरविन समझौता हुआ। शाहिद जिस स्वराज्यकी लम्बी-लम्बी बातें सुनते थे, उसमेंसे कुछ भी सामने दिखलाई नहीं पड़ा। शाहिदका विश्वास गांधीजीके रास्तेसे उठ गया।

फिर उन्होंने काम दूढ़ना शुरू किया। किसी दरीवालेके यहाँ काम मिला और सालभर तक बुनाई करते रहे। लेकिन, शाहिद अब सिर्फ़ पेटभरलेनेवाले मजूर नहीं थे। मजूरोंके हित और विरोधियोंको वे समझने लगे थे। कमूनिस्तोंसे उनका सम्बन्ध और घनिष्ठ होता गया। और वह इस मजूरकी दृढ़ता पर विश्वास करते थे। १९३२में लाल-भंडा गिरनी कारगार यूनियनके शाहिद सभापति चुने गये। १९३३में बम्बईमें बहुतसी हड़तालें हुईं—मालिक मजूरी घटाना चाहते थे। शाहिद हड़तालियोंको सफल बनानेकेलिए दिन-रात काम करने लगे, और उन्होंने अपनी नौकरी छोड़ दी।

१९२४की जनवरीमें कपड़ेवाले मजूरोंकी बम्बईमें कान्फ़ेंस हुई। सभी जगह मिल-मालिक मजूरों पर प्रहार कर रहे थे। कान्फ़ेन्सने सारे भारतमें आम हड़ताल करनेका प्रस्ताव पास किया। २० अप्रैलको आम हड़ताल शुरू हुई। बम्बई और देशकी दूसरी मिलोंमें मजूरोंने काम छोड़ दिया। मालिकों और पुलिसने सारी ताकत लगा इसे तोड़ना चाहा।

लेकिन चालीस रोज तक वह जारी रही। तेईस मईको पुलिसने शाहिदको गिरफ्तार कर लिया। दो हफ्ता हवालातमें रखा, ११७ दफाके अनुसार मुकदमा चलाया और दो मासकी सजा दी। शाहिदको मभगाँव और अर्थररोड जेलमें रखा गया। डेढ़ मासके बाद उनपर १२४ए (राजद्रोह) का मुकदमा चलाया गया। पहली सजा खत्म होनेके दिन दो सालकी नई सजाका हुक्म सुनाया गया।

शाहिदको येरवाडा जेलमें भेजा गया। वहाँ उन्हें पागलोंके जेलमें रखा गया। पासमें कोई बातचीत करनेकेलिये नहीं था, न पढ़नेकेलिये कोई किताब दी जाती थी। जेलके वार्डरोंको भी बात करनेकी सख्त मनाही थी। शाहिदने ये लम्बे बरस काट लिये और २ मई १९३६ को छूट कर बम्बई चले आये। अब मजूरोंका संगठन और मजबूत हो गया था और गिरनी कामगार यूनियनकी शक्ति बहुत मजबूत हो चुकी थी। मजूरोंने १९३६में शाहिदको अपनी सभाका उपसभापति बनाया और तबसे वह बराबर उपसभापति रहते चले आये।

१९३६में मदनपुराके निवासियोंने अपने मजूर-नेता और मजूर-भाईको बम्बई कार्पोरेशनकेलिए मेम्बर चुना।

महायुद्ध शुरू हुआ। जीवन-उपयोगी चीजें महंगी होने लगीं। मिल-मालिक नफाके नामसे ग्राहकोंको आँख मूँद कर लूटने लगे। मजूरोंने महँगाईका भत्ता माँगा। मालिकोंने देनेसे इन्कार कर दिया। मई १९४०में मजूरोंने हड़ताल कर दी। उनके नेता शाहिदको कैसे बाहर रखा जा सकता था? पकड़ कर सालभरकी सजा दी गई और उन्हें नासिक भेज दिया गया। अपीलसे सजा छै मासकी रह गई। शाहिदका स्वास्थ्य १९२५ सेही खराब होता चला आ रहा था। जेलमें भी उन्हें बहुत तकलीफ रही सारे दांत निकलवा देने पड़े। दिसम्बरमें वे जेलसे छूटे लेकिन मुश्किलसे ही पाँच महीने बाहर रहने पाये, कि १२ जूनको (१९४१) उन्हें पकड़ कर नजरबन्द कर दिया गया, जहाँ तेरह चौदह महीना रहनेपर १८ जुलाई (१९४२)को उन्हें जेलसे छोड़ा गया। जेलमें उनका स्वास्थ्य

जराबर खराब रहता था। मगर शाहिदने वहाँ अपने शानको बढ़ाया। वह अंग्रेजी सीखते, मर्सवादकी कितनी ही पुस्तकोंको पढ़ते और पार्टीके क्लासमें जाते।

शाहिद बम्बईके मजूरोंके नेता हैं, ऐसे नेता जो कि खुद उनके भीतरसे पैदा हुए हैं, उनको अभिमान छू नहीं गया है। उनकी सीधीसादी सूरत देखकरके किसीको पता नहीं लग सकता, कि उसके भीतर आजादी की इतनी प्रचण्ड आग जल रही है।

१९४३में उनके बूढ़े पिता मौतकी अन्तिम घड़ियाँ गिन रहे थे और अपने लायक पुत्रको एक बार देख लेना चाहते थे। शाहिद २५ वर्ष बाद सरथरा गये। उन्हें अपने गाँवके लोगोंमें बहुतसे परिवर्तन दिखलाई पड़े, यद्यपि वह परिवर्तन नहीं जिसे शाहिद चाहते हैं। जहाँ शाहिदके बचपनके सरथरा वाले अवधी बोलते थे वहाँ आजके नवशिक्षित तरुण उर्दू बोलने पर तुले हुये हैं। औरतोंकी पुरानी पोशाककी जगह अब खाते-पीते घरोंमें साड़ी और सलवार चल पड़ी। पदोंमें कमी नहीं कुछ वृद्धिही हुई है। लड़कियोंको पढ़ानेका शौक है—बाबू-वर्गमें। वह समझते हैं, कि लड़की पढ़ी-लिखी न हुई, तो अच्छा खसम नहीं मिलेगा। सरथराके शेखोंमें बहुत कम नौजवान गाँवमें दिखलाई पड़ते हैं। लोगोंका खर्च बढ़ गया है, जिसे पूरा करनेकेलिए उन्हें दूर-दूर तक जाना पड़ता है। सम्मिलित परिवार और एक दूसरेके दुख-सुखमें सम्मिलित होनेकी प्रथा उठ सी गई है। हर आदमी सिर्फ अपना स्वार्थ देखता है। राजनीतिका कोई ख्याल नहीं। हाँ, मुत्सिम लीगका नाम लोग बड़ी इज्जतसे लेते हैं और समझते हैं, कि कांग्रेस हिन्दुओंकी जमात है। शाहिदकी बातें लोग ताज्जुबसे सुनते। जिनके पास जमीन-जायदाद है, वह उसे पसन्द नहीं करते थे, मगर गरीबोंको पसन्द आती थीं। शाहिदकी अस्त्रामिय्याको छोड़े १४ साल हो गये। घर जानेपर वह नमाज में शामिल नहीं होते थे, लोग सन्देह करते थे, कि शाहिद दहरिया (नास्तिक) हो गया है।

शाहिदने एक बार फिर अपने पुराने गाँवसे परिचय प्राप्त किया । पिताने अपने पुत्रको देखकर अन्तिम सांस ली । शाहिद फिर बम्बई चले आये । उन्होंने ब्याह नहीं किया । क्यों ? मेरा जीवन एक और ब्यक्तिको आफतमें डालने केलिए नहीं होगा । उनके सामने सिर्फ एकही उद्देश्य है । मजूरों और किसानोंका सुखमय जीवन, मजूरों और किसानोंका राज्य । इस समय चालिस बरसमें ही साठ वर्षके लगने वाले शाहिदकी जवानी एक बार फिर लौट आयेगी । उस समय शायद ब्याह करनेसे भी वह इन्कार न करेंगे ।

भालचन्द्र रणदिवे

जिसने भारतीय मजूर-आन्दोलनके साथ पिछली दशब्दीमें दिल-चस्पी रखी होगी, उसने बी० टी० रणदिवेका नाम जरूर सुना होगा। जिसे बम्बईके कपड़ेकी मिलोंके कमकरोँके आन्दोलनको जाननेका कभी मौका मिला होगा, उसे रणदिवेका नाम बार-बार सुननेमें आया होगा। जिसने पचीसों हजार मजूरोंके बीच इस स्वाभाविक वक्ताको भाषण करते देखा होगा, वह जरूर रणदिवेकी असाधारण वक्तृत्वशक्तिकी ओर आकर्षित हुआ होगा और जिसने शिक्षित वर्गके भीतर हरिद्वारकी गंगाके प्रखर धारकी तरह अविच्छिन्न बहती धारा और बीच-बीचमें हँसानेवाले वाक्योंको लेकर तर्क-संगत तीव्र वाग्धारा और उसे अप्रयाप्त अंग्रेजीमें बोलते देखा होगा, वह जरूर बी० टी०को बाद रखेगा। और मेरठ-षड्यंत्र के मुकदमेंकी कार्रवाईको सालों तक जिसने अखबारोंमें पढ़ा होगा, उसने भी अभियुक्तोंके पैरवीकार रणदिवेका नाम जब-तब सुना होगा।

भालचन्द्र त्रयम्बक रणदिवेका जन्म १८ दिसम्बर १९०४में बम्बईके दादर मुहल्लेमें हुआ था। उनके पिता त्रयम्बक मोरेश्वर रणदिवे ठाणा के रहनेवाले थे, जोकि बम्बईके पास हीका एक जिला है। लेकिन सरकारी नौकरीके सिलसिलेमें आकर बम्बईमें बस गये। रणदिवेका अर्थ रणद्वीप अथवा रणदीपक है। पोर्तुगोजोंके साथ लड़ाई करते वक्त उनके वंशजको

विशेष तिथियाँ—१९०४ दिसंबर १८ जन्म, १९०९-१० प्राइमरी स्कूल, १९२१ मेट्रिक पास, १९२१ पूना फर्गुसन कालेजमें, १९२२-२५ बिल्सन कालेज, १९२५ बी० ए०, १९२७ एम० ए०, राजनीतिमें, १९२९ जेलमें, १९३४ दो साल सजा, १९४०-४२ नजरबन्द।

यह पदवी मिली, जो पेशवाके शासनमें रणदिवे कायस्थ-परिवार मुल्की या नागरिक अधिकारीके काम पर नियुक्त था। पिता त्रयंबक सुधारवादी प्रार्थना-समाजके सदस्य थे और आर्य-समाजियोंकी भाँति मूर्ति, साकार ईश्वर तथा अनेक देववादके विरुद्ध एक ईश्वरके विश्वासी थे। रणदिवे की माता यशोदा—जोकि अब भी जीवित हैं—एक पतिपरायणा हिन्दू स्त्री थीं। उनसे बालक रणदिवेने बहुत सी धार्मिक कहानियाँ सुनी।

१९०६-१०में रणदिवे बाँदराके म्युनिसिपल प्राइमरी स्कूलमें एक साल तक पढ़ते रहे। फिर कुछ समय और दूसरी पाठशालामें बिताकर नूतन मराठी विद्यालयमें दाखिल हुए, जहाँसे १९२१में उन्होंने मेट्रिक पास किया। शुरूसे ही उनकी अंग्रेजी और संस्कृतमें दिलचस्पी थी।

१९२१में वह पूनाके फर्गुसन कालेजमें एक साल तक पढ़ते रहे और १९२२में विल्सन कॉलेज (बम्बई) में चले आये। जहाँसे उन्होंने १९२५में इतिहास और अर्थशास्त्रमें बी० ए० पास किया। फिर बम्बई विश्वविद्यालयके अर्थशास्त्र विद्यालय (School of Economics) में पढ़कर भारतकी “जनसंख्याकी समस्या” पर एक निबन्ध लिखा, जिसपर यूनिवर्सिटीने उन्हें एम० ए० की उपाधि दी। भालचन्द्र कानून के कालेजमें प्रविष्ट हुए और एल्-एल् बी० का प्रथम वर्ष पास किया, लेकिन द्वितीय वर्षमें जाकर छोड़ दिया।

रणदिवेकी माँ यशोदाबाई और डाक्टर गंगाधर अधिकारीकी माँ लक्ष्मीबाई दोनों सगी बहनें थीं और साथ ही वह और जगन्नाथ अधिकारी (डाक्टर गंगाधर अधिकारीका मेँभला भाई) दोनों समवयस्क थे। इसीलिये दोनोंमें बहुत प्रेम था और पीछे चलकर जिसतरह दोनों साथ-साथ पढ़ते थे, उसी तरहके आसपासके राजनीतिक सामाजिक वातावरणका भी दोनों पर एकसा प्रभाव पड़ा था।

महाराष्ट्रके स्वतंत्र मराठोंका अन्त बहुत पीछे १९वीं सदीके प्रथम-पादमें हुआ, इसीलिये सौ वर्षके भीतर ही अपने स्वतन्त्रताके दिनोंको मराठे भूल नहीं सकते थे। उस शताब्दीके अन्तिम पादमें राणाडे

(राण्डे) और बालगंगाधर तिलक जैसे महान नेताओंने उनकी उस सुप्त होती भावनाको फिरसे जागृत किया । इसलिये सारी शिक्षित जनता में राष्ट्रीयता का भाव—हाँ, कम-से-कम आरम्भमें महाराष्ट्र राष्ट्रीयता का भाव—बहुत जागृत हुआ । रणदिवेकी पीढ़ीके बच्चोंकेलिए तिलक जीते जी एक आदर्श देवता बन गये थे । रणदिवेको अत्यन्त बचपनमें ही मराठा जातिके इतिहासको पढ़नेका बहुत शौक था और इसकी पूर्तिके लिए सरदेसाईकी “मराठी रियासत”ने बहुत मददकी । भालचन्द्र रणदिवे धनुर्धारीकी इतिहास सम्बन्धी छोटी-छोटी पुस्तिकाओंको बहुत पढ़ा करते थे । इसका नतीजा यह हुआ कि दस वर्ष तक पहुँचते-पहुँचते विदेशी शासकोंकेलिए उनके दिलमें जवर्दस्त घृणा पैदा हो गई; यद्यपि उनके पिता सरकारी अफसर थे । पिछली लड़ाईके दिनोंमें वे दससे चौदह वर्ष तकके थे, लेकिन उस वक्त भी अंग्रेजोंको हर एक हारमें उन्हें खुशी हुआ करती थी । जब लोकमान्य छूटकर माण्डलेसे आये, तो देशके खुशी मनानेवाले नर-नारियोंमें तरुण भालचन्द्र रणदिवे भी था । बम्बई या आसपासमें लोकमान्यके जहाँ-जहाँ व्याख्यान होते थे भालचन्द्र बड़े चावसे उन्हें सुनने जाया करते थे । लोकमान्यका अन्तिम समय और भारतमें गाँधीजीका उदय एक साथ ही हुआ । दोनोंकी कार्य-प्रणालियोंमें उससे पहिले अन्तर जरूर था लेकिन पीछे कितना अन्तर रहता इसे नहीं कहा जा सकता । हाँ यदि तरुण भालेरावको देखें तो उसे तिलक के प्रति अपनी भक्तिको गांधीके भीतर बदलनेमें देर नहीं लगी । विदेशी शासनको खत्म करना, वस यही उसकी एक इच्छा थी और उसने देखा कि गांधीजी वही काम कर रहे हैं । इसलिये लोकमान्यके उपदेश सुनने के लालायित भालचन्द्रने गांधीके रास्तेको पसन्द किया । १९२१-२२के असहयोगमें वह कूद पड़ा होता मगर पिता—जोकि आमतौरसे लड़के पर दबाव देना पसन्द नहीं करते थे—के आग्रह और तैयारी समाप्त हो जाने पर स्कूल नहीं छोड़ सका । साथ ही भालचन्द्र सदा श्रद्धाप्रधान नहीं बल्कि बुद्धि-प्रधान रहे और समझते थे कि और विद्या पढ़कर राजनीति

में वह और साधन-सम्पन्न हो दाखिल होंगे । १९१८में रूसी क्रान्तिकी भनक भारतमें आई थी, मेरे जैसे सीधी-सादी किसान बुद्धि रखनेवालेके लिए तो रूससे धनियोंका राज्य उठ जाना और मजूरों किसानोंका राज्य कायम होना यही सारी बात समझनेके लिए काफी थी । लेकिन रणदिवे बगईके जिस बाबू समाजमें घूमते, उसमें उतना ही पर्याप्त नहीं था, इसलिये जब हिन्दुस्तानके अखबार अपने अंग्रेज-प्रभुओंसे हुँआँ-हुँआँ मिलाकर लेनिनको डकैत कहते तो उनके लिए रूसकी डकैतोंवाली क्रान्तिका कोई महत्व न रह जाता ।

रणदिवे अर्थशास्त्रके विद्यार्थी थे । अर्थशास्त्रमें समाजवादका नाम निन्दा ही के लिए सही, कुछ लिखना जरूरी था और उतनेसे भी उन्हें बहुत-कुछ समझमें आ जाता यदि उनके अध्यापकमें ऐसी कोई योग्यता होती, लेकिन हिन्दुस्तानका दुर्भाग्य है कि वह चारों ओर मुर्दोंसे घिरा है । इतिहासके मुर्दे उसका पिण्ड नहीं छोड़ना चाहते, धर्मके मुर्दे उसकी नाक दबाकर मारना चाहते हैं । समाजके मुर्दे सहस्राब्दियोंकी जात-पातकी छूतोंकी सड़ादोंको अटल बनाये रखना चाहते हैं । कचह-रियोंमें जहाँ देखिये वहाँ कुर्सियों पर, जंगलोंके बगलमें बैठे अथवा काले चोगे पहने यही मुर्दे कटपुतलीकी तरह हिलडोल रहे हैं । और स्कूलों और कलिजोंमें तो ऐसे मुर्दोंकी और भरमार है—आज भी है तो बीस साल पहिलेकी तो बात ही क्या । ये मुर्दे इतने बढ़ गये हैं, कि यदि हमारे देशका मुर्दोंसे पिण्ड छुड़ाना है, तो पैंतीस सालके ऊपर के इन सभीकेलिए पिंजरापोलमें रखना लाजिमी होगा । आज भी इन मुर्दोंका काम है, मुर्दा दुनियाको न जाने देनेकेलिए सारी शक्ति से कोशिश करना । इसीलिए एम० ए० अर्थशास्त्रको लेकर एम० ए० के अन्तिम वर्ष तक पहुँच जानेके बाद यदि बी० टी० रणदिवेको सोशलिज्मके बारेमें कोई शतव्य बात नहीं मालूम हुई तो इसके कारण ये यही मुर्दे ।

लेकिन जो काम इन मुर्दोंने नहीं किया वह सात समुद्रपार बैठे एक

लेखककी पुस्तकने किया। १९२७में बी० टी० (भालचन्द्र श्रवकका संक्षेप, जिस नामसे कि उनके साथी उन्हें पुकारते हैं)के हाथमें कहींसे रजनी पामदत्तकी पुस्तक “आधुनिक भारत” (Modern India) हाथ लगी और अपनी पीढ़ीके कितने ही तरुणोंकी भाँति इस ग्रन्थ-रत्नने इनकी भी आँखें खोल दी। रजनी पामदत्त भारतीय पिताके पुत्र हैं। लेकिन वह बाल्यमें कुछ समय छोड़ सदा इंगलैंड हीमें रह गये। लेकिन रजनीने भारतके श्रृंगको सुलाया नहीं और अपनी इस एक पुस्तक ही से पामदत्त ने जितने भारतीय तरुणोंको भारतीय समस्याको सुलझाकर समझाने का काम किया, वह भारतकी बहुत बड़ी सेवाओंमें है। इस पुस्तकके पढ़नेके बाद बी० टी०को मालूम हो गया, कि राष्ट्रीय स्वतंत्रता और मार्क्सवादी समाजवाद दोनों विरोधी चीजें नहीं हैं; बल्कि मार्क्सवाद राष्ट्रीय आजादीके पथको और साफ करके रख देता है। कालेजके शुरूके दिनोंसे ही बी० टी० गांधीजीके विचारोंको बहुत ध्यानसे पढ़ते थे। असहयोगके बाद वह निरन्तर यंग-इण्डियाको पढ़ा करते थे। जब आन्दोलन ठीला पड़ गया और सब जगह राजनीतिक निर्जीवता दिखाई पड़ने लगी, तो अपने करोड़ों देशमाइयोंकी भाँति बी० टी० की भी राजनीतिक प्रति उदासीनेता स्वाभाविक बात थी। लेकिन गांधी के प्रति उनका अब भी सम्मानका भाव था। १९२४में जब गांधीजी की बीमारी और खतरनाक आपरेशनकी बात बी० टी०ने पढ़ी, तो उनको जबर्दस्त चोट लगी और एक बार फिर सोई राजनीतिक भावना जाग उठी। लेकिन, गांधीजीका रास्ता फिर भी उनके मस्तिष्कको संतुष्ट नहीं कर सकता था। यह तो रजनी पामदत्तकी पुस्तक ही थी, जिसने २१ वर्षमें बूढ़े बन गए बी० टी०को २३वें वर्षमें फिर तरुण बनाकर खड़ा कर दिया।

१९२७ से बी० टी०ने राजनीतिमें भाग लिया। जंगलाय अधिकारी, घाटे, डाले आदिसे उन्होंने घनिष्ट सम्बन्ध स्थापित किया और उन्हींके साथ मिलकर बम्बईके कपड़ेके कारखानोंके मजदूरों, रेलवे मजदूरों,

ड्रामबेके मजदूरोंमें काम करना शुरू किया। १९२८में जब बम्बईके पहिलेसे काम करते आये मजूर-नेता मेरठ-षडयन्त्रके समयमें पकड़ लिये गये, तो उनकी चार वर्षकी अनुपस्थितिमें बिन्होंने बम्बईके मजदूरोंमें लाल भण्डेको नीचे नहीं गिरने दिया, उनमें बी० टी० भो थे। आज बी० टी० रणदिवे बड़े जबरदस्त वक्ताओंमें है। बंगाल और कलकत्ताको जैसे अपने बंकिम मुखर्जी जैसे बाग्मीपर अभिमान है, वही बात पश्चिमी भारत और बम्बईको बी० टी० पर है। लेकिन यह तअज्जुबकी बात है कि १९२६में पहिले-पहिल हड़तालके वक्त उन्होंने २५ हजार मजूरोंके बीच भाषण दिया। शायद उनको अपने भीतरकी इस अद्भुत शक्तिका पता न था। शायद दूसरोंने इसे जाननेकी कोशिश न की, और १९२३के बाद देशकी राजनीतिक मुर्दनीका जो प्रभाव बी० टी० पर पड़ा, उसने मानो उनकी वाक्शक्तिपर ताला लगा दिया। इस तालेको रजनी पामदत्तकी पुस्तकने कुछ ढीला जरूर किया, मगर यह मजूरोंकी जबरदस्त लड़ाई और उनका दृढ़ मनोबल था जिसने बी० टी०के हृदयपर पड़े फौलादी तबेको फोड़कर बाष्पीकी तेज धाराको बहा दिया। बी० टी मराठी “क्रान्ति” और अंग्रेजी “स्पाक”में बराबर लेख लिखते थे।

१९२६में हड़तालके कारण बी० टी०को चार महीनेकी सजा हुई और राजद्रोहके मुकदमेंमें एक साल की। जेलसे निकलनेके बाद बी० टी०ने अपनेको ज्यादा सँभाला, क्योंकि मजूरोंके कार्यकर्ताकेलिए जेल में जाना लाचारीकी चीज है, नहीं तो उसकी जिम्मेवारी उसे मजूरोंमें रहनेकेलिए मजबूर करती है। १९३४में राजद्रोहका मुकदमा चलाकर बी० टी०को फिर दो सालकेलिए जेलमें बंद कर दिया गया, लेकिन अब उनके बहुतसे साथी मेरठके मुकदमेंसे छूटकर चले आये थे।

१९३६के बाद वर्त्तमान लड़ाईके शुरू तक बी० टी० अपने कार्यक्षेत्र में डटे रहे, लेकिन १९४०के शुरूमें जो सारे भारतमें कमूनिस्टोंकी गिरफ्तारियाँ हुईं, उन्हींमें उन्हें भी गिरफ्तार करके नजरबंद कर दिया गया।

बी० टी० को यह भी फल हासिल है, कि नजरबन्दोंमेंसे भी पकड़कर उनको अलग नजरबन्द किया गया—देवलीमें उन्हें, डांगे और बाटली-वालाको सरकारने अलग बंगलेमें नजरबन्द किया था । उर था कि उनके रहनेसे कहीं देवलीके कमूनिस्त बगावत न कर बैठें । कई महीनोंकी नजरबन्दीके बाद उन्हें सबके साथ मिलनेका तभी मौका दिया गया, जब देवलीवालोंने सफलतापूर्वक अपनी भूख-हड़ताल खत्म की ।

बी० टी० देवलीमें उन थोड़ेसे कमूनिस्तोंमें थे, जिन्होंने सोवियतके ऊपर जर्मनीके प्रहार होतेही समझ लिया, कि यह रूसके भौगोलिक भागकी किसी सरकारके ऊपर हमला नहीं है, बल्कि यह हमला उस नई व्यवस्था-समाजवादपर है, जो कि सारी पृथिवीसे शोषणको हटानेकेलिए उसके छूटे भागपर आया है । यहाँ रूसके एक राज्यके अस्तित्वका सवाल नहीं है, बल्कि सारी पृथिवीपर फैलनेकेलिए आये हुए समाजवादको भी उस जमीनसे मिटा देनेका सवाल है, जहाँ कि उसने पहिला कदम रखा है ।

श्रीनिवास ग० सरदेसाई

सरदेसाईका नाम भारतमें शायद ही कोई शिक्षित हो, जिसके कानमें न पड़ा हो। सरदेसाई मराठा-इतिहासका सबसे बड़ा पंडित है, जिसने अपने सारे जीवनको इतिहासकी गवेषणामें लगाया और जिसकी खोजों का सम्मान देश और विदेशके सभी विद्वान् करते हैं। उस गोविन्द सखाराम सरदेसाईके बारेमें हम यहाँ कहने नहीं जा रहे हैं, यद्यपि उस सरदेसाईने भी नये भारतके इतिहास-क्षेत्रमें नेतृत्व किया। यहाँ हमें कहना है, इतिहासज्ञके भतीजे तथा छोटे भाई गणेश सखाराम सरदेसाई के पुत्र श्रीनिवास गणेश सरदेसाईके बारेमें। श्रीनिवासका प्रथम निर्माण इतिहासज्ञ सरदेसाईके हाथों हुआ लेकिन शायद वह यह नहीं जानते थे, कि उनका मेधावी भतीजा कुछ और ही बनकर रहेगा।

१९०७ मार्च ३ जन्म, १९२०-२३ बड़ोदा हाईस्कूल, १९२३ साँगली कालेजमें, १९२४-२७ बंबई कमर्स कालेजमें, १९२७ बी० कम्० पास, १९२७-२९ प्रयाग-विश्वविद्यालयमें, १९२८-२९ सर सप्रूके पोलिटिकल असिस्टेंट, १९२८ मार्क्सवादी, १९२९ बंबईमें मजूरोंकी हड़तालमें, १९३० जी० आई० पी० रेलवे हड़तालमें मनमाड केन्द्रके संचालक, अगस्तमें १८ मासकी जेल; १९३१ "रेलवे वर्कर" के संपादक, १९३२ मार्च कानपुरकी जेलमें ७ मास, १९३३-३४ बंबईकी हड़तालमें संचालन, १९३४ मईमें गिरफ्तार सवा दो सालकी सजा, १९३४ मई—१९३६ मार्च जेलमें, १९३६ शोलापुरमें, १९३७-३८ शोलापुरके "जरायम-पेशा" कहे जानेवाले कमकरोमें काम, आम मजूरोंमें काम; १९३८ नौ मासकी जेल, १९३९ सारे भारतमें काम, १९४० अन्तर्धान, नवम्बरमें गिरफ्तार नजरबन्द, १९४२ जूलाई जेलसे बाहर, १९४२ अगस्त ७, ९० आई० सी० सी०में बोले।

श्रीनिवास सरदेसाईका जन्म १ मार्च १८७७ को सोलापुरमें नानाके घर हुआ। उनकी माँ इन्दिरा (किलोस्कर) को श्रीनिवासके जन्मते ही तपेरिक हो गया और चार सालके भीतर ही (१८९१) में चल बसी। इन्दिराकी दोनों सन्तानें आगे चलकर एक ही प्रथके पथिक बनीं। सरदेसाईकी छोटी बहन मीनाजी कर्हाड़कर सोलापुरके मजदूरोंकी सर्वप्रिय नेता है।

श्रीनिवास सरदेसाईकी सबसे पुरानी स्मृति माँकी मरण-शय्याकी है जबकी उसकी चार सालकी आँखोंने माँको धुल-धुलकर मृत्युके निकट जाते देखा।

गोविन्द सखाराम सरदेसाई अपने पाँचों भाइयोंमें सबसे जेठे और घरके सरदार हैं। सारे घरको समेट करके रखना वे अपना कर्तव्य समझते थे। इसीलिये जब वह बड़ौदामें राजकुमारोंके गुरु थे, उस समय पाँचों भाइयोंके बच्चोंसे उनका घर भरा रहता था और बच्चोंकी शिक्षामें अध्यापकोंके अतिरिक्त स्वयं भाग लेते थे। होश सँभालते ही श्रीनिवासने अपने चचाको शिक्षकके रूपमें देखा और वह तेरह सालकी उम्र तक घरमें उनके ही पास पढ़ते रहे। इन्हें उस समय मराठी, इंग्लिश और संस्कृत पढ़ना पड़ता था। भाषाओंमें खासकर अंग्रेजीमें श्रीनिवासकी बड़ी रुचि थी। इतिहासज्ञ सरदेसाईने बच्चोंमें हमेशा स्वतन्त्र चिन्ताके लिए प्रेरणा दी। उनके शिक्षाका ढंग कुछ और ही था, इसीलिये तो श्रीनिवासको स्कूलमें जानेकी अपेक्षा घरमें १३ सालकी उम्र तक पढ़ना पड़ा। बालक श्रीनिवास क्या तर्क-वितर्क करता रहा होगा। उसके चचा बच्चेके प्रश्नोंका किस तरह उत्तर देते होंगे, जिसका परिणाम यह हुआ कि स्कूलमें जाते वक्त ही तेरह सालके श्रीनिवासका ईश्वरसे विश्वास उठ गया था। बचपनमें श्रीनिवासको टिकट जमा करने तथा फोटो लीचबोका बड़ा शौक था। व्याक्ताऊट और फर्स्ट-एडको भी गहन-गहनताके लोभ पर सीखा था।

स्कूली शिक्षा—१८९०में तेरह सालकी उम्रमें श्रीनिवासको बड़ौद

हार्डस्कूलमें दाखिल कर दिया गया। १९२२में मेट्रिकमें सभी पाठ्य विषयोंको वे पढ़ चुके थे, मगर पन्द्रह सालकी उम्र होनेके कारण उस समयके नियमके अनुसार परीक्षामें बैठ नहीं सकते थे। १९२३में श्रीनिवास ने मेट्रिक पास किया। शिक्षाशास्त्रियोंको स्मृतिकी परीक्षा पसन्द है। तर्क सरदेसाई स्मृति नहीं ज्ञानको पसन्द करता, इसीलिये उसने सदा अपना बहुत सा समय बाहरी पुस्तकोंके पढ़नेमें दिया।

१९२३में श्रीनिवास सांगली कॉलेजमें दाखिल हो गये। पाठ्य-विषय थे—गणित, भौतिक शास्त्र, अंग्रेजी और संस्कृत। लेकिन एक साल बाद ही उन्होंने सोचा “व्यापारे बसति लक्ष्मीः” और जाकर बम्बईके व्यापारिक कॉलेजमें दाखिल हो गये। अर्थशास्त्र, हिसाब-किताब। व्यापारिक भूगोल और अंग्रेजी कॉलेजमें पढ़ना पड़ता था। श्रीनिवास निजी तौरसे पढ़ते थे—भारतीय दर्शन, विवेकानन्द रामतीर्थकी पुस्तकें। कॉलेजके वाद-विवाद सभामें श्रीनिवास खूब भाग लेते थे। कॉलेज मेगजीनके सम्पादक थे और उसमें अकसर लेख लिखा करते थे। १९२७ में वे बी० कॉम० पास हुए। और फिर एम्० कॉम्०केलिए प्रयाग विश्वविद्यालयमें दाखिल हो गये। १९२७में सरदेसाई आए तो वे एम्० कॉम० की डिग्री लेने, मगर बहक गये किसी दूसरी तरफ। १९२८ में युनिवर्सिटीमें पढ़ाई जारी रखते हुए भी सर तेजबहादुर सप्रूके प्राईवेट सेक्रेटरी या पोलिटिकल-असिस्टेंट बन गये। इतना ही नहीं १९२८में ही अपने युनिवर्सिटीके एक होनहार छात्र पूरनचन्द्र जोशीके संपर्कमें आये। पूरनचन्द्र जोशी उस समय यूथलीग (तर्क-संघ और मार्क्सवाद का जबरदस्त प्रचार कर रहे थे। सरदेसाई भी लपेटमें आ गये। अब वह रूसी क्रान्ति तथा मार्क्सवादके सम्बन्धकी पुस्तकें पढ़ने लगे। उनकी दार्शनिक व्यासको मार्क्सके दर्शनने बुझाया। उनकी कर्मठ प्रकृतिको तर्क-आन्दोलनने सन्तोष दिया। कांग्रेसके साथ सरदेसाईकी सहानुभूति थी और सर तेजके संपर्कमें आनेपर उन्हें नरमदलियोंकी निर्भीक राजनीति और भी नापसन्द लगने लगी।

सरदेसाई व्यापारिक क्लासमें भी अपनी मार्क्सवादी व्याख्या को लाने में नहीं चूकते थे। उनके प्रोफेसरों ने कह दिया कि यदि तुम्हारे ये ही विचार हैं, तो एम० काम० की डिग्री नहीं पा सकोगे।

राजनीतिमें—१९२६ के मार्च में प्रयाग से ही पूरनचन्द्र जोशी मेरठ षड्यन्त्र मुकदमें के लिये गिरफ्तार कर लिये गये। सरदेसाई जल्दी न करने के लिए छै महीने और धैर्य धरे रहे, फिर उन्होंने एम० कॉम० का मोह छोड़ा और काम के मैदान में उतरने का निश्चय कर लिया। वह प्रयाग से सीधे बम्बई चले आये। उस वक्त तक आम हड़ताल खतम हो चुकी थी। सरदेसाई ने रणदिवे और देशपांडे के साथ सम्बन्ध स्थापित किया, और उसी साल के अन्त में जी० आई० पी० रेलवे मजदूर यूनियन में काम करने लगे। उस समय रेलवे कम्पनियों ने मजदूरों की हर एक उचित मांगों को ठुकरा दिया था, जिससे मजदूर होकर मार्च १९३० जी० आई० पी० रेलवे के मजदूरों ने आम हड़ताल कर दी। सरदेसाई को मनमाड केन्द्र का इन्चार्ज बनाकर भेजा गया था और वह डेढ़ मास रहकर वहीं काम करते रहे। मनमाड के २००० मजदूरों—जिनमें चन्द कलर्क भी थे—ने काम छोड़ दिया था। सरदेसाई ने अभी तक मजूर राजनीतिको सिर्फ पुस्तकों में पढ़ा था। यहाँ वह आँखों के सामने देख रहे थे। सभी मजदूरों में जबरदस्त एकता थी और सभी लड़ने में आगे रहना चाहते थे। स्त्रियाँ भी पुरुषों से पीछे रहना नहीं चाहती थीं। रेलवे कम्पनी या प्राईवेट व्यापारियों की थी। मजूर अपने पेट के लिए लड़ रहे थे। यह शुद्ध आर्थिक प्रश्न था। मगर रेलवे के यैलीशाहों की मदद में पुलिस आ धमकी और मजदूरों पर मारपीट करने लगी। अब उन मजदूरों ने समझा कि हड़ताल पेट के सवाल के साथ-साथ राजनीतिक हड़ताल भी है। पुलिस जितना ही जुल्म करती थी, मजदूरों की राजनीतिक चेतना उतनी ही बढ़ती जाती थी।

हड़ताल के खतम होने के बाद सरदेसाई बम्बई चले आये। यह नमक-सत्याग्रह का समय था। इस सत्याग्रह में बम्बई के कमूनिस्त नहीं

शामिल होना चाहते थे। सादेभाईको यह नीति समझमें नहीं आई। वह सत्याग्रहमें भाग लेना चाहते थे। वह अहमदनगरके बंगल-सत्याग्रह में शामिल हुये और चाहा कि किसानोंको भी उसके भीतर लींचें। अगस्तके आस-पास उन्हें गिरफ्तार कर लिया गया और १८ मासकी सजा हुई। ६-१० मास येरवाड़ा और नासिक जेलमें बिताये। फिर गांधी-हरविन समझौतेके बाद छूट गये। अब सरदेसाई जी० आई० पी० रेलवे मजूरोंके पत्र 'रेलवे वर्कर' (अंग्रेजी साप्ताहिक) के सम्पादक होगये। हिन्दी 'रेलवे-मजूर' भी उनकी देखरेखमें निकलता था।

१९३२में सरदेसाईको अन्तर्धान होना पड़ा। वह पार्टीके कामसे कानपूर गये। वहीं मार्च १९३२में गिरफ्तार कर लिये गये। युक्तप्रान्त की पुलिसने नाहक जेलमें बन्द रखा और जब कोई सबूत नहीं मिला, तब सात-आठ महीना जेलमें रखनेके बाद छोड़ दिया। जेलमें अन्य कांग्रेसी राजबन्दीयोंके अतिरिक्त सरदेसाईको अजयसे मिलनेका मौका मिला, और अजयने इन चन्द महीनोंमें भारतीय कमूनिस्तोंके बारेमें बातें सुनी और सीखीं।

अगला साल १९३३-३४ सारा ही बम्बईकी हड़तालोंने गुजरा। सिर्फ १९३३में बम्बईमें २० हड़तालें हुईं। मिल-मालिक हरएक मजदूरको दोकी जगह चार लूम (करवे) देना चाहते थे। दूसरी ओर कितनेही मजूरोंपर कामका बोझ बढ़ाना चाहते थे और दूसरी ओर कितनोंका काम छीन कर उन्हें भूखे मरनेकेलिए मजबूर करना चाहते थे। छोटी-छोटी हड़तालोंने बाद बम्बईकी सारी मिलोंके मजूरोंने आम हड़ताल कर दी। ठाईमास तक संघर्ष चलता रहा, अन्तमें हड़ताल टूट गई; तो भी इससे मजदूरोंने हार नहीं मानी। उनका मार्क्सवादी प्रोग्रामपर और भी विश्वास बढ़ा। १९३३के आखिरमें मेरठके साथी अब जेलोंसे छूटकर आये, तो इन हड़तालोंने कारण जाग्रत मजूरोंने गुड्डबन्दीसे हटाकर एक संगठित कमूनिस्त पार्टी बनानेमें बड़ी सहायता पहुँचाई। इन हड़तालोंने मजूर एक दूसरेही रूपमें दिखलाई पड़े। यह गांधीका स्वयंसेवक दल

नहीं था। वह पुलिसका सीधे मुकाबिला करते थे। पिस्तौलों और बन्दूकोंके रहते भी पुलिस उनसे प्रेरित रहती थी। पुलिस केरा काबली, मजूर उसे तोड़ते थे। वे कहते थे--“आओ चलो आओ” और सब आगे बढ़े चले जाते थे।

आम हड़ताल अप्रैलमें शुरू हुई थी। सरदेसाई मईमें गिरफ्तार कर लिये गये, और दफा १२४एके अनुसार उन्हें सवा दो सालकी सजा हुई। वह ठाणा जेलमें रक्के गये। उन्होंने अपना समय मार्क्सवादके अध्ययन तथा मूल-ग्रन्थोंके अनुवाद करनेमें बिताया।

मार्च १९३६में जेलसे बाहर निकले। पार्टी पहलेसे ज्यादा मजबूत और संगठित थी। वह पार्टीके तरफसे कांग्रेस सोशलिस्ट पार्टीके साथ सम्बन्ध जोड़नेवाले मेंबर थे।

कौंसिलोंका नया चुनाव होने लगा। सोलापुर चुनाव-क्षेत्रसे पार्टीने एक आदमीको खड़ा किया। सोलापुर मार्शललो के दिनों (१९३०)में जबरदस्त दमन हुआ। अब भी शहरमें गार्ड थे, जो बराबर पेट्रोल करते रहते। कोई सभा नहीं हो सकती थी। छै सालसे दवाई हुई जनता में चुनावका काम करना आसान न था। सरदेसाई वहाँ चुनावके कामके लिए भेजे गये। पहले रातके ११ बजेके बादही लोगोंसे मिलकर चुनावके बारेमें बातचीतकी जा सकती थी। इसपर मिल-मालिकोंके गुपके-पार्टीके प्रचारकोंको पीटते भी थे। लेकिन सरदेसाई और उनके साथियोंने हिम्मत नहीं छोड़ी। पार्टीके उम्मेदवारको ११००० वोट मिले और उसके दोनों विरोधी उम्मेदवार बहुत बुरी तरहसे जमानत जत करके हारे।

सरदेसाईका काम चुनावमें विजय पा लेनेसे खतम नहीं होता था। १९३७में अब वह वहाँ डटकर मजूरोंका संगठन करने लगे। यद्यपि वह महाराष्ट्रमें और जगह भी घूमते थे, मगर इनका मुख्य केन्द्र सोलापुर था। सोलापुरमें केरह-चौदह सौ बीड़ीवाले मजदूर हैं, जिनमें आधी संख्या किसानोंकी है। बीड़ीवाले मजदूरोंको मालिक बहुत कम मजदूरी देकर करते थे। बीड़ीवालोंमें सरदेसाईकी छोटी बहन मीनबाईने खूब

जोरसे काम किया। मजूरोंने हड़ताल कर दी। संगठित हड़तालके सामने मालिकोंको झुककर उनकी माँगे मंजूर करनी पड़ी।

सोलापुरमें एक और समस्या जरायमपेशा जातिबोंकी आ गयी। पारथी (शिकारी), गारुडी (सरे), पे कैकाडी (खेतमजूर) तथा कितनी ही शुम्भू जातियाँ जरायमपेशा समझी जाती हैं। सोलापुर और आसपासमें इनकी संख्या चार हजारसे ज्यादा है। यह जातियाँ पहले कोई न कोई पेशा करती थीं और इमानदारीसे जीवन बसर कर सकती थीं। उनके पेशे बरबाद कर दिये गये। भूलके मारे परिवार (बच्चों) को मरते देख उनमें से कुछने छोटी-छोटी चोरी शुरू की। ठीक रास्ता तो यह था, कि सरकार उनके लिये रोजगारका कोई इन्तजाम करती; मगर उसने जरायम दे उनके लिये जरायमपेशा कानून बना दिया। अब उन्हें कटीले तारोंसे घिरे कैम्पमें रहनेकेलिए मजबूर किया गया। उन्हें बराबर पुलिसमें हाजिरी देनी पड़ती। उनकी कुछ जातियोंकी ल्रियाँ रंगरूपमें बहुत सुन्दर होती हैं। उन्हें व्यभिचारकेलिए मजबूर किया जाता है। बीस-बीस साल तकके लिए पतिको एक कैम्पसे दूसरे कैम्पमें बदल दिया जाता है। स्त्री घर पर पड़ी रहती है। फिर दुराचार क्यों न बढ़ता? इस जातिके कुछ लोग सोलापुरकी मिलोंमें काम करते थे। वहाँ उन्होंने मिलमजूरोंके संघर्षोंको देखा। सरदेसाईके बहनोई रघुनाथजी कर्हाडकर तथा उनकी पत्नी मीनाक्षी मजूरोंमें काम कर रही थी। रघुनाथजीका ध्यान पहलेपहल इन जातियोंकी तरफ गया। उन्होंने उनके भीतर आत्म-सन्मानका भाव भरा। सरदेसाईके पहुँचनेपर काम और जोरसे शुरू हुआ। इन लोगोंने अपने बन्धनोंको तोड़ना चाहा। बम्बईमें काँग्रेसकी मिनिस्ट्री आ गई। जरायमपेशा बना दिये गये लोगोंने अपने आन्दोलनको आगे बढ़ाया। उन्होंने सभायें की और जुलूस निकाले। कैम्पके अधिकारियोंने कानून तोड़नेका इल्जाम लगाकर मुकदमे चलाये और सजायें दिलाईं। सरदेसाई जैसे आन्दोलनकारियोंके खिलाफ यह इशियार इस्तेमाल नहीं हो सकता था। अधिकारियोंने कुछको बेलगाँव आदि दूसरे जिलोंमें भेजनेका बन्दोबस्त किया।

इसपर उन लोगोंने सत्याग्रहकरनेका निश्चय कर लिया । पुसने दर्रे-पर चली आती कॉंग्रेस-मिनिस्टरीकी अब नींद खुली । मन्त्री मुन्शीने इसके लिये एक जाँच-कमेटी कायम की । संघर्ष चलता ही रहा । सर-देसाईने आगे आनेवाले कार्यकर्ताओंकी राजनीतिक शिक्षाका अच्छा प्रबन्ध किया । उनमेंसे कितने ही पार्टी मेंबर तक बने । उनमेंसे बहुतों को कैदीले तारोंसे बाहर आनेकी इजाजत मिली । कितनी ही जातिबौको बरायम पेशा जातिके सूचीसे निकाल दिया गया । चार हजारमें आधेसे ज्यादा ही अब मुक्त पुरुष हो गये । पुरुषोंमें ही नहीं, स्त्रियोंमें भी अभूतपूर्व जागृति हुई । जबरदस्त दमनके होते हुये भी उन्होंने अपनी निर्भयताका परिचय दिया । सरदेसाईका कहना है कि कई पीढ़ियोंसे भयंकर दमनका शिक्षार होते हुये भी इनमें शारीरिक और मानसिक कुर्तीलापन बहुत अधिक पाया जाता है । भावुकताकी मात्रा भी अधिक है । हाथकी सफाई भी खूब है । पहले जो यौन दुराचारसम्बन्धी खराबियाँ 'पाई जाती थीं, आन्दोलन और आत्म-सम्मानके भावके बढ़नेके साथ-साथ उनमें बहुत सुधार हुआ । जो पहले सिर्फ अपने देह भरफी परबाह करते थे और लोभकी मूर्तिसे दिखलाई पड़ते थे, उन्होंने सम्मिलित संघर्षमें भारी आत्म-त्यागका परिचय दिया । आन्दोलनमें पड़नेवाले परिवारोंके ऊपर भारी आर्थिक संकट पड़ा । उन्हें कई-कई फाके करने पड़े, भूखके मारे तीन-चार बच्चे मर गये, मगर तो भी उन्होंने पैर पीछे नहीं हटाया । उनका स्वार्थत्याग और तपस्या व्यर्थ नहीं गई । कॉंग्रेस-मिनिस्टरी वाले उनको कितना परख पाये, यह इसीसे मालूम हो सकता है, कि जेलमें एक को बेंत लगाये गये । लेकिन सभीने सहानुभूतिमें भूख-हड़ताल कर दी । यह १६१८की बात है ।

सोलापुरमें सालभरके कामके बाद मजदूरोंमें खूब जागृति आगई थी । बंगालके राजबन्धियोंने जो दूसरी भूख-हड़ताल की थी, उसकी सहानुभूतिमें सोलापुरके मजदूरोंने एक दिन मिलोंमें काम करना बन्द कर दिया । यह शुद्ध राजनीतिक हड़ताल थी । सोलापुरमें रहते सरदेसाई

समा-संगठन तथा अध्ययन-वर्गके सिवाय साप्ताहिक 'एकजूट' का सम्मान देन करते। जनवरीकी हड़तालको लेकर पुलिस ने सोलाहो आने-मूठ दोष लगाकर सरदेसाईको गिरफ्तार कर लिया। उन्हें नौ महीनेकी सजा हुई, जिसे बीजापुर और येरवाड़ा जेलोंमें काटा। 'जयम-पेक्षा'से आये एक साथीपर यही बीजापुरमें रहते समय बेंत पड़ी थी, जिसके सिवे (१ली मईसे १० दिन) भूल-हड़ताल करनी पड़ी; मि० मुन्शीने आकर राजनीतिक बन्धियोंकी शिकायतोंको दूर करनेका वचन दिया था; मगर बेपर्वाही दिखलाई, जिसपर सितम्बरमें फिर १८ दिनकी भूल-हड़ताल करनी पड़ी। मुन्शीने तब भी कुछ नहीं किया। वस्तुतः नेता ऐसा चाहिये, जो रुपयेवाला भी हो, साथी भी हो और देशभक्त भी हो।

नवम्बर (१९३८)में सरदेसाई जेलसे छूटे। प्रान्तीय काँग्रेस कमेटी और ऑल इन्डिया काँग्रेस कमेटीके मेम्बर चुने गये।

१९३९में त्रिपुरी और कलकत्तामें काँग्रेसकी बैठकोंमें गये और वहाँ उनके व्याख्यानोंकी विरोधी भी दाद देते थे। युद्धके बाद पकड़े जानेका डर था, इसलिये अक्टूबरमें वे तीन-चार सप्ताहकेलिए अन्तर्धान हो गये। १९४०में सोलापुरमें मजूरोंने मंहगाईका आन्दोलन शुरू किया। सरदेसाई वहाँ मौजूद थे। मालिकोंको दस सैकड़ा मजूरी बढ़ानी पड़ी और उन्होंने वादा किया कि चौजें जितनी मँहगी होती जायेंगी, उसीके अनुसार हम मँहगी बढ़ाते जायेंगे।

मार्चमें कम्युनिस्तोंकी धर-पकड़ शुरू हुई। सरदेसाई अन्तर्धान हो गये और नवम्बर (१९४०)में जाकर पुलिस उन्हें पकड़नेमें सफल हुई। नजरबन्द बनाकर उन्हें नासिक जेलमें भेज दिया गया। फिर डेढ़ वर्ष तक जेलमें रहनेके बाद जुलाई १९४१में वह जेलसे बाहर आये। अगस्तमें ऑल इन्डिया काँग्रेसकी बम्बईवाली बैठकमें सरदेसाई पार्टीके प्रतिनिधियोंके नेताके तौरपर बोले थे। उन्होंने सत्काग्रह आदिकी धमकी का विरोध करते हुये, काँग्रेस-लीग एकता और दूसरी राष्ट्रकी अजबूत करनेवाली बातों पर जोर दिया।

सितम्बरसे पार्टीने उन्हें प्रान्तके कामसे हटाकर केन्द्रमें ले लिया । युक्तप्रान्त, बिहार, मध्यप्रान्त और महाराष्ट्रमें केन्द्रकी ओरसे धूम-धूमकर उन्होंने साधियोंके अध्ययन और राजनीतिक शिक्षाका काम किया ।

अक्तूबरके अन्तमें सरदेसाई लखीसरायके गाँवोंमें घूमते रहे । कार कार्तिककी धूपमें धानके खेतोंकी मेढों और नदियोंमें पैदल घूमते हुये भी सरदेसाईका मुख सदा रिक्त रहता । पैट और शर्ट में रहते हुये सरदेसाईमें एक गजबकी और अकृत्रिम सादगी है । गहरी राजनीतिक गुरिथियोंके विश्लेषणमें जिसकी इतनी पैनी बुद्धि हो, उसके चेहरेपर गंभीरता नहीं बच्चों जैसी मृदुलता होगी, यह विश्वास भी नहीं किया जा सकता ।

१९४१में आज सरदेसाई उसी तरह कमी यू० पी०, कमी बिहार और कमी बम्बईमें अपने कार्यमें तत्पर है । अन्न-समस्या पर उन्होंने अपनी रिपोर्ट तैयार की थी । 'लोक-युद्ध'में उनके लेख निकलते रहते हैं ।

ब्याहके बारेमें पूछने पर सरदेसाईने कहा—“ब्याह न करनेका इरादा नहीं है, लेकिन No Girl is in my mind (मेरे मनमें कोई लड़की नहीं है) ।”

सैयद जमालुद्दीन बुखारी

आपको ऐसे विचित्र आदमी कभी-कभी देखनेको मिलेंगे, जो चुटकी बजाते-बजाते रेल या पैदल-यात्रामें लोगोंको दोस्त बना, थोड़ी देरमें सूखी यात्राको सरस कर सकते हैं। लेकिन ऐसे आदमियोंसे ज्यादा सजग रहने की जरूरत पड़ती है। और उनसे आशा नहीं रखी जा सकती, कि वह किसी काममें, किसी आदर्शपर गंभीरता और दृढ़ताके साथ उठे रहेंगे। बुखारीमें यह दोनों बातें हैं। और अधिक भी। उसने व्यवसायमें हाथ डाला और थोड़े ही दिनोंमें थोड़े ही परिश्रमसे खूब रुपये कमाने लगा।

१९०८ जुलाई १४ जन्म, १९०७ शिश्वारंम, १९०७ मुल्लाके पास, १९०९-१२ मिशनरी मेमके घरमें पढ़ते, १९१२ अजमेरमें छै मास, १९१२-१४ धंधूका हार्डस्कूलमें, १९१८ सीनियर कोम्बिज पास, १९१९ एफ० ए० पास, १९२१ बी० ए० पास, १९२१ काबुलमें २॥ मास,— मजारशरीफमें १५ दिन,—तेर्मिज़, समरकंद, ताशकेद,—बुखारामें नौ मास बाद पेशावरमें; १९२२ असहयोगमें, १९२२-२४ जेलमें, १९२४ जहाजी खलासी बन युरोपके बंदरोंमें, १९२५ व्यवसायी, मजूर-नेता, और “आज़ादी” के संपादक, १९२६ देशभक्तोंकेलिए जासूस और पुलिसके लिए पागल, १९२७ सिंधमें मजूर किसान पार्टीके स्थापक, १९२८ बम्बईके मजूरोंमें पहला भाषण १९२९ ‘चिंगारी’ के संपादक तथा जर्मन बीमाकंपनीके विशेष प्रतिनिधि, केन्द्रीयकमीटीमें, १९३० कल्याणमें बूढ़ेकी लात खाई, “बर्कस वीकली”के एडीटर १९३०-३९ बंगालकी जेलोंमें, १९३२ हाजी नहीं बनसके, १९३३-३५ ठाई सालकी सजा, १९३६ घर बैचा, १९३६-३८ किसानोंमें काम, १९४० भारतीय किसान सभाके संयुक्त मंत्री, १९४० अप्रैल-१९४३, जेलमें नजरबंद।

लेकिन रुपया बटोरना उसने सीखा नहीं, न उसे ऐशो-आश्रमकी जिंदगी पसंद आई। समयसे पहले अपने आदर्शका वह बड़े जोशके साथ जब प्रचार करता था, तो उसके देशभक्त दोस्त संदेह करते थे, कि वह पुलिसका जासूस है, और सालों तक पुलिस समझती थी, कि उसके दिमागमें कुछ फतूर है। मजूरोंमें मजूर बनकर एक हो जाना उसके लिये स्वाभाविकसी बात है।—उसने जहाजका खलासी बनकर मजूरोंके जीवनको देखाही नहीं बल्कि भोगा भी तो है।

जन्म—सैयद जमालुद्दीन बुखारी—जिसे लोग कॉमरेड बुखारीके नामसे जानते हैं—का जन्म १४ जुलाई १९०२को अहमदाबादके सैयद-वाड़ा (अस्तोरिया) मुहल्लेमें हुआ था। बुखारीका खानदान पीरों (गुरुओं) का खानदान है, शिया होते भी सुन्नी बहुत भारी संख्यामें उसके मुरीद हैं। गुजराती मुसलमान बादशाहोंके समय भी यह खानदान शाही पीर होता था। सैयदवाड़ाके सैयद किसी समय बुखारासे आकर मुल्तान जिलेके उच्छ स्थानपर बसे, जहाँसे वह अस्सी-नब्बे साल पहले अहमदाबादमें आकर स्थायी तौर पर बस गये।

बुखारीके पिता जैनुल्-आबदीन (मृत्यु १९२३) या सातीमियों फारसी और अरबीके पंडित थे। उन्होंने अंग्रेजी और संस्कृत भी पढ़ी थी। सूफी मत और वेदान्तकी ओर उनका खास झुकाव था, और मजहबी कट्टरपन उनमें नहीं था। जीविकाकेलिए छोटी जागीर थी और वह एक स्कूलमें फार्सी भी पढ़ाया करते थे।

बुखारीकी माँ शरीफुन्निसा (मृत्यु १९०४) बुखारीको दो सालका ही छोड़कर मर गई और पाँच सालकी उम्र तक उसे फूफीने पाला-पोषा। फूफी पुराने दंगकी एक शिक्षित-संस्कृत महिला थीं। भाँजेपर उनका बहुत स्नेह था। उसे बैठने-उठनेका दंग सिखलाती। अपने खानदानके बुजुर्गोंकी कितनी ही कहानियाँ बुखारीने बूआसे सुनीं। बड़े-बड़े जिन्न और भूत—जो किसीके काबूमें नहीं आते थे—किसी भी बुखारी सैयद को देखते ही डुम दबाने लग जाते थे। बुखारीने जिन्नों और भूतोंकी

बहुतसी कहानियाँ सुनी थीं, मगर उसे अपने खानदानके अकेबालपर पूरा भरोसा था। बुआने भूतोंसे बचनेकेलिए कुरानकी कुछ आयतें भी रटा दी थीं। जब कोई स्याह बिस्वी सामनेसे गुजरती, तो बुआ उसे जिज्ञासु बतलाती। गुजरातमें रहते भी बुखारीके घरमें उदू बोली जाती थी, नौकरानियाँ भी उदू ही बोलती थीं, इसलिये बहुत सालों तक बुखारी को गुजराती नहीं मालूम थी। बुखारीको राजारानीकी कहानियाँ भी नौकरों से सुननेको मिलीं। साथ ही बचपनमें उनके दिमागमें यह भी भर दिया गया था, कि तुम बड़े हो, और दूसरे छोटे।

लड़कपनमें बुखारीको खेलनेका बहुत शौक था, खेलोंमें कबड्डी, पेड़पर चढ़ना-दौड़ना आदि शामिल थे। उन्होंने चुपके-चुपके तैरना भी सीख लिया था। बाहर जाकर खेलनेकी मनाही थी, लेकिन बुखारी अपनेको रोक नहीं सकते थे। सच बोलते तो घरमें चार बातें सुनते, इसलिये उन्होंने पहलेपहल झूठके लामको समझा। पिता बहुत नरम मिजाजके थे और बच्चोंपर उतनी कड़ाई नहीं रखना चाहते थे मगर बुआ और पीछे चाची इसे आवाजपन समझती थीं।

शिक्षा—पाँच सालकी उम्रमें अमाजुद्दीनने मुस्लाके पास बिस्मिला करते हुए किताब खोली और अरबी-फ़ारसी पढ़ना शुरू किया। उस दिन रिश्तेदारोंकी ओरसे बच्चेकेलिए बहुतसे तोहफे आये। मुस्ला मुहल्ले हीमें रहते थे, वहाँ बुखारीको अरबी, कुरानशरीफ पढ़ना पड़ता। घरमें बुआ या पितासे फारसी पढ़ते, कुछ हिवाब-किताब सीखते। दो साल तक वह घर ही पर पढ़ते रहे। उस समय भी अमाजुद्दीनको मालूम था, कि वह शिया हैं, मगर सुन्नी चेलोंको भेद-भाव मालूम न हो जाये, इसकेलिए सावधान रहना पड़ता था। सन्यासियों और सूफियों के पास पिता अक्सर उन्हें ले जाया करते थे। मिरासी (भाँटे) खानदानकी प्रशंसामें इबरात अलीसे अब तकके कारनामोंको सुनाते। अमाजुद्दीन उन्हें बड़ी दिलचस्पीसे सुनते। बचपनमें अमाजुद्दीन बड़े ज़िद्दी स्वभावके थे। खाना छोड़ बैठते, तो घर भर खुशामद करते-करते परेशान हो जाते।



२६. सैयद जमालुद्दीन बुखारी



३०. अमीर हैदर खाँ



३१. बाबा सोहनसिंह भकना



३२. बाबा विशाखासिंह



३३. सरदार सोहनसिंह जोश

सात सालकी उम्रमें खानदानी दस्तरके मुताबिक जमालुद्दीनने पहले-पहल अस्लामियाँकेलिए रोज़ा रखा और नमाज़ पढ़ी। बिरादरीकी ओरसे हलबा, गुलगुले और कपड़े तोहफ़ामें आये।

पिता धार्मिक विचारके पीर थे, तोभी वह अँगरेज़ीके लाभको समझते थे। घरके पास ही एक ईसाई मेमने छोटे लड़के-लड़कियोंकी ज़ास खोल रखी थी, जिसमें सैयदोंके चार लड़के और दो लड़कियाँ पढ़ती थीं। पिताने जमालुद्दीनको मेमके पास पढ़नेकेलिए बैठा दिया। मेम बच्चोंको अँगरेज़ीमें कहानियाँ, इतिहास और भूगोल पढ़ाती। अपनी मजूरीमें ईसामसीहकी दो-एक बातें भी कह जातीं। जमालुद्दीन सुन ही चुके थे, कि ईसामसीह भी मुहम्मद साहबकी तरह अस्लामियाँके भेजे एक पैगम्बर थे, इसलिए उन्हें चिढ़ होती क्यों ? मेम साहब हिसाब और ड्राइंग भी सिखलाती, सबमें अच्छा होते भी हिसाबमें जमालुद्दीन कच्चे थे। उनकी स्मरण-शक्ति अच्छी थी। उर्दू-फारसीकी पढ़ाई घरमें होती। अरबी व्याकरणकी पढ़ाईसे तंग आकर उन्होंने उसे छोड़ दिया। गाना सुननेका उन्हें बड़ा शौक था। खानदानके बुजुर्गोंकी दर्गाह पर शहरकी रंढियाँ पुण्यार्थ नाचने आतीं, उस समय जमालुद्दीन अपने चचाके साथ गाना सुनने जाते। हिन्दू मुहल्लोंमें भ्रमलीला, कंस-वध होता, वहाँ भी वे देखनेकेलिए पहुँचते। डफ और बाँसुरी बजानेका भी उन्हें शौक था।

जमालुद्दीन बड़े कौतूहलके साथ घरमें चेला होनेकी क्रियाको देखते। जब कोई आदमी जज़ाली गद्दीका फकीर (साधू) चेला होना चाहता, तो उसका गुरु खानदानी-पीर (बुखारीके परिवार)के सामने चलेके शरीर पर मुहर लगाने आता। मुहर लगानेकेलिए पहले कागज या कपड़ा गोल बनाया जाता, फिर उसे शरीरके एक अंग पर रखकर जला दिया जाता, और वहाँ छाला पड़कर हमेशाके लिए गोल निशान बन जाता। मुसलमान मलंग (साधू) पाप छुड़ानेकेलिए अपने शरीर पर कोड़ा मारते, शायद यह बुखाराको पसन्द नहीं आता था, लेकिन कलंदरी

मलंग पीरोंका गीत गाते और नगाड़ेकी ताल पर जमात बाँधकर धम्मर नाचते, तो बुखारी उसे बहुत खुशीके साथ देखते। परि कुत्बे-आलम— जो बुखारी खानदानके थे—की अहमदाबादमें कब्र है, जिसके बारेमें कहा जाता है, कि उसकी सात परिक्रमा कर लेनेसे एक हजका पुण्य होता है; मलंग आकर इसी दरगाहमें ठहरा करते। बुखारी अक्सर उन्हें देखने जाते थे।

अब तक परिवारकी आर्थिक स्थिति बहुत अच्छी थी। पिता खुश-हाल होनेके साथ-साथ बहुत उदार भी थे। बुखारीको स्मरण है, जब वह चार-पाँच सालके थे, तो चचा अलग होने लगे। खानदानमें मुसलमानी कानूनके अनुसार लड़कीका भी हक होता था। पिताने बहनको बायदादमें कुछ अधिक हिस्सा देना चाहा। चचा इसे पसन्द नहीं करते थे। बुखारीको भी बापकी उदारता बराबतमें मिली थी, चचा कहते—“तुम्हें बादशाह होना चाहिए था, या मलङ्ग (साधु-फकीर)”। नौ सालकी उम्र होते-होते घरके ऊपर संकट आगया। बैंकमें रखा रुपया डूब गया। अब आमदनीका जरिया गाँवकी जागीर थी। जागीरकी बहुत सी जमीनोंमें घास और बबूल होता था, लेकिन दो सौ एकड़में खेती हो सकती थी। खेत गेहूँ और चावल दोनों हीके थे और किसान उन्हें बटाईपर जोतते थे।

लड़कपनमें बुखारीने कुछ तुकबन्दियाँ भी शुरू की थीं, और वह भी ज्यादातर हमजोली लड़कियोंके ऊपर। १९१२के आस-पास मेम अजमेर जा रही थी। बापसे कहकर वह अपने साथ बुखारीको भी ले गईं। बुखारी छै महीने अजमेरमें रहे। आवू और दूसरे पहाड़ोंकी सैर की। पहाड़ोंके देखनेका उनके दिलमें शौक पैदा हो गया।

बचपनमें एक बार बुखारी अपने जागीरवाले गाँवमें गये। दूकानके सामनेसे जाते वक्त उन्होंने देखा, एक टैंड (चमार) दूकानसे बाहर नीचे बैठकर कपड़ेका दाम चुका रहा है। उसने पैसोके ऊपरसे ओटे पर रख दिया। बनियेने बुखारीसे कहा—“मियाँ साहब ! जरा इसे छू दीजिये”।

बुखारीने छू दिया। छूट इट गई, बनियेने पैसेको उठा लिया। अच्छे बुखारीको यह समझमें नहीं आया। उसने पितासे पूछा, इसपर पिताने हिन्दुओंकी छूत-छात और जात-पातकी बात सुनाई, और कहा कि यह सब गलत है। सारे मनुष्य भाई-भाई हैं। सूफी भी यही कहते हैं, वेदान्त भी यही कहता है। पिता अफसरोंके लल्लो-चप्पोंमें नहीं रहते थे। वह स्वतंत्र प्रकृतिके थे। सर सैयद अहमद तथा राममोहन रायकी बहुत तारीफ किया करते थे।

मेमके यहाँ अब पढ़ाई आगे नहीं बढ़ सकती थी, इसलिए बुखारी अहमदाबादके एक हाईस्कूलमें दाखिल हो गये और छै महीने तक पढ़ते रहे।

बाप उस समय धंधूकाके हाईस्कूलमें फारसी पढ़ाते थे, बुखारी भी उनके साथ रहकर उसी स्कूलमें पढ़ने लगे (१९१२-१९१४)।

यहाँ वह गुजराती और हिन्दी भी पढ़ा करते थे। धंधूकामें वह छठवें और सातवें स्टण्डर्ड (मेट्रिक) तक पढ़े।

बुखारीको घोड़ा चढ़नेका शौक था। एक बार गिर पड़े, खूब चोट आई, और बेहोश हो गये। जाकर एक रिश्तेदारके यहाँ दवाई लगाई और पिताको खबर तक न होने दी। बुखारीका स्वास्थ्य उस समय बहुत अच्छा था। चाँदनी रातमें देशी 'हाकी' खेलना उन्हें बहुत अच्छा लगता था। ताश भी खेलते, एकाध बार पिताने देख लिया। वह कहते—“ताश खेलते-खेलते तुम जुआ खेलना भी शुरू कर दोगे।” लेकिन पिता दबाव नहीं डालना चाहते थे। बुखारी इससे नाजायज फायदा उठाते थे। वह घरसे गायब रहते। पिता सैलानी बेटेको निकम्मा-सा समझने लगे थे। एक दिन शामसे ही पिताको सख्त दर्द शुरू हुआ। बुखारी सैर करने गये थे। आधी रातको लौटे, तो नौकरसे पिताकी बीमारीका पता लगा। जाकर चारपाईके पास खड़े हुए। पिता-ने नौकरसे पानी माँगा। मगर बुखारी खुद पानी लाये। उस समय तक पिताको नींद लग गई थी। बुखारी उसी तरह हाथमें गिलास लिए

चारपाईके पास खड़े रहे। सुबह पाँच बजे पिताकी नींद खुली, देखा बुखारी गिलास लिए खड़े हैं। उन्होंने पुत्रके सिरपर हाथ फेरकर प्यार किया। उन्हें पता लग गया, कि ऊपरसे हलका-दिल दिखाई देनेवाला जमालुद्दीन भीतरसे कितना गम्भीर है।

अब पुत्रको आगे पढ़ानेका सवाल आया। पिताने बुखारीको अलीगढ़ (१९१६)में भेज दिया। उन्होंने वहीसे १९१८में सीनियर-कैब्रिज परीक्षा पास की और फिर एफ० ए०के दूसरे सालमें दाखिल हो गये। अर्थशास्त्र और इतिहास उनके पाठ्य-विषय थे। १९२१में वही से उन्होंने बी० ए० पास किया। अलीगढ़ मुसलमानोंका एक जबरदस्त शिक्षा-केन्द्र है, वहाँ हिन्दुस्तानके सभी भागोंके लड़के पढ़ने आया करते हैं। १९वीं सदीमें मुसलमानोंमें एक राजनीतिक सम्प्रदाय पैदा हुआ था, जिसने अंग्रेजोंके खिलाफ कई बार विद्रोहका झंडा उठाया। इसी लिये ये लोग मुजाहिदीन (लड़के) कहलाये। इनमेंसे कितने ही पीछे भागकर सीमा प्रान्तकी स्वतंत्र जातियोंमें बस गये। फ्रांटियरके मुजाहिदीन का एक लड़का बुखारीका सहपाठी था। उस लड़केने बुखारीके दिलमें हिन्दुस्तानकी आजादीका ख्याल पैदा किया। उसमें ब्रिटिश-विरोधी भाव जरूर थे, मगर बृहत्तर इस्लामवादके आधार पर—गोया हिन्दुस्तानमें सिर्फ मुसलमान ही बसते हैं और हिन्दुस्तानकी स्वतंत्रता और उसके भोगनेकी ज़िम्मेवारी सिर्फ उन्हींके ऊपर है। बुखारी अपने कमरेमें तिलककी तसवीर रखते थे, मेज़िनी, गैरीबाल्डी जैसे देश-भक्तोंकी जीवनीयाँ पढ़ते। १९१९में बातचीत करते समय उन्होंने पितासे बोल्शेविक शब्द सुना और कुछ रूसी क्रान्तिकी गलत-सही बातें भी। बुखारीका उधर कुछ आकर्षण हुआ। सूफीवादकी बातें भी पिता बतलाया करते थे, जिससे मनुष्यकी समानताका ख्याल उनके दिलमें कुछ-कुछ आने लगा। यद्यपि कॉलेजमें अर्थशास्त्रकी पुस्तकमें मार्क्सके आर्थिक सिद्धान्तके बारेमें भी कुछ पढ़ा था, लेकिन वह इस तरह एक कोनेमें गुपचुप रख दिया गया था, कि बुखारीका ध्यान उधर नहीं

गया। हाँ, उनके दिमागमें फ़ारसीका यह पद्य ज़रूर गूँजता रहता था—“बनी-आदम् आज़ाह यक् दीगर् अन्द” (मानव-सन्तान एक दूसरेके अंग हैं।) घरकी पीरी-मुरीदीको अब वह ढोंग समझते थे। अल्लामियाँको भी एक ऐसी ही वैसी चीज समझते थे। मज़हब अब उनके लिये उपेक्षाकी चीज हो गया था। रोज़ा, नमाज़ फँस जाने ही पर कभी कर लेते। बुखारीका समय अलीगढ़में खूब हँसी-खुशीसे कटता था। बात बनानेमें वह एक थे और साथियोंको खुश रखनेका गुर उन्हें मालूम था।

समरकन्द-बुखाराकी यात्रा—राजनीतिक भाव उमड़ आये थे, उधर असहयोग और खिलाफत आन्दोलन भी बुखारीके ऊपर असर डाल रहा था। सैलानी तबीयत अलग जोर लगा रही थी। बुखारीने सोचा इस गुलाम देशमें नहीं रहना चाहिये। चलो, चले चलो किसी दूसरे देशमें। खिलाफत आन्दोलनने मुसलमानोंको ब्रिटिशराज्यसे हिज़रत कर जानेकी बात चलाई थी। बुखारीपर इसका भी कुछ असर पड़ा था। कभी उनके मनमें आता, देश छोड़ कर सदाकेलिए चले चलें, लेकिन फिर जान पड़ता कि यह तो कायरता है, तब वह सोचतेकी बाहर चलकर कुछ सीखें और देशकी आजादीके लिये जोर लगायें। आखिरमें मुजाहिदीन-पुत्र सहपाठीसे बातचीत करके उन्होंने तै किया, कि सीमान्ती कबीलोंके चमरकन्द स्थानमें चलकर मुजाहिदीनसे मिला जाय। लड़के ने रास्तेका ब्योरा बतलाया और परिचय-पत्र लिख दिया।

बुखारी अलीगढ़से घरपर अहमदाबाद आये। फिर पैसा लेकर दिल्ली होते पेशावरमें परिचय-पत्र द्वारा वह मुजाहिदीनके किसी आदमीसे मिले। उसने बुखारीको पठानोंका लिबास पहनाकर चार-पाँच दिन बाद गढ़ेवालोंके साथ चमरकन्दकेलिए रवाना कर दिया। अभी हिन्दुस्तान से पासपोर्टकी उतनी कड़ाई न थी, सरकारने हिन्दुस्तानकी सीमाओंको अभी कैदखानेकी मजबूत दीवारमें परिणत नहीं किया था।

बुखारी दो दिनमें चमरकन्द पहुँच गये। लोगोंपर मुजाहिदीनका

बहुत असर है। चमरकन्द एक सौ चरका गाँव है, जिनमें १५-२० घर मुजाहिदीनके हैं। लोगोंको मुजाहिदीन मुल्ले अंग्रेजोंके खिलाफ भड़काते रहते हैं। इससे छोटी-मोटी लूटपाट और गोलीबाजी भले ही हो जाये, लेकिन हिन्दुस्तानकी आजादी इस तरह हासिलकी जा सकती है, यह बात बुखारीके समझमें नहीं आयी। हाँ, अंग्रेजोंके खिलाफ उकसानेसे मुल्लोंका प्रभाव बढ़ता है, लोग उन्हें भेंट-नज़र चढ़ाते हैं।

एक मास बुखारी चमरकन्दमें रहे। यह गर्मीका महीना था, लेकिन चमरकन्दकी पहाड़ियाँ उतनी नंगी सूखी नहीं हैं। गाँवसे दूर पानीका चश्मा था। औरतें वहाँसे पानी भर लाती थीं। परदा बहुत कम है। लोगोंकी जीविका है, खेती और माल लादना। लोग मिलनसार थे। महीने भर बाद बुखारीका मन ऊब गया। वह आये थे आजादीका पाठ पढ़ने, मगर यहाँ उन्हें जबर्दस्ती नमाज़ पढ़नेकेलिए मजबूर किया जाता। मुजाहिदीन रूसकी सीमासे नजदीक थे। उन्होंने रूसी इन्कलाब के बारेमें भी सुना था, लेकिन वह उसे पसन्द नहीं करते थे—बोल्शेविक खुदाको नहीं मानते, मुल्लोंकी तौहीन करते हैं। बुखारीको उनकी निन्दा प्रशंसा-सी लगी। वह आगे बढ़नेके लिये तैय्यार हो गये।

काबुलमें—बुखारी अब भी अपनेको मुजाहिदीनवादी ही जाहिर करते थे। उन्होंने अपने कामको और आगे बढ़ानेकेलिए काबुल जाने का विचार प्रगट किया। मुजाहिदीनने अपने आदमियोंके साथ उन्हें काबुल भेज दिया। चार दिन पहाड़ोंमें चक्कर काटते बुखारी एक दिन काबुल पहुँच गये। वहाँ पर एक हिन्दुस्तानी व्यापारी (पंजाबी खोजा) के यहाँ ठहरे। काबुलमें अबैदुल्ला सिंधीके चेले शेख अन्वुरहीम (कपलानीके बड़े भाई) से मुलाकात हुई। वह भी हिन्दुस्तानमें विदेशी शासनका अन्त करना चाहते थे और समझते थे कि हिन्दुस्तानकी आजादी भीतरकी जनतासे नहीं बल्कि बाहरी ताकतोंकी मददसे हासिल की जा सकती है। बुखारी काबुलमें ढाई मास रहे, वहाँ वह हर तरहके लोगोंसे मिलते रहे। अमानुल्लाके नेतृत्वमें अफगानिस्तान अब आज़ाद

था। आज़ाद अफगान भी हिन्दुस्तानकी आज़ादीकी बातें ध्यानसे सुनते थे। हिन्दुस्तानसे हिवरत करके काबुल पहुँचे हिन्दुस्तानियोंसे भी उनकी मेंट हुई, और उनकी हालतको देखकर उन्हें हिवरत करनेकी बेवकूफी साफ-साफ दिखलाई पड़ने लगी। उन्होंने समझ लिया, कि हिन्दुस्तान की आज़ादी न स्वेच्छासे देश-निकाला कबूल करनेसे हो सकती है और न विदेशी दरबारोंकी कोर्निश बजानेसे। काबुलमें बुखारीको बोरुशेविकोंके बारेमें बहुतसो बातें सुननेकी मिलीं; यद्यपि उसमें ज्यादातर निन्दा ही होती, मगर उससे बुखारीका आकर्षण कम नहीं हुआ। सारी गालियोंके भीतरसे भी उन्हें दो बातें साफ झलकतीं—रूसमें किसानों-मजूरोंका राज्य है, वहाँ अमीर-गरीब नहीं सभी समान हैं—“बनी-आदम् आज़ाय यक् दीगर अन्द।”

मज़ार-शरीफमें—बुखारीने अपने दोस्तसे मज़ारशरीफ जानेकी इच्छा प्रगटकी। मज़ार-शरीफमें उनकी चीनीकी दुकान थी। उन्होंने बुखारीके मज़ारशरीफ जानेका इन्तजाम कर दिया। अफगानिस्तान बुखारीको ज्यादा आकर्षक नहीं मालूम हुआ। बुखारी गदहों और खच्चरोंका साथ पकड़ हिन्दुकुशकी ओर रवाना हो गये। उन्होंने कोहदामनके अंगूरोंके बगीचोंको देखा और वहाँके सुनहले बड़े-बड़े अंगूरोंको चखा भी। उस समय उन्हें, नहीं मालूम था कि कपिशाके इन अंगूरोंकी प्रसिद्धि ईसासे ४०० वर्ष पहले पाणिनिके समयमें भी खूब थी। ऊपर चढ़ते जाते सदा मालूम हुई, मगर यह गर्मियोंका दिन था, इसलिये बरफ नहीं थी। दोनों तरफ नंगे पहाड़ोंकी दीवारें खड़ी थीं, जिनके बीचसे पगडंडी (जो अब मोटर सड़क बन गई है) पर चलते हुये उनके मनमें तरह-तरहके ख्याल पैदा हो रहे थे। दो जगह निराश होकर भी आगे की आशा और बढ़ती ही जा रही थी। छे दिन पैदल और कुछ खच्चर पर चढ़कर बुखारी मज़ार-शरीफ पहुँचे। इस्मिलीसे रहित उजाड़ मैदानमें उन्होंने मज़ार-शरीफके कस्बेको देखा, जहाँ पीरकी मज़ारकी एक चमकीलीसी इमारतके सिवाय

कोई दर्शनीय चीज न थी। मगर वह उससे भी बड़े-बड़े मज़ार हिन्दु-स्तानमें देख चुके थे। बुखारीको पश्तो नहीं आती थी, मगर उसका काम काबुलसे पहलेही खतम हो गया था। पारसी वे बोल लेते थे, इसलिये भाषाकी दिक़्त न थी। मज़ारशरीफमें घरका लाया पैसा खतम हो गया, लेकिन यहाँ उन्होंने कई दोस्त बना लिये थे। अब उनका इरादा हुआ रूसी मध्य-एशिया देखनेका। यद्यपि अभी वहाँ अनवर और अमीरोंका जोर था, मगर उन्हें उम्मीद थी, कि कुछ बोलशेविक मिलेंगे जरूर।

तेर्मिज़—मज़ारशरीफसे एक व्यापारियोंका काफिला मध्य-एशिया जा रहा था। बुखारी भी काफिलेमें शामिल हो गये। काफिलेके पच्चीस-तीस आदमियोंमें चार-पाँच हिजरत करनेवाले “लफंगे” भी थे। आमू-दरिया तक पैदल जा नावसे तेर्मिज़ पहुँचे। तेर्मिज़में यद्यपि रूसियोंके रहनेके कितने ही घर उन्हें देखनेको मिले, मगर वहाँसे उनका शासन लुप्त हो चुका था। कमालपाशा द्वारा तुर्कीसे भगाये अनवरपाशा मध्य-एशियाके सर्वेसर्वा बननेकी फ़िक्रमें थे। तेर्मिज़में उनके आदमी मौजूद थे। लेकिन काबुल देखनेके बाद ही बुखारीका बृहत्तर-इस्लामवाद (Pan-Islamism) वाला नशा खतम हो चुका था। बुखारीको अनवरसे कुछ लेना-देना नहीं था। काफिलेमें कितने ही पंजाबी और सिन्धी व्यापारी भी थे, इसलिये उन्हें खाने पीनेकी तकलीफ नहीं हुई। तेर्मिज़में दो-चार दिन रहकर काफिला आगेके लिये रवाना हुआ।

समरक़न्द—बुखारी काफिलेके साथ पैदल आगे बढ़ते गये। चलते-चलते बहुत थक जाते थे। व्यापारी हर जगह बोलशेविक लुटेरों का डर बतलाते थे। शायद नवम्बरका महीना आगया था, काफी सर्दी थी। सिन्धी, पंजाबी व्यापारियोंकी वहाँ अपनी दुकानें थीं। बुखारी उन्हीं के यहाँ ठहरे। देशभार्इकी क्रूर आदमी परदेशमें जानता है। बुखारी जैसे शिक्षित तरुणके साथ सभी प्रेम करते थे। मुस्ले बोलशेविकोंसे बहुत चबराते थे। वह गाली देते हुये कहते—“ये बोलशेविक इस्लामको खतम

कर देना चाहते हैं। किसीको अस्ला और रसूलका नाम लेना नहीं रहने देना चाहते। ये मजहबको खतम कर देना चाहते हैं।" बुखारी पूछते "मजहब है कहाँ?" मुस्लिमोंका असर अब भी लोगोंपर काफी था, मगर बुखारीको वहाँके सीधे-सादे लोग बहुत पसंद आये। उनमें कुछ ऐसे भी मिले, जो बोलशेविकोंकी तारीफ करते थे—“बोलशेविक समानता फैलाना चाहते हैं, इस्लामकी भी तो यही तालीम है? देखो औरतोंको हमने कितना गिरा दिया है?” अभी बोलशेविक दूर थे, लेकिन आस-मानमें गड़बड़ी साफ दिखलाई पड़ती थी। दस दिन ठहर कर बुखारी काफिलेके साथ ताशक्रन्दकेलिए रवाना हो गये।

ताशक्रन्द—पाँच दिन पैदल चलकर वह ताशक्रन्द पहुँचे। अनवरके मनसूबेके बारेमें और भी सुननेका मौका मिला, मगर बुखारी चाहते थे, बोलशेविकोंको। ताशक्रन्दमें उन्हें बहुत कम रूसी दिखाई पड़े। लेकिन वहाँ उन्हें कुछ उज्ज्वल बोलशेविक मिले। उन्होंने बुखारीको समझाया,—“अनवर या दूसरे दो-चार नेता सब कुछ नहीं हैं। असल है, जनता और उसका नेतृत्व करनेवाली सुसंठित पार्टी। लोग उस लड़ाईसे—युद्ध से मुँह नहीं मोड़ सकते, जो उनके हितोंकेलिए लड़ी जाती है। मजूर और किसान समझते हैं, कि उनकी भलाई, अमीरों और बेगोंके नीचे पिसनेमें नहीं है। बोलशेविक चाहते हैं, उन्हें खतम करना। किसान और मजूर जरूर बोलशेविकोंका साथ देंगे।” बुखारी डेढ़ मास तक ताशक्रन्द में रहे। उनका दिमाग काफी साफ हो गया। मजहब अब उनकेलिए कामकी चीज नहीं मालूम होता था। ताशक्रन्दमें अब भी हुक्मत अमीरके साथमें थी। बुखारी वहाँ सिन्धी चाय-व्यापारियोंके यहाँ ठहरे थे। व्यापारी घबराये हुए थे। उनके पास बारशाही नोट बहुत थे, जो अब बेकार होगये थे, इसकेलिये और भी परेशान थे। यद्यपि बोलशेविकोंने बारशाही कर्जे और लेन-देनको माननेसे इनकार कर दिया था, मगर शायद अब भी व्यापारी आशा रखते थे, कि इन नोटोंके दिन फिर कभी लौटेंगे।

बुखारा—इसी समय कुछ सिन्धी व्यापारी ताशकन्द छोड़कर भाग चले। बुखारी भी उनके साथ समरकन्द होते हुए १०-१२ दिनमें बुखारा पहुँचे। बुखारीने सुना था, कि किसी वक्त उनके बुजुर्गों का खानदान इसी जगहसे चलकर अहमदाबाद पहुँचा। सैय्यदोंमें कुछ जहाँगिरत मखदूम बहानिया (विश्व-पर्यटक स्वामी बहानिया) की बातें करते थे। बोलशेविकोंको वे फूटी आँखों देखना नहीं चाहते थे। वह कहते—“यह नई चीज, एक भारी अज्ञात (पातक) पैदा हो रहा है, यह बहुत खतरनाक है।” बुखारी कहते—“बूढ़ेको मरनाही होता है।” उन्होंने कहा—“तुम शिर्क और मुल्हिदों (नास्तिकों) की बात करते हो !” बुखारी जन-साधारणमें लोकचर नहीं देरहे थे। वह सँभलकर बातें कर रहे थे। मध्य-एशियाकी यात्रासे अब वह समझ गये थे, कि उनका लक्ष्य क्या होना चाहिए। और वहाँ तक पहुँचनेका सीधा रास्ता कौन सा है। ताशकन्द से ही उन्होंने तै कर लिया था, कि अब उन्हें हिन्दुस्तान चलना है और इस “नई चीज”को फैलाना है।

हिन्दुस्तानमें—बुखारामें दस-पन्द्रह दिन रहनेके बाद तेर्मिज, मज़ारशरीफ, काबुलके रास्ते बुखारी पेशावर आये। जमरूदमें पुलिस ने पकड़ा और धमकाना शुरू किया, लेकिन सिन्धी व्यापारीने कह दिया कि यह हमारा आदमी है। नौ महीने बाद बुखारी पेशावर लौट आये। यह सन् १९२२ था।

असहयोग आन्दोलनमें—लाहौरमें ही बुखारीको पता लग गया था कि उनके (एकमात्र और बड़े) भाई ज़हूरदुसेन (एम्. ए., लोकचरार) ने नौकरी छोड़ असहयोग कर दिया। उन्हें बहुत खुशी हुई। यह भी मालूमहो गया था, कि मौलाना मुहम्मद अली अलीगढ़में डटे हुए हैं। अहमदाबाद होकर बुखारी अलीगढ़ पहुँचे। एकाध महीना वहाँ रहे। मौलानाको बुखारीकी ताशकन्द-यात्राका पता था, लेकिन औरोंको नहीं। बुखारी लड़कोंसे कहा करते—मजूरों और किसानोंमें खूब मन लगा कर काम करना चाहिये।

राजनीतिक क्षेत्रमें—बुखारीको अलीगढ़ अपने कार्यका अच्छा क्षेत्र नहीं मालूम पड़ा। वह कराँची पहुँच गये। यहाँ वे सज्जदूरोंमें काम करते थे। हिन्दुस्थानी मलाहों (लश्कर)से भी उन्होंने सम्बन्ध जोड़ा, कुछ नोटिसें छापकर बाँटीं। मजूर-राजपर गरमागरम व्याख्यान दिये। १९२२के अन्तमें उन्हें गिरफ्तार कर लिया गया, और १२४९ दफाके अनुसार डेढ़ सालकी सख्त सजा और ५०० रु० जुर्माना अथवा छे मासकी कैद सुनाई गई।

अभी वह पुराना जेल था। कराँचीके जेलको राजनीतिक बन्दियोंको अनुभव बिल्कुल नहीं था। बुखारी जेलके बुरे बर्तावोंको चुपचाप सहनेकेलिए तय्यार न थे। वह विरोध करते और जेलवाले सजायें देते—बेत छोड़ उन्हें जेलकी सारी सजायें मिलीं। १९२३में कराँची जेल में रहते वक्त ही पिता की मृत्यु हो गई। बुखारीने जेलमें कमूनिज्मके बारे में कितनीही किताबें पढ़ीं। अभी जेलवाले “कापीटल”को व्यापारियोंका कोई ग्रन्थ समझते थे। कमूनिज्म उनकेलिए कमूनलिज्म (संप्रदायवाद) का बिगड़ा उच्चारण था। १९२४के शुरूमें बुखारी जेलसे बाहर निकले। फिर खूब व्याख्यान देने लगे, मजूरोंका संगठन करते और उन्हें मजूर-राज्य कायम करनेकी बातें सुनाते। इसी समय उन्होंने मलाह-सभा (Seamen's Union) कायम की। मलाहोंके जीवनको उन्होंने और नजदीकसे देखना चाहा, और यह भी चाहा कि अहाजी मलाह ही ऐसे साधक हैं, जो इन अमेद्य दुर्गोंको पारकर विचारोंको एक देशसे दूसरे देशमें ले जाते हैं।

जहाजके सलासी—१९२४का अंत था बुखारीने बहुत कोशिश करके हंसा-लाइन कम्पनीके एक माल-जहाजमें फायरमैनकी जगह पाई। निश्चयही मलाह-सभाके साथियोंकी मददके बिना यह नहीं हो सकता था। बुखारी पहले फायरमैनकी जगहपर भर्ती हुए थे, मगर पीछे सैलून-ब्याय (बैठकस्थाना-परिचारक) का काम मिल गया। अभी पासपोर्टकी उतनी दिक्कत न थी। सारंग (मलाहोंके मुखिया)के कहनेसे भरती हो

जाती थी। कुछ खलासी बुखारीकी मलाह-सभाको जानते थे। अदन, पोर्ट-सईद, जिब्रालटर होते हुए बुखारी लीवरपूल (इंग्लैंड) पहुँचे। लंदन भी देखा। जर्मनीके बन्दरगाह हाम्बर्गको भी देखा और वहाँ कुछ अपने जैसे विचारवाले मलाहोंसे मिले। फिर घूमते-फिरते उनका जहाज बम्बई पहुँचा। बुखारीकी तनखाह थी पच्चीस रुपया; खाना-पीना ऊपरसे। लेकिन बुखारी नौकरी करने थोड़े ही गये थे। उन्हें था साम्यवादसे और अधिक परिचय प्राप्त करना। जहाजमें उन्हें इसकी पूरी कोशिश करनी पड़ती थी, कि जहाजके अफसर और दूसरे यह न समझने पायें, कि वह एक साधारण हिंदुस्तानी लश्कर नहीं, एक युनिवर्सिटी-ग्रेजुएट और खतरनाक विचारोंका तरुण है। बुखारीने व्याकरणको तालपर रखकर नाविकोंकी अंग्रेजी अपनाई—शराब पीकर जब वह बीच-बीचमें गालीवाले शब्द डालकर बेतहाशा अंग्रेजी ब्रूकते, तो कौन पता पा सकता था। बुखारी अपनी यात्रामें सफल रहे। उन्हें बहुतसा, मार्क्सवादी साहित्य मिला, जिसे उन्होंने खुदी भी पढ़ा और दूसरों को भी दिया। इस यात्राके बाद उन्हें पता लगने लगा, कि वह कितनी बड़ी विश्वव्यापी सेनाके सैनिक हैं और महान् होते हुए भी उनका आदर्श असम्भव नहीं है। अब वे पूरे आत्म-विश्वासके साथ अपने काममें लगे।

असली कार्यक्षेत्रमें—१९२५के आरम्भके साथ बुखारी अपने वास्तविक कार्यका आरम्भ समझते हैं। अभी वह अकेले काम करनेवाले थे। सहकारियोंको मदद देने और नोटिस-पत्र छुपानेकेलिए पैसैकी जरूरत थी, और उसका भी बंदोबस्त करना जरूरी था। साथ ही बेकार आदमी जल्दी पुलिसकी निगाह पर चढ़ सकता है। बुखारीने बीमा कम्पनीकी एजेंसी ले ली, और देश-विदेशके आयात-निर्यातका काम भी शुरू किया। पैसैकी ओरसे अब वह निश्चिन्त थे। सिंध, पंजाब, अहमदाबाद, अलीगढ़ कार्यके संबंधसे जाते। १९२१में कराँचीमें रेलवे मजदूरोंकी एक यूनियन कायम हुई थी। बुखारीने उससे अपना

संबंध जोड़ा। वह नार्थ वेस्टर्न रेलवे यूनियनके डिविजनल सेक्रेटरी थे। नौजवानोंमें भी काम करते थे और कराँचीके दूसरे मजदूरोंमें भी। कराँची जिला कांग्रेसके भी वह सेक्रेटरी थे। उसी साल (१९२५)के अंतमें 'आजादी'के नामसे उन्होंने उर्दूका एक दैनिक पत्र निकाला और खुद सम्पादन करते थे। सिंधी भाषाके दैनिक पत्र "अलबहीद"

जो कि उस समय खिलाफत-कमेटीका पत्र था और अब मुस्लिम लीगका है) में भी लेख लिखते। उनके जोशीले और क्रांतिकारी व्याख्यानोंको सुनकर पुलिसवाले समझते, यह कोई आधा पागल सा आदमी है, इसे छोड़नेकी जरूरत नहीं। अभी उतनी जमातबंदी और संगठित संघर्ष नहीं हुए थे, इसीलिये वह इस गलतीमें थे। ऐसे गरम व्याख्यानोंके बाद भी पुलिसको छोड़खानी न करते देख कांग्रेसवाले समझते, यह कोई सी० आई० डॉ०का आदमी है। साल भरके तर्जबेने बुखारीको बतला दिया, कि मजूर उनकी बातोंको ज्यादा आसानीसे समझ सकते हैं। यद्यपि कानपुर बोल्शेविक अभियोग (१९२४) वाले साधियोंसे बुखारीका सम्बंध हो गया था, लेकिन वह सम्बंध प्रत्यक्ष-रूपेण नहीं था। इसलिये और पुलिसकी गलत धारणाके कारण बुखारी उस मुकदमेमें बसिटे नहीं गये।

१९२६का साल इसी तरह बीत गया। १९२७में सकलतवाला भारत आये। कराँचीके मजदूरोंने बुखारीके नेतृत्वमें उनका खूब स्वागत किया। बुखारी लाहौर तक सकलतवालाके साथ रहे। सकलतवाला गांधी-वादका खुल कर विरोध करते थे। इसी साल बुखारीने सिंधमें मजूर-किसान पार्टी कायम की। यद्यपि अभी वह अधिकतर कागजी पार्टी थी।

दिसम्बर १९२८में कलकत्ता कांग्रेसके वक्त वहीं मजूर-किसान पार्टी की अखिल भारतीय कांग्रेस हुई। बुखारी सिंधके प्रतिनिधि बनकर उसमें शामिल हुए। जवाहरलालने भारत-स्वतंत्रता-संघ कायम किया। बुखारी उसके सिंधमें संगठन करनेवाले बने। यहाँ देशके और प्रांतोंके कमूनिस्तोंसे भी बुखारीको मिलनेका मौका मिला।

बुखारी सर्वदल सम्मेलनके एक सदस्य थे। उसके सम्मेलनमें शामिल होनेकेलिए बम्बई आए। उस वक्त मजूरोंकी हड़ताल चल रही थी। बुखारीने इस वक्त बम्बईके मजूरोंके सामने पहिला व्याख्यान दिया।

१९२६ आया। मजूर-किसान-पार्टीकी अजमेरमें बैठक होनेवाली थी, मगर नेता मार्च ही में पकड़कर मेरठ पहुँचा दिये गये। बुखारी बच गये। वे “पयामें मजदूर”में कुछ लिखा करते थे। अब उन्होंने कराँचीसे अपना साप्ताहिक “चिनगारी” (उदू) निकाला। यह पत्र बहुत जनप्रिय हुआ। इसीने कामरेड शाहिद जैसे कितने ही बम्बईके मजूरोंको नया रास्ता दिखलाया। इस वक्त बुखारी जर्मन बीमा कम्पनी—अलीन्ड्रुन्ट स्टुटगार्ट—के विशेष प्रतिनिधि थे और कम्पनीकी ओरसे १५० रु० महीने पाते थे। आयात-निर्यातके व्यवसायसे भी उन्हें महीनेमें ३५० रु० और मिल जाते थे। अब बम्बई सरकारकी नजर बुखारीपर गई। बुखारी कराँचीसे एक सप्ताहकेलिए गायब हो गये थे। उनकी अनुपस्थितिमें दफ्तरकी तलाशी ली गई। मेरठके मुकदमेंमें बुखारीकी भी कुछ चीजें दाखिलकी गई थीं। अमृतसरमें एक सप्ताह रह कर बुखारी कलकत्ता पहुँचे, और वहाँ कामरेड हलीमके साथ जूट-मजदूरों में काम करने लगे। इसी वक्त रूसी क्रांति दिवस पहिली बार भारतमें मनाया गया। श्रद्धानंद पार्कमें जवर्दस्त सभा हुई। बुखारी ट्राममें जा रहे थे। पुलिसने उन्हें मेरठ-केसमें वांछित कामरेड हैदर समझ पकड़ लिया, फिर गलती मालूम हुई और छोड़ दिया। भगतसिंहका मुकदमा चल रहा था। बुखारीने चंदा जमा करनेमें मदद की। वह मलाहसभा (Seamen's Union)में भी काम करते।

नागपुरमें ट्रेड-यूनियन कांग्रेस हुई। वहाँ चार-चार दलोंकी रस्सा-कसी चल रही थी। नरमदल वाले मजूर नेता हिल्ड-कमीशनसे सहयोग करना चाहते थे, बुखारी उन तिकड़म् लगानेवालोंमें मुख्य थे, जिनकी वजहसे सहयोगका प्रस्ताव पास नहीं होने पाया।

अब बुखारी बम्बई चले आये। मदनपुरामें रहते और मजूरोंमें

काम करते । १९३० के लेनिन्-दिवसको कांग्रेस-भवनके हातेमें मनानेमें सफलता पाई ।

१९३० के आरम्भसे बुखारीका वैयक्तिक जीवन खतम हुआ । और तबसे उन्होंने पार्टी-सैनिक-जीवन बिताना शुरू किया । जी० आई० पी० रेलवे हड़तालमें उन्होंने भाग लिया । बुखारीकी कार्य-शक्ति और होशियारीको देखकर विरोधी मजूरनेता बहुत घबड़ा गये । उन्होंने एक दिन बुखारीको कतल करनेकेलिए गुण्डे भेजे । गुण्डे आये मगर सहावकोंको देखकर उनकी हिम्मत नहीं हुई । कल्याणमें मजूरोंकी सभा हो रही थी । बुखारी वहाँ बोलने गये । विरोधियोंने उलटा-सीधा समझा रखा था । एक बूढ़े मुसलमानने बुखारीको लात मारी, लोगोंने सभासे बाहर निकाल दिया । फिर किसीने उन्हें बतलाया कि बुखारी किस महामान्य पीरखानदानका सैय्यद है, मजूरोंकी सेवाकेलिए उसने क्या-क्या कष्ट सहे हैं । सभीको पश्चात्ताप हुआ और बूढ़ा तो समझने लगा कि अब उसके सारे रोजे नमाज खतम हुए । पीरज़ादा सैय्यदको लात मारकर दोज़ख छोड़ उसके लिये कहीं जगह नहीं है । मजूरोंने सभामें ऐलान किया, कि जबतक कमरेड बुखारी नहीं रहेंगे, तबतक कल्याणमें कोई जलसा नहीं होगा । बुखारीसे उन्होंने बहुत बहुत माफी माँगी । इस वक्त बुखारीको कितनेही विदेशी साथियोंसे मिलनेका मौका मिला । कांग्रेस, तरुण संघ और मजूरोंमें वे काम करते थे । २६ जून १९३० को "वर्कर्स वीक्ली" (कमकर साप्ताहिक) का पहला अंक निकला । बुखारी बीस हजार मजदूरोंके साथ चौपाटीपर स्वतंत्रता-दिवसमें शामिल होने आरहे थे । वह अखबार लेने प्रेसमें चले गये, इसलिये साथ चौपाटी नहीं पहुँच सके । मजूर तिरंगे भंडेके साथ लाल भंडा गाढ़ना चाहते थे । लेकिन कुछ साथियोंने गलती की । उनके साथ मदनपुराके मजूर-वालंटियर भी चले गये और उन्होंने तिरंगे भंडे की जगह लाल भंडा गाढ़ना चाहा, जलूसके संचालकोंकी यह मनशा नहीं थी । इसी बातको लेकर बहुत दिनों तक कितने ही कांग्रेस-नेता

कमूनिस्तोंके खिलाफ प्रोपेगण्डा करते रहे। मजूरों और उनके नेता कमूनिस्तोंकी यह मनशा हरगिज नहीं थी, यह तो इसीसे पता लग जाता है, कि २५ जनवरीकी रातको गिरनी कामगार यूनियनके मजूर एफ० बार्डके कांग्रेसके जलसेमें शामिल हुये और वहाँ उन्होंने तिरंगेके साथ-साथ अपने लालझंडेको फहराया।

बुखारी एक विदेशी साथीके साथ कलकत्ता गये। जूट-मजूरोंमें काम किया और उनकी मजूर-सभा कमूनिस्तोंके नेतृत्वमें आगई। कलकत्ताके गाड़ीवालोंने सरकारी निरीक्षकोंसे तंग आकर हड़ताल करदी, बुखारीसे उसके लिये नोटिसें निकालीं, लोगोंको समझाया। सिपाहियोंको भी समझाया। गोली चल गई, लेकिन आदमी मरे साधारण जनताके। इस वक्त हिन्दी, बंगाली, अंग्रेजीमें बहुतसे परचे बाँटे गये। सेनगुप्तके सभापतित्वमें होनेवाली सभामें “कमूनिस्त पार्टी जिन्दाबाद”के नारे लगाये गये। “स्टेट्समैन” यह देखकर बौखला गया। आम हड़तालके प्रस्ताव की बात सुनकर सेनगुप्त सभासे भाग गये और डॉ० भूपेन्द्रदत्तके सभापतित्वमें सभा हुई।

बंगालमें अब कमूनिस्त अपने असरको फैलाने लगे। राजशाही कान्फ्रेंसके समय तरुण-कान्फ्रेंस हुई थी, जिसके सभापति साथी वंकिम हुये थे। अप्रैलमें बुखारीपर वारंट निकला। पहली मई (१९३०) के त्यौहारके मनानेकी जवर्दस्त तैयारी हुई, ८००० नोटिसें बाँटी गईं। बस, ट्रामके मजदूर और छोटे दूकानदार तक अपना काम छोड़ त्यौहार में शामिल हुये। अब बुखारीको ज्यादा स्वतंत्र घूमने नहीं दिया जा सकता था। ईदकी कुर्बानीके दिन (जूनमें) उन्हें गिरफ्तार कर लिया गया। बुखारीको स्पेशल ब्राँचमें ले गये। कहा-सुनीमें किसीने दो-चार थप्पड़ भी लगाये। बुखारीने पाकेटमें हाथ डाला, तलाशी हो चुकी थी तब भी अंग्रेज अफसर डरकर पीछे हट गये। फिर उन्होंने बिजली लगाने और क्या-क्या शारीरिक पीड़ा देनेकी धमकी दी। बुखारीने कहा—“मैं बच्चा नहीं हूँ, जो चाहे सो करलो।” अफसरोंने कहा—“तुम्हारा दिमाग

गरम है, बीस सालकेलिए बन्द कर देंगे।' पक्का गुस्सा समझा उन्होंने बुखारीसे कुछ भी पता पानेकी आशा छोड़ दी। उन्हें १८८१ के रेगुलेशनके अनुसार नजरबन्द कर दिया गया। बुखारी एक सप्ताह इकट्ठा जेल में रहे, फिर बरहमपुर जेलमें भेज दिये गये। बुखारीका काम था, आतंकवादके नजरबन्दोंकेलिए मार्क्सवादकी क्लास लेना और जेलके दुर्व्यवहार के खिलाफ होनेवाली हर लड़ाईमें शामिल होना। यहीं वह काम हुआ, जिसने आगे चलकर बंगालके आतंकवादियोंको आतंकवादकी व्यर्थता समझा मार्क्सवादकी ओर खींचा। आतंकवादियोंने भूखहड़ताल की, बुखारी भी उसमें शामिल हुये। उन्होंने जलूस निकाला, जलूसके आगे-आगे चले और सभामें सभापति हुए। पगली घंटी बजी। सिपाही लाठी ले दौड़ आये और राजबन्दियोंके सिरपर लाठियाँ बरसने लगी। साठे सत्तर आदमी घायल हुये। बुखारी रातभर उनकी, सुभ्रुषा करते रहे—बुखारी पर मुकदमा चलानेकी तैयारीकी जा रही थी, लेकिन जेलर को अपने लिये डर हो गया। बुखारीको सेलमें भेज दिया गया। जेलर पिटे, अन्तमें बुखारीने बीचमें पड़कर समझौता करवाया था।

अब बुखारीको बरहमपुरमें रखना हानिकारक समझा गया और उन्हें राजशाही जेलमें बदल दिया गया। वहाँ भी बुखारीके मार्क्सवादी प्रचारसे अधिकारों घबड़ाने लगे, और पन्द्रह दिन बादही भूदानकी सीमापर बक्सफोर्टमें पहुँचा दिया। यहाँ बड़े बड़े आतंकवादी दादा जबरबन्द थे। कमूनिस्त सुनतेही उन्होंने बुखारीको अपना दुश्मन-सा मान लिया और बाँयकाट करना चाहा—आखिर उनके पैरोंसे जमीन खिसकती जा रही थी; जब चेले मार्क्सके रास्तेपर चले जायेंगे, तो सिर्फ दादा-दादा रहकर क्या करेंगे? बुखारीने धीरे-धीरे करके आठ आदमियोंकी एक मण्डली बनाई, सभी एक साथ खाते-उठते-बैठते। कमान्डेन्ट, फौजी जेलर बुखारीको इन्टरनेशनलिस्ट (अन्तर्राष्ट्रीय) कहता था। बुखारीको मार्क्सवादके मूल ग्रन्थ आवश्यक थे, मगर कमान्डेन्ट उन पुस्तकोंको भीतर आने नहीं देता था। उसी समय बंगालका होम-मेम्बर बक्स

आया। बुखारीने कहा—“हमें यह किताबें मिलनी चाहियें।” होम-मेम्बरने उत्तर दिया—“लेनिन् और त्रोत्स्कीकी किताबें नहीं मिलेंगी” और कमाण्डेन्टको हुक्म दिया—“इन्हें मार्क्स और एन्गेल्सकी किताबें मिलनी चाहियें।” पुस्तकोंके मिलनेके बाद पढ़ने-पढ़ानेमें खूब आसानी हुई।

१९३१के अन्तमें पहुँचते-पहुँचते बुखारीका स्वास्थ्य बहुत खराब हो गया और प्राणोंका संकट देख बंगाल सरकारने अपने यहाँसे निर्वासित कर उनको बम्बई पुलिसके हाथमें दे दिया। बम्बईकी पुलिससे बुखारीको मालूम हुआ, कि यहाँ कमूनिस्तोंके कई गुट हैं। बुखारीने तै किया, कि गुटोंको खतमकर एक सुसंगठित पार्टीका निर्माण होना जरूरी है। अब बुखारीने “पयामे-मजदूर”को फिरसे जारी करवाया। गुटोंमें समझौता हुआ और बुखारी सेक्रेटरियटमें आये, मगर अभी असली पार्टी-संगठनमें देर थी, उसे मेरठके साथियोंके जेलसे आनेतक प्रतीक्षा करनी पड़ी।

१९३२की सर्दियोंमें बुखारी हज करनेकेलिए जहाजपर सवार हुये। लेकिन पुलिसको मालूम होगया कि यह मक्का नहीं किसी दूसरी जगह हज करने जा रहा है। उन्हें जहाजसे उतार लिया गया।

एक दिन मदनपुरामें उनके घरको घेर लिया गया। बुखारी रातको ही निकल भागे और सीधे अहमदाबाद पहुँचे। अहमदाबादमें मजूर बनकर वह मजूरोंमें तीन मास तक काम करते रहे। कितने ही मजूरोंको उन्होंने अपने महान् कामकेलिए तैयार किया। कॉमरेड गुलाममुहम्मद खां—जो आजकल अखिल भारतीय ट्रेड युनियन् कांग्रेसके उपसभापति हैं—के भीतर प्रथम अंकुर डालनेवाले बुखारी ही थे। अहमदाबादके मजदूरोंमें गांधीजीकी ओरसे मजूर-महाजन नामकी एक मजूर-सभा बनी हुई है, जिसका काम है, मजूरोंको भूलभुलैयाँमें डाल मिल-मालिकोंको धमकितार, माननेकेलिए तैयार करना और मजूरोंके भीतर क्रान्तिकी भावना न आने देना। लेकिन, मजूर-महाजनका असर ज्यादातर सूत

जननेवाले मजूरों पर था, कपड़ा बिननेवालों पर नहीं। उस वक्त बरा भी कपड़ा खराब हो जाने पर मालिक बुनकरोंसे जुर्माना बसूल करते। बुखारीने बुनकरोंको इस अन्यायके खिलाफ लड़नेकेलिए संगठित किया। इस समय, वह वारंटके कारण अन्तर्धान रह रहे थे। एक दिन जुआरियों के पास चंदा बसूल करने गये थे, उसी समय पुलिस आ गई। बुखारी बाल-बाल बचे। अहमदाबाद छोड़कर कराँची गये और दो-चार दिन बाद पंजाब। फिर अहमदाबाद होते बम्बई पहुँचे।

जनवरी १९३३में पुलिस बुखारीको पकड़नेमें सफल हुई, मुकदमा चला और टाई सालकी सजा दे उन्हें येरवाडा भेज दिया गया।

मार्च १९३५ तक बुखारीको येरवाडा जेल हीमें रहना पड़ा। यहाँ कांग्रेसी राजबन्दियोंसे भी उनकी बातचीत होती थी। बम्बई कांग्रेससे तीन दिन पहले वह जेलसे छूट गये। मेरठके साथियोंसे मिले। फिर मदनपुरामें रहकर मजूरोंमें काम शुरू किया। १९२६में भी बुखारी केन्द्रीय समितिमें थे, मगर अब भी संगठन पार्टीके रूपमें नहीं था। अबकी फिर वह केन्द्रीय समितिमें लिये गये।

कमूनिस्तोंकी गुटबन्दी दूर हो गई, और अब वह पार्टीके रूपमें संगठित हो आगे बढ़ रहे थे।

१९३६में लखनऊ कांग्रेस नजदीक आई। कामकेलिए पैसेकी जरूरत होती है। बुखारी अपने घर गये और जायदाद बँच-बाँच कर पाँच हजार लिये बम्बई होते लखनऊ पहुँचे। स्वामी सहजानन्द किसान-सभा का झंडा बिहारमें फहरा चुके थे और उनके कार्योंकी सुगंधि भारतमें दूर-दूर तक फैल चुकी थी। बुखारी भी स्वामीजीका नाम सुन चुके थे। अब उनसे यहाँ भेंट हुई और स्वामीजीसे किसानोंमें काम करनेके बारेमें बात हुई। बुखारी भी अखिल भारतीय किसान-सभाके इस प्रथम अधिवेशनमें शामिल हुए। लखनऊसे बम्बई चले आये। अब १९३७ था। बुखारीने सिन्धमें 'हारी' (किसान) कमीटी कायम की। वहाँके गाँवोंमें

गये, किसानोंको समझाया । मध्यप्रान्त, युक्तप्रान्त (मेरठ) और आंध्र का भी दौरा किया ।

१९३८में हरिपुरा कांग्रेसके समय किसान जलूस संगठित करनेमें बुखारी प्रमुख थे । त्रिपुरी (१९३६) में भी किसान जलूसका उन्होंने संचालन किया । १९३८में कांग्रेसने जो मुस्लिम-जनता-संपर्क कमीटी बनाई थी, उसकी बम्बई शाखाके बुखारी मन्त्री थे ।

१९४० में पलासा किसान-सम्मेलनने बुखारीको अखिल भारतीय किसान-सभाका संयुक्त मन्त्री चुना । अप्रैलमें उन्हें गिरफ्तार कर पहले येरवाडा और फिर नासिकमें नजरबन्द कर दिया गया । जहाँसे वह अगस्त १९४२ में छोड़े गये ।

अमीर हैदर खां

अमीर हैदर साहस और निर्भयताकी साक्षात् मूर्ति ! अनजाने देशों में बिना धन और साधनके जानेमें उन्हें कभी हिचकिचाहट नहीं हुई । बचपनसे गरीबीके जीवनसे परिचित होते हुए भी जब वह खूब रुपये कमाने लगे, तो उचित काममें खर्च करनेमें उन्हें रुपयोंका कभी मोह नहीं हुआ । होश संभालते उनके दिलमें देश-प्रेम पैदा हुआ और उसके लिए उन्हें हर तरहके कष्ट सहने पड़े, किन्तु वह कभी प्रसन्न नहीं हुए । हैदरका जीवन साहसपूर्ण यात्राओंसे भरा है । जो पुरुष कई बार भूमंडलकी परिक्रमाकर आया हो और पैसेके बलपर नहीं, बल्कि सिर्फ अपने जाँगरके बलपर, उसकी जिन्दगी कितनी दिलचस्प घटनाओंसे पूर्ण होगी यह आसानीसे समझा जा सकता है ।

हैदरका जन्म रावलपिंडी जिलेके कड़ोटा तहसीलके सियालिया गाँवमें दो मार्च (?) सन् १६०० में हुआ था । उनका खानदान चिबू राजपूतों

विशेष तिथियाँ—१९०० मार्च जन्म, १९०६ पहिली साहस-यात्रा, १९०८ दूसरी साहस-यात्रा, १९०९ पढ़ाई आरंभ, १९०९-१२ बेवल स्कूलमें, १९१२ कलकत्ता, १९१३ बेवल स्कूलमें, १९१४ बम्बई, १९१५-१६ मसोपोतामिया, १९१६ प्रथम पृथिवी-परिक्रमा, १९१८-१९२६ युक्तराष्ट्र अमेरिका, १९१८ अप्रैल अमेरिकन मजूर-सभाके मेम्बर, १९२१ अमेरिकाके नागरिक, १९२३ विमान-चालक, १९२४ अन्तर्राष्ट्रीय वैमानिक-संभाके सदस्य, १९२६-२८ सोवियत-रूसमें, १९२८ सितम्बर बम्बईमें, १९३२ मई ८ मद्रासमें गिरफ्तार, १९३२-३४ जुलाई जेलमें, १९३४-३८ मार्च जेलमें, १९३८ मई जन्मश्रावमें, १९३९-४२ जुलाई १८ जेलमें ।

का था, जो धीरे-धीरे गिरते-गिरते सिर्फ किसान मात्र रह गये थे, मगर किसी वक्त उनके पूर्वजोंने शासन किया था, जिसके फल-स्वरूप उनमें आत्म-संमानकी मात्रा अधिक थी और लोग राजा कहकर पुकारा करते थे।

हैदरके पिता अता मुहम्मद, जब हैदर छै ही वर्षका था, तभी चल बसे। उसके दो और बड़े भाई थे, मगर कोई घर संभालने लायक न था और परिवारका बोझ उसकी माँ फतेह बेगमपर पड़ा। अता मुहम्मद को भी संवर्ष करना पड़ा था, हाँ, गाँवमें रहकर ही। पितृहीन अता मुहम्मद दोनों भाइयोंकी गृहस्थी संभालनेकेलिए उनके बहनोई आये थे। मगर उन्होंने ऐसी संभाल संभाली, कि सारी जमीन और जायदाद हड़प कर डाली। सयाने होनेपर अता मुहम्मद निराश नहीं हुए। पहाड़ और जंगलमें जमीन थी। उन्होंने हाथ-पैर चलानेका निश्चय किया। गाँवसे कुछ दूर, जंगलसे ढँका एक कस् (उपत्यका) था। अता मुहम्मदका कुल्हाड़ा और कुदाल वहाँ चलने लगे और कितने ही वर्षोंके बाद वह पंद्रह-बीस एकड़ (धुमाँव) खेत तैयार करनेमें सफल हुए। जिस वक्त हैदरका जन्म हुआ, उस वक्त तक अता मुहम्मद एक अच्छे खाते-पीते किसान बन चुके थे। लेकिन स्वावलम्बन, मेहनत और साहस अब भी उनके जीवनका अंग था।

हैदरका पितासे बहुत प्रेम था, वह सदा पिताके साथ सोता। मरनेके बाद वह अकेले ही पिताकी बड़ी चारपाईको दखल किये रहा और किसीको उसके पास नहीं फटकने देता था। हैदरकी एक ही चाची थी, जो अलग रहती थी। वह हैदरको बहुत मानती थी। लेकिन, हैदरको आकर्षित करनेवाली उसमें दूसरी ही बातें थीं। वह जितनी ही लम्बी-चौड़ी और बलिष्ठ राजपूतनी थी, उतना ही उसमें साहस भी अधिक था। एक बार किसीने उससे झगड़ा कर लिया, इसपर चाचीने आधी रातको कुत्तोंकी जरा भी परवाह किये बिना कोस भर जा कीमती कच्ची फसलको काटकर बर्बादकर दिया। बालक हैदर मन ही मन चाचीकी निर्भीकताकी प्रशंसा करता था। पिताके मरनेके कुछ ही

समय बाद चाचीका भी देहांत हो गया और देवर-भौजाई—हैदरके चचा और मां—विधुर हो गये। उन्हें पति-पत्नी बन जाने हीमें घर-गृहस्थीका सुभीता मालूम हुआ। हैदर बितना चाचीको पसंद करता था, उतना ही चचासे नफरत करता आ रहा था। ब्याहके बाद दोनों घर एक हो गये, साथ ही खेत भी बढ़ गये, तो भी हैदर चचाको फूटी आँखों देखना नहीं चाहता था। हैदरको बचपन हीसे बकरे पालनेका शौक था और चरवाही जीवनके खेलोंका भी। चचा उसकी स्वतंत्रतामें बाधक होते, फिर वह उन्हें क्यों पसंद करने लगा ?

पिताको मरे साल भी नहीं हुआ होगा, अभी हैदर छै ही सालका हो पाया था, चचाने किसी कामकेलिए डाँटा। हैदरके बदनपर सिर्फ एक कुर्ता था, वह वैसे ही घरसे भाग निकला और जाकर एक पहाड़ी गुफामें अट्ठाईस घंटे पड़ा रहा। जाड़ेकी तो उसने परवाह न की, लेकिन जब भूखके मारे अंतर्द्वियाँ ऐँठने लगीं, तो खानेकेलिए कोई फल दूंदना जरूरी हो गया। चरवाहोंने देखा और हल्ला किया। भूखके मारे कम-जोर हैदर कितना भागता ? आखिर, पकड़ा गया। चचाने पकड़कर खंभेसे बाँधा और हाथमें चाबुक लेकर खूब धमकाया। लेकिन, इससे सिवाय अपने प्रति भतीजेकी घृणाको कई गुना बढ़ा लेनेके और कोई फायदा नहीं हुआ।

अगले दो बरस भी हैदरका जीवन इसी तरह बीता। अब वह आठ-नौ बरसका हो गया। एक दिन चचाने आख दिखाई। हैदर चादर फेंक नंगे ही चल पड़ा। कितने ही समय चलनेके बाद चोहा-भगतों (भक्तों का चश्मा)का एक ब्राह्मण मिला। वह लड़केको अपने साथ ले गया। हैदर दो-तीन महीना ब्राह्मणके घर रहा, काम था बर्तन मलना और भैंस चराना। ब्राह्मण और ब्राह्मणीका बर्ताव बड़ा स्नेहपूर्ण था, इसलिए हैदरका-मन लग गया। इसी बीच चचाको खबर लगी और भतीजा साहब चोहासे पकड़कर घर लाये गये। ऐसे साहसी लड़केको मार-पीटकर रोंका नहीं जा सकता, यह अब चचाकी समझमें कुछ आने लगा।

सोचा, पढ़ाईमें लगा देनेसे शायद लड़का सुधर जाय । पासके गाँवके एक मुस्लाके पास हैदर भेजा गया । वह दो तीन मास वहाँ रहा भी, मगर मुस्ला साहबको यजमानोंसे फुसत कहाँ थी, कि विद्यार्थियोंकी पढ़ाई की खबर लेते । हैदर वहाँसे भागकर दूसरे मुस्लाके पास पहुँचा । अभी पढ़ाईमें स्थिर नहीं हो पाया था, कि मुस्लेके घर भरके कपड़ोंको धोनेके लिए पानीके किनारे जाना पड़ा । लौटते वक्त एक कुर्ता कहीं गिर गया, घर जाकर गिननेपर जब मालूम हुआ, तो हैदर साहब दूढ़ने निकले । कुर्ता नहीं मिला और लौटकर उनकी जैसी पूजा होती, उसके लिए हजरत तैयार न थे । आखिर दुनिया बड़ी लम्बी चौड़ी है, पिटनेसे कोई सुरक्षित स्थान दूढ़ना ज्यादा अक्लमंदीका काम है—हैदर इस गुर को धीरे-धीरे समझने लगा था ।

अब हैदर मजौठामें तीसरे मुस्लाके पास पहुँचा । यहाँ विद्यार्थियोंकी पढ़ाईकी ओर कुछ ध्यान रखा जाता था । खानेके लिए घरोंसे रोटियों मांग लाता था । छै मास तक हैदरने मन लगाकर पढ़ा । वहाँ पढ़ानेवाले मुस्ले दो थे, छोटा मुस्ला हैदरका उस्ताद था । किसी कारणसे दोनों मुस्लोंमें झगड़ा हो गया । छोटे मुस्लेको कुछ किताबें बड़े मुस्लाके पास लौटानी थीं । कहा-सुनीके डरसे वह खुद नहीं जाना चाहता था । उसने हैदरको पीठपर लादकर ले जानेकेलिए कहा । हैदरको क्या पता था ? अभी किताबोंको बड़े मुस्लाके सामने अच्छी तरह रखने भी नहीं पाया था, कि मुस्लाने ताबड़तोड़ हाथ चलाना शुरू किया । पिटपिटाकर किसी तरह जान लेकर भगे ।

अब मुस्लोंसे हैदरकी साध पूरी हो चुकी थी, वह उन्हें खूँखवार दरिंदा समझता था । उसने अरबी-फारसीके मकतबोंको आखरी सलाम किया और भागकर भंड (गूजरखांसे तीन-चार मीलपर) चला आया । यहाँ उर्दूका एक इमदादी स्कूल था । हैदरने यहीं उर्दू पढ़ना शुरू किया और दो महीने घर-घरसे मिली रोटियों पर गुजारा किया । भंड छोटी जगह थी । हैदरको बेवल कस्बेके प्राइमरी स्कूलका पता लगा और

वह वहीं चला गया। बेपैसा-कौड़ी, बेयार-मददगार कुलांग मारने की अब उसे कुछ आदत पड़ने लगी थी। स्कूल खुलते ही लड़कोंमें जाकर पढ़ने लगा—अभी वह आरंभिक दर्जमें था। खानेकी कुड़ी हुई, सभी लड़के घरसे लाई रोटियोंकी पोटली खोलने लगे। उन्होंने देखा, नवागंठुकके पास कुछ नहीं है। फिर “सात-पाँचकी लाकड़ी एक जनेका भोग।” हैदरको एक वक्त पेटभर कर खाना मिलनेकी चिंता नहीं रही और दूसरे वक्त वह पेट पर काबू रखनेकेलिए भी तैयार था। और रहना ? उसकेलिए बगलमें अल्ला मियाँकी मसीद जो थी।

कितने ही समय बाद स्कूलके प्रधानाध्यापक पंडित देवदत्तामलको इस विचित्र लड़केकी बात मालूम हुई। उनके घरमें और कोई था नहीं, उन्होंने अपनी डेवढीमें रहनेकेलिए हैदरको जगह दे दी, और जिस समय घरकी मालकिन आतीं उस समय हैदरको दोनों जून रोटि भी मिल जाती। कपड़े कभी देवदत्तामल दे देते, कभी कोई और। सात वर्षकी उम्रमें ही भगोड़ेपनके आदी हैदरने अपनेको एक लगनवाला विद्यार्थी भी साबित किया और वह खूब मन लगाकर पढ़ता रहा। इसी बीच जार्ज बादशाहके गद्दीपर बैठनेके उपलक्ष्यमें भारतके सारे स्कूली विद्यार्थियोंको राजभक्त बनानेकेलिए एक-एक तमगा बांटा गया। हैदरको भी एक तमगा मिला।

१६१२के खतम होते-होते हैदर बारह सालके हो रहे थे। जिसने छैसात सालकी उम्रमें पहली साहस-यात्रा शुरू की हो, वह दूनी उम्रका होकर अपने जिले और आसपास हीमें मंडराता रहे, तो उसकी इज्जत ही क्या ? हैदरका बड़ा भाई कलकत्तामें रहता था, हैदरने उसका पता लिख लिया और दिसम्बरमें बेबलसे चम्पत हो गया। टिकटका तो सवाल ही क्या, वहाँ खानेका भी ठिकाना नहीं था ! फिर, गूजरखासे हवड़ातक कितनी ही तरहकी ट्रेनें और उनके बदलनेके कितने ही जंक्शन ! लेकिन, हैदरकी हिम्मत मजबूत थी। वह एक दिन हवड़ा पहुँच गया। पता भी कुछ अवकधरा ही सा था, हैदर सारा दिन

दूढ़ता रहा। शामको जाकर उसने भाईको पकड़ पाया। भाई बड़े शान-शौकतसे रहता था, उसके साथी तो और भी अमीराना जिंदगी बिता रहे थे। रोज कबाब-पोलाव पकता, अच्छी-अच्छी शराबकी बोतलें खोली जातीं और रंडियोंकी भाव-भंगी तथा मादक तानोंसे घर गूंजता रहता। ये लोग अफीमका रोजगार करते थे; सरकारने महंगेसे महंगे दामपर अफीम खिलानेका ठीका लिया था और इन लोगोंने सस्तेसे सस्ते दामों पर। सरकारके ठेकेके पीछे पुलिस, अदालत और जेल थे; इनके 'ठेके'के पीछे चालाकी और ऐय्यारी। रोजगार खूब चला था, तभी तो रोज इनके यहाँ इंदरसभा लगती थी। हैदर कितने ही महीनों तक कलकत्तामें रहे और जल्दी ही अपने मुहल्लेके लड़कोंका सरदार बन गया। मारपीटमें उसका दल सबसे आगे रहता, और सरदार उससे भी आगे, यद्यपि, सरदारके शरीर और बलमें कोई विशेषता न थी। इसी बीच हैदरके भाई और उसके साथियोंमें झगड़ा और मारपीट हो गई। भाईको कलकत्ता छोड़ना पड़ा। हैदर भी भाईके साथ सिया-लिया पहुँच गया।

हैदरका मन सियालियाँमें क्यों लगने लगा? वह बेवल पहुँचा। फिर पढ़ाई और पुरानी जिंदगी शुरू की। उसके सहपाठी एक दर्जा आगे चले गये थे, मगर देवदत्तामल हैदरकी योग्यताको जानते थे और कूढ़मग्न अध्यापक नहीं थे, कि योग्य विद्यार्थीको पीछे पकड़कर रखते। उन्होंने हैदरको अगले दर्जेमें तरफ़ी दे दी, कुछ ही महीनोंमें हैदरने अपनी कमी पूरी कर ली। कलकत्ता जानेसे घाटेको तो बात ही क्या, वह खूब फायदे में रहा। अफीमके रोजगारमें पढ़नेके पहले भाई जब पेशावरमें पल्टन का सवार था, उस वक्त वह एक बार मुक्त पेशावरका चक्र काट आया था और अब तो हैदर पेशावरसे कलकत्ता तकका एक साइसी पर्यटक था। उसने भारतके सबसे बड़े नगरमें कई महीने नागरिक जीवन बिताये थे और शहरी लड़कोंका सदाँर रहा था। उसके सहपाठी हैदरको बड़े अदबसे देखते थे। महीनों वे उससे कलकत्ताकी बातें पूछा करते और

हैदर खूब नमक-मिर्च लगाकर सुनाता रहता । कलकत्ताकी जात्राने हैदर में एक भारी परिवर्तन कर डाला था—अब उसकेलिए बमकर पढ़ना असंभव था ।

अफीमबालोंकी दुनियामें अब बड़े भाईको जगह न थी, इसलिए वह फिर पेशावरमें फौजमें भर्ती हो गया । हैदर साहब भी एक दिन पेशावर पहुँच गये, किंतु भाईके पास न जाकर कलकत्तेके एक परिचित पठानके घर गये । पठान अच्छा खाता-पीता इज्जतदार आदमी था, अपने दोस्तके छोटे भाईको बड़े स्नेहसे लड़कोंके साथ रखता । किसी दिन भाईको पता लग गया, फिर हैदरकेलिए सामने होना जरूरी था । — भाई चचाकी तरह कठोर नहीं था । यद्यपि बड़े भाईकी एक बीबी घरपर थी, लेकिन इस वक्त एक और सुन्दरीके जादूका वह शिकार हो गया । सुन्ना (सोना)को उसके गाँवसे कोई भगा लाया था, वह बड़ी ही सुन्दर तरुणी थी । बड़े भाईके रिसालदारको यह पता लगा । वह धार्मिक प्रवृत्तिके आदमी थे, उन्होंने लड़कीका उद्धार करना अपना फर्ज समझा । लड़की भगानेवालेके पंजेसे छुड़ाकर एक सुरक्षित स्थानमें रखी गई । वहीं सुन्नाऔर हैदरके भाईकी चार आँखें हुईं । दोनों ही सुन्दर थे, दोनों ही तरुण थे । चंद ही दिनोंमें दोनों प्रेमपाशमें बद्ध हो गये । रिसालदारने लड़कीके घरवालोंको आनेकेलिए लिखा था, लेकिन जब तक वे आवें-आवें तब तक सोना और सियालियाँका तरुण एक हो चुके थे । सोनाको अनिच्छापूर्वक घरवालोंके साथ कर दिया गया । उसे रेलके जनाने डब्बेमें बैठाया गया । सलाह पहलेहीसे पक्की हो चुकी थी । हैदरका भाई उसी ट्रेनमें चढ़ा, उसने एक स्टेशनपर सोनाको उतार लिया और दूसरी ट्रेनसे पेशावर पहुँच गया । भाईने सोनाको शहरमें किसी मित्रके पास रखा । इस वक्त और जिस वक्त भाईको कैदमें रखा गया था, हैदर भाईका संदेश सोनाके पास और सोनाका भाईके पास पहुँचाया करता था ।

अब सोना सियालियाँ पहुँच गई । भाई उसके पतिसे तिलाक

दिलवानेकेलिए पैसा जमा करनेकी तैयारी करने लगा। हैदरका मन पेशावर और सियालियाँसे ऊब गया था, वह एक दिन फिर बिना टिकट कलकत्ताकेलिए रवाना हो गया। मुरादाबादके आगे रामपुरमें टिकटचेकरने पकड़ा। वैसे होता तो छोड़ देता, मगर अब हैदरके शरीरपर ज्यादा खूनही नहीं दौड़ रहा था, बल्कि अच्छे साफ-सुथरे कपड़े भी थे। टिकटचेकरने समझा—किसी भले घरका लड़का भागा जा रहा है। “एक पंथ दो काज” का खयाल कर उसे पुलिसको सौंप दिया। रातका वक्त था, पुलिस निश्चित थी। हैदर निकल भागा और कुछ स्टेशनों को पारकर आगे कलकत्ता जानेवाली दूसरी ट्रेन पकड़ी। कलकत्तामें भाईके पुराने दोस्तसे भेंट हुई। कुछ दिन रहा, लेकिन दिन ही। इधर-उधर देखा भाला, खिदिरपुर डकमें जहाजोंको देखनेमें ज्यादा दिलचस्पी हुई। फिर अपनी रेल पकड़ी और पेशावर। भाई जेलमें था—पल्टनकी नौकरी छोड़ना चाहता था। जब कोई और रास्ता नहीं देखा तो जेल जानेकी सजाका रास्ता निकाल लिया और नाम कट गया। हीर सियालियाँमें तड़प रही थी और राँझा पेशावरके जंगलमें। हैदर उस वक्त दोनोंका प्रेमव्रत था। इस कामने हैदरको कुछ स्थिरता प्रदान की। रोज-रोज तो पेशावर और सियालियाँ जाने-आनेकी जरूरत नहीं थी और उधर बेवलका प्राइमरी स्कूल और पंडित देवदत्तामल मौजूद थे। फिर पढ़ाई शुरू की। बुद्धि तेज थी, इसलिए घुमंतूपनकी कसरको पूरा करना मुश्किल न था।

इधर बेवलके स्कूलकी पढ़ाई खतम होनेको आई और उधर देवदत्तामल भी चल बसे। सन् १४का युद्ध शुरू हुआ। पंजाबकी देहातोंमें फौजकी भर्तीकी धूम मची हुई थी। भर्ती करनेवाले अफसर गाँव-गाँव घूम रहे थे। हैदरकी भी इच्छा हुई, सिपाही बननेकी। एक-दो जगह गये, लेकिन चौदह वर्षके लड़केको कौन भर्ती करने लगा? अफसरके खानसामाने विश्वास दिलाया, कि साथ-साथ चलो, मैं तुम्हारी सिफारिश कर दूँगा। सिफारिशकी उम्मीदपर हैदर रावलपिंडी तक साथ गये।

वहाँ एक सिपाहीने बात करनेपर कहा—“बावला हुआ है ! चौदह सालके लड़के फौजमें भर्ती नहीं हुआ करते, खानसामा तुझसे रिकानियाँ साफ करवाना चाहता है ।” हैदरको बड़ा रंज और निराशा हुई । लेकिन पंख तो जम चुके थे, सारे हिंदुस्तानकी रेलें अपनी थीं—सीधे बंबई पहुँच गये ।

बड़ा भाई जेलसे छूटकर सोनासे बाकायदा ब्याह करनेकेलिए बंबईमें जहाजमें नौकरी करके रुपये जमा कर रहा था । मँफला भाई और मामाभी जहाजके खलासी थे । संयोगसे उनके जहाज उस वक्त बंबईमें ठहरे थे । सबने स्वागत किया और अच्छी तरहसे रखा । मगर उनके जहाज तो कुछही दिनमें बंबई छोड़नेवाले थे । आखिरमें तै पाया कि हैदरको घर भेज दिया जाय, वहीं पढ़े-लिखेगा—बड़ा भाई लिखा-पढ़ा था । रातको एकांतमें घर जानेवाले आदमीको भाई समझा रहा था “देखो, रेलमें होशियार रहना, बड़ा काँइयाँ लड़का है, कहीं रास्तेसे निकल न भागे ।”

हैदर उसी रात चम्पत हो गया, ले जानेवाले आदमीको तकलीफ उठानेकी जरूरत न पड़ी । हैदरने देखा था, लड़के बंदरगाहके जहाजोंके पुराने रंगको छील रहे हैं, जिसमें कि उनपर नया रंग दिया जा सके । हैदरभी उन्हीं लड़कोंमें शामिल हो गया । रंग छीलना, रंगना फिर रंग-धिरंगे रंगोंमें सने कपड़ेमें ही उन्हीं लड़कोंके साथ खुले आसमानके नीचे पत्थरके फर्शपर सो जाना । ठेकेदार तेरह-चौदह बंटे काम लेते थे और मजूरी देते थे सात आना । एक सप्ताह बाद सामाने हैदरको पकड़ पाया, अब घर भेजनेका किसीने नाम नहीं लिया । अपने दूसरे मित्रोंसे परिचय करा दिया और खुद अपने जहाजोंके साथ लोग समुद्रकी ओर चले गये ।

१९१५ महायुद्धका दूसरा साल था । कुछ समय तक तो हैदरका मन जहाजकी रंगईमें जैसे-तैसे करके लगा रहा, लेकिन अब वह चाहता था, पूरा नाविक बनना । पंद्रह बरसके लड़केको नाविक बनावे कौन

कई जहाजोंमें इनकार होनेके बाद “फ्रांज़ फर्डिनान्ड” जहाजके सारङ्ग (हिंदुस्तानी मल्लाहोंके सरदार) ने कोयला-बाहक (Coal-passer) के रूपमें रख लिया। कोल-बाहकका बहाना भर था, असलमें हैदरका काम था, जहाजके अंग्रेज इंजीनियरको चाय पिलाना, खाना खिलाना, केबिन (कोठरी) की सफाई रखनी—सरकारी खर्चपर मुक्तमें खान-सामा।

यह जहाज आस्ट्रियाका था, लड़ाईके वक्त किसी ब्रिटिश बंदरमें होनेसे अंग्रेजोंके हाथ आ गया था और अब बंबई और बसराके बीच आना-जाना उसका काम था। अभी तक हैदरको निश्चल जहाजोंहीसे वास्ता पड़ा था, अब उसे रात दिन चलते जहाजमें रहना था। जहाजने लंगर उठाया और जब गनगनाइटके साथ आकाशमें धुएँके काले-बादलोंकी लहर पैदा करता हुआ चला, तब हैदरने बड़ी उत्सुकतासे एक बार बंबईको आँखोंसे अंतर्धान होते देखा। अब दिनमें ऊपर आसमान, सूर्य और नीचे घननील जल, रातको काले आसमान में सफेद फूलोंकी तरह खिले तारे दिखलाई पड़ते। कितने ही दिनों बाद जहाज पारसकी खाड़ीमें पहुँचा और ईरानके अबादान-खुरमशहरके बंदरोंमें होते बसरामें लगा। हैदरने पहलेपहल हिंदुस्तानसे बाहर एक दूसरे देशकी भूमिपर पैर रखा। वहाँकी बोली दूसरी थी, लोग दूसरे थे, उनका चेहरा-मुहरा दूसरा था। लेकिन, हैदरको नवीनता पसंद आई। उस वक्त बसरामें अंग्रेजोंकी अवर्द्धत तैयारी हो रही थी। डर था जर्मनीके तुर्की होकर भारतकी ओर बढ़नेका। कुछ दिनों बाद जहाज बंबई लौटा और हैदरका काम छूट गया।

हैदरको अब जहाजके हथकंडे मालूम हो गये थे। मल्लाहोंकी भर्तीमें सारङ्गका ही सारा हाथ होता है, उसकी भेंट-पूजा किये बिना कोई भर्ती नहीं हो सकता। सारङ्ग अपनी आमदनीमेंसे जहाजके अंग्रेज-अफसरोंको भी भेंट-पूजा चढ़ाता है। हैदरने दो महीनेका वेतन सारङ्गको दिया और एक जहाजपर कोयला-बाहकका काम मिल गया। तनख्वाह

थी अठारह रुपये मासिक। जहाज एक साल तक (१६१५-१६) बसरा और पारसकी खाड़ीके बीच डुलाई करता रहा। हैदर अब सोलह सालका हो गया था और तजरबेमें तो खूब सयाना था। उसे इराकी अरबीभी आने लगी और टूटी-फूटी अंग्रेजी भी। अभी नाविकोंके पूरे जीवनसे उसका परिचय न था। गाँजा, अफीम, हशीश (भाँग) से प्रेम नहीं हुआ था। १६१६के आरंभमें जहाज बंबई लौटा। जहाजोंके कायदेके अनुसार भर्ती होनेवाले बंदरपर मल्लाह नौकरीसे मुक्त कर दिये जाते हैं।

जहाजी मल्लाहका मन स्थिर भूमिपर ज्यादा देर तक नहीं लग सकता। स्थिर भूमिकी उसे आकांक्षा होती है, मगर थोड़े दिनोंकेलिए, जिसमें कि शराब और स्त्री उसे कुछ वृत्ति प्रदान करें और साथ ही उसका खीसा भी खाली हो जाय। हैदर उस स्थितिके मल्लाह न थे, तो भी बंबईमें बेकार बैठे-बैठे खानेको वह क्यों पसंद करने लगे ?

प्रथम पृथ्वी-परिक्रमा—“न्यूविया-हाल” जहाज कोलंबोसे रवाना होनेवाला था। बंबईमें उसके सारङ्गसे हैदर दो-एक बार मिला और नब्बे रुपये उसे कर्ज भी दे डाला। नौकरी क्यों न मिलती ? हैदरके साथी बंबईसे कोलम्बो गये और फिर वहाँसे भूमध्य-सागरके रास्ते इंग्लैण्डको। लड़ाईका वक्त था, जर्मन पनडुब्बियाँ और लड़ाकू जहाज कहीं भी आक्रमण कर सकते थे। लेकिन “न्यूविया-हाल” पर कोई तोप न थी—आदमी सस्ते भी होते हैं, महंगे भी होते हैं। १६१६का बाढ़ा था, जबकि जहाज लंदन पहुँचा। हैदर और उसके साथी हिंदुस्तानी कपड़ोंमें लंदनकी बाजारोंमें गये। लोगोंकेलिए तमाशा बननेकी बात तो अलग, वहाँ सर्दिके मारे अपने गर्म-देशके कपड़ोंमें लोग ठिठुरे जा रहे थे। “न्यूविया-हालके” मालिकोंको क्या परवाह थी कि हिंदुस्तानी मल्लाहोंको गरम कपड़े देते ! मर जानेपर बंबईमें हजारों मल्लाह बननेकेलिए तैयार जो थे।

“न्यूविया-हालके” सारङ्गने हैदरके नब्बे रुपयोंको ँठना चाहा। किसी दूसरे अंग्रेजी जहाजको सस्ते “लश्कर” (हिंदुस्तानी मल्लाहों) की जरूरत थी। सारङ्गने हैदर और कुछ और मल्लाहोंका नाम दे दिया।

लड़ाईका वक्त, जानेसे इन्कार कैसे करते ? उन्हें आठ घंटे रेलसे देशके दूसरे छोरपर जाना पड़ा। खानेकेलिए कहीं पूछा तक नहीं गया। भूखेप्यासे हिंदुस्तानी मल्लाह जब अपने नये जहाज “सिटी ऑफ मनीला” पर पहुँचे, तो वहाँका सारङ् औरभी जालिम निकला। पहलेके मल्लाहोंने उसके जुल्मोंकी कहानी कह सुनाई। हैदर और उनके साथी साथ मिल गये। सारङ्की मनमानीको वे बर्दाश्त करनेकेलिए तैयार नहीं थे। यह भी मालूम हुआ, कि कप्तान और दूसरे अंग्रेज अफसर, सारङ् जैसा कहता है, वैसाही करते हैं। उसी रात सभी मल्लाहोंके मुखियोंकी बैठक हुई। लोगोंने सारङ्से पिंड छुड़ानेका निश्चय किया। हैदर सोलह ही वर्षके थे, लेकिन सभी जगह आगे थे। उन्हें दूसरोंकी अपेक्षा अधिक अंग्रेजी शब्द भी मालूम थे, इसलिए वही नेता बनाये गये और तै कर लिया गया, कि साहबोंसे बात करना सिर्फ हैदरके जिम्मे होगा। सारङ् अपनेको बादशाह समझता ही था। एक आदमीने कुछ कहा, सारङ् क्यों बर्दाश्त करने लगा ? हाथापाई हुई, सारङ् पिटा, साथ ही उस आदमीको भी चोट आई। बातकी बातमें “सिटी आफ मनीला” खाली हो गया। सारे मल्लाह घाटपर उतर आये और अपने हिंदुस्तानी कपड़ोंमें ठिठुरते सीधे शिपमास्टरके आफिसपर पहुँचे। जहाजपर पूरी हड़ताल और लड़ाईके वक्तमें ! लेकिन, सब एकमत थे। शिपमास्टरने जिस किसी मल्लाहसे पूछा, उसने हैदरकी ओर उँगली उठाई। हैदरको अंग्रेजीके जितने शब्द मालूम थे, उससे सारङ्की बदमाशी बतलाई। शिपमास्टरने कहा कि जहाजपर चलो, हम सारङ्के बारेमें कार्रवाई करेंगे। हैदरने सबकी ओरसे पैर बढ़ाकर कहा—“No ! me no go ship. Sarang shore me ship. Sarang ship me shore” सब मल्लाह एक मत थे। जहाजको अमेरिकाकेलिए जल्दी रवाना होना था। सारङ्को उसी वक्त दंड-कमंडल ले नीचे उतरना पड़ा। लोगोंने अपनेमेंसे एक तजरबेकार आदमीको दिया, जो सारङ् बनाया गया और “सिटी ऑफ मनीला” ने लंगर उठाया।

अब जहाजमें अपना राज था। मल्लाहोंके दिलसे थरथर काँपनेकी जाँत जाँती रही। हैदर उनके नेता थे। अतलान्तिकपार करके न्यूयार्कमें मालिकी उतराई—बढ़ाई हुई, फिर पनामाकी विशाल नहरसे अमेरिकाकी चीरकर जहाज प्रशांत महासागरमें आया और ब्लादीवोस्तोकमें जाकर लंगर डाला। अभी ज़ारशाही बरकरार थी। वैसे होता तो कस्तानके डरके मारे बहाजसे उतर कर कोई शहर नहीं जाता, मगर अब छुट्टीके वक्त उन्हें कौन रोक सकता था ? हैदरने भी रूसके इस महान् बंदरको देखा। उस युद्धमें जापान अंग्रेजोंका दोस्त था। “सिटी ऑफ मनीला” योकोहामा होते शांघाई पहुँचा। एक दिन शामको बहुतसे मल्लाह शहरकी ओर चले। हैदरको साथ आते देख उसके दोस्त मौलूने कहा—“तुम मत चलो, हम किसी दूसरे कामसे जा रहे हैं।” काम बतला दिया होता तो शायद हैदर न भी जाते। वह न रुके। उन लोगोंको कोई दलाल मिला और वह उन्हें रंडियोंके मुहल्लेमें ले गया। अब अंधेरा हो चुका था। हैदरको बात मालूम हुई और जब आई हुई लड़कियोंमें से एकको चुनने के लिए कहा गया, तो उन्होंने इन्कार करके जहाजपर लौट जानेपर ज़ोर दिया। उस वक्त अकेले लौटना सम्भव न था। रात बितानेके लिए कहीं ठौर-ठिकाना नहीं मिल सकता था। साथी मौलूने समझाया—“पकड़ो एकका हाथ, रातभर सोनेके लिए बिछौना तो मिलेगा।” हैदरको उस रात नाविकोंका पूर्णाभिषेक प्राप्त हुआ।

जहाज आगे मनीला (फिलीपीन) गया। वहाँ एक नीग्रो जहाज पर मल्लाहका काम करने आया। जब उसे हिंदुस्तानी मल्लाहोंका खाना दिया गया तो उसने खानेसे इन्कार कर दिया। वह अमेरिकन नीग्रो था, न वह अठारह रुपये महीने पर नौकरी कर सकता था और न हिंदुस्तानी मल्लाहोंके घास-भूसेको खा सकता था। इस तरहकी घटनाएँ धीरे-धीरे हैदरपर प्रभाव डालने लगीं। हिंदुस्तानी मल्लाहोंकी स्थितिके बारेमें उनकी आँखें खुलती जा रही थीं। जहाज सिंगापुर पहुँचा। अंग्रेज अफसर हिंदुस्तानी मल्लाहोंको मेढ़की शकलमें ही देखनेके आदी

ये, लेकिन अबकी दूसरी तरहके मस्त्साह उन्हें मिले थे। बम्बईसे पहले ही सिंगापुरमें उन्होंने सबको छुट्टी दे दी, यद्यपि इसकेलिए कम्पनी को मुफ्तकी तनखाह तथा मद्रास तक जहाज फिर बम्बई तक का रेलका किराया देना पड़ा।

हैदरकी यात्राएं सिंदबाद जहाजीकी यात्राओंसे कम दिलचस्प नहीं है, लेकिन हमें लेखनीको संकुचित करना पड़ेगा।

बंबईमें उन्हें अबकी बार “नगोआ” जहाज मिला और काम जरा ऊंचा—फायरमैन (अग्निज्वालक)का। दिसम्बर (१९१६)में वह लंदनकी तिलवरी डकपर पहुँचे। माल उतरा और लौटकर फिर बंबई। जहाज का अफसर हैदरसे खुश था, इसलिए बंबई पहुँचनेसे पहले ही सवा रुपये रोजपर हैदरको बहाल कर लिया गया था। १९१७के वसंतमें वह बसरा पहुँचे और फिर लौटकर बंबई।

अमेरिकाके नागरिक—१८ अक्टूबर १९१७को हैदरका नया जहाज “खीवा” केपटाउन (दक्षिणी अफ्रिका)के रास्ते लंदनकेलिए रवाना हुआ। सत्रह सालकी ही उम्रमें हैदरको यह तीसरी बार लंदन देखना पड़ा। लंदनमें उन्हें अपने भाईका एक दोस्त मिल गया। वह हिंदुस्तानी “लश्कर”के जीवनको छोड़कर वहीं बस गया था। उसका घर भी अच्छा था, कपड़ा-लत्ता भी आदमियों जैसा साफ-सुथरा था। क्यों न हो? वह बीस रुपहलीमें अपनेको थोड़े ही बेंच रहा था? वहाँ उसे दूसरे अंग्रेज मजूरोंकी तरह पैतीस-चालीस रुपये हप्ते मिलते थे।

जनवरी (१९१८)के पहले सप्ताहमें “खीवा”ने लंदनसे प्रस्थान किया। न्यूयार्कमें माल उतार रहा था, हैदर जब तब शहरकी सैर करने जाते थे। सैम डाक्टर नामक एक अमेरिकन मिला। बातचीत करते दोनोंमें कुछ घनिष्ठता हुई। सैमको जब मालूम हुआ कि हिंदुस्तानी फायरमैनको पचीस रुपये और आइलर (तेलवाला)को पैतीस रुपये मिलते हैं, तो उसने बहुत आश्चर्य प्रकट किया। हैदर अब और हिंदुस्तानी

“लश्कर” बननेकेलिए तैयार नहीं थे। उन्होंने एक दिन चुपकेसे “खीवा” को छोड़ दिया। बंदरगाहोंपर एक-आध ऐसे सैलानी मस्त्ताह भागते ही रहते हैं, इसलिए “खीवा” उनके दूंदनेकेलिए वहाँ रुका थोड़े ही रहता ?

हैदर थे एकतो हिंदुस्तानी रंगके—काले न होते हुए भी गौरों जैसे गोरे थोड़े ही थे ?—और उसपरसे हिंदुस्तानी ढंगके कपड़े ! भिखमंगेको कौन जगह देता ? आखिरमें एक नीग्रो स्त्रीके घरमें जगह मिली। किराया कम था और दूसरा खर्च भी कम करने लगे। मगर, हिंदुस्तानी तनखाहका रुपया अमेरिकन खर्चमें कितने दिनों तक टिकता ? हैदरने घूमते-फिरते कुछ और मित्र बनाये। नाविक गृहका पता लगा और नौकरी मिलनेमें आसानीका खयालकर वहाँ चले गये। किसीने सलाह दी कि अमेरिकन प्रजा हो जाओ, तो नौकरी पानेमें आसानी होगी। जाकर पहला आवेदन-पत्र दे आये। लेकिन, इतनेही से नौकरी थोड़े ही मिल जाती ? दो-एक दिन भूखे पट-पटाये, फिर एक इथियारके कारखानेमें (Du-Pont Ammunition Plant, New Jersey) में काम मिल गया। फायरमैनीमें महीने भरमें जौ तनखाह मिलती थी, वह यहाँ एक रोजकी तनखाह थी। हैदर कितने ही मास वहाँ रहे। अब उन्होंने बाकायदा अमेरिकन सूट-बूट लगा लिया था और भिखारीकी जगह मद्रजन मालूम होते थे। लेकिन, थोड़ेही समय बाद फिर नाविक जीवनने अपनी ओर खींचना शुरू किया। कुछ रुपया बचा पाये थे, न्यूयार्क चले आये। नाविक प्रतिष्ठान (Seamen Institute) और मजूर-सभा आफिसमें गये। लड़ाई अभी जोरोंपर थी और अमेरिका उसमें शामिल था, इसलिए नौकरी दुर्लभ नहीं थी। “फिलाडेल्फिया” जहाजमें उन्हें कोयलावाहकका काम मिला, लेकिन अमेरिकन कोयलावाहक—यानी हिंदुस्तानीसे तीस गुनी ज्यादा तनखाह।

अभी तक हैदरके पीछे हराम-इलाल लगा हुआ था, मगर अब अमेरिकन जहाजके मस्त्ताह थे। हराम-इलालका विचार रखनेपर दूसरे

मल्लाहोंसे अलग खानेका इन्तिजाम करना पड़ता। अब वह दूसरे अमेरिकन मल्लाहोंके साथ उन्हींका खाना खाने लगे। अप्रैल १९१६में वह फिर न्यूयार्कमें थे और अब Trade Union (मजदूर-सभा)के पूरे मेम्बर हो चुके थे। इसी वक्त “खीवा” अपनी यात्रामें न्यूयार्क आया था। किसी परिचितसे भेंट हुई और अपने देशके साथियोंको देखने जहाजपर चले गये। था यह जोखिमका काम, क्योंकि वह “खीवा” के भगोड़े थे।

इस साल अमेरिकन सैनिकोंको लेकर कई बार उन्हें फ्रांस जाना पड़ा। ब्रेस्त (फ्रांस)में बीमार पड़े। अस्पतालमें जब उन्हें नोरोवार्डमें चारपाई दी गई, तो चलनेकेलिए तैयार हो गये। डाक्टरोंने सब गोरोंके वार्डमें जगह दी। इसी यात्रामें कप्तानने खर्चकेलिए पैसे कुछ कम देने चाहे, नाविक भगड़ पड़े। हैदर भी उनके साथ थे। इसपर सब नाविकोंको कामसे हटा दिया गया और छप्पन हजार टनके विशाल यात्री जहाजपर सबको फ्रांससे न्यूयार्क भेज दिया गया। जहाजके तृतीय इंजीनियर बेन्राइटसे हैदरका परिचय बढ़ा और दोनोंमें घनिष्ठ मित्रता हो गई। उसके प्रोत्साहनसे हैदरका विचार इंजीनियर बनने का हुआ।

१९१६में आयरलैंड और इंगलैण्डकी खूब चल रही थी। उधर भारतमें भी राष्ट्रीय आन्दोलन शुरू हो गया था। इसी वक्त हैदरका परिचय एक आइरिश-अमेरिकनसे हुआ। हैदर अब अच्छा कमाले ही खाते न थे बल्कि पढ़ते-लिखते भी थे। अब वह उन्नीस सालके थे, उनकी दिलचस्पी सांस्कृतिक और राजनैतिक बातोंमें भी हो चली थी। इस साल उन्होंने कई नाटक देखे। सीलोन-इंडिया-रेस्तोराँ (भोजनालय)में अक्सर जाया करते थे, वहाँ शिक्षित और विद्यार्थी भारतीयोंसे भी भेंट हुआ करती और भारतकी राजनैतिक दुर्दशापर बातचीत होती। इसी साल उन्हें ब्राजील आदि (दक्षिणी अमेरिका)के देखनेका मौका मिला। १९२०में दूसरे जहाजपर इताली गये। लौटकर आये तो एक साथी मल्लाह अल्लादीनने चार सौ डालरकी कमाईपर

हाथ साफ किया। कुछ दिन भुक्खड़ रहे, फिर जहाज मिलते गये। जाल्डीमोरमें एक दाँतोंका डाक्टर मिला। अमेरिकन मल्लाह बहुत ब्यादा कमाते हैं, यह वह जानता ही था। वह हैदरके पीछे पड़ा। हैदरके दाँत बहुत मजबूत थे, तो भी डाक्टरने सोना डालकर ही छोड़ा। फ्रांसकी एक यात्रामें नाविकोंके स्टीवर्ड (जहाजका एक कर्मचारी से भगड़ा हो गया, हैदर नेता बने। स्टीवर्डको दबना पड़ा और खानेमें सुधार हुआ।

“मरनेसे पहले नेपल्स देखो”—यह कहावत मल्लाहोंकी जबानपर होती है। हैदरने नेपल्सकी भी बहार ली। एक यात्रामें ट्रिनिडाड गये। बहाजमें आग लग गई और उसे छोड़ना पड़ा। यहाँ उन्हें कितने ही प्रवासी भारतीयोंको देखनेका अवसर मिला। अब हैदर राजनीतिमें काफी आगे बढ़ चुके थे। उस वक्त एग्नेस स्मेडले भारतके पक्षमें अमेरिकामें आन्दोलन कर रही थीं। आजकल यह अमेरिकन महिला कई सालोंसे चीनी कमूनिस्तोंके साथ हैं और भारत तथा चीनकी स्वतन्त्रताके पक्षमें अब भी उसी तरह संलग्न हैं। धीरे-धीरे भारतीयोंके राजनीतिक विचार और गरम होते जा रहे थे। सीलोन-इंडिया-रेस्तोराँके मालिक अपने भोजनालयको राजनीतिक अड्डा बनानेसे डरने लगे। कितने ही हिन्दुस्तानियोंको उनका बर्ताव बुरा लगा। किसीने “हिन्दू रेस्तोराँ” खोलनेकी योजना पेश की। हैदरने पाँच सौ बीस डालर (दो हजार रुपयेसे ऊपर, अपनी जेबसे देकर रुपयेकी दिक्कतको दूर कर दिया। रेस्तोराँ खुला, लेकिन सिर्फ योजना बना लेने हीसे काम थोड़े पूरा हो सकता है ?

हैदर अब गरम देशभक्त थे। उनका परिचय गदरपार्टीवालोंसे हुआ। दुनिया भरमें जगह-जगह बिल्वरे हुए हिन्दुस्तानियोंमें राष्ट्रीयताका प्रचार करना हैदर अपना परम कर्तव्य मानते थे। १९२१में अपने जहाजके साथ वह होनोलुलू (हवाई) योकोहामा और शांघाई पहुँचे। शांघाईमें भी उतरकर उन्होंने उदू, गुरुमुखीमें छुपे पत्रोंको हिन्दुस्तानियों

में बाँटा। कोई खुफिया हिन्दुस्तानी उनका पीछा कर रहा था, जब जहाज हांगकांगमें आया तो अँगरेज़ी पुलिसने हैदरको गिरफ़ार कर लिया। अमेरिकन नाविकोंने सिर्फ़ पुलिसके सामने विरोध ही नहीं प्रदर्शन किया, बल्कि शहरमें अमेरिकन और अँगरेज़ नाविकोंमें खुली मारपीट शुरू हो गई। अमेरिकन कौंसल (राज्य-प्रतिनिधि)ने अमेरिकन जहाजसे एक अमेरिकनकी गिरफ्तारीको अन्तर्राष्ट्रीय कानूनके विरुद्ध बतलाकर सख्त मुखालफत की। मामला आगे बढ़ना चाहता था। ब्रिटिश अधिकारियोंने एक ही दो दिन हवालातमें रखकर हैदरको छोड़ दिया। हैदर फिलीपीन, सिंगापुर होते न्यूयार्क पहुँचे।

इसी साल (१९२१) हैदरको संयुक्त राष्ट्रके नागरिक होनेका प्रमाण-पत्र मिला।

लड़ाई खतम हुए तीसरा साल हो रहा था। लड़ाईके काम बन्द हो गये थे और बेकारी बढ़ रही थी। एक कामकेलिए बीसियों उम्मीदवार तैयार रहते थे। ऐसे समय काम देनेमें रंगका सवाल उठना स्वाभाविक था। एक जहाजपर मालिकोंकी ओरसे हैदरको काम मिल गया। लेकिन रंगीन (गोरे-भिन्न) आदमीके साथ काम करनेसे नाविकोंने इन्कार कर दिया। पहला तजर्बा था, हैदरके दिलको आघात तो लगा। शायद वह अभी समझ नहीं पाये थे कि जिन अमेरिकन नाविकोंमें उन्होंने सैकड़ों मित्र पैदा किये, वे आज उनके साथ ऐसी रुखाई क्यों दिखला रहे हैं। पूँजीवाद सबको काम और जीवन-सामग्री प्रस्तुत करनेकेलिए नहीं है, वह है मालिकोंको सिर्फ़ नफा पहुँचानेकेलिए। और वैसा करनेमें नफा नहीं है, इसलिए हजारों जहाज बन्दरगाहोंमें निश्चल पड़े हुए हैं। लाखों नाविकोंको काम नहीं मिल रहा है और वे मजदूरीके लिए कभी रंगका सवाल और कभी पूर्वी-योरपका सवाल उठाते हैं। पल्टनोंके टूटनेसे उनमें काम करनेवाले लाखों सिपाही बेकार हो गये और कारखानोंके बन्द होनेसे लाखों मजदूर भी। धनकी खान अमेरिकामें लाखों लाख आदमी भूखे मर रहे थे। बनियोंकी गवर्नमेंट इन भुक्खड़ों

को अपनी किस्मतपर छोड़ देना चाहती थी। वह जानती थी, कि उसके पास कितने शक्तिशाली हथियार हैं, उतने भुक्खड़ोंके पास नहीं। भुक्खड़ोंकी आवाज एक तो उठने ही नहीं पाती थी; क्योंकि सभी बड़े-बड़े अस्त्रधार धनियोंके हाथमें थे। और, इनके-दुक्के यदि कहीं आवाज उठती भी, तो सरकारने कानमें तेल डाल लिया था। उस वक्त भुक्खड़ोंके कुछ हिमायतियोंके दिमागमें एक बात सूझी और उसे काममें लाया जाने लगा। सभा होती, भुक्खड़ खूब जमा होते और कितने ही नागरिक भी। भुक्खड़ोंके कष्टका चित्र खींचा जाता, फिर एक आदमी उठकर उपस्थित भुक्खड़ोंसे पूछता—“तुममेंसे कौन भूखे मरनेकेलिए तैयार है और कौन सार्वजनिक तौरसे बिकने (नीलाम)केलिए ?” कितने ही आदमी खड़े हो जाते। फिर उन्हें—(स्वतन्त्र अमेरिकियोंको) नीलाम किया जाता। इस नाटकको पहले अधिकारी उपेक्षाकी नजरसे देखते या मजाक करके उड़ा देते; लेकिन, जब यह सारे देशमें फैल गया और बड़े-बड़े शहरोंमें लाखों-आदमी प्रभावित होने लगे, तो अमेरिकन सरकारको कुछ दमन और कुछ सहायताकेलिए तैयार होना पड़ा। हैदरने ऐसे कितने ही नीलाम देखे और देशमें बढ़ती हुई सशस्त्र डकैतियोंको भी देखा।

जहाजकी नौकरी अब अनिश्चित-सी होती जा रही थी। हैदर कोई रोजगार करना चाहते थे, मगर उसकी उन्हें जानकारी न थी। उनके एक साथी—मिस्टर गुप्त—ने पुरानी पोशाकसे नई पोशाक तैयार करने-वाली दर्जीकी दूकानकी योजना पेश की। हैदरने दुरन्त पाँच सौ डालर लगाये और दूकान खुल गई। जब तक जहाजकी नौकरी मिलती रहे, तब तक हैदर कहाँ एक जगह बैठनेवाले थे ? उनका आखिरी जहाज मेक्सिकोकी ओर जा रहा था। मालिकोंके सुमीतेकेलिए कुछ नाविक हटा दिये गये ? यह अमेरिकाकी दक्षिण रियासतोंकी ओर हुआ। हैदरके पास इतना पैसा न था कि टिकट कटाकर, खाते-पीते रेलसे न्यूयार्क पहुँच जाते। एक और अमेरिकनके साथ वह “होबो” (फकड़

बुमकड़) बन गये। चोरीसे बिना टिकट रेलोंपर सफर करना बड़ा कठिन था। बेकारी और भुखमरीके कारण चोरी और डकैती बहुत बढ़ गई थी। हर ट्रेनकी रक्षाकेलिए मशीनगनके साथ सैनिक चलते थे। एक जगह हैदर पकड़े गये। मुकदमा अदालतमें पेश हुआ। हैदरने सच्ची-सच्ची बात बतला दी। उस वक्त तक हैदरने जहाजी तृतीय इंजीनियरकी परीक्षा पास कर ली थी और प्रमाण-पत्र देख जजने किसी ठेकेदारके जिम्मे छोड़ दिया। आखिर सभी भुखण्डोंको जेलमें रखकर खाना देना भी तो संभव नहीं था। हैदर वहाँसे भी निकलकर “होबो”के रूपमें न्यूयार्क पहुँच गये।

१९२२में वह “लाइसेन्सड् सेकेण्ड असिस्टंट मेरीन इंजीनियर” का प्रमाण-पत्र पा चुके थे, लेकिन, वहाँ इंजीनियरके प्रमाण-पत्रको कौन पूछता था? भूतपूर्व कप्तान तक साधारण नाविकके कामकेलिए तरस रहे थे। एक जहाजमें मामूली नाविकके तौरपर उनकी नियुक्ति हुई लेकिन फिर रंगके सवालने काम नहीं मिलने दिया। इससे पहले ही कुछ और भारतीय नाविक अँगरेजी जहाजोंसे भागकर अमेरिकामें उतर गये थे, जिनमें उनके मामा भी थे। बेकारीकी महामारीमें भी जो अमेरिकामें ज़िन्दा था, वह हिन्दुस्तानी “लश्कर”से तो बेहतर ही हालतमें था।

कितनी ही जगह दौड़-धूप करने पर हैदरको एक रेलवे कारखानेमें ब्वायलर बनानेका काम मिला और इसकेलिए उन्हें न्यूयार्क छोड़ ओलियोन जाना पड़ा। वहाँ—वह मे टर्नर नामक एक भद्र-महिलाके परिवारमें रहते थे। वह बाईस बरसके इस “हिंदू” (अमेरिकामें सभी भारतीयोंको हिन्दू कहते हैं) तरुणकी भद्रतासे बहुत प्रभावित थीं और हैदरको लड़केकी तरह मानतीं। वहीं अभद्रताकेलिए टोकनेपर किसी आदमीने हैदरको अपमानित किया। अब हैदर यदि मित्रोंमें अपने सम्मानकी रक्षा करना चाहते, तो उनकेलिए यह जरूरी था कि उस आदमीको इन्द्र-युद्धकेलिए आह्वान करें। हैदर कोई मोटे-तगड़े पंजाबी

न थे, व उनको मुष्टिक-युद्धका ही अभ्यास था, जो भी उसने लड़का था। मुष्टिक-युद्ध-कुशल भी। संयोग कहिए, स. पहल, करनेमें कुशलता— हैदर बिकयी हुए। मित्रोंमें उनका सम्मान कई गुना बढ़ गया और मे-दर-अमने पुत्रपर गर्व करने लगीं।

१६२३का अप्रैल आया। हैदर हथर कितने ही समयसे विमान-चालक बननेका मनसुवा बाँध रहे थे। यांत्रिक इंजीनियर तो थे ही, विमान-सम्बन्धी पत्रों और पुस्तकोंको खूब पढ़ा करते थे। विज्ञापनमें बेंटन (सेण्ट लुई)के एक वैमानिक स्कूलके बारेमें पढ़ा। छुट्टी ली और वहाँ पहुँच गये। सीख चुकनेपर अध्यापकसे एक पुराने हवाई जहाज-को हजार डालर (चार हजार रुपये)में खरीद लिया। अपने ही जहाज पर बेंटनसे ओर्लियोनकेलिए उड़े। पुर्जेमें गड़बड़ी देख एक जगह तो ठीक तरहसे नीचे उतारा, लेकिन जब फिर बिगड़ा तो सारी कोशिश करने पर भी विमान जमीनसे टकरा ही गया। हैदर घायल हुए, कुछ दिन अस्पतालमें रहे। लौटकर गिरनेकी जगह गये, तो विमानका शरीर प्रसादमें बँट चुका था। फिर आधे 'होबो' बन ओर्लियोन पहुँचे।

अब हैदरको न्यायलरोकी चज़ती-फिरती मरम्मतका काम मिला था। सातों दिन काम था और छै डालर (चौबीस रुपये) रोज वेतन। एक दिन उनका एक दोस्त जान विल्सन किसी लड़कीके साथ यौवनका आनंद लेने गया था। दूसरेकी मोटर ली थी। बात करते हुए दौड़ा रहे होंगे, गाड़ी ठोकर खाकर उलट गई। खैर, चोट ज्यादा नहीं लगी लेकिन गाड़ी की मरम्मतका दाम देना पड़ा। हैदरकी मित्रकी विपत्तामें सहानुभूति थी, उन्होंने कहा—“इस तरहका विहार छोड़ो, विवाह कर डालो।” रुपयेके अभावकी बात करने पर उसी वक्त सौ डालर (चार सौ रुपये)का चेक काटकर दे दिया। उसके मित्र जानका घर आबाद हो गया।

एक साल और बीता। १६२४ आया। विमान-चालक हैदर अब 'अवियेशन' (उड़ान)के नियमित ग्राहक और नेशनल एरोनॉटिक एसोसियेशन (राष्ट्रीय वैमानिक सभा)के नाकायदा सदस्य थे। उन्होंने

किसी अखबारमें इस्तेमाल किये हुए एक विमानका विज्ञापन पढ़ा। अग्रेलमें हैदर उसके लिए न्यूयार्क पहुँचे और “चेम्बरलेन एंड रो एयरक्राफ्ट कारपोरेशन” से एक हजार डालरमें मशीन खरीदी। मिस्टर रोके साथ उड़े, अबकी सकुशल ओर्लियोन पहुँच गये। एक गेहूँके खेतको हवाई अड्डा बनाया। हैदर कामसे छूटते ही विमानकी ओर दौड़ते और कुछ उड़ान करते। ओर्लियोनमें विमान अभी बिल्कुल नई चीज थी। कितने लोगोंका हैदरसे परिचय हुआ। हैदर “टोनी” के नामसे वहाँ प्रसिद्ध थे। मोटर मरम्मत कारखानावाले फ्रैंक क्लोससे उनकी घनिष्ठता हो गई। एक उड़ानमें प्रोपेलर (उड़ानका पंखा) को उतरते वक्त चोट पहुँची। क्लोसने मुफ्तमें मरम्मत कर दी। क्लोस दूरदर्शी व्यापारी थे। चाहते थे, हवाई जहाजका काम बढ़ेगा, तो उसकी मरम्मतका भी काम उन्हें मिलेगा। टोनीके पास अब अखबारवाले बराबर पहुँचते। फोटो-सहित उनके बारेमें कितनी ही अनाप-शनाप बातें छपतीं। जेनी नामक एक सुंदरी कुमारी टोनीकी ओर खास तौरसे आकृष्ट हुई थी। पुराने विमान को एक दिन गिरकर टूटना ही था, वह टूटा। लेकिन, टोनी बाल-बाल बच गये। टोनी और जेनी ध्वस्त विमानको देखने गये। लोग “उड़ाका और उसकी पत्नी” कहकर उंगली दिखा रहे थे।

टोनी दो विमान खरीद कर तोड़ चुके थे, लेकिन जब तक रुपया रहे तब तक वह चुप रहनेवाले नहीं थे। अब क्लोस और दूसरे लोगोंकी भी दिलचस्पी हो गई थी। टोनीके कहने पर “ओर्लियोन उड़ान क्लब” स्थापित हुआ। क्लबके लिए विमान खरीदने टोनी न्यूयार्क गये। एक इस्तेमाल किये हुए “अव्रो” को पाँच सौ डालरमें खरीदा। रोको साथ लिए उड़े। रास्तेमें छतरीकुदाक “साहसी शैतान” टामको लिया। बड़ी धूमधामसे क्लबका उद्घाटन हुआ। टामने अपनी छतरी कुदाईकी कितनी ही कलाबाजियाँ दिखलाई। उद्घाटन देखनेके लिए एक बड़ा मेला लगा हुआ था। सब लोग खुश हुए और टोनीकी खूशीकी तो बात ही क्या पूछनी ?

क्लबकी ओरसे उड़ानकेलिए जमीन ठेका ली गई। इसमें ट्रामवे कम्पनीने मदद दी और वहाँ तक ट्राम-लाइन लगा दी। पेट्रोलवालेने पेट्रोल भरनेका अड्डा बना दिया।

कितनी ही उड़ानके बाद “अव् रो” टूट गया, लेकिन क्लबने दूसरे अधपुरान विमानको खरीदनेकेलिए टोनीको भेजा। टोनी पाँच सौ डालरका विमान खरीदकर उड़े। रास्ता भूल गये। बड़ा भारी पानीका तल देखकर लौटे और एक खेतिहरके बंगलेके हातेमें रातको उतरे। प्रोपेलर टूट गया था, विमानको वहीं छोड़कर चले आये। फिर मरम्मत हुई और विमान क्लब-मैदानमें पहुँचा। ओलियोनमें अब टोनी बहुत प्रसिद्ध हो गये थे। हर जगहसे उनकेलिए निमंत्रण आते। जब वह शहरके ऊपर उड़ते तो छोटे-छोटे लड़के तक चिह्ला उठते—“मम्मी ! पापा ! आओ, देखो टोनी ऊपर है।” तरुणियाँ कहती—“कैसा भाग्यवान् है वह, जो चिड़ियोंकी तरह हवामें उड़ता है।” टोनीके पास कितने ही प्रेम-पत्र आने लगे। १९२४ साल टोनीकेलिए बहुत ही उड़ान-व्यस्त रहनेका समय था। वह युक्तराष्ट्र अमेरिकाके राष्ट्रीय वैमानिक संघके सदस्य थे और उनके पास ‘अंतरराष्ट्रीय हवाई उड़का’का प्रमाण-पत्र था। इसी साल चीनमें अमेरिकन नौ सैनिकोंने चीनियोंपर कुछ जबरदस्ती की थी। टोनी खूब गरम गरम शब्दोंमें उसके विरुद्ध बोलते थे। मित्र कहते थे—“टोनी, तुम गरम होते जा रहे हो।”

१९२५ (जून) न्यूयार्कमें अमेरिकन वैमानिकोंकी उड़ानका प्रदर्शन हो रहा था। टोनीने तै किया कि वह भी इसमें भाग लेंगे। ओलियोनमें संकीर्ण जगहोंमें अपने अध पुरान विमानोंको उतारनेका उन्हें बहुत अभ्यास हो गया था। वह चाहते थे काठकी तरह सीधे विमानोंके उतारने की प्रतियोगितामें भाग लें। न्यूयार्क जाकर उन्होंने एक हजार डालर में डी० एच० ६ (डै नम्बरका डीहेविलेन्ड) खरीदा। यह कहनेकी आवश्यकता नहीं कि यह भी अधपुरान ही विमान था। अभ्यास करते वक्त निचला पंख एक बूझसे लगकर टूट गया और विमान झिन्न-पख

पत्नीकी तरह जमीनपर गिरकर चूर हो गया। टोनी अबकी बार भी बाल बाल बचे, लेकिन साथी घायल हुआ।

टोनीने अपने कमाये रुपयोंको तीन विमानोंकी खरीद और उड़ानमें खर्च कर दिया। उन्हें सफलता भी खूब हुई, मगर पैसेके अभावसे नया विमान नहीं खरीद सके। अब उनका मन नहीं लग रहा था, इसलिए जगह बदलनेकी जरूरत महसूस हुई।

नया जीवन—फिर थोड़े दिनोंकेलिए होबो बने और घूमते-घामते मोटर कारखानोंकी राजधानी डेटराइट नगरीमें पहुँचे। यहाँ कितने ही “हिन्दू” (हिन्दुस्तानी मजदूर भी काम करते थे। हैदर भी पैकर्ड कारखानेकी कम्पनीमें भर्ती हो गये। उस साल अंग्रेजी पुलिसने शांवाई में चीनियोंपर जुल्म किया था। उसके विरोधमें मजदूरोंकी एक बड़ी सभा हुई, जिसमें चीनी, हिन्दुस्तानी और अमेरिकन सभी इकट्ठे हुए। स्थानीय “कमकर पार्टी” के नेता एडवर्ड ओवेनने बड़ा सुन्दर भाषण दिया और हैदर ओवेनकी तरफ आकृष्ट हुए। ओवेनसे उन्हें मार्क्सवादकी शिक्षा मिली और वह भारतीय स्वतंत्रता आंदोलन तथा मजदूर राजनीतिके लिए अपना बहुत-सा समय देने लगे।

हैदरने अपने ओलिवियनके दोस्तोंको चिट्ठी लिखी। मालूम हुआ, क्लबका बिगड़ा एरोप्लेन जहाँ रखा गया था, वहाँसे चोरी हो गया। हैदरको फिर एक बार ओलिवियन जाना पड़ा। मोटरनगरीके चारों तरफ भी बातचीत हुई। लौट आनेके कुछ दिनों बाद देखा, उनके मित्रकी लड़की ग्लेडी एलेन भी पहुँच गई है। ग्लेडी नृत्यकलामें बहुत ही दक्ष थी, मगर यहाँ अभी कहाँ वैसा काम मिलनेवाला था ? जब तक वह टेलीफोन कंपनीमें नौकर न हो गई, तब तक हैदरने खर्चका बोझ अपने ऊपर लिया। लड़कीको यद्यपि स्त्रियोंके आवासगृहमें रख दिया था, मगर इससे वह संतुष्ट न थे; इसलिए कामका बंदोबस्त करके हैदरने उसके भाई लारेंसको भी बुला लिया। डेटराइटमें किसी आफंदी साहेबने एक इस्लामिक सभा कायम की थी। उन्होंने हैदरको खींचनेकी बहुत कोशिश

की, लेकिन हैदर साम्प्रदायिक मनोवृत्तिकी बहुत पहिले ही छोड़ चुके थे और अब तो वह मजदूर-क्रांतिकी सेनामें शामिल हो चुके थे।

१९२५ सन् खतम होनेको आया, इसी समय डीट्राइटमें इंग्लैंडकी मजदूर-सरकारके एक पार्लामेन्टरी सेक्रेटरी मॉर्गेन जॉनने व्याख्यान दिया, जिसमें उन्होंने कहा कि हिन्दुस्तानी बहुत पिछड़े हुए हैं, वे यह भी नहीं जानते कि उन्हें क्या चाहिए। हैदरने उनसे पूछा—“हिन्दुस्तानमें रहकर अंग्रेज क्या चाहते हैं? दूसरेकी धरतीपर उनका क्या काम?” हैदरके सवालोंने मिस्टर जॉन उत्तेजित हो गये और गोरे आदमियोंकी भारी संख्या देखकर उन्होंने व्यंग्य छोड़ते हुए कहा—“मुझे रंगीन (काले) आदमीको जवाब देना होगा।” हैदरने खूब आड़े हाथों लिया, मजदूरोंने खूब तालियाँ बजाई और मॉर्गेन जॉनकी बुरी गत हुई।

उसी वक्त अमेरिकन कमकर पार्टी मास्कोमें राजनीतिक शिक्षाके लिए दो हिन्दुस्तानी मजदूरोंको भी भेजना चाहती थी। ओवेनने हैदरसे कहा। हैदर तैयार हो गये। जनवरी (१९२६)में वह शिकागो चले गये। अमेरिकन पार्टीके सेक्रेटरी रोयेनबर्गसे भेंट की। यात्राका सारा इन्तिजाम हुआ। शिकागोसे न्यूयार्क जाते वक्त ट्रेन ओर्लियोनसे गुजरी। पता दे दिया था। कितने ही मित्र स्टेशनपर मिलने आये। हैदर जान रहे थे, कि अब फिर इन परिचित चेहरोंको देखनेका सौभाग्य नहीं मिल सकेगा। उन्होंने बड़े प्रेमपूर्वक उनसे बिदाई ली।

फरवरीमें उनके जहाजने न्यूयार्क छोड़ा। फस्तुन्तुनिया और अदेस्सा होते बीस मार्चको मास्को पहुँचे और दो साल तक राजनीतिक शिक्षा प्राप्त करते रहे।

फिर हिन्दुस्तानमें—बारह बरस कहनेमें कम है, लेकिन सोलह सालकी उम्रमें हिन्दुस्तान छोड़नेके बादके ये बारह बरस हैदरके लिए अत्यंत महत्त्वके थे। इन बारह सालोंमें हैदरने दुनियाकी कई परिक्रमाएँ कीं। प्रायः सभी बड़े-बड़े देशोंको देखा और अशिक्षितप्राय बासकसे

वह शिक्षित, समझदार अनुभवी पुरुष बन गये। हिन्दुस्तान आनेका जब निश्चय हो, गया तो हैदर समझने लगे कि उन्होंने सारी साधनाएँ इसी दिनकेलिए की थीं। पिछले महायुद्धसे पहले हिन्दुस्तानसे बाहर जाने-आनेकेलिए पासपोर्टकी जरूरत नहीं पड़ती थी। मगर, अब पासपोर्ट-केलिए बड़ी कड़ाई थी। हैदर को किसीन किसी तरह हिन्दुस्तान पहुँचना था और इसकी कठिनाइयाँ उन्हें मालूम थीं। जर्मनीके हामबुर्ग बंदरगाह में आकर उन्होंने बंबई आनेवाले एक जहाजपर कोयलावाहकका काम ले लिया। जिस वक्त सितम्बर (१९२८)में बम्बईमें उतरे, उस वक्त मिलोंमें हड़ताल चल रही थी।

हैदरका पिछले पंद्रह सालका जीवन भी कितनी ही घटनाओंसे पूर्ण है। लेकिन, हम उसे देकर इस लेखको और बढ़ाना नहीं चाहते। हैदर पहले बंबईके जेनरल मोटर कारखानेमें काम करते और मदनपुरामें रहते। मजदूर हलचलसे उनका घनिष्ठ सम्बन्ध था। १९२९में जब भारत-सरकारने मेरठके लिए छापा मारकर गिरफ्तारियाँ की, तो हैदरका भी नाम वहाँ मौजूद था। वैमानिकके वेशमें हैदरके फोटोकोलिये पुलिस ढूँढ़ती ही रह गई, मगर बीस मार्चकी सुबहको जो हैदर गुप्त हुए तो फर हाथ नहीं आये। उन्हें अपने कामकेलिए भारतके कितने ही शहरोंमें जाते-आते रहना पड़ता था, तब भी तीन साल तक उन्होंने अपनेको बचाये रखा। इस बीचमें वह दो बार मास्को गये।

८ मई, १९३२को मद्रासमें हैदर गिरफ्तार कर लिये गये। मेरठ केसका नाटक खतम हो चुका था। अब इनके ऊपर मद्रासमें चार मुकदमों चलाये गये। छै महीने तक जेलमें अदालत बैठती रही। छै छै महीनेकी सजा हुई। जेलमें उन्हें खतरनाक कैदी समझ हमेशा सेलमें रखा जाता और जेलवालोंके बुरे बर्तावकेलिए उन्हें भूख-हड़तालें भी करनी पड़ीं।

जुलाई १९३४में जेलसे छूटे। मद्रास और बंबईमें साथियोंसे मिले, मगर पुलिस उन्हें मुक्त देखना नहीं चाहती थी। एक महाना

भी नहीं बीतने पाया कि, अगस्तमें हैदरको एक सौ पंद्रह बरस पहले (१८१६का रेगुलेशन १)के कानूनके अनुसार अनिश्चित काल तक केलिए कोइम्बतूरके जेलमें बंदकर दिया गया। यह बिल्कुल सासतका जीवन था। न भोजन ठीक मिलता था, न पढ़ने-लिखनेका सामान ही दिया जाता था। हैदरको भूल-बुझताल करनी पड़ी। १८३५में राजमहेन्द्री जेलमें बदल दिया गया। वहाँ भी स्वास्थ्य खराब होता गया। मद्रास-सरकार कहती थी, कि तुम मद्रास प्रान्तमें न आनेका वचन दो। लेकिन, हैदर इसकेलिए तैयार न थे। जेलवालोंकी बेपरवाहीसे स्वास्थ्य गिरता ही गया। आखिरकार १८३६के अन्तमें मद्रास-सरकारने हैदरको भारत-सरकारके हाथमें सौंप दिया और उन्हें मुजफ्फरगढ़ (पंजाब) जेलमें रखा गया। हैदरको पंजाबमें काम करनेका मौका नहीं मिला था, लेकिन धीरे-धीरे कुछ लोग इस वीर देशभक्त और उसके कष्टोंके बारे-में जानने लगे। “ट्रिब्यून” पत्रमें किसीने लिखा। सुभाष बोस कुछ समय तक उनके साथ एक जेलमें रहे थे, उन्होंने भी चिट्ठी लिखी। कौंसिलमें मंत्री-मंडलसे सवाल पूछे गये। इसपर १८३७में उन्हें अम्बाला जेलमें बदल दिया गया। स्वास्थ्य और भी गिरा, बाहर खल-बली मची। पंजाब-सरकारके मंत्री हैदरके पास गये। उन्होंने खूब जली-कटी सुनाई। होते-हवाते मार्च १८३८में उन्हें छोड़ दिया गया। हरिपुरा-कांग्रेससे लौटकर वह पंजाब आये।

मई १८३८में, चौबीस साल बाद, हैदर अपने जन्म-गाँव सियालियाँ आधी रातको पहुँचे और सिर्फ बारह घंटे रहे। उनका बड़ा भाई कबका मर चुका था। मझला भाई घर ही पर रहता है और किसानोंकेलिए उसने भी जेलकी हवा खाई है।

पंजाब-पुलिस हैदरके पीछे हाथ धोकर पड़ी हुई थी और आखिरमें उसने सीधे घमकी दी। हैदर जेलमें जाकर खुशीसे बैठ रहनेकेलिए तैयार न थे। बम्बईमें मजदूरोंके खिलाफ़ बने काले कानूनके विरोधमें जो आन्दोलन खड़ा हुआ था और कितने ही लोग मारे-पीटे गये थे,

उनमें हैदर भी थे। लड़ाईके वक्त एक व्याख्यानकेलिए उन्नीस मास की सजा हुई और सजाके खतम होते ही नासिक-जेलमें नजरबन्द कर दिये गये जहाँसे १८ जुलाई, १९४२को छूटे।

जेल-यातनाओंके कारण बिगड़ा हैदरका स्वास्थ्य फिर ठीक नहीं हो सका, मगर आज भी उनकी वही फौलादी हिम्मत और लगन है। वह आज भी उसी तरह देशकी आजादीकेलिए विह्वल हैं।

बाबा सोहनसिंह भक्ना

जिनका बूढ़ा शरीर, जिनकी सूखी हड्डियाँ, जिनके सन जैसे सफ़ेद केश, देशके लिए घोर यातनाओंके सहनेकी प्रतीक हैं। फाँसीका हुकुम सुन कर जेलकी कालकोठरियोंमें बन्द रहते भी जिनके ललाट पर भयकी हलकी रेखा भी उठने न पाई। शरीरके जीर्ण-शीर्ण हो जानेपर भी जिनमें अब भी नौजवानों जैसा उत्साह है और देश के

१८७० (माघ) जन्म, १८७५ प्राचीनतम स्मृति, १८७५-७७ गुस्मुखी पढ़ना, १८७७-८२ उर्दू फारसी पढ़े। १८८० ब्याह, १८८२-८७ खेल-कूद, १८८७-९७ दारवाशी, १८९७-१९०९ छद्म वार्मिकता, १९०२ कर्जोंके बीगिंग फाड़ दिये। १९०७ होलामें सर्वस्व खर्च, १९०८ हाथसे खैती, १९०९ फरवरी ३ घर छोड़ा, १९०९ अप्रैल ३ अमेरिकामें, १९१० कनाडाके भारतीय विरोधी कानूनका प्रभाव, १९१२ पोर्टलैंडमें मजूर, १९१२ (अंत) राजनी-तिक जीवनांतम, १९१३ मार्च गदर पार्टीके स्थापक समापति, १९१४ जनवरी राजनीतिक कार्यकर्ता। १९१४ अक्तूबर १४ कलकत्ता पहुँचे, १९१५ फरवरी गिरफ्तार लाहौर-जेलमें मुकदमा, १९१५ अप्रैल—२७ अक्तूबर २३ बख्श मुकदमा, १९१५ अक्तूबर फाँसीकी सजा, फिर आज़न्म कैद; १९१५ दिसम्बर—१९२१ जुलाई अंडमनमें, १९१८ सीतेली माँ मरी, १९१९ माँ मरी। १९२१ जुलाई—१९३० जुलाई भारतके जेलोंमें, १९३० जुलाई जेलसे मुक्त, १९३० सालसा कालेजमें दूधकी दूकान, १९३५ (१) छै मासकी सजा, १९३८ छै मासकी सजा, १९३९ नौ मासकी सजा, १९४० भारती किसान-सभाके कार्यकारी समापति, १९४० जुलाई—१९४३ मार्च १ जेलमें मजरबंद।

भविष्यके प्रति जिनका विश्वास दृढ़तर होता गया। बाबा सोहनसिंह भकना उन्हीं देशभक्त महापुरुषोंमें हैं।

अमृतसरसे दस मील पश्चिम भकना एक अच्छा बड़ा गाँव है, जिसमें कितने ही व्यापारी और नानाप्रकारके शिल्पी बसते हैं। वहाँके ब्राह्मणोंमें कितनेही संस्कृतके विद्वान् होते आये हैं। लेकिन भकनाके अधिकांश लोगोंकी जीविका खेती है। १६वीं सदीके आरम्भमें (मिसलोंके ज़मानेमें) सरदार चंदासिंह (शेरगिल जाट) किसी और गाँवसे तर्कपर आकर भकनामें बस गये। उनके पुत्र श्यामसिंह रणजीतसिंहके शासनकालमें एक प्रभावशाली व्यक्ति थे। श्यामसिंहके पुत्र कर्णसिंह भी गाँवके अच्छे धनी-मानी पुरुष थे। कर्मसिंहकी दो स्त्रियाँ थीं हरकौर और रामकौर। चन्दासिंहके समयसे ही घरमें वंश चलाने वाला सिर्फ एक पुत्र होता आया था। हरकौरको कोई पुत्र न था और रामकौरके एक पुत्र सोहनसिंह १८७० ई० (माघ) में पैदा हुआ। बच्चेके सालभर होते-होते कर्मसिंहका देहान्त हो गया। घरमें दो माताओं और बूढ़ी दादीके साथ तीन औरतें बच रहीं, जिनकी सारी आशा एक वर्षके बच्चे सोहन पर केन्द्रित थी। चार पुत्रसे एक पुत्रके आधार पर चला आता चन्दासिंहका वंश अब सोहनसिंहके साथ खतम हो रहा है, लेकिन चन्दासिंहके अन्तिम वंशधरने जो सेवायें की हैं, उससे वह मृत नहीं अमर वंश कहा जायगा। वैसे, जब लोग दादासे पहलेके पूर्वजोंका नाम तक नहीं बतला सकते, तो पुत्रसे वंशका नाम होना बिलकुल गलत बात मालूम होती है।

बचपनमें सोहनसिंहका स्वास्थ्य अच्छा था। यद्यपि माताएँ घर के एकलौते पुत्रको पान-फूल बनाकर रखना चाहती थीं; मगर बच्चे को खेलनेका मौका मिल ही जाता था। सरदार कर्मसिंह बड़े उदार पुरुष थे। वे अकालमें गरीबोंको अपना अन्न बाँट देते और अपने कमीनों (कमकरो) के बाल-बच्चोंको खाना-कपड़ा देनेमें बड़ा उत्साह रखते थे। सोहनसिंहने पिताकी उदारताको नहीं देख पाया था,

लेकिन उनकी दोनों माताएँ इस बातमें पतिका अनुकरण करनेवाली थीं। बालक सोहनका भी दिल बचपन हीसे बड़ा उदार था। वह घर से खानेकी चीज़ें भोली भर कर ले जाता और बच्चोंमें बाँट कर खाता, खिलौने तकको हमजोलियोंमें बाँट देता। १८७५ के आस-पास का समय था। सोहनकी उम्र पाँच सालकी थी। वह लड़कोंके साथ खेल रहा था। उसी समय एक जबरदस्त आँधी आयी। गर्दके मारे चारों ओर अंधेरा छा गया। डरके मारे सोहन और दूसरे बच्चे एक दूसरेसे लिपट गये।

घरमें काफ़ी जायदाद थी। लेकिन जब कोई सम्हालने वाला पुरुष न हो, तो स्त्रियाँ कैसे सुखी जीवन बिता सकती थीं? सोहनसिंहका प्रेम अपनी माँसे अधिक सौतेली माँ (धर्म-माता) से था। उन्होंने जीवनके दुःखोंको अनुभव किया था। और जिन कथाओंको वह अपने पुत्रके आग्रहपर सुनातीं, उनमें दुःखकी मात्रा अधिक होती; जब माताका कंठ रुद्ध हो जाता, आँखोंमें आँसू छलक आते, तो उसका प्रभाव सोहनपर भी पड़े बिना नहीं रहता।

पढ़ाई—पाँच सालकी उम्र (१८७५) में सोहन सिंहने गाँवमें रहनेवाले एक साधु सन्त लेहणासिंहसे गुरुमुखी पढ़नी शुरू की। वह दो साल तक उन्हींके पास “पञ्च-ग्रन्थी” और दूसरी सिक्ख धार्मिक किताबों को पढ़ते रहे। सात साल (१८७७) का हो जानेपर वह गाँवके स्कूलमें दाखिल हो गये। स्कूलमें उर्दू और फ़ारसी पढ़ाई जाती थी। सोहनसिंह पाँच साल तक वहीं पढ़ते रहे। गणितसे उन्हें बहुत शौक था। भूगोल पढ़ते समय उन्हें नक्शेका बहुत ख्याल रहता था।

बारह सालकी उम्र (१८८२) में गाँवके स्कूलकी पढ़ाई ख़तम हो गई। सोहनसिंहको पढ़नेका शौक था, लेकिन जब माताओंने आँखोंमें आँसू भर कर कहा—“बेटा! तुम्हीं हमारे एक मात्र अवलंब हो। तुम्हीं आँखोंसे ओझल करके हम जी नहीं सकतीं।” तो सोहनसिंह को आगे पढ़नेका ख्याल छोड़ देना पड़ा। दादी ११ सालकी उम्र

(१८८१)में मरी, लेकिन एक साल पहले उन्होंने पोतेका ब्याह देख लिया था । अब अगले पाँच साल सोहनसिंहके खेल-कूदमें बीते । बीच-बीचमें कभी किसी अध्ययनसे फारसी भी पढ़ आते । एक बार सोहनसिंहके खेतमें कोई आदमी बकरी चरा रहा था । सोहनसिंह जब उससे कड़ाकड़ी कर रहे थे, तो उसने धक्का दे दिया और वे गिर गये । फिर तीन साल तक बराबर अखाड़ेमें जाते और डंड-कुश्ती करके उन्होंने अपने शरीरको मजबूत बनाया ।

तरुणाई—सोहनसिंह अब १७ सालके हो गये थे । घरके अकेले पुरुष मालिक थे । यौवन था, धन सम्पत्ति थी और इन सबके साथ अविवेक भी । यार लोग उनके इर्द-गिर्द मंडराने लगे । उन्होंने जीवन के आनन्दके लूटनेके कितने ही तरीके बताये—आप जैसे धनाढ्य तरुण यदि शिकारका शौक नहीं करेंगे, शराबका दौर नहीं चलायेंगे, तो दूसरा कौन चलायेगा ? सरदार सोहनसिंहने चार शिकारी कुत्ते रखे और शिकारी घोड़े भी । अब उनका काम था शिकार खेलना और दोस्तोंके साथ बोटलोंपर बोटलें साफ़ करना । धर्ममाताका अब भी उनपर प्रभाव था और पहले कितने ही समय तक सोहनसिंहकी पानगोष्ठी माताकी आँख बचाकर होती थी । लेकिन उम्र बढ़नेके साथ वह अधिक निडर होते गये, पास पैसा न रहता, तो कर्ज लैनेसे बाज़ न आते । कर्ज चुकानेकेलिए माँसे रुपया माँगते । माँ कहती—“बेटा ! सोचो तुम कैसे बापके बेटे हो” और रुपया दे देती ।

नई धार्मिक जिन्दगी—दस साल तक सोहनसिंहने जीवनके उस आनन्दको भी ले लिया, जिसे उनके यार-दोस्त जीवनका सार कहते थे; लेकिन, उन्हें सन्तोष नहीं था । यह वह समय था, जब कि गुरु रामसिंहके अनुयायी कूके सिक्ख अपनी कुर्बानियोंसे पञ्जाबको चकित कर रहे थे । गुरु गोविन्दसिंहके बाद पञ्जाबने पहली बार इस अद्भुत त्यागको देखा । कूके विदेशी शासनको माननेके लिए तैयार न थे । वे सिक्खोंके गुज़रे राज्यको फिरसे लौटाना चाहते थे और

उसके खिये संघर्ष करने में सर्वस्वकी बाजी लगा रहे थे। अकेले छुध्याणा में ७० नामधारी (कूके) सिक्ख एक बार तोपसे उड़ाये गये। तोपके सामने खड़ा करनेकेलिये जब उनके हाथोंको पीछे बाँधा जाने लगा, तो उन्होंने कहा—हाथ मत बाँधो, मौत हमारेलिये भयकी नहीं साधकी चीज़ है। नामधारियोंके गुरु बाबा रामसिंहको पकड़कर बर्मामें रखा गया। हर तरहके भय और प्रलोभनसे उन्हें मुकानेकी कोशिश की गई, मगर वह अडिग रहे। बाबा रामसिंहने अपने अनुयायियोंमें एक नई रूढ़ फूंक दी थी। उन्होंने विदेशी शासनके पूर्ण बायकाटका मन्त्र दिया। कोई नामधारी न सरकारी नौकरी करता, न सरकारी अदालतमें जाता। नामधारी न विदेशी कपड़ा पहनते और न विदेशी चीनीको ही इस्तेमाल करते थे।

गुरु रामसिंहके अनुयायी बाबा केसर—वे सरपर केश नहीं रखते थे—एक बार भक्तना आये। उस समय सोहनसिंहकी उम्र २८ सालकी थी। जब शराब और शिकारमें नाक तक डूबे हुए थे, तब भी सोहनसिंहके दिल में साधु-सन्तोंकी ओर कभी आकर्षण हो जाता था। बाबा केसर एक असाधारण साधु थे। एक ओर वह एक बड़े धार्मिक सन्त थे, दूसरी ओर छुआछूत उनसे छू तक नहीं गई थी। अब तक किसी साधुने सोहनसिंहपर असर नहीं डाला था, यद्यपि वह बहुतोंका दर्शन और डंडवत् करने गये थे। बाबा केसरने सोहनसिंहको अपनी ओर आकृष्ट किया। उन्होंने बाबाकी जमातका घरमें महाभोज किया। बाबाको सोहनसिंहके शराब और शिकारके बारेमें पता लग गया था। बिदा होते समय बाबाने कहा—“मैं सिर्फ़ एक बात चाहता हूँ, कभी-कभी मुझसे मिल लिया करो। किसीके जबरदस्ती कहने-सुननेसे शराब या शिकारको न छोड़ना; जब तुम्हारा अपना दिल कहे तब छोड़ना।” सोहनसिंह बाबासे दो-तीन बार मिले। धीरे-धीरे उनका दिल कहने लगा, कि बाबाका ही रास्ता ठीक है। बाबाजीने प्रतिज्ञा ली, जिसके कारण सोहनसिंहने बारह साल तक नमक नहीं खाया। पहले सोहनसिंह

शराब और शिकारमें दुनियाको भूल गये थे, और अब वह ईश्वर-भक्तिमें। उनको हरवक्त धर्मका नशा चढ़ा रहता था। बाबा केसर प्रेम-मार्गके पथिक थे। उनका सभी धर्मों से प्रेम था, सोहनसिंहने भी उसी पथको अपनाया। १९०५से सोहनसिंहने सालाना “होला” (भंडारा) करना शुरू किया, जिसमें भिन्न-भिन्न धर्मवाले भक्तनामें एकट्ठा हो प्रेम-संगत करते। खर्चका सारा बोझ सोहनसिंह उठाते। प्रेम-संगतके आरम्भके पहलेसे ही १९०२में सोहनसिंहके दिलने कहा, कि तुम्हारे कर्जसे दबे लोगोंका दिल बहुत चिन्तामें रहता है। एक दिन उन्होंने सारे कर्जखोरोंको बुला कर दस्तावेजोंको उनके सामने ही फाड़ दिया। यद्यपि घरकी सम्पत्ति “होला” में बरबाद होती जा रही थी, लेकिन सोहनसिंहकी धर्म-माता इसे बरबाद होना नहीं समझती थी।

१९०८में सोहनसिंहने आखिरी “होला” किया। सारी सम्पत्ति होलाकी भेंट हो गई थी। ज़मीन पर भारी कर्ज चढ़ गया था और सारा रुपया खर्च हो चुका था। इससे एक साल पहलेही बाबा केसरने कहा था—“बुजुर्गों की कमाई गई, यह अच्छा हुआ; अब अपने हाथकी मजूरी का ‘दूध-भोजन’ खाओ।” सोहनसिंहके सामने यह छोड़ दूसरा रास्ता भी नहीं था। इसी साल पञ्जाबमें अजीतसिंह और लाला लाजपतराय आदिने जो राजनैतिक लहर फैलाई थी, उसका कुछ असर सोहनसिंह पर पड़ा था। उन्होंने उसकी किताबें देखी थीं और अपने गाँवके आस-पासमें इसके बारेमें कुछ प्रचार भी किया।

१८ सालकी उम्र (१९०८)में सोहनसिंहने सन्त लहनासिंहके उपदेशके अनुसार अपनी मजूरी खानेका प्रयत्न किया। उनके पास जो दो-तीन एकड़ खेत बच रहा था, उसमें खेती शुरू की। लेकिन बच-पनसे कभी शारीरिक परिश्रम किया न था, अतएव उनके लिये वह उतना आसान काम न था। घरमें दो-चार गायें और मैसों भी रखते थे, जिनसे जीविकामें कुछ मदद मिलती, लेकिन घरमें बीबी, दो माताएँ, एक अनाथ धर्मपुत्री, और अपने लेकर पाँच व्यक्ति थे। जिनका गुजारा

बहुत मुश्किलसे चलता था। एक दिन सोहनसिंह सरपर चारा उठाये आ रहे थे। रास्तेमें उनके दोस्त पादरी बधावामल मिल गये। पादरीने चारेके बोझको नीचे उतारा। साहब-सलामी हुई। सोहनसिंहके चेहरे पर पीड़ाके चिह्न थे। अब खाते-पीते चर्बीसे भरे सोहनसिंहकी समाधि और भगवानमें तन्मयता लुप्त हो चुकी थी। पादरीने कितनीही बार सोहनसिंहके होलामें भाग लिया था। वह उनकी विशाल-हृदयता और त्यागको अच्छी तरह समझते थे। अपने मित्रकी इस अवस्थाने बधावामलके चित्तको उद्विग्न कर दिया। उन्होंने बड़े संकोचके साथ कहा, कि मैं मिशनसे आपकेलिये ५० रुपये मासिक सहायता दिलवाना चाहता हूँ, आप स्वीकार करें। सोहनसिंहने बड़ी नम्रताके साथ शुक्रिया अदा करते हुए सहायताको अस्वीकार कर दिया।

सालभरके तजबेने सोहनसिंहको बतला दिया, कि मिट्टीसे अनाज बनाना उनके बसकी बात नहीं है। उन्होंने अपने एक दोस्त भाई सरैनसिंहसे कहा—“किर्त (शारीरिक श्रम) तो मुझसे नहीं हो सकता। मेरी आर्थिक अवस्था बिगड़ती जा रही है। सुनते हैं अमेरिकामें मजदूरी ज्यादा मिलती है। यदि वहाँ चला जाऊँ, तो शायद आर्थिक अवस्था सुधर जाये।” अमेरिकाके दोस्तोंसे लिखा-पढ़ी होती रही। इधर सत्संगी दोस्त सहायता करनेकी कोशिश करते थे, मगर सोहनसिंहका जीवन-सूत्र था—हाथसे कमा कर खाना, किर्त करना, वंड-छुकना (बाँट कर खाना) और भजन करना। बाबा केसरसे अन्तमें कहा—“मुझसे खेती नहीं हो सकती, ३८ सालका कामचोर शरीर अब उसकेलिये तैयार नहीं हो रहा है। अमेरिका जाना चाहता हूँ।” बाबाने कहा—“समयपर भाग रहा है?” बाबाका भगत एक साहूकार पासमें बैठा हुआ था। बाबाने उसकी ओर मुँह करके कहा—“अब सोहनसिंह मायाके पीछे भाग रहा है।” साहूकारने सोहनसिंहसे कहा—“मैं तुम्हारे सारे कर्जको अदा कर देता हूँ, लेकिन तुम अपने धर्म (पुण्य)को मुझे दान दे दो।” बाबाने सोहनसिंहसे कहा—“ले, सौदा कर ले पुच्छर।”

सोहनसिंहने यह कह कर रुपया लेनेसे इनकार कर दिया—“धर्म नहीं बेचूंगा बाबा।”

अमेरिकाको—अमेरिका जानेकेलिये भी रुपयोंकी जरूरत थी। सोहनसिंहने एक हजार रुपये कर्ज लिये, जिनमेंसे सातसौ नगद पासमें रखे और तीनसौकी बेलबूटे निकाली चादरें खरीद लीं। दोस्तोंसे मालूम हुआ था, कि अमेरिकामें ऐसी चादरोंकी बहुत माँग है। जिस समय माताओंसे सोहनसिंहने अपने प्रस्थानकी बात कही, उस समय का नज़ारा बहुतही दर्दनाक था। उन्होंने बदले हुए सोहनसिंहके जीवनको देखकर सन्तोषकी सांस ली थी। धर्ममें सम्पत्तिको लुटाते देख भी क्षोभ प्रगट नहीं किया था। यह भी देखा था, कि किस तरह सोहनने बाहुबलसे कमाकर परिवार चलानेकी कोशिश की और उसमें अपने सुकुमार शरीरको धूपमें सुखाया, किन्तु उससे कुछ नहीं बना। लेकिन, जब उन्होंने चार पुश्तसे अकेलोंकी अकेली सन्तानको बिना भी उत्तराधिकारी छोड़े इस तरह दुनियाके दूसरे छोर तक जानेका ख्याल किया, तो वे मूर्छित हो गई। लेकिन सोहनसिंहकेलिये दूसरा कोई रास्ता न था। तीन फरवरी १९०६ ईसवीको सोहनसिंहने अमेरिका केलिये भकना छोड़ा। वह कलकत्ता, सिंगापुर होते हाँगकाँग पहुँचे। हाँगकाँगसे सीधे अमेरिकाका जहाज पकड़ना था। जहाजमें चढ़ानेके लिये बहुत सख्त डाक्टरी होती थी। सोहनसिंहके सातों साथियोंकी आँखोंमें कुकड़े थे। डॉक्टरोंने उन्हें अयोम्य ठहरा दिया। लेकिन, सोहनसिंह डाक्टरी परीक्षामें पास होगये। परिचित लोग कहने लगे, कि अमेरिका जैसे अपरिचित देशमें अकेले मत जाओ। सोहनसिंहने कहा—“मैं अकेला नहीं हूँ (भगवान् भी तो साथ हैं।)”

जिस जहाजमें सोहनसिंह सवार हुए, वह एक जापानी जहाज था। सोहनसिंहने अब तक अपने हाथसे खाना नहीं पकाया था। खैर, खाने की समस्या जहाजके चावल-मछलीसे हल हो गई। वह तीसरे दर्जेके मुसाफिर थे। योकोहामामें कितनेही रूसी भी उसी जहाजमें चढ़े।

यद्यपि सोहनसिंह ने अंग्रेजी जानते थे, न रुसी भाषा ही, मगर इनके साथ उनका स्नेह बढ़ चला। “बंड खाना” (बॉन्ड खाना) सबका मूलमन्त्र था। सोहनसिंह पीछे समझ सके कि वह जरूर ज़ारके मारे रुसी देहाभक्त थे।

सारे प्रशान्त महासागरको चीरकर तीन अप्रैल १९०६ को सोहनसिंह अमेरिकाके सियेटल बन्दरगाहपर उतरे। सरकारी-जॉच आफसरने जॉच-पड़ताल शुरू की—

(१) “तुम्हारे दोस्तने तुम्हारे पास कोई खत-पत्र भेजा था ?” “नहीं”।

(२) “तुम बहुपत्नी-विवाहको मानते हो ?” “नहीं” कहते हुये सोहनसिंहने बहुत जोर प्रकट किया। यह जोर देना बनावटी नहीं था। बाबा कैसरके सत्संगसे सोहनसिंह बहुपत्नी-विवाहके सख्त विरोधी हो गये थे। चार पीढ़ियोंसे एक-एक पुत्रसे वंश चला आया था। अब वंश निर्वंश हो रहा था। सर्वे-सम्बन्धी पहली पत्नीसे सन्तान न होते देख दूसरा ब्याह करनेपर जोर देते रहे। मगर निर्वंश होनेकी जरा भी पर्वाह किये बिना उन्होंने वैसा करनेसे इन्कार कर दिया, यद्यपि उनके पिताने खुद दो ब्याह किये थे। लेकिन, जॉच आफसरोंको सन्तोष नहीं हुआ। आखिर वह जानते थे, कि हिन्दू बहु-पत्नी-विवाहको मानते हैं। अमेरिका में बहु-पत्नी-विवाह माननेवाला सभ्य जीवनका अधिकारी नहीं माना जाता। उन्होंने सोहनसिंहको रोक लिया। दुभाषियेकी वजहसे समझनेमें शायद गड़बड़ी हुई हो, इस ख्यालसे दूसरे दिन एक भारतीय विद्यार्थी— सत्यदेवको बुलाया गया और उनको दुभाषिया बनाकर सन्तोषजनक उत्तर पा उन्हें अमेरिकाकी भूमिपर स्वच्छन्द उतरनेकी आज्ञा मिल गई। कितनेही भारतीय मित्र वहाँ पहुँचे हुए थे, वे सोहनसिंहको हॉटलमें ले गये। (डाक्टर) हरनामसिंह की० ए०में पढ़ रहे थे। उन्होंने देशकी खबरें पूछीं।

चांदरोंकी बिक्रीसे सोहनसिंहका सफर-खर्च निकल आया। काम

की खोजमें ओरिगिना-स्टेटमें गये। पोर्टलैंडसे तीन मील दूर कोलम्बिया नदीके किनारे मुनार्क मिल नामक एक लकड़ीका कारखाना था, सोहनसिंह उसीमें भरती हो गये। मजदूरी थी दो डॉलर (छै रुपये २ आना) रोज। पहले-पहल काम बहुत सख्त मालूम हुआ। सारे दिन मशीनके सामने खड़ा होकर लकड़ीको हटाना, चीरना पड़ता। भकनाकी हलजुताईसे यह आसान काम न था। हाँ, मगर यहाँ मजदूरी खूब थी और फिर कामसे भागनेका कोई रास्ता न था। उन्होंने अपने मन और शरीरपर खूब संयम किया और कुछ महीने बाद काम उन्हें इतना आसान लगने लगा, कि कामके घण्टेके बादका भी काम ले लेते थे।

भारतीय मजदूरोंमें राजनीतिक चेतना—१९०७-८में अमेरिकामें जबर्दस्त मन्दी (आर्थिक संकट) आया था। बहुतसे कारखाने बन्द पड़े, जिसके कारण लाखों मजूर बेकार हो गये। जब कारखानेकी बनाई चीजोंको सस्ते दामपर भी बेचना मुश्किल हो, तो कारखानेके मालिक गोदामोंमें सड़ानेकेलिए माल पैदा करना क्यों चाहेंगे? कितनेही मजदूरोंको जवाब देकर बाटका भिखारी बना दिया गया। और कितनों हीकी मजदूरीकी दरमें कटौती शुरू की। अमेरिकन मजदूर तनखाह कम करानेकेलिए राजी न थे। इधर पूर्वी योरोप और एसियाके मजूर—जो अपने देशोंमें छै रुपया नहीं छै आना रोज मजदूरी पानेके आदी थे—वहाँ कम मजदूरीपर काम करनेकेलिए तैयार हो जाते थे। अमेरिका के मिल-मालिक ऐसे मजदूरोंको पसन्द करते थे, लेकिन अमेरिकन मजूर उन्हें अपने गलेकी फाँसी समझते। अमेरिकाके मजदूरोंने विदेशी मजदूरोंके विरुद्ध जबर्दस्त आन्दोलन शुरू किया, जिसका प्रथम परिणाम हुआ—कनाडामें कई हजार हिन्दुस्तानी—ज्यादातर पंजाबी—मजदूर काम करते थे। सीधे तौरसे हिन्दुस्तानियोंका नाम लेकर उन्हें कनाडामें आनेसे रोकते, तो ज्यादा हल्ला-गुल्ला मचता, इसलिये कानूनी चालसे रोकनेका प्रयत्न किया गया और घोषित किया गया, कि वही आदमी

कनाडामें उतर सकता है, जो अपने देशसे बीचमें कहीं भी बिना उतरे सीधे कनाडा पहुँचे। हिन्दुस्तानसे सीधे जहाज कनाडा नहीं जाते। और न हिन्दुस्तानी गरीब मजूर अपने पैसेसे सीधे कनाडा जहाज ला सकते थे, यह बात कानून बनानेवालोंको मालूम थी। इसी कानूनका मुकाबिला करनेकेलिए सरदार गुरुदत्तसिंहने १९१७के शुरूमें कोमागा-तामारु नामक जापानी जहाजको ठीकेपर लिया। अमेरिकामें बहुतसी जमीन खाली पड़ी थी। वहाँ नये बसनेवालोंकी जरूरत थी। दूसरी स्वतंत्र सरकारोंने जोर देकर अमेरिकाको इस बातकेलिए राजी किया था, कि वह प्रतिवर्ष एक निश्चित संख्यामें उन देशोंसे आकर बसने वालोंको स्वीकार करें। स्वतंत्र देशही ऐसा समझौता करा सकते थे। गुलाम हिन्दुस्तानकी वहाँ कौन पूछता ? कनाडामें कुछ हजार भारतीय जा पहुँचे थे। उन्होंने अपनी मजदूरीसे पैसा बचाकर वहाँ जमीनें भी खरीदनी शुरू की थीं। उधर कनाडाकी सरकार भारतीयोंपर हर तरह के हथियारोंको इस्तेमाल करनेकेलिए तय्यार थी। ग्रन्थी बलवन्तसिंह (सिंगापुरमें फाँसी १९१७) आदि डेपुटेशन बना इंग्लैंड पहुँचे। उन्होंने भारत-मन्त्रीके सामने भारतीयोंके दुःख और अपमानकी गाथा रखनी चाही, मगर भारत-मन्त्री इसकेलिये थोड़ेही बनाया जाता है। उसने डेपुटेशनसे मिलनेसे इन्कार कर दिया। जैसे-जैसे कनाडाके भारतीयों पर अधिकाधिक प्रहार हो रहे थे, वैसेही वैसे वे अपने बचावके लिए संगठित भी होते जा रहे थे। कनाडाके प्रायः सारेही भारतीय मजूर पंजाबी सिक्ख थे। उन्होंने जहाँ बहुतसी जमीनें खरीद खेती शुरू कर दी थी, वहाँ कितनेही गुरुद्वारेभी स्थापित किये थे और गुरुद्वारा प्रबन्धक कमेटीयों भारतीयोंके हितकेलिए काफी काम कर रही थीं। कनाडा-सरकार किसी तरहसे भी भारतीयोंसे पिछड़ छुड़ाना चाहती थी। उसने उनसे कहा कि हम तुम्हारे लिये इससे अच्छी भूमि देनेका इस्तिजाम कर देते हैं, तुम वहाँ जाकर बस जाओ। ग्रन्थी बलवन्तसिंह सरदार भागसिंह आदि तीन भारतीय प्रतिनिधियोंको देखनेके लिए

हथपूरास् भेज दिया गया। हथपूरास्में उन्हें कुली बनकर गये कितनेही भारतीय मिले। उन्होंने अपनी नरक-यातनाकी सारी बातें बतला दीं। सरकारने प्रतिनिधियोंको रिश्वत देकर अपने मनकी बात कहलानी चाही मगर उन्होंने इन्कार कर दिया। प्रतिनिधियोंने सच बातें बतला दीं। लोगोंको मालूम हो गया कि किस तरह कनाडा-सरकारके साथ ब्रिटिश सरकार भी भारतीयोंके खिलाफ षड्यंत्रमें शामिल है। भारतीयोंने “बेहतरीन भूमि”में जाकर बसनेसे इन्कार कर दिया। अब सरकार उन्हें तरह-तरहसे तंग करने लगी। खुफियावाले लोगोंका पीछा करते। कनाडामें बस गये भारतीयोंकी स्त्रियाँ और माताएँ जब भारतसे कनाडा पहुँची, तो उन्हें तीन-चार मास तक कोरेन्टीनमें रख कर भारत लौटा दिया गया। जहाजसे जो आदमी पहुँचते थे, उनमेंसे सिर्फ १० सैकड़ेको कोई मनमाने तौरसे चुन कर उतरने दिया जाता था, बाकी ९० फीसदीको जहाजी कम्पनियोंके मालिकोंकी मुट्ठी गरम करके बैरंग लौट जाना पड़ता था। घर और मकानपर भारी कर्ज लेकर चले ये भारतीय अब लौट कर हांगकांग और शांघाईमें मारे-मारे फिरते थे।

सरकारोंके अतिरिक्त अमेरिकन मजूर अलग हिन्दुस्तानी मजूरोंके पीछे पड़े हुए थे। १९०७की बात है, एबर्ट और विलियम् के कारखानोंमें हजारों हिन्दुस्तानी काम कर रहे थे। एक दिन गोरे मजदूरोंने उनपर धावा बोझ दिया। उन्हें मारा-पीटा, उनकी चीजें लूट लीं और द्राममें बैठा कर उन्हें शहरसे दूर जङ्गलोंमें छोड़ दिया। यह पगड़ी-दाढ़ीकी नफरत नहीं थी, इन कारखानोंके हिन्दुस्तानी (सिक्ख भी) पगड़ीवाले नहीं हैटवाले थे।

हर जगह हिन्दुस्तानियोंके खिलाफ नफरतका जबरदस्त प्रचार देखा जाता था। होटलोंमें कुत्ते और हिन्दुस्तानी जानेका अधिकार नहीं रखते थे। कितने ही सिक्खोंको देखकर लोग “दाढ़ीवाली औरतें” कह कर उनका उपहास करते। हिन्दुस्तानी अपने जान शिकायतका मौका नहीं देना चाहते थे। वे दूसरोंकी अपेक्षा अपने कपड़े-लत्तेको ज्यादा सफ़

रखते, मगर फिर भी सबसे ज्यादा ठोकरें उन्हींको खानी पड़ रही थीं। धीरे-धीरे हिन्दुस्तानी इसे साफ समझने लगे, कि जो अत्याचार और अपमान उन्हें सहने पड़ रहे हैं, उनका कारण है हिन्दुस्तानका परतन्त्र होना, अतएव अनाथ होना।

१९१२में सोहनसिंहको पोर्टलैंडके लकड़ीके कारखानेमें काम करते तीन साल हो गये थे। उन्होंने रास्तेमें काममें आ पड़ी दूटी-फूटी अंग्रेजी पर ही सन्तोष नहीं किया, बल्कि वे दो साल तक रात्रिकी पाठशालामें पढ़ने जाते थे। उनका भाषाका ज्ञान बढ़ा, साथ ही परिचय भी बढ़ा। अमेरिकन भारतीयोंसे पूछते—“तुम्हारे यहाँ ३० करोड़ भेड़ें हैं या आदमी?” यह एक आम सवाल था। एक बार सोहनसिंह कामकी खोजमें एक दफ्तरके मैनेजरके पास जाकर बोले—“कोई काम है?” “काम है, मगर तुम्हें नहीं दे सकता।” “क्यों?” “तुम्हें हम गोली मार देना चाहते हैं। तुमको देखकर हमारे लड़के गुलाम बन जायेंगे। मैं तुम्हें दो बन्दूकें देता हूँ, जाओ पहले अपने मुत्कको आजाद कराके आओ। फिर तुम्हारे स्वागत और काम देनेकेलिए मैं पहला आदमी होऊंगा।” एक दिन सोहनसिंहने एक सहृदय डॉक्टर मित्रसे पूछा—“तुम अमेरिकन लोग हमसे क्यों नफ़रत करते हो?” डॉक्टरने कहा “तुमसे नहीं, तुम्हारी गुलामीसे जरूर नफ़रत करता हूँ।”

इस तरहकी रोज़-रोज़की घटनायें भारतीयोंको सोचनेकेलिए मजबूर कर रही थीं। फिर वह भारतकी भीतरी अवस्थाका अमेरिकासे तुलना करके देखते थे, कि जहाँ अमेरिकन पुलिस वस्तुतः लोगोंको अपना स्वामी मानती है, वहाँ भारतीय पुलिस शाहंशाह बनना चाहती है। एक बार तत्कालीन प्रेसीडेंट (पहला रूजवेल्ट) पोर्टलैंड आनेवाला था। सोहनसिंह भी तमाशा देखनेकेलिए स्टेशनपर पहुँचे। वहाँ कोई सजावट नहीं थी? सिर्फ़ म्युनिस्पैलिटीके कुछ मेम्बर एकट्ठा हुए थे। प्रेसीडेंटने सबसे हाथ मिलाया। रातको प्रेसीडेंटका व्याख्यान सुनने सोहनसिंहभी गये। भीड़में एक स्त्रीके सिरसे सट कर वह खड़े थे, पुलिसमें टीका।

खी बिगड़ खड़ी हुई—“तुम्हें क्या अधिकार है, इस भद्रजनको अपमानित करने का ?” पुलिसको माफ़ी माँगनी पड़ी ।

नया जीवन—धीरे-धीरे सोहनसिंह समझने लगे, कि परतंत्र देश में पैदा होना महा अभिशाप है । उनकी आँखोंको खोलनेकेलिए कितनी ही घटनायें सामने घटित होने लगीं । सेन्ट जॉनमें पं० काशीराम (१९१४में फाँसी) ने किसी कारखानेका ठेका ले रखा था । अमेरिकन मजूरोंने समझा कि ये हिन्दुस्तानी हमारी रोजी मार रहे हैं । उन्होंने कारखानेपर हमला कर दिया । पुलिसको पता था, मगर वह बचानेकेलिए नहीं आयी । हिन्दुस्तानी मजूर खूब पिटे और द्राममें बैठाकर जंगल में छोड़ दिये गये । यह इस तरहकी पहलेवाली घटनासे चार वर्ष बाद घटित हुई थी । हिन्दुस्तानी इसे खतरेकी घन्टी समझने लगे । हिन्दुस्तानी आपसमें अब बातचीत करने लगे थे । सभीको सेन्ट जानके दोहराये जानेका हर समय खतरा रहता था । दिसम्बरका बड़ा दिन आया । स्टोरियाके कारखानेमें उस समय बाबा केसरसिंह (आज भी जेलमें पड़ा हमारा वीर सिंह) काम कर रहे थे । वहीं आसपासके रहनेवाले हिन्दुस्तानी मजदूर खासतौरसे इस कामकेलिए इकट्ठा हुए । यहीं पर उन्होंने हिन्दी-सभा नामसे एक अपना संगठन तैयार किया ।

जिस तरहसे ओरिगिनमें सोहनसिंह और उनके साथी संगठनकी आवश्यकता अनुभव कर रहे थे, उसी तरह कलीफोर्नियाँमें भी बाबा ज्वालासिंह, बाबा बिसाखासिंह, बाबा रुद्रसिंह, करतारसिंह, (शहीद १९१४), पं० जगताराम, और पृथ्वीसिंह भी कुछ करनेकी सोच रहे थे ।

जनवरी १९१३में जब सोहनसिंह स्टोरियासे पोर्टलैंड लौटे, तो उन्होंने पं० काशीरामसे भी बातचीत की । अब जरूरी था कि सिर्फ एक-एक जगहके हिन्दुस्तानियोंके संगठनसे ही सन्तोष न किया जाय, बल्कि युक्तराष्ट्र (अमेरिका) के सारे हिन्दुस्तानियोंको एक सूत्रमें सम्मिलित किया जाय ।

गदर पार्टी की स्थापना—मार्च १९१३ में स्टोरिया में हिन्दुस्तानियों की एक बड़ी मीटिंग बुलाई गई, जिसमें हिन्दुस्तानी मजूरों के अतिरिक्त लाला हरदयाल और भाई परमानन्द भी शामिल हुये। इसी समय अमेरिका के हिन्दियों की सभा (हिन्दी एसोसिएशन ऑफ अमेरिका) कायम की गई। सभाने हिन्दी, उर्दू, गुरुमुखी, मराठी में “गदर” नाम से अपना अखबार निकालना निश्चित किया—यह नाम १८५७ के स्मारक के तौर पर था। सभा यद्यपि अमेरिका-प्रवासी भास्तीयों से सम्बद्ध थी, मगर वे समझते थे कि उनके रोग की जड़ भारत की परतंत्रता में छिपी हुई है। अखबार के नाम से सभा का दूसरा नाम—जो कि सबसे अधिक प्रसिद्ध भी है—गदर पार्टी पड़ा। पहले सभापति चुने गये, बाबा सोहनसिंह। दो उपसभापति थे—बाबा केसरसिंह और बाबा ज्वालासिंह, प्रधान-मन्त्री थे लाला हरदयाल।

भारत की स्वतंत्रता का वाहक बनाने के लिए भाई परमानन्द की सलाह थी कि भारत से विद्यार्थियों को बुलाया जाये और उन्हें अमेरिका में शिक्षा दिलाकर देश में क्रान्ति करने के लिए भेज दिया जाय। हरदयाल ने मानसिक विचारों को पढ़ा था। इसलिये वह बाबा सोहनसिंह के इस बात से सहमत थे, कि हमें अपने काम को हिन्दी मजूरों में खास तौर से करना चाहिए। पार्टी ने बाबाजी और हरदयाल के प्रस्ताव को स्वीकृत किया।

सान्फ्रान्सिस्को अमेरिका के पश्चिमी तट का सबसे बड़ा शहर ही नहीं है, बल्कि वह हर तरह की राजनीतिक हलचलों का मुख्य केन्द्र भी है। सारी दुनिया के मजूरों का पुण्य-दिन प्रथम मई-दिवस यहीं शहीदों की होली के साथ शुरू हुआ था। गदर पार्टी का हेडक्वार्टर सान्फ्रान्सिस्को रखा गया। लाला हरदयाल ने ऑफिस का काम सम्हाल लिया। १ली नवम्बर (१९१३) को ‘गदर’ का पहला अंक निकला। लाला हरदयाल में प्रतिष्ठा थी, जबरदस्त कल्पना-शक्ति थी, वे लेखनी के धनी थे; मगर उनमें एक बात की सबसे ज्यादा कमी थी, वह बड़े ही चंचल-चित्त थे, और किसी काम में मन लगाकर प्रवृत्त न आया। उनके लिए सबसे मुश्किल बात

थी। सोहनसिंहने एक दिन उन्हें फटकास—तुम हमेशा कहा करते हो, कि हिन्दुस्तानी काम नहीं करते, और तुम क्या कर रहे हो? ऐसेके बारेमें कहनेपर तर्क करतारसिंहने कहा—“रुपया नहीं है। लो यह” कह उसने अपनी जेब उलट दी। रुपयेकी कमी नहीं रही। सोहनसिंह, करतारसिंह, बिसाखासिंह जैसे कितनों हीचे अपना तन, मन, धन पार्टीको दे दिया था और जरा ही देरमें १५००० डॉलर (४५००० रु०) एकट्ठा हो गये थे।

सर्दार सोहनसिंहने शुरूके वर्षोंमें कुछ रुपया घर मेजा था, जिससे माताओंने ५-६ एकड़ खेत छोड़ा लिये थे। उसके बाद तो उनका सब कुछ पार्टीकेलिए था।

पार्टीका काम अब बहुत बढ़ गया था। पार्टीके समर्थक हिन्दुस्तानी मजदूरोंपर सबसे ज्यादा प्रभाव सर्दार सोहनसिंहका था। जनवरी १९१४के आते-आते सोहनसिंहको काम छोड़सारा समय पार्टीको देनेके लिए मजबूर होना पड़ा। इससे पहले कुछ हिन्दुस्तानी शिक्षितोंने अखबार निकालनेकी कोशिश की थी, मगर वह दो-चार बार छपकर बन्द हो जाते, जिसका लोगोंपर बुरा असर पड़ता। पार्टीके प्रधान-मन्त्री लाला हरदयाल थे। छात्रवृत्ति देनेमें मद्रासी मुसलमानका ख्याल नहीं किया गया, जिससे कितनेही मुसलमान लाला हरदयालको हिन्दू-पक्षपाती समझने लगे। तो भी धीरे-धीरे पार्टीके प्रति लोगोंका विश्वास बढ़ चला। पत्र निकलनेके तीन मास बाद ही लोग दिल खोलकर रुपया देने लगे। इसके मेम्बर और समर्थक शौकीन बाबू नहीं कर्मठ आदर्शवादी मजदूर थे। पार्टीके बुनियादी सिद्धान्त थे, पार्टीकेलिए मुक्त काम करना, हर वक्त हर किस्मकी कुर्बानीकेलिए तैयार रहना। किसी मुल्ककी स्वतंत्रता के युद्धमें शामिल होना पार्टीके सिपाहीका कर्तव्य था, यह नियम बतलाता है कि हिन्दुस्तानी मजदूरोंकी इष्टि वहाँ व्यापक हो चुकी थी। क्यों न हो, उन्हें आयरलैंड, चीन और दूसरे मुल्कोंके देशभक्त क्रान्तिकारियोंसे मिलने और उनके विचारोंके समझनेका मौका मिला था।

पार्टीका हरएक सदस्य १ डॉलर (३६० १ आना) मासिक चन्दा देता। हिन्दुस्तानी मजदूर भारी संख्यामें मेम्बर बन गये। पार्टीका उद्देश्य था समानता और स्वतंत्रताके आधारपर हिन्दुस्तानमें राष्ट्रीय प्रजातंत्र कायम करना। वहाँ धर्मको वैयक्तिक चीज माना गया था।

जहाँ पहले हिन्दुस्तानी मजदूर हड़ताल-तोड़कके नामसे बदनाम थे, वह इतने खुदगर्ज थे, कि मजदूर-हितकेलिए लड़ी जानेवाली हड़तालोंको तोड़नेमें मालिकोंके हाथमें हथियार बनते, जिससे सारे अमेरिकन मजदूरोंकी दृष्टिमें वह गिर जाते थे। अमेरिकन ही नहीं देश-भाई मजदूरोंके गलेपर भी भारी फेरनेसे बाज न आते थे, और कितनी ही बार उसकी जगह पानेकेलिए रिश्त देकर भाईको नौकरीसे निकलवा देते। कितनी ही बार पियकड़ोंकी उद्दंडता उनमें देखी जाती। लेकिन गदर-पार्टीने कायम होकर उनका जीवन बदल दिया और अब हिन्दुस्तानी मजदूर हड़ताल-तोड़कोंमें कहीं देखे न जाते थे, सभी अमेरिकन मजदूर-सभाके मेम्बर बन गये थे। छै महिना बीतते-बीतते ही अमेरिकन मजदूरोंका भाव बदल चला। वे हिन्दुस्तानी मजदूरोंके साथ हमदर्दी दिखलाने लगे।—और कुछ हमदर्द तो उनकी लड़ाईमें शामिल होनेकेलिए भारत तक आये थे। नौ महीनेके भीतर ही पार्टीकी शाखायें अमेरिका और कनाडा हीमें चारों ओर नहीं फैल गईं, बल्कि फीजी, शांघाई, मलाया आदिमें भी उनकी स्थापना हो गई। लाला हरदयाल तीन माससे ज्यादा काम नहीं कर सके, लेकिन पढ़नेकेलिए गये तरुण संतोखसिंहने कामको खूब संहाला। लाला हरदयालने १९१४ के शुरूमें रूसी जारके अत्याचारोंकी निन्दा करते हुए कुछ बोल दिया। जारशाहीने इसकी शिकायत ब्रिटिश सरकारसे की। ब्रिटिश सरकारने अमेरिकन सरकारसे मुकदमा चलवाया। पार्टीने १००० डॉलरकी जमानत दे उन्हें छुड़ा लिया, और फिर चुपकेसे स्विट्ज़रलैंड भेज दिया।

गदर-पार्टीकी दो कार्यकारिणियाँ थीं, बड़ी कार्यकारिणीमें तीस मेम्बर थे। छोटी कार्यकारिणी या कमीशन तीन आदमियोंका था—

बाबा सोहनसिंह, संतोखसिंह और काशीराम। गुप्त प्रबन्ध—दूसरी सरकारोंसे बातचीत करना, हथियार जमा करना, दूसरे मुल्कोंमें हिदायत भेजना ये सब काम कमीशनके सुपुर्द था। पार्टी और मज़बूत हुई, हिन्दुस्तानियोंका संगठन मज़बूत हुआ। साथ ही दूसरे देशोंकी क्रान्ति-कारी पार्टियोंसे घनिष्ठता स्थापित हुई। अमेरिकाके हिन्दुस्तानी अपनेमें एक शक्ति अनुभव करने लगे। वह अब जागृत मानव थे।

अप्रैल १९१४में जिस समय सद्दार् गुरुदत्तसिंह कोमागातामारूको लेकर कनाडा पहुँचे, उस समय यह गदरपार्टीका मज़बूत संगठन ही था, जिसने कनाडाकी सरकारको भुक्नेकेलिए मजबूर किया।

भारतको—२३ जुलाईको कोमागातामारूको कनाडासे वापस करने का निश्चय हुआ। उस समय बाबा सोहनसिंहको कोमागातामारूको सम्भालनेका काम मिला। सान्फ्रान्सिस्कोमें पार्टी-केन्द्रके सम्भालनेका काम बर्कतुल्ला, भगवानसिंह, संतोखसिंह और काशीरामको देकर बाबा सोहनसिंह भकना २१ जुलाईको एक जापानी जहाज़से भारतकी ओर रवाना हुए। सान्फ्रान्सिस्कोके दफ्तरमें रामचन्द्र नारमक एक आदमी काम करता था, जो पहले सिर्फ़ कातिब भर था। लेकिन संतोखसिंह और काशीरामके भी चले आनेपर उसे खुल खेलनेका ज्यादा मौका मिला और उसने अपनेको सी० आई० डी०के हाथमें बँच दिया।

जब सोहनसिंहका जहाज़ अमेरिका व जापानके बीचमें आ रहा था, उसी समय महायुद्धके छिड़नेकी खबर मिली। जापानमें कोमागातामारूसे उनकी भेंट हुई। सलाह हुई कि सभी भारतीय सीधे हिन्दुस्तान चलें। उस समय भारतीय समुद्रमें जर्मन लड़ाकू जहाज़ 'एमडन'का बहुत खतरा था। बाबा सोहनसिंह वहाँ जर्मन कौंसलसे मिले। यह बड़े साहसकी बात थी, यदि पकड़े जाते तो शूट कर दिये जाते। कौंसलने उनके हिम्मतकी दाद दी और एमडनको बेतार द्वारा सूचित कर दिया, कि कोमागातामारूको हानि न पहुँचने पाये। बाबा सोहनसिंह शांघाई आये। वहाँ पार्टीके आदमियोंमें सूचासिंह और दूसरे देश-भक्तोंसे मिले।

फिर हांगकांग पहुँचे, यहाँ कितनेही आदमी क्रान्तिके सैनिक बने और जब 'नामसिंग' जहाज़ हिन्दुस्तानको चला, तो उसमें सौ क्रान्तिकारी थे। हांगकांगमें ही सी० आई० डी०को सारी बातका पता लग गया था। जहाज जब पेनाङ्ग पहुँचा, तो उसे कुछ दिनोंकेलिए रोक लिया गया, क्योंकि उसी दिन कोमागातामारु वाले क्रान्तिकारियों पर बज-बज (कलकत्ता)में गोली चली थी। सप्ताह भर रुके रहनेके बाद 'नामसिंग' फिर रवाना हुआ।

१४ अक्टूबर १९१४को बाबा सोहनसिंह और उनके साथी कलकत्ता लौट आये। आते ही जहाज़पर कड़ा पहरा बैठा दिया गया, फिर लोगोंको गिरफ्तार कर लिया गया।

फाँसीके तख्तेकेलिए तैय्यार—कलकत्तासे पकड़कर बाबा सोहनसिंहको मुलतान-जेल पहुँचाया गया। वहीं कितने ही और साथी लाये गये। पञ्जाबमें १९१४के अन्तमें जो जबरदस्त क्रान्ति करनेका प्रयत्न हुआ था, वह समयसे पहले भेद खुल जानेसे असफल रहा। लेकिन उसके ताने-बानेका पूरा पता जब सरकारको लगा, तो उसका दिल धक्का हो गया। क्रान्तिकारी पकड़े गये। फरवरी (१९१४)को बाबा सोहनसिंह भी मुलतानसे लाहौर-जेलमें पहुँचाये गये। वहीं ६४ आदमियोंपर, प्रथम लाहौर-षडयन्त्र-मुकदमा चलाया गया। मुकदमा क्या तमाशा था। एक गवाहने जब कुछ उल्टी-पुल्टी-सी बातें कहीं और उसपर जिरहकी गई, तो उसने कहा—“मेरेलिए तो जो भी थानेदार साहबने कहा वही ठीक है।” अपराधियोंको अदालतके न्यायपर बिलकुल विश्वास नहीं था, इसलिए उन्होंने सफाईकेलिए कोई प्रयत्न नहीं किया। सरकारने मुफ्तके वकील दिये थे और वकील पीछे पड़े हुए थे, मगर अभियुक्त उनसे बात भी न करते थे। लाहौर सेन्ट्रल जेलके भीतर २७ अप्रैलसे ११ अक्टूबर तक तीन जजोंकी अदालत बैठती रही, जिनमें एक पं० शिवनारायण शर्मा भी थे। ६४में पाँच अभियुक्तोंको छोड़ दिया गया। लम्बी-लम्बी सजा पानेवालोंके अतिरिक्त २४को फाँसी

की सजा हुई, जिनमें एक बाबा सोहनसिंह भी थे। जब अधिकारी उन्हें अपील करनेकेलिए कहते, तो वह उत्तर देते—“बस, जल्दी फाँसी दे दो।” सबमें भारी उत्साह था, वह हँस-हँसकर फाँसीपर चढ़नेकेलिए तैय्यार थे। फाँसीका दिन नियत हो चुका था, उस सारी रात लोगोंमें गजबकी खुशी थी। बाबा सोहनसिंह कहते—“लो हम अपना काम कर चले।” तरुण करतारसिंहकी उमर देखकर जज भी प्रभावित हुए थे और वह चाहते थे कि किसी तरह उसे फाँसीकी सजा न मिले। उन्होंने करतारसिंहसे पूछा—“तुमने सरकारके खिलाफ काम किया ?” “हाँ, किया।” जजोंने उस दिन करतारसिंहको दूसरे दिन जवाब देनेकेलिए छोड़ दिया। दूसरे दिन भी करतारसिंहने ‘हाँ’ किया। आखिर फाँसीकी सजा लिखनी ही पड़ी। लेकिन अधिकारियोंने सारी ताकत लगाकर करतारसिंहसे रहमकी दरखास्त लिखवानेकी कोशिश की, मगर करतारसिंहने साफ इन्कार कर दिया।

ओडायरशाहीका वह जमाना था। कुछ प्रभावशाली लोगोंने लार्ड हार्डिंगके कानों तक बात पहुँचाई। वाइसरायने षड्यन्त्रके कागजों की फिरसे जाँच करवाई और १७को फाँसीके तख्तेसे उतार लिया गया, जिनमें बाबा सोहनसिंह, बाबा बिसाखासिंह भी थे, लेकिन करतारसिंह की बलि नहीं रुक सकी।

कालापानी—१० दिसम्बर १९१५को बाबा सोहनसिंह अपने दूसरे साथियोंके साथ कालापानी पहुँचे। उस वक्तका कालापानी क्या कुंभीपाक नरक था। अकारण भी मार-पीट और अपमान मामूली बात थी। लेकिन पंजाबके ये जिन्दा-शहीद किसी दूसरे ही मिट्टीके बने थे। उनका पाँच साल तकका वहाँका जीवन बराबर जानकी बाजी लगाकर संघर्ष करनेका जीवन था, जिसमें आठ शहीदोंने अपने प्राणोंकी बलि दी—शहीद रामरत्ना चार मासकी भूख-हड़तालके बाद मरे। एक बार बाबा सोहनसिंह अपने साथियोंके साथ भूख-हड़ताल कर रहे थे। लेकिन सबको अलग-अलग रखा गया था और उन्हें एक दूसरेसे मिलने-जुलनेका

बिलकुल मौका नहीं दिया जाता था। आजकलके लम्बी-चौड़ी बातें करनेवाले एक बड़े नेताने तीन महीना भूल-हड़ताल करनेके बाद फूट बोलकर बाबासे हड़ताल तुड़वा दी। पीछे उन्हें जब मालूम हुआ कि उनके साथी सरदार पृथ्वीसिंह और दूसरे हड़ताल जारी रखे हुये हैं, तो बाबाको इतनी आत्म-ग्लानि हुई, कि वह फाँसी लगाकर मर जानेको तैयार थे। वीरोंकी जहोजहदका परिणाम यह हुआ कि नरककी ज्वाला कुछ मद्धिम पड़ी। उन्हें अपमानित करनेकी जेलवालोंकी हिंमत न होती थी। अब उन्हें अखबार भी मिल जाते थे। पुस्तकोंको जमा करके उन्होंने एक छोटीसी लाइब्रेरी बना ली थी, लेकिन ज्यादातर पुस्तकें राजनीतिक नहीं थीं। अंडमनके भीषण अत्याचारों की बातें हिन्दुस्तानके अखबारोंमें आई, फिर यहाँ भी बाबेला मचने लगा। अन्तमें राजबन्दियोंको कालापानीसे भारत लानेकेलिये सरकारको मजबूर होना पड़ा। जिस समय बाबा सोहनसिंह कालापानीमें थे, उसी समय (१९१८, १९१९में) उनकी दोनों माताओंका देहान्त हो गया। जिस समय बाबा सोहनसिंह मुलतानमें (१९१४) थे और पुलिस लाहोर षड्यंत्रकी तैयारी कर रही थी, उस समय वह इसकेलिए बहुत परेशान थी, कि गदर-पार्टीके कमीशनके मेम्बरोंमेंसे किसीको फोड़ा जाय। उस समय पुलिस बाबाके पीछे भी पड़ी। उसने तरह-तरहके फन्दे फेंके, दोस्तोंको भेजा। माताको भी मुलतान ले आये। फाँसीपर लटकाये जानेवाले पुत्रको बचानेकी भावनासे माँने रोते हुए कहा—“हम चाहती हैं, तुम्हारी जान बचे”। बाबाने दृढ़ताके साथ कहा—“क्या मैं अपनी जान बचानेकेलिए भाइयोंको फाँसी दिलवाऊँ।” माँके पास जवाब न था। हाँ, पुलिसने सब तरहसे निराश होकर जरूर एकबार साफ-साफ कहा—“देखो, एक ओर धन और इज्जत-सबकुछ तुम्हारे लिए मौजूद है, और दूसरी ओर है वही अत्याचार जो नामधारियोंपर हुए थे, एकको चुन लो।” बाबाने कहा—“मैंने एकको चुन लिया है, तुम नाहक परेशान हो रहे हो।”

जुलाई १९२१में बाबा सोहनसिंह और उनके साथी मद्रास लाये गये, फिर उन्हें अलग-अलग जेलोंमें बाँट दिया गया। इसी समय सरदार पृथ्वीसिंह और सरदार गुरुमुखसिंहने रेलसे कूदकर भागनेकी असफल कोशिश की, मगर दूसरी बार ऊधमसिंह और वे दोनों भागनेमें सफल हुए। बाबाको पहले मद्रासमें रखा गया, फिर येरवाडा-जेलमें पाँच साल और अन्तमें तीन साल लाहोरके सेन्ट्रल जेलमें। यहीं वह भगतसिंह की तीन मासवाली भूख-हड़तालमें शामिल हुए थे। सरकार इस शर्तपर उन्हें छोड़नेकेलिए तैयार थी कि वह पुलिसमें हाजिरी दिया करें। मगर बाबाने शर्तको ठुकरा दिया। अन्तमें जुलाई १९३०में उन्हें साठ वर्षका बूढ़ा बनाकर छोड़ा गया।

फिर वही लगन—जेलसे निकलते समय अब भी बाबाके विचार राष्ट्रीय क्रान्तिकारियों ऐसे थे। हाँ, रूसके बारेमें जो थोड़ा-बहुत मालूम हो सका था, उसकी ओर उनका आकर्षण बढ़ चुका था। अमृतसरने अपने महान् देशभक्तका जबरदस्त स्वागत किया। भकना गये, तो अपने घरका रास्ता भूल गये। २२ सालोंके भीतर गाँवका नकशा बदल गया था। बाप-दादोंके घरकी एक कोठरी किसी तरह बच रही थी, जिसमें पत्नी विष्णुकौर जब-तब आँसू गिरानेकेलिए आ जाया करती थीं।

बाबा साठ सालके बूढ़े थे और आज तो ७३ सालकी उम्रमें उनकी कमर टेढ़ी भी हो गई है। मगर वह बुढ़ापेको शांतिसे बितानेकेलिए जेलसे नहीं निकले। इन पिछले १३ सालोंमें भी उनके ६ साल जेलों हीमें कटे। उनका सारा समय देशभक्तोंको जेलसे छुड़ाने और किसानों की तकलीफोंको दूर करनेमें लगता है। पाँच बारकी छोटी-मोटी सजाओं के काटते आखिरी बार मार्च १९४०में वह जेलसे बाहर थे, जबकि इन पंक्तियोंके लेखककी गिरफ्तारीके बाद पलासामें बाबा सोहनसिंह भकना अखिल भारतीय किसान-सभाके स्थानापन्न सभापति हुए।

जुलाई १९४०में किसान सभाके कामसे वह गयामें आये थे, जब

कि उन्हें गिरफ्तार करके गया, राजनपूर (डेरा गाजीखॉ), देवली और गुजरातके जेलोंमें नजरबन्द रखा गया । १९३०में जब वह जेलसे छूटे तबसे बाबाने जनतामें राजनीतिक जाग्रतिका काम करते हुए भी अपने अध्ययनको जारी रखा और उनका दृष्टिकोण मार्क्सवादी बन गया; और देवलीमें तो जिस लगनसे यह ७२ सालका बूढ़ा आसों और किताबोंमें लगा रहता, उसे देखकर तरुणोंको भी लज्जा आती ।

१९१३में बाबाने अपने जीवनको देशकेलिए अर्पण किया उसी समयसे उनके शरीरका एक-एक अणु और उनके जीवनका एक-एक क्षण देशका बन गया । देश चिरतरुण है, इसीलिए बाबाभी अपने भीतर उसी चिरतरुण्यको पाते हैं । १९४२की जुलाई हीमें बहुतसे कम्युनिस्त छोड़ दिये गये, लेकिन बाबा गुरुमुखसिंह, बाबा सूचासिंह, बाबा केसरसिंह, बाबा रूढ़सिंह जैसे ७० सालोंको अब (नवम्बर १९४३में) भी जेलमें बन्द रखनेवाली पंजाब-सरकार बाबा सोहनसिंहको जेलसे छोड़नेकेलिए तैयार न थी; मगर मार्च १९४३में बाबाके ही जन्म-गाँवमें अखिल-भारतीय किसान-सम्मेलन हो रहा था । पंजाब-सरकार मजबूर हुई और पहली मार्च (१९४३)को बाबा सोहनसिंह जेलसे छूटकर बाहर आये ।

आज भी बाबा सोहनसिंहकी वही धुन है ।

बाबा बिसाखासिंह

भौतिकवाद और धर्मवाद दोनों एक दूसरेसे बिलकुल छट्टी धारार्य हैं। एक कट्टर भौतिकवादी कभी धार्मिक भूल-भुलैयाओंमें नहीं पड़ सकता, वह सभी धार्मिक पूजा-पाठों, सभी धार्मिक आचार-विचारोंको सन्देहकी दृष्टिसे देखता और धार्मिक महन्थोंका नाम सुननेकी भी इच्छा नहीं रखता। लेकिन, दुनियामें बहुतसे विरोधि-समागम मिलते हैं। आप ख्याल कीजिये, एक भयङ्कर विचार रखनेवाला कट्टर भौतिकवादी है। बुद्धि और तर्जनेको छोड़कर किसी चीजपर उसकी अगुमात्र भी भ्रष्टा नहीं है। धार्मिक जगत्को दशान्दियोंतक बहुत नजदीकसे देखने पर उसके प्रति जिसके दिलमें सिर्फ जुगुप्सा ही जुगुप्सा भरी हुई है और वह ऐसे व्यक्तिके पास जाता है, जिसकी धर्ममें अगाध भ्रष्टा है।

१८७७ (वैशाख, अप्रैल) जन्म, १८८३-८६ पढ़ाई, १८८६-९५ मैस-चरवाही, १८९५-१९०६ पल्टन; सवार, १९०७, हांकाऊमें कास्टेबल, १९०७-९ अमेरिकामें खेती, १९१० (पौष सुदी सप्तमी) देशकेलिए जीवन-अर्पण, १९१४ कोमागातामारुके बाद कोलम्बोमें, गाँवमें नज़रबन्द; १९१४ अक्तूबर लाहौर सेंट्रल जेलमें, १९१५ सितम्बर १३ सजा, १९१६-१९२० कालापानीमें, १९२०-२१ गाँवमें नज़रबन्द, शिरोमणि कमिटीके मेम्बर; १९२२-२९ देशभक्त परिवार सहायता, १९२९ तरनतारनमें पंच प्यारे, १९३२ अक्तूबर १४ पंजासाहेबकी नींव देनेवाले, अकालतफ़्तके अधिकारी; १९३३ एक साल नज़रबन्द, १९३४-३५ दो साल ददेरमें नज़रबन्द, १९३५ शिरोमणि कमिटीके निर्णायक पंच, १९३८ गुरुद्वारा छेहाल्टाकी नींव रखी, १९४० जून २६—१९४१ नवम्बर २१ जेलोंमें नज़रबन्द, १९४२ फरवरी फिर जेलमें, १९४२ जुलाई १५ जेलसे बाहर।

वहाँ उसे विराग छोड़कर और कुछ नहीं होना चाहिये। लेकिन बात उल्टी होती है। वह धार्मिक भद्राके प्रति वैसे ही विराग रखते हुए भी ऐसे व्यक्तिके सामने सर झुका देता है—शरीरसे चाहे नहीं मगर दिलसे जरूर। तो इसे जबरदस्त करामात छोड़ और क्या कहना चाहिये ? बाबा विसाखासिंह इसी तरहके एक धार्मिक व्यक्ति हैं। तरुणाईसे ही भक्तिभावका जो नशा उनके ऊपर चढ़ा, वह उमरके बीतनेके साथ और गहरा ही होता गया। क्या बात है, जो इस पुरुषके प्रति आदमीके भावको बदल देती है ? ७० सालकी उम्रमें जबकि बाबा विसाखासिंहकी दाढ़ी और केश बिलकुल सन्की तरह सफेद हो गये हैं, वर्षोंकी जेल-यातनाओं और कितने ही सालोंके तपेदिकने उनके शरीरको जर्जर कर डाला है; तब भी उनके चेहरेपर एक खास तरहका सौन्दर्य दिखलाई पड़ता है। निश्चय ही वह कभी एक अत्यन्त सुन्दर तरुण रहे होंगे। उनका तप्त गौरवर्ण, उनकी ऊँची लम्बी नाक, उनकी चौड़ी पेशानी, उनका सुघड़ चेहरा अब भी अपने यौवनके बहुतसे अंशोंको कायम रखे हुए है। लेकिन इन सबके ऊपर भी उस चेहरेमें एक खास तरहका सौम्यभाव है, जिसे आध्यात्मिक भाषामें कह सकते हैं, मानो नूर बरसता है। वह बिना बोले, बिना जाने भी दर्शकके दिलमें बाबा विसाखासिंहके प्रति भद्रा पैदा कर देता है। और बोली कितनी मधुरी ? और भी कितने ही मधुर-भाषी देखे जाते हैं, लेकिन जिसकी मधुर-भाषितामें बनावटका इतना अभाव हो, ऐसा पुरुष दुनियामें मिलना अत्यन्त दुर्लभ है। और फिर बाबा विसाखासिंहका जीवन सदा आत्मोत्सर्ग और पराये दुःखसे पिघल जानेवाला जीवन रहा, जिसे यह भी मालूम हो, वह क्यों न इस पुरुषको अपने हृदयमें सबसे ऊँचा स्थान देगा ?

देवलीमें जेलके कठोंसे ऊँच कर उन्हें दूर करनेकेलिए प्राणोंकी बाजी लगा सैकड़ों राजबन्दी भूल-हड़ताल कर रहे थे। बाबा विसाखासिंह पर तपेदिकका ऐसा आक्रमण था, कि उन्हें भूल-हड़तालमें शामिल

करनेका मतलब था, हस्तेके भीतर ही इस महान् पुरुषसे हाथ धो लेना । साथियोंने खूब बितती की, बहुत जोर लगाकर राजी किया, कि वह भूख-हड़तालमें शामिल न होंगे । मगर जब अपने बच्चों—देवलीके सभी नज़रबन्द उनके लिए दिलसे अपने औरस पुत्र समान थे—को उन्होंने अपने आँखोंके सामने सूखते देखा, तो वह सारी बातें भूल गये । लेकिन साथ ही उन्होंने चाहा कि उनके नये निश्चयसे साथियोंको कष्ट न हो, इसकेलिए चुपके ही चुपके एक भीषण कदम उठाया । देवलीके सेवक कैदी तो और भी इस सन्तसे प्रभावित थे । उन्होंने रसोइयेको बुलाकर कहा—“मैं एक बात कहूँ, बच्चा ! क्या तू मानेगा ?”

“जरूर, बाबा जी ! आपकी बात मैं भला कैसे ढाल सकता हूँ ?”

“जरूर मानेगा ?”

“जरूर बाबा जी ।”

“जरूर ?”

“जरूर ।”

तीन बार कहला कर बाबाने उससे कहा—“मेरे खानेकी चीजें रोब से लिया करना और उन्हें चुपकेसे सन्दूकमें बन्द कर देना । खबरदार ! किसीसे कहना मत ।”

बेचारे उस साधारण कैदीकेलिए बाबाका वाक्य ब्रह्म-वाक्य था, वह उसके खिलाफ कैसे जा सकता था ? बाबाकी चुपचाप भूख-हड़ताल चार-पाँच दिन तक चलती रही । बाबाके शरीरने एक दिन धोका दिया और वह गिर गये । संयोगसे भूख-हड़ताल भी सफलतापूर्वक खतम हो गई, मगर बाबाके भीषण संकल्पकी बात सुनकर साथियोंका दिल धक्के से हो गया । उन्होंने बाबासे खिन्न मन हो उलाहना देते हुए कहा—“बाबा ! आपने बड़ा निष्ठुर निश्चय कर डाला था ।” बाबाने कहा—“क्या करता, मैं अपने हृदयकी व्यथाको बरदाश्त नहीं कर सका ।”

यह घटना इन पंक्तियोंके लेखकके सामनेकी है ।

जन्म—अमृतसर जिलेके दक्षिणमें तरनतारनकी तहसील है ।

सरनवारनसे १४-१५ मीलपर ददेर नामका एक अच्छा खासा गाँव है। सारे इलाकेकी जमीन बहुत उपजाऊ है। और गाँवके १०० के करीब सन्तु जाट परिवार काफी खुशहाल हैं। गेहूँ तो होता ही है, मक्की, कपास, धान, गन्ना भी अच्छा होता है। अगर पंजाब सिपाहियोंका सखा है, तो यह इलाका खासकरके बहादुर सिपाहियोंका इलाका है, और ददेर तो इसकेलिये और भी मशहूर है। बल्कि बहादुरीने कभी-कभी उलटा रास्ता लेकर ददेरमें कितने ही मशहूर डाकू पैदा किये—हाँ! कायर नहीं बीर डाकू। महाराजा रणजीत सिंहके समयमें ही ददेर सैनिक पैदा करनेमें प्रसिद्धि प्राप्त कर चुका था। बाबा दयालसिंहके पूर्वज नादिरशाहके आक्रमणके समय मालवा (पूर्वी पंजाब)से उजड़कर ददेरमें आ आबाद हो गये थे। उनके खानदानमें पहले भी कितने ही सन्त स्वभाववाले व्यक्ति हो चुके थे। बाबा दयालसिंह खुद भी बड़े मधुर स्वभावके थे। गाँवके सारे लड़के उनकेलिये अपने लड़कों जैसे थे। किसीके तिनकेको भी उठाना उनकेलिए असम्भव बात थी। यद्यपि गाँवके कितने ही लोग नौकरी-चाकरी करनेकेलिये बाहर जाया करते थे, मगर बाबा दयालसिंह अपने हल-बैल और गाय-भैरों हीमें लगे रहे। बाबा दयालसिंह (मृत्यु १६१५) और उनकी प्रणी इन्द्रकौर (मृत्यु १६०५)के तीन लड़के हुए। सबसे बड़े बाबा बिसाखासिंहका और उनके दो छोटे भाई मगरसिंह और भगतसिंह। बाबा बिसाखासिंहका जन्म १८७७ के आसपास वैशाख (अप्रैल)के महीनेमें हुआ था। उनका शरीर स्वस्थ था। तो भी उसी समयसे वह बड़ी शांति प्रकटिके थे। खेलनेमें उनका मन नहीं लगता था। हाँ, जब कभी कूदना होता, तो उनकी छलांग सबसे लम्बी होती। उनकी स्मृति बहुत तेज थी और गाँवके बूढ़ोंके मुँहसे भगत बुजुर्गोंकी कथाओंकी वह बड़े चावसे सुना करते थे। बाबा तेगासिंह जवान थे। वह खेत सींचनेकेलिए कुँआ चला रहे थे। उनके ब्याहके लिए सगाईका छोहरा आया। बाबा तेगाने सोचा, यह जीवन बन्धनमें पड़नेकेलिए नहीं है। वह भागकर रणजीत-

सिंहकी राजधानी लाहौरमें चले गये और सेनामें भर्ती हो सेनापति हरीसिंह नलवाके साथ कितनी ही लड़ाईयोंमें लड़े। अन्तमें पेशावर के पास जमरूदमें घोड़ेकी काठीपर बैठे शहीद हुए। बालक बिसाखासिंह सोचता वह कितनी सुन्दर मृत्यु रही।

पढ़ाई—छैसात सालकी उम्र थी, जब कि बिसाखासिंहको गाँवके एक साधु सन्त ईश्वरदासके पास पढ़नेकेलिए भेज दिया गया। वहाँ वह तीन-चार साल तक गुरुमुखी और धार्मिक ग्रन्थोंको पढ़ते रहे। सन्त ईश्वरदासने उन्हें “बाल-उपदेश” “पंचग्रन्थी” और “दशग्रन्थी” पढ़ा अन्तमें गुरुग्रन्थसाहबको भी पढ़ा दिया, कुछ मामूली हिसाब-किताब भी बतला दिया। उस समयके ऐसे दूर-दराजके गांवोंकेलिए यह विद्या काफी थी।

इसके बाद (१८८६ से) बिसाखासिंहके सात साल मैसों और गायोंके चरानेमें बीते। पांचों चर्चोंकी दो-दो मैसों थीं, वह सभीको ले जाकर चराते। बैशाखीका मेला आता तो अमृतसर चले जाते और दूसरे पर्व, त्योहारोंमें पासके तीर्थपर पहुँच जाया करते। अब बिसाखासिंहकी उम्र १८ सालकी हो गई थी। रह-रह कर उन्हें बाबा तेगासिंहकी जीवनी याद आती।

रिसालेकी नौकरी—एक दिन बिसाखासिंहने ददेर छोड़ दिया। बाबा तेगासिंहकी तरह उन्हें भी सवार योद्धा बनना था। जेहलममें ११ नम्बरके रिसालेमें वह भर्ती हो गये। फिर लाहौर छावनीमें चले आये। उस समय रिसालेमें घोड़ेके दामके तौरपर २५० रुपया देना पड़ता, फिर ३४ रुपये महीने तनखाह मिलती। इसी ३४में सवारको अपने घोड़ेकी खुराक भी चलानी पड़ती। बाबा बिसाखासिंहने लाहौरमें अपने जौहरको दिखलाया और सारे रिसालेमें चाँदमारीके निशानेमें अब्बल रहे। फिर जिस समय पंजाबके सारे अंग्रेजी हिन्दुस्तानी रिसालोंकी झुड़झुड़, तो उसमें भी वह ही अब्बल रहे। रिसालेमें उनकी बड़ी ख्याति हो

चुकी थी, मगर बिशाखासिंहको उस ख्यातिसे फायदा नहीं उठाना था । अफसरोंकी खुशामद करना वह जानते ही न थे । हाँ, अब सन्तोंका जीवन उन्हें प्रभावित करने लगा । वह गुरु नानक, सन्त कबीर और दूसरे महात्माओंकी जीवनियों और बचनोंसे इतने प्रभावित थे, कि उन पर भी भक्तिका रंग जमने लगा । १६०६में एक दूसरा भी स्थायी रंग उनपर पड़ने लगा । उस समय पंजाबमें एक नई राजनीतिक लहर उठी थी । एक दिन रावलपिंडीमें उन्हें एक राजनीतिक सभामें जानेका मौका पड़ा । वहाँ उन्होंने सुना कि हम विदेशी शासकोंके किस तरह गुलाम हैं और हमें अपनी गुलामीकी बेड़ी तोड़नेकेलिए क्यों कोशिश करनी चाहिये । तरुण बिसाखाने लौटकर सिपाहियोंमें वही बातें कहनी शुरू कीं । पल्टनके कमान्डरने मनक पाई । उनपर निगरानी बैठा दी गई । अफसर ऐसे प्रसिद्ध सवारको छोड़ना नहीं चाहते थे । उन्होंने प्रलोभन देना शुरू किया—तुम्हें हम रिसालेदार बना देंगे, छोड़ो इस बातोंको । लेकिन बिसाखासिंहकेलिए इस बातका छोड़ना उतनाही मुश्किल था, जितना कि यदि कोई गुरुओंकी बानी छोड़नेको कहता । उन्होंने (१६०६में) इस्तीफा दे दिया और रिसालेसे नाम कटाकर घर चले आये ।

चीनमें—घर आकर महीने भर ही रह पाये थे, फिर मन उचटने लगा । बाबा बिसाखासिंहकी पहिली शादी १८ सालकी उम्रमें हुई थी, लेकिन पत्नी व्याहके ६ साल बाद मर गई । फिर उनकी दूसरी शादी हुई । लेकिन भजन-भाव और साहस-यात्राके शौकने उन्हें बतला दिया, कि वह विवाहित जीवनकेलिए नहीं हैं । घर छोड़नेके पहले उन्होंने अपनी पत्नीको छोटे भाईके सुपुर्द कर दिया—पतिके बाद देवर ही तो अधिकारी होता है । उस समय चीनमें गाँवके कितने ही लोग नौकरी करते थे । १६०७में बाबा बिसाखासिंह भी हारूकाऊ नगरमें पहुँचे । और अँग्रेज-अधिकृत भागमें पुलिस-कान्स्टेबल बन गये । जो आदमी गरीबोंकी पीड़ाको देखकर भी बरदाश्त नहीं कर सकता, वह खुद उन्हें

कैसे पीड़ा देगा ! निर्बल चीनको दबाकर युरोपीय राष्ट्रोंने चीनके कितने ही शहरोंके भागोंमें अपना राज्य कायम कर लिया था—वह मुदा लाशका नहीं जिन्दा लाशका बँटवारा था। ऐसे भागोंको कन्सेशन (रियायत) कहते थे। चीनके अंग्रेजी कन्सेशनोंकी पुलिसमें अक्सर पंजाबी पुलिस-कान्टेबल होते थे। अफसर चाहते थे, कि वह भी अफसरों की तरह चीनियोंके साथ हैकड़ी दिखलायें, जरा-जरा बातपर उनकी लम्बी चोटियोंको पकड़कर खींचे, अपमानित करें और रिश्तसे अपनी जेबोंको भरें—कान्टेबुलकी जेबोंपर अफसरोंका भी कुछ अधिकार माना ही जाता है। बाबा बिसाखासिंहने कभी किसी चीनीको नहीं पकड़ा। अफसरने कहा—“तुम कभी नहीं किसीको पकड़कर लाते ?” “मेरी तरफ कोई गड़बड़ही नहीं करता” “नहीं लाओगे तो तुम्हारी वर्दी छीन लेंगे।” “लेलो”। अन्तमें बाबा बिसाखासिंहको नौकरी छोड़ देनी पड़ी।

अमेरिकामें—बाबा बिसाखासिंह अब ३० सालके जवान थे और भक्तिभावके रहते भी उनके शरीरमें जवानीका गर्म खून दौड़ रहा था। उस समय गरीब पंजाबी किसान ज्यादा और ज्यादा तनखाहका ख्याल कर जिस तरहसे कलकत्तासे सिंगापुर और सिंगापुरसे चीन चले जाते थे, उसी तरह अमेरिकाकी बड़ी मजदूरीको सुनकर वहाँ भी पहुँच जाते थे। बाबा बिसाखासिंहने भी अमेरिका जानेका निश्चय किया। चंवाई (शांघाई)से अपने गाँवके भाई हजारासिंह आदि बारह तथा कितनेही पंजाबी मुसलमानों और सिक्खोंके साथ अमेरिकाकेलिये जहाजपर सवार हुये और १६०७के किसी महीनेमें सान्फ्रान्सिस्को जा उतरे। उस समय बाहरके आनेवाले मजदूरोंके अमेरिकामें उतरनेमें कोई रुकावट न थी, डॉक्टर लोग सिर्फ आँखकी अच्छी तरह परीक्षा कर लेते थे। बाबा बिसाखासिंह पहले १॥ साल तक कैलीफोर्नियाके आल्बु-गेर्नेके खेतोंमें मजूरी करते रहे, मजूरी थी डॉलर दो (छ २० २ आना रोब)। इसी बीच उन्होंने कुछ रुपया जमा कर लिया। फिर स्ट्याकटन शहरके

पास होस्ट स्टेशनपर २० नम्बरकी खेती खरीद ली। यहाँ पाँच-छे सौ एकड़ आलू-गेहूँके खेत थे। खेतीके नौ हिस्सोंमें तीन हिस्सा था बाबा बिसाखासिंह और हजारासिंहका, चार हिस्सा बाबा ज्वालासिंहका और दो हिस्सा सन्त तारासिंहका। यह जमीन एक तरहसे समुद्रके पेटसे बाँध बाँधकर निकाली गई थी। सिंचाईकेलिए नहर और नदी थी। बाबा बिसाखासिंह और उनके साथी अपने खेतोंमें आलू-प्याज और गेहूँ की खेती करते। उनके पास हल जोतनेकेलिए बारह-चौदह घोड़े थे और जरूरत पड़नेपर वह दूसरे भी मजदूर रख लेते।

बाबा ज्वालासिंह मलायासे पहले ही अमेरिका पहुँचे थे। और उन्हें ही सबसे पहले पता लगा, कि एक परतन्त्र देशमें पैदा होना कितनी बड़ी लाछना है। उन्होंने अपने साथियोंमें भी देश-प्रेमका भाव पैदा किया। बाबा बिसाखासिंहके कोमल स्वभावको देखकर अमेरिकन बालकोंका भी उनके साथ हेलमेल होना स्वाभाविक था। उनमें कितने ही अभी भूगोलको पढ़े नहीं होते थे, लेकिन उनके पास स्वतन्त्र देशोंके राष्ट्रीय झंडोंके चित्र हुआ करते थे। कभी-कभी वह उन्हें लाकर बाबा बिसाखासिंहसे पूछते—“तुम्हारा झंडा कौनसा है ?” बाबा बिसाखासिंह क्या उत्तर देते ? जब वह अंग्रेजी यूनियन-जैकपर हाथ रखते तो वह बोल उठते—“यह तो अंग्रेजोंका झंडा है। हिन्दुओं (हिन्दु-स्तानियों)का झंडा कौनसा है ?” बाबा बिसाखासिंहके कलेजेमें सूई सी चुभने लगती।

खेती अच्छी तरह चल रही थी। साथ ही साथ अमेरिकाकी हवा और बाबा ज्वालासिंहका कानमें अपना भी असर डालता जा रहा था। बाबा बिसाखासिंहके शरीर और हृदयका एक-एक कण धर्मके रंगमें रंगा है। जब उन्हें यह विश्वास हो गया, कि अपने गुलाम देशके उद्धारकेलिए जीवन देना भी धर्मका एक अभिन्न अंग है, तो उन्होंने अपने इस संकल्पको भी एक धार्मिक विधि द्वारा प्रगट करना बसम्भ

किया। यह शायद १९१० के आसपासका समय था। उस दिन पीपु मुदी सप्तमी, दसवें पादशाह गुरु गोविन्दसिंहका जन्म-दिवस था। बाबा और उनके साथियोंने एक बड़ा यज्ञ ठाना। वैसे तो यहाँ बराबरही अखंड लंगर चलता था, लेकिन अब पूजाकेलिए खासतौरसे कड़ा-प्रसाद और दूसरे हिन्दुस्तानी पकाव तैयार किये गये थे। कैलीफोर्नियाके ज्यादासे ज्यादा 'हिन्दुओं' (हिन्दू-सिक्ख-मुसलमानों)को निमंत्रित किया गया था। बाबाने "खंड पाया"। ग्रन्थसाहबके सामने अरदासा की गई। और बाबा बिसाखासिंह, ज्वालासिंह, संतोखसिंह और कुछ दूसरोंने अपने जीवनको देशकेलिए अर्पण किया। तबसे बाबा बिसाखासिंहने धार्मिक भावके साथ अपने जीवनको देशकी याती समझा। इस भंडारेमें भाई परमानन्द और लाला हरदयाल भी आये थे। अरदासाकी खबर "खालसा-समाचार"में छपी, जिससे एक-ओर सी० आई० डी०के कान खड़े हो गये, दूसरी ओर पंजाबके कितने ही सिक्खोंमें उत्साह बढ़ा। बाबाका छोटा भाई मगरसिंह उस समय तोपखानेमें सिपाही था। वह नौकरी छोड़कर चला आया। इसी भंडारेमें देशभक्तोंकी एक कमेटी बनाई गई। खेतीमें एक गुरुद्वारा और ग्रन्थी (पुजारी) कायम किया गया। भंडारेका पहला दिन सिर्फ धार्मिक कृत्योंकेलिए था। दो दिन देशकी अवस्थापर सोचने और व्याख्यानकेलिए खर्च किये गये। इसी समयसे बाबाका धार्मिक जीवन देशकी स्वतंत्रताके युद्धसे सम्बद्ध हो गया और सम्बद्ध किसी कच्चे धागेसे नहीं, बल्कि अन्तस्तमकी भावनाके जबरदस्त सीमेंटसे हुआ। इस जलसेमें बाबा सोहनसिंह भकनाने भी व्याख्यान दिया था।

जब मार्च १९१३में गदर-पार्टीकी स्थापना हुई, तो बाबा बिसाखासिंह उसके लिये पहलेसे ही तैयार थे और वेही पार्टीके एक खजाची चुने गये। अब होल्डकी खेती देशकी खेती थी। बाबा ज्यादातर हेड-कॉर्टर या होल्डमें रहते, लेकिन जरूरत पड़नेपर बाहर भी जाया करते थे।

भारतकेलिए प्रस्थान—१९१४में बाबा बिसाखासिंहक जन्म-ग्रामकी बगलके गाँव सरियालीके अपने बन्धु बाबा गुरुदत्तसिंह कोमागौला-मरू जहाजको लेकर कनाडा पहुँचे। उसपर को कुछ कनाडा में भीती, उसे भतीजे ब्रिशनसिंहने बाबा बिसाखासिंहके पास लिख मेन्ना— देशके इस महान् अपमानसे बाबा और उनके साथियोंके दिलपर भारी धक्का लगा। पार्टीकी मीटिंग बुलाई गई। कैसला हुआ, अब बैठनेका समय नहीं है, अब समय है देशमें चलकर असली काम करनेका। पार्टीके सदस्यों को अलग-अलग टुकड़ियोंमें भारत जानेका हुकुम मिला। पहली टुकड़ीमें तरुण करतारसिंह (शहीद) और दो और मेम्बर शामिल थे। दूसरीमें बाबा सोहनसिंह तथा उनके साथी, तीसरीमें बाबा ज्वालासिंह, बाबा केसरसिंह और उनके सौ साथी। बाबा बिसाखासिंह और संतोखसिंह सबसे हीछें १९१४ के अन्तमें भारत आये। यह तीसरा जहाज था, जिससे अपने ५० साथियोंके साथ बाबा मनीला (फिलीपाईन) होते कोलम्बो पहुँचे।

पुलिस हाँककांगसे ही साथ हो गई थी। जब वह लुध्याणा पहुँचे, तो मिलिटरी पुलिसने उन्हें घेर लिया और थानेमें पहुँचाया। नाम-गाँव लिखकर अमृतसरके डिप्टी-कमिश्नरके सामने ले गये। गाँवमें वह नजरबन्दसे कर दिये गये, लेकिन वहाँ २०-२५ दिनसे ज्यादा नहीं रहने पाये और अक्टूबर (१९१४)में उन्हें लाहौर सेंट्रल जेलमें पहुँचा दिया गया। ६४ आदमियोंपर इतिहास-प्रसिद्ध पहला लाहौर पदयंत्र मुकदमा चला। अदालतने आँख पोंछनेकेलिए पाँचको छोड़ दिया और २४ को फाँसीकी सजा तथा दूसरोंको २ से १० साल तककी सजायें सुनाईं। ओडायरशाही अपना काम कर चुकी थी, लेकिन तत्कालीन बाइसराय लार्ड हार्डिंगने १७को फाँसीके तख्तेसे उतार दिया, बाबा बिसाखासिंह उनमेंसे एक थे। फाँसीकी कोठरीमें बाबा बिसाखासिंह यह सोचकर बड़ी प्रसन्नतासे अन्तिम घड़ीकी प्रतीक्षा कर रहे थे, कि उन्हें भी बाबा तेगासिंहकी तरह 'बीड़ेकी कोठी' पर शहीद होनेका

सौभाग्य प्राप्त होगा। लेकिन वह सौभाग्य निर्माणात्मक को नहीं प्राप्त हो सका।

१३ सितम्बर १९१५ को तीन जजों की अदालतने अपना अंतिम फैसला सुनाया था। जब अधिकारी अधीन करने के लिए कहते, तो बाबा और उनके साथी बोलते—“उन्हींसे लड़ना, उन्हींसे न्याय माँगना।” तर्क करती-सिंहकी स्मृति अब भी बाबाके दिलपर ताजी है। वह साहसका पुतला और वैसा ही होशियार था। रिसालोंमें अफसर बमकर जाता और सलामी तक ले लेता। उस समय बहुत ही भारतीय सैनिक

*सालों शहीद:—(१) करतासिंह सराभा (आयु २० साल); (२) बी०जी० पिंगले, (३) जगतसिंह (सुरसिंग-निवासी), (४) हरनामसिंह (स्यालकोट), (५) बखसीसिंह; (६) सरैणसिंह (अमृतसर); (७) पं० काशीराम। अदालतने २४ देशभक्तोंको उमर कैद देनेके साथ जायदाद भी जप्त कर ली। उनके नाम हैं:—(१) बाबा ज्वालामसिंह (ठट्टिया); (२) बाबा सोहनसिंह भकना; (३) बाबा विखाससिंह; (४) हजारासिंह; (५) विशनसिंह (भतीजा); (६) विशनसिंह पहलवान (ददेर); (७) बाबा रुडसिंह (फोरीजपुर); (८) बाबा केसरसिंह (ठठगढ़, अमृतसर); (९) बाबासिंह लील (लुध्याणा); (१०) माणसिंह (लुध्याणा); (११) रोडासिंह रंढे (किरोजपुर); (१२) मास्टर ऊषमसिंह कसैल (अमृतसर, कांठलमें शहीद); (१३) मंगलसिंह (लालपुर, अमृतसर); (१४) बाबा शेरसिंह (वर्हपुर); (१५) भाई परमानन्द; (१६) मदनसिंह गामा, (१७) इन्दरसिंह (सुरसिंगा); (१८) कालासिंह; (१९) गुरुदत्तसिंह; (२०) जबन्दसिंह (सुरसिंग); (२१) भाई प्यारासिंह (होशियारपुर); (२२) बाबा गुलामसिंह (ललतो, लुध्याणा); (२३) पूरनसिंह (लुध्याणा); (२४) कृपालसिंह।

लम्बी सजा पानेवालोंमें बाबा खड्गसिंह (लुध्याणा); इन्दरसिंह अंभी (फोरीजपुर); इन्दरसिंह भसीण (लाहौर); बाबा केहरसिंह मराठ्ठा (अमृतसर); लालसिंह भूरा (अमृतसर) भी थे।

२ से १० साल तककी सजा पानेवाले २८ व्यक्ति थे।

हालत ऐसी थी, कि अंग्रेज शासक इस विस्तृत प्रदेशकी खबर पाते ही घबरा उठे थे। अधिकांश गोरी फौज भारतमें रह गये थे, उनमें भी काफी संख्या बूढ़ों और बच्चोंकी थी। इन्हींके सारे हिन्दुस्तानमें लगातार घुमाया जाता था, जिसमें कि लोग समझें कि हिन्दुस्तानमें गोरी पल्टन बहुत भारी संख्यामें हैं।

बाबाजीको पहिले मुल्तान जेलमें भेजा गया। शरीर उस समय खूब स्वस्थ था। जेलमें सबसे कड़ा काम—कागजपर धोटा लगाया उन्हें दिया गया। बाबा बागी थे, वह जेलमें काम करनेके लिए नहीं गये थे। काम नहीं करते, इसके लिये सजा होती। २२ सेर गेहूँ पीसनेके लिए दिया जाता। वह शाम तक उसी तरह टोकरीमें पड़ा रहता। फिर कैदियोंको टोपी पहनना जरूरी था। बाबाजी टोपी नहीं पहनते थे, उस पर भी सजा। डंडा-बेड़ी, हथकड़ी दे लगातार खड़े रखना, आदि-आदि जेलकी सारी सजायें मुल्तान जेलके चार मासमें भोगनी पड़ीं।

कालापानीमें—इन भयंकर क्रान्तिकारियोंको भारतकी जेलोंमें रखना सरकार खतरेकी चीज समझने लगी थी। दिसम्बर १६१५में उन्हें अंडमन भेजा गया। अब कालेपानीका वह नरक-जीवन शुरू हुआ; जिसके लिए उन्हें और उनके साथियोंको जबरदस्त संघर्ष करना पड़ा और अपनेमें से आठकी बलि देनी पड़ी। बाबा विद्यासाहिब ग्रन्थ-साहबके लड़कपन ही से जबरदस्त पाठक थे। सिक्ख गुरुग्रंथ और हिंदू सन्तोंके बहुतसे वचन उनको कंठस्थ थे। तो भी उन्होंने कभी कोई तुकबन्दी न की थी, लेकिन अंडमनकी नरक-यातनाने उनसे कविता भी करवाई। बाबाने गाया था—

“अंडमन् बिच् सी डाकू सिन्न बड्डे।

सी० सी०^१ मरी^२ ते बारी^३ पछाण तिछों।

(१) चीफ कमिश्नर, (२) सुपरिन्टेंडेंट जेल, (३) जेलर

रहे खून निचोड़ सी कैदियाँ दा,
 एक दूसरेतों बेइमान तिन्नों ॥
 जो चाँवदे बुलुम सी करी जाँदे,
 बेरहम, बेतुहम, शौतान तिन्नों ।
 अँखी वेख्या सच् 'बसाख' लिखदा,
 जान कैदियाँ दी उत्पे खाण तिन्नों ॥”

बाबा त्रिसाखासिंह और उनके साथियोंको पिछले चार महीनेके जेल-जीवनसे ही पता लग गया था, कि किस तरह उन्हें सुखा-सुखाकर मारनेका इरादा किया गया है; इसीलिए जहाजपर ही उन्होंने तय कर लिया था, कि हम ऐसे जीवनको बरदाश्त नहीं करेंगे। जेलके अधिकारी कड़ासे कड़ा काम लेना चाहते। लेकिन यहाँ काम करनेकेलिए तय्यार कौन था ? फिर सजायें शुरू होतीं। छै महीने बेड़ी दी गई, छै महीने आधी खुराककी सजा मिली। बाबाजीके आठ साथियोंको अपनी आनपर शहीद होते देख जेलवालोंको पता लग गया, कि उन्हें कैसे आदमियोंसे पाला पड़ा है। कालेपानीमें भी बाबाका भजन-भाव वैसे ही चलता रहा। गुरुओं और संतोंकी वाणियोंके साथ उन्होंने हिंदी, उर्दू और थोड़ी बंगला भी पढ़ी।

किसी भी साथीपर कोई अत्याचार होता, तो सभी एक होकर उसका मुकाबला करते। भाँखीवाले परमानन्दको ज्यादा काम दिया गया। वह उसे पूरा कैसे कर सकते थे। कमजोर समझ कर जेलरने थप्पड़ मारा। परमानन्दने भी ऐसी लात जमाई कि जेलर कुर्सीसे तीचे जा गिरा। उसने सीटी बजाई। सिपाही घुस आये। लोगोंको अलग-अलग सेलोंमें बंद कर दिया गया। परमानन्दको बीस बेंतकी सजा हुई।

(१) आठ शहीदः—(१) केहरसिंह मराणा; (२) नन्दसिंह (बुर्ज), (३) नत्थासिंह (लोरियाँ); (४) बुड्ढासिंह (गुजरात), (५) माणसिंह सनैन; (६) रलिया सिंह सरभ, (७) रामरक्खा (जहलम), (८) रोडासिंह (लंडे)।

बैत मारे जानेके विरोधमें राजबन्दियोंने भूख-हड़ताल कर दी। बाबा सोहनसिंहने तीन महीने तक भूख-हड़ताल रखी और एक पटुवा नेताने झूठ बोलकर हड़ताल तुड़वा दी; लेकिन बाबा पृथिवीसिंह और बखन्द-सिंहने छै महीने तक हड़ताल जारी रखी। इसका एक फल यह हुआ, कि अबसे राजबन्दियोंको बैत लगाना रोक दिया गया।

अब बाबाके स्वास्थ्य पर जेलके दुर्व्यवहार और दुर्भोजनका असर पड़ने लगा और वह अबसर बीमार रहने लगे। उन्होंने पाँच साल काला-पानीमें बिताये।

जेलसे बाहर और नजरबन्दियाँ—नये सुधारोंके उपलक्ष्यमें अपनी उदारता दिखलानेकेलिए कुछ राजबन्दियोंका छोड़ना सरकारके लिए जरूरी था। १९२०के अन्त या १९२१के शुरूमें बाबाजी कोलम्बो लाकर छोड़ दिये गये। लेकिन इतने ही से जान थोड़े ही बचनेवाली थी। पुलिस उन्हें दूरे लाई और वहाँ वह नजरबन्द कर दिये गये। बाबाकी सारी जायदाद जप्त हो चुकी थी—और, आश्चर्य यह है कि आज (नवम्बर १९४३)में भी इतने दिनोंकी सुदेशी सरकारोंके आनेपर भी वह जप्त ही है; बारडोलीकी जायदाद कब न लौट गई; इससे पता लगता है, १९२०के बाद भी पंजाबको कैसी सरकारें प्राप्त करनेका सौभाग्य हुआ।

देशभक्तोंके परिवारोंकी सहायता—बाबाका हृदय अत्यन्त कोमल है और अपने साथी शहीदों और देशभक्तोंकी स्मृतियाँ तो उनके लिए अनमोल धरोहर हैं। जेलसे बाहर निकलनेपर उन्हें मालूम हुआ, कि उन देशभक्तोंके बाल-बच्चों महाकष्ट पा रहे हैं, जिन्होंने कि अपने जीवनको देशपर न्योछावर किया, जिनकी सारी जायदाद सरकारने जप्त कर ली। बाबाका दिल भारी वेदना अनुभव करने लगा। लेकिन, वह अपने गाँवमें नजरबन्द थे, तो भी वह हाथ पड़े हाथ भरकर बैठनेकेलिए तैयार न थे। वह साधु-सन्त हैं, यह गाँव और आसपासके लोग जानते थे, साथ ही यह भी कि वह देशकेलिए

सर्वस्व त्यागी हैं, फिर उनके प्रति लोगोंकी भ्रष्टा क्यों न हो ? लोग उनके सत्संगकेलिए आते और उनके मधुर उपदेशको सुनकर अपनेको कृतकृत्य समझते । बाबा ने देशभक्तोंके परिवारको सहायता पहुँचानेके लिए लोगोंको कहना शुरू किया और इस प्रकार 'देश-भगत परिवार सहायक कमीटी'के कामका आरम्भ हुआ । बाबा जब अमेरिकामें थे, तभी सिक्खोंकी सबसे बड़ी धार्मिक संस्था शिरोमणि कमीटीके मेम्बर चुने गये थे । वह कमेटीके लोगोंको सहायता देनेकेलिए कहते । कितने लोग डरते भी थे, मगर सहायता पहुँचने लगी । दो साल नजरबन्द रहनेके बाद नजरबन्दी उठा ली गई ।

बाबा ने एक 'कैदी-परिवार-सहायक-फण्ड' कायम किया । १९२३में सिक्ख-लीगने भी दिलचस्पी लेनी शुरू की, जिसपर बाबा ने फंडका इन्तिजाम उसके हाथमें दे दिया । लीगकी दृष्टि बहुत संकुचित थी । वह काम ठीकसे नहीं चला सकी । बाबा हिन्दू-सिक्ख-मुसलमान सभी देश-भक्तोंके परिवारोंको सहायता देनेके पक्षपाती थे ।

१९२५में बाबाजीने इसकेलिए आठ सजनोंकी कमीटी बनाई और देशभगत-परिवार-सहायक कमीटीके चन्देके लिए तीन-चार बार देशका दौरा किया । अमेरिका और फीजीके भारतीयोंके पास अपीलें भेजीं । लोगोंने पैसा मेजना शुरू किया । इस फंडसे देशभक्तोंके बच्चोंकी शिक्षा और त्याहमें मदद दी जाती, रोबी चलानेका इन्तिजाम किया जाता । अब तक हजारसे अधिक परिवारोंको सहायता पहुँचाई जा चुकी है । जेलमें बन्द साथियोंसे मिलने और उनकी आवश्यक चीजोंके पहुँचाने पर भी पैसा खर्च किया गया । राजबन्दियोंके साथ जेलोंमें जो दुर्व्यवहार होते, उसके खिलाफ प्रचार करनेमें भी कमेटीने काफी हिस्सा लिया । राजसी डिफेंस कमेटीकी मार्फत कितने ही राजनीतिक मुकदमोंमें अभियुक्तोंकी लड़ाई लड़ी । इस काममें कमेटीने आठ हजारसे अधिक रुपये खर्च किये । अब तक कमेटीने तीन लाख रुपये खर्च किये हैं और अब भी उसका काम जारी है । बाबा इस कमेटीके प्राण हैं । उनके

भक्तों इन्होंने इस कार्य को अपने सम्मान का एक साधन तैयार किया।
 नमस्कार करने के लिए आवा-दो-दो खींचें तक गाँवसे आगव लहते और
 बगई और बिनास तक का लहर लवाते-।
 पंचप्यासी में अपने सम्मान-सम्मान-जीवन के साधन-साधन-आवाका
 धार्मिक जीवन भी बहुत व्ययक्त है-सासकर-सम्मान-सिक्खों के
 उन्हें एक बड़ा गुण मानसी है। आज अपने इसी भाव को प्रकट करते
 हुए लोगों ने उनके सम्मान-द्वारेको दहेरसाहब (पवित्र दवेर-कहना
 शुरू किया है। दवेरसे कुछ दूरपर तरनतारन एक प्रसिद्ध सिक्ख तीर्थ
 है। १६१६ में वहाँ के पवित्र सरोवरसे मिट्टी निकालने-कार-सेवा-
 का काम शुरू होनेवाला था। यह एक भारी पुण्यका काम था, जो
 सारे पंथकी ओरसे हो रहा था। सिक्खों के ऐसे बड़े धार्मिक कामको
 पाँच-मुखियों के हाथसे शुरू कराया जाता है, जिन्हें पंचप्यारा कहते हैं।
 गुरु गोविन्दसिंह ने अपने शिष्यों की परीक्षा लेनेके लिए एक बार पाँच
 प्राणों की बलि माँगी थी। जो पाँच सिक्ख उस समय सबसे पहले आगे
 आये, उन्हें पंचप्यारा कहा गया। किसी बड़े धार्मिक कृत्यमें पंथकी
 ओरसे पंचप्यारा चुना जाना भारी सम्मान समझा जाता है। १६१४-
 १५ में ओढायरशाही बाबा विसाखासिंह और उनके साथियों को फाँसी
 पर झूलाना चाहती थी, उस समय खुशामदी सिक्ख नेताओं ने इनके
 बारेमें कहा था कि वे सिक्ख धर्मसे पतित हैं। लेकिन १६१६ में तरन-
 तारन गुरुद्वारेकी कारसेवामें बाबा विसाखासिंह को पंच प्यारोंमें चुना
 गया। यही नहीं १६१९ में पहुँचते-पहुँचते पंथने उन्हें सबसे बड़ा
 सम्मान अमृतसरके अकाल तख्तका अधिकारी (जख्खार) का पद प्रदान
 किया। अमृतसरके अकालतख्तको सिक्ख समझते हैं। वह खुद भगवान्
 का तख्त है। अकाली आन्दोलन जब अपने क्रान्तिकारी जीवन पर आया,
 तो यही लोग शाहीदीली प्रतिपादित करते थे। किन्तु यही समय बाद बाबाजी
 ने लखौं तरक सफाई-खुशामदियों को ही-ब्रेलकाल-इस प्रसे इस्तीफा
 दे दिया।

सिक्खोंमें बाबा बिसालसिंहकी सर्वप्रियता जिस तरह बढ़ रही थी और जिस तरह वह देशभक्तोंकेलिए काम कर रहे थे, इसे देखकर पंजाबकी नौकरशाहीका सिंहासन गरम हुआ और उसने १९३३में अमृतसरमें उन्हें साल भर तक नजरबन्द कर रखा। जब देखा कि नजरबन्द होने पर भी अमृतसर जैसे सिक्ख धार्मिक केन्द्रमें बाबाके दर्शन मात्रसे काम बढ़ता जा रहा है, तो उन्हें दवेर साहबमें भेजकर वहीं नजरबंद कर दिया गया। बाबा अबकी दो साल तक जन्म-ग्राममें नजरबंद रहे। उन्होंने गाँव वालोंको बुलाकर प्रतिज्ञा ली, कि तब तक मुकदमा लड़ने नहीं जाओगे। दो साल तक गाँवका एक भी मुकदमा अदालतमें नहीं गया। लड़ाकू जाटोंके इतने बड़े गाँवसे मुकदमेबाजीका बिलकुल खतम होना इन्द्रासनको हिला देनेकेलिए काफी था। नौकरशाहीकी अकल ठिकाने आयी। उसने सोचा २४ घण्टेकेलिए बूठेको दवेरमें बंद करना भारी खतरेकी चीज है। नजरबंदीका हुकुम वापिस ले लिया गया। इसी नजरबंदीके समय बाबाजीने तरन-तारनामें दवेरवालोंकी मददसे एक पाँच तल्लेकी पक्की पांथशाला बनायी, जिसमें ५०० आदमी ठहर सकते हैं। पहले पर्व-त्यौहारमें दवेर वाले तरन-तारन आते, तो तकलीफ उठाते थे, अब उनके और दूसरोंकेलिए भी आराम हो गया।

वर्तमान शताब्दीमें पंजाबके सिक्खोंमें पहलेपहल बाबाजी और उनके साथियोंकी कुर्बानियोंने नई जागृति पैदा की थी। आगे चलकर इसीने अकाली लहर पैदा की; जिसमें बड़ी-बड़ी कुर्बानियाँ करके सिक्ख अपने धार्मिक स्थानोंको महन्थोंके हाथसे छीननेमें सफल हुए। लेकिन जब धार्मिक स्थानोंकी करोड़ोंकी सम्पत्ति उनके हाथमें आ गई, तो लीडरोंमें भपट्टा-भपट्टी शुरू हुई। सारी धार्मिक सम्पत्तिका प्रबंध शिरोमणि (गुरु द्वारा प्रबंधक) कमीटी करती है, इसलिये हर एक नेता उसपर कब्जा करना चाहता था—यह बन और प्रभुताका सवाल था। १९३५में सिक्खोंकी दो नेताशाही पार्टियोंके बीच मतभेद

बहुत दूर तक बढ़ गया। दोनोंने सब करके देख लिया, कोई बिगडारेका रास्ता नहीं सुझा। उस समय चुनावमें मुकाबला करनेका मतलब था खून-खराबी। साथ ही दोनों पार्टियाँ इसके फैसलेकेलिए ऐसे पंचको नहीं पसंद करती थीं, जिसपर धन और प्रभुताका प्रभाव पड़ सके। उन्हें बाबा बिसाखासिंह ही सारे पंजाबमें ऐसे खिला दिखलाई पड़े, जिनकी सच्चाई और निर्भयताको दुनियाकी कोई शक्ति बिचलित नहीं कर सकती। दोनों पार्टियोंने बाबाजीके हाथमें दे दिया कि वह ही केन्द्रीय कमेटी और स्थानीय कमेटियाँकेलिए जिनको योग्य समझें, उन्हें उम्मेदवार बना दें। उस साल बाबाजीने ही उम्मेदवारोंके नाम दिये और सभी चुन लिए गये। १९३८में गुदद्वारा छेडाष्टा (अमृतसरके पास)की नई इमारतकी नींव रखने वाले पंच प्यारोंमें बाबाजी प्रमुख थे।

१९३८-३९में अमृतसर और लाहौरमें किसानोंने अपने ऊपर होते अत्याचारोंके खिलाफ संघर्ष शुरू किया। बाबाजीके धर्ममें मेहनतकशोंके कष्टोंको हटानेका सबसे पहला स्थान है। वह कैसे चुप बैठ सकते थे ? अमृतसरके मोर्चे (१९३८)में बाबाजी सध्याग्रहमें जाना चाहते थे, लेकिन साथियोंने उनके स्वास्थ्य और दूसरे कामोंका ख्याल करके रुक जानेके लिए प्रार्थनाकी। बाबाजी मान गये। लाहौरके किसान मोर्चे (१९३९) के सम्बन्धमें बाबाजीके ही सभापतित्वमें मराणामें एक बड़ी सभा हुई थी। बाबाजी सौ आदमियोंको लेकर सत्याग्रह करनेकेलिए लाहौर जानेको तैय्यार थे, लेकिन कालेपानीसे साथ आये तपेदिकके मारे फेफड़े हलने कमबोर थे, कि साथी उन्हें ऐसे जोखिममें डालना नहीं पसंद करते थे। बाबाजीका कलेबा तिलमिलाकर रह गया, फिर भी उन्होंने काबू मान ली।

लड़ाई आई। सरकारकितने ही दिनों तक उनके स्वास्थ्य और दूसरी बातोंको खोजती रही, अंतमें २६ जून १९४०को उन्हें गिरफ्तार कर लिया। अमृतसरसे सज्जनपुर (देरागाजीखाना)के जेलमें भेज दिया गया।

फिर देवलीमें पहुँचा दिये गये । उनका फेफड़ा तो पहले ही से सूजन का, देवलीके लकवायुसे और बुरा प्रभाव डाला । लेकिन तब भी बाबा को यहाँ मुखको कभी स्थान नहीं होते देखा गया । हम लोगोंकी मजदूरी इकतसके समय जिस तरहका भीषण कदम बाबा उठा चुके, ये इसके बारेमें पहले कहा जा चुका है ।

बाबाका स्वास्थ्य और बिगड़ते देख डॉक्टरोंने “कामी मानी दो” कहा । पंजाब सरकारने मजबूर होकर २१ नवम्बर १९४१को उन्हें देवलीसे दरेर पहुँचाया । बाबाजीका जब तक साँस चल रहा है तब तक वह चुप कैसे रह सकते हैं ? कैलिफोर्नियामें अरदासा करके बीकानेरों देशार्पण किया था, उसे वह कैसे झुठला सकते हैं ? लेकिन उनका काम कोई ऐसा नहीं था, जिससे लड़ाईके किसी कामको क्षति पहुँचे । बाबा तो मानते हैं, कि रूसके मजूरों किसानोंके राज्यपर हमला कस्से हो फासिस्त सारी मानवताके घोर शत्रु हैं । लेकिन, हिन्दुस्तानकी सी० आई० डी०को इससे क्या मतलब ? उसकी कितनी ही हरकतोंसे जो मालूम होता है, कि वह फासिस्तोंकी अपेक्षा उनके घोर शत्रुओंको सज्ज करना उसका अपना फर्ज समझती है । बाबाजी गुजरात जेलमें बन्द अपने साथियोंसे मिलने गये थे । लौट कर अमृतसर आते ही फिर जेलमें भेज दिये गये । फरवरी १९४२की बात है । मुल्तान जेलमें फिर उनका स्वास्थ्य बिगड़ने लगा । बाबाजीने डॉक्टरसे कहा—“दवा मत दो ।” लेकिन सहृदय डॉक्टरके हाथसे दवाको इंकार भी नहीं कर सकते थे । हालत खराब हो गई । गाँवमें खबर पहुँची । भाई मगरसिंह, भंतीजे विशनसिंह और कुन्दनसिंह आखिरी मुलाकातकेलिए मुल्तान गये । देखते ही उनकी आशा टूट गई । उन्होंने बाबाके शवकी प्रतीक्षामें वहीं धूनी लगा दी । दो आदमी जेलके फाटकपर बैठे रहते और एक रोटी-पानीका इन्वित्ता करता । लोगोंको खबर मिली । बाबाके छोड़नेकेलिए समर्थन होने लगीं, तार खटकने लगे, अखबारोंमें हलचल शुरू हुई । सरकारने उन्हें फर्क शाला जेलमें भेज दिया । बाबाकेलिये जिस तरह मुल्तानकी जमीं बाबाजी

होने लायक नहीं थी, वैसी ही धर्मशाला वाली हिमालयकी सदी भी । अभी भी पंजाबकी विचित्र सरकार कुछ करनेकेलिए तैय्यार नहीं थी । इसी समय बलवंतसिंह दुखिया जेलमें नजरबंद रहते शहीद हो गये । चारों ओर हल्ला मचा । सरकार घबराई और नहीं चाहता कि बाबा विसाखासिंहकी शरीरिका दोस्तोंके जमाने पर जाये । १५ जुलाईको जेलके अधिकारियोंने किसी हित-मित्र, बंधु-बांधवको कोई भी सूचना दिये बिना उन्हें धर्मशाला-जेलके फाटकके बाहर छोड़ दिया । यह १९४२की घटना है, लेकिन कौन विश्वास करेगा कि हम बीसवीं सदीके मध्यमें एक सभ्य कहलाने वाली सरकारकी छत्र-छायामें हैं । संयोगसे एक सहृदय दम्पतीको पता लगा । बीबी सरलादेवी और उनके पति बाबाजीको अपने मकान पर ले गये । रातभर वहाँ रखा । दूसरे दिन रेलसे अमृतसर पहुँचाया गया । ७० सालका शरीर भी बाबा विसाखासिंहका होने से बहुत मूल्य रखता है, राजनीतिक कार्यकर्ता और धार्मिक भक्त दोनों ही इसे मानते हैं । बाबाजीकी चिकित्सा कुछ समय तक लाहौरमें हुई, फिर तरनतारनमें । अक्टूबर (१९४३)में उन्हें ददेर जानेकी डाक्टरोंने इजाजत दी । अब पुराने छकड़ेको बहुत बांध-बंध कर ही बसीटा जा सकता है, मगर बाबा अपने एक-एक साँसकी पूरी कीमत वसूल करनेकेलिए तैय्यार हैं । ददेर उनकी उपस्थितिसे एक महान् शुक्रद्वारा बन गया है । धार्मिक नेताओंमें यदि कोई सबसे अधिक सच्चे, सबसे अधिक सहृदय, सबसे अधिक त्यागी और विरांगी रहे होंगे, तो वह बाबा विसाखासिंह जैसे ही होंगे; लेकिन इसमें सन्देह है, कि उनमें भी ऐसी शिशुओंकी सी सस्लता और मधुरता रही होगी ।

सरदार सोहनसिंह “जोश”

अमृतसर शहरकी सड़कोंपर एक सात-आठ सालका लड़का रोता फिर रहा है। उसके पैर नंगे हैं, बदन पर एक मोटा मैला-सा कुरता और जांघिया (कच्छा) है, और सर पर वैसी ही छोटी सी पगड़ी। लड़केको क्या पता, कि जरा-सा कहीं ठहर कर इधर-उधर आंखें फेरते ही उसकी मां कहीं चली जायगी और वह कहीं। उसकी आँखोंसे आँसू गिर रहा था। और इस उम्मीदपर कि उसकी मां कहीं मिल जायगी, वह आगे चलता ही जा रहा था। शायद बहुत जोर से रोनेमें उसकी दीनता दिखलाई पड़ती, इसीलिए किसीका ध्यान खासतौरसे उसकी ओर आकर्षित नहीं हुआ। लेकिन धैर्यका बांध टूटने ही वाला था, कि उसे मां तो नहीं अपने ही गाँवके दो-तीन आदमी दिखाई पड़े। लड़का दौड़कर उनके पास पहुँच गया और रो रोकर मांसे छूट जानेकी कथा सुनाई। आदमियोंको यह अच्छा मौका मिला। जब लड़केने गिड़गिड़ा कर साथ गाँव ले चलनेकी बात कही तो उन्होंने कहा—नहीं, बाबा !

विशेष तिथियाँ—१८९८ नवम्बर १८ जन्म, १९०६ पढ़ना आरंभ, १९११-१५ मजीठा मिशन स्कूलमें, १९१६ मेट्रिक पास, १९१६ खालसा कालेज (अमृतसर)में, १९१७ हुबलामें बिजली-मिल्ली, १९१८ बंबईमें मिल्ली, १९१८ सेंसर आफिसमें, १९२० मजीठामें मास्टर, १९२१-२६ अकाली-नेता, १९२२ जेलमें, १९२३-२६ अकाली षड्यंत्र मुकदमेमें, १९२८ कमूनिस्त, १९२९ मार्च—१९३३ नवम्बर मेरठ षड्यंत्रके कारण जेलमें, १९३५-३६ “परभात” संपादक, १९३७, एम्. एल. ए. ५०, १९३९ लाहौर किसान सत्याग्रह, १९४० जून—१९४२ मई १ जेलोंमें नजरबन्द।

तुम यहीं अमृतसरकी गलियोंकी लाक छानो, तुम्हें कौन ले जायगा अपने खेतोंको चरवानेके लिए। लड़केने कुछ और आँसू भिराये, कुछ और गिड़गिड़ाया और कसम खासाकर कहा कि अब कभी मैं तुम्हारे खेतमें नहीं जाने दूँगा। उन्होंने खुशी खुशी लड़केको अपने साथ कर लिया।

सन् १६०६ के आस-पासकी बात है।

अमृतसर बड़ा हरा-भरा गुलजार जिला है। उसीके अन्दर अजन्ताला तहसीलमें एक छोटा सा गाँव है चेतनपुर। चेतनपुरमें सरदारलालसिंह नामके एक जाट किसान थे। वह और उनके भाई एक ही साथ रहते थे और उनके पास खेत इतने थे कि फसल अच्छी होने पर साल भर लोग पेट भर खा और तनको ढाँक सकते थे, लेकिन फसल न होने पर हालत बुरी हो जाती थी। सरदार लालसिंह और उनकी स्त्रीदयाल कौरको १८ नवम्बर १८६८में पहला लड़का पैदा हुआ, जिसका नाम उन्होंने सोहनसिंह रखा। पहिला पुत्र होनेसे सोहनसिंहके ऊपर माँ का बहुत प्यार था। सरदार लालसिंह यों तो करीब करीब अनपढ़से थे—दोटाके साफ उदूँ अक्षरोंको पढ़ लेते थे, लेकिन हिसाब लगानेमें बड़े तेज थे। पंजबकी भूमिसे पंचायतोंको लुप्त हुए बहुत दिन हो गये थे और उनकी जगह दिग्बतखोर नम्बरदारों और बूसरे सरकारी अफसरोंने ली थी। लेकिन अभी भी लोगोंकी आदत छूटी नहीं थी, और कभी कभी वे अपने भगदोंको अपने विश्वस्त पंचोंके पास ले जाते थे। सरदार लालसिंह अपने ही गाँवके नहीं बल्कि आस-पासके गाँवोंके ऐसे ही विश्वासपात्र पंच थे। खास करके भाईयोंमें खेतका बँटवारा या पक्षेसियोंके खेतके भगदोंमें उनकी बड़ी मांग थी। लालसिंहको अगर पढ़नेका मौका मिला होता, तो शायद अच्छे विद्यार्थी साबित होते। उनकी इच्छा थी कि सोहन कुछ पढ़ जाय, इसी खयालसे उन्होंने गाँव के भक्तमें सोहनको बैठा दिया। लेकिन, सोहनसिंहको जितना खेलना और घूमना प्रसन्न आता था, उतना पढ़ना नहीं। वह बीमारीका बहाना करके कई बार भ्रम आया। सरदार लालसिंहने सोचा, जाटके पुत्तर

को हल कुदार चलाना ही काफी है और सोहनसिंहको शरीर उसके लायक मालूम होता था।

सोहनसिंह कई वर्षों तक मैस चरा चुके थे। खेलने और लड़ने चरानेमें बालक सोहनसिंहकी बहुत अभिरुचि आती थी, लेकिन पैरों पर घूमते अक्सर उसके पैरोंमें कांटे गड़ जाते और बैठकर रोना पड़ता। धूप और लूहमें टोरके पीछे दौड़ना पड़ता, और जाड़ोंकेलिए गरीब घरमें कपड़ा भी तो काफी नहीं होता था। इधर कभी कभी उसको ख्याल आने लगा था, कि मदमेंमें पढ़ने चला जाऊँ, तो जान बच जाय। लेकिन बापने किसी दिन उसका बिक्री भी नहीं किया। सोहनसिंह जान बूझकर दूसरेके खेतोंको नहीं चराता था, लेकिन कभी कोई न कोई जानवर पासके खेतोंमें एकाध मुँहमार ही खेता था, फिर जाठ चार सुनाये बिना कैसे रहता। यह सबसे ज्यादा मुश्किल बात थी, जिसने उसे कबड्डी और लड़का मोह छोड़नेकेलिए तैयार किया। उस दिन अमृतसर में जो उसने अपने गाँववालोंके सामने कसम खाई थी, वह दरअसल बिरुलीके भागी छीका टूटा था। इधर सिखोंमें गुरुसिंहसभा-आन्दोलन चल पड़ा था, जिसने धार्मिक जागृतिके साथ साथ पढ़ने लिखनेका भी लोगोंमें उत्साह पैदा किया था और उसीसे प्रेरित हो चेतनपुरके जाटोंने अपने गाँवमें उर्दू और पंजाबी (गुरुमुखी) का एक प्राइमरी स्कूल खोल दिया। यदि गाँवमें स्कूल न होता, तो शायद सोहनसिंह कितने ही वर्षोंको मैसोंके चराने, कबड्डी लट्टू खेलने और खेतकी चराई-चुराई के लिए गालियाँ सुननेमें ही बिता देता। एक और चरवाहे संधीसे सलाह की और सोहनसिंह एक दिन स्कूलमें जा पहुँचा। सोहनसिंह मेधावी लड़का था। चेतनपुरके प्राइमरी स्कूल हीमें नहीं, जिस किसी स्कूलमें वह पढ़ने गया, वहाँ अपने दर्जेमें आबल रहना और हिसाबमें सौ में सौ नम्बर लाना उसके लिए आम बात थी, उसकी स्मरणशक्ति भी बहुत तीव्र थी। १९११में गाँवके स्कूलकी पढ़ाई खत्म हो गई और अब उसे आगे पढ़नेकेलिए दूसरे गाँवमें जानेकी जरूरत हुई।

वहाँ, सोहनसिंहमें लड़कपनसे ही एक और आदत बैठ गई थी। चेतनपुर में कुछ मुसलमान घर भी थे और सोहनसिंहकी एक दुबलमान लड़कसे दोस्ती थी। अब ईद आती, मीठी मीठी सब्जियाँ बिकती और दोस्त दावत देता, तो घरवालोंकी पिछली मित्रकी भूल कर वह वहाँ पहुँच जाता और साथीके साथ बैठ कर सब्जियाँ खाता। उसे अभी यह अच्छी तरह समझ में नहीं आता था, कि अपने मुसलमान साथीके घर की सब्जियोंको खाकर वह कोई कसूर कर रहा है, जिसपर उसे डाँटपट सुननी पड़ती है। सिंहसमाने आर्यसमाज और दूसरीकी देखादेखी सिल्लोंमें मजहबी जोश भरने और सिलखराजकी स्मृतियोंको जगानेका काम अपने व्याख्यानो द्वारा बहुत किया। सोहनसिंह जब चार साल तक पढ़ चुका था, तभीसे उसको पंजाबी अखबारोंके पढ़नेका शौक हो गया था। चेतनपुरमें पढ़ाईके जमानेमें सोहनसिंह स्कूली किताबों और पंजाबी अखबारोंके अलावा पंजाबीकी उन किताबोंको बड़े शौकसे पढ़ता, जिनमें सिल्लोंकी बहादुरीके कारनामों लिखे रहते। खासकर, गुरुगोविन्दसिंहके दोनों लड़कोंके जीवित दीवारमें चुन देनेकी बातको पढ़कर वह अक्सर रो देता और तब भी एकसे अधिक बार माँको सुनाये बिना नहीं रहता। धार्मिक जागृतिके कारण गुरुओंके शब्दों (वाणी) के पढ़नेका उस बच्चे लोगोंको बहुत शौक था और सोहनसिंहको शब्द पढ़ने के लिये दूसरे दूसरे गाँवोंमें भी जाना पड़ता था।

चेतनपुरसे मबीठाका कस्बा दो मीलसे ज्यादा दूर नहीं है। वहाँ एक चर्च मिशन मिडिल स्कूल ईसाइयोंकी तरफसे चल रहा था। चूँकि सोहनसिंह रोब खा पीकर स्कूल जा सकता था, इसलिये खर्चकी ज्यादा फिक्र न थी। सोहनसिंह वहाँ दाखिल हो अंग्रेजी पढ़ने लगा। फिर भी मिडिलमें आकर गरीबी देखकर उसकी फीस आधी कर दी गई थी। मबीठा कस्बा था, लेकिन वहाँ तक रहन-सहन, सम्पत्ता-संस्कृतिका सम्बन्ध था, वह चेतनपुरसे बहुत फर्क नहीं रखता था और सोहनसिंहके साक्ष्योंमें ज्यादातर बाँवोंके किछान लड़कें थे। इसलिए भी वहाँ उसे

कोई खास फर्क नहीं मालूम हुआ। स्कूलके अभ्यापकोंका अपने लवसे तेज लड़केसे खुश रहना स्वाभाविक ही था। सोहनसिंह अपने झुसके मानीटर और थोड़े ही दिनों बाद खेलके टीमोंके कैप्टन हो गया; तो भी उसे भितना शौक पढ़ने-लिखनेका था उतना खेलोंका नहीं। नई-नई पुस्तकोंके पढ़नेके शौकने उसके दिलमें प्रेरणा पैदा की और उसने गाँवमें एक पुस्तकालय खोलनेकी बात लोगोंसे कही। पंचाबीमें, खासकर धार्मिक विषयों पर अब काफी पुस्तकें मिल सकती थीं, और कितने ही अनपढ़ लोगोंमें भी सोहनसिंहको पढ़ते सुन दिलचस्पी हो गई थी; इसलिए चौदह-पन्द्रह वर्षके लड़केकी बात समझ कर किसीने धख नहीं दिया और १९१३में चेतनपुरमें एक छोटा-सा पुस्तकालय कायम हो गया।

स्कूल ईसाइयोंका होनेसे बाइबिलका पढ़ना जरूरी था। सोहनसिंह भी पढ़ता, लेकिन उसपर सिंहसभाके व्याख्यानों और सिक्खीका इतना ज्यादा रंग चढ़ा था, कि बाइबिल उसके सामने बिल्कुल फीकी मालूम पड़ती थी।

मिडलकी वार्षिक परीक्षामें सोहनसिंहने सात सौ मेंसे छै सौ उन्नीस नम्बर पाये, लेकिन इससे उसका आगेका रास्ता साफ नहीं हुआ। लड़केका शौक देखकर पिताने अमृतसरके खालसा हाईस्कूलमें पढ़नेकी इजाजत दे दी और सोहनसिंह १९१५में खालसा स्कूलमें दाखिल हो गया। सोहनसिंहका ब्याह जब वह नौ-दस सालका था, तभी हो गया था। लेकिन बच्चेकी बच्ची ली मुकलावे (गौना)से पहिले ही मर गई। मिडलमें पढ़ते वक्त उसकी दूसरी शादी हुई; और खालसा हाईस्कूलमें दाखिल होते वक्त अब वह अपनी जवाबदेहीको कुछ-कुछ महसूस करने लगा था। गरीबी बहुत जल्दी जिम्मेवारीको महसूस कराने लगती है। मजीठामें बापके घर पैदाकी हुई भारी आलूकी कखल, दूध, मट्ठा, सेटीसे काम चल जाता, लेकिन अमृतसरमें अब हर एक चीज का खर्च रुपये आनेमें गिनना पड़ता, खिलके लिये सोहनसिंहको जिम्मा

होनी जरूरी बात थी। सोहनसिंह वहाँ नवें दर्जेमें दाखिल हुए थे, दो-तीन महीने पढ़कर देख लिया, कि अगर उन्हें इसी साल इम्तिहानमें बैठनेका मौका मिले, तो पास कर जायेंगे। लेकिन, अध्यापक दसवीं क्लासमें नाम लिखनेकेलिए तैयार न था। सोहनसिंह गरीब माँ-बापके पसीनेकी कमाईको अपने घर भरको भूखा रख अमृतसरमें दो साल बैठकर खानेकेलिए तैयार न थे और इसलिए तीन ही महीनेकी पढ़ाईके बाद वह किताबोंको लेकर घर चले आये। गाँवके बाहर अपने खेतोंमें उनका अपना एक कुआँ और रहट था। सबेरे ही कम्बल और किताबोंको लेकर वह वहाँ पहुँच जाते और किताबोंको खूब मन लगाकर पढ़ते, याद करते थे। सोहनसिंहने तय कर लिया था, कि बिना मास्टरके सिर्फ पुस्तकोंको पढ़कर मैं मैट्रिक पास कर लूँगा। नौ महीने पढ़कर उन्होंने १९१६में इम्तिहान दिया और दूसरे डिबिजनमें पास हो गये।

सोहनसिंहको अपने पर पूरा विश्वास होना स्वाभाविक था और उनको आगे पढ़नेका बहुत शौक भी था। लेकिन घरकी गरीबी पग-पग पर उन्हें याद दिलाती कि वह आगे नहीं बढ़ सकते। तब भी एक बार वह अमृतसरके खालसा कालेजमें जाकर एफ० ए०में भर्ती हो ही गये। जो कुछ पेट काटकर घरसे लाये थे, उसे हाथ रोकने पर भी तीन-चार महीनेसे ज्यादा नहीं चला सके, अन्तमें उन्हें अमीरों ही के लिए बने कालेजोंकी चौखटको सलाम करना पड़ा।

सोहनसिंहकी उम्र अब उन्नीस सालकी हो गई थी। हर पीढ़ीमें खानेवालोंके मुखोंकी संख्या बढ़नेसे जो समस्या हिन्दुस्तानके सभी संयुक्त-परिवारोंके सामने होती है, वही इनके सामने भी थी। दो चचा और बाप, बहिन और भाइयोंसे भरा एक बड़ा कुनवा तैयार हो गया और उधर खेत उतनेके उतने ही। लड़ाई उस समय (१९१७) जोरसे चल रही थी। आम हिन्दुस्तानियोंको जो सहज बुद्धिसे अपने विजे-ताओंसे घृणा होती है उससे ज्यादा सोहनसिंहमें कोई भी राजनीतिक

खाल नहीं था। अखबारोंमें अंग्रेजोंकी जीतकी खबरें पढ़ते थे, लेकिन उनका विश्वास उल्टा ही होता था। तो भी अगर वह चाहते तो फौजमें चले जा सकते थे, लेकिन उस समय सिपाही छोड़ और होते क्या — ऊपरके सारे दरवाजे तो हिन्दुस्तानियोंकेलिए बन्द थे। उन्होंने कई कम्पनियोंमें नौकरीकेलिए दरखास्तें भेजीं और बिजलीका कारबार करनेवाली एक अंग्रेज कम्पनीमें उनके गाँवका एक फोरमैन था, उसके परिचयसे वह बम्बई चले गये। हुबली (कर्णाटक)की एक कपड़ेकी मिलमें बिजली लगाई जा रही थी। कम्पनीने सरदार सोहनसिंहको वहाँ काम करनेकेलिए भेज दिया। वेतन नहीं मजूरी डेढ़ रुपये रोज थी और हुबलीमें भत्ता भी छै आना रोज मिल जाता था। सोहनसिंहने तार लगानेका काम भी सीख लिया, वह दिन भर तार लगाते और शामको क्लर्कका काम करते थे। यह छै-सात महीने चला।

वैसे सोहनसिंह खुद एक गरीब किसान घरमें पैदा हुए थे, और शामके भौरमें भुने आलुओंको सबेरे खानेमें उनको जो मजा आता था वही उनके लिए अमृत और मन्नासे कम न था। लेकिन यहाँके मजूरोंकी गरीबी पंजाबके गरीब किसानोंसे भी असह्य थी। यद्यपि अभी भी वह इस गरीबीका जिम्मेवार आदमीको बनानेकेलिए तैयार न थे। लेकिन तब भी संवेदना जरूर उनके दिलमें पैदा हो गई। अभी भी उनके दिमागमें धार्मिक जोश ही बहुत ज्यादा काम कर रहा था। शरीर लम्बा चौड़ा जरूर था, लेकिन अभी दाढ़ी मूँछ जरा ही जरा आने लगी थी। हुबलीमें लोगोंने कभी किसी सिक्खको नहीं देखा था, इसलिये जात पूछने पर जब वह अपनेको सिक्ख बतलाते, तो लोग समझते शेख। सिंहसभाके व्याख्यानो-को सुनते-सुनते तरुण सोहनसिंह भी समझने लगे थे, कि सिक्ख हिन्दुओं से उतनी ही दूर हैं, जितने कि मुसलमान। लेकिन वह इसकेलिए तैयार नहीं थे, कि लोग सिक्खको शेख कहने लगें। इसी बातको लेकर उन्होंने हुबलीसे अपना पहिला लेख 'पंथ सेवक' (पंजाबी)में भेजा था, जिसमें उन्होंने पंथसे यह भी अपील की थी, कि इधर सिक्खों

के उपदेशक मेजे जायें और लोगोंको पंचककोका व्रत धारण कर-
वाया जाय ।

हुबलीमें काम खत्म होने पर वह बम्बई चले आये ।

बम्बईमें भी सिंह सभा थी और लोगोंने तरुण सोहनसिंहको उसका
सहायक-मंत्री चुन लिया । अब उन्हें डेढ़ रुपया रोज मजूरी मिलती
थी । कुछ दिनों बाद औरसलर कम्पनीमें उन्होंने नौकरी कर ली, जहाँ
एक रुपया दस आना रोज मिलता और नियत समयसे ज्यादा काम
मिलनेपर कुछ और मिल जाता था ।

अब १९१८ आ गया था । सोहनसिंहके सामने कोई बड़ी-बड़ी
आकांक्षाएँ नहीं थीं । वह इसी एक रुपये दस आनेकी मजूरीके दर्रेपर
ही चलते रहना चाहते थे । उसी वक्त उनके बड़े चचाके मरनेकी
खबर आई और वह नौकरी छोड़कर घर चले गये । चचाकी मृत्युके
उत्तीस दिन बाद पिताकी भी मृत्यु हो गई और इस तरह घरकी
और भी जिम्मेदारी बढ़ गई । लेकिन सोहनसिंह खेतीसे घरको उतनी
मदद नहीं पहुँचा सकते थे, जितना कि बाहरकी नौकरीसे । इसलिए
फिर इधर अर्जियाँ दी और अन्तमें सेंसर विभागसे तार गया और
सौ रुपये महीने पर वह बम्बई चले गये । वह लड़ाईका जमाना था ।
हिन्दुस्तानसे बाहर जानेवाली या बाहरसे हिन्दुस्तान आनेवाली हरएक
चिट्ठी-पत्र पत्र-पत्रिका और पुस्तककी सबत देखभाल—सेंसर—होती ।
सरदार सोहनसिंहको पंजाबी-विभागमें काम मिला । यद्यपि इससे
पहिले बम्बईमें रहते सोहनसिंहने एनीबेसेण्ट द्वारा संचालित होमरूल
आन्दोलनको कुछ मनक पाई थी और कुछ कुछ सपनेकी तरह एक
और भी दुनिया दिखाई पड़ रही थी, जो कि सिक्खोंके अलावा
भी अपनी हस्ती रखती है । लेकिन अभी सोहनसिंहको यह पता न
था, कि उस दुनियासे उनका भी कोई सम्बन्ध है । सेंसरमें आकर वह
दुनिया साफ-साफ दिखाई पड़ने लगी । वहाँ उनको अपने पंजाबके
सपूतों लाजपतराय और हरदयालकी लेखनीसे निकली कितनी ही

चीजोंको पढ़ना और बाकायादा रजिस्टर पर उतारना पड़ता था। हर एक राजनीतिक बात—चाहे वह गदर पार्टी (अमेरीका)के अखबार या पुस्तिकाओंमें छपी हो या दूसरी पुस्तकमें उन्हें पढ़ना, नोट करना और संभालकर रखना पड़ता था। सोहनसिंह अपनेमें दिनपर दिन नवीनता अनुभव करने लगे और ख्याल करने लगे कि आदमीका काम अपने और अपने घरका पेट भरना ही भर नहीं हैं। लड़कपनसे वह सदियों पहिलेके सिक्खशहीदोंकी कथाओंको गद-गद होकर पढ़ते आये थे। अब उन्हें यहाँ जिन्दा शहीदों और कुछ तो पंजाबमें हालहीमें फाँसीके तख्तोंपर झूल गये शहीदोंको सामने देख रहे थे। जिस मतलबसे गवर्नमेंटने उन्हें सेंसरका काम दिया था, उससे उल्टा ही असर उनके ऊपर पड़ा। सौ रुपयेकी नौकरी छोड़नेका सवाल था। और घरकी हालतका ख्याल करना जरूरी था। इसलिये वह सहसा तो कोई निर्णय नहीं कर सकते थे, साथ ही सेंसरके साहित्यको पढ़नेका एक लोभ पैदा हो गया। इसलिए अभी वह काम करने और छोड़नेके बारेमें विचार ही कर रहे थे, कि लड़ाईके बन्द होनेसे सेंसरका महकमा उठा दिया गया और सोहनसिंह घर (१९१६) चले आये।

पिछली लड़ाईकी लूटमें अंग्रेजोंको मसोपोतमिया भी हाथ आया और उन्हींकी शासन-योजना अभी चल रही थी, जिसमें हाथ बँटानेके लिए हिन्दुस्तानी कुलियों और क्लर्कोंकी भी जरूरत थी। सोहनसिंहने भी क्लर्ककेलिये दरखास्त दी और मंजूरी आनेपर कराची चले गये। लेकिन हृदयमें जो बीज सेंसरके वक्त पड़ चुका था, वह धीरे धीरे बढ़ रहा था, जिसके कारण उनकी दिलचस्पी ऐसी नौकरियोंसे जाती रही। उसी वक्त मबीठाके उनके अपने स्कूलमें एक मास्टरकी जगह खाली हुई और अड़तालीस रुपये महीने पर उनकी बहाली (१९२०) हो गई। उनकेलिए यह सबसे अनुकूल नौकरी थी, पासमें गाँव जहाँ रोज पढ़ाकर चले जाते और डेढ़ रुपया रोजसे ज्यादाकी मजूरी। लेकिन अब उन्हें दूसरी हवा लग चुकी थी। सभी

चीजें महंगी थी। सोहनसिंहने स्कूलके अध्यापकोंको मिलाकर आन्दोलन खड़ा किया कि तनखाह बढ़ाई जाय। अध्यापकोंको पहिले यह बात न जाने कैसी सी मालूम हुई, लेकिन आवेदनपत्र पर सबने हस्ताक्षर कर दिया। अधिकारियोंकी तलब बढ़ानी पड़ी। अध्यापकोंमें सोहनसिंहकी इज्जत बहुत बढ़ गई।

सिंह सभाका धार्मिक और सामाजिक आन्दोलन अपना काम कर चुका था। अब पंजाबके सिक्खोंमें एक नई लहर-अकाली-आन्दोलन शुरू हुआ। सोहनसिंहकी सहानुभूति इस नई लहरके साथ थी। धार्मिक सुधारसे उठकर वह राजनीतिक तल पर पहुँच गये। सोहनसिंहने चौदह पंद्रह सालकी उम्रमें उर्दू, पंजाबीमें कुछ कवितायें लिखी थीं, हुबलीके बाद जब तब लेख लिखा करते थे और यह क्षमता उनकी बढ़ती ही गई। अध्यापकोंकी लड़ाईमें अभी अभी उन्हें विजय प्राप्त हुई ही थी। “अकाली” (पंजाबी दैनिक)के सम्पादक सरदार मंगलसिंह गिरफ्तार हो गये। सरदार सोहनसिंहने एक दिनका नोटिस देकर नौकरीसे इस्तीफा दे दिया और अकालीको अपनी सेवायें अर्पित कर दीं। अकाली आफिस में जाने पर उन्हें लिखनेका नहीं बल्कि बहीखाता रखनेका काम दिया गया, जिसमें उनका मन नहीं लगा और कुछ ही दिन बाद उसे छोड़कर वह सीधे आंदोलनमें कूद पड़े।

यह आंदोलन था चाभियोंका। अमृतसरके दरबार साहबकी चाभियाँ उस वक्त एक सरकारी आदमी—सरबराह—के हाथमें रहा करती थीं। सिक्ख—जिनके मुखिया अपनेको अकाली कहते थे—चाहते थे, कि चाभियाँ सरकारी आदमीके हाथमें नहीं बल्कि पंथके प्रतिनिधियोंके हाथमें होनी चाहियें। सरदार सोहनसिंह कलमका जौहर दिखलानेसे तो महरूम रह गये, लेकिन अब उन्होंने बाणीका जौहर दिखलाना शुरू किया। सारे जिलेमें शायद ही कोई गाँव बचा हो, जहाँ उनके जोशीले व्याख्यान न हुए हों। लोग उनके व्याख्यानोंको बहुत जोशीला कहते थे और सबसे उन्होंने भी अपना नाम “जोश” रख

लिया। अमृतसरके हरएक थानेमें उनकेलिए वारण्ट पहुँचा हुआ था। लेकिन सरदार सोहनसिंह जोश ही नहीं बताए—खी भी थे। शामको यहाँ व्याख्यान दिया और सबेरे दस मील दूर व्याख्यान हो रहा है। कहीं वह पैदल चलते थे, कहीं लोग घोड़े देते थे। तीन चार अकाली जवान अपने जोशकी रक्षाकेलिए नंगी तलवार लिए बराबर साथ रहते थे। चाभियोंकेलिए सत्याग्रह करो और साथ ही अंग्रेजी शासनकी सारी करतूतोंका कच्चा-चिट्ठा—यह था जोशके व्याख्यानों का विषय। अजनालामें बहुतसे अकाली नेता पकड़ लिए थे। जोशको पुलिस ढूढ़ती रही, मगर पा न सकी। आखिरमें गवर्नमेंटको दबना पड़ा, चाभियाँ शिरोमणि गुरुद्वारा प्रबंधक ककीटीके हाथमें दी गईं, सारे अकाली नेता छोड़ दिए गये और जोशके ऊपरसे भी वारण्ट हटा लिया (१९२१) गया।

जोशकी जोशीली तकरीरें अब भी जारी रही और १९२२में उनपर राजद्रोहके दो मुकदमें चलाये गये, जिनकेलिए छै छै महीनेकी जेल और चार सौ रुपये जुर्मानेकी सजा मिली। जेलमें कैदियोंके साथ जैसा पशुवत् वृत्तिव होता था, उसे देखते जोश अपनी लड़ाईको जेलकी चहारदीवारीके बाहर ही खत्म समझनेकेलिए तैयार न थे। उन्होंने अपने साथ कैदियोंको संगठित करके जेलके भीतर भी संघर्ष शुरू किया और उसकेलिए जेलके अधिकारियोंने अपने तर्कशके भीतरके सभी तीरोंको हस्तेमाल किया, हर तरहकी सजायें दी—उनके टिकटपर रिंगलीडर (अगुआ) जगह जगह लिखा हुआ था। जेलमें रहते ही वक्त गुरुके बागका काण्ड चला, सरकारने दमन करते करते हारकर सिक्खोंकी मांगको मान लिया।

जेलसे बाहर आनेपर जोश “शिरोमणि अकालीदल” नामकी सिक्ख स्वयं-सेवक सेनामें शामिल हो गये और उसके जेनरल सेक्रेटरी चुने गये। जोश ऐसा कर्मठ नेता पाकर दलको लाभ होना ही था, लेकिन सरकार हाथ धोकर उनके पीछे पड़ी हुई थी। महाराजा नाभा इसी वक्त

गद्दीसे उतारे गये थे और सिक्खोंमें इसकेलिए बबर्दस्त आन्दोलन हो रहा था। सिक्ख नेताओंकी एक सभामें एक सरकार-परस्त प्रोफेसरने जोशकी ओर लक्ष्य करके कहा था—कुछ लोग हैं जिन्हें पंथ और महाराजा नाभाको गद्दीपर बैठानेसे उतना मतलब नहीं है, जितना कि हर एक बहानेसे अंग्रेजी राजके ऊपर चोट पहुँचानेसे। नाभाके मामले में पंजाबके साठ बड़े-बड़े अकाली नेताओंको गिरफ्तार करके सरकारने षड्यंत्रका मुकदमा चलाया, इन साठ नेताओंमें एक सरदार सोहनसिंह जोश भी थे। मुकदमा १९२३से १९२६ तक चलता रहा। इस मुकदमेकी कार्रवाईयों उस वक्त अखबारोंमें खूब छपती थीं, राष्ट्रीय पत्र इसमें खास तौरसे दिलचस्पी लेते थे। दूसरे अकाली नेताओंमें ज्यादाने तो उस वक्त सरकारके साथ समझौता कर लिया, जब कि सरकारने गुरुद्वारा कानून बनाकर सिक्खमंदिरों और धर्मशालाओं पर महंथोंके वैयक्तिक अधिकारकी जगह सिक्ख जनताका अधिकार स्वीकार कर लिया; लेकिन जोशकेलिए अपने राजनीतिक जीवन और प्रोग्रामका यह अभी आरम्भ ही था। यहीं जेलमें उन्हें एक अमेरिकन लेखककी पुस्तक “स्वतंत्रता और उसके झंडाबरदार” (Liberty and Great Libertarians) पढ़नेका मौका मिला। इस पुस्तकने जोशके जीवनमें बहुत भारी असर किया। अभी तक जो उनकी दुनिया कुछ सिक्खोंके भीतर ही सीमित थी, अब वह मजहबके क्षेत्रसे बाहर हुई। अब वह पूरी तौरसे कांग्रेसके समर्थक हो गये और साथ ही गरीबीके जीवनके अनुभवने उन्हें यह भी बतलाया, कि असली स्वतंत्रता वही है, जिसमें लोगोंकी गरीबी न रहने पाये।

१९२६में सरकारने षड्यंत्रका मुकदमा उठा लिया, और तीन बरस जेलमें रहनेकेबाद जोश बाहर निकले। अमृतसरमें उन्होंने कांग्रेस का काम शुरू किया। उस वक्त अमृतसरसे पंजाबी भाषामें किसान-मजदूरोंका समर्थक “किस्ती” पत्र निकलता था। सरदार संतोखसिंहके कहने पर इसके सम्पादनका भार जोशने अपने ऊपर लिया। उनके

सम्पादकत्वमें “किर्ती” की अच्छी उन्नति हुई, उसका एक उद् संस्करण भी निकलने लगा, जिसके लिये जोशने पेशावरवाले षड्यंत्र मुकदमेके अभियुक्त कामरेड फ़ीरोज़ मंसूरको बुला लिया ।

मजूरों और किसानोंकी समस्याओं तथा समाजवाद पर कभी-कभी कोई पुस्तक बाहरसे आ जाती थी, लेकिन उससे भी ज्यादा जोश अपने तजर्बेसे इस नतीजेपर पहुँचे थे, कि बिना समाजवादके, बिना रूस जैसे किसान-मजदूर राजके भारतकी गरीबी दूर नहीं हो सकती । पंजाबकी नौ-जवान भारत सभाके वह प्रधान स्तम्भ थे, और सरदार भगतसिंहने छै महीने तक जोशके पत्रमें काम किया था । पंजाबकी दूसरे नौजवान भारत सम्मेलनके सभापति जोश ही हुए थे ।

१९२८ तक भारतके कितने ही प्रान्तोंमें मजूर-किसान राज्यके पक्षपाती तैयार हो गये थे, वह बम्बई और कलकत्तामें मजदूरोंमें काम भी करने लगे थे । इस कामकेलिये ब्राडले आदि तीन अंग्रेज मार्क्सवादी भी भारतमें आकर कामकर रहे थे । बम्बईमें मजूर-किसान पार्टी कायम हुई है, इसकी खबर पाकर जोशने भी पंजाबमें मजदूर-किसान पार्टी कायम कर ली । इन लोगोंने १९२८के शरत्में मेरठमें आकर मजूर-किसान पार्टी कानफ़ेंस की, जिसमें बम्बई, बंगाल, पंजाब और संयुक्त-प्रान्तके मार्क्सवादी एकत्रित हुए थे, जोश भी इसमें शामिल हुए । यहीपर अखिल भारतीय मजदूर-किसान पार्टीकी स्थापना हुई और दिसम्बर (१९२८) में कलकत्ता कांग्रेसके समय पार्टीका वार्षिक अधिवेशन करना निश्चित हुआ, जिसके लिए जोश सभापति चुने गये । मेरठमें जो लोग शामिल हुए थे, वह सभी कमूनिस्त पार्टीसे सम्बन्ध रखते थे । यहीं जोश भी कमूनिस्त पार्टीके सदस्य बने ।

कलकत्तामें इकट्ठा होकर जोश, मुजफ़्फ़र अहमद, मिरजकर आदि ने मिलकर भारतमें मजूर-किसान पार्टीके कामकी योजना बनाई, लेकिन सरकार अब और कमूनिज्मको बर्दाश्त करनेकेलिए तैयार नहीं

थी। वह समय अब बीत चुका था, जब बड़े-बड़े सरकारी अफसर - जेल सुपरिन्टेंडेण्ट और जिला-मजिस्ट्रेट - आतंकवादसे इटानेकेलिए तरुणोंको कमूनिज्मकी पुस्तकें देते थे। बम्बई, कलकत्ता, ललुआ आदिकी बड़ी-बड़ी हड़तालोंने अंग्रेज यैलीशाहोंकी जेबोंमें जानेवाले करोड़ों रुपयोंको बर्बाद करके उनके मर्मस्थानपर चोट पहुँचाई थी। जहाँ यैलीशाहोंका आसन गरम हुआ, फिर उनके गुमारते कैसे चुप रह सकते थे? भारतीय सरकारने कमूनिज्म पर जहाद बोल दिया और भारतके कोने-कोनेसे १६ मार्क्सवादी कमूनिस्त होनेके इलजाममें पकड़ लिए गये। इसीमें २० मार्च (१९२६)को जोश भी गिरफ्तारकरके मेरठ पहुँचाये गये। फिर तीन वर्षों तक बीसियों लाख रुपयोंपर पानी फेरकर चलनेवाला मेरठ कमूनिस्त षडयंत्र-केस चलता रहा। जोश अभी तक बहुत कम कमूनिज्मको जान पाये थे, मेरठमें सरकारकी कृपासे अंग्रेजीमें छपी भारत या भारतके बाहरकी कमूनिस्त पुस्तकोंकी एक बड़ी लाईब्रेरी मिल गई और साथ ही मार्क्सवादके धुरंधर विद्वान् भी। जोशने इससे पूरा फायदा उठाया। मेरठमें, जोशको सात सालकी सजा हुई, लेकिन हाईकोर्टने जेलमें रहे समयके अलावा एक साल और रहने दिया।

१९३३ के नवम्बरमें जेलसे छूटकर जोश पंजाब पहुँचे और दूने उत्साहके साथ काममें लग गये। नौजवानों और किसानोंमें उनके बढ़ते हुए कामको देखकर गोरे अखबारोंने जोशको दबानेकेलिए जोर देना शुरू किया। सरकारने उनकी कितनी ही संस्थाओंको गैर-कानूनी घोषित कर दिया। जोशने भी उन्हें तोड़ दिया और किसानोंके कर्जेको छुड़ानेकेलिए कर्जा-कमीटियाँ कायम करनी शुरू कीं। १९३४में जब कांग्रेस-सोशलिस्ट-पार्टी कायम हुई, तो जोश उसमें शामिल हो गये। १९३५-३६में उन्होंने पंजाबीमें "परमात" एक साहित्यिक पत्र निकाला, जो साल भर चला और साहित्यमें उसने एक ऊँचा आदर्श स्थापित किया। जोश स्वयं उर्दू और पंजाबीके लेखक हैं, और मेरठमें रहकर

उन्होंने बंगला और मराठीका भी अध्ययन किया था। इससे उन्होंने पंजाबी पाठकोंको फायदा पहुँचाया।

अब (१९३७)में असेम्बलीका चुनाव आ गया। जोशकी पार्टीने हुक्म दिया, कि उन्हें सीधे कमूनिस्तके नामसे ही खड़ा होना चाहिये। जोशने वैसा ही किया। उनके मुकाबलेमें खड़े हुए ये—राजासांसीके एक बड़े भारी जागीरदार और पूँजीपति। “कमूनिस्त और नास्तक” कहकर लोगोंको खूब उभाड़ा गया। लेकिन जोश सत्रह वर्षसे जनताकी सेवा करते आ रहे थे, अमृतसरके गाँव-गाँवके लोग उनके त्याग और तपकां जानते थे। जोशने साफ कहा कि मैं कमूनिस्त हूँ, मैं मजूर-किसान-राज कायम करना चाहता हूँ, और यह भी कि मेरे कौंसिलमें जानेसे तुरन्त आपकी तकलीफें दूर नहीं हो जायंगी, हाँ हमारी पार्टी चाहती है, कि असेम्बलीके मंचको भी अपनी लड़ाईका एक मोर्चा बनाया जाय और वहाँ किसानोंके हितोंको सामने रखकर दूसरे स्वार्थियोंका भगडाफोड़ किया जाय। धर्मध्वजी सरपटककर रह गये, लेकिन बोल्शेविक जोशके सामने उनकी एक न चली, और यदि दो सौ वोट और कम मिले होते, तो अनाब की जमानत जन्त हो गई होती।—उत्तरी अमृतसरसे जोश असेम्बलीके मेम्बर चुने गये।

जोशका जीवन बराबर ही एक सैनिकका जीवन रहा है। अमृतसरके किसानोंका सत्याग्रह १९३८में हुआ, उसमें वहाँ वह मौजूद थे। १९३९में लाहौरमें किसानोंके आन्दोलनमें वह अगुवा थे, और इसी साल वह पंजाब प्रान्तीय कांग्रेस कमिटीके सेक्रेटरी चुने गये। एसेम्बलीमें पंजाब के धनियों और टोड़ियोंकी सरकार जोशके नामसे खार खाती है। जोश ने अपने व्याख्यानोंमें समय-समय पर खूब बतलाया है, कि किसानों (‘जमींदारों’)के वोटसे चुने गए ये यूनियनिस्ट किस तरहसे उनका गला रेत रहे हैं। १९४० के जूनमें जोश अपने बहुतसे साथियोंके साथ पकड़कर पंजाब सरकार द्वारा नजरबन्द कर दिये गये। फतेहगढ़, देवली, गुजरातके जेलोंमें प्रायः दो साल तक काट कर पहिली मई (१९४२)

को उन्हें रिहा किया गया। आज भी जोशके सैकड़ों साथी पंजाबकी जेलों में बन्द हैं। जबर्दस्त फासिस्त-विरोधी कर्मियों और नेताओंको पंजाब सरकार जेलमें रखना चाहती है, वह अपने मालिकोंकी तरह फासिस्तों पर विजय प्राप्त करनेको उतना महत्त्व नहीं देती, जितना कि अपने स्वार्थों के विरोधियोंको कुचलने को।

लेकिन पंजाब बहुत तेजीसे आगे बढ़ रहा है। जोश और उनके सत्तर-सत्तर वर्षके बूढ़े क्रान्तिकारियों—जिन्होंने जवानीसे अपनी सारी उम्र देशकेलिए तकलीफ भेलनेकेलिए बिता दी और अब भी जो लोग जेलोंमें सड़ रहे हैं—की कुर्बानियाँ बेकार नहीं जा रही हैं। जोश आज प्रान्तीय कमूनिस्त पार्टीके कर्मठ सेक्रेटरी हैं और उनका जोश २३ वर्ष पहिलेके जोशसे जरा भी ठंडा नहीं पड़ा है।

फज़ल-इलाही कुर्बान

आदर्शवाद मनुष्यको बड़ी-बड़ी कुर्बानियाँ करनेकी प्रेरणा देता है, लेकिन एक मर्तबे बड़ीसे बड़ी कुर्बानी करनेवाले पर भी जब लगातार मुसीबतों पर मुसीबतें पड़ती हैं, तो वह विचलित हो उठते हैं; उनका भावुक हृदय हार मान लेता है, और बुद्धि अपनी भूलभुलैयाँमें डालनेकी कोशिश करती है इसलिये सिर्फ भावुक हृदय काफी नहीं है, बुद्धिको भी वह आदर्श पसन्द आना चाहिये; फिर तो आदमी एक नहीं पचासों जिन्दगियों तक विपत्तिके पहाड़ोंसे टकरानेके लिए तैयार हो सकता है। यहाँ हम ऐसा ही एक जीवन दे रहे हैं, जिसने कष्टोंकी भारी मारमें भी ओठोंकी हँसीको कभी दूर नहीं हटने दिया।

लाहौर सबसे पहले पठानोंके हाथमें गया, गोया महमूद गजनवीके समयसे ही लाहौरने छोटे काबुलका रूप धारण किया। लाहौरके कितने ही पठान मुहल्ले इसकी आज भी साक्षी दे रहे हैं। देहली दरवाजेके भीतर कक्केजइयाँ इसी तरहके पठान मुहल्लोंमेंसे हैं। यहाँ २००० घर

१९०२ अगस्त (जन्म), १९०८-११ उर्दू की पढ़ाई, १९११-१७ सेंट्रल माडल स्कूलमें, १९१८-१९ इस्लामिया स्कूलमें, १९१९ मेट्रिक पास, १९१९ टेलीफोन ऑपरेटर १९२०-२६ डिज़्जत, काबुल, सोवियत मध्य-एशिया; १९२० नवंबर २ बाकूमैं, १९२१ अगस्त ११ मास्को, १९२१-२५ मास्कोमें पढ़ाई, १९२५ जर्मनी, फ्रांस, स्विट्ज़र्लैंड; १९२६ नवम्बर भारत, १९२७ अप्रैल बम्बईमें गिरिफ्तार, १९२७-२९ जेलमें, १९२९ नवम्बर १४ जेलसे बाहर १९३० अगस्त २७—१९३४ मार्च १९ राजबंदी, १९३४-३६ लाहौरमें नजरबन्द, १९४० मार्च—अक्टूबर ४ अन्तर्धान, १९४० अक्टूबर २४—१९४२ जेलमें नजरबन्द, १९४३ जनवरी ५ जेलमें २० दिन।

कक्केजई पठान बसते हैं, मगर ये कक्केजई मुगलोंके जम्हनों आफगा-निस्तानसे आये थे। आजकल इनमेंसे चन्द लकड़ी और चारेके व्यापारी हैं, बाकी अधिकतर रेलवे, प्रेस, लोहे आदिके कारखानोंमें मजदूरी करते हैं। मलिक करम इलाहीके नामके साथ लगा मलिक शब्द यद्यपि उनके खानदानकी प्रभुताकी सूचना देता है, मगर वह कभी रहा होगा। करम इलाहीने छै दजें तक अंग्रेजी पढ़ी, फिर नून, तेल, लकड़ी की फिक्र पढ़ी और १५ द० पर कम्पोजीटर हो गये। समय बचा कर किसी दुकानदारका बहीखाता भी लिख देते, जिससे कुछ और रुपये मिल जाते थे। उन्होंने प्रेसका काम कुछ और सीखा और लाहौरके गवर्नमेंट प्रेसमें मोनो-आप्रेटर बन गये। आज ६४ सालकी उम्रमें प्रेसका काम छोड़कर वह अल्लाके नामकी तसवी पढ़ते हैं। हाँ, उनके द्वितीय साहबजादे मलिक नूर इलाही “इहसान” दैनिक और प्रेसके मालिक बनकर पिताकी वरासतको एक तरह से कायम किये हुये हैं। तीसरे पुत्र मलिक इहसान इलाही भी पत्रकार हैं। और सबसे छोटे चौथे पुत्र बिबलीके मिल्की रहकर अपने पिताके वर्गसे सम्बन्ध रखे हुए हैं। लेकिन मलिक करम इलाहीका सबसे बड़ा पुत्र अल्लाके नाम पर देश-त्याग गया और फिर आया तो अल्लाहको बाहर ही छोड़ कर। यह सबसे बड़ा बेटा था फजल-इलाही कुर्बान, उसने मलिक (मालिक) अपने नामके साथ नहीं लगाया।

कुर्बानका जन्म १९०१के अगस्त महीनेमें कक्केजैयाँ मुहल्ले में हुआ था। पिताके ज्येष्ठ पुत्र होनेसे उसपर उनका प्रेम अधिक जरूर था, मगर मलिक करम इलाही उन पिताओंमें थे, जो समझते हैं, कि बच्चेको बनानेमें डण्डेसे बढ़कर कोई अच्छा साधन नहीं है। कुर्बानको डण्डेसे कितनी बार वास्ता पड़ा, इसे वह गिन भी नहीं सकता। कुर्बानकी माँ उमरखैर (मृत्यु १९२४) दूसरी धातुकी बनी थी। पिताका स्वभाव जितना ही गरम था, माताका उतना ही शीतल और अपने पहिलोंठि पुत्रपर तो उनका अपार स्नेह था। कुर्बान जब

देश छोड़ गया, तो माताके दिलको इतना धक्का लगा, कि वह अपने को सम्हाल न सकी और उसी अफसोसमें धुलते-धुलते (१९२४ में) मर गईं। आज भी कुर्बानको बन्धु-बान्धव ताना मारते हैं—“रूने ही माँ को मार डाला।”

बाल्य—कुर्बानकी सबसे पुरानी स्मृति दाईं सालके उम्रकी है। बापके हाथमें एकसालसे आये नये-नये लाल-लाल पैसे थे, उसने उन्हें बापसे छीन लिया। तीन सालकी उम्रमें बुआके घर गया था, उस समय बूढ़े-बूढ़ियोंके चेहरोंकी रेखायें उसे विचित्रसी मालूम हुई थीं। बचपन से ही कुर्बानका स्वास्थ्य बहुत अच्छा रहा। वह खूब खेलता और मार-पीट भी करता। फिर ऐसे लड़केको छोड़कर मुहल्लेकी बालसेनाका सेनापति दूसरा कौन बन सकता था? गुलली-डगडा और दूसरे खेलों में तो मन लगता ही, साथ ही ऐसे खेलोंमें और मन लगता, जिनमें कुछ खतरा हो और बाल-सैनिकोंके हाथ ही नहीं दांत भी चलें संतरोंके बागमें अक्सर कुर्बानकी पल्टन पहुँच जाती थी। एक बार मालिकने कुर्बानको पकड़ लिया, मगर पल्टन कान भाड़कर निकल गई। खैर पिटनेसे बच गये। शिकार और शतरंजके किस्से कुर्बानको पसन्द आते थे, कोई बड़ी-बूढ़ी किस्सा कहती होती—“हाँ तो शादी हुई, शादीके साथ सौ गुलाम मिले।” कुर्बानको समझमें नहीं आता था, कि गुलाम कैसे मिलते थे। आज तो दहेजमें चीजें मिलती हैं, रुपया-पैसा मिलता है, घोड़े भी मिल जाते हैं, मगर आदमी तो नहीं मिलते। खैर, यहाँ तो इतनी ही दिमागी परेशानी होकर जान बच जाती थी; लेकिन, किस्सोंमें जिज्ञासु-भूतोंकी कहानियाँ काफी हुआ करती थीं। सुननेमें तो बड़ी रोचक होती थी, लेकिन फिर रातमें एक हाथ भी अकेले जाना कुर्बानकेलिए असम्भव था। बचपन ही नहीं जब कुर्बान मेट्रिकके दसवें दर्जेमें पढ़ रहा था, तब भी क्या मजाल है, कि रातको अकेले कोठेपर चला जाये। जिज्ञासु-भूतोंकी कहानियोंको सुनकर कुर्बानको उनकी कुछ शकलें मन पर खिंची मालूम होती थीं। इसी तरह भक्तिपरायणा माता

और दूसरी बड़ी-बूढ़ियोंके मुँहसे बार-बार अस्लाकी बातें सुनकर कुर्बान ख्याल करता था—कि अल्ला कोई लम्बा-चौड़ा आदमी है, उसकी लम्बी सफेद दाढ़ी होगी, उसके शरीरपर हरे रेशमी कपड़े होंगे, वह बिन्नोंकी तरह लड़कोंको खा जानेवाला नहीं बल्कि उनसे प्यार करनेवाला बुजुर्ग होगा ।

पढ़ाई—मुहल्लेमें छोटे बच्चे-बच्चियोंकेलिए एक मद्रसा था, जिसकी पढ़ानेवाली बीबी बच्चोंको बड़ा प्यार करतीं । घरमें ऊधम मचानेकी जगह कुर्बानको बीबीके विद्यार्थियोंमें रखना ज्यादा अच्छा था—वहाँ बच्चे सभी छै वर्षसे कम ही उम्रके होते थे । तीन बरसका कुर्बान भी बच्चोंमें आकर बैठने लगा । कुछ दिनों तक खेल-कूद, बच्चोंमें बैठना भर रहा, पीछे 'कायदा बगदादी' भी हाथमें दे दी गई । कुर्बानका मन इतना लग गया था, कि उसे कभी भागनेकी जरूरत नहीं पड़ी ।

छै बरसका (१९०८में) होनेपर कुर्बानको बाकायदा बाजार-हकीमाँ के तहसीली स्कूलमें दाखिल कर दिया गया, जहाँ उसने तीन सालमें तीन दर्जे खतम किये । वैसे तो कुर्बान एक नम्बरका खिलाड़ी था, मगर स्कूल जानेमें वह सबसे पहले रहता था । बीमार होनेपर भी उसका स्कूल जाना नहीं छूटता था । पढ़नेमें अच्छा था, मार नहीं पड़ती थी । उसका हस्ताक्षर बहुत सुन्दर था । लड़कोंकेलिए लिखी गई बाबर, हुमायूँ, अकबर आदिकी छोटी छोटी कहानियाँ उसे बहुत पसन्द आतीं थीं । पिता अपने तो बहुत नहीं पढ़ पाये थे, लेकिन अपने वित्तके अनुसार लड़केको अच्छी शिक्षा दिलाना चाहते थे । सेन्ट्रल मॉडल स्कूल यद्यपि घरसे काफी दूर पड़ता था, लेकिन अपनी पढ़ाईकेलिए उसकी लाहौरमें कुछ ख्याति थी । उसके साथ ट्रेनिंग कॉलेज भी था, और पढ़ाईमें शिक्षा-साइंसका ख्याल रखा जाता था । नौ वर्षकी उम्र (१९११)में कुर्बानको मॉडल स्कूलकी चौथी जमातेमें दाखिल कर दिया गया । अंग्रेजी उसे कुछ रूखी सी मालूम होती थी, किन्तु, हिसाबसे जी नहीं चुराता था, और भूगोल, इतिहास उसके प्रिय विषय थे । खेलोंमें


क्रिकेटमें उसे खास दिलचस्पी थी। यहाँ निबंध लिखनेमें उसकी रुचि बढ़ी और पाँचवी छुट्टी क्लासोंमें पढ़ते वक्त हुकबन्दी करनेका भी कुछ शौक हुआ। सातवें-आठवें दर्जेमें पढ़ते वक्त (१९१६-१९१७में) कुर्बानका शौक पढ़नेसे ज्यादा खेलनेकी ओर था। हाँ, इमाम-शजालीकी फारसी रचनायें और “तज़कीरतुल-अलिया” उसे अच्छी लगती थीं। इस समय उसे दाता गंजबख्श तथा दूसरे सूफी फकीरोंके बारेमें जाननेका मौका मिला, फिर उसका ख्याल तसव्वुफकी ओर झुका, सूफियोंके जप और ध्यानकी ओर आकर्षण बढ़ा। वह समझने लगा, कि अल्लाका नाम लेनेसे दिलपर खास तरहका असर होता है, जैसे मोम-बत्तीकी चर्बी पिघलती है और उससे नूर (प्रकाश) पैदा होता है, उसी तरह आदमी जप और सूफी योगसे पाप कटाकर खुदा तक पहुँच जाता है। मामू की फकीरोंमें बड़ी भ्रष्टा थी। उनकी देखादेखी कुर्बान भी मामूके पीर सय्यद सैद अहमदशाहके पास जाने लगा। शाहजी हर परीक्षाके समय कुर्बानको ताबीज देते। कुर्बान उनसे खुदासे मिलाने-वाले वजीफे (जप) पूछता। वह दरवेशोंकी खानकाहों (मठों) खासकर दाता साहब और शाह मियाँमीरकी खानकाहों पर अक्सर जाता। रातको खूब वजीफे पढ़ता, प्राणायामके साथ “अल्लाहु”का जप भी करता, पीरोंकी कव्वालियोंमें शामिल होता। उसने सूफी-मार्ग बहुत पसन्द आया था और पढ़नेका भी बहुत सा समय वह सूफी अभ्यासमें गुजारता था। जब वह बारह सालका था तब उसे एक बार गुजरात जानेका मौका मिला। वहाँ उसने दौलाशाहकी खानकाह देखा और दौलाशाहके ‘चूहों’को देखकर उसे बड़ा आश्चर्य हुआ। बड़ा हो जाने-पर भी इन ‘चूहों’के सिर बच्चों जैसे छोटे क्यों रह जाते हैं? किसी भगतने समझाया—बाँफ औरत दौलाशाहसे बच्चा माँगती है। दौला-शाह बच्चा देते हैं, मगर पहले लड़केको दरगाहमें चढ़ा देना पड़ता है। चढ़ावेके बच्चोंके सिर सदा छोटे ही होते हैं। उस समय कुर्बानको यह नहीं मालूम था कि बूध पीनेवाले बच्चोंके सिरपर लोहेकी



३४. फज़ल इलाही कुर्बान




३५. तेजासिंह “स्वतंत्र”



३६. वी. पी. एल. वेदी ,



३७. मुबारक “सागर”



३८. “शेर कश्मीर”? शेख अन्दुल्ला

टोपी लगाके सिर छोटा किया जाता है। ज़िन्दगी भरकेलिए बेवकूफ बना दिये गये इन 'चूहों'को उसने अक्सर भीख माँगते देखा था। तीन साल (१९१६) तक कुर्बान तसखुफके जवर्दस्त चक्करमें पड़ा रहा। वह खूब अभ्यास और बन्दगी करता रहा, कि स्वप्नमें हजरत मुहम्मद दर्शन दें, लेकिन उसे निराश होना पड़ा। अगले साल (१९१७)से अब वह जिन्नो-भूतोंकी किताबें पढ़ने लगा। लोगोंसे जिन्न सिद्ध करनेके मन्त्र सीखे। कभी-कभी मन करता, कि सिद्ध करनेकेलिए बैठ जाये, मगर उसने सुन रखा था कि गुरुके बिना वैसा करनेपर पागल होनेका डर है। कब्रमें बैठकर रातको अकेले मन्त्र पढ़ना पड़ता और वह अँधेरेमें खुद डरता था। फिर इतनी हिम्मत कहाँसे आती ?

कुर्बानके मामा लालामूसा आदि कई जगहोंमें बदलते रहे। कुर्बान भी कितनी ही बार उनके पास जाता था, मगर यह सात वर्षसे पहलेकी बात थी। दस वर्षकी उम्रमें उसे पिताके साथ कराँची जानेका मौका मिला। चौदह-पन्द्रहकी उम्रमें उसने सरहिन्द, देहली और शिमला भी देखे, जिससे उसकी दृष्टि व्यापक हो गई। दस-ग्यारह सालकी उम्र तक कुर्बानको हिन्दू-मुसलमानका भेद नहीं मालूम था। मॉडल स्कूलके उसके सहपाठी बच्चे जब बाप-चाचा-तायाके नाम पूछते, तो कुर्बानके चाचा ताया अधिकतर सिक्ख और हिन्दू होते। लड़के आश्चर्यके साथ सवाल करते—करमइलाहीके भाई सिंह और राम कैसे हो सकते हैं ? इस समय कुर्बानको पता लगा, कि हिन्दू और मुसलमान अलग-अलग जातियाँ हैं। कुर्बानको अपना कोई चचा नहीं था। लेकिन बापके जिन हिन्दू सिक्ख दोस्तोंकी गोदमें वह खेला करता, साथ खाता, उन्हें वह चचा कहता। फिर पूछे जाने पर उसे क्यों न दुहराता ? हिन्दू-मुस्लिम भेदका सबसे कड़वा सबक एक सहपाठी हिन्दू लड़केके घरपर मिला। एक दिन वह अपने दोस्तका कोठीपर चला गया था। प्यास लगी थी। पानी आया। नौकरने कुर्बानको खुल्लूमें पानी पिलाया और अपने मासिकके लड़केके हाथमें गिलास दे दी।

कुर्बानने इसे सख्त अपमान समझा, और फिर कभी उस कोठीमें नहीं गया। आगमें धी डालनेवाले उसके अपने स्कूलके एक हिन्दू शिक्षक हुए। चौदह सालकी उम्र (१९१६)की बात है। कुर्बान पढ़नेमें कहीं भूल गया, अध्यापक उसे पीटते जा रहे थे और साथमें कह रहे थे “ओ मुस्लिया। आ ! मैं तेरा कोडमा खामाँ !” (ओ मुसल्ले ! आ मैं तुम्हे कबाब बनाकर खा जाऊँ ।)

महायुद्ध छिड़ा हुआ था। पहले साल (१९१५में) कुर्बानको इतना ही मालूम हुआ, कि लाहौरके कालेजोंके ११-१२ लड़के भाग गये। लाहौरमें खूब सनसनी थी, लोग कह रहे थे—“वे तुर्कोंके पास चले गये। तुर्कीमें मुसलमानोंका राज्य है।” तेरह सालके कुर्बानको उनका यह काम बहुत पसन्द आया। अपने कितने ही बन्धु-बान्धवोंकी तरह वह जर्मनी और तुर्कीकी जीत मनाता था। तुर्की और इस्लाम उसके लिए नये खुदा थे। वह “जमींदार” अखबार पढ़ता था। नवें दर्जेमें पढ़ते वक्त उसे मालूम होने लगा, कि निरंजनदास जैसे हिन्दू अध्यापक उसे मेट्रिकमें फेल करा देंगे, इसलिए उसने पिताके रोकनेपर भी, मॉडल स्कूल छोड़ देनेका निश्चय कर लिया, और १९१८की अप्रैलमें इस्लामियाँ स्कूल (शेरावाला दरवाजा)में दाखिल हो गया। यहाँ सारे ही लड़के मुसलमान थे। बृहत्तर-इस्लामवादकी बड़ी चर्चा थी। कुर्बान सोचता, मुझे भी १९१५में भगे विद्यार्थियोंकी तरह इस्लामकी सेवा करनी चाहिए। लड़ाईके आखिरी सालोंमें घरकी हालत बहुत खराब हो गई थी। इसलिए कुर्बानको खर्च-वर्चकी बड़ी कठिनाई होने लगी। कुर्बानने सालके अधिक भागमें पढ़नेकी ओर ध्यान नहीं दिया, लेकिन आखिरी चन्द महीनोंमें इतनी तैयारी कर ली, कि अध्यापक कहते—“यदि पहलेसे मालूम होता, तो हम तुमपर खूब मेहनत करते।” कुर्बानने १९१९में मेट्रिकको दूसरे डिवीजनमें पास किया। अलजेब्रा और ज्यामिति अच्छे थे मगर अंकगणित कमजोर था।

प्रथम राजनीतिक चेतना—सरकारी अखबारने रूसी बोल-

शेविकोंके बारेमें लिखा था, कि वे चोर और डाकू हैं। कुर्बान कहता—चोर डाकू ही सही, चीजोंको गरीबोंमें बाँट तो देते हैं। कुर्बानका शान बोलशेविकोंके बारेमें इससे ब्यादा नहीं था। हाँ, स्कूलके आखिरी दिनों में रोलट कानूनके खिलाफ आन्दोलन शुरू हो गया था, उसके लिए सभायें होती थीं। कुर्बान उनमें जाता। छै अप्रैल (१९१६)के रविवारको रोलट कानूनके विरुद्ध सारे भारतमें जबरदस्त प्रदर्शन हुआ था। उस दिन लाहौरकी सड़कोंपर लाखों नंगे सिर चल रहे थे। कुर्बान लोहारी दरवाजेसे ही जलूसमें शामिल हो गया। जलूस अनार-कलीमें घूमता मार्केटके पास गया। सामने मशीनगन लगाई हुई थी। जलूसपर घोड़े छोड़े गये। उस समयके गरम राष्ट्रीय नेता डॉ० नारंगने जलूसको उलटा-सीधा समझाया और वह तितर-बितर हो गया। लोग गोलबागकी ओरसे ब्रेडला हॉलकी ओर पहुँचे। कुर्बानने उस नज़ारेको देखा, जबकि लाहौरके प्यात्रोंमें हिन्दू-मुसलमान एक गिलास में पानी पी रहे थे। मार्शल लॉसे दो दिन पहले शाही मसजिदकी उस विराट् सभाको भी कुर्बानने देखा, जिसमें लाखों हिन्दू-मुसलमान देश-भक्तिके व्याख्यान सुन रहे थे और ऊपर आसमानमें हवाई-जहाज मंडरा रहे थे। तरह-तरहके नारे लगाये जा रहे थे, और “भारतमाताकी जै”के साथ “इस्लाम ज़िन्दाबाद” भी हो रहा था। कुर्बानके जोशका पारा बहुत ऊँचा चढ़ा हुआ था। सभासे बाहर निकलकर हिन्दुस्तानी सैनिकोंको देखते ही उसने कहना शुरू किया—“तुम हिन्दुस्तानी हो, तुम्हें शरम नहीं आती। तुम हमारे ऊपर बन्दूक तानते हो। तुम मुसलमान नहीं हो। पेटकेलिए इतना नीच कर्म ?” किसी सिपाहीने जवाब दिया—“कौन है, जिसके पीछे हम चलें। कौन हमें विदेशियोंसे लड़ानेकेलिए तैयार है ?” कुर्बानने महसूस किया, कि इस “कौन”का उसके पास जवाब नहीं है। शाही मसजिदसे थोड़ा आगे चलकर जब लोग नौमजेकी कब्रके पास पहुँचे, तो गोली चली—यह जलियाँवाला-काण्डसे कुछ पहलेकी बात है। यहीं तब्य मूंशीने नौ गोलियाँ खाईं;

लेकिन उसने पीठ नहीं दिखाई। मुंशी एक अनाथालयमें पला तरुण था। चन्द ही दिन पहले उसने शास्त्रीकी परीक्षा दी थी। उसके शहीद होनेके बाद परीक्षा-फल निकला, वह पास था ? लोग लाहौरके एक चापलूस नवाबको गालियाँ दे रहे थे। “उस”.....गंजेने लोबोंको मरवा दिया।”

इधर घरमें बेचैनी थी। पिता इधर-उधर दूँद रहे थे। पिताने डब्बी बाजारमें देखा और उसे पकड़कर घरमें बन्द कर दिया। कहीं भी आने-जानेका रास्ता नहीं रखा गया था। घरमें बन्द मजबूर कुर्बान उस समयके एक प्रसिद्ध गीतको गाया करता “या इलाही खानये-अंग्रेज गिरजा गिर जा”।

कुछ मास बाद परीक्षाका फल निकला। कुर्बानको पास होनेकी खुशी हुई। अब उसकी इच्छा हुई कॉलेजमें दाखिल होनेकेलिए। पितासे कहा। पिताने उत्तर दिया—“देख लो बेटा ! घरकी हालत”। १७ सालका कुर्बान घरकी हालतको अच्छी तरह समझता था और साथ ही उसके मनमें राजनीति, कालेजकी पढ़ाई और मुसलमान-देशोंमें जानेकी बड़ी इच्छा थी। घरसे पैसा लेकर पढ़नेकेलिए वह नहीं कह सकता था। वैसे भी पिताकी तनख्वाहसे घरकी रोजी चलाना मुश्किल पड़ रहा था।

नौकरी और पढ़ाई—कुर्बानने रोजी कमाते हुए पढ़ाई जारी रखनेका निश्चय किया। अगस्तमें रेलवेमें टेलीफोन-अप्रेटरका काम मिला। लेकिन उससे पढ़ाईमें अड़चन होती, इसलिये महीने भरके बाद ही उसने इसे छोड़ दिया। लड़ाई खतम हो चुकी थी। कितने ही दस्तर और मइकमे तोड़े जा रहे थे। सैनिक हिसाब-किताब-विभागके तोड़नेके दस्तरमें कोई जगह थी। कुर्बानको रिश्तत देनी पड़ी और साठ रुपयेकी नौकरी मिल गई। घरवाले खुश थे। कुर्बान शामवे समय वाई०. एम्. सी० ए०में शार्टहेड और टाइप-राइटिङ्का काम

सीखने जाता। लेकिन मार्शल-लॉके दिनोंके राजनीतिक प्रभावको वह मनसे हटानेमें न समर्थ था और न जलियाँवाला कांड ही उसे भूल सकता था। उसके दफ्तरमें अंग्रेज अफसरोंके पास पिस्तौल होते थे। कुर्बान इस ताकमें था, कि किस तरह पिस्तौल उड़ाई जाय। एक दिन एक अफसर अपने कमरेसे बाहर निकला, तो उसकी कमरमें पिस्तौल नहीं थी। कुर्बानने समझा, भीतर छोड़ आया होगा। वह भीतर घुसकर इधर-उधर ढूँढ़ने लगा। पिस्तौल तो नहीं मिली, लेकिन इसी बीचमें अफसरने आकर कुर्बानको पकड़ लिया। उसपर चोरीका इलजाम लगाकर पुलिसमें भेज दिया गया। घरवालों और खानदानकेलिए बड़ी शरमकी बात थी। कुर्बान असली मतलब को बतला भी नहीं सकता था। उसने कहा “मैं पेन्सिल ढूँढ़ने आया था”। अदालतको गवाही संतोषजनक नहीं जान पड़ी, उसने कुर्बानको छोड़ दिया। दो महीनेकी नौकरी यहीं खतम हो गई।

हिजरत (देश-त्याग)—अब १९२० सन् था। कुर्बान अब भी शाट'हैंड और टाईप-राईटिंग सीख रहा था और नौकरीकी तलाश भी करता रहता था। इसी समय खिलाफतके नेताओंने सच्चे मुसलमानों को हिजरत (देश-त्याग) करके इस्लामिक देशोंमें चले जानेका फतवा दिया। कुर्बान खिलाफतकी सभाओंमें जाता और वहाँके जोशीले व्याख्यानोंको सुनता। मजहब की होनेसे पिता भी इन सभाओंमें जाया करते, इसलिये कुर्बानके जानेमें कोई सन्देह नहीं करते थे। कुर्बान के दिमागमें फिर पाँच साल पहले लाहौरसे भगे विद्यार्थियोंका ख्याल आने लगा। कुर्बानने अपने स्कूलके सहपाठियोंसे बातचीत की, और अन्तमें हिजरत करनेका निश्चय कर लिया। हिजरत करनेवालोंके जस्येमें शामिल होनेकेलिए कुर्बान घरसे निकला। देखा छोटा भाई नूरइलाही भी पीछे-पीछे आ रहा है। धुड़ककर उसे चाँटे लगाये। नूर ने जाकर पिताको खबर दी। कुर्बान लाहौर-स्टेशनपर जा हिजरतवालों की जमातमें शामिल हो गया। किसी रिश्तेदारने देख लिया। न मानने

पर पुलिसके द्वारा पकड़वाकर वहाँसे निकाला और घर लावा लाये । पिता भी देरसे खोजमें निकले थे और निराश होकर लौटे थे । पुत्र को देखते ही वह आपसे बाहर हो गये और फिर बग़ड़ेसे पीटना शुरू किया । आज भी कुर्बानके दाहिने पैरमें उस समयकी पिटाईका एक निशान मौजूद है । सारा शरीर लोहूखुहान हो गया । जो बचाने आया वह भी पिटा । अब घर कुर्बानकेलिए पक्का कैदखाना था । जेलरकी घरसे निकलनेकी इजाजत न थी । लेकिन, कुर्बानने कहा “हम नमाज पढ़ने तो जरूर जायेंगे ।” पिता अल्लामियाँके खिलाफ जहाद बोल नहीं सकते थे, उन्होंने उत्तर दिया—“मैं साथ होऊँगा, तो जा सकोगे ।” एक दिन मसजिदमें नमाज पढ़नेवालोंमेंसे किसीने कुर्बानसे हिज्स्तके बारेमें पूछ दिया, कुर्बानने कहा—“मैं सैद्धान्तिक तौरसे तो इसे जरूर मानता हूँ ।” पिताने वहीं कई थप्पड़ लगाये, फिर घरमें लाकर बन्द कर दिया । पिता गरीब थे । सिर्फ घरपर बैठकर रखवाली तो नहीं कर सकते थे । उन्हें किसी कामकेलिए कलकत्ता जाना था । आत्म-सम्मान और क्रोधकी साक्षात् मूर्ति मलिक करमइलाहीका दिल कांपने लगा, जब उन्होंने सोचा कि कुर्बान मेरी अनुपस्थितिमें कहीं भाग जायेगा । उन्हें छोटा बनना पड़ा और गिड़गिड़ाते हुये पुत्रके पैरोंमें अपनी पगड़ी रख करके कहा—“बेटा ! तुम भागना नहीं ।”

कुर्बान इन्तिजार कर रहा था कलकत्तासे पिताके पत्र आने का । पत्र आया । जेवर छिपा दिये गये थे । लेकिन कुर्बानने कीलोंसे ट्रकों को खोलकर २०० रुपये और कुछ कपड़े निकाले । सौभाग्यसे वह रमजानका महीना था । मां रोजा रख रही थीं और कोठेके ऊपर ही सोती थीं । किसी बहानेसे नीचे उतरनेका कुर्बानको अच्छा मौका मिला । कुर्बानने अपने एक दोस्तको इस्लामकी कसम दिलवाकर उसके पास यतीमखाने (अनाथालय) में सामान भिजवा दिया । फिर मासे कहा—“अम्मा ! यहां बाजारमें धी अच्छा नहीं मिलता । ईद-केलिए अच्छा धी चाहिये । मेरे दोस्तके गाँवमें खूब अच्छा धी मिल

रहा है।” पंजाबन मां बीके नामपर बातमें आ गई और पुत्रको कनस्तर देकर कहा—“जा बेटा ! बी ले आ। अच्छा बी लाना, दाम चाहे दो पैसा ज्यादा ही लगे।”

कुर्बान समझ रहा था, मैं अब सदाकेलिए अपने देशको छोड़ रहा हूँ, फिर माँ और भाइयोंको देखनेका सौभाग्य नहीं मिलेगा। छोटा भाई सो रहा था। एक बार कुर्बानका दिल जोर मारने लगा, कि उसे चूम ले, मगर मैद खुल जानेकी डरसे उसने वैसा नहीं किया। अप्रैल (१९२०)का आरम्भ था, जबकि कुर्बानने घर छोड़ा। स्टेशन पर उसका एक मुहल्लेवाला साथी मिला। उससे भी कहा कि बी लेने जाता हूँ। एक दूसरे दोस्त मिल गये। हिजरत करनेकी बात करनेपर कुर्बानने कहा—“कम्बख्त ! चलना है तो चल।” हिजरत करनेवालोंमें मुहल्लेके भी दो नौजवान थे। कुर्बानका दिल तब तक धक्-धक् करता रहा, जब तक कि पेशावरकी गाड़ी हिली नहीं। उसने अल्लामियाँ से दुआ माँगी। कुछ ही समय बाद एक परिचित टिकट-चेकर आ धमके, उन्होंने पूछा “कहाँ जा रहे हो ?” कुर्बानने कहा—“शादीपर जा रहा हूँ।” “हिज्रतवाली शादी तौ नहीं ?” कुर्बान सकपकाये, लेकिन दोस्तने कहा—“मैं तेरे घर नहीं कहूँगा। चल रावलपिन्डी तक मैं भी चल रहा हूँ।” उसने दूसरोंसे टिकटके पैसे लिये, मगर कुर्बानको छोड़ दिया। कुर्बानने सोचा था, रावलपिन्डीमें उससे पेशावरका टिकट मंगवा लूँगा। मगर वहां वह भीड़में ऐसा गुम हुआ कि मिला ही नहीं। लाचार कुर्बानको बेटिकट ही पेशावरमें उतरना पड़ा। उसने टिकट लेने वालेके हाथमें चुपकेसे अठन्नी रखी और कटघरेसे बाहर हो गया।

स्टेशनपर खिलाफतके वालंटियर मुहाजिरों (हिज्रत करनेवालों) की सेवाकेलिये मौजूद थे, उन्होंने टॉगेपर बैठाकर कुर्बानको अपने दफ्तरमें पहुँचाया। कुर्बानका दिल अब भी पीपलके पत्तेकी तरह हिल रहा था। उसने वालंटियरोंसे कहा—“मुझे अभी सरहद्द पार करा दो, कहीं घरसे कोई चला न आये।” उन्होंने कहा—“पहला काफिला आ

चुका है। अलग जानेमें खतरा है। पांच-सात दिन ठहरिये। फिर दूसरे काफिलेके साथ भेज देंगे।” कुर्बानने झुल्लाकर कहा—“तो तुम मुझे लाहौर ही भिजवाओगे।” बेवस था, बेचारा कुर्बान क्या करता ? रातको मारे चिन्ताके देर तक नींद नहीं आयी। सबेरे चारपाईसे अभी उठ भी नहीं पाया था, कि मामाजी सामने मौजूद। उन्होंने डाँटते हुए कहा—“चलो मांको देखो, वह रोती-पीटती मरी जा रही रही है।” मामाजी सूफी थे। कुर्बानने बूसरा हथियार इस्तेमाल किया—“मामूजी! मां बहुत बुजुर्गहस्ती है; मगर यह धार्मिक काम है ?” इसका जवाब तो था नहीं, वह यही दोहरा रहे थे—“मां-बापकी इज्जत करना फर्ज है।” हां, सूफियानी बातसे वह कुछ नरम ज़रूर पड़े। वहाँ मुहाजिरोँकी काफी भीड़ थी। धर्म-चर्चा चल रही थी। देर तक बैठना था। कुर्बानने अपने पूर्वपरिचित वालंटियरसे कहा—“आखिर मारे गये न हम ? बचा सकते हो तो बचाओ।” वालंटियरने कहा “कोई चिन्ता मत करो।” मकानमें दो रास्ते थे। मामूजीने सिर्फ एक रास्तेपर नजर रखी थी। वालंटियरने कुर्बानकी टोपी बदल दी, सामान वहीं छुड़वाकर दूसरे रास्ते से एक अँधेरे तहखानेमें पहुँचा दिया। मामूजीने जाकर पुलिसमें सूचना दी। पुलिसने दर्रा-खैबरके अफसरोंको कुर्बानको रोकनेकेलिए आदेश किया। वह वालंटियरोंको भी दिक् कर रही थी। लेकिन जिस वालंटियर को मालूम था, उसने पता नहीं दिया। कुर्बानका अँधेरेमें भूतोंसे डरना इस अँधेरे तहखाने ने छुड़वा दिया। तीन रात तक उसे एक तहखानेसे दूसरे तहखानेमें बदलते रहे। पिताकी मारका घाव अब भी पैरमें था, इसलिये दवा लगवानेकेलिए बाहर आनेकी मजबूरी थी। एक रात कुर्बानने स्वप्नमें देखा कि पिता आ गये, पुलिसने आकर पकड़ लिया। ख्वाब टूट जानेपर भी कुर्बान बहुत परेशान था। उस तहखानेमें रात-दिन दोनों बराबर थे, इसलिये कब सबेरा है और कब दिन, यह पता नहीं लग सकता था। वालंटियर तीन मिनट तक आवाज देता रहा, मगर भयभ्रस्त कुर्बानने कोई जवाब नहीं दिया। उसने समझा कि सचमुच ही

कोई पुलिस लिवा लाया है। इसके लिये वालंटियरको शर्मिदा भी करना चाहा। वालंटियरने दारस बँधाया।

पुलिस जिस तरह पीछे पड़ी हुई थी, उससे खैबरके रास्ते कुर्बान को खुलेआम नहीं मेजा जा सकता था। आखिरमें मौलाना अब्दुर-रहीम पोपलझईने स्वतंत्र कबीलोंके इलाकेसे अफगानिस्तान मेजनेका इंतजाम किया। कुर्बानके साथ तीन और पेशावरी लड़के थे।

स्वतंत्र कबीलोंमें—चारों नौजवानोंको एक राहबन्द (पथ-प्रदर्शक) मिला। वह लोग टांगेसे दस-बारह मील चलकर अंग्रेजी सीमान्तपर किला-शबकदर पहुँचे। एक मसजिदमें छिपे रहे। सरहदपर गश्त लगानेवाली फौजी टुकड़ी जैसे ही निकल गई, वैसे ही राह-बन्दने चारों नौजवानोंको सीमाके पार कराया। फिर “जेर-त-राशा” (जल्दी चला आ) कह रास्तेके खतरेको बतलाता जाता था। कुर्बानके साथियोंकी मातृभाषा ही पश्तो थी, कुर्बानने बस इतना ही सीखा था “जोड़े,” “तड़ा मूशे,” “खार मूशे” (अच्छे तो हैं न ?)। अँधेरा होते ही उन्होंने सरहद पार की। जल्दी-जल्दी पैर बढ़ाते बढ़ चले जा रहे थे। रातके बारह बजे गदहे-खच्चरवाले सौदागरोंके एक काफिलेसे भेंट हुई। दस-पंद्रह मिनिट और चलनेके बाद एक पहाड़ी चश्मेपर पहुँचे। यहाँ कुछ देर ठहरे। रोजों के दिन थे, फिर इतना तेज चलना—थक गये। दो घन्टे बाद चाँदनी निकली। राह-बन्दने फिर चलनेकेलिए कहा। यह अफरीदियोंका इलाका था। यद्यपि फटे सलवार और कुर्तेके साथ दाढ़ी ढँकी पगड़ीमें कुर्बान अफरीदी बना लिया गया था, मगर कीई पूछ बैठता, तो क्या करता ? हर समय किसी डाकूके आ धमकनेका डर था, इसलिए राह-बन्द बराबर जल्दी-जल्दी कर रहा था। पथरीली पहाड़ियाँ थीं, जिनसे कभी-कभी पत्थर भी गिरते थे। सड़क नहीं, पगडम्बीका रास्ता था। कुर्बान और उसके साथी थके हुए थे। ऊपरसे नींद बराबर पलकोंको नौ-नौ मनकी बना रही थी। काफिलेके संगसे बढ़कर ऐसे स्थानोंमें सुरक्षित यात्रा नहीं हो सकती, इसीलिये राह-बन्दने इन लोगोंको सोनेकी इजा-

बत नहीं दी। कुर्बान नींदके नशेमें गर्क कभी अपनेको काफिलेके अगले छोर पर पाता और कभी पिछले छोर पर। उसके अर्धसुप्त मस्तिष्कमें बीच-बीचमें गदहों और खच्चरोंकी घन्टियाँ टन-टन कर रही थीं। इसी तरह सबेरे तक चलते रहे। अब यहाँ दो रास्ते होते दिखाई पड़े। काफिलेने दाहिनेका रास्ता पकड़ा और देश-त्यागियोंने बायें का।

राह-बलदने कहा—हम बहुत खतरेकी जगहमें हैं। जरासी गफलतमें हमारे जानकी खैर नहीं। कुर्बानसे कहा—“तुम चुप रहना और बराबर तसबीह पढ़ते रहना। कोई पूछेगा, तो मैं कह दूँगा, ये हाजी हैं। खबर-दार ! ‘तदामूशे खारमूशे’ छोड़ और कुछ न बोलना।” उसने यह भी कहा—“इधर अंग्रेजोंका ज्यादा प्रभाव है, इसलिए अमानुस्साकी बात ज्यादा नहीं करना।” बाकी तीनों पठान तरणों को राह-बलद ने शाह-अमानुस्साके छोटे-बड़े राजदूत बना दिये। आगे एक गाँव मिला, जिसके चारोओर किलाबन्द कच्ची दीवारें थीं। गाँवके बाहर एक मसजिद थी। राह-बलदने मुल्लासे कहा, हम मुसाफिर हैं। हरएक पठान-केलिए घर आये मुसाफिरको शरण देना और उसके सामने रुखा-सुखा हाजिर करना जरूरी कर्त्तव्य है। मुल्लाने लड़कोंको गाँव में भेजा। वह घरोंसे रोटियोंके टुकड़े—साबित रोटी नहीं—नमककी डली और दो-एक ताजे प्याज माँग लाये, साथ ही एक आफताबा (लोटा) छाछका भी। पाँचों जनोंने खाया, मगर पेट कहाँ भरनेवाला था ? राह-बलदने कहा कि बस्ती बहुत गरीब है।

दूसरे दिन दिनभर चलते रहे, कहीं-कहीं दायें-बायें कुछ हटकर बस्तियाँ भी दिखाई पड़तीं। जमीन चटियल पहाड़ी थी। घास-वास का पता नहीं था। यह था असल अफ्रीदी इलाका। सबसे कठिनाई पानी की थी, जहाँ मिलता दो-चार बूंद पी लेते—रोज़ा था, मगर मजबूर। पासकी रोटियोंमेंसे दो गाल मार लेते और फिर चल देते। भूख बहुत खता रही थी, हरएक के पास १५-२० सेरका बोझ भी था, लेकिन ये ज्यादातर कपड़े-लत्ते ! कुर्बान पछता रहा था, कि कपड़ेकी जगह कुछ रोटियाँ

क्यों नहीं बाँध लीं। दिन एक घन्टा रह गया था, जब फिर सुबह जैसा एक और गाँव मिला। मुहाजिर (देशत्यागी) बाहर मसजिदमें ठहरे और कलान्तर (कमांडर)के पास सन्देश भेज दिया। थोड़ी देरमें कलान्तर आ पहुँचा। वह बड़े तपाकसे मिला और बोला—“पैर धोओ, रातको यहीं रहना है।” नमाज खतम होते ही दस-बारह सेर दूधका घड़ा, घी, मीठा और रोटियाँ आगईं। दस्तरखान बिछा दिया गया। कलान्तर (मुखिया) खुद रोटियों को तोड़-तोड़ कर दूध में डाल रहा था। राह-बलद ने कलान्तरको बतलाया—“ये लाहौरी नौजवान मुहाजिर हैं, अंग्रेजों राज्यके विरुद्ध इन्होंने हिजरत की है।” सब मीठे और दूधमें मीगी रोटियोंका गफ्फा मार रहे थे और साथ ही बात भी जारी थी। कलान्तरने बतलाया कि अमुक-अमुक गावों में बहुत सावधान रहना। उसने अंग्रेजोंकी अफ्रीदियोंके ऊपरकी दो-तीन चढ़ाइयोंकी बातें बताईं। बमकी चोटने उसे भी लँगड़ा बना दिया था। अमानुल्ला और अंग्रेजों की लड़ाईमें उसने अपने यहाँसे वालंटियर भी भेजे थे। वह कह रहा था—“क्यों नहीं तुर्क, अमानुल्ला और हम (अफ्रीदी) अंग्रेजोंपर हमला कर दें ?”

राह-बलद बोल उठा—“इन्शा-अल्ला होगा।” रातको पाँचों जने मसजिदके हुजरेमें सोए। कलान्तरने उनकेलिये सशस्त्र पहरेका इन्तिजाम कर दिया। रोज़ा तो ऐसा ही वैसा चल रहा था, मगर कलान्तरने सलाह दी थी—“रास्ता बहुत सख्त है, कल रोज़ा मत रखना।”

सुबह उठे। कलान्तरके दिये दो बन्दूकवाले रक्षकों (बर्तर्कों)के साथ चल पड़े। कलान्तर अपने खेतों तक पैदल पहुँचाने आया। बगलगीर हो चूमकर दुआ दे बिदाई लेते वक्त उसने कहा—“खुदा वह दिन जल्द लाये, जिस दिन हम सब मिलकर अंग्रेजोंके खिलाफ जहाद करेंगे।”

चलते-चलते एक गाँवमें पहुँचे। पठानियाँ पानी भर रही थीं। कुर्बानके साथीने पानी मांग दिया। पठानियोंकी ज़बान तेज चलने लगी—

“रोजेके दिन पानी मांगते हो ? तुम बेदीन हो । तुम्हारी रक्षाका कोई जिम्मेवार नहीं होगा ।” बड़ी मुसीबतमें फँसे । पिछले कलान्तरके दिये दोनों बत्तरेके यहाँसे लौटनेवाले थे और उनकी जगह नये बत्तरेके लेने थे । खैर, राह-बलदने किसी तरह हाथ-पैर जौड़कर औरतोंको समझाया । वे चली गईं । पाँच रुपयेमें आगेकेलिए दो नये बत्तरेके ले, अब वे बड़ी पहाड़ियोंमें दाखिल हुये । स्थान बिलकुल सुनसान बयाबान था । किसी-किसी उचाँसपर कारतूसकी पेटियोंको शरीरमें लपेटे हाथमें बन्दूकलिए लाल आँखोंवाले पठान दिखाई पड़ते । राह-बलद कहता—“खामोश, ये डाकू हैं; पास-पास चलो ।” कुर्बानको सचमुचही विकट दाढ़ियोंमें उनकी लाल-लाल आँखें बहुत भयंकर मालूम होती थीं । उसे ताज्जुब होता था कि आँखें इतनी लाल क्यों हैं । उसे पता नहीं था, कि कानकी मैल डालकर आँखें लाल बनाई जाती हैं । पाँच रुपयेपर लिए दोनों बत्तरेके इन्हीं जैसोंके हमलेसे बचानेकेलिए थे; यद्यपि वह इन दो बन्दूकोंसे उतना नहीं डरते थे, जितना कि इसके कारण सदाकेलिए जारीहो जाने वाली कबीलेके भीतरकी आपसी लड़ाईसे । चन्द घण्टे और चलनेके बाद फिर पहाड़ोंपर दरख्त दिखलाई पड़ने लगे, जिनमें शीशम ज्यादा थे । कहीं-कहीं कुछ चीड़ भी खड़े थे ।

अफगानिस्तानमें—तीन-चार कमरेकी एक टूटीसी इमारत थी, जिसमें जहाँ तहाँ पठानोंके सूखे तम्बाकूकी राख पड़ी हुई थी । जगह बड़ी सुनसान-सी थी । साँय-साँयकी भ्यानक आवाज़ चारों ओरसे आती मालूम होती थी । ये लोग चार बजे शामको पहुँचे थे । बहुत खुश थे—“अल्लाने राज़ी-खुशीसे यहाँ पहुँचा दिया ।” फिर आगे बढ़े । कबीलोंकी भूमि—जहाँ हर क्षण मौत सरपर मेंडरा रही थी—से निकलकर, सामन्तशाही अफगानिस्तानमें अपनेको पाकर लोग बेपरवाहसे होने लगे और बिलकुल एक साथ मिलकर चलनेकी जगह बिखरकर चलना शुरू किया । साथी कुछ पीछे रह गये थे । बत्तरेका साथ रह गया था कुर्बान । कुर्बानके हाथमें एक हेंडबैग था । बत्तरेकोने इशारेसे कहा

फिर बन्दूक दिखलाकर संकेत किया—“यह हेंडवेग दे दो।” दे देनेपर उसे खोलनेकी कोशिश करने लगे। नहीं खुला। कुर्बानको धमकाया। कुर्बानने खोल दिया। उसमें ये पहने हुए पुराने बूट। बर्तरेके गुस्सेसे आग-बगूले हो गये। उन्होंने बन्दूक तानकर कुर्बानकी छातीपर रखदी। कुर्बानको मौत सामने दिखलाई दे रही थी। दोस्त काफी दूर छूट गये थे और उनके पास आवाज़ पहुँचनेके पहलेही काम तमाम हो जानेका डर था। कुर्बानने बगलमें छिपाये दस रुपयों और पांच आने पैसेको उनके हाथमें रख दिया। बर्तरेको पांच आने पैसे लौटा दिये, शायद यह रोज़ा खुलवानेकी पुण्य लूटनेकेलिए। थोड़ी देरमें साथी आ गये। राह-बलदने सारा किस्सा सुना। उसने गाली देते हुये बर्तरेकोपर पत्थर मारना शुरू किया। वह बन्दूक ताने हुये पीछेकी ओर हटते गये, और मुँहसे कहते जाते थे—“जब तक अगले गाँवमें नहीं पहुँच जाते, तब तक तुम्हारी रक्षा करना हमारा कर्तव्य है।” रुपया लूटना या रुपयेकेलिए मार देना पाप नहीं, मगर कबीलाशाही धर्म इसे बरदाश्त नहीं कर सकता, कि उसकी रक्षामें आये आदमीको कोई दूसरा मारे और लूटे। उन्हें कोई पत्थर नहीं लगा और गोलियाँ तो शायद एक दूसरे कबीलाशाही पठानपर वह चला नहीं सकते थे। अब वह अफगानिस्तानकी सुरक्षित भूमिमेंही नहीं आगये थे, बल्कि अगले गाँवके पास उनके सामने हरियालीसे लहलहाते खेत थे। गाँवमें भी अब किलेबन्दी नहीं थी, क्योंकि कबीलेशाहीकी तरह हरएक गाँवको अपनी रक्षाका सारा भार अपने ऊपर नहीं लेना था। सामन्तशाही अफगानिस्तानके बादशाहने काबुलमें बैठ उनके ऐसे हजारों गाँवोंकी रक्षाका भार अपने ऊपर ले/रखा था। कुर्बानने यहां कबीलेशाही और सामन्तशाहीका साफ फर्क देखा। कबीलेशाहीमें मनुष्य या उनके भाई केसे नेता स्वयं बादशाह जैसे हैं, मगर तब भी आदमीके सिरपर हर वक्त मौतकी साया बनी रहती। सामन्तशाहीमें मनुष्यको ऐसी सायाका डर नहीं रहता, मगर वह अपने सामन्तका गुलाम जैसा है। लोग काबुलके पहले

गाँवमें दाखिल हुये। खूब बड़ी मसजिद थी। मुस्लमानों शामको नमाज पढ़ी। आवाज दे दी गई। खूब दूध तंदूरी-रोटी और मीठा दो दिनके खाने भरका आगया। लोगोंको मालूम हुआ, उनके शरीरका अंगुल-अंगुल रस्तीसे जकड़कर बांध रखा गया था और वह अभी खोल दिया गया है। तीन-चार दिन बाद ऐसी जगह मिली, जहाँ वह खुलकर साँस ले सकते थे, छूटकर हँस-बोल सकते थे।

दूसरे दिन फिर चले। थोड़ी दूरपर 'बाईं' तरफ काबुल नदी बह रही थी और खेतोंके फूल, वृक्षोंके पत्ती बसन्तकी बहार दिखला रहे थे। पथ-प्रदर्शकने बतलाया कि आगे चलनेके दो रास्ते हैं—यदि पहाड़ीको चढ़कर पार करो तो दो घन्टेमें हम अगली जगह पहुँच जायेंगे, नहीं तो दिनों लगेंगे। मुश्किलोंने पहाड़की चढ़ाईके रास्तेकोही पसन्द किया। जिस समय रास्तेके सबसे ऊँची जगहपर पहुँचे तो कुर्बानको “तुज्जक जहाँगोरी”के वर्णित सुन्दर दृश्य याद आये। दो-तीन बजे वह कामह गाँवमें पहुँचे। यह जलालाबादके एक विभागका हेडक्वार्टर था और नायबुल्-हकूमत यहीं रहता था। राह-बलद चारोंको मसजिदमें ले गया। थोड़ी देरमें उनकी मौलाना हबीबुर्रहमानसे भेंट करा दी। अब कुर्बान और मौलानाकी पंजाबी चलने लगी। पेशावरसे आये राह-बलदका काम खतम हुआ। वह यहाँसे लौट गया।

नायब साहबको पता लगा। उनके आदमीने शामको रोजा खोलनेकी दावत दी। स्वीकार करना ही था। मौलानाने कहा—“यह दावत ऐसी वैसी नहीं है, यह है बातचीत करके राजनीतिक भेद लेनेकी”। तुम लोग कम बोलना, मुझे ज्यादा बोलने देना। खानेके समय नायब साहबने सचमुचही राजनीतिक बात छोड़ दी। बात सारी फारसीमें हो रही थी। यद्यपि बोली जाने वाली फारसीसे कुर्बानके कान परिचित नहीं थे, इसलिये वह सारी बातको पूरी तरहसे समझ नहीं पाता था। लेकिन उसे तो “बले साहब” (हां साहब) भर कहना था। कुर्बानकी जान नहीं छूटी, यद्यपि वह उम्रमें सबसे छोटा सिर्फ १८ सालहीका था। तो भी

राजनीतिक जानकारी उसेही सबसे ज्यादा थी, इसलिये नायब साहब कुर्बानके बवाबसे ज्यादा सन्तुष्ट हुये ।

कामहमें इसी तरह रोज रातको नायब साहबके यहाँ दाबत रहती और दिनभर लोग सोते रहते । नायबने बलालाबाद खबर दी और आठ दिन बाद वहाँ भेजनेकेलिए हुकुम आया । चारों आदमी घोड़ोंपर सवार करके रवाना किये गये । उन्हें रास्तेमें तीन बार नदीको चमड़ेकी मशकोंवाली नावसे पार करना पड़ा । १६१५के भागे विद्यार्थियोंमें मौलाना जफरलहसन उस समय जनरल नादिरखॉके प्राइवेट-सेक्रेटरी थे । उन्हींके आलीशान मकानमें चारोंको ठहराया गया । जनरल साहब ने रोजा खोलनेके समय आनेकेलिए निमन्त्रित किया । चारों जने वहाँ पहुँचे । जनरल बड़े प्रेमसे मिले—“बहुत खुशी हुई, कहाँसे आये ? मुल्केमा मुल्केशुमास्त । (मेरा देश तुम्हारा देश है) ।” “तुर्किस्तान में हमारी बहुतसी जमीन पड़ी हुई है । हमारे बादशाह-गाज़ी हर आदमीको पाँच-पाँच ज़रीब (एकड़) ज़मीन देनेकेलिए तैयार हैं ।” “आप दारुल्-हरबसे दारुल्-अमनमें (युद्ध-ग्रहसे शान्तिग्रहमें) चले आये ।” “अपने घरमें चले आये” ।

कुर्बान फ़ूला नहीं समाता था । कबीलाशाही भूमिके सारे कष्ट और भय भूल गये और उसने सोचा—“इस्लामकी भूमि कितनी सुन्दर है ।” चारों जने अब शाही मेहमान थे । जेनरलके कहनेपर कुर्बान (चौधरी कुर्बान) ने काबुलके पत्र “इस्लाह” केलिए एक छोटासा लेख लिखा, जिसमें अफगानिस्तान की मेहमान-नेवाज़ीकी तारीफ थी ।

रातको निमन्त्रण था, सूबेके फौजी हाकिम दूसरे जनरलके यहाँ । यहाँ खानेकी किस्मोंका ठिकाना नहीं था । नई-नई तश्तरियोंमें नये-नये खाने आते । जेनरल साहब और उनके मुसाहिबोंकी बड़ी टोली खाना खाती और बीच-बीचमें बातें और हँसी-मज़ाक करती । दो घन्टेमें खाना खतमसा हुआ जान पड़ा । फिर बातचीत शुरू हुई, फिर “थोड़ा खाओ” की आशा होती, फिर खारंगी और डफ लेकर गानेवाले छोकरे

पहुँचे। कुर्बान को हर गानेमें “मादरे-अबदुल्लाजान” ही रटा जाता मालूम पड़ा। रोज़के दिनोंमें ऐसे इश्किया गानोंको सुनकर कुर्बानको हैरानी हो रही थी। लेकिन अभी क्या था? कुर्बानने देखा, अब जेनरल साहबपर इश्कका बहुत असर होता, तो वह पास बैठे किसी छाकरेको चूम लेते। कुर्बानके दिलपर एक जबरदस्त धक्का लगा। इस्लाम, रोजा, और रमज़ान, इस्लामी मुल्क और यह क्या? दो बजे रातको किसी तरह कुर्बानको वहाँसे छुट्टी मिली। वह रातभर सोचता रहा।

अब शाही मेहमानोंके रहनेका इन्तिज़ाम एक सरायमें किया गया था। बेचारे शाही मेहमान ये, इसलिए अपने पाससे खरीदकर खाना गुनाह होता। कुर्बान साथियोंसे पूछता था—“भाई! शाही मेहमानी है, या भूखकी मेहमानी?”

बापका दिया पैरका ज़ख़म अब भी अन्छा नहीं हुआ था। जलालाबाद काबुलके बाद एक अन्छा खासा शहर समझा जाता है। कुर्बान ज़ख़म धुलवानेकेलिए अस्पताल गया, लेकिन अस्पतालकी हालतको देखकर उसे बड़ी निराशा हुई। ऊपरसे हिन्दुस्तानी कम्पौडरने जब देश-न्यागकी बात सुनकर “दूरके ढोल सुहावने”की बात कही, तो कुर्बानके उत्साहपर सौ घड़े पानी पड़ गये। कुर्बान एक इस्लामिक मुल्कमें इस्लामी धर्मके पालनमें ज्यादा पाबन्दीकी उम्मीद रखता, लेकिन वहाँ देख रहा था, लोग बूट पहने मसजिदमें चले जाते हैं। और फिर तो उसने हालही में गुजरे अमीरोंकी वाजिदअलीशाही की जो-जो बातें सुनीं, उससे कुर्बानके दिलमें कुफ़्त होने लगी।

काबुलमें—कुछ दिनकी शाही मेहमानीके बाद अब उन्हें ८० रुपये पर काबुलकेलिए तांगे मिले, तो बहुत खुशी हुई। जलालाबादसे हर मंजिलकेलिए हुकुम दे दिया गया था, कि जैसे ही शाही मेहमान वहाँ पहुँचें, उसकी सूचना काबुलमें जंगी-विभाग (अदरये हरबिया) को दे दी जाय। तांगेवालेको चार दिनमें काबुल पहुँचाना था, लेकिन कुछ ही दूरपर पहिया टूट गया और शाही मेहमान उसके मेहमान बने।

लेकिन खातिर खूब की। पहली मंजिलपर जब कुर्बानने टेलीफोन बाबूसे टेलीफोन करनेकी बात कही, तो उसने इन्कार कर दिया। लेकिन जेनरल नादिरखाँका नाम सुनतेही भीगी बिल्ली बन गया। फिर उसने सतयुग वाले टेलीफोनको उठाया। उसमें चाभी भरी। आवाज़ दी। “कौन हो?” पूछनेकेबाद उसने अपने दोस्त काबुलके टेलीफोन बाबूसे खैर-सलाह पूछनी शुरू की। मुहल्ले भरके एक-एक घरके बारेमें डटकर बात होने लगी। कुर्बान चुपचाप पासमें खड़ा रहा। फिर एक-एक आदमीके पास सलाम भेजा गया। आखिरमें कह दिया—“वे चारों आदमी आ गये हैं”। कुर्बानने झल्लाकर कहा—“यह टेलीफोन बाबू नहीं उल्लूके पट्टे हैं।” दिलके किसी दूसरे कोनेसे आवाज आई—“कोई हर्ज नहीं, इस्लामी मुल्क है।” चारों पड़ावोंपर यही होता रहा। रास्तेमें पनीर, रोटी और किसमिस खानेको मिल जाया करती थी, कभी-कभी गोश्त भी मिल जाता। चौथे दिन लोग काबुल पहुँचे। शहरमें एक पत्थरके खम्भेपर अग्रेजोंके विरुद्ध एक कविता पढ़कर कुर्बानको बहुत खुशी हुई। उन्हें एक बड़े जनरलके यहाँ ठहराया गया। कुर्बान कभी जेनरलके सीधे-सादे मकानको देखता, कभी पलंग-चारपाईको। वहाँ कुर्सी-मेज़का पता नहीं था, साथ ही टट्टी, गुस्लखानेका भी कहीं, ठिकाना नहीं था और इन सबके साथ काफी गन्दगी थी। हाँ, कालीन बहुत सुन्दर-सुन्दर बिछे हुए थे, और कितनी ही कीमती पोस्तीनें (चर्मकंचुक) रखी हुई थीं। काबुलमें कुर्बानको कितने ही हिन्दुस्तानी मिले, जिनमें मौलाना अब्दुल्ला सिंधी और चमरकन्दके राजदूत मौलाना बशीरसे मिलकर उसे बहुत खुशी हुई। मौलाना बशीर कुर्बानके अपने मुहल्लेके रहने-वाले थे, इसलिए आत्मीयता होनी ही थी। लेकिन, जब कुर्बानने मुजाहिदीनके संकेत-शब्दको कहा, तो उन्होंने झप्टी मारकर गलेसे लगा लिया और बोले—“तू तो चमरकन्दियोंका भेजा हुआ है।” मौलाना बशीरसे भविष्यके प्रोग्रामपर बातचीत होने लगी। उन्होंने कहा—“हम भी हिन्दुस्तानकी आजादीकेलिए ही दूसरे देशोंमें धक्के खा रहे

हैं। चमरकन्दको तुम अपना केन्द्र समझो। हमें राजनीतिक और सैनिक शिक्षाकी जरूरत है। हमारे पास दोही मशीनगन हैं, हमें और हथियारोंकी जरूरत है। काबुलसे हमें वह मदद नहीं मिल सकती। बोलशेविक ही ऐसे हैं, जो अंग्रेजोंसे लड़ सकते हैं, और हमें हथियार दे सकते हैं। चमरकन्दमें राजनीतिक शिक्षा और छापाखानेका प्रबन्ध करना है, और दूसरा काम है फौजी-शिक्षा और हथियार प्राप्त करना। दोनों कामोंमें तुम्हें जो पसन्द हो उसे दें।” कुर्बानने कहा—“मुझे तो फौजी काम ही पसन्द है, लेकिन बोलशेविक तो लुटेरे हैं?”

बशीर—“नहीं वे बड़े अच्छे आदमी हैं।”

कुर्बान—“वह मज़हबके खिलाफ़ हैं।”

बशीर—“मज़हब कोई जबरदस्ती थोड़े ही छीनता है? उसके बारेमें हिन्दुस्तानकी आज़ादीके बाद सोचना, पहले हिन्दुस्तानकी बेचैनी से फायदा उठाओ।”

कुर्बान—“जिस कामको कहो वही करूँ; लेकिन अच्छा हो, मुझे बोलशेविकोंके पास ही भेज दो।”

तुर्किस्तानकी ओर—कुछ दिनों बाद कुर्बान और उसके साथियों को टांगेसे सिराज भेज दिया गया। वहाँ उसे अपने मुहल्लेके फ़ीरोज़-दीन मंसूर, एम्० ए० मजीद, अहमद अली आदि कई परिचित मिले। बिल्कुल घर सा मालूम होने लगा। सभी अफगानिस्तानके अपने-अपने तजर्बोंके बारेमें बातें करते। अफगान सरकारने उन्हें इस ख्यालसे वहाँ रखा था, कि जब काफी देशत्यागी हिन्दुस्तानी आ जायें, तो उन्हें तुर्किस्तान में बसनेकेलिये भेज दिया जाय। रोज नये नये हिन्दुस्तानी आते गये। उनकी तादाद १०० हो गई। लेकिन साथ ही महीने भर इन्तिज़ार करते करते लोगोंमें कुछ बेचैनी सी फैलने लगी। जब वह आगे भेजनेके लिए कहते, तो अफगान-अफसर कहता—“क्यों उकताते हो? तुम्हें खाने पीनेकी तकलीफ़ तो है नहीं।” कुर्बान और उसके साथी खाने के बारेमें शिकायत नहीं कर सकते थे। यद्यपि उन्हें आटा ही मिलता

था, लेकिन वह इतना होता था, कि उसमें वह तरकारी और मांस भी खरीद सकते थे। सरकारी बगीचेसे फल तोड़कर खानेकी छूट थी। दूध-फूटे महल रहनेकेलिए मिल गये थे। मुहाजिर जब पहले पहुँचे, तो उनके लिए गाँववालोंकी रजाइयाँ छीन ली गईं, लेकिन उन्होंने नहीं लिया। सिराजका पानी बहुत अच्छा था। खूब खाते खूब सोते। उनके लिए यह अच्छा खासा सेनीटोरियम् था। लोग अफसरसे बार-बार कहने लगे—“हमें काम पर लगाओ या फौजी शिक्षा दो।” अफसरने कहा—“अनपढ़ोंकेलिए तुर्किस्तानमें पांच पांच जरीब खेत देनेका इतिजाम है। पढ़े लिखे लोग हमारे स्कूलोंमें पढ़ावें। मिस्त्री और कारीगर अपनी विद्या सिखावें।” कुर्बान और उसके साथियोंका कहना था—“हम खेती करने और पढ़ानेकेलिए नहीं आये हैं, हम आये हैं अंग्रजोंसे लड़नेकेलिए।”

पढ़े लिखे नौजवान अफगानिस्तानसे अब निराश हो चुके थे। उन्हें सोवियत्-रूसकी कुछ बातें मालूम हो गई थीं, साथ ही वह सैनिक बनना भी चाहते थे, इसलिये उन्होंने किसी तरह सोवियत्के आदमियोंसे बातचीत शुरू की और उन्हें आश्वासन मिला, कि सोवियत्का रास्ता तुम्हारे लिए खुला हुआ है। सरहदके आये लोग इसे पसन्द नहीं करते थे। उनकेलिए सोवियत् रूस काफिरोंका देश था। देश-त्यागियोंको इससे भी बहुत धक्का लगता, जब काबुल वाले उनको देखकर कहते ‘दालखोर हिन्दी ! दर-हिन्दोस्तान नान् न-दारी, गुर्सना ईजा आमदी ?’ (दाल खाने वाले हिन्दुस्तानी ! हिन्दुस्तानमें रोटी नहीं, भूखे यहाँ आये हो ?) आखिरमें उन्होंने अफसरको अलटीमेटम् दे दिया—“इतने दिनोंके भीतर सैनिक-शिक्षाका प्रबन्ध करो, नहीं तो हम तुर्कोंका रास्ता लेंगे।” अफसरने अजीज़ हिन्दीके काफिलेके आने तक का इतिजाम करनेके लिये कहा।

फ्रांटियर वाले विरोध करते ही रहे, मगर ६० आदमी तैयार हो गये। उन्होंने रास्तेकेलिए खाने-पीनेकी चीज़ें जमा करनी शुरू कीं।

एक दिन उन्होंने कूच बोल दिया। सामने फौज लाकर खड़ी की गई थी। गोली चलानेकी धमकी देने पर भी लोग आगे बढ़े। सैनिक हटने लगे। भूख मारके अफगान सरकारको उन्हें राहदारी (मार्गपत्र) देना पड़ा। राहदारीके कुछ शब्द थे “मखतूब शुदन्द अज़ दौलते-अफगान खुदादाद, खारिज-करदः एम्” (.....खुदाके दिये अफगान राज्यसे इन्हें मैंने खारिज कर दिया)।

दो चार सिपाही पंजशीर नदी तक समझाने-बुझानेकेलिए साथ गये, लेकिन लोग काफी समझ-बूझ चुके थे। उन्होंने हरीपुरके अकबर खाँको अपना कफिला-सालार (नेता) चुना; वास्तविक नेता तो कुर्बान, मंसूर, मजीद आदि सोलह-सत्रह शिक्षित नौजवान थे। कुछ सामान भी बह गया, लेकिन लोग पार उतरके रहे। उन्होंने हिन्दुकूशके डाँडे को पार किया। डाँडे पर बरफके बीच एक रात बिताई। सर्दीसे बचनेके लिए भाड़ियोंमें आग लगा दी। मीलों तक जंगली गुलाब, फिर टेढ़ी-मेढ़ी उतराईके रास्तेको पार करके कितने ही दिनोंमें मजार-शरीफ पहुँचे। वहाँ छै-सात दिन विश्राम किया।

सोवियत-रूसको—यद्यपि ६० आदमियोंमें सभी कुर्बान और उसके साथियोंकी तरह सोवियतकी ओर झुकाव नहीं रखते थे, लेकिन तुर्कीका भी आसान रास्ता उधर हीसे था। पेशावरी कह रहे थे—“तुम बोलशेविकोंके साथ रहकर काफिर बन जाओगे।” आखिर तेरमिज़ (सोवियत-तुर्किस्तान)की ओर प्रस्थान करनेका निश्चय हुआ। मजार-शरीफमें एक तुर्की फौजी अफसर कैदकी जिन्दगी बिता रहा था, उसने भी साथले चलनेकेलिए बड़ी मिन्नत की। वह तुर्कीके अतिरिक्त फारसी भी बोल सकता था, इसलिए लोगोंने ले चलनेमें फायदा समझा; फिर ६०की जमातमें एक आदमीको छिपा लेना मुश्किल न था। आमू दरियाके पार उतरते ही उनके स्वागतकेलिये सोवियत फौजी-अफसर तैयार थे। तेरमिज़में उनके स्वागतकेलिए खूब आयोजन किया गया था। एक सेनाकी सेनाने सलामी दी। चार-चारकी कतारमें सैनिक

काफिलेके आगे-पीछे चल रहे थे । आगे-आगे बैड बजता जा रहा था । जिस समय सोवियत् सैनिकोंने “प्रेजेंट आर्म्” (बन्दूक झुकाकर सलामी) किया, तो कुर्बान और उसके नौजवान साथियोंको यह बिलकुल नई सी बात मालूम हुई । इतना स्वागत तो इस्लामकी भूमिमें भी नहीं हुआ था । यद्यपि सैनिकोंमें कितनोंके शरीरपर पुरानी वर्दी थी और कुछके पैरोंमें जूते भी नहीं थे, लेकिन हाथमें लाल भंडा लिए प्रसन्न-मुख हो जिस तरहकी अगवानी वह दे रहे थे, उसका प्रभाव पड़ना जरूरी था । छावनीके मैदानमें हिन्दुस्तानी काफिला पहुँचाया गया । एक सैनिक अफसरने दुभाषियेकी मददसे स्वागतमें एक छोटासा व्याख्यान दिया । “आप हिन्दुस्थानी भाई अब भी गुलाम हैं, हम अपनी गुलामी दूर कर चुके हैं । लेकिन, आप जैसे हिन्दुस्तानके मजदूर भी हमारे भाई हैं । आपको मज़लूम देखना हमारे लिये दुखकी बात है । साम्राज्यवादके जुल्मसे परेशान होकर आपने अपने घरबारको छोड़ा । हम आपका मजदूरों और किसानोंकी इस भूमिमें स्वागत करते हैं । यह सरकार हमारी है, मजदूरोंकी है । आप यहाँ जब तक रहना चाहें रहें, आप हमारे मेहमान हैं ।” काफिलेकी तरफसे उसके सालार अकबर खान ने धन्यवाद देते कहा—“हम तुर्की जा रहे हैं । हम अपने देशकी आज़ादी केलिए, लड़ना चाहते हैं । आप हमारे वहाँ जानेका जल्दी इन्तिजाम कर दें ।” अफसरने कहा—“स्टीमर आने तक रहिये, फिर सुरक्षित तौरसे हम आपको भेज देंगे ।”

काफिलेके रहने खानेपीनेका इन्तिजाम कर दिया गया था । जब लोग मस्जिदमें नमाज पढ़ने जाते, तो बोलशेविक-विरोधी तुर्क उन्हें भड़कानेकी कोशिश करते—“बालशेविक मज़हबके विरोधी हैं । हमारी जमीनें इन्होंने छीन लीं ।” कुर्बान इस्लामाबादकी मार खा चुका था । वह उससे बोलशेविकोंके गरीबी-अमीरी मिटानेको अच्छा मानता था । उसने कितनी ही तुर्क लड़कियोंको पर्देसे बाहर निकल स्वतंत्र फिरते हुए देखा । मज़हबी साथियोंने अंगुली उठाई, लेकिन

कुर्बानपर उसका कोई प्रभाव नहीं पड़ा। यही बात २५ से कम उम्रवाले उसके सभी शिक्षित साथियोंकी थी। एक दिन मजारशरीफसे आया तुर्क अपनी दाढ़ी साफ करवा आया। काफिलेके मजहबियोंने शोर मचाया—“देखो बोलशेविकोंने एकको खा लिया न !” चार पाँच दिन बाद उसने कहना शुरू किया—“कहाँ है तुम्हारा खुदा ?” बूढ़ोंपर और बज्र गिरा। उन्होंने अपने साथी नौजवानोंके ईमानको भी डोलते देखा। कहना शुरू किया—“जल्दी निकलो, नहीं तो बोलशेविकों की मायामें कितने ही फँस जायेंगे।” अधिकारियोंसे जल्दी भेजनेकी बात कहनेपर वह समझानेकी कोशिश करते—“अभी तुर्किस्तानमें हमारे विरोधी लड़ाई जारी रखे हुए हैं। रास्ता खतरेसे खाली नहीं है। यदि नावमें हम भेजेंगे तो वह आप लोगोंको पकड़ ले'गे। स्टीमर पर भेजने पर हम अपनी तोपों और मशीनगनोंसे आपकी रक्षा कर सकेंगे।” लेकिन शरीर और दिमागके बूढ़े बराबर जल्दी कर रहे थे। आपसमें भी मत-भेद था। खूब बहस हुई। आखिरमें बहुमतकी राय हुई, कि नावसे ही चल देना चाहिये। लोग बत्तीस दिन तक ही वहाँ रह सके। मजबूर होकर सोवियत-अधिकारियोंने उन्हें दो बड़ी-बड़ी नावें दीं और चार दिन की भोजन-सामग्री साथ कर दी। अफसर आमू-दरिया तक आये। विदाई के लिए बोलते समय वक्ता अफसरकी आँखोंमें आँसू थे, जब कि वह कह रहा था—“आपको हम जबरदस्ती रोकना नहीं चाहते, लेकिन रास्तेके खतरेको हम समझ रहे हैं। हमें बराबर चिन्ता बनी रहेगी। अगर आपको दुःख होगा, तो हमें बहुत अफसोस होगा।” बूढ़े इसे भी बोलशेविकोंकी माया समझ रहे थे।

मौतके जबड़ेमें—नावें चलीं। उन्हें पथ-प्रदर्शक दिया गया था। आमू (वन्तु-गंगा) काफी बड़ा दरिया है। पथ-प्रदर्शकोंने उन्हें रातको बीच धारमें ठहराया, जिसमें अमीरके पिट्टू बागी काफिलेको नुकसान न पहुँचा सकें। दूसरे दिन अकबर खां पथ-प्रदर्शकसे लड़ पड़े। बेचारेको मजबूरन साथ छोड़कर लौट जाना पड़ा। अब काफिलेमें सरफराज

—मजारशरीफसे आया तुर्क अफसर —अकेला तुर्की भाषा जानने वाला था। शामको दरियाके तटसे कुछ तुर्कमानोंने आवाज़ दी। वे नाव उधर ले गये और रातको किनारेपर सो गये। सुबह देखा कि तुर्कमानों की संख्या बढ़ गई—कोई घोड़ेपर सवार था और कोई पैदल। सभीकी शकल खूंखार डरावनीसी थी। सवेरे नमाज़ खतम होते ही काफिले के लोगोंको उन्होंने घेर लिया। फिर नावोंकी तलाशी ली। पैदलही कूच करनेका हुक्म दिया। लोग हक्के-बक्केसे हो गये। उन्हें सिर्फ 'हैदा' 'हैदा' (जल्दी चलो, जल्दी चलो) इतनाही समझमें आता था। वह संगीनोंसे बड़ी-बड़ी पावरोटियोंको भोंककर मुहाजिरोंके सरपर मारते थे। जल्दी चलनेकेलिए पीछेवालोंपर कुन्दे पड़ते, तो वे जमातमें आगे घुसनेकी कोशिश करते, इस तरह बराबर पीछेवाले बीचमें, बीचवाले आगे, और फिर आगेवाले पीछे होते रहते थे। सभीपर कुन्दे और गालियां पड़ रही थीं। कुर्बान पहले तो घबड़ाया, लेकिन फिर उसे लोगोंकी पीठोंपर धब-धब कुन्दा पड़ते देख हँसी आती थी, तेरमिजमें ये लोग बोलशेविकोंकी परछाईं एक दिनकेलिए भी बरदाश्त न कर इस्लामाबाद जानेकेलिए उतावले हो रहे थे ! उससेभी बढ़कर हैरत कुर्बानको तब हुई, जब वह उन इस्लामके शैदाइयोंको नौजवानोंका गाल खींचते देखा। इन हुड़दंगोंसे घिरा काफिला दो नहरोंके बीचसे जा रहा था। इस कच्ची सड़कमें कहीं-कहीं खूब कीचड़ थी। लोग लदफद हो रहे थे। जहां कीचड़ न होती, वहां धूल उड़ती, और बढ़ते हुये मजमेंके हजारों पैरोंसे उड़-उड़कर धूलने लोगोंको बन्दर बना दिया था। हरएक तुर्कमान लोगोंकी टोपियां, कपड़े, कोई न कोई चीज छीनने में लगा हुआ था। एक बूढ़ा आदमी काफिलेके आगे-आगे गदहेपर चढ़ा चिल्लाता जा रहा था—“हमने जदीदी (आधुनिक, काफिर) पकड़ लिये हैं, जिनको इनसे लड़कर पुण्य कमाना हो, वह चले आयें। सर्फराजने उलथा करके जब समझाया, तो काफिलेमें और भी घबराहट मची—इस्लामकेलिए देश, घर, द्वार तक त्यागके चले आनेवालोंके

साथ यह बर्ताव ! कुर्बान देख रहा था कि सचमुच ही दाएं-बाएंकी बस्तियोंसे पुण्य लूटनेकी इच्छावाले आ आकर मजमेमें शामिल हो रहे हैं । मुहाजिर प्यासके मारे तड़फ रहे थे, लेकिन कोई जदीदीकेलिए पानी देनेको तैय्यार न था । एक जगह काफिलेके एक आदमीने मना करनेकी पर्वाह न कर पानी पीना चाहा; एक तुर्कमान तलवार चलाना ही चाहता था, कि वह पीछे हट आया । कुर्बान अपने दोस्तोंसे मजाक करते हुये कह रहा था—“भाई ! जदीदी काफिला तो नहीं है, लेकिन मौतका काफिला जरूर है ।” उसे नब्बेके साथ अपनी किस्मत बँधी होनेके कारण मौतकी बिलकुल पर्वाह न थी और वह इस समय भी धर्म-भक्तोंको टीसना चाहता था । शाम तक काफिला चलता रहा । एक सरायमें उन्हें रख दिया गया । सराय लीद और गन्दगीसे भरी हुई थी । हुकम हुआ—“लीद साफ कर ठहर जाओ ।” भूखे-प्यासे लोगोंने लीद साफ की, नमाज पढ़ी और कुछ लोग कुरानका पाठ करने लगे । तमाशा देखनेवालोंकी भीड़ लगी हुई थी और कोई कोई छोकरोको दिखलाकर कहता—“इसे लेगा ?” सरायको छतपर खड़ा बन्दूकची कह रहा था—“यदि कोई सरायसे बाहर गया, तो गोली मार दी जायगी ।” पीछे तो आँगनमें आनेकेलिए भी गोलीकी सजाका हुकम सुनाया गया ।

काफिलेवाले सर्फराजके द्वारा बराबर समझानेकी कोशिश करते—“हम जदीदी नहीं, हिन्दुस्तानी मुसलमान हैं । इस्लामकेलिए हमने वतन छोड़ा है ।” पहले तो वह इस बातपर ध्यान देनेकेलिए तैय्यार नहीं हुए, आखिरमें अकबरको मुसलमानीकी परीक्षा करनेकेलिए ले गये । उन्हें नंगा किया गया । खतना था । किसीने कहा—“बोल-शेविक बड़े चालाक होते हैं ।” फिर उनसे पाँचों कलमें पूछे गये । अकबरने सुना दिये । फिर कुरानशरीफ पढ़नेकेलिए कहा गया । अकबरने पढ़कर सुना दिया । तब एक बुजुर्ग तुर्कमानने कहा—“अब हमें पक्का निश्चय हो गया, कि ये जदीदी हैं । देखो, इन्होंने मुसलमानोंकी पूरी नकल की है । ये बड़े खतरनाक हैं । ये तो बातकी बातमें मुसलमानों

को गुमराह कर देंगे ।” काफिलेमें सबका मुँह सूखा हुआ था और बूढ़े तो काफिरकी मौत मरनेकी बातका ख्याल करके काँप रहे थे ।

चार दिन तक काफिला उसी सरायमें रहा । जाड़ा-बुखारमें मरते भी जिन्हें घसीट कर यहाँ पहुँचाया गया था, उन्हें कुछ आराम तो मिला; लेकिन, जब मौत आँखके सामने नाच रही हो, तो बुखारका कौन ख्याल करता ? हाँ, अकबरखाँकी परीक्षाका एक फल हुआ, कि “इस्लामी फौज” ने वहीं हिन्दुस्तानियोंके भाग्यका फैसला नहीं कर दिया । खानेकी बढ़ी तकलीफ थी और उससे भी ज्यादा पाखाना-पेशाबकी । आखिरमें एक बूढ़े मुस्लाने हुकुम सुनाया, कि सबको बुखारा अमीरके पास चलना है । लोगोंके सामान ऊँटोंपर रखवा दिये गये । मुस्लाने पीठ साफ करनेकेलिए दो चाबुक रख लिए थे । दो-तीन दिन चलनेके बाद एक और मुस्ला मिला, उसने लोगोंकी सभी चीजें छीन लीं और “काफिरों”की खूब तलाशी ली । काफिला बुखारेकी ओर चलाया जा रहा था । बीमार कोड़ा खानेपर भी चल नहीं सकते थे, उन्हें गदहोंपर बैठाया गया । प्यास लगी तो लोगोंको दो-दो तीन-तीन रुँदें मिले । लेकिन जब पेट कई दिनोंसे खाली हो, तो सिर्फ सदेँके पानीसे क्या होता है ? कई दिनसे मौतका नाच देखते-देखते लोगोंके दिलस उसका रोब उठ गया था, अब वह भूखको उससे भी भयंकर समझते थे । एक जगह गाँवमें तन्दूरकी दूकान दिखाई पड़ी । लोग टूट पड़े । रोटी खर-बूजा जो भी खानेकी चीज सामने आई, सबको लूटकर खाने लगे । १ बजे दिनका समय था, जब कि हिन्दियोंने तोपोंकी गड़गड़ाहट सुनी । मुस्लाने उन्हें बस्तीके एक मकानमें डाल दिया । कुछ देर बाद फिर उन्हें ले चले । कुछ छोटे-मोटे दरख्त थे और नीचे घास । वहाँ पहुँचने पर सौ घुड़सवार आकर एक ओर खड़े हो गये । हिन्दियोंको दरख्तोंके नीचे बैठा दिया गया । पाँच आदमियोंकी एक अदालत बैठी, जिसमें एक सदर था । एक पंचने प्रस्ताव किया कि ये सभी पक्के बोलशेविक जद्दीदी काफिर हैं, इन्हें गोली मार देनी चाहिए । थोड़ी देरकी बात-

चीतके बाद पाँचों पंच सहमत हुए । सर्फराजने अनुवाद करके सुनाया । नब्बे आदमी जो जरा फरक-फरकसे बैठे थे, घोड़सवारोंकी पांतीको सामने देखकर बिल्कुल सट कर बैठ गये । लोग जोर-जोरसे दरुद और तकबीर पढ़ रहे थे । सिपाहियोंने भी एक-एक शिकारको चुन लिया था । “तैय्यार”का हुक्म हुआ । सिपाही बन्दूकें लेकर तैयार हो गये । “गोली डालो”, गोली भी बन्दूकोंमें डाल दी गई । अब निशाना भर लगाना बाकी था ? लोगोंको अब कोई आशा नहीं रह गई थी ।

इसी समय एक बूढ़ा आदमी घोड़ेपर दौड़ा आया, उसने आकर पाँचों मुल्लोंको डाँटते हुए कहा—“मैं इस इलाकेका मुल्ला हूँ । तुम्हें फैसला करनेका कोई अख्तियार नहीं है । मैं तुम्हारा हुकुम रद्द करता हूँ । ये अपनेको मुसलमान कहते हैं । लड़ाई खतम होने तक इन्हें गुलाम (= दास) रखा जाय । लड़ाईके बाद यदि साबित हुआ, कि ये मुसलमान हैं, तो इन्हें मुक्त कर दिया जायेगा, नहीं तो सदाकेलिए गुलाम बना लिया जायेगा ।”

लोगोंकी जाममें जान आई । भक्तोंने हाथ उठा-उठाकर अल्ला-मियांको धन्यवाद दिया । अब गुलामोंके बँटवारेका समय आया । कुर्बान, उस्मानी, खुदाबख्श (लाहौर), अहमदअली (लाहौर) आदि तेरह जने एक कलान्तरको मिले । वह उन्हें पास ही एक गाँवमें ले गया । कुर्बानने देखा कि सारा गाँव निर्जन पड़ा है । पहले यह सोचकर सन्तोष किया था, कि गुलाम ही सही, तेरहो जने साथ तो रहेंगे; लेकिन कुर्बानकी सारी चुहुलबाजी और मसखरापन गायब हो गया; जब इन तेरहोंको भी बाँट दिया गया । कुर्बानको अभी भी बुखार आ रहा था । उसे तीन भाइयोंके साथ तीन तुर्कमान और उज्ज-बेक सिपाहियोंके हाथमें दे दिया गया । खानेकेलिए नमक डाला पानी जैसा गोश्तका शोरवा मिलता, जिसमें कुछ टुकड़े रोटीके भी पड़े रहते । कुर्बान सिपाहियोंके सामने रोने लगा — “मुझे साथियोंके पास भेज दो ।” सिपाहियोंका दिल पसीज गया । उन्होंने मिलनेकेलिए भेज दिया ।

कलान्तर (कमाण्डर)को मालूम हुआ, तो उसने खूब गालियाँ दी। रातको चारों हिन्दियोंको कोठरीमें बन्द कर दिया गया। उनके दो-दोके पैर और मुश्कें कसकर एक दूसरेके साथ बँधी हुई थीं। न वे लेट ही सकते थे और न बैठ ही। एक सिपाही राइफल लेकर पहरा दे रहा था। रातको नींद कहाँ आती। लेकिन जब कुर्बानने देखा, कि सिपाही कैदियों के न भगे होनेकी परीक्षाकेलिए दीवारोंको हिला रहा है, तो उसे हँसी आये बिना न रही।

सबरे उन्हें खोल दिया गया। पाँच दिन तक यही हालत रही। चारों आदमियोंकेलिए एक प्याले भर भात मिलता था, जिससे एक का भी पेट नहीं भर सकता था। गुलामोंकेलिए कोई काम न था। उन्होंने देखा, सवार कुछ जूटे टुकड़ोंको घोड़ोंके तोबड़ोंमें रख देते हैं। आखिर भूखका हुकुम सबके ऊपर होता है। वह तोबड़ोंसे टुकड़े निकाल लेते, बासी रोटियोंपर जो सफेद काई जमी रहती, उसे कपड़ेपर मलकर हटा देते और फिर खाने लगते। कुर्बान कहता—“देखो, इस्लाम हमें अभी क्या-क्या बनाता है।” सिपाही अपनेलिए गरम चायका पानी और प्याले रखा करते थे। कुर्बान बिना पूछे उन्हें भी उठा लाता और सब मिलकर पी डालते। कुर्बानकी समझमें आ गया था, कि अब हम गुलाम हैं; इसलिए किसीकी सम्पत्ति हैं, और हमारे बँचनेसे मालिकको सौ-दो सौ मिल सकते हैं, इसलिए हमें प्राणोंके लिए डरनेकी कोई जरूरत नहीं है। चायको इस तरह साफ होते देख, सिपाही उसे अब अपने सामने बनाकर पीने लगे। दो चार बारके बाद तोबड़ोंको भी हटा लिया गया। कुर्बानने जिद्द करना शुरू किया, कि हमें अज्ञान देनेकी इजाजत मिलनी चाहिए। आखिर खुदाकी इबादतमें रुकावट डालनेकी किसको हिम्मत थी? इजाजत मिल गई और अज्ञान देते समय वह कहते—“ओ-१-१ हम हैं यहाँ-१-१”। चौथे दिन जब अज्ञान दी गई और उसी तरहकी अज्ञान दूसरी जगहसे भी दोहराई जाने लगी, तो पता लगा कि तेरहों जवान उसी गाँवके भिन्न-भिन्न

हिस्सोंमें बँटे हुए हैं। छठें दिन एक मुस्लाने पूछा—“तुम हो कौन ?” इसपर कुर्बानिने हिजरतकी सारी दास्तान सुनाई। इस्लामकेलिए इतनी कुर्बानी सुनकर मुस्ल्ला पर असर पड़ा। उसने कहा—“तुम भी मुसलमान हो, हम भी मुसलमान। हमारे इस्लामके दुश्मन ये जदीदी बोलशेविक हमारे मज़हबको बरबाद करना चाहते हैं। हम जदीदियोंसे लड़ रहे हैं, तुम भी लड़ो।” कुर्बानिने कहा—“हमें पहले बन्दूक चलाना तो सिखलाओ।” कुर्बानिको अपनी गलती पीछे मालूम हुई, जब सोचा—“मैंने भूल की। कह देता, बन्दूकें दो। फिर इन्हें मारकर भूख और गुलामीकी बेड़ी तोड़ चल देते।”

तो भी मुस्लाने कुछ कहा-सुना होगा अब उनके हाथ-पैर को कुछ ढीला बाँधा जाता था। मुस्ल्ला कभी आडू दे जाता तो लोग हाथ बँधा होनेसे पशुकी तरह मुँहसे उठाकर खाते।

सातवाँ या आठवाँ दिन था। उस दिन कुर्बानिके साथियोंको पेट भर खाना दिया गया। एकाएक उन्होंने देखा कि सिपाही डेरा छोड़कर चम्पत हो गये। उनके हाथ-पैर खुले थे। दोपहरके समय कुर्बानि कह रहा था—“लो भाई ! इस्लामके सिपाही तो गये।” थोड़ी देरमें चारकी जगह तेरहों जने एकट्ठे हो गये। इतने दिनोंकी भूखकी ज्वाला एक समयके भोजनसे शांत होनेवाली थोड़े ही थी ? लोग खेतोंमें गये। वहाँ तरबूज लगे हुए थे। हथियार था नहीं। तरबूजेको तोड़ें कैसे ? उन्होंने एक तरबूजेको दूसरे पर पटक दिया ? पहले वह बालूमें धँस गया फिर फूट गया। उसी पानीसे हाथ धोया, पेट भरकर पिया। तरबूजे मीठे जरूर थे, लेकिन उतने ही से काम नहीं चल सकता था। गाँवमें दूँदने लगे। देखा एक जगह बहुत-सा दूध रखा हुआ है। यद्यपि भय था, कि कहीं-बोलशेविकोंकेलिए उसमें जहर डालकर न रखा गया हो; लेकिन आखिर पंजाबी थे। दूध क्या यदि चूनेका सफेद पानी भी मिले, तो पंजाबी एक बार उसपर मुँह मारे बिना नहीं रहेगा। तेरहोंमें से किसीने अल्लाहके नामपर पहिल की और फिर तो सभीने छक्-छक् कर

पिया और अभी भी दूध काफी बच रहा था। उन्होंने निश्चय कर लिया, कि अब हमें एक तरफ हो जाना है। वह जदीदियोंके पास पहुँचनेका रास्ता ढूँढ़ते हुए एक रेतके टीले पर पहुँचे। सितम्बरका महीना था। मौसिम अच्छा था। उन्हें दाईं तरफसे कुछ आवाज आती सुनाई दी। फिर उन्होंने दूरसे अपने काबुलसे लाये भंडेको लहराते देखा। कुछ देरमें सब लोग भंडेके पास पहुँच गये। अब वे पचपन, फिर ६० थे। सबने गाँवके घरोंकी तलाशी ली। वहाँ बहुतसे फल और दूसरी खानेकी चीजें मिलीं। आगेका प्रोग्राम सोचनेकेलिए सभा बैठ गई। अब फिर किसीने बोलशेविकोंका नाम लेकर नहीं भड़काया। तब हुआ कि सुबह चलकर लालोंसे मिल जायँ। रातको काफिलेके इर्द-गिर्द बाकायदा पहरा बैठा दिया गया। सुबह उठे तो नौजवानोंने कहा—“भाई ! लालोंसे तो मिलना ही है, लेकिन ये जो अल्लामियाँने चावल, मक्खन, और मुर्गियाँ भेज दी हैं, इनका भी कुछ कर चलना चाहिए। अभी तो पुलाव बने फिर खाकर चलेंगे।” कुर्बान दनादन मुर्गियाँ हलाल करता जा रहा था। बूढ़ोंको सन्देह हुआ, उन्होंने कहा—“तू हलाल नहीं कर रहा, ऐसे ही गर्दन छाँटे जा रहा है।” घर-घरसे चावल चर्बी बटोरनेमें कुर्बानको आगे देख बूढ़े कहते—“तेरा बेड़ा गर्क, दूसरोंकी चीजें लूट रहा है।”

“हाँ, हम जरूर लूटेंगे। क्या अभी कुछ नेकी करनी बाकी रह गई है।” एक घरमें चायके बस्ते रखे हुए थे। कुर्बान और उसके साथी फाड़कर चाय निकालने गये। चायके मालिकने कहा—“मत नुकसान करो, मैं तुम्हारे सामानको दिला देता हूँ।” नौजवान सामान लेने गये। लोगोंके हिन्दुस्तानसे लाये अच्छे-अच्छे कपड़े खूब अच्छी तरह तह करके रखे हुए थे। नौजवानोंने कपड़ोंको निकाल बेकपड़ेवाले साथियोंमें खूब बांटना शुरू किया। बुजुर्ग लोग भगड़ा करनेपर उतारू हो गये। कुर्बानने कहा—“छोड़ो मेरा तेरा। मौत जब बराबर बँट रही थी, तो कपड़ोंमें क्या रखा है ?” अब कितनेही दिनोंके भुकड़ोंके बदनपर

फर्स्ट क्लास कोट, कुरते, सलवार और साफे थे। लोगोंने बंधे जानवरोंको भी खोल दिया। बुजुर्ग घबराने लगे—‘तुर्कमान आ जायेंगे।’ नौजवानों ने भी सोचा कि समय सचमुचही बहुत बीत गया है। उन्होंने खानेका सामान और चूल्हेको भी वैसेही बलते छोड़ दिया। सब लोग अपना कपड़ा लत्ता और ट्रंक सभ्हाल रहे थे। कुर्बानने सर्दीका बड़ा गट्टर बाँधा। पैदल चलते-चलते लोगोंको प्यास मालूम होने लगी। कहते—“फजले इलाही ! प्यास लगी है।”

कुर्बान—“अपनी-अपनी गठरियोंको खोलो न ?”

“इसमें तो कपड़े-लत्ते हैं। तू सर्दे दे।”

“उहूँ, अपनी-अपनी गठरीपर भरोसा करो।”

“तू काबुलके रास्तेमें पानी पिलाता था, यहाँ इस रेगिस्तानमें मारेगा क्या ?”

“यह कर्बला है कर्बला; पानी बिना मरनाही तो अब बाकी है।”

कुर्बानने सर्दे काटकर लोगोंको दिये। सर्दा काटनेकेलिए गाँवमें उन्हें एक टूटी तलवारके साथ कुछ छूरियाँ मिल गई थीं। लाल मोर्चे की खोजमें चले जा रहे थे और उन्हें मालूम नहीं हो रहा था कि वह कितना दूर है। लेकिन एकाएक वे मोर्चेपर पहुँच गये। लाल सैनिक “इन्दुस्की”, “इन्दुस्की” (हिन्दुस्तानी) बोल उठे। उन्हें भीतर ले लिया गया। अब वह किर्ली (करखी) कसबेके पास वाले किलेमें थे। कसबेकी एक ओर किला था और दूसरी ओर आमू-दरिया।

बोलशेविकोंके साथ बन्दूकची—जान पड़ता है बोलशेविकोंको हिन्दियोंकी सुवीचतोंका सारा पता लग गया था, इसीलिए उन्होंने कुर्बानके साथियोंका खूब स्वागत किया—हाँ वह तेरमिज जैसा स्वागत नहीं हो सकता था, क्योंकि वह लड़ाईमें एक किलेके भीतर घिरे हुएसे थे। किलेके भीतर लड़नेवालोंकी संख्या ५०० से ज्यादा नहीं थी और मुल्लों तथा अमीर-बुखाराके अनुयायियोंकी संख्या कई हजार थी। लेकिन उनकेलिए बोलशेविक अजेय थे। बोलशेविकोंके पास कुछ मशीनगन

थी—यह जरूर उन्हें सुभोता था। मगर बोलशेविक सदा यह कोशिश करते थे, कि कोई निरपराध आदमी न मारा जाय। आखिर आम जनता के लिए ही तो वे लड़ रहे थे। अमीरके अनुयायी दरख्तोंपर चढ़कर किलेके भीतर अन्धाधुन्द गोलियां छोड़ते थे। भोजनसामग्री थोड़ी रह गई थी। सबके लिए राशन कर दिया गया था। यद्यपि आध पेट ही मिलता, लेकिन सारे प्रसन्न थे। हिन्दियोंको भी राशन मिलने लगा। जिन कोठरियोंमें उन्हें ठहराया गया था, उनपर भी दुश्मन गोलियाँ चला रहे थे। नौजवानोंने काफिलेके सामने कहा—“हम बोलशेविकोंकी ओरसे लड़ना चाहते हैं।” किसीने विरोध नहीं किया। बोलशेविकोंने उन्हें तुरन्त अपनी जमातमें मिला लिया, और २५ के करीब बन्दूकें और कारतूस बाँट दिये। जब कारतूसोंकी माला पहने हाथमें बन्दूक लिये कुर्बान और उसके साथी सामने आये, तो फिर बूढ़ोंने कहना शुरू किया—“क्या तुम अपने धर्मभाइयोंपर गोली चलाओगे।” कुर्बानने कहा—“क्या भाईचारेकी कीमत अदा करनी कुछ और बाकी रह गई है?” कुर्बानकी टोलीको नदीके एक ऐसे मोर्चेपर लगा दिया गया, जहाँ गोलियाँ बहुत कम चलानी पड़तीं।

फिर तुर्कीके रास्तेपर—कुछ दिनों बाद स्टीमर आया। सब लोगोंको सवार कराकर चाराजुईकी ओर भेज दिया गया। कहीं-कहीं नदीका पाट छोटा था, जहाँपर दुश्मन गोलियाँ चलाते, लेकिन मशीन-गनके सामने उनकी राइफलें बेकार थीं। स्टीमरपर अभी भी काफिलेमें दो पार्टियाँ थीं। बुजुर्ग लोगोंको अफगानिस्तान और तुर्किस्तानका तजरबा बहुत कड़वा था और बोलशेविकोंका बर्ताव बहुत अच्छा रहा, इसलिये बोलशेविकोंके खिलाफ जानेको तो वे नहीं कहते थे। मगर बोलशेविकोंके साथ मिलकर लड़नेके पक्षमें नहीं थे। चौथे दिन स्टीमर चाराजुई (चारा-जुई) पहुँचा। बोलशेविकोंने कहा कि ताशकन्दमें हिन्दुस्तानियोंका ध्यान रखनेवाले कुछ लोग हैं, पहले उनसे मिल लीजिये, फिर तुर्की जाइये। ३० नौजवान ताशकन्द जानेके लिये तैय्यार हो गये और उन्होंने उधरका

रास्ता लिया, इसमें मन्सूर, मजीद भी शामिल थे। कुर्बानने अभी तय नहीं कर पाया था, इसमें एक कारण यह भी था कि वह तुर्कीको भी देख लेना चाहता था। बुजुर्गोंने कहा कि हम मँगते नहीं हैं, कि ताश-कन्दमें किसीके पास भीख माँगने जाँय।

नवम्बर (१९२०)में कुर्बान और एक दो और तरुण अपने ५० बुजुर्गोंके साथ अशकबाद होते कास्नोदार पहुँचे। वहाँसे बाकूकेलिए जहाजमें रवाना हुए। रास्तेमें जहाज एक तूफानमें पड़ गया। खतरा इतना बढ़ गया, कि लोगोंमें जीवन-रत्नक-पेटियाँ बाँट दी गईं, लेकिन अभी उन्हें मरना नहीं था। जहाज बच गया। लोग बाकू पहुँचे। उस समय मुस्तफा कमाल तुर्कीकी स्वतंत्रताको बचानेकेलिए यूनानियोंसे लड़ रहे थे। सोवियत् हर तरहसे कमालकी मदद कर रही थी। बाकूमें तुर्की रेजीमेंटें भर्ती होतीं—सोवियत् इसकेलिए रुसमें क़ैद तुर्की सैनिकोंको हथियारबन्द कर रही थी। जब एक पूरी रेजीमेंट तैयार हो जाती, तो स्मरना भेज दी जाती ! कुर्बानने यहीं पहलेपहल बरफको पड़ते देखा। नंगे पाँव नंगे सर उसने सर्दी बरदाश्त की और वह इस इन्तिजारमें दो महीना बैठा रहा कि उसे स्मरना भेज दिया जायगा। लेकिन तुर्की अफसरकी ओरसे बराबर टालमटोल होती रही। बुजुर्ग अब आजिज आगये थे और उनमेंसे ३३ हिन्दुस्तान लौटनेकेलिए तैयार थे ! “हम हिज्रत करके आये हैं” कहनेपर वे कुरानसे प्रमाण देकर कहते, कि हमें हिन्दुस्तान लौटनेको अल्लामियाँका हुकुम है। कुर्बानने तुर्कीका राजदूत बनकर जानेवाले एक पेशावरी देशभाईको यह कहते सुना—“तुम्हारा ख्याल गलत है ! जब तक हमारा देश गुलाम है, तब तक हम गुलाम हैं। फिर तुर्की हो या कहीं भी हमारे साथ वैसा ही बर्ताव किया जायेगा।”

बहुत दौड़ धूपके बाद कुर्बानको तुर्की फौजमें भर्ती कर लिया गया। कितने ही समय तक वह बन्दूक लिये बरफमें कबायद-परेड भी करता रहा। दस दिन बाद एक पल्टन रवाना हुई, लेकिन कुर्बानको नहीं भेजा गया। कई पल्टनें चली गईं, लेकिन कुर्बानकी किसी दिन पूछ

न थी। एक दिन उसने तुर्की अफसरसे कहा—“हम तुम्हारे दोस्त हैं। हम तुर्कीकी ओरसे लड़ना चाहते हैं। तुम हमें क्यों नहीं मेजते।” अफसरने कहा—“इन्शाअल्लाह ओलर्जक।” ओलर्जकका शब्दार्थ है “होगा”, मगर उसके कहनेका मतलब है—“कभी न होगा,” यह कुर्बान को मालूम हो चुका था। दस दिन बाद फिर पल्टन गई, लेकिन हिन्दियोंकेलिए फिर वही टालमटोल।

सोबियतमें निवास—अन्तमें निराश हो कुर्बानने ताशकंद जाने का निश्चय कर लिया। बुजुर्गोंके साथ जब वहाँ पहुँचा, तो उसके कुछ साथी पहलेही पहुँचे हुये थे, इसलिये बहुत सुभीता रहा। ताशकन्दमें उसने लाल भंडेवाले कितनेही जुलूस देखे, क्रान्तिकारी नारे सुने। जागीरों और सम्पत्तिसे वंचित झुकड़ रईस अपने कपड़े बेच रहे थे। सधारण उजबक कहते—“कल तक हमारी मौत थी, आज अब इनकी बारी है।” अमीरोंकी सचमुच ही बहुत बुरी हालत थी। राशनमें बड़ी कड़ाई थी, सबको एक नापसे खाना मिलता था। वहाँ दस्तरखान कैसे चुना जाता? नौकर-नौकरानियाँ और महलसरा मालिकोंको छोड़कर भाग गये थे; बेचारी बेगमोंको अपने हाथसे रूखा-सूखा पकाना पड़ता था। कुर्बानको ताशकन्दमें रहते हफ्ताभर भी नहीं घीतने पाया था कि उसके दिलने कहा—“तेरी दुनिया न अफगानिस्तान है न तुर्की। तेरी दुनिया यह यहाँ है।” कुर्बानने अपने काफिलेमें से भी छै-सात आदमियों को फोड़ा। पहिले वह उस समयके ताशकन्दके अनाजके अकाल और भूखको देख कर खबड़ा रहे थे। कुर्बानने समझाया—“यह भूख सदा नहीं रहेगी। दो-तीन साल तक हम भी अधपेटा ही रहेंगे, आखिर सबकी तो यही हालत है। चलो फौजी काम सीखें।”

ताशकन्दसे हिन्दुस्तान जानेवालोंका सारा इन्तिजाम हो गया। २५-३० हिन्दुस्तानी तरुण ताशकन्दमें शिक्षा पा रहे थे। कुर्बानने कहा हमारा भी नाम लिखवा दो। थोड़े दिनों बाद हिन्दुस्तानियोंका खास

स्कूल बन्दकर दिया गया। कुर्बानको सैनिक-शिक्षामें खास दिलचस्पी थी। उसने विमान-विद्या पढ़नी शुरू की। गर्मियों (१९२३)के शुरूमें राजनीतिक पढ़ाईका इन्तिजाम किया गया। कुर्बान उसमें शामिल हुआ। यद्यपि कुर्बानसे मजहबी कहारपन अब निकल गया था और उसपर कमूनिस्तोंका प्रभाव काफी पड़ चुका था, लेकिन अब भी उसमें धार्मिकता मौजूद थी। कोई पार्टीकी मीटिंग थी। कुर्बान उसमें शामिल हुआ, लेकिन जब नमाजाका वक्त आया, तो उसने उठकर वहीं नमाज पढ़ना शुरू किया। कई महीने तक कुर्बानका मानसिक संघर्ष जारी रहा। लोग उसे राजनीतिक शिक्षा लेने पर जोर देते, लेकिन वह समझता था, यह फजूलका समय बरबाद करना है, मुझे तो सैनिक-शिक्षाकी जरूरत है।

मास्कोमें चार साल—कुर्बानकी शिक्षाका प्रबन्ध मास्कोमें हुआ था। इसलिये (१९२१) ११ अगस्तको वह रेलसे मास्कोके लिए रवाना हुआ। सात रात-दिन एक ही ट्रेनसे चलना पड़ा। बीचमें जब ईंधन खतम हो जाता, तो लकड़ी काटकर इंजनमें रखनेके लिए ट्रेन खड़ी हो जाती। खानेकी बहुत दिक्कत थी। नमक और भी मँहगा था और मुट्ठीभर नमक देनेसे अण्डा, गोश्त-रोटी काफी मिल जाती थी। मास्कोके नजदीक पहुँचनेपर ११ बजेकी बात सुनकर कुर्बानको विश्वास नहीं हुआ। अभी तक १८-१९के घण्टेके दिनसे उसे वास्ता नहीं पड़ा था। मास्कोमें पहले ५॥ मास तक राजनीतिक शिक्षामें वह खूब रगड़ा गया, यद्यपि पहले उसका आग्रह रहा, कि हिन्दुस्तानकी सेवाके लिए सैनिक शिक्षाकी ही ज्यादा आवश्यकता है।

•

जब राजनीतिक शिक्षा कुर्बानके मजहबी ख्यालको हटा चुकी थी, तब भी भौतिकवादपर वह सबसे ज्यादा इतराज करता था, और वे इतराज होते थे इस्लामिक दर्शनकी ओरसे। कुर्बान बोलनेवाले विद्यार्थियोंमेंसे था। हिन्दुस्तानियोंको किसी सभा या मीटिंगमें बोलना होता, तो कुर्बानका नाम पहले आता। अप्रैल (१९२२)में राजनीतिक

शिक्षा समाप्त होते-होते कुर्बानकी सारी मानसिक गुत्थियाँ सुलभ गईं । अब वह पूरा मार्क्सवादी बन गया । फिर उसने एकही साथ तरुण-कमूनिस्त-लीग और कमूनिस्त-पार्टीकी मेम्बरीकेलिए दरखास्त दे दी । लेकिन वह इतनी जल्दी स्वीकृत होनेवाली बात थोड़े ही थी । अब वह दो सालकी उच्च-शिक्षा लेनेमें लग गया । गर्मियोंमें खूब सैनिक-शिक्षा ली और चारों तरफ़के हथियारों और टैंकके चलानेका काम सीखा । लड़कपनमें कोहकाफ़की परियों और जिन्योंकी जो कहानियाँ पढ़ी थीं, उससे कोहकाफ़ उसके दिलमें खास आकर्षण रखता था । १९२३-२४में वह कोहकाफ़ देखने जाता रहा । हाँ, परियाँ वहाँ जरूर थीं—वहाँकी तरुण सुन्दरियाँ कुर्बानको वैसीही मालूम हुईं, लेकिन भयानक जिन्यों की जगह वहाँ हैसमुख मिलनसार मानव मिले । पढ़ाई समाप्त करनेके एक साल बाद, वह शिक्षक बननेवालोंकी जमातमें पढ़ता रहा । १९२५ में तीन महीने फ़ैक्टरी-शिक्षा लेता रहा, दिनमें फ़ैक्टरीमें काम करता और रातमें मजदूर-संगठनकी बातें सीखता ।

यूरोपमें एक साल—कुर्बानको जो सीखना था, वह सीख लिया । अब वह स्वदेश लौटकर कार्यक्षेत्रमें कूदना चाहता था । नवम्बर (१९२५)में उसने सोवियत भूमि छोड़ी । जर्मनीमें पहलेपहल मुक्का तानकर कमूनिस्तोंको सलाम करते देखा—पूँजीपतियोंके पिटठू नाजियोंके जवाबमें मजदूरोंने यह सलाम निकाला था । फ्रांस, स्विट्ज़रलैंड होते वह इतली पहुँचा और मिलानो तथा दूरीनोमें महीनों रहा । इतालियन भाषा उसने सीख ली । कुर्बानने मुसोलिनीके फ़ासिस्तोंके अत्याचारोंको नज़दीकसे देखा—राजनीतिक चेतनावाले मजदूरोंको फ़ासिस्त किस तरह पीटते—किस तरह कमूनिस्तों और सोशलिस्तोंको रेंडीका तेल पिला-पिलाकर दस्त-कैके मारे मार डालते थे । यहीसे कुर्बानने किसी हिन्दुस्तानी अख़बारमें गरीबीपर पहला लेख लिखा ।

भारतमें—मार्सेईसे जहाज पकड़कर नवम्बरमें कुर्बान बम्बई पहुँच गया । इन छै सालोंमें वह १८ वर्षके ग़मरु जवानसे २४ सालका तरुण ही

नहीं हो गया था, बल्कि शिक्षा और तजर्बेने उसके मस्तिष्कको बहुत प्रौढ़ बना दिया था। अब वह अपने वास्तविक काममें लग गया। लेकिन अप्रैल (१९२७)में पुलिसने बम्बईमें गिरफ्तार कर लिया। फ्रांटियर ले जाकर पेशावरमें उसपर-राजद्रोह (दफा १२१ए)का मुकदमा चलाया गया। अभी तक कमूनिस्तोंपर जितने मुकदमे चले थे, यह पहला अवसर था, जिसमें कुर्बानने मास्कोमें जाकर शिक्षा प्राप्त करना स्वीकार किया था, पुलिस इसे भी अपराध बतलाती थी। अदालतने पाँच सालकी सजा दी। अपीलका फैसला करते समय हाईकोर्टने कहा, कि मास्कोमें जाना और पढ़ना गुनाह नहीं है और पाँच सालकी सजाको तीन साल कर दिया। जेलमें ज्यादातर स्यालकोटमें रहना पड़ा। यद्यपि पुलिस मेरठ षड्यंत्रमें कुर्बानको फँसाना चाहती थी, लेकिन वह दो साल पहले हीसे जेलमें था, इसलिये फँसाया नहीं जा सका, यद्यपि उसके नाम वारंट निकाला गया था।

१४ नवम्बर (१९२६)को कुर्बान जेलसे छूटा। उस समय मेरठ-षड्यंत्रमें फँसे साथियोंके डिफेन्सके प्रबन्धमें लगा रहता या लाहौरमें नौजवान-भारत-सभाका अध्ययन-चक्र चलाता।

२७ अगस्त १९३०को कुर्बान फिर गिरफ्तार कर लिया गया। सरकार मुकदमा चलानेसे डरती थी, इसलिए १८१८ ईसवीके तीसरे रेगुलेशनके अनुसार राजबन्दी बनाकर जेलमें ठूस दिया गया। राजबन्दी जीवनके उसके चार साल धर्मशाला, लाहौर, मुल्तान और मुजफ्फरगढ़ में बीते।

१६ मार्च १९३४में कुर्बान जेलसे बाहर आया और फिर अपनी धुनमें लग गया। मजूरों, किसानों और विद्यार्थियोंमें राजनीतिक जागृति पैदा करना उसका काम था। भाषणके अलावा लेख भी लिखता रहता। असेम्बलीका नया चुनाव आया, तो सिकन्दर हयातके पिटू उम्मेदवारके खिलाफ पश्चिमी मजूर-निर्वाचन क्षेत्रसे कुर्बान खड़ा हुआ।

मुकाबला सख्त था और हर उचित-अनुचित तरीकोंको इस्तेमाल किया गया, तो भी वह सिर्फ ३०० बीटोंसे हारा। १९३६में कितने ही समय तक लाहौरमें उसे नज़रबन्द रखा गया।

१९३७में कुर्बानने अपने एक नज़दीकी रिश्तेदारकी लड़की अजब-सुल्तानासे शादी की। बीबी अजब उर्दू पढ़ी-लिखी हैं, लेकिन पतिसे बिल्कुल उटला ख्याल रखती हैं। अल्लामियाँकी पक्की भगतिन हैं। कुर्बान ग़रीबोंकेलिए काम करता है, यह बात उन्हें बुरी नहीं लगती, मगर घरमें फाकाकशीको पसन्द नहीं करतीं। शुरूमें तो जवान पठानी लड़ जाती, लेकिन मियाँके १९ महीने जेलमें बन्द हो जानेपर दिल नरम हुआ और अब पतिको खुश रखनेका ज्यादा ख्याल रखती हैं। अजब बीबी कसीदा काढ़नेमें बहुत दक्ष हैं, और मुहल्लेकी आधी लड़कियाँ उन्हींकी चेली हैं। पर्दा खूब करती हैं। कुर्बान पूछता है—“आखिर कब तक?” अजब बीबीका जवाब है—“बाहर ले चलो, फिर बुर्का उठाकर फेंक दूँगी।” जवाब वाजिब है।

जेलमें नज़रबन्द—कुर्बान रामगढ़ काँग्रेसमें आया। कमूनिस्त पकड़े जा रहे थे, इसलिए वहींसे वह अन्तर्धान हो गया और सात महीने तक छिपकर ही काम करता रहा। २४ अक्टूबरको उसे गिरफ्तार कर लिया गया। पाँच-पाँच महीने तक पुलिसकी हवालातमें रख करके पञ्जाब-सरकारने अपने न्यायका एक अच्छा उदाहरण उपस्थित किया। जब इसपर हल्ला होने लगा, तो उसे लाहौर-किलेमें बन्दकर दिया गया, जहाँ वह दो महीने रहा, फिर मई १९४१में मांटगोमरी जेलमें नज़रबन्द कर दिया गया। पुलिस अँगूठेका निशान लेना चाहती थी, कुर्बानने इन्कार किया, इसपर मुकदमा चलाकर चार मासकी सजा दी गई, जिसे भंग जेलमें बिताया। २२ अप्रैल (१९४२)को उसे गुजरात जेलके नज़रबन्दोंमें दाखिलकर दिया गया। पहली मईको जेलसे छूटनेके बाद कुर्बान फिर अपने काममें लग गया। आज वह पञ्जाबके मजदूरोंकेलिए अपना सारा समय दे रहा है। लायलपुरके मिल-मालिक मजदूरोंकी

शिकायतोंकी ओर ध्यान नहीं देना चाहते थे, तंग आकर मजदूरोंने हड़ताल कर दी। इसकेलिए ५ जनवरी १९४३को कुर्बान फिर पकड़ कर जेलमें डाल दिया गया और मजदूरोंकी लड़ाईके सफल होनेपर ही २० दिन बाद उसे जेलसे छोड़ा गया।

आदर्शवादी हृदयने कुर्बानको हिजरत करनेकेलिए मजबूर किया था; लेकिन आज जो आदर्श कुर्बानके सामने है, उसमें उसका हृदय और मस्तिष्क कुर्बानी करनेमें होड़ लगाये हुए है; इसीलिए कुर्बान मजूर-किसान क्रान्तिका चिरतरुण सिपाही और नेता है।

तेजासिंह “स्वतन्त्र”

२१ सालकी उम्रमें जिसने अपने सैनिक कौशलका परिचय दिया और मुट्ठीभर आदमियोंकी मददसे ५०० जवानोंद्वारा सुरक्षित एक

१९०१ जुलाई १६ जन्म, १९०७ गुरुमुखी-शिक्षा, १९०८-१३ हरदोसन्नी प्रा० स्कूलमें, १९१३-१६ धारीवाल मिशनस्कूल, १९१६-२० अमृतसर खालसा कालिजियट स्कूलमें, १९२० स्कूलसे असहयोग, राजनीतिमें, १९२१ अकाली आन्दोलनमें, १९२२ शिरोमणि कमीटीके तरुणतम मेम्बर,— गुरुद्वारा तेजापर विजय, और स्वतन्त्र नाम,—‘गुरुकाबागमें’— काबुलमें; १९२३ काबुलसे भारत (जनवरी)—दुबारा काबुलमें (अप्रैल)— पंजाब लौट आये (मई),—१९२३ घरसे महाप्रयाण (५ जुलाई),—तीसरी बार काबुलमें (जुलाई), फिर २० अगस्तको चल मजारशरीफ, हैरात, कुश्क-वाकू-वातूम, कस्तुन्तुनिया (२० नवम्बर); १९२३ दिसम्बर-१९२९ अगस्त अंकारा (तुर्की)के सैनिक-कालेजमें, १९२९ तुर्कीसे (अगस्त), बुल्गारिया, सर्बिया, इताली, स्विट्जर्लैंड, फ्रांस, न्युयार्क (३ दिसम्बर), सान्फ्रांसिस्को; १९३० युक्तराष्ट्र अमेरिकामें, १९३१ जनवरी २६ युक्तराष्ट्रसे निकल जानेका हुकुम—दक्षिणी अमेरिकामें चिली, अरखन्तीनो; १९३१ ब्राजील; (मईका आरम्भ), पोर्तुगाल (जुलाई), स्पेन, फ्रांस, जर्मनी, तुर्की, जर्मनी, लेनिनग्राद; १९३२ सितम्बर २२—१९३४ जुलाई २६; सोवियतमें, १९३४ बर्लिन (अगस्त),—मोंबासासे (१० नवम्बर) बम्बई, पंजाब; १९३६ जनवरी, बम्बईमें गिरिफ्तार १९३६-१९४२ मई राजबन्दी (किम्बलपुर), १९३६ मेट्रिक पास, १८३७ पंजाब एसेम्बलीके मेम्बरी, १९३९ बी० ए० पास किया, १९४२ मई ५ जेलसे बाहर।

किलेपर बिना कुछ नुकसान उठाये कब्जा कर लिया। २१ साल ही की उम्रमें जो एक उच्च संस्थान तरुणतम मेम्बर चुना गया। २१-२२ वर्षकी उम्रमें जिसने सीमा-रक्षियोंको चकमा देकर तीन-तीन बार विदेशकी यात्रा की, जिसने सैनिक साइन्सकी आवश्यकता समझ अपनी तरुणार्द्धके बहुमूल्य ६ साल 'सैनिक' कॉलेजकी उच्च शिक्षामें बिताए, फिर समुद्रों और चार-चार महाद्वीपोंको कितनीही बार आर-पार करता रहा। जिसका जीवन अपना जीवन नहीं, बल्कि भारतमाताकी थाती है। यह है वह सरदार तेजासिंह, जिसे साथी कामरेड "स्वतंत्र" कह कर पुकारते हैं।

तेजासिंह स्वतंत्र—जिसे पहले माता-पिताने समुन्दरसिंह नाम दिया था—का जन्म १६ जुलाई १९०१में गुरदासपुर (पंजाब)के अकालगढ़के एक छोटेसे टोले अलूनामें हुआ था। अलूनामें कुल चालीस घर बसते हैं, जिनमें दस घर किसानोंके पास ही अपनी जमीन है। वह गरीब गाँव है।

तेजासिंहके पिता सरदार कृपालसिंह (अभी जीवित)का असली मकान भुच्चर (जिला अमृतसर)में था। जवानीमें रोजीकी खोजमें वह चीन, बर्मा और मलायामें घूमते रहे। उन्होंने दुनिया देखी थी और गरीबीकी थपेड़े खाये थे। पीछे वह अलूनामें आकर बस गये, जहाँ उनके पास बारह एकड़ (चौदह घुमाँव) जमीन हो गई। सरदार कृपालसिंहने गुरुमुखी पढ़ी थी और पीछे हिन्दी भी। वह पंजाबीके कवि हैं। वह ज्यादा स्वतन्त्र विचारके हैं और अपने ज्येष्ठ पुत्रको स्वतंत्रताका पाठ पहलेपहल उन्होंने ही पढ़ाया। स्वतंत्रकी माँ सरदारिनी रामकौर (जीवित) और भी गरीब घरकी लड़की थीं। उनके पिताके पास दो एकड़ जमीन थी, जो भी कर्जमें विक गई। लेकिन गरीबीने रामकौरके दिलको कड़ा नहीं, बहुत नरम कर दिया था। सरदार कृपालसिंहने घरमें जिन विचारोंका बीज बोया, उसका असर उनके सबसे बड़े लड़के स्वतंत्र ही पर नहीं, दोनों छोटे लड़कोंपर भी पड़ा।

बूढ़े सरदार भी आज जिला-किसान-सभाके सभापति हैं—फुल्लको आगे बढ़ाकर वह स्वयं पीछे रहना क्यों पसन्द करते ?

स्वतंत्रकी सबसे पुरानी स्मृति उन्हें चार वर्षकी उम्र तक ले जाती है। उस समय वह पोथीकी बोसी कहकर किसी चीजको मांग रहे थे। उन्हें तरह-तरहकी चीजें दी जाती थीं, जब उन्हें एक गुटका दी गई, तो रोना छोड़ उसे लिये हुए सो गये। बड़े चचा रिसालामें नौकर थे, छुट्टी लेकर घर आये थे, उसी समय उनका घोड़ा घर ही पर मर गया। स्वतंत्रको वह दृश्य अब भी याद है।

बाल्य—सरदार कृपालसिंह (गिल) जानते थे, कि सिर्फ़ दिमाग ही काफ़ी नहीं है, दिमागके साथ मज़बूत शरीर भी ज़रूरी है। वह अनुशासन पसन्द करते थे, खासकर काम करने और पढ़ने में। बच्चे के खेलने में वह कोई रुकावट पेश नहीं करते थे, और जब समुन्दरसिंह (स्वतंत्र) अखाड़ेमें लोट-पोट करने लायक हुआ, तो कुश्ती करनेके लिए उत्साहित करते। बचपनमें दो-ढाई साल तक स्वतंत्र बीमार रहे, लेकिन मालूम होता है, वह बीमारी जिन्दगी भरकेलिए थी, और फिर वह बहुत ही कम बीमार पड़े। बचपन ही से स्वतंत्रको सोचनेकी आदत थी। घरसे पांच सौ गजपर हरदोसन्निका स्कूल था। घरसे निकले स्कूलकेलिए; खेतमें पौधेको देखा, जाकर उसके पास बैठ गये। तीन घन्टा चार घन्टा बीत गया और वहां से हट नहीं रहे हैं। वह सोच रहे थे—“पौधा क्यों हुआ ? क्यों होता है ? कैसे होता है” ? बालक स्वतंत्र अपनी उलझनमें फँसा उसे सुलभाने की कोशिश कर रहा था, घरवालोंने समझा कि कोई भूत लग गया है; वह ओम्हा-सयानोंको दिखलाते फिरते थे। बचपनसे ही स्वतंत्र की स्मरण-शक्ति बहुत तीव्र थी। लम्बे सालोंमें उन्होंने जो अनेक लम्बी यात्रायें कीं, उनके सन् नाम ही नहीं कितनोंकी तारीख तक उन्हें याद है। बचपनमें कहानियाँ सुनते, जिनमें कितनी ही लम्बी-लम्बी भी होतीं और स्वतंत्रको सुनने भरसे याद हो जातीं। यद्यपि स्वतंत्र

की विचित्र एकांत-प्रिय रुचिसे घरवालोंको भूत लगनेका डर होता, मगर स्वतंत्रको भूतका भय न था, वह कब्रिस्तानमें बैठकर दूसरे बच्चोंको डराते।

शिक्षा—स्वतंत्रके दादा अत्यन्त वृद्ध १०४ सालके होकर मरे, उन्होंने ही पोतेको गुरुमुखी पढ़ाई। छै सालका हो जानेपर घरसे पाँच सौ गज दूर हरदोसजीके प्राइमरी स्कूलमें स्वतंत्रका नाम लिखा दिया गया। वह पाँच साल यहीं उर्दू पढ़ते रहे। गणितमें उनका मन खूब लगता था, और ज़बानी-हिसाबमें तो और भी तेज थे। दर्जेमें अव्वल-दोयम् रहा करते थे। घर आकर स्वतंत्र बापसे हिन्दी पढ़ते। बापके विचार कितने उदार थे, यह इसीसे मालूम होगा, कि उन्होंने एक सैय्यदसे बेटेको कुरान भी पढ़वाया था। नौ सालकी उम्रमें स्वतंत्र ग्रंथ-साहबका अच्छी तरह पाठ कर लेते, जिसे लोग आश्चर्य की बात समझते थे।

पाँच सालकी पढ़ाईके बाद हरदोसजीमें पढ़नेको और कुछ नहीं रह गया। अब स्वतंत्रको अंग्रेजी पढ़नी थी। उन्हें धारीवालके मिशन हाईस्कूलमें (१९१३) दाखिल करा दिया गया, जहाँ साल भर बाद छठे दर्जेमें पहुँच गये। स्वतंत्र जैसे मेधावी बालककेलिए स्कूलकी पाठ्य-पुस्तकें बहुत कम होतीं। स्वतंत्रका बहुत समय बच रहता, उसे वह कभी खालसा-तारीख (इतिहास) पढ़नेमें लगाते, कभी योगवाशिष्ठ (हिन्दी) पढ़नेमें। उन्हें व्याख्यान देनेका भी शौक था, और हर हफ्ते स्कूलमें या बाहर लेक्चर दिया करते। योगवाशिष्ठके साथ-साथ साधुओंसे मिलने-जुलनेका भी स्वतंत्रको शौक था, जिसके कारण जन्मजात दार्शनिक स्वतंत्रपर कितनी ही बार वैराग्य भी चढ़ाई कर देता था। यद्यपि इस समय धर्मपर विश्वास था, तो भी उनका मन तर्क-प्रधान था। कितनी ही बार वह स्कूलमें भी नहीं जाते। १९१५में उन्होंने सिर्फ ३५ दिन हाजिरी दी थी। अध्यापक पास करना नहीं चाहते थे, मगर उन्हें अगले दर्जेमें चढ़ाना पड़ा, क्योंकि स्वतंत्र साल भरकी पाठ्य-पुस्तकोंको समझते थे।

स्वतंत्रकी प्रकृति ऐसी थी, कि साथके विद्यार्थी भी उन्हें महात्मा समझते थे। मिशन स्कूलमें पढ़ते, इसलिये इन्जील पढ़ना जरूरी था। एक दिन ईसाई मास्टरने इन्जीलको मेजपर पटकते हुए कहा, “देखो हम पोथीकी पूजा नहीं करते, लेकिन सिक्खोंने ग्रंथको ही देवता बना लिया है।” तेजासिंहके साथी हरचन्दने कहा—“श्रद्धाका विशेष फल होता है।” मास्टरने डोंट दिया। स्वतंत्रने उसका पक्ष लेकर कहा—“ठीक तो कहता है।” मास्टर मारने उठा। तेजासिंहने उसे खूब पीटा और स्कूल छोड़ दिया। मामला मिशनरियोंकी कौंसिल तक गया, इंजील-मास्टरको माफ़ी माँगनी पड़ी। मगर, स्वतंत्र तो स्कूल छोड़ चुके थे।

लड़ाई चल रही थी। स्वतंत्र अखबारोंको पढ़ते थे, किन्तु शायद यह माननेकेलिए तैयार नहीं थे, कि उनके पढ़नेमें योग-वाशिष्ठसे ज्यादा लाभ है। सिक्ख-तारीख पढ़कर वह विदेशी शासनके विरोधी हो गये थे, इसलिये पिछले महायुद्धकी प्रत्येक जर्मन-सफलता उनके लिये खुशीकी चीज़ थी।

अप्रैल १९१६में वह अमृतसरके खालसा कालेजिएट हाईस्कूलमें पढ़ रहे थे। अगले साल १९१६में युद्धका जो प्रभाव अल्पवित्त किसानोंपर पड़ा, उससे सरदार कृपालसिंहके घरकी हालत खराब हो गई। चीजें महँगी हो गई थीं, खानेवाले ज्यादा हो गये थे और आमदनी वही पुरानी। पुत्रकेलिए स्कूलमें खर्च भेजना भी उनके लिए मुश्किल था। इस समय माँने अपने जेवरोंको देकर पुत्रकी पढ़ाई को चालू रखा, कभी-कभी कोई साथी भी मदद कर देता। १९१६में उन्होंने नवीं क्लास पास की। इसी साल एक ही साथ उन्होंने पंजाब की तीनों पंजाबी साहित्य-परीक्षाएँ—बुद्धिमान्, विद्वान्, शानी—पास कर लीं। परीक्षा देकर लाहौरसे जब लौट रहे थे, उस वक्त पंजाबमें क्रूर मार्शल-ला चल रहा था, रेलें बन्द हो गई थीं। स्वतंत्रको पैदल चलकर गुरदासपुर स्टेशनसे नौ मील दूर अलूना पहुँचना पड़ा।

पंजाबी-साहित्यमें स्वतंत्रकी बहुत रुचि बचपन हीसे थी। पिता कवि थे, इसलिये स्वतंत्रने बचपन हीमें तुकबन्दियोंका खिलवाड़ शुरू किया था। अमृतसरमें आने पर कोई मेला या गुरुपर्व बाकौ नहीं जाता, जिसमें स्वतंत्र अपनी कविता न सुनाते हों। कालेजके मैगजीनमें उनकी कवितायें छपा करती थीं। इन कविताओंके कारण स्वतंत्रको लोग दूर-दूर तक जानने लगे थे। वेदान्त-वैराग्य बराबर स्वतंत्रका पीछा करता आ रहा था। १९१८की गर्मियोंमें वह ऋषिकेश पहुँच गये, और साधुओंके साथ भोपाड़ियोंमें रह सिद्धान्त-कौमुदी पढ़ने लगे। शायद सिक्ख-इतिहास और पिताका कर्मठ जीवन इसमें कारण हुआ, जो कि स्वतंत्रने वैराग्य-योगका रस्ता उसी वक्त पकड़ नहीं लिया।

१९३०में स्वतंत्र मैट्रिक, (दसवें दर्जे)में पढ़ रहे थे, इसी समय अमृतसरमें गांधीजी आये। स्वतंत्र जैसे वक्ताको बोलनेका मौका न मिले, यह हो नहीं सकता था। १९ सालके तरुण स्वतंत्रने गांधीजी की उस बड़ी सभामें भाषण दिया, कविता भी पढ़ी, जिसमें न-मिल-वर्तन (=असहयोग)पर जोर दिया गया था। बाप भी कहा करते थे—गुरुसाहब मनुष्य थे, इसलिये उनके जैसा हम भी बन सकते हैं, हाँ बननेकेलिये त्याग और तपस्याकी जरूरत है। स्वतंत्रके दिलमें यह बात बैठ गई थी। उन्होंने स्कूलोंमें हड़ताल करानेमें खूब भाग लिया, और अपने जोशीले व्याख्यानोसे कितने ही विद्यार्थियोंको शैतानी स्कूलोंसे निकल आनेमें सहायता की। छुट्टियाँ हो गईं। स्वतंत्र जानते थे, कि छुट्टियोंके बाद मुझे स्कूलमें जगह नहीं मिल सकती, उन्होंने पहले ही बिदाई ले ली।

राजनीतिक क्षेत्रमें—स्वतंत्रकी बुद्धि जितनी तेज थी, उससे वह पढ़नेमें बहुत आगे बढ़ गये होते, मगर उनके मार्गमें बाधाएँ थीं—कभी घरकी गरीबी चिन्तामें डाल देती, कभी वेदान्त-वैराग्यका भूत सरपर चढ़ जाता और बाहरी पुस्तकोंके पढ़नेका शौक तो था ही। अब

(१९२०) वह १९ सालके जागरूक जवान थे। वह अखबारकी खबरोंको पढ़ते और बचपनमें चार-चार घंटे तक पौधेके पीछे पड़ा रहनेवाला दिमाग इन खबरोंके पीछेकी वास्तविकताके जाननेकी कोशिश करता। तुर्कीमें क्या हो रहा है? बेलशेविक क्या हैं? देशमें मार्शल-ला है। तुर्क और बेलशेविक क्यों “लड़ते” हैं? यह विचार करते-करते स्वतंत्र भी लड़ाके बनते जा रहे थे—सोचते थे मुझे भी कुछ करना चाहिये। उस समय पंजाबके अत्याचारोंकेलिए जांच-कमेटी काम कर रही थी। इसी समय ननकाना साहबके गुरुद्वारेमें महन्तके आदमियोंने कितनेही सिक्खोंको बुरी तरहसे मारकर जला दिया। स्वतंत्रका सहपाठी हरदत्त-सिंह उनके घरपर पहुँचा। उसने ननकाना साहबकी बात सुनाई और कहा—स्कूल तो तुमने छोड़वाया, लेकिन अब कुछ करना चाहिये।

स्वतंत्रने पंजाबका एक चक्कर लगाया। सन् १९२१ आया। ननकानाके सिक्ख शहीदोंका खून रंग लाने लगा। सारे पंजाबमें अकाली-आन्दोलन शुरू हो गया और धर्म और देशकेलिए सिक्खोंमें हर तरहकी कुर्बानी करनेके वास्ते चारों ओर जोश फैलने लगा। गुरदासपुरमें एक सभा हो रही थी। स्वतंत्र आठ आदमियोंका जत्था बनाकर सभामें पहुँचे। स्वयंसेवकोंकेलिए अपील की गई। स्वतंत्रकी तबियत खराब थी, तो भी उन्होंने व्याख्यान दिया। बापने पंथकेलिए अपना, स्वतंत्र और लड़कीका नाम पेश किया। दीवान (सभा)ने कहा—तो आओ अभीसे कामके मैदानमें चले आओ। एक तरहसे उसी दिन (मार्च १९२१को) स्वतंत्रने घरकी माया-मोह छोड़ी और तबसे बराबर कूच में रहे।

स्वतंत्र पहले अपने जिलेमें घूमे और वहां ३६०० अकाली वालंटियर भरती किये। वह जत्था बांधकर जलंधर और होशियारपुरके जिलेमें प्रचार करते फिरे। बीस व्याख्याता तैयार किये और उनकी जमातसे कोई गाँव छूटने नहीं पाया। सभी वालंटियर सत्याग्रहकेलिए तैयार थे। सबके पास कृपाण (तलवार) था। वह स्वयंसेवकोंको

गदका-फरी और दूसरी बातें सिखलाते थे। उन्होंने जगह-जगह कांग्रेस और खालसा (सिक्ख) कमीटियां कायम कीं। अकाली जत्थे संगठित किये। उनके व्याख्यानोंमें नौ-नौ दस-दस हजार आदमी जमा होते और खूब शौकसे सुनते। स्वतंत्र बीच-बीचमें योगवाशिष्ठ और कुरानकी बात बोलते जाते, उनके खिलाफ तीन बार वारंट निकले, मगर वह हाथ न आये।

शिरोमणि गुरुद्वारा प्रबन्धक कमीटी—सिक्खोंकी सबसे बड़ी संस्था जिसके पास करोड़ोंकी सम्पत्तिवाले गुरुद्वारे हैं—के मेम्बरोंका १९२२ में चुनाव हुआ, गुरुदासपुरने स्वतंत्रको चुना। उसके सबसे कम उम्रके मेम्बर २१ सालके स्वतंत्र थे। वह अकालियोंके सभी बड़े-बड़े संगठनों (शुद्धिदल, मिलिटरी, धर्म-प्रचार)में प्रमुख व्यक्ति थे।

गुरुद्वारा तेजाकी विजय—बात और लेक्चर करनेका समय खतम हो रहा था, अब काम करनेका समय आया था। गुरुद्वारा तेजाके पास बहुत भारी सम्पत्ति थी, जिसे एक महन्त मनमानी तौरसे खर्च करता था। सिक्ख-पन्थने चाहा कि गुरुद्वारेका सुधार किया जाय। महन्त यहाँ भी ननकाना साहबकी आवृत्ति करना चाहता था। अब गुरुद्वारेपर कब्जा करना था। कौन बहादुर है, जो अकाली वीरोंका नेतृत्व करके गुरुद्वारा तेजापर अधिकार जमावे—यह सोचते हुए पन्थ (सिक्ख-जनता)की दृष्टि सरदार समुन्दरसिंहपर पड़ी। पन्थने उन्हें जत्थेदार (सेना-नायक) बनाया और उसी समय समुन्दरसिंहको तेजासिंह नाम प्रदान किया। जिस गुरुद्वारेका नाम मुझे पहलेही मिल गया, उसे फतेह करना होगा—स्वतंत्रने संकल्प कर लिया। स्वतंत्रने यद्यपि सैनिक कौशल पर पुस्तकें अभी नहीं पढ़ पाई थीं, मगर वीरता भर देनेवाली बहुत सी बातें पढ़ी थीं। राजपूतोंकी बहादुरीकी कहानियां उन्होंने खूब पढ़ी थीं; नागरी-प्रचारिणी और दूसरी जगहोंसे छपी वीरगाथा-पूर्ण ऐतिहासिक पुस्तकोंका उन्होंने एक अच्छा खासा संग्रह कर लिया था।

स्वतंत्र गुरुद्वारा तेजा और उसके महन्तके बारेमें काफी ज्ञान रखते थे। उनके मनने कहा—“सतनामसे काम नहीं चलेगा। तभी तो गुरु नानककी परम्परामें गोविंदसिंहको अवतार लेना पड़ा। महन्त के पास पाँच सौ लड़ाके हैं। ऐसी तदबीर करनी चाहिये, कि बिना मारकाटके ही हम गुरुद्वारेपर अधिकार करलें।” कुछ सोचा फिर बापसे कहा—“आप साधु बनकर महन्तके पास चले जाइये। और हमें गुरुद्वारेके भीतर की एक-एक बातकी खबर देते रहिये। हम दो जाट भगत दे रहे हैं। ये गुरुद्वारेमें आया-जाया करेंगे, इनके ज़रिये सूचना भेजियेगा कि गुरुद्वारेमें कितने लड़ाके हैं और उनके पास हथियार क्या-क्या हैं।” स्वतंत्रने तीन घड़ियोंमें एक समय बनाकर एक बाप को, एक भगतको दे दिया और तीसरी अपने पास रख ली। प्राणोंकी बाजी लगानेवाले अस्सी स्वयंसेवकोंको हरएक बात बतलाकर खूब तैयार किया। आठ आश्विन (सौर, २४ सितंबर) १६२२के पाँच बजे सुबह गुरुद्वारापर आक्रमण करनेका समय निश्चित किया गया। गुरुद्वारा तेजा किलेकी तरह बना हुआ है। महन्तको मालूम था कि अकाली हमला करनेवाले हैं, इसलिये उसने पुलिस बुला ली थी। पुलिस भी फाटकके सामने बैठी थी। काम कितना मुश्किल है, इसे स्वतंत्र अच्छी तरह जानते थे। उन्होंने अपने समेत २५ स्वयंसेवक चुने और उन्हें दो जत्थोंमें बांट दिया। दीवार फांदना, गदका चलाना आदि की पूरी तालीम हो चुकी थी। उस रात उन्होंने १४ मील दूर जा जत्था जमा किया। गुरुद्वारेके भीतरकी सारी बातें स्वतंत्रके पास पहुँचती रहीं। जत्थेने गुरुद्वारेकी ओर कूच किया। सबने मरकर भी पीछे न हटनेकी कसम खाई थी। इसी समय चरने आकर कहा कि प्रतीक्षा करके महन्तके बहुतसे आदमी चले गये हैं। स्वतंत्रने ५६ आदमियोंको रखकर बाकीको छै सौ गज पीछे रहनेका हुकुम दिया और यह भी कहा—“सफल हो जानेपर हम ‘सत् श्री अकाल’का नारा लगायेंगे, उस समय तुम लोग चले आना, यदि हम सफल न

होंगे, तो वहीं मर जायेंगे और तुम्हारा काम होगा सारे देशमें जाकर आन्दोलन करना ।”

आखिर वह घड़ी आ ही गई । घड़ीकी सुईने सुबहके पाँच बजे का संकेत किया । तेजासिंह और उनके साथियोंने कुछ दूर जाकर अपने जूतोंको छोड़ दिया और वह दबे पाँव आगे बढ़ने लगे । फाटकके पास पुलीसके ३ सिपाही सो रहे थे और चौथा ऊँच रहा था । साढ़े पाँच बजे बापने दर्वाजा खोल दिया । दर्वाजा बहुत भारी था, यदि यह इन्तिजाम न किया गया होता, तो दर्वाजे ही पर अकालियोंको ढेर हो जाना पड़ता । दर्वाजा ढकेलनेपर आवाज हुई । स्वतंत्रके साथियोंने झूठे गदकेकी आवाज शुरू की, फिर लाठी चलनी शुरू हुई । सोये आदमी घबड़ा गये । सार्दार कृपालसिंहको भीतरकी सारी बातें मालूम थीं । उन्होंने पता दिया । लड़ाई शुरू हो गई । संगीनकी तरह लाठियोंकी मारकी जाने लगी । घायल चीखने-पुकारने लगे । स्वतंत्रने ललकार कर कहा, जिन्हें जान बचानी हो, वह दोनों हाथोंके पंजों को बांधे यहाँ आकर बैठ जायें । छत्तीस आदमी आकर बैठ गये । महन्त भी पिटा । सबको बाहर निकाल गुरुद्वारेपर कबजा कर लिया और बाकायदा पहरा बैठा दिया गया ।

“सत् श्री अकाल”की आवाज सुनते ही बाकी अकाली भी गुरुद्वारेमें पहुँच गये । घासके भीतर छिपे नौ और आदमियोंको पकड़ा गया, इस तरह ४५ युद्धबन्दी हाथ लगे ।

महन्तने एक बार फिर हिम्मत की । दूसरे दिन ११ बजे दल-बलके साथ उसने हमला किया । स्वतंत्रने अपने साथियोंको कह रखा था कि गाँववाले गाली भी दें, तो भी जवाब मत देना, जो ऊपर चढ़नेकी कोशिश करे, उसे नीचे गिरा देना । महन्तके आदमियोंने दीवार फाँदने की कोशिश की, मगर असफल रहे । दरवाजेमें आग लगानी चाही, उसमें भी उन्हें सफलता नहीं हुई । अब उनकी अकल काम नहीं कर रही थी । स्वतंत्रने २५ जाँझाज अकालियोंको २५ नंगी तलवारें दे

दर्वाजा खोल दिया और फिर उन्होंने बाहरसे सारे गुरुद्वारेकी परिक्रमा की। मंहन्त और उसके पिटुओंकी हिम्मत नहीं हुई।

उसी दिन २०० हथियारबन्द पुलीस आ पहुँची। उन्होंने गोली चलानेकी धमकी दी। मगर, स्वतंत्र और उनके साथी प्राणोंकी बाजी लगाये हुए थे। अधिकारियोंने सोचा, अब तो कब्जा इनका हो ही गया है, किसका हक है, इसका फैसला दीवानी अदालतका काम है। पुलीस उसी शाम चली गई।

गुरुद्वारा तेजापर अधिकार होगया, अकाली वीरोंने पूरी निर्भयताका परिचय दिया। लेकिन, अब तो जायदादको सम्हालकर बैठना था, कितने दिनों?—इसका पता नहीं। उनके बाल-बच्चे भी थे और खेती-बारी भी। अनिश्चित काल तककेलिए वहाँ बैठे रहना सम्भव नहीं था। वालंटियर खिसकना चाहते थे। स्वतंत्रको अब इस सेनाकी कमजोरी मालूम होगई। उन्होंने सोचा कि जबतक ऐसी सेना न तैय्यार की जाये, जिसको घर-बारका बन्धन नहीं, तबतक काम नहीं चल सकता। उस समय उन्होंने “स्वतंत्र” जत्थेकी नांव डाली—“इस जत्थेमें वे ही स्वयं-सेवक रह सकते हैं, जो कुल-परिवारसे ‘स्वतंत्र’ (मुक्त) हैं। स्वतंत्र जत्थेका नियम है सभी कड़े अनुशासनको मानेंगे, किसीको अपने पास जायदाद नहीं रखनी होगी। जिसके पास जायदाद हो, वह बेचकर उसे जत्थेमें दाखिल कर देगा।” लोगोंने अपनेको अर्पण करना शुरू किया और उसी दिन २२-२३ जवान स्वतंत्र-जत्थेमें शामिल होगये। ऊपरवाले नेता विजयसे खुश थे, मगर स्वतंत्रकी कुछ स्वतंत्र बातें उन्हें पसन्द नहीं आई, खासकर स्वतंत्र-जत्थेकी बातें उन्हें खतरनाक मालूम हुईं।

गुरुद्वारा कोठियाँ—तेजामें आये ८-१० ही दिन हुए थे, कि पता लगा, गुरुद्वारा कोठियाँका मंहन्त गुरुद्वारेकी चीजोंको बेंच रहा है। जवानी और विजयका जोश था। उसी समय ८ घोड़ोंपर काठी बाँध ८ सवार कोठियाँकी ओर चल पड़े। धाक जम चुकी थी। मंहन्त की हिम्मत मुकाबला करनेकी नहीं हुई, वह भाग गया। गुरुद्वारा

कोठियाँ भी पंथके कब्जेमें आगया। इसके बाद चारमास तक सरकारके साथ संघर्ष रहा, जिसमें दूर-दूरके अकाली जत्थे आये। स्वतंत्रको और ज्यादा जानकारी प्राप्त करनेका मौका मिला। इस तरुण जरनैलकी दूर-दूर ख्याति होगई। शिरोमणि सभाने एक तम्बू देकर स्वतंत्रका सम्मान किया।

जिस समय “गुरुका बाग”केलिए सत्याग्रह चल रहा था, स्वतंत्र भी वहाँ सौ जवानोंके साथ पहुँचे। एक महीने तक वह कँटीले तारोंके घेरेमें बन्द रहे। खाना रोक दिया गया था, मगर रातके समय वह किसी न किसी तरह पहुँच ही जाता था। जब अमृतसरके प्रसिद्ध सरोवरकी सफाईका काम शुरू हुआ तो, उसमें स्वतंत्रने ३००० के जत्थेके साथ भाग लिया।

दिसम्बर १९२२ आया। सिक्खोंमें जैसी अकाली लहर चली थी और लोग जिस तरह कुर्बानीकेलिए तैयार थे, उसे देखकर विदेशके क्रान्तिकारी सिक्खोंको उत्सुकता होने लगी, वह सोच रहे थे—किस तरह संप्रदायके एक संकीर्ण दायरेके भीतर खर्च होती शक्ति सारे देशके उद्धारमें लगाई जाये। बाबा गुरुमुखसिंह पिछले युद्धके समय फाँसीके तरुले से बच गये थे, मगर वह सारी जिन्दगी जेलमें बन्द होनेकेलिए तैयार नहीं थे। वह और उनके कितने ही साथी जेलोंसे भाग निकले। उन्होंने इस जोशको देखा। बाबा गुरुमुखसिंह अकालियोंके बड़े-बड़े नेताओंसे मिले। अमेरिकामें रहनेवाले सिक्ख भी इस कोशिशमें पड़े और उन्होंने कई साथियोंको क्रान्तिकी विद्या सीखनेकेलिये रूस भेजा। ऊधमसिंह काबुलके सिक्खोंमें जागृति लानेकेलिए वहाँ पहुँचे। उनमें जागृति आई और उन्होंने शिरोमणि कमीटीसे प्रचारक-जत्था भेजनेकी प्रार्थना की। कमीटी स्वतंत्रसे बढ़कर बहादुर वक्ता और “शानी” तरुणको नहीं पा सकती थी।

काबुलमें पहली बार—अब तीन रागियों (भजन गानेवालों)के साथ स्वतंत्र खुले तौरसे अफगानिस्तान पहुँचे। स्वतंत्र दिनभर सिक्खोंमें व्याख्यान देते, वार्तालापसे धर्ममें सुधार करनेकी जरूरत बतलाते।

सोते वक्त ऊधमसिंह पासमें आकर बैठ जाते । तीन-चार दिन बाद ऊधमसिंहने धीरे-धीरे बात करनी शुरू की—“सिर्फ गुरुद्वाराका ही सुधार करना है, या बड़े गुरुद्वारेका भी ?” “बड़ा गुरुद्वारा क्या ?” “भारत, यही हमारा हिन्दुस्तान है ।” स्वतंत्रपर धीरे-धीरे असर होने लगा ।

स्वतंत्रने काबुलमें गुरुद्वारा कमीटियाँ बनाई, हिन्दी-गुरुमुखी पढ़नेकेलिए पाठशालायें खुलवाई । शाह अमानुल्लासे मिले और उनके प्रधान-सेनापति नादिरखॉ (पीछे नादिरशाह)से तीन बार भेंटकर घंटों बातें कीं । सिक्खोंके सुधारमें सबकी सहानुभूति थी और अमानुल्लाकी सरकारने हर तरहके सुभीते प्रदान किये ।

ऊधमसिंहकी बात सुनते-सुनते स्वतंत्र इस परिणामपर पहुँचे, कि बड़े ‘गुरुद्वारे’का सुधार सबसे जरूरी है और यह काम असहयोग करने, कपड़ा फुंकवाने, और शराबबन्दीसे नहीं हो सकता, साथ ही इतने बड़े कामको सिर्फ सिक्ख ही नहीं कर सकते, इसमें मुसलमान और सभी देशवासियोंको साथ लेना होगा ।

१६२३की फरवरीमें स्वतंत्र फिर हिन्दुस्तान लौट आये । वह आनन्दपुर गये हुए थे । वहाँ किसीने एक साधुसे मिलनेको कहा । यह साधु और कोई नहीं बाबा गुरुमुखसिंह थे । साधुसे बातचीत हुई । यह तै हुआ कि उन्हें काबुल पहुँचाना होगा ।

दूसरी बार काबुलमें—स्वतंत्र बाबा गुरुमुखसिंहकोलिए पेशावर पहुँचे । पेशावरसे जब वह मोटरमें बैठे, तो पुलिस थानेदार भी आकर बैठ गया । लन्डीकोतलमें पहुँचनेपर थानेदारने सवाल जवाब करना शुरू किया । वह सरदार करमसिंह और तेजाहिंके बारेमें पूछता था । फिर साधुको छोड़कर तेजासिंहको वह थानेमें लेगया । देर हो रही थी और उधर भूख भी लगी थी । स्वतंत्रने कहा—“रोटी तो खिल-वाइये” । थानेदार बोला “हमें तुम्हारे ऐसे बच्चोंसे क्या लेना है ?” “तो मैं खाकर चला आता हूँ”—कहकर स्वतंत्र हातेसे बाहर आगये ।

ढूँढ़ ढाँढकर वह गुरुद्वारामें पहुँच गये। जैसे तैसे अफगानिस्तानकी सीमाके पासवाली बस्ती (डक्का)में पहुँचे। सरहद पार होना सबसे बड़ी समस्या थी। वहाँके गुरुद्वाराका भाई (ग्रंथी) स्वतंत्रकी बहादुरीसे प्रभावित तो था, मगर वह कोई मदद नहीं कर सकता था। रात रहते ही सरायका दरवाजा खुलवाया। सरहद पार हो अफगानिस्तानके भीतर बीसही गज जा पाये थे, कि अफगानी सिपाहीने गोली मारनेकी धमकी दी। लाचार वहीं सीमापर बैठ गये। इसी समय अंग्रेजी गारद आ गया। उसने स्वतंत्रको पकड़ लिया। हवलदारने उर्दूमें सवाल शुरू किया। स्वतंत्र यह सोचकर फार्सी बोलने लगे, कि वह उन्हें अफगानी सिक्ख समझे। हवालदारने हाथ छोड़ दिया। और फिर यह कहकर भगा दिया—जा भाग जा, नहीं तो हम भी मारे जायेंगे।

अफगान सिपाही फिर हुजत करने लगा। स्वतंत्रने सोचा, यदि यहां मारपीट करें, तो अफगानिस्तानमें पहुँचनेमें आसानी होगी। यह सोच वह सिपाहीसे झगड़ने लगे। सिपाही उन्हें थानेदारके पास ले गया। थानेदार कुछ लेकर छोड़ देना चाहता था। वह बीस रुपया मांग रहा था, मगर स्वतंत्रके पास ढेरीसे अलग सिर्फ पाँच रुपये थे। वह नहीं चाहते थे, कि थानेदारको ढेरीका पता लगे। वह पाँच रुपया देनेकेलिए तैयार थे। अभी वह थानेदारके यहां बैठाये हुए थे, कि काबुलसे पेशावर जानेवाला एक आदमी आ पहुँचा। उसमें स्वतंत्रके परिचित ईश्वरसिंह (काबुली) भी थे। ईश्वरसिंहने जनरल नादिरखाँके हस्ताक्षरके सहित एक चिट्ठी दी, जिसमें डक्काके कमाण्डरको लिखा गया था, कि तेजासिंह और उसके पाँच साथियोंको हमारे देशमें आने दे और उन्हें हर तरहकी सहूलियत प्रदान करे।

तेजासिंहने थानेदारसे कहा कि तुम कर्नेलसे फोनपर बात कर लो, हमारे लिये चिट्ठी आई हुई है। कर्नेलने थानेदारकी उस बेवकूफीपर दस गालियाँ सुनाईं, और स्वतंत्रको तुरन्त भेजनेका हुकुम दिया। स्वतंत्रको दो सिपाही मिले। वह सरकारी मोटरपर आगेकेलिए रवाना

होगये। उस समय अभी रास्ता उतना अच्छा नहीं था। स्वतंत्र तीन दिनमें काबुल पहुँचे।

अप्रैल (१९२३)का महीना था। स्वतंत्रको अभी यहाँ रहना था। उन्होंने गुरुद्वारोंसे महन्तोंको हटाया और सिक्खोंमें सुधारका आन्दोलन चलाया। मगर अब वह बड़े गुरुद्वारेके सुधारकेलिए कमर कस चुके थे। ऊधमसिंहने उन्हें और बातें भी बतलाई। स्वतंत्रको मालूम देने लगा कि देशकी आजादीकेलिए सैनिक-साइन्सका जानना अत्यन्त जरूरी है। उस समय अफगानिस्तानमें तुर्कीका राजदूत जनरल उमर फखरुद्दीन पाशा थे। इस जेनरलने सिरिया और अरबके मैदानमें अपना वह रणकौशल दिखाया था, कि अंग्रेज उन्हें “तुर्कीका बाघ” कहते थे। स्वतंत्रने पाशासे बातचीत की। वह इस बाइस वर्षके तरुणसे बहुत प्रभावित हुये और बोले—हम तुर्कीमें तुम्हारी सैनिक शिक्षाकेलिए इन्तिजाम कर देंगे। मगर अभी स्वतंत्रको वहाँ जाना नहीं था।

महीने भरसे कुछ कमही काबुलमें रहे और फिर ऊधमसिंहके साथ स्वतंत्र भारतको लौट आये। डक्काके रास्तेसे नहीं आ सकते थे, इसलिए उन्होंने चोर रास्तोंके बारेमें पूछ-ताँछकी। लालपुरमें आकर उन्होंने चमड़ेकी मशककी नाव ठीक की और अन्धेरा होते एक रास्ता दिखलाने वाले पठान और एक दूसरे सिक्खको ले काबुल नदीमें मशकको छोड़ दिया। मशक नीचेकी ओर बह चली। एक प्रपातमें मशक उलट गई। खैर तैरना जानते थे, मशक पकड़कर फिर चढ़े। रास्तेमें सिपाहीने रोका। सदी थी, सिपाही भी ठिठुरा हुआ था। स्वतंत्रने कहा—“हम पेशावर जाते हैं, तलाशी लेना हो लेलो”। सिपाहीने छोड़ दिया। पेशावरसे आठ मील दूर लोग मशकसे उतर पड़े और पंजाब चले आये।

मईका आधा बीत चुका था। स्वतंत्र और उनके साथीने कितने ही लोगोंसे बातचीत की, अन्तमें तै यह हुआ कि सैनिक शिक्षाकेलिए कुछ विद्यार्थी बाहर भेजे जाँय। इन विद्यार्थियोंमें स्वतंत्रका नाम सबसे पहले आया।

विदेशकी लम्बी यात्रा—स्वतंत्र जानते थे, अब न जाने कितने सालोंकेलिए घरका मुख नहीं देखेंगे। वह मां बापसे मिलने घर गये। ५ जुलाई (१९२३) को अल्लूनासे प्रस्थान किया। ऊधमसिंह भी उनके साथ थे। पेशावरसे किसी सवारीपर वह शक्कदर गये। वहाँ गब्बेके खेतोंमें छिपे रहे। गन्दाब नामका एक छोटा नाला ही सीमा है—अफगानिस्तान और अंग्रेजी राज्यकी सीमा नहीं, बल्कि स्वतंत्र कबीलों और अंग्रेजी राज्य की सीमा है। रातको नाला पारकर एक घाटीपर पहुँचे। उस दिन ८ जुलाई थी। कबीलेवालोंने तेजासिंहको गिरफ्तार कर लिया। स्वतंत्रके साथ एक पठान रत्नक भी था। पठानने कबीलेवालोंको बहुत समझाया। मगर वह छोड़नेकेलिए राजी नहीं हुये। इसपर कबीले-कबीलेमें लड़ाई होनेकी धमकी देकर वह वहाँसे चल पड़ा। चन्द मिनट बाद कबीलेवालोंको अकल आई, और उन्होंने स्वतंत्रको छोड़ दिया। स्वतंत्र आगे चले। रात ही रात चल सकते थे। एक जगह गिरकर मौतके मुँहमें जानेसे बाल-बाल बचे। अफगान सरहद पार हो लालपुर पहुँचे। उस दिन पेशावर छोड़े तीन रोज हो चुके थे।

एक दो दिन आरामकर काबुल चले गये। वहाँ अमेरिकासे आये दो सिक्ख उन्हें मिले, जो रूससे होकर आये थे। २० अगस्त (१९२३) को सबने सारी परिस्थितीपर विचार किया। हिन्दुस्तानमें मजूर-किसान आन्दोलन शुरू किया जाय और उसकेलिए 'कीरती-किसान' पत्र निकाला जाय। स्वतंत्रकेलिए तै हुआ कि वह सैनिक शिक्षाकेलिए तुर्की जायँ। इसी वक्त स्वतंत्रको मार्क्स और लेनिन्की कितनी ही बातें सुननेको मिलीं, कई पुस्तकोंका नाम भी सुने।

तुर्की राजदूतने स्वतंत्रको तुर्की जाकर सैनिक शिक्षा प्राप्त करनेकेलिए कई चिट्ठियाँ दीं।

स्वतंत्रने किरायेका टट्टू किया, और चारे कार, बामियान हो हिन्दूकुश पार कर, खुर्रम, ऐबक, काशकुर्गन होते २० दिनमें मजार-शरीफ पहुँचे। उनकी पोशाक अफगानी थी, और अपनेको इंजीनियर

बतलाते थे। साथमें टट्टूवालेको छोड़ और कोई नहीं था। मजार-शरीफसे रूसी इलाकेकी ओर जाना अच्छा नहीं था, क्योंकि अमीर और बोल्शेविकोंका युद्ध वहाँ अभी बन्द नहीं हुआ था। स्वतंत्र आमूके तट तक गये और गोलियोंकी आवाज सुनी, फिर मजार-शरीफ लौट आये। अब उन्हें लम्बा रास्ता पकड़नेके सिवाय कोई चारा न था। मजार-शरीफसे उन्होंने हिरातका रास्ता लिया और बलख, अन्दकूई, आखचा, मेमना, मुर्गाब और क़िला-नौ होते २५ दिन में वहाँ पहुँचे। रास्ता खतरेका था। एक जगह डाकुओंने पकड़ा। बाईस सालके स्वतंत्रके मुँहपर थोड़ी-थोड़ी दाढ़ी निकल आई थी, वर फारसीमें बोल रहे थे। डाकुओंने समझा—कोई नौजवान मुल्ला है। “सन्दूकचीमें क्या है”—पूछनेपर, स्वतंत्रने कहा “कुरान-पाक”। डाकुओंने मुल्ला से माफी माँगी और छोड़ दिया। एक डाकू स्वतंत्रके साथ साथ चला और ताबीज देनेकेलिए बड़ी मिन्नत कर रहा था। स्वतंत्रने कहा—“अभी पाक नहीं हूँ, वजू करके दूँगा। साथ चले आओ”। हिरात जब थोड़ी दूर रह गया, तो डाकूसे लौटते समय ताबीज देनेकी बात कहकर छुट्टी लेनी चाही। डाकूने कहा—“अच्छा हमारे लिये मुल्ला साहब दुआ करो”। मुल्ला साहब तो सारी दुनियाके लिए दुआ करते ही हैं।

हिन्दू और सिक्ख सौदागरोंके कारबारी गुमाश्ते रास्तेकी कई बड़ी बस्तियोंमें मौजूद थे, स्वतंत्रके पास उनके लिये चिट्ठियाँ थीं। एक चिट्ठी हिरातके एक हिन्दू हकीमके नाम थी। हकीमने बड़े आरामसे रक्खा। हकीम योगवशिष्ठ पढ़ रहा था, लेकिन बेचारेको उतना समझमें नहीं आता था। स्वतंत्रने जब योगवशिष्ठकी गूढ़बातों को समझा दिया, तो हकीमको यह तरुण एक खट्शास्त्री पंडितसे कम नहीं मालूम होने लगा। उसने हिरातके गवर्नरके अर्थ-मन्त्री दीवान हुकुमचन्दसे स्वतंत्रकी प्रशंसा की। स्वतंत्रने दीवान साहबके लिए गीता और योगवशिष्ठकी कथा की। दीवानने उन्हें अपना दम्तर

दिखलाया। उधर-उधर घूमकर हिरातको देखा। समय ज्यादा लग गया था और सोवियतमें घुसनेकी तारीख बीत चुकी थी, इसलिये सोवियत कौंसलसे पासपोर्ट पर लिखवाना पड़ा और पिस्तौल आदिके लिये इजाजत भी ले ली। दीवानने षोड़ा किराये पर कर दिया। स्वतंत्र कुश्ककेलिए रवाना हुए। उनके पास दवाइयाँ काफ़ी थीं। और यात्रामें दवाइयोंके महत्त्वको वह खूब समझते थे। सितम्बर खतम हो रहा था। यहीं पहली बार उन्होंने आसमानसे बरफ पड़ती देखी। एक छोटा-सा गाँव था। स्वतंत्र एक-एक घरमें गये, मगर किसीने बैठनेकेलिए जगह न दी। गाँवमें एक छोटी दस वर्ग-फुटकी मसजिद थी, जिसके भीतर सोलह बेगारी मजूर भरे हुए थे। षोड़ेकी लगाम पकड़कर स्वतंत्र एक छोर पर बैठ गये। बर्फके पिघले पानीसे किताबों के भीगनेका डर था। खुर्जी खोलकर किताबें देखीं। किताबें ज्यादातर हिन्दीकी थीं। मजूरों पर प्रभाव पड़ा। एक रोगीने हाथ दिखलाया। स्वतंत्रने नब्ज देखी और दवा दे दी। दो-चार और मरीजोंने हकीम से दवा पाई। अब वहाँ स्वतंत्रकेलिए काफ़ी जगह खाली कर दी गई। उनमेंसे कुछने दौड़कर गांवसे ईंधन ला आग जलाई। हकीम साहबके कपड़े सुखाये जाने लगे। खानेके लिए रोटियाँ उनके सामने रखी गईं।

आगे चलने पर चेहल-दुख्तरान नामक आखिरी गाँव आया, जहाँ स्वतंत्रने मेर्व नदी पार की और फिर वह सोवियतकी भूमिमें दाखिल हो गये। गारदने पासपोर्ट देखा, फिर एक सवार साथ कर दिया, और उसी दिन वहाँसे आठ मील चलकर वह कुश्क पहुँच गये।

सोवियत-भूमिमें प्रथम बार—कुश्कमें रेलवे स्टेशन है। उन्हें अब कास्पियन तट पर जाना था। मालूम हुआ, रेल हफ्तेमें सिर्फ दो दिन जाती है। पासपोर्ट देखने वाली रूसी स्त्रीने स्वतंत्रके रहनेका इन्तिजाम कर दिया। वे दो-तीन दिन वहीं रहे। यहाँके पहाड़ उतने ऊँचे न थे। देहात भी हरी भरी थी। स्वतंत्र इस दो दिनके निवासका

ज्यादा आनन्द नहीं उठा सके; उन्हें सख्त अतीसार (पेचिश) हो गया था। कुश्कसे रेल पकड़कर वह मेव पहुँचे। रेलसे तुर्कमानोंकी कोई बरात जा रही थी। नाना रंगके तरह-तरहके कपड़े पहने हुए बराती और उनके सिर पर बड़ा टोपा विचित्र-सा मालूम हुआ। मेवसे वह कास्पियनके तट पर क्रास्नावोद्स्क बन्दर पर पहुँचे। अभी बन्दर वीरान-सा था। रास्ते में अश्काबादमें उन्हें एक बहाई प्रचारक मिला। उसने अपने धर्मके तत्त्व समझाने शुरू किये। मगर स्वतंत्र बहुत-सा तत्त्व जानते थे, और अब इन तत्त्वोंसे कुछ उबकाहट आ रही थी। स्टेशन के पास खूब सब्जियां विक रही थीं। स्वतंत्र ने खूब अच्छी तरह सब्जी पकाई और गरमागरम रोटी भी, वह भूल गये कि अतिसार के रोगी हैं। जहाज पर सवार हुए। सत्रह अठारह घंटे बाद उस पार बाकूमें उतरे। सब्जियोंने अपना गुण दिखलाया। कई जोरके दस्त आए और जब वह होटल में पहुँचे, तो बहुत ही कमजोर थे।

अब उन्हें तिफ्लिस और बातूमकेलिए खाना होना था। रेलवे स्टेशनपर अपना सामान लादे पहुँचे। सामान छोड़कर टिकट कटाने कैसे जाय—यह सोच ही रहे थे कि एक आदमी उनके पास आ मीठी-मीठी बातें करने लगा। उसी समय एक रेलवे कर्मचारी आ गया। उसने उस आदमीको आवाज बतलाकर आगे सावधान रहने के लिए कहा और खुद ही टिकट ला दिया। अभी क्रान्तिके पहले दिन थे, पुराने उठाईगीरोंका सफाया नहीं हो पाया था।

अक्टूबरका महीना था, जबकि स्वतंत्र सोवियतके हिमालय—काकेशस—को रेलसे पार कर रहे थे। उनके डब्बेमें एक लाल-सेनाका अफसर था, जो हिन्दीका विद्यार्थी था। स्वतंत्रसे वह कितने ही शब्दोंके बारे में पूछता रहा। यात्राकेलिए एक अच्छा साथी मिल गया था, यद्यपि भाषाकी दिक्कत थी। स्वतंत्रको कोहकाफ़के पहाड़ी दृश्य वैसे ही मालूम हुये, जैसा चम्पामें हिमालय। तिफ्लिस होते बातूम पहुँचे। जिन्दगी भरमें बहुत सुन्दर नजारा देखनेको मिला था। जार्जियन स्त्री-

पुरुष और भी सुन्दर मालूम हुए। उनके खूबसूरत गोरे चेहरेपर काली आखें और काले बाल बहुत सुन्दर मालूम होते थे। स्वतंत्र बहुत कमजोर थे, मगर हिमालयके इस सौंदर्यसे वह अपनेको वंचित नहीं रखना चाहते थे। घंटों खड़े-खड़े प्रकृतिकी सुषमाको निहार रहे थे। उस समय उन्हें ख्याल आया कि मैं बीमार और कमजोर हूँ। उन्हें इसके कारण सख्त जुकाम हो गया। बातूममें वह इस्लाम-होटलमें ठहरे। कमजोर थे, इसलिये उन्होंने एक भार-वाहक ले लिया था। भार-वाहक दस रूबल मजूरी माँगने लगा। स्वतंत्रके पास रूबल सभी सोनेके थे, और वह सोनेका रूबल समझ रहे थे। होटलवालेने बतलाया कि सोनेका नहीं कागजका रूबल। मजूरी ज्यादा नहीं थी।

बातूमसे उन्हें अब कस्तुन्तुनिया (स्तांबोल) जाना था। जहाज कभी-कभी जाते थे, इसलिये स्वतंत्रको बातूममें बीस दिन रुकना पड़ा। अब उनका स्वास्थ्य भी ठीक हो गया था।

तुर्कीमें—पाँच जुलाईको स्वतंत्रने अलूना छोड़ा था, बीस अगस्तको काबुल, अब २० नवम्बरको कस्तुन्तुनिया जानेवाला जहाज उन्हें मिला। कस्टम-अफसरोंसे कुछ दिक्कतें उठानी पड़ी थीं। मगर उसी समय बातूम-स्थित तुर्की कौंसल मिल गया, जिसने बड़ी सहायता की। चार-पाँच दिन कालासागरके दक्षिण तटके पास-पाससे जहाज चलता रहा। उस समय वर्षा हो रही थी, और आसमान तथा क्षितिज बहुत कम दिखलाई पड़ रहे थे। कस्तुन्तुनियामें वह स्टेशनके पास एक होटलमें ठहरे। खर्चा बहुत काफी था। वह इस चिन्तामें थे, कि कितने दिनों तक यह रुपये चलेंगे। एक दिन उन्हें मौलाना उबेदुल्ला सिंधीका भतीजा मिल गया, जिससे उनकी कठिनाइयाँ दूर हो गईं। मौलानाने कुछ और हिन्दुस्तानियोंके नामसे परिचयपत्र दे दिया। दिसम्बरके आरम्भमें स्वतंत्र तुर्कीकी राजधानी अंकारामें पहुँचे, और वहाँ एक राजपूतानी मुसलमानके घर ठहरे। जिन जिनके नाम चिट्ठियाँ थीं, उन्हें दे दीं।

सैनिक कालेजमें—दिसम्बरमें स्वतंत्र सैनिक कालेजमें भर्ती हो गये। यद्यपि वहाँकी शिक्षा तुर्की-भाषामें होती थी, लेकिन स्वतंत्रने सात महीनेके परिश्रमके बाद काम चलाऊ तुर्की सीख ली। ५॥ साल का कोर्स था। उन्होंने बड़ी लगनसे अपने अध्ययनको जारी रखा। तुर्कीसे ज्यादा फ्रेंचमें पुस्तकें हैं, यह मालूम होनेपर उन्होंने फ्रेंच भी सीखी। केश कितने ही समय तक रहे, लेकिन देखा कि उनसे सैनिक पोषाक पहननेमें दिक्कत होती है, इसलिए सिर मुंडवा दिया। आज़ाद बेग अब तुर्क-प्रजा भी थे। सभी साथियोंका इस भारतीयके साथ सुन्दर बर्ताव था। सेनाके जनरल भी उन्हें बहुत मानते थे। जेनरल फखरी पाशा (तुर्क-व्याघ्र)ने तो उन्हें अपना लड़का बना लिया था। वह जनरलके घरमें खाना खाते। जेनरलके लड़केके साथ स्वतंत्रका बहुत प्रेम था। एक दिन कमान्डर-इन-चीफ चकमक पाशाने स्वतंत्रसे कुछ प्रश्न किये और हिन्दुस्तानकी भूमिका सैनिक दृष्टिसे वर्णन करनेके लिए कहा। स्वतंत्रके जवाबसे वह बहुत सन्तुष्ट हुए। स्वतंत्रने ५॥ साल पढ़कर सैनिक कालेजकी सर्वोच्च परीक्षा पास की और प्रेसीडेन्ट-कमीशनके अधिकारी हुए।

अमेरिकाको—अगस्त १९२६में स्वतंत्र आगेका काम देखनेकेलिये अब स्वतंत्र थे। पहले उन्हें अमेरिका जाना था। बुलगारिया, सर्बिया, इताली, स्विट्जरलैंड, फ्रांस और बेलजियम होते वह जर्मनी पहुँचे। जर्मनीमें उन्हें बाबा गुरुमुखसिंह मिले। उनसे कामके बारेमें बहुत-सी हिदायतें लीं, फिर फ्रान्स जा २६ नवम्बर (१९२६)में “इल्-दू-फ्रांस” जहाज द्वारा रवाना हुए और तीन दिसम्बरको न्यूयार्क पहुँचे। न्यूयार्कमें तीन-चार दिन रह नियात्रा जल-प्रपात हो, कनाडाके भीतरसे गुजरते डिट्राईट गये। यहां उन्हें अछरसिंह छीना मिले। फिर सानफ्रान्सिस्को जा भारतीय देश-भक्तोंसे भेंट की। उस समय देश-भक्तोंमें फूट पड़ गई थी। स्वतंत्रने जाकर उनकी हालत सुधारी, जासूसोंको उनके भीतरसे भगाया। अब वहाँके कर्मियोंमें अब एक नया जोश था। उन्होंने

अपने संगठनको खूब मजबूत किया। भक्तोंने दिल खोलकर पैसा दिया। पार्टीके पास अपनी कार और अपने हवाईजहाज़ थे। युक्त-राष्ट्र अमेरिकामें जहां जहां हिन्दुस्तानी थे, वहां गये और एक जबर्दस्त संगठन तैयार किया। वहांकी रियासतों और करीब करीब सभी शहरों को देखा। अब स्वतंत्र गुरुद्वारा तेजावाले सैनिक-शास्त्रसे अनभिज्ञ २१ सालके अल्हड़ जवान नहीं थे। वह हरएक चीजको सैनिक दृष्टिसे देखते थे, और सैनिक साइन्समें अमेरिकाने जो उन्नति की थी, उसकी ओर खासतौरसे नजर रखते थे। सारा १९३० उनका युक्त-राष्ट्र में बीता, अब बाहरसे जोर पड़ा और २६ जनवरी १९३१को युक्त-राष्ट्र ने देशसे निकल जानेकी नोटिस दे दी।

मेक्सिको होते वह पनामा पहुँचे। पनामाका पासपोर्ट नहीं था, मगर अपने साथियोंने वहां उतारनेका इन्तिजाम कर लिया था। फरवरी में उतरकर वह पांच महीने पनामा रियासतमें रहे। पनामामें तीन हजारके करीब भारतीय (सिन्धी, पंजाबी व्यापारी-ड्राइवर और डाक कमकर) रहते हैं। पार्टीको वहां उन्होंने बड़े पैमानेपर संगठित किया। दो-तिहाई पंजाबी ड्राइवरोंने मोटर-बसकी हड़ताल की और उन्हें सफलता हुई। ड्राइवरोंकेलिए एक सहयोग-समिति कायम की। हिन्दुस्तानके आन्दोलनके लिये लोगोंने रुपया दिया। अब तक स्वतंत्रने मार्क्सवादका काफी अध्ययन कर लिया था, ज्यादातर पुस्तकें फ्रेंचमें पढ़ी थीं।

दक्षिणी अमेरिका—अब वह स्पेनिश भी पढ़ लेते थे। जहाज़से वह पेरूके लीमा शहरमें गये। चिलीके वलपरेज़ो नगरमें पहुँचे, उस दिन दूकानें जल्दी-जल्दी बन्द हो रही थीं, वहां बलवा हो गया था। किसी स्वार्थी शासनके सोनेने अखबारोंमें छपवाया था कि कोई तुर्की जेनरल-स्टाफका अफसर—जो कि दरअसल हिन्दुस्तानी है—कोमिन्तर्न (कमूनिस्ट इंटरनेशनल) द्वारा दक्षिणी-अमेरिकामें भेजा गया है। उसके

पास बहुत-सा मास्कोका सोना है। वह लातिनी अमेरिकामें बग़ायत फैला रहा है। स्वतंत्रने जल्दी जल्दी टिकट ले जहाज़ पकड़ा, और चिली के सन्तियागू नगरमें पहुँच गये। लासॉँदेस पहाड़को रेलसे पार करते वक्त हिमालय याद आने लगा। अन्तमें अर्खन्तीनों (अर्जन्तीन)के मन्दोसा शहरमें पहुँचे। अर्खन्तीनोंमें बहुतसे भारती, विशेषकर पंजाबी रहते हैं, यह उन्हें मालूम था; इसीकेलिए वह वहाँ पहुँचे थे। रोसारिओ स्टेशनपर जब अग्रस्त (१९३१)में पहुँचे, तो भगतसिंह बिलगा वहाँ स्वागतकेलिए मौजूद थे। अर्खन्तीनोकी जमीन बहुत ही उपजाऊ है। वहाँ फलोंके बगीचे चीनीके कारखाने बहुत हैं। पंजाबी कमकर चीनी की मिलों और मोटरोंमें काम करते हैं। वहाँ रंग-भेद नहीं है। सभी को अर्खन्तीनों की प्रजा बनने और वोट देनेका अधिकार है। मजदूरी भी बहुत ज्यादा है। स्वतंत्रने अर्खन्तीनोमें एक साल रहकर भारतीयों में राजनैतिक जागृति पैदा की, और दक्षिणमें बहिया ब्लंकासे उत्तरमें खुई तकका दौरा किया। मन्दोसा (पश्चिम)से बोनेस्-आयरस (पूर्व) तक जाकर सारे देशको देखा। स्वतंत्रके आनेसे वहाँके भारतीयोंमें राजनीतिक भावना खूब बढ़ गई।

१९३२की मईमें स्वतंत्र ब्राजील गये। वहाँ रियो-दो-जेनेरोमें सरदार अजीतसिंहके पास रहे। पता लगा, सॉँपावलोसे आगे हिन्दुस्तानी रहते हैं, खेती और दूकानका काम करते हैं। स्वतंत्र रेलके आखिरी छोर तक गये। ब्राजीलसे उराग्वाइके भीतरसे होते अर्खन्तीनो पहुँचे।

अब यहाँ पर भी काम दृढ़ हो चुका था, चार आदमी विशेष शिक्षाके लिये वहाँसे भेजे गये, जो भारतमें जाकर सारा समय देश सेवाके लिये देना चाहते थे।

सोवियत् रूसमें—जुलाई (१९३२)में स्वतंत्र बोनेस्—आयरससे जहाज़ द्वारा योरोपकेलिए रवाना हो गये। पोर्तूगाल और

स्पेन होते बोर्दोसे पेरिस पहुँचे। वहाँ कुछ घण्टे रह बर्लिन चले गये। अब साथियोंसे मिलकर उन्हें सोवियत् जाना था। स्वतंत्रता बहुत-सा सामान अब भी तुर्कीमें पड़ा था, जिसकेलिए वह वहाँ गये, और दोस्तोंसे मिले। पूर्वी योरपके बहुतसे देशोंको देखा, फिर बर्लिन पहुँचे, वहाँ से एक जर्मन बन्दरगाह पर सोवियत्-जहाज़में चढ़ २१ सितम्बरको लेनिनग्राद। वहाँ वह एक ही दो दिन ठहरे और २२ सितम्बरको मास्को पहुँच गये। आगेके दो साल (जुलाई १९३४ तक) उन्हें सोवियत्में बिताने पड़े। इस समय इन्होंने अपने ज्ञानको और विस्तृत किया। रूसी भाषा पढ़ी। कितनी ही पुस्तकोंका पंजाबी और उर्दूमें अनुवाद भी किया। लाल सेनाको उन्हें नजदीकसे देखनेका मौका मिला और वह उससे बहुत प्रभावित हुए। जहाँ दूसरे देशोंके सैनिक-साइन्समें एक तरहकी स्थिरता, जड़ता, गतिशून्यता मालूम होती है, वहाँ सोवियत्का सैनिक-साइन्स हर समय आगे बढ़ने, हर समय नई चीज़को अपनानेमें तैयार मालूम हुआ। दो सालका यह सोवियत्-निवास पंच-वार्षिक योजनाके युगमें हुआ था। उन्होंने अपने आँखों महान् निर्माणको होते देखा। स्काकोफ, स्तालिनो, क्रिमिया और दूसरे बहुतसे उद्योग-केन्द्रोंको स्वतंत्रने देखा। सामूहिक और सरकारी खेती वाले नर-नारियोंके साथ रहकर उनकी भावनाओंको अनुभव किया।

बारह साल बाद भारतमें—शिक्षा समाप्त हो गई थी। अब स्वतंत्रको भारत लौटना था। अगस्त १९३४में ८ घण्टेकी विमान-यात्राके बाद वह बर्लिनमें उतरे। तुरन्त एक्सप्रेस ट्रेन पकड़ी और उसी दिन शामको एन्टवर्प (बेल्जियम) पहुँच गये। कुछ दिन रहकर पेरिस गये। वहाँ से मासैई जा दो-तीन महीने मजूरका काम किया, फिर पंजाबी कपड़े पहने और पंजाबी मजूर बन पूर्वी अफ्रिकाके मोम्बासा नगरमें अक्टूबरमें पहुँच गये। १७ नवम्बरको वह बम्बई जाने वाले जहाज़ पर चढ़े। मुंह पर बड़ी-बड़ी भूछें थीं और कमरमें गुजराती धोती। बम्बई में उतरकर साथियोंसे मिले। अब वह साधु बन

गये। शेखपुरा, अमृतसर, लाहौर, जलंधरमें संगठनका काम करते रहे।

जेलमें—डेढ़ साल इस तरह अन्तर्धान रह काम करते-करते बीत गये थे, जबकि जनवरी १९३६में पुलिसने मातुंगा (बम्बई)में उन्हें गिरफ्तार कर लिया। अकबालसिंह और सोमनाथ लाहिडी भी उसी समय गिरफ्तार हुए। पुलिस उन्हें लाहौर किलेमें ले गई। फिर कई-कई रातों जगाये रखना, गालियां देना, चिढ़ाना आदि आदि सभी हथियार इस्तेमाल किये। मुकदमा चलानेकेलिए सबूत नहीं था, इसलिये दो मास किलेमें रख १८१८के रेगुलेशनके अनुसार राजबन्दी बना केम्बलपुर जेलमें भेज दिया, जहाँ उन्हें छै साल (१९३६ जनवरी—१९४२ मई) रहना पड़ा।

स्वतंत्र चुप बैठनेवाले न थे। उसी साल उन्होंने खुद पढ़कर मेट्रिक पास किया, फिर एफ० ए० और १९३६में बी० ए० पास किया। विश्वविद्यालयने इजाजत नहीं दी, नहीं तो एम० ए० भी कर लिये होते। १९३७में एसेम्बलीका चुनाव हो रहा था। उस समय साथी स्वतंत्रको भी एक चुनाव-क्षेत्रसे खड़ा किया गया। गुप्तद्वारा तेजासिंहके बहादुरको सिक्ख भूल नहीं सकते थे और उसके साहस तथा कुर्बानियोंकी गाथाएं अब भी लोगोंकी जवानों पर थीं। विरोधियोंने नाम लौटा लिये और साथी स्वतंत्र निर्विरोध एम० एल० ए० बन गये। लेकिन तब भी सरकार उन्हें छोड़नेकेलिए तैयार नहीं थी। पांच साल और उन्हें जेलमें सड़ना पड़ा। मई १९४२में वह जेलसे छूटे, बाहर आते ही प्रान्तीय किसान कान्फ्रेंसके सभापति हुए और देशके काममें ऐसे लगे कि सिर्फ दो बार गाँव गये।

स्वतंत्रकी शादी श्री हरभजन कौरसे १९१७में हुई थी। हरभजन कौरने भी अकाली-आन्दोलनमें भाग लिया था और अब भी वह काममें तत्पर हैं। उनके दो भाइयोंमें एक सरदार वासुदेवसिंह दस

सालतक राजबन्दी बनाकर जेलमें बन्द रखे गये थे । दूसरे भाई सरदार साधूसिंह ढाई साल लाहौरके किलेमें रखे गये और अब गांवमें नज़र-बन्द हैं । साथी स्वतंत्रके सात माहकी एक बच्ची है । आज उनकी उम्र ४२ सालकी है, लेकिन अब भी उनका जोश पहलेसे घटा नहीं और बढ़ा है । यदि वह तुर्की फौजमें शामिल हुए होते, तो आज अपने प्रतिभाशाली सहपाठियोंकी तरह जेनरल आजाद बेग होते, लेकिन कौन कह सकता है, कि हमारे देशको जैसे जेनरलकी जरूरत है, वैसे जेनरल वह नहीं हैं ।

बी० पी० एल्० वेदी

चार सदियों पहले गुरु नानकने प्रेम और भक्तिकी ऐसी गंगा बहाई, जिसमें जाति और रंगका कोई भेदभाव नहीं था। उन्होंने आध्यात्मिक औषधका प्रयोग करके चाहा कि हिन्दुस्तानके रहनेवाले सारे भेदभावोंको भूलकर भाई-भाई बन जायें। गुरु नानकका नुस्खा कितना सफल रहा, यह सिक्खोंके रूपमें हमारे सामने है। लेकिन, गुरु नानकका खून आज एक ऐसे तरणके शरीरमें बह रहा है, जिसने भी अपने पूर्वजकी भाँति हिन्दुस्तान ही नहीं सारी दुनियामें भेदभाव

१९०९ अप्रैल ५ जन्म, १९१३-१७ घरमें पढ़ाई, १९१७-२२ डेन हार्ड-स्कूल, और दूसरे स्कूलोंमें; १९१८ ननकाना हत्याकांडका प्रभाव, १९२२-२४ डी० ए० बी० हार्डस्कूल (लाहौर)में, १९२६ एफ्० ए० पास, १९२८ बी० ए० पास, लाजपतपुर मारका भीषण प्रभाव, १९३० एम्० ए० पास, १९३१ युरोप देखते, आक्सफोर्डमें, मार्क्सवादियोंसे संबंध, १९३१-३२ गंभीर अध्ययन के बाद मार्क्सवादी, १९३२ अप्रैल फ्रेडासे सगाई, १९३३ बी० ए० (आनर्स) पास, १९३३ ब्याह, १९३३ जून—सितंबर युरोपकी सैर, १९३३ सितंबर-१९३४ अगस्त बर्लिन विश्वविद्यालयमें, १९३४ मई १३ रंगाका जन्म, १९३४ सितंबर भारतमें, १९३५ जनवरी “कन्टेम्प्रेरी इंडिया” निकाला, किसानों में काम, १९३६ दिसंबर भारतीय किसान-सभाके संयुक्त मंत्री, १९३७ प्रान्तीय किसान-सभाके संयुक्त मंत्री, १९३८ भारतीय कांग्रेस-सोशलिस्ट पार्टी की कार्यकारिणोंमें, पंजाब ट्रेड युनियन कांग्रेसके सभापति, गुंडोंके हाथों घायल, उलटा मुकद्दमा; १९३८-३९ “मन्डे मोर्निंग”के एडीटर, १९४० दिसंबर ४-१९४२ अप्रैल १ जेलमें नजरबंद, १९४२ अप्रैल १ जेलसे छूटे।

मिटानेकेलिए अपना जीवन अर्पण किया। यदि चाहता, तो वह भी अपने बड़े भाई की तरह आई० सी० एस० बनकर आरामकी जिन्दगी बिताता, लेकिन उसने फूलके रास्ते छोड़े और काँटोंके रास्तेको स्वीकार किया। इस तपस्वी-जीवनमें उसके साथ चलनेकेलिए एक उच्च शिक्षा-प्राप्त प्रतिभाशालिनी अंग्रेज तरुणी भी तैयार हो गई। और, सिर्फ बातोंसे नहीं, अपने कामसे उसने दिखला दिया, कि सारे ही अंग्रेज हिन्दुस्तानको गुलामीकी जंजीर पहनानेकेलिए तत्पर नहीं हैं। गुरु नानक जीवन्मूर्त अन्तमें रावीके दाहिने तटपर करतारपुरमें आकर रहने लगे और कुछ समय रावीके दूसरे किनारेपर जिस जगह रहे, उसका नाम ही डेरा-बाबा नानक पड़ गया। बाबा नानककी मृत्युके बाद डेरा और आबाद हो गया। बाबा नानककी संतान पीढ़ियोंके साथ बढ़ती गई और आज उनको संख्या डेरा-बाबा नानककी चार हजार आबादीमें आधी है। गुरुकी सन्तान होनेसे ये सभी आंगिरस गोत्री खत्री बच्चे बाबा कहे जाते हैं। शताब्दियोंसे सिक्खोंकेलिए यह सैय्यद और ब्राह्मण-गुरु रहते आये हैं। सिक्ख धर्मसे प्रेम रखनेवाले सामन्तोंने वेदियोंके प्रति सन्मान प्रदर्शन करनेमें खूब उदारतासे काम लिया, क्योंकि इसके द्वारा अप्रत्यक्ष रूपसे सिक्ख जनताकी सहानुभूतिको वह अपनी ओर खींच सकते हैं। इस तरह वेदियोंमें शताब्दियोंसे सामन्ती जीवन चलता रहा। उनके पास बड़ी-बड़ी जागीरें रहीं, फिर तहसील बटाला (जिला गुरुदासपुर)के इस छोटेसे गामडेका एक अच्छे खासे कसबेके रूपमें परिणत हो जाना स्वाभाविक था। डेरामें मुख्य गुरुद्वाराके अतिरिक्त चोला-साहब भी एक बहुत ही पवित्र तीर्थ है। चोला साहबमें वह चोला (चोगा) रखा हुआ है, जिसे गुरु नानकने मक्कामें जानेपर पाया था। दोनों ही गुरुद्वारोंमें काफी जागीरें और खूब चढ़ावा चढ़ता है। बड़ा गुरुद्वारा तो अब महन्थोंके हाथसे छिन कर अकालियोंके हाथमें चला गया है, मगर चोला-साहब अब भी वेदियोंकी वैयक्तिक सम्पत्ति है। वेदियोंने उदासी महन्थोंकी तरह अकाली लहरका मुकाबिला नहीं किया,

इसलिये उनसे गुरुद्वारा नहीं छीना गया। डेरामें हलवे (कड़ा-प्रसाद) की कई दुकानें हैं। शेख और काश्मीरी सौदागर किसी समय अच्छी तिजारत करते थे और वहाँ दोशालेका काम अच्छा होता था, लेकिन अब सिर्फ कम्बल, मामूली कसीदे और कंधियोंका काम रह गया है।

वेदियोंमें दो-तिहाई केशधारी सिक्ख हैं। हमारे तरुणके परदादा आदि भी केशधारी थे। यद्यपि बाबानानकने जात-पातके खिलाफ बहुत कहा किया, और ब्राह्मणोंको इसकेलिए ताना भी दिया, मगर पीछे उनकी अपनी ही सन्तान सबसे बड़ी जात बन गई। इतनी ऊँची जात, कि वेदी (बाबानानककी औरस सन्तान) न अपनी लड़कीको दूसरे कुलमें देना चाहते थे और न दूसरे कुलवाले लेना ही चाहते थे। लोग समझते थे कि गुरुके वंशकी लड़कीको लेकर दुनियामें ही निर्वश हो जाना पड़ेगा, मरनेके बाद यमराज डंडा लेकर तो बैठे ही हैं। कहावत है—“किसी घरमें वेदी लड़की बहू बनकर गई, नाराजीमें सासकेलिए मुँहसे निकल गया ‘फिटे मुँह’। फिर क्या था, सास पागल हो “फिटे मुँह” “फिटे मुँह” ही बकने लगी। इस सबका यह परिणाम हुआ कि वेदियोंमें बेटियोंके पैदा होनेहीको बुरा नहीं समझा जाने लगा, बल्कि उन्हें जन्मते ही मार डालनेका रवाज चल पड़ा। अभी पिछली शताब्दीके अन्त तक वेदियोंमें लड़कियाँ जीने नहीं दी जाती थीं। लार्ड डलहौजीने लड़कियोंकी हत्या बन्द करनेकी जो योजना निकाली थी, उसमें लड़की जीवित रखनेवाले पिताको जागीर दी जाती थी। हमारे तरुण वेदीके घरमें १८७०का सार्टीफिकेट है, जिसमें किसी लड़कीके जीवित रखनेकेलिए जागीर देनेका उल्लेख है।

डेरा बाबानानकके वेदी सिर्फ गुरु ही नहीं हैं, बल्कि वह सदासे वीर-लड़ाके होते आये हैं। महाराजा रणजीतसिंहके एक सेनापति जनरल अतरसिंह वेदी थे। जब वेदियोंको बाहर लड़ाई लड़नेका मौका नहीं मिलता, तो वह एक दूसरेके गर्दनपर ही अपनी तलवारोंकी शान धरा करते थे। महाराजा रणजीतसिंहको “यदुवंशियों”के इस कलहसे

बहुत दुःख हुआ। एक बार वह डेरा-बाबानानक आये। दरबार-साहब-का दर्शन किया, गुरुकी सन्तानके प्रति सम्मान प्रकट किया। वेदी मुखियोंको साथ लेकर मीलभर टहलने गये और उन्हें समझाया—यदि आप हमारे गुरु लोग ही इस तरह आपसमें भगड़ा-फसाद करते रहेंगे, तो दुनियाके दूसरे लोगोंसे क्या आशा की जा सकती है? रणजीतसिंहको मालूम हो रहा था, कि उनकी बातका असर हो रहा है। इसी बीच किसी मामूली बातपर कहा-सुनी हो गई और फिर तलवारें निकल आईं। हाथियोंके हौदे एक दूसरेपर फेंके गये। रणजीतसिंह हक्का-बक्का देखते रहे। उन्होंने ग्रन्थ-साहबके सामने मत्था टेककर कहा—“बाबा, तुम्हारे बीचमें पड़ना मेरी गुस्ताखी थी। अपने-अपने भगड़ोंका फैसला तुम ही करो।” लाहौर जाकर रणजीतसिंहने फर्मान निकाला, कि डेराके बारह मील चारों ओरका प्रबन्ध वेदी लोग करेंगे; हमारे अफसरोंको उसमें कोई दखल नहीं देना चाहिए, अफसरके दखल देने पर यदि कुछ हुआ, तो सारी जिम्मेवारी अफसर पर होगी।

पिछली शताब्दीके मध्य तक एक ही जातिके हिन्दू और सिक्खोंमें शादी बन्द-सी हो गई थी। कपूरथला रियासतके दीवान रामयशने पंजाबके हिन्दुओंकी कान्फ्रेंस बुलाई, जिसमें उन्होंने इस सुधारपर जोर दिया, कि हिन्दू और सिक्खोंमें ब्याह-शादी होनी चाहिए। किसीने दीवान साहबको चैलेंज दिया—“हिम्मत है, तो अपने घरसे ही क्यों नहीं शुरू करते।” दीवान साहबके मनमें बात लग गई। नाईने योग्य घर ढूँढ़ते-ढूँढ़ते दस बरसके ईश्वरदास (मृत्यु १६२२)को स्कूलमें पढ़ते देखा। दीवानने ईश्वरदाससे अपनी लड़की फूलचम्बी (ब्याहका नाम फूल कौर)का ब्याह कर दिया। ईश्वरदासके दादा केश-दादी दोनों रखते थे। पिताने सरका बोझ हलका कर दिया था, और सिर्फ दादीपर सन्तोष किया था। ईश्वरदासने विश्वविद्यालयकी परीक्षा (१६०५में) पास कर कपूरथला कॉलेजमें साइंसकी प्रोफेसरी कर ली। रसायन-शालामें किसी प्रयोगमें शीशेकी नली फट गई, जिससे उनका स्वास्थ्य

खराब हो चला और बीमारीके कारण कॉलेज छोड़ देना पड़ा। फिर उन्होंने सरकारी नौकरी कर ली और तहसीलदार बन गये।

ईश्वरदास और उनकी धर्मपत्नी फूल कौरको ५ अप्रैल १९०६को दूसरा पुत्र जन्मा, जिसका नाम प्यारेलाल रखा गया—गुरु नानकके वंशज होनेसे दो शब्द और मिले और लोग लड़केको बाबा प्यारेलाल वेदी कहने लगे, जो अंग्रेजीकी पढ़ाईमें पहुँचकर बी० पी० एल्० वेदी बन गया। पिता अनुशासनके बहुत कड़े थे। ताश खेलना तो देख भी नहीं सकते थे। हाँ, परीक्षा जब खतम हो जाती, तो दिन-रात ताश खेलनेकी छुट्टी थी, और खुद उसमें शामिल होते थे। धर्मके बारेमें वह बहुत उदार थे और वेदीको कभी धार्मिक शिक्षा घरमें नहीं दी गई। स्कूलमें किसी मास्टरने दूसरे लड़केका पक्ष ले बहस करते देख पूछ दिया—“तुम आर्यसमाजी हो?” वेदीको कोई जवाब नहीं आया। पूछनेपर पिताने बतलाया—“न तुम आर्यसमाजी हो, न सिक्ख, न सनातनी; तुम मनुष्य हो।” पिताका अपने मुसलमान दोस्तोंसे बहुत स्वाभाविक और खुला संबंध था, वह उनके त्योहारोंमें उसी तरह शामिल होते, जैसे अपने त्योहारोंमें। माता फूल कौर (आयु ५८ साल) का पुत्रोंपर बहुत स्नेह था। लेकिन साथ ही उनमें गंभीरता भी काफ़ी थी। फूल कौरकी पुत्र-वधू फ़ेडाने अपनी सासका एक बहुत सुन्दर शब्द चित्र* ‘मातृशाहका चित्रपट’ के नामसे लिखा है। शरारत करने पर वह कभी-कभी पीटती भी थीं, मगर अपनी कमजोरीको छिपानेके लिए नहीं। उन्होंने उर्दू, गुरुमुखी, कुछ हिन्दी पढ़ी थी; मगर नई दुनियाके नये विचारोंसे कुछ मरना कभी नहीं सीखा। यद्यपि उनकी श्रद्धा धर्मपर बहुत पक्की रही, लेकिन फूल कौर मुसलमानों और ईसाइयों के सम्बन्धमें कट्टरता नहीं दिखलाती थीं। शायद इसमें पिता और पति का असर था। विलायतसे जब वेदीने अंग्रेज लड़कीसे शादी करनेके बारेमें माँकी आज्ञा माँगी, तो माँने लिखा था—“पिताने तुम दोनों

भाइयोंको बच्चा छोड़ा था। भारत और विलायतमें जो अच्छीसे अच्छी शिक्षा हो सकती है, उसे दिलाना मैंने अपना फर्ज समझा, और वह पूरा हो गया। मैं समझती हूँ, तुम अपनी जिम्मेवारी समझते हो। तुम्हारे निश्चयसे मैं खुश हूँ और सुबारकबाद देती हूँ।” फूल कौरने उस समय अंधेरेमें ही छलाँग मारी थी। उनको क्या मालूम था कि बहू फ्रोडा ही उनकी सबसे प्रिय बहू होगी। वेदीने विलायत जानेसे पहले कपूरथलामें जाकर माँके जब पैर छूये, तो माँने सिर्फ इतना ही कहकर बिदाई दी—“पुत्तर। मेरे दुद्धदी लाज रखणी” (मेरे दूधकी लाज रखना) माँने कभी उपदेश द्वारा शिक्षा देनेका प्रयत्न नहीं किया, उनकी शिक्षा आचरण द्वारा होती थी।

बाल्य—वेदीकी सबसे पुरानी स्मृति ३-३॥ सालके उम्रकी है। माली नमाज़ पढ़ रहा था। जब सिज्दाकेलिए वह सिरको धरतीपर रखता, तो प्यारेलाल उसकी पीठपर चढ़ जाता और उठ बैठनेके वक्त उतर आता। सारी नमाज़ भर वह ऐसे ही करता रहा। पिताके पूछनेपर बोला—“वह धोड़ा बनता, मैं चढ़ लेता।” वेदीका स्वास्थ्य बचपन ही से बहुत अच्छा रहा। चार सालकी उम्र तक तो उसके शरीरपर मांसके रद्दे पर रद्दे चढ़े चले आते थे और वह अपने बोझसे गिर पड़ता था। फिर पतला होने लगा, तो इसकेलिए घरवाले लजा मह-सूस करने लगे। नौ सालकी उम्र (१९१८)में टाईफाइड हो गया। जान पड़ता है, भीतर बैठी सारी गर्मी निकल गई और तबसे वेदी सदाकेलिए स्वस्थ हो गया। एक स्वस्थ लड़केकी तरह वेदीको खेलनेका बहुत शौक था—गुल्ली-डंडा, खंड-विंडी (देशी हॉकी) खूब खेलता। तैरनेको तो जान पड़ता है, होश सम्हालनेसे पहले ही सीख लिया था। घुड़सवारी भी उसी समय सीख ली थी और इस प्रकार वह रणजीतसिंह के वेदियोंकी पाँतीमें हिम्मतके साथ बैठ सकता था।

वेदी कहानियाँ भी बहुत सुना करता था। जब आँखें भँपने लगतीं तो ठंडा पानी लगा लेता। बूढ़ा ब्राह्मण दिनमें भी कहानी सुनानेकेलिए

हठ करनेपर कह देता—“नहीं, दिनमें नहीं, नहीं तो राहरी राह भूल जायेंगे।” वेदी बड़ी उत्सुकतापूर्वक रातके आनेकी प्रतीक्षा करता। दोनों भाइयोंमें साढ़े तीन सालका अन्तर था। वेदीहीकी तरह त्रिलोचन भी मजबूत था; लेकिन दोनों वेदी ठहरे, फिर बचपनमें तो कमसे कम वेदियोंका धर्म-पालन कर लेना चाहिये। मामूली बातपर ही लड़ पड़ते। कुश्ती होती सो होती ही, कभी-कभी तो छुरी भी चल जाती। खून बहने लगता, तो नमक लगाकर दवा कर लेते, मगर माँ-बापको कानो-कान खबर नहीं होने देते ! उस समयके कुछ दाग अब भी वेदीके हाथोंपर मौजूद हैं। भूत-प्रेतकी कहानियाँ वेदीको पसन्द आती थीं, दिलचस्पीके कारण; भूत-प्रेतका डर नहीं लगता था। डेरामें चौराहे के पास एक दरख्तपर चुड़ैलके होने की बात कही जाती थी। वेदीने रातको वहाँ जा-जाकर चुड़ैल देखनेकी बहुत बार कोशिश की थी।

जब (१९१३में) वेदी ४ वर्षका हुआ, तो दादा उसे साथ लेकर स्कूलमें बैठा आये। लेकिन, एक द्वारसे दादा स्कूलसे निकले और दूसरे से वेदीने निकलकर दादाकी अंगुली पकड़ी। कई दिन ऐसा ही होता रहा। वेदीने कह दिया—जितनी देर बाबा बैठेंगे, उतनी ही देर मैं भी बैठूँगा। बाबा दिनभर तो स्कूलमें बैठ नहीं सकते थे। घरके पुरोहित स्कूलमें भी मास्टर थे, वे ही घरमें पढ़ानेकेलिए आने लगे। मगर वेदी उस समय चारपाईपर कूदता रहता, किताब पढ़े वेदीकी बला। कुछ समय बाद पिता छुट्टीमें घर आये। वेदीकी समस्या उनके सामने रखी गई। दो-चार दिन बाद पिताने माँ, पुरोहित और वेदीको बुलाया, फिर दूसरोंको डाँटकर कहना शुरू किया—“तुम लोग क्यों इसे पढ़ाते हो। यह ठीक करता है। इसे नहीं पढ़ाना होगा। हमारे घरमें इतनी गायें, भैंस, घोड़े हैं, इनको कौन चरायेगा ? कौन इनके लिये पट्टे काटेगा ? तुम लोग हमारा घर चौपट कर देना चाहते हो। खबरदार, जो इसको पढ़ाया तो ! इसके लिये जो काम है, वह करेगा। अच्छा बेटा ! तुमको कोई नहीं पढ़ायेगा। अब तुम अपना काम करना।”

वेदी बड़ी चिन्तामें पड़ गया। उसका बड़ा भाई स्कूलमें बाकायदा पढ़ने जाता था। उसने माल चरानेवालों और पट्टा काटनेवालोंको देखा था। वह काम कितना कठिन है, यह उसे मालूम था। उसने दूसरे दिन गिड़गिड़ाकर माँसे कहा—“अम्मा ! मैं तो पढ़ूँगा।” फिर उसने कभी पढ़नेसे इन्कार करनेका नाम न लिया, पंडतजीके आते ही किताब लेकर बैठ जाता। दस सालकी उम्र तक वह घरपर ही पढ़ता रहा।

१६१७में डेराके डेन-हाईस्कूल (जिसकी स्थापनामें दादाने सबसे अधिक रुपया दिया था)में पाँचवें दर्जेमें नाम लिखाया गया। इतिहास, भूगोल, अंग्रेजीमें दिल लगता था, अलजब्रा ज्यामेट्रीमें अच्छा रहता, किन्तु अंकगणितमें कितनी ही बार शून्य तक पानेकी नौबत आई। छठें दर्जेसे फारसी भी शुरू हो गई। कविता और गाना सुनना उसे बहुत पसन्द था। टाँगके नीचेसे डंडा फेंककर पेड़पर चढ़नेका खेल उसे बहुत पसन्द था। ऐसा ऊधमी और बलिष्ठ लड़का तो बालसेनाका जरनैल होनेकेलिए ही बनाया गया था। वेदीकी सेना महन्थोंके बागसे फल चुरानेमें बहुत तेज थी, लेकिन माली कभी किसी को नहीं पकड़ सकता था। वेदीकी उम्र उस समय १२-१३ सालकी थी। कसबेमें चोरियाँ बहुत हो रही थीं। वेदीने तरकीब सोची। अँधेरी रात थी। रास्तेमें थोड़ी-थोड़ी दूर पर कई चारपाइयाँ बिछा दीं। चोरोंके आने पर हल्ला हुआ। लोग पीछा करने लगे। चोर चारपाईसे टकराकर गिरने लगे। चोर पकड़नेमें वेदी पहले थे, शहरवाले भी आ पहुँचे। तीन चोर पकड़ लिए गये। कभी-कभी जब चाचा बन्दूक ले पानीकी चिड़ियोंका शिकार करने जाते, तो वेदी भी उनके साथ जाता।

साल भर डेरामें पढ़नेके बाद वेदी पिताके पास लाहौर चला आया, फिर पिताके साथ-साथ उसका स्कूल भी बदलता रहा। गुजराँवाला, डसका, चुनियाँ, कपूरथलामेंसे कहीं भी वह एक सालसे अधिक नहीं पढ़ा। लाहौरमें तीन बार रहा, जिसमें दो बार सेन्ट्रल मॉडल स्कूलका विद्यार्थी था।

१९१८में वेदीकी उम्र नौ ही सालकी थी, जब कि ननकानासाहबके महन्थने सिक्खोंका कतल-आम करवाया था। वेदीको वह घटना सुनकर बहुत क्रोध हुआ था, वह सोचता था कि महन्थ बुरे होते हैं, हम उनके बगीचेके फल तोड़कर खाते थे, तो अच्छा ही करते थे।

१९२१में पिताका जब देहान्त हुआ, तो वेदीकी उम्र १३ सालकी थी। मैंने बच्चेको अब एक जगह लाहौरके डी० ए० बी० स्कूलमें दाखिल करा दिया; जहाँसे उसने १५ सालकी उम्रमें मेट्रिक फर्स्ट-डिवीजनमें पास किया। रसा खींचने, कुश्ती लड़ने और हाकीमें वेदी खूब हिस्सा लेता। दंड पेलना, मुगदर उठाना उसके व्यायामका एक हिस्सा था। इस सारे समयमें उसकी राजनीतिक चेतना इतनी ही बढ़ी थी, कि कभी-कभी गाँधी-टोपी पहन लेता।

कॉलेजमें—१९२४में वेदी गवर्नमेंट कॉलेजमें दाखिल हुआ। तर्क, इतिहास, फारसी उसके पाठ्य-विषय थे। १९२६में एफ० ए० पास कर वह बी० ए०में पढ़ने लगा। इतिहास, अर्थशास्त्र और राजनीति उसके विषय थे। अभी तक राजनीतिसे वेदी कोरा था। १९२८में साइमन-कमीशन आया। भारतके और शहरोंकी तरह लाहौरमें भी उसके बाय-कॉटका ज़बर्दस्त प्रदर्शन हुआ। पुलिसने लाजपतराय जैसे देशमान्य नेताको पीटा। जिसका बदला लेनेकेलिए भगतसिंहने एक बड़े पुलिस अफसरको खतम किया। इन घटनाओंका वेदीके ऊपर बहुत ज़बर्दस्त असर हुआ। उसका दिल तिलमिलाया। उसमें रोष भर गया। लेकिन, अब भी उसने राजनीतिसे कोई सीधा सम्बन्ध नहीं जोड़ा। वह तो गामाके अखाड़ेमें कुश्ती लड़ने जाता। युनिवर्सिटी-सेना (यू०टी०सी०)का वह एक सरगर्म मेम्बर था। यद्यपि वेदीकी पाठ्य-पुस्तकोंमें समाजवादका भी झिंक आता था, मगर उसके प्रोफेसर १९१४की अपनी कैम्ब्रिजकी कापियोंसे पढ़ाते थे, और कैम्ब्रिजके प्रोफेसर शायद और दस साल पीछे कीसे; इसलिए उसे समाजवादके महत्त्वका ज़रा पता भी नहीं लगा। युनिवर्सिटीके खेलोंमें वेदी खूब भाग लेता था। हैमर-थ्रोईंग (गोला फेंकने)में

पहलेके सारे पञ्जाबके रेकार्डको उसने तोड़ दिया और फिर वह सारे हिन्दुस्तानका चैम्पियन बना। इसी समय एक और घटना घटी, जिसने वेदीके जीवनमें दिशा बदलनेका काम किया। पञ्जाब-केसरी मर गया, सारा पंजाब और भारत अपने वीरकी मृत्युका शोक मना रहा था। इसी समय मॉडल-टाऊन (लाहौर) के रायसाहबके यहाँ शादी हो रही थी, और बहुत धूम-धामसे, खूब बाजा बज रहा था। वेदीके दिलको बहुत धक्का लगा। उसने कहा—“आज शोकका दिन है, और इन.....के घर बाजा बज रहा है !” उसी समय उसे समझमें आया, कि व्यक्तिका जीवन राष्ट्रीय जीवनके सामने कुछ नहीं है।

अगले दो साल (१९२८-३०) एम० ए० में पढ़ता रहा। उसने राजनीति और स्वतन्त्रताकी लड़ाइयोंपर खूब पुस्तकें पढ़ीं। १९२९में लाहौरमें राष्ट्रीय कांग्रेस हुई, जिसने वेदीके राजनीतिक चेतनाको और तीव्र किया। एम० ए० पास कर साल भरकेलिए वेदीको घर पर रहना पड़ा। भाई आई० सी० एस्० में आकर विशेष शिक्षाकेलिए विलायत जा चुका था। यह एक साल वेदीकेलिए वास्तविक शिक्षाका था। इस समय उसने भारतीय स्वतन्त्रता-आन्दोलन, अर्थशास्त्र और साम्यवादपर बहुतसे ग्रन्थ पढ़े और सभी बातोंपर खूब मनन भी किया। वेदीपर गाँधीजीका जबर्दस्त प्रभाव पड़ा। उसने खद्दर पहन चरखा कातना शुरू किया। उसका अहिंसापर दृढ़ विश्वास हो गया। वेदी बचपनसे ही गोश्त पर पला था, दिनमें दो बार मांस तो जरूर बनता था और कभी-कभी तीसरी बार नाश्तेमें भी आ जाता था। वेदी तुरन्त तो गोश्त छोड़नेके लिए तैयार नहीं हुआ, मगर उसपर सोच रहा था।

इङ्गलैण्डमें—अप्रैल १९३१में वेदीने कोलम्बो (सीलोन) जाकर विलायतकेलिए जहाज पकड़ा। कोलम्बो जाते हुए उसने मद्रास, श्रीरंगम् और रामेश्वरम्को देखा। लन्दन पहुँचनेसे पहले नेपल्स, वेनिस्, मिलन आदि इतालियन शहरोंको देखा। विसूवियस् देखने गया, तो वहाँसे एक लावा उठा लाया, जिसे वह बराबर अपनी मेज़पर रखता था। जनेवा

(स्विट्ज़रलैंड) होते वह पेरिस पहुँचा । पेरिसमें एक भोजनालयमें दो दिनके चूज़ोंके सूपका नोटिस देखा । उसी समय उसके दिलमें आया— ये लोग कितने क्रूर हैं; दो दिनके बच्चेको अपना परमप्रिय भोजन समझते हैं ! इसी वक्त उसने मांसाहारको त्याग दिया और तब तक उधर हाथ नहीं बढ़ाया, जब तक गाँधीवादका लेशमात्र भी प्रभाव उसके दिलपर रहा । लन्दन पहुँचा । आक्सफोर्डने वेदीको लेना मंजूर कर लिया था । यह कोई आसान बात नहीं थी, लेकिन वेदी कहता— पुराना इतिहास पढ़कर क्या करूँगा । उसका दिल हुआ कि लन्दन-विश्व विद्यालयकी अर्थशास्त्र-शालामें दाखिल हो जाऊँ, मगर उसके लिए समय बीत चुका था । हाई-कमिश्नरने समझाया कि आक्सफोर्डके प्रवेश को हाथसे जाने नहीं देना चाहिये । वेदी सोच रहा था कि जिनेवामें चलकर अंतर्राष्ट्रीय राजनीतिका अध्ययन करे । उसने तयकर लिया था कि आक्सफोर्डमें मैं भर्ती नहीं होऊँगा । स्वीकृति हो चुकी थी, इसलिए नहीं करनेकेलिए भी तो एक बार जाना जरूरी था । कॉलेजके ट्यूटरने इन्कारकी बात सुनकर पूछा —“आखिर बात क्या है ?”

वेदीने कहा—“मैं पुरानी कथाओंको नहीं पढ़ना चाहता । क्लासिकल ग्रेडको पढ़नेकी मेरी बिलकुल रुचि नहीं है ।”

ट्यूटरने कहा—“आक्सफोर्डमें एक माडर्न ग्रेड (आधुनिक अध्ययन) भी (१६२६ १के आमपाससे) हैं, जिसमें १७वीं सदीके बादसे परीक्षामें बैठनेके दिन तकके दर्शन, इतिहास, अर्थशास्त्र, राजनीतिशास्त्र, अन्तर्राष्ट्रीय परिस्थिति आदिके साथ-साथ दो आधुनिक भाषायें पढ़नी पड़ती हैं । यह पत्रकारों और राजनीतिज्ञोंकेलिए बहुत उपयोगी अध्ययन है ।”

वेदीकी आँखें चमक उठीं, इन्हीं विषयोंको तो वह ढूँढ़ रहा था । वेदी आक्सफोर्डके हार्टफोर्ड कॉलेजका विद्यार्थी बन गया । आक्सफोर्डके पढ़ाईका ढंग उसे बहुत पसन्द आया । अलग-अलग विषयोंपर प्रकाण्ड विद्वानोंका लेक्चर सुननेको मिलता, फिर ट्यूटरके साथ उनपर बहस होती और निबंध लिखना पड़ता । लेक्चर जहाँ क्लासके सारे लड़कोंकेलिए

होता, वहाँ ट्यूटर विद्यार्थीकी वैयक्तिक प्रगतिका जिम्मेवार होता। वेदीके ट्यूटर मर्फी दर्शन पढ़ाते थे। प्रोफेसर जिम्मर्न अन्तर्राष्ट्रीय राजनीति पर लेक्चर देते, लिंडसे राजनीतिक साइंसपर, कोल और लिप्सन अर्थशास्त्रपर, कूपलैण्ड औपनिवेशिक इतिहासपर, डॉक्टर मेरिट मानव-तत्त्वपर लेक्चर देते। विशेष ज्ञान बढ़ानेकेलिए ग्रेहम वेल्लेस् जैसे महान् आचार्योंके व्याख्यान सुननेको मिलते। वेदीने फ्रेंच और जर्मन भाषायें अपनेलिए चुनीं। जिस दिन वेदी अपने पहले लेक्चरमें एक दरवाजेसे गया, दूसरे दरवाजेसे एक अंगरेज़ लड़की भी दाखिल हुई—यहीं फ्रेडा और वेदीने एक दूसरेको देखा, मगर उस समय भविष्यका स्वप्नमें भी ख्याल नहीं हो सकता था।

फ्रेडा होल्स्टनका जन्म (१९११) डरबीशायर (इंग्लैंड)के एक मध्यवित्त परिवारमें हुआ था। फ्रेडाका पिता पिछली लड़ाईमें मारा गया। माँ पुत्रीको पढ़ानेका बहुत ख्याल रखती थीं। जिस समय वह स्कूलमें पढ़ रही थी, उस समय उसकी एक सहपाठिनीने कहा—मैं तो आक्सफोर्डमें पढ़ने जाऊँगी। फ्रेडाको अभी मालूम नहीं था कि आक्सफोर्डमें बड़े-बड़े धनियोंके ही पुत्र-पुत्रियाँ पढ़ सकती हैं। दोनों लड़कियोंने १९२८में परीक्षा दी। फ्रेडाका फ्रेंच भाषा विशेष विषय था। वही परीक्षामें सफल हुई। स्कूलके प्रिंसिपलके पूछनेपर आक्सफोर्ड जानेकी बात कही। पहले प्रिंसिपलने समझाया कि यह शौकीनी की चीज है; न माननेपर सलाह दी, कि फ्रांसमें जाकर अपनी भाषाको तेज कर आओ। फ्रेडा नौ महीने उत्तरी फ्रांसमें रही। दूसरे साल वह आक्सफोर्डकी प्रवेशिका परीक्षामें बैठी। आक्सफोर्डमें बिना १९-२० पौंड (२५०-२७५ रुपये) महीनेका इन्तिजाम किये पढ़ाई नहीं हो सकती थी, लेकिन फ्रेडा बहुत तेज लड़की थी। उसने एक नहीं दो-दो स्कालरशिप प्राप्त कीं—डरबीशायर कौंटी की और सारे इंग्लैंडकी राज्य छात्रवृत्ति भी। लेकिन एक ही विद्यार्थीको दोनों छात्रवृत्ति मिलनेपर रुपया जरूरतसे ज्यादा हो जाता, इसलिए बाकी रुपया किसी दूसरे

छात्रको दे, दोनों छात्रवृत्तियोंको मिला कर उसे ११५ पौंड वार्षिक तीन सालकेलिए मिला। आक्सफोर्डमें फ़ेडापर बहुत जोर दिया गया कि वह फ़ेचको अपना पाठ्य-विषय बनाये, लेकिन नहीं माना, उसने पत्रकार बननेका निश्चय किया था, इसलिए माडर्न-ग्रेडको ही स्वीकार किया। वेदी और फ़ेडाके पाठ्य-विषय एक थे, सिर्फ़ फरक इतना ही था कि फ़ेडाने लाग्रिथम् और त्रिकोणमिति जहाँ ली थी, वहाँ वेदीने मनोविज्ञान लिया था।

वेदी अपने अध्ययनमें तल्लीन हो गया। जितना ही वह आगे बढ़ता जा रहा था, उतना ही उसे मालूम होने लगा, कि उसके पाठ्य-विषयके सभी सूत्र जिस केन्द्र-विन्दुपर पहुँचाते हैं, वह है मार्क्सवाद। अब उसकी रुचि मार्क्सवादकी तरफ़ बढ़ी। घरसे वह आई० सी० एस्०के लिए भेजा गया था, मगर उसके खिलाफ़ निर्णय करनेमें उसे देर न लगी। पहले सालके अन्तमें वह आक्सफोर्डके मजूर-क्लबमें जाने लगा, जिससे उसे विचारोंके बदलनेमें और सहायता मिली। वेदीका कायदा था, लेखनमें पहुँचनेपर यदि समय रहता, तो अखबार पढ़ लेता। वेदी अखबार पढ़ रहा था। फ़ेडा आई। शिष्टाचारके तौर पर, “गुड-मॉर्निङ्ग कहा।” वेदी “यस्” और “नो” कहकर अखबार पढ़नेमें लगा रहा। एक दिन वेदी ‘मजलिस’ (भारतीयोंकी छात्र-संस्था)में गया था, वहाँ किसी दोस्तने फ़ेडाका परिचय कराया। वेदी अखबार पढ़नेवाले दिनके अपने व्यवहारसे असन्तुष्ट हो उठा। फ़ेडाको देखा, कि उसने कोई उपेक्षा नहीं दिखलाई। वेदीको अपने उस बर्तावकेलिए इतना दुःख हुआ कि वह फ़ेडासे क्षमा माँगनेका अवसर ढूँढ़ने लगा। वेदीने फ़ेडाको चायकेलिए निमंत्रण दिया। वह अपनी एक सखीके साथ आई। फ़ेडाके बर्तावमें कोई ऐसी बात नहीं मालूम हुई, जिससे कि उसको पाश्चात्ताप प्रगट करनेकी जरूरत पड़ती। वेदीने जिस बातकेलिए चायका निमंत्रण दिया था उसका कोई जिक्र नहीं किया। वर्षों बाद फ़ेडाको मालूम हुआ, कि हजरत शिष्टाचारके उल्लंघनकेलिए

कितने परेशान हो गये थे और नाक रगड़कर फ़ोडासे क्षमा-शिद्दा माँगना चाहते थे। लेक्चर-हालके अलावा मजूर-क्लब और बोडलियन पुस्तकालयमें दोनों जाया करते थे, जहाँ उनकी भेंट होती और साधारण साहब-सलामी भी हो जाती। फ़ोडा भी राजनीतिक विचारोंमें बहुत आगे बढ़ी हुई थी और भारतकी राजनीतिमें उसकी खास दिलचस्पी थी। जिसकेलिए उसकी सखी ओलिविया स्टेप्लीने सज्जाद ज़हीरसे परिचय करानेमें ज्यादा सहायता पहुँचाई। इस तरह राजनीतिक तौरसे कितने ही भारतीय तरुणोंकी तरह वेदीसे भी फ़ोडा नजदीक होती गई।

साल भर होस्टलमें रहनेके बाद वेदी यूनिवर्सिटी द्वारा अनुमोदित घरोंमेंसे एकमें रहने लगा। वेदीका निवासस्थान बोडलियन पुस्तकालयसे नजदीक पड़ता था। मांस तो उसने छोड़ ही दिया था। हाँ, सेब और पनीर मौजूद रहते और वेदी खाकर फिर पढ़नेमें लग जाता। फ़ोडाको खानेकेलिए डेढ़ मील जाना पड़ता। मालूम होने पर किसी दिन वेदीने कहा, अगर सेब और पनीरसे काम चल सकता हो, तो डेढ़ मील जानेकी जरूरत नहीं। फ़ोडाने धन्यवादपूर्वक स्वीकार किया। फिर दोपहरके समय उतना दूर जानेकी जगह वह मित्रके यहाँ मध्याह्न भोजन कर लेती। दोनोंका सम्बन्ध एक सहृदय सहपाठी जैसा था। उस घरमें एक अंग्रेज पोर्टर (कुली) था, उसने फ़ोडाको इस तरह आते-जाते देखा। पोर्टर हिन्दुस्तान हो आया था और अपने कितने ही देशभाइयोंकी तरह समझता था, कि काले हिन्दुस्तानी बहुत निम्न-कोटिके प्राणी हैं। वह इसे बरदाश्त करनेकेलिए तैयार न था, कि एक अंग्रेज सभ्रान्त परिवारकी लड़की इस तरह काले आदमीके पास जाये। उसने हर्टफोर्ड-कॉलेजके ट्यूटरसे शिकायत की। आक्सफोर्डमें 'सतयुगमें' कोई नियम बना था—और जो अब भूला भी जा चुका था—जिसके अनुसार लड़की अकेले किसी लड़केके पास नहीं जा सकती है। ट्यूटरने वेदीसे पूछा, फिर कहा—“तुम्हारे लिए कोई हर्ज नहीं, मगर, लड़कीके प्रिन्सिपलके पास सूचना देना मेरा फर्ज है।” फ़ोडाकी प्रिन्सिपल थी सर मॉरिस

गायर (भारतके अवसर-प्राप्त चीफ जस्टिस)की बहन मिस गायर । उन्होंने फ़ोडासे पूछा । कोई छिपानेकी बात थी नहीं, उसने कह दिया । मिस गायरने कहा—“नियम नियम है, नियम तोड़नेपर दण्ड देना ही पड़ेगा, मैं तुम्हें छुट्टीसे एक सप्ताह पहले घर भेज दूँगी और तुम्हारी माँ को चिट्ठी लिख दूँगी ।” फ़ोडाको अब समाजका भीषण रूप दिखलाई भयंकर देने लगा । एक मामूलीसी बात रूप लेने जा रही थी । वह एक सखीके सामने अपने भावोंको रोक न सकी और बोली—“मैं घर नहीं जाऊँगी ।” सखीने प्रिन्सिपलसे कहा, कि कोई भीषण काण्ड न हो जाय । प्रिन्सिपलने कहा—“मैं अपने पत्रमें साथ ही लिख दूँगी, कि फ़ोडाके खिलाफ कोई सबूत नहीं है ।” लेकिन तब भी फ़ोडाको इस घटना ने बहुत सोचने और चिन्ता करनेका मौका दिया । वेदी भी बहुत दुखी हुआ । फिर चार्ल्स मार्गनके शब्दोंमें “नथिंग युनाइटेड दि हार्ट्स बेटर, देन् दि झोजर ऑफ शेडिंग टिअर्स टोगेदर” (साथ मिलकर आँसू बहानेके आनन्दसे बढ़कर दो दिलोंको मिलानेवाली दुनियामें कोई चीज नहीं है) ।

फ़ोडा और वेदी दोनोंने निश्चय कर लिया, कि हमें वही करना होगा, जिसकेलिए कि यह सब तूफान उठाया गया है । ब्याहका निश्चय करके (एप्रैल १९३२ में) भी उन्होंने साल भर तक किसीको पता नहीं दिया ।

१९३२के अक्टूबरमें आक्सफोर्डके कम्युनिस्त लड़कोंने अक्टूबर-क्राव के नामसे एक गोष्ठी खोली, जिसमें एकसे विचारवाले तरुण एकत्रित हो विचार-विनिमय करते तथा कम्युनिज्मपर व्याख्यान सुनते । अभी आक्सफोर्ड और कैम्ब्रिज रूढ़िवादियोंके ही गढ़ थे, लेकिन मार्क्सवादी तरुण अपने विचारोंके प्रचारकेलिए नये-नये रास्ते निकालते रहते थे । गोलमेज कांफ्रेंसमें गांधीजी इंग्लैंड आये हुए थे । फ़ोडा, वेदी और कुछ दूसरे छात्रोंने गांधीजीके विचारोंको जाननेकेलिए आक्सफोर्ड युनिवर्सिटी गांधी-ग्रुप बना लिया । वैसे होता, तो यूनिवर्सिटीवाले आशा न देते,

लेकिन इस समय गांधीजीके नामकी कुछ कीमत थी। नाम तो था गांधी-वादके समझनेमें सहायता पहुँचनेवाली संस्था, मगर उसमें व्याख्यान होते सकलतवाला और कितनेही दूसरे गांधीवाद-विरोधी व्यक्तियोंके। गांधीजीको यह सुनकर नाराज होना ही चाहिये था। दूसरी गोलमेजमें जिज्ञा नहीं बुलाए गये थे। गांधी-ग्रूपने उन्हें व्याख्यान देनेकेलिए आक्सफोर्ड बुलाया। जिज्ञाने गोलमेज और फ्रेडरेशनका खूब खंडन किया। वेदी भारतीय विद्यार्थियोंके पत्र “न्यू-भारत” और “इंडियन कोरस्”केलिए भी लिखा करता था।

जून १९३३में फ्रेडा और वेदी दोनोंने आनर्सके साथ बी० ए० पास किया। परीक्षासे कुछ पहलेही वेदीको पता लगा, कि फान हम्बोल्ट फाउन्डेशन वर्लिन-विश्वविद्यालयमें कुछ अन्तर्राष्ट्रीय छात्रवृत्तियाँ दे रहा है। सर अल्फ्रेड जिम्मर्नके परामर्शानुसार वेदीने भी एक आवेदन-पत्र भेज दिया। जिस दिन वेदी अन्तिम परीक्षापत्र करके घर आया, उसी दिन उसे छात्रवृत्ति मंजूर होनेकी चिट्ठी मिली और यह भी पता लगा कि पढ़ाई अक्टूबरसे शुरू होगी।

परीक्षाके दो दिन बाद फ्रेडा और वेदीने न्याह कर लिया। फ्रेडा अपनी मांकी एकलौती पुत्री थी। माँ इस न्याहसे बहुत खुश थी, तो भी सम्बन्धियोंमेंसे कुछ ऐसे जरूर थे, जो इसे पसन्द नहीं करते थे। पीछे तो माँ हिन्दुस्तानमें आकर अपने समधिन (फूल कौर) से भेंट-आँकवार कर गईं, जिसका वर्णन फ्रेडाके सरल किन्तु मधुर शब्दोंमें इस प्रकार है—

“Two years after my arrival in India my mother came to see us. It was the day when she was leaving again for England. While saying good-bye to my mother-in-law, she cried and said “Tell her to look after you.” The reply was : “Tell her, she is my own daughter, as dear to me as my son;” and they both cried together.”

(हमारे भारत आनेके दो साल बाद मेरी माँ मुझे देखने भारत आयी । यह उस दिनकी बात है, जिस दिन माँ इंग्लैंडकेलिए प्रस्थान कर रही थी । मेरी साससे बिदा लेते समय रोते हुए उसने कहा — ‘उसको कहो कि तुम्हारी सेवा करे’ । सासने उत्तर दिया — ‘उसे (फ्रेडा को) कहो, कि वह मेरी अपनी बेटी है, उतनी ही प्यारी जितना कि मेरा पुत्र,’ और दोनों साथ रोने लगीं ।)

जंगली तीर्थाटन—अभी बर्लिन युनिवर्सिटीमें जानेकेलिए चार मास थे । फ्रेडा और वेदीने अपने मधुमास मनानेका एक नया ढंग सोचा । एक दक्षिणी अफ्रीकाका दोस्त भी इसमें साथी बना और तीनों ने निश्चय किया कि एक मोटर और तम्बू लेकर युरोपकी सैर की जाये । तीनों फ्रान्सके तटपर उतरे और वहाँसे उनकी यात्रा जो शुरू हुई, वह स्विट्जरलैंड, इताली, आस्ट्रिया, हूंगरी, चेकोस्लावाकिया होते सितम्बर (१९३३)में बर्लिनमें खतम हुई । उन्होंने चार हजार मीलका सफर किया और शहरोंमें कम गाँवोंमें किसानोंको ज्यादा नजदीकसे देखा । अंग्रेजीके सिवा फ्रेंच और जर्मन उन्हें मालूम थी, लेकिन इतालीमें भाषाके कारण दिक्रत मालूम हुई । उन्होंने इतालियन भाषा के चार वाक्य सीख रखे थे — “क्या रातको हम यहाँ टिक सकते हैं ?” “क्या आप हमें थोड़ा-पीनेका पानी देंगे ?” “टिकनेकेलिए कितना पैसा आप चाहेंगे ।” “आपके पास मोटरकी गराज है ?” और इनके साथ “हाँ” और “नहीं” । इतालीमें एक जगह पर मोटर थिगड़ गई । मोटर मरम्मत होने लगी । वेदीने दूध माँगनेकेलिए मुँहपर चुल्लू रखके इशारा किया और फ्रेडाने दीवारका सफेद चूना दिखलाया । किसान बोल उठा “ओ लेत्ते ।” किसानोंने कार रखनेकी जगहका कभी किराया नहीं लिया । इतालीमें एक किसानके घर पर पहुँचे । वहाँ कार रखनेकी जगह न होनेसे लोग जाने लगे, तो उसने कहा — “आप लोगोंको हमारे घरसे जाना नहीं होगा ।” और मना करनेपर भी उसने अपने अंगूरी बगीचेके फाटक और बाडकी उखाड़ कर मोटरका रास्ता बना दिया ।

युरोपके किसानोंके सौबन्यसे वेदी और फ़ोडा बहुत प्रभावित हुए । उन्होंने यात्रामें अपने-अपने काम बाँट लिए थे । फ़ोडाके जिम्मे खाना पकाना था, मित्र गाड़ी देखता, मरम्मत करता, साथ ही जूतेकी पालिश करता, और वेदी पूरा भीमसेन बन ईंधन पानी जमा करता, तम्बू और बिस्तर लगाता । सबेरेके समय तीनोंके कामका क्रम उलटा हो जाता ।

हिट्लरकी जर्मनीमें—सितम्बरमें फ़ोडा और वेदी बर्लिन पहुँच गये । हिट्लर शासनावृद्ध हो चुका था और नाजी जुल्मके मारे चारों तरफ़ आतंक छाया हुआ था । वेदी और फ़ोडा वहाँके वातावरणको पसन्द नहीं कर रहे थे, मगर तो भी शिष्टाचारके ख्यालसे रहना ही था । भारतीय अर्थ-शास्त्रके सम्बन्धमें “जातिप्रथाको तोड़नेकेलिए बर्ग” के विषय पर अनुसंधान करना शुरू किया । डॉक्टर जोम्बर्ट उनके अध्यापक थे । अपने उदार विचारोंके कारण डॉक्टर जोम्बर्टको भी युनिवर्सिटीसे निकलना पड़ा । वेदीने यह भी देखा कि लाइब्रेरीसे जिन किताबोंको लेकर वह पढ़ रहा है, उन्हें खुफियावाले नोट कर रहे हैं । वहाँ उसका दमसा घुटने लगा, ऊपरसे मज़दूरों और समाजवादियोंपर की जाती खूनी घटनायें वह रोज़ सुन और देख रहा था । अवधि बीतने पर छात्रवृत्तिको अगले सालकेलिए और देना चाहते थे, मगर वेदी और फ़ोडा जर्मनीमें और रहनेकेलिए तैयार न थे । बर्लिन हीमें १३ मई १९३४को रंगा पैदा हुआ । फ़ोडाने पुत्रका नाम रांभा रखना चाहा, उसे हीरारांभाकी कथा बहुत पसन्द आई थी । लेकिन वेदीने बतलाया कि ऐसा नाम पंजाबमें पसन्द नहीं किया जायगा ।

हिन्दुस्तानमें—अगस्तमें बर्लिन छोड़ स्विट्ज़रलैंडमें एक मास रह वेदी फ़ोडाके साथ सितम्बर (१९३४)में बम्बई पहुँचा । वेदीके विचार पहलेसे ही मालूम थे, इसलिए उसकी चीज़ोंकी खूब तलाशी ली गई । फ़ोडाको हिन्दुस्तानी बननेका पहला अभिषेक मिला, जब कि एक एंग्लोइंडियन औरतने उसके शरीरको टटोलते हुए उसकी तलाशी ली ।

वेदी बहूको लेकर माँके पास गया । फूल कौरने पुत्र और बहूको देखा । वेदीने माँके पैर छुए, फ़ोडाने भी नक़ल करनी चाही, उसका

कलेबा बड़का रहा था। लेकिन सासने आँखोंमें हँसकर जब फेडाको अपने आँकमें भर लिया, तो फेडाका सारा संकोच जाता रहा। फेडाने वर्षों बाद अपने नये घर और बन्धुओंके मधुर वर्तावोंको बड़े सुन्दर शब्दोंमें लिखा है।*

चार महीने तक वेदी देशकी परिस्थितिका अध्ययन करते रहे, फिर १९३५ (जनवरी)में “कंटम्पेरी इंडिया” नामसे एक त्रैमासिक पत्र निकाला, पंजाब सोशलिस्टपार्टी और किसान-सभामें हिस्सा लेना शुरू किया। १९३६के दिसम्बरमें भारतीय किसान-सभाका संगठन हुआ। वेदी उसके संयुक्त-मन्त्री हुए। १९३७में जब बाबा ज्वालासिंहने पंजाबमें

*Never once was I made to feel a stranger or an 'untouchable'. We all ate together, and I was taken spontaneously as a new and very interesting daughter. My mother-in-law, whom I had begun to look upon as my Indian mother, began teaching me. The other aunts gave me the Panjabi dress—salwar, kamees, and gold-bordered dopattas to frame my face. All the special family dishes were cooked for me.

For the first year, we lived in a joint family circle: my mother-in-law, my husband's brother and his wife and ourselves. I learnt a good deal during that year of Indian ideas and ways of living; it was a valuable and interesting lesson to me, and I enjoyed it. We all learned to know and understand one another as we should never have done. We had lived in separate houses, and from hearing the language spoken continually around me, I picked it up very quickly.

It is over ten years since our marriage now. We are living like thousands of similar little families all over the country. I have lived those classic words of Ruth 'Your people shall be my people.'...The beautiful relationship between my husband's mother and myself has deepened and strengthened itself with time: we can talk together now, and make jokes with each other, and we have weathered storms together too. There was a dreadful and almost fatal illness I nursed her through, and she helped me with the tragic second baby that died a few months old.

५५ हजार कांग्रेस मेम्बर और १ लाख किसान-सभा मेम्बर बना डालनेका निश्चय प्रगट किया, तो और साथियोंकी तरह वेदीको भी यह बात असम्भव-सी लगी। दूसरे लोग पचास या पाँचसौकी मेम्बरी रसीदें माँग रहे थे। बाबाजीने २५ हजार मेम्बर बनानेकेलिए रसीदें माँगी। फिर तो एक लाखकी रसीद बँटनेमें देर न हुई। आठ महीनेके भीतर ही ७५ हजार मेम्बर हो गये। वृद्ध क्रान्तिकारी वोरको मौतने आ धर दबाया और उसके अन्तिम शब्द ये—“मैं मर रहा हूँ। अफ़सोस मैंने पंजाबमें किसान-मजदूर राज्य नहीं देख पाया। काम करते जाओ, हम तुम्हारे साथ हैं।”

बाबा ज्वालासिंह वह वीर थे, जिनका सारा जीवन देशकेलिए था और उनको देश कभी नहीं भूलेगा। वेदी इन बूढ़े बाबोंके जीवनसे बहुत प्रभावित हुआ और उनका आत्म-विश्वास खूब बढ़ा। वेदी गावोंमें जाते, फ़ेडा भी गावोंमें पहुँचती। उसने असली पंजाबको देखा और जैसे-जैसे भाषाकी दिक़त दूर होती गई, वैसे ही वैसे किसानोंके प्रति उसका स्नेह बढ़ता गया। जून १९३७में अमृतसरमें पंजाब सोशलिस्ट कांग्रेस हुई, वेदी उसके सभापति थे जिसमें अशरफ़ आदि नेता भी आए थे। अमृतसरने पहिली बार लाल झंडेके साथ किनानोंके विराट जुलूसको देखा। १९३८में जो भारतीय सोशलिस्ट पार्टी कान्फ़ेन्स लाहौरमें हुई थी, उस समय कार्यकारिणीके एक मेम्बर वेदी भी चुने गये। उसी साल (३०, ३१ दिसम्बर) ट्रेड-यूनियन कांग्रेसकी पहिली कान्फ़ेन्स हुई। वेदी इसके प्रेसीडेन्ट थे।

लड़ाई अभी नहीं आई थी, लेकिन पंजाब सरकारने पहले ही कानून पास कर दिया, कि सेना-भर्तीके खिलाफ़ बोलनेवालोंको सजा दी जायगी। इस कानूनके विरुद्ध मोरीदवाँजिमें सार्वजनिक सभाहो रही थी। विरोधियोंने गुण्डे भेजे। उन्होंने मारपीट शुरू की। २३ आदमी घायल हुए। वेदीको पीछेकी ओरसे आकर किसीने लाठी मारी। वेदीने कुर्सी उठाई, तो गुण्डे भाग खड़े हुए; सभा तबभी हुई और कानूनके विरोधमें प्रस्ताव पास किया गया। वेदी घायल थे, उन्हें अस्पताल भेजा

गया। उल्टे वेदी और उनके २२ साथियों पर भगड़ा करनेका मुकद्मा चलाया गया। मुकदमेंके लिए कोई सबूत नहीं था, लेकिन तो भी १६ महीने तक उन्हें कैद किया गया।

वेदी और फ़ेड़ाने देखा, कि उनका जीवन ऐसी धारामें जा रहा है, जहाँ उन्हें अधिकसे अधिक स्वच्छन्द बननेकी जरूरत है। वेदी हिन्दुस्तानी गरीबोंके जीवनका यदपि अनुभव नहीं रखते थे; तो भी उसे बहुत सहृदय दृष्टिसे नजदीकसे देखा था। एक अंग्रेज मध्य-वर्गकी तरुणी के लिए हिन्दुस्तानी जीवन-तल पर रहना बहुत मुश्किल बात थी। मॉडल टौनमें भाईकी जमीन पड़ी हुई थी, वेदीने उसमें पत्नियोंकी तरहसे अपने लिए तिनकेका नीड (घोंसला) बनाया, जिसमें मामूली फूसकी छत और फूस हीकी दीवारें—कमसे कम पैसोंमें भोंपड़ी। हाँ, वहाँ सफाई रोशनी और हवाका जरूर ख्याल रखा। भोंपड़ीमें किवाड़ और तालाकुन्जीका कोई इन्तिजाम नहीं; और इन्तिजाम हो भी, तो दीवारमें कहींसे भी हाथ डाल करके रास्ता बनाया जा सकता है। फ़ेड़ाने अंग्रेजी ५६ परकालोंका मोह छोड़ा। उसकी जगह हाथकी बनी चपाती और दाल-तरकारीको स्वीकार किया। पहले कितने ही दिनों तक जरूर जीभने बगावतकी होगी, लेकिन अब फ़ेड़ा इस सस्ते और सादे खानेको उतनाही पसन्द करती है, जितनाकी सलवार और ओढ़नीको। रेलमें वह सदा तीसरे दर्जेमें सफर करती है। इस तरह उसने अपने खर्चको बिल्कुल कम कर डाला है और उसके लिए यदि उसकी कलम हफ्तेमें एक-दो बार चल जाए, तो कोई चिन्ता नहीं। रंगा पूरा पंजाबी है। वेदी पंजाबी भाषामें बहुत सरल सुन्दर व्याख्यान देते हैं। रंगामें भी उसके बीज दिखलाई पड़ते हैं। यह जंगली यात्रीका जंगली-जीवन देशमें गरीबोंकी सेवाके लिए जरूरी है। जब पहला भोंपड़ा तय्यार हुआ और वेदीने बीमार फ़ेड़ाके पास डलहौसी लिखा, तो वह वहाँसे दोढ़ी आई, और देखकर उसे बड़ी प्रसन्नता हुई।

१९३८-३९में डेढ़ साल तक फ़ेड़ा और वेदीने “सण्डे-मॉर्निंग” (अंग्रेजी साप्ताहिक) चलाया।

महायुद्ध छिड़ा। वेदीने मौका नहीं दिया, तोभी चौदह-पन्द्रह महीना बीतते-बीतते सरकारने ४ दिसम्बर १९४०को वेदीको गिरफ्तार करके जेलमें नजरबन्द कर दिया, कुछ दिन मांटगोमरीमें रखकर देवली भेज दिया। वेदी अब हिन्दुस्तान भरके साथियोंके बीचमें थे। देवलीमें साथियोंको जेलकी तकलीफोंके लिए भूख-हड़ताल करनी पड़ी। दस दिन के बाद जब जबर्दस्ती रबड़की नली द्वारा नाकसे दूध डाला जाने लगा, तो दर्जनों आदमियोंको लेकर जेलवालोंने वेदीको भी वैसा करना चाहा। लेकिन वह फुटबालकी तरह दो-दो चार आदमियोंको एकके ऊपर एक फेंकने लगे, तो मजाल क्या था कि कोई पास फटके। वेदीने कह दिया था—महीने भर मेरे लिये फिफ्ट न करो, मेरे शरीरमें काफी खूराक मौजूद है। १४-१५ दिन बाद भूख-हड़ताल सफलतापूर्वक टूट गई।

२१ फरवरी १९४१को फ़ेडाको भी गिरफ्तार करलिया गया और उसे छै महीनेकी कड़ी सजा दी गई। १३ कांग्रेसी औरतोंमें फ़ेडा ही थी, जिसे कड़ी सजा मिली थी। जेलमें उसे बाग़का काम दिया गया। फ़ेडाने अपने जेल-जीवनका सुन्दर वर्णन अपनी “बिहाइन्ड दि मड्ड-वाल्स” में किया है। तीन महीने चार दिन जेलमें रहने के बाद हाईकोर्टके फैसलेके अनुसार फ़ेडा छोड़ दी गई। १ अप्रैल १९४२को वेदीको गुजरात जेल से छोड़ा गया। वेदी पंजाबीके श्रेष्ठ वक्ता ही नहीं हैं, बल्कि वह सुन्दर लेखक भी हैं। हाँ, उनकी लेखनी अभी अभी इस दिशामें चलने लगी है, लेकिन उम्मीद है, कि वह अपनी लेखनीसे पंजाबीके नये साहित्यको खूब समृद्ध करेंगे।

वेदीका जीवन एक उदाहरण है, कि किस तरह आराममें पले व्यक्ति अपने आदर्शके लिए सारे सुखोंको त्याग सकते हैं; किस तरह अपनी आवश्यकताओंको कम करके अपनेको अपने आदर्शकेलिए स्वतंत्र कर सकते हैं। और फ़ेडा भी इस बातमें वेदीसे पीछे नहीं रही। गुरुनानकने २०वीं सदीमें भी अपना एक प्रतिनिधि हमारे बीचमें छोड़ा है।

मुबारक “सागर”

सागरका जीवन बचपन हीसे संघर्षका जीवन रहा । नौ मासकी उम्रमें ही मर जानसे माँकी शीतल गोदको उसने कभी नहीं पाया । पिता बहुत गरीब किन्तु आत्माभिमानी व्यक्ति थे । जिनसे सागरने बहुत-सी बातें सीखीं, साथ ही परिस्थितियोंसे लड़नेमें हाथ बँटाया ।

१९०६ अप्रैल १९ जन्म, १९०७ माँकी मृत्यु, १९१३ प्राइमरी स्कूल माढी पञ्चवांमें, १९१४ बटाला मिशन स्कूलमें, १९१५-१८ श्रीगोविन्दपुर हाई स्कूलमें, १९१९ बटाला स्कूलमें, उर्दू कविता, १९२० श्रीगोविन्दपुर स्कूलमें, पंजाबी कवि १९२१ अप्रैल सभामें अपनी कविता; १९२१-२३ जलन्धर गवर्नमेंट हाई स्कूलमें, १९२३ मैट्रिक पास, १९२३-२५ लाहौर इस्लामिया कॉलेजमें, १९२५ तुकों जानेकी धुन, १९२६ अक्टूबर विदेश जानेकेलिये पेशावर तक, १९२६-३३ कराचीमें अध्यापक, १९२६-२७ शिक्षक-सभाके सेक्रेटरी, १९२९ पराचिनारमें गिरिफ्तार और मुक्त, १९३० अप्रैल नमक-सत्याग्रहमें, १९३१ मार्च ८ जेलसे बाहर, १९३१ नौजवान भारत सभाके जेनरल सेक्रेटरी, १९३१ अगस्त राजद्रोहमें गिरिफ्तार, १ सालकी सजा; १९३१-३२ यरवड़ा जेलमें, १९३२ अगस्त जेलसे बाहर, म्युनिसिपल क्लर्क, इस्तीफा, “मजूर”के लेखक, निर्वासन; १९३३ पंजाब नौजवान भारत-सभामें, १९३३ अगस्त १३ शादी, १९३४ सोशलिस्ट पार्टीकी स्थापनामें भाग, तीन मासकी सजा; १९३६ जोशीसे भेंट, १९३७-४० काँग्रेस सोशलिस्ट नेता, १९४० रामगढ़ काँग्रेसमें, १९४० सितम्बर ११—१९४२ जुलाई २६ जेलमें नजरबन्द, १९४२ नवम्बर १८ षेढ़ सालकी सजा, १९४३ अक्टूबर १९ जमानत पर बाहर ।

जिला गुरदासपुरकी तहसील बटालामें माड़ीपन्नवाँ सिक्ख जाटोंका एक बड़ा गांव है। जमींदारी जाटोंकी है, जो खुद काश्त करते हैं। सौ घर राई मौरूसी काश्तकार होनेसे चार सौ घर जाटोंकी तरह खेती से अपना गुजारा कर लेते हैं। गांवके कुछ लोग नौकरी या फौजमें चले जाते हैं, मगर जीविका का प्रधान साधन खेतीही है? सागरके दादा सैय्यद होनेसे गुरु-चेलाके व्यवसायमें पले थे; मगर धर्म और सूफी दर्शनका उनपर इतना असर हुआ, कि वह पीरीमुरीदीके व्यवसाय को हरामखोरी समझने लगे, और उन्होंने निश्चय किया कि अपने हाथकी मेहनतकी कमाई ही खाएँगे। इस प्रकार उन्होंने बढईका काम करना शुरू किया। उनके पुत्र नबीबख्श (मृत्यु २३ दिसम्बर १९२०)ने भी पिताका ही रास्ता पकड़ा। उनकी स्त्री ही पुत्रको नौ मासका छोड़कर नहीं मरी, बल्कि सागरके सात सालके होते-होते सारा घर साफ हो गया। नबीबख्शके दिल पर इसका भारी आघात हुआ। मगर उन्होंने सूफियों और फकीरोंके जीवनियोंके बारेमें सुना ही नहीं था, बल्कि अपने बढई पिताको उसी रंगमें रंगा देखा था। नबीबख्श अब पूरे मलंग (साधु) थे। जवानी आरामसे गुजरी थी, क्योंकि भाई कमाते खिलाते थे। अब उन्हें खुद अपने हाथसे काम करना पड़ता। दो स्त्रियां मर चुकी थीं, उन्होंने फिर और शादी न करनेका निश्चय कर लिया। किसानोंके लिये हल और हथियार बना देते, उमसे अनाज खाने भरको आ जाता और बाप-बेटेको भूखा नहीं रहना पड़ता था; लेकिन उनकी फकीरी दिन पर दिन आगे ही बढ़ती जा रही थी। कामकी मजदूरी खुद नहीं माँगते थे, यदि कोई दे गया, तो दे गया। साधू फकीरोंके खाने-खिलानेमें घरका सब कुछ खर्च करने लगे। कितने ही बार घरमें सूखी रोटी भर रह जाती, जिसे नमकके साथ सागरको खिलाते हुए पिता पैगम्बरकी कठिन जीवनीकी घटनायें सुनाते।

सागरका जन्म १९ अप्रैल १९०६ बृहस्पतिवारको हुआ था। उनकी मां मुहमदुन्निसा जवानी हीमें चल बसीं। दादीने सात साल

तक पाला-पोसा। दादी बड़ी जरनैल मिजाजकी थीं और सागरने जरा भी उनकी इच्छाके विरुद्ध काम किया कि तमाचा लगा देतीं। सौ वर्षकी उम्रमें भी वह उन्नीस मील बटाला पैदल चली जाती थीं। किसी दिन सागरने हमजोलियोंकेलिए घरसे राब चुराई, जिसपर मार खानी पड़ी।

सागरकी सबसे पुरानी स्मृति चार सालकी है। लुध्याणेके कपड़े का नया कुरता पहननेको मिला था। सागरने अपने साथी बच्चेसे कहा—“ऐसा वैसा कपड़ा नहीं है। इसमें चोट भी नहीं लगती।” साथी लड़केने सागरकी पीठ पर एकसे अधिक डन्डे जमाये। चोट तो लगी, मगर दर्दको छिपा गये। सागर बचपन हीसे बहुत शांत मिजाजके थे, किसीसे लड़ना भगड़ना उन्हें अच्छा नहीं लगता था। यद्यपि पिता और दादी सभी अनपढ़ थे। मगर सूफी और दूसरी धार्मिक कथायें बहुत-सी सागरको सुननेको मिलतीं, सोनेके पहले इस्लामी इतिहास, कुरान, लैला-मजनून, शीरी-फरहाद आदिकी कथाओंमेंसे कोई न कोई सुन लिया करते थे।

दादीके जीते जी लड़केके पढ़ानेका कोई ख्याल नहीं आया, घरसे लिखने पढ़नेकी परम्परा उठ चुकी थी; लेकिन दादीके मरनेके बाद (१९१३) पिताने दो मील दूर श्रीगोविन्दपुरमें पढ़नेके लिए भेज दिया। यहाँ सागरकी एक फूफी व्याही थी। सागर इतने लज्जालु थे, कि रोटीकेलिए भी बिना कहे नहीं जाते थे। श्रीगोविन्दपुरवाले लड़के कुछ शहरीसे थे। दीहाती सागरको उनकी कितनी ही बातें पसन्द नहीं आती थीं। साल भरमें पहले दर्जेको पास कर छुट्टियोंमें वह अपनी बटालावाली बुआके घर गये। बुआके घरमें विद्याकी कद्र थी, लोगोंने सागरको फुसलाना शुरू किया—“पिण्ड (गाँव)में रहता-रहता तू भी पिंडू बन जायगा। तेरे दादाका घर है यहाँ, यहीं स्कूलमें पढ़।” एक निःसन्तान दादाका घर वहाँ जरूर था। सागर शहरी जिन्दगीके लिए राजी हो गये। स्वास्थ्य बचपन हीसे कमजोर

था, बकरीके दूध पर पाले गये थे; जिससे उनका शरीर काँटा जैसा सूखा था। अभी पाँच-छै साल पहले तक इसे असम्भव समझा जाता था, कि सागरके शरीर पर मांस कभी आयेगा। शायद इसी शारीरिक निर्बलताके कारण सागरको चुप रहनेकी आदत ज्यादा हो गई थी और वह बैठे रहकर खेले जाने वाले खेलोंको ही पसन्द करते थे। दुनियामें कहीं पता न मिलनेसे खुदाको भी वह अपनी ही तरह खामोश समझते थे—“खुदा कोई अच्छा भलामानुस बूढ़ा है, जिसकी सफेद दाढ़ी है और वह तख्त पर बैठा रहता है।” ऐसे शान्त-स्वभाव वाले लड़केकेलिए गाँवका वातावरण ही ज्यादा अनुकूल हो सकता है, मगर सागरको कुछ पढ़नेका शौक पैदा हो गया था, और बटालामें उनके बन्धु-बान्धवोंमें विद्या ज्यादा देखी जाती थी। उन्होंने बटालामें रहकर पढ़नेका निश्चय कर लिया और मिशन-स्कूलमें दूसरे दर्जेमें नाम लिखवा लिया। पिता पुत्रको अकेले छोड़कर नहीं रह सकते थे। वह भी बटाला चले आए, लेकिन तीन-चार मास रहनेके बाद बटालाकी शहरी जिन्दगीसे ऊब गये। उन्होंने कहा—“चलो बेटा! शहर अच्छा नहीं है।” सागर भी पितासे सहमत थे। दोनों कादियानके रास्ते घर लोटे। उसी समय सागरने मिर्जाई सम्प्रदायके बारेमें कुछ सुना और समझ लिया कि वह बुरी चीज़ है। घर जाने पर स्कूलसे सर्टिफिकेट लानेका ख्याल आया। फूफीने फिर रहनेके लिए आग्रह किया। सागरने दूसरा दर्जा खतम करने पर बटालामें रहना स्वीकार किया।

१९१५में सागर फिर श्रीगोविन्दपुरके स्कूलमें दाखिल हो गये। पिताके घरमें तो रवाज नहीं था, तो भी फूफीके घरकी देखादेखी सागरने नमाज पढ़नी शुरू कर दी। गाँवके दस-पन्द्रह लड़के स्कूल पढ़ने जाया करते थे। पढ़नेके बादके समयका काफी हिस्सा उनका धार्मिक बातोंके पढ़नेमें लगता। गाँवके छोटे-छोटे लड़कोंको नमाज पढ़ानेकेलिए वह खुद इमाम बन गये थे। गाँव भरके लोग सागरके

पास चिट्ठियाँ लिखवाने आते। पिता मलंग थे, इसलिये सागरको भी कौन्वाली सुनने और सूफी-सत्संग का शौक था। महायुद्ध चल रहा था। सागर अपने हमजोलियोंके साथ नकली लड़ाई लड़ते थे। उन्होंने सुन लिया था, कि लड़ाई में पनडुब्बी नावोंका व्यवहार किया जा रहा है। दोनों दल लड़ता और एक दूसरे पर मार पड़ती, फिर सागर बैठ जाते—उन्होंने कह रखा था कि बैठ जानेका मतलब है नाव पानीके भीतर चली गई, फिर उस पर चोट नहीं लग सकती। सागरने अभी अखबारका दर्शन नहीं किया था।

१९१८में इन्फ्लुएंजाकी बीमारी आई। स्कूल बन्द हो गया। मरनेवालोंका ठिकाना न था। लोग कहते—“आज फलाना मर गया, देखें कल किसकी बारी है।” पिता तो दार्शनिक थे ही। पिताकी दार्शनिकता कभी-कभी उन्हें मुश्किलमें डाल देती थी। एक बार गाँवके जाट जंगलमें सूअरका शिकार करने गये। एक नौजवानके ऊपर दतैल सूअर चढ़ दौड़ा। भयभीत हो वह चिल्ला उठा—“दोहाई, दोहाई, चाचा नबीबख्श ! जान गया।” नबीबख्शने दौड़कर सूअर की पिछली दोनों टांगें उठा लीं और डंडेसे मारकर उसका मुंह कुचल दिया—वह एक छोटे-मोटे पहलवान थे। उनका सारा कपड़ा खूनमें सन गया। मौलवियोंने फतवा दिया, कि इसका हुक्का-पानी बन्द कर दो। नबीबख्शने जान बचानेके लिए सूअरको मारा था, इसमें उन्हें कोई दोष नहीं मालूम हुआ। वह वैसे भी दूसरोंकेलिए अलग हुक्का रखते थे, कहा—“जाओ एक हुक्का और रखनेसे जान बची।” दो-चार महीनेबाद अपने आप हुक्केका बायकाट उठ गया।

स्कूलमें सागर तेज लड़के थे। गणितमें अक्सर सौमें सौ नम्बर लाते। उर्दू भी अच्छी थी। छठवें दर्जेसे फार्सी भी पढ़ने लगे थे, उसमें भी अच्छे रहे। हाँ, अंग्रेज़ीमें कुछ कमजोर थे।

जब सागर पांचवे दर्जेमें थे, तभी श्रीगोविन्दपुरमें उनका स्कूल हाई स्कूल हो गया था। वार्षिक छुट्टियोंमें वह हर साल बटाला जाया

करते, इस समय उनके फूफा शहरी अदब-आदाब सिखलाते । बटाला में एक दूरके रिश्तेदार थे, जिनके कोई सन्तान न थी । उन्होंने सागर को गोद लेनेके लिए पितासे कहा । पिताने फिलास्फरकी तरह कहा—“लड़के की मर्जी ।” सागरसे कहने पर उन्होंने “आजँगा” कह दिया । छठवें दर्जेको पास कर अब अगले दर्जेमें जाना था । श्रीगोविन्दपुरके हेडमास्टर अपने तेज विद्यार्थीको हाथसे जाने नहीं देना चाहते थे । उन्होंने सागरको समझाया । जब वह नहीं माने तो कहा—“तुम लौटकर यहीं आओगे । निःसन्तान आदमी बड़े कंजूस होते हैं और लड़केको अच्छी तरह रखना नहीं जानते ।” स्कूलके एक संस्थापक सेठ विसनदासने भी कहा, कि मैं खर्च दूँगा तुम यहीं रहो ।

सागर बटाला चले गये । म्युनिसिपल हाई स्कूलके हेडमास्टरने कहा, कि हम फिर परीक्षा लेकर दाखिल करेंगे । सागरने परीक्षा दी । अध्यापक बहुत खुश हुए और सातवें दर्जेमें नाम लिख लिया । सचमुच ही सागरके धर्मपिता बड़े कंजूस थे । मल-मलके एक-एक पैसा खर्च करते थे । सागरको जो दो-चार आने मिले, उन्हें उन्होंने चिट्ठियां लिखनेमें खर्च कर दिया । एक सहपाठी सागरकी चिट्ठीको पढ़ना चाहता था । सागरने फटकार दिया । उसने जाकर धर्मपितासे शिकायत कर दी—“मुबारक तो आपके खिलाफ चिट्ठियों पर चिट्ठियां लिख रहा है ।” और भी कानाफूँसी की । धर्मपिताने कहा—“सचमुच । महीनेमें चार-चार पत्र ! हमारा देवाला निकाल देगा । वह रहना नहीं चाहता ।” सागरने सब बात सुन ली थी । उन्होंने—“आप खुश नहीं हैं, मैं जाता हूँ ” कहकर माडी पन्नवाका रास्ता लिया, फूफी से भी नहीं कहा और किताब बांधकर पैदल ही चल पड़ा । लेकिन नाम तो लिखा जा चुका था । सागर साल भर नहीं बरबाद करना चाहते थे । पिताने भी सलाह दी कि फूफीके यहां रहकर सातवाँ दर्जा खतम कर लो । फूफा भी इस रायसे सहमत थे, कि निस्सन्तानी कंजूस होता है, वह बच्चेको नहीं रख सकता ।

सागरने सातवें दर्जेकी परीक्षा (१९१६) दी। जलयौवाला बाग काण्ड हो चुका था। कितने ही लड़के देशभक्ती पर तुकबन्दियां कर रहे थे। सागर भी दूसरेके शेरोंकी अन्ताक्षरी किया करते थे। अब उन्होंने खुद एक तुकबन्दी की, जिसका एक खण्ड था—

“किया अहले मग़िबने मिलकर तहैया।

कि योरोपसे तुकोंको निकाल देंगे।”

लड़कोंने भी वाह-वाह किया और मास्टरने भी दाद दी। सागर का शायरीका शौक बढ़ा।

देर तक प्रतीक्षा करने पर भी परीक्षाफलकी खबर नहीं आई। बटाला गये। फूफाने कहा—“मैंने पूछ लिया है, तुम फेल हो।” सागर विश्वास करनेकेलिए तैयार न थे। वह सीधे हेडमास्टरके पास गये। हेडमास्टरने उसी बातको दोहराया। और तरहसे शर्मीले सागर अपनेको रोक नहीं सके। उन्होंने कहा कि मुझे रजिस्टर दिखला दीजिये। हेडमास्टर कुछ भ्रमसाये, लेकिन रजिस्टर खोलकर दिखा दिया। सागरने गौरसे देखा, तो मालूम हुआ, कि लम्बे रजिस्टरमें सागरके सामनेका ‘पास’ शब्द दूसरे लड़केको दिया जा रहा है। हेडमास्टरको भी अफसोस हुआ। सागरका एक साल बरबाद नहीं गया।

अप्रैल १९२० में सागर फिर श्रीगोविन्दपुरमें आठवें दर्जेमें दाखिल हुये। अब उनपर खानदानी खन्त शुरू हुआ। धार्मिक पुस्तकोंके पढ़नेके साथ-साथ कौवाली और धर्मोपदेश सुननेके लिये पाँच-पाँच सात-सात मील तक जाते और “बुला लो या रसूलसल्लाह” सुनकर, उन्होंने खुद एक कविता लिखी, जिसका एक खण्ड था—

“कदूमे पाकमें अपने बुलालो या रसूलसल्लाह।

मुझे नारे-जहन्नुमसे बचा लो या रसूलसल्लाह ॥”

उनकी यह कविता उर्दू-अध्यापक ने भी पसन्द की।

प्रसन्नताके साथ-साथ सागरका आत्मविश्वास भी बढ़ा। सागरका

पढ़नेमें मन खूब लगता था। वह कभी स्कूलसे गैरहाजिर नहीं रहते थे। गांवके जाट लड़कोंमेंसे कुछ पढ़नेसे जी चुराते थे—पिटते थे, और फिर स्कूलसे भगे रहना चाहते थे। छठवें दर्जेकी बात है, सागर बहुत दुबले-पतले थे, जिसकी वजहसे हमजोलियोंने उनका नाम कोकली (भरबेरी) रख दिया था। भगोडू जमातने एक दिन स्कूल न जानेकी कसम खाई और कोकलीको भी न जाने देनेकी बात तय हो गई। कोकली कमजोर थे ही, डरे और उस दिन नहीं गये। दूसरे दिन मास्टरने पूछा, तो कह दिया कि इच्छा न रहते भी मैं नहीं आ पाया। नाम पूछने पर उन्होंने नाम नहीं बतलाया। सागर भी पिटें।

आठवें दर्जेमें सागरने गांवके भगोडू लड़कोंके सामने एक प्रस्ताव रखा—“आओ, हम अपनी जत्थाबन्दी करें। विद्यार्थियोंको काम होने पर भी छुट्टी नहीं मिलती। पाठ याद न होने पर पिटते हैं। गैरहाजिर होने पर पिटाईके सिवाय जुर्माना भी देना पड़ता है।” लड़कोंको बात पसन्द आयी। फिर “अंजुमन-अक्सरी-तुलबा”, (छात्र-संघ) कायम हुआ। सागरने खुद संघका नियम-उपनियम बनाया। एक प्रधान सभापति, एक सभापति, एक सेक्रेटरी और एक खजांची चुने गये। सागर प्रधान सभापति बनाये गये और नियमके अनुसार कामका सबसे अधिक बोझ उनके ऊपर आया। संघके खजानेमें लड़के चन्दा लेते थे। जुर्माना होने पर उसमेंसे दे दिया जाता था। सागरने बटालामें सभा-सोसायटी देखी थी और छात्रसंघके रूपमें उसीकी नकल की। संघके कागज-पत्रमें जालसाजी न हो, इसके लिए पितासे छिपकर सागरने अपनेही एक लकड़ीकी मुहर तैयार कर ली। पिता सागरको यह कहकर बसूला-रूखानीको हाथ नहीं लगाने देते थे, कि तुमको तो बाबू बनना है। सागरने संघकी बात मास्टरसे कही। मास्टरको भी बात पसन्द आई। सचमुच ही भगोड़ोंकी संख्या कम हो गई, जुर्माना भी कम देना पड़ता।

सागर अभी चौदह साल हीके थे कि वारिसशाह और बुल्लाशाहके

प्रेम-काव्योंने उनपर असर डाला। पंजाबी बैतबाजीमें शृङ्गारिक कविताओंकी भरमार होती ही थी। कविताने अपनी समवयस्क लड़की से सागरका प्रेम कराया, या प्रेमने कविता करनेकेलिए मजबूर किया, इसके बारेमें कुछ कहना मुश्किल है। सागरने उस लड़की पर पंजाबीमें "सेह-हरफ़ी" कविता की। उनके एक अनपढ़ तरुण दोस्तने सुना, उसे बहुत पसन्द आयी और कहा कि इसे छपवा दो। सागरने कहा— "तुम बेवकूफ हो। ये मेरे गीत हैं, कैसे छपेंगे।" उन्हें छापाखाना कोई जादूमन्तर-सा मालूम होता था। लड़केने कहा— "मेरा एक रिश्तेदार कादियानके एक प्रेसमें काम करता है। चलो पूछें, शायद पुस्तक छप जाय।" सागरने पितासे कादियान देखनेकेलिए छुट्टी ली। जाकर प्रेस देखा। फिर मैनेजरको कविता दिखलाई। उसने पूछा— "किसने लिखी?"

"रहस्यकी बात है, लिखी तो मैंनेही है। छपकर निकल आयेगी?"

"तुम्हारी उम्र तो बहुत छोटी है! हाँ, छप क्यों नहीं जायेगी।"

"जैसे हो, एक किताब बना दो "एक कापी छाप दो, दोस्तों हीको तो पढ़ना है।" मैनेजरने कहा— "एक हो या ५००, दाम उतना ही पड़ेगा।" पांचसे बढ़कर आखिर सौ कापी छापनेकेलिए कहा गया। फिर "सेह-हरफ़ी (त्रिशाक्षरी) मिस्त्री मुबारकअली 'आजिज़' (बटाला)"के नामसे छपनेकेलिए दी गई। खर्चके तीन-साढ़े तीन रुपये दोस्त ने दिये। तीन दिन वहीं ठहरे और छपी किताबको लेकर पन्नवां पहुँचे। सागर डरते थे, कि असली बात किसीको मालूम न हो जाये, इसलिये कवितामें कुछ और बातें भी जोड़ दी थीं। सेह-हरफ़ीके कुछ पद्य थे—

"जीम जिगर गल्वा पा लीता तेरी जुल्फ़ांदे तेज कटारडे ने।

नशा चाट्टड्ह दिता राह-जांद्या नूं, दूरो हुसनदे भरे पियालडे ने ॥

साकी वण्डना यार नगाणियांदा, खास दर्या रब्बदे प्यारडे ने।

'आजिज़' वस्लवाली अर्ज कर दित्ती, दुखां जालडेने दुखां जालडेने ॥"

“जाल ज़िक्र तुसादडा करां हरदम, बिच् जंगलां कोहां ते बेलेयां दे ।
 तेरे नाम वाली तस्वी विर्द मेरा कोल दुश्मना बिच् सहेलयां दे ॥
 तेरे हिज्रने बहुत दिलीर कीता इन्तज़ार करता खातिर मेलयां दे ।
 ‘आजिज़’ हुस्नदी बहुत बुनियाद छोटी जेवें बिच्चबागां बूटे केलयां दे ॥”
 “स्वाद सिफ्त है यारदे ढूँढनेदी बाहर आवण न बाज सहेलियां दे ।
 अजे पैर शबाब बिच्च पावण लग्गे दिल खिचलीते अगगों वेलियां दे ॥
 जिस्म बांग-बिल्लौरदे चमकदा ऐ भावे होण कपडे मिस्ल तेलियां दे ।
 ‘आजिज़’ शर्म अक्खीं हौली सखुन करते नाहीं ते सल् होवण बिच्
 गेलियां दे ॥”

‘सेह-हर्फी’ की पांच ही कापियां दोस्तोंमें बांटी गईं, मगर वह एक हाथसे दूसरेके पास जाते कई हाथोंमें पहुँच गईं । लोगोंने बहुत पसन्द किया । हिसाबमें गलती करने पर मास्टरने एक दिन ताना मारा—
 “ध्यान तो सेह-हर्फियां लिखनेमें रहता है, हिसाब कौन याद करे ?”
 फारसीके अध्यापकने भी कविताकी तारीफ की । सागरकी भैंप गई और कुछ हौसला भी बढ़ा । पिता सूफी-कविताओंको सुन-सुनकर मस्त हो जाया करते थे । किसी महफिलमें “आजिज़” (अभी ‘सागर’ उपनाम नहीं पड़ा था) की सेह-हर्फियां गाई जा रही थीं । पिता वज्दमें आकर (आत्मविभोर हो) भूमने और रोने लगे । उन्होंने पढ़ने वालेसे कहा—“यह किताब हमें भी दो, हम पढ़ा कर सुनेंगे ।”
 किसीने कहा, यह तो मुबारककी लिखी हुई है । पिताने सागरको बुला कर बहुत प्यार किया और कहा—“बेटा ! हमें नहीं बताया, तुमने मार्फत (भगवत्-प्रेम)की इतनी सुन्दर कविता की है ।” उनको क्या मालूम था कि सागरने किसी दूसरे हीके ऊपर कविता की है । गांवकी अध्यापिकाने भी पढ़कर सागरको चूमकर दाद दी—सागरने तो इसके लिये कविता नहीं की थी । यद्यपि प्रेमिका पढ़ना नहीं जानती थी, लेकिन उसके घरमें भी एक कापी भेजी । भाईयोंने पढ़ा सुना,

मगर प्रेमिकाको शायद आज तक मालूम नहीं है कि सागरने उसपर एक ऐसी सुन्दर कविता की है।

इस वक्त सागरके घरकी हालत बहुत खराब थी। गरीबीके कारण जूता नहीं पहिन सकते थे। जब धूपमें पैर जलता, तो एक घाससे दौड़कर तिलमिलाते हुए दूसरी घास पर खड़े हो जाते। खेत काफ़ी थे, मगर पिता उनमें काम न करते थे। किसान होनेकी वजहसे यद्यपि फीस आधी माफ़ थी, लेकिन उतनेसे काम नहीं चल सकता था। (दिसम्बर १९२०में) सागरने पिताको सलाह दी, कि कहीं जाकर कुछ पैसा कमाएँ। पिताने लड़केके ख्यालसे कबूल कर लिया। वह काम करनेके लिए बाहर निकले। लेकिन वहां पुत्रकी चिन्ताके मारे उन्हें बुरे-बुरे स्वप्न आने लगे। घर लौटे, उन्हें कुछ बुखार भी था। १६ मील तक इकं पर चले; फिर तीन मील पैदल आये। घर पहुँचने पर बहुत थक गये थे। निमोनिया हो गया। पासके गाँवमें एम हकीम रहता था। सागर वहाँसे शर्बत ले आना चाहते थे। उस समय दोनों गाँवोंमें लड़ाईके लिये भाला-बछ्छी निकल गयी थी। सागरने खतरेकी कोई पर्वाह न की। वहाँ गये, लेकिन हकीमके पास शर्बत नहीं था। खाली लोटा लिये लौट आये। पाँच ही मिनट बाद पिताकी जवान बन्द हो गई और कुछ ही देरमें उन्होंने शरीर छोड़ दिया। चौदह वर्ष के सागर अब दुनियामें बिलकुल अकेले थे। औरतें रोने लगीं। सागरको पसन्द नहीं लगा और उन्होंने खिन्न होकर कहा—“तुम्हें मुक्ति दारस दिलाना चाहिये और तुम और रो रही हो। रोना हो तो चली जाओ।” सागरने घरमें बहुत-सी मौतें देखी थीं, उनका दिल काफ़ी मजबूत था, लेकिन तब भी भीतर जो उथल-पुथल मची थी उससे दिलको बैचाना चाहते थे। कफनके लिए, घरमें कुल साढ़े नौ आने पैसे थे। पड़ोसी सौदागरकी बुढ़िया माँने और पैसे दिये। गांव वालोंने भी सोलह रुपये चन्दा करके सागरके हाथमें दिया। लेकिन कफन आदिका काम तो चल गया था, उन्होंने उन रुपयोंको एक

समवयस्क लड़केके हाथमें दे दिया, और फिर नहीं माँगा—वह ऐसे पैसेको लेना भी नहीं चाहते थे । अब वह सौदागर पड़ोसीके घरमें रहते । घरवाले बहुत मानते थे ।

सागरके नये संरक्षक काफी धनी थे । पन्नवामें सिक्ख जाटोंका जोर था । वह अज्ञान देनेकी भी इज़ाजत नहीं देते थे । कहते थे—“बांगकी आवाजसे हमारा आटा बांगा (=जादूछुआ) हो जाता है । संरक्षक लड़कीकी शादीकेलिए श्रीगोविन्दपुर चले गये । सागर भी उनके साथ गये । श्रीगोविन्दपुरकी फूफीकी सारी औलाद खत्म हो चुकी थी । बटालेवाली फूफीको पिताके मरनेकी खबर दे दी, और साथ ही लिख दिया—“तुम्हारे पास नहीं आऊँगा । मैंने कहीं इन्तिजाम कर लिया है ।” सागरमें आत्मसम्मान की मात्रा अधिक थी । वह किसीका एहसान नहीं लेना चाहते थे । फुफेरे भाई लिवाने आये, मगर कह सुनकर लौटा दिया ।

जलन्धरमें—श्रीगोविन्दपुरमें मार्च (१९२१)में परीक्षा पास कर सागर अपने संरक्षकोंके साथ जलन्धर चले आए और वहां गवर्नमेंट हाई स्कूलमें दाखिल हो गये । यहां अब उन्हें उर्दूके शायरोंके नजदीक बैठनेका मौका मिला । मुशायरोमें भी जाते, लेकिन अपने शेरोंको सुनानेसे झिझकते थे । उस समय उन्होंने उर्दू और पंजाबीमें कितनी ही कविताएँ की थीं । मगर पीछे सबको जला दिया । मैट्रिककी परीक्षाको जब तीन-चार मास रह गया, तो सागरकी आँखोंमें कुकड़े निकल आये । परीक्षाकी तैयारी कहाँ कर सकते थे ? सिर पर हाथ रख कर बैठा रहना पड़ता था । लोग सलाह दे रहे थे, कि इम्तिहान में बैठो, लिखनेके लिए सातवें-आठवें दर्जेका कोई लड़का मिल जायेगा । सागर कभी कहते “इलाही ! पास करा दे ।” अलबख्त साहबकी दरगाहमें भिन्नत मानी “यदि पास हो गया, तो मेलेके समय बकरा जरूर चढ़ाऊँगा ।” परीक्षा दिनके कुछ पहले दर्द कम हुआ,

फिर आंखें खुलने लगीं । परीक्षामें खुद अपने हाथसे लिखना शुरू किया । अच्छे दूसरे डिविजनमें (१९२६) पास हुए ।

परीक्षा देकर फिर बटाले आये । गोद लेने वाले पहले सज्जनने जोर दिया—“चलो हम हज करने जा रहे हैं, तुम घर सम्हालना ।” सौदागर-संरक्षकके घरमें लड़के पढ़नेका शौक नहीं रखते थे । घर वाले सागरको विलायत भेजना चाहते थे । सागर बटाला वाले धर्मपिताके बातमें आ गये । इनकी दो बीबियाँ थीं, जिनमें एक सागरकी भार्वा पत्नी जमीला बहुत कम उम्र की थीं । मियाँ छोटी बीबीको लेकर हज करने गये । हज करके वह लौट भी आये । सागरने लाहौरके इस्लामिया कालेजमें दाखिला ले लिया था ।

कालेजमें—बहुत कहने-सुनने पर हाजी साहबने कालेज जानेकी इजाजत दी । १५ रुपया मासिक देते और उस पर भी कहते—“यह आवारह लड़का है, यह तो हमारा दीवाला निकाल देगा ।”

सागरको पिताकी सीख याद थी—“लावल्दकी जायदादका मालिक नहीं बनना ।” सागर हाजी साहबकी जायदादके बारेमें तो आशा नहीं रखते थे, लेकिन उनके दादाके भाई लावल्द मर गये थे, जिनकी जायदाद सागरकी ही थी । हाजी साहब जो १५ रु० महीना देते थे, उसे भी वसूल कर लेना चाहते थे । उन्होंने सागरसे कहा—“तुम्हारा अफ्रीका वाला चचा आकर मकान ले लेगा । इसलिये बैनामा कर दो ।” सागर हाजी साहबका अभिप्राय समझते थे, साथ ही वह उस जायदादको रखना पसन्द नहीं करते थे, इसलिये उस मकानको हाजी साहबकी छोटी बीबीके नाम बिना पैसा कौड़ीके ही लिख दिया ।

हाजीसाहब महीनेमें रुपया भेजते वक्त चिट्ठीमें यह लिखना नहीं भूलते थे—“छोड़ दो । जो खर्च हो गया सो हो गया । पढ़कर क्या लेना है ?”

कालेजमें चमरकन्दके अमीरका कोई सम्बन्धी लड़का सागरका दोस्त हुआ । सागरकी सहानुभूति कांग्रेस और खिलाफतकी ओर जलियाँ

वाला बाग काण्डके दिनोंसे ही थी। लड़केने बतलाया, कि किस तरह मौलाना इस्माईल सैय्यद बरेलवीने मुजाहिदीनोंका स्वतंत्रता-संग्राम आरम्भ किया। धीरे-धीरे सागरमें इस्लामकी सेवा और देशकी आजादी का ख्याल जोर पकड़ने लगा। सागर कभी-कभी बिह्वल होकर कहते—“मेरा कोई नहीं, सब मर गये, मैं क्यों बचा? शायद खुदा मुझसे कोई काम लेना चाहता है।” १९२५ के आरम्भमें तुर्कीसे कोई प्रतिनिधि-मंडल भारत आया। लाहौरमें भी वे लोग आये। सागर उनका व्याख्यान सुनने गये। सागरका ख्याल हुआ, कि अहिंसाकी लड़ाई निष्फल रही। भारत सैनिक-विद्यासे ही स्वतंत्र हो सकता है, इसलिये तुर्कीमें चलकर सैनिक शिक्षा लेनी चाहिये। उन्होंने नौजवानोंकी एक मण्डली बनाई, फिर तुर्कीके एक प्रतिनिधिसे बात की। प्रतिनिधिने कहा—“हम हर हिन्दुस्तानीको मुस्तफा सगीर समझते हैं, हम कैसे तुम पर विश्वास करें?” मुस्तफासगीर कमालपाशाको कत्ल करनेके लिये तुर्की गया था। सागरका कुछ राष्ट्रीय नेताओंसे परिचय था। उनकी राष्ट्रीय कवितायें कितनी हीने सुनी थी। कवि हफीज जलंधरी उनके उस्ताद थे। “जमींदार” वालोंसे भी दोस्ताना ताल्लुक था। इस तरह राष्ट्रीय नेताओंसे अपने बारेमें प्रामाणिक होनेकी सिफारिश मिलने में दिक्कत नहीं हुई। उक्त तुर्क सज्जनने सागरसे कहा—“तुम तुर्की पहुँच जाओ, फिर हम सारा इन्तिजाम कर देंगे।” उन्होंने काबुलमें अपने आदमीको देनेकेलिये एक पत्र भी लिख दिया। सागरने डॉक्टर अंसारी, मौलाना शौकतअलीसे भी सलाह ली, मगर वह चरखा चलाने और कांग्रेसमें काम करनेकी सलाह देते थे। सागरका सारा समय तो इस दौड़-धूपमें लगा रहता था, किताब पढ़नेकी चिन्ता किसकी थी। फीसकेलिये जो हाजीसाहबने १५० रु० भेजे थे, वह ऐसे ही खर्च हो गये? पैसे फिर मँगाये—आखिर मुझ्के मकानका कुछ दाम भी तो वसूल होना चाहिये। सागर बहुत सादी जिन्दगी बिताते थे। कालेजमें ब्रास छोड़ बाजार हो चाहे घर वह एक फकीरी अल्फी पहना करते थे।

परीक्षा आयी। एक परचा कर चुके थे। उसी समय उनके परिचित तुर्क सज्जनका पत्र आया—“हम जानेवाले हैं, मिल लो।” परीक्षा कौन देता है? सागर बम्बई पहुँचे, बातचीत की। अब वह तुर्की जानेके फेरमें थे।

नई धुन—विदेश जानेकेलिये रुपयोंकी जरूरत थी। सागर हाजी-साहबके पास पहुँचे। उनसे कहा—“एक अंग्रेज साहब मेहरबान हो गया है। वह मुझे पढ़नेके लिये विलायत ले जाना चाहता है। वहाँसे इंजीनियर बनके आना है, लेकिन कुछ रुपये तो पासमें रहने चाहिये?” हाजीसाहबने समझा, कि इंजीनियर हो कर तो बड़ा साहब हो जायेगा, फिर हमें ठेकेदारी लेनेमें खूब सुविधा रहेगी! उन्होंने ६०० रुपये दिये—“सूमके घर धूम” करके सागर बटालासे रवाना हुये। १८२५-२६के एक साल सागर इस फिकरमें घूमते रहे, कि कैसे हिन्दुस्तानसे बाहर निकला जाय, लेकिन अंग्रेज कच्चे गुड़ियाँ थोड़े ही हैं? उन्होंने भारतकी सीमाओंको ऐसे नहीं रखा है, कि कोई उनकी इच्छाके बिना बाहर चला जाये। पेशावर भी गये, लेकिन चमरकन्द यः दूसरी जगह जानेका कोई इन्तिजाम नहीं हो सका था।

कराँचीमें—१८२६के अक्टूबर तक रुपये खर्च हो चुके थे। बाहर जानेका कोई इन्तिजाम भी नहीं हो सका। सागरने सोचा, कि शायद कराँचीमें कोई इन्तिजाम हो जाय और वह वहाँ चले गये। यहाँ बुखारीसे उनकी मुलाकात हुई। दोनों साथ रहने लगे। बाहर जानेका प्रबन्ध इतना आसान थोड़े ही था। म्युनिसिपल्टीके एक उर्दू स्कूलमें हेडमास्टर मिल गई। धीरे-धीरे अध्यापकोंमें प्रभाव बढ़ता गया और फिर वह उर्दू अध्यापक सभाके जेनरल-सेक्रेटरी हो गये। कभी वह मकरानके रास्ते ऊँटपर चढ़के बाहर निकल जाना चाहते थे, कभी नावमें बैठकर बन्दर-अब्बास (ईरान) जानेकी बात करते। सारी योजनाएँ फेल होती गईं। एक ओर निराशा बढ़ती जा रही थी, दूसरी ओर बुखारीने सोशलिज़्म और कमूनिज़्मकी बातें धीरे-धीरे कानमें

ढालनी शुरू कीं। १९२८में साइमन कमीशनके खिलाफ प्रदर्शन करने में बुखारीने सागरको भी साथ कर लिया। बुखारी खुद उन रास्तोंसे गुजर चुका था, इसलिये वह सागरके पैरके नीचेकी ईंटोंको धीरे-धीरे खिसकाना चाहता था। बृहत्तर-इस्लामवादका नशा तो खत्म हुआ, मगर सैनिक विद्या सीखनेका ख्याल अब भी सागरके दिलमें वैसा ही था। बुखारीसे पूछा—“रूसमें तो सैनिक शिक्षा मिल सकती है?” “हाँ जरूर।” सागर कोई रास्ता ढूँढ़नेकेलिए १९२९की गर्मियों में पाराचनार (फ्रांटियर) गये। कोहाट-पेशावरके बीचके रास्ते पर कुम्हारोंको रायफल गलेमें डाले गदहोंके साथ जाते देखा, तो उनके ऊपर बड़ा प्रभाव पड़ा। कोहाटसे ६० मील गये। पाराचनारके पास कबीलेवालोंसे लड़ाई हो रही थी। पुलिसने सागरको गिरफ्तार कर लिया। सागर घबराये। उनके पास काबुलकेलिये चिट्ठियाँ थीं। कुछ बीमारसे थे ही। पुलिससे कहा—“जल्दी पाखानेका इन्तिजाम करो”। सफाई देनेकेलिये भोला और दूसरा सामान वहीं रख दिया और पानी लेकर थोड़ी आड़में चले गये। फिर चिट्ठियोंको वहीं चबाचबाकर जमीनमें ही नहीं गाड़ दिया, बल्कि उनके साथ वर्षोंकी अपनी आशा को भी दबा दिया। पुलिसने तलाशी ली। सागरने एक एक चीजको दिखला दिया। कागजोंमें छुट्टीकी मंजूरीकी भी एक चिट्ठी थी। पुलिसने छोड़ दिया, लेकिन सी० आई० डी० को पीछे कर दिया। पाराचनारके एक होटलमें दो-तीन सप्ताह रहे। फिर पेशावर होते कराँची चले आये।

अभी भी मालूम देता है, पुराने ख्यालात दिमागसे निकले नहीं। सागरने देखा, कि शिया लोगोंको तीर्थयात्राकेलिये आसानीसे पासपोर्ट मिल जाता है। बुखारीने सोशलिस्ट बना ही दिया था, इसलिये सागरकेलिये शिया-सुन्नी बराबर थे। अब वह कराँचीके शियोंमें जाने आने लगे। उनके भोलेभाले सुन्दर गौर भव्य चेहरे, उनकी शायरी और मीठी-मीठी बातोंसे कदर क्यों न बढ़ती? सागरने ज़ियारत

(तीर्थयात्रा) केलिये पासपोर्टकी दरख्तास्त दी । उन्हीं दिनों ईरानमें किसी जगह ब्रिटिश कौंसलके ऊपर बम फेंका गया था, इसलिये पासपोर्ट देनेमें काफी कड़ाई थी । मजिस्ट्रेटने कहा, कि किसी सभ्रांत शियाका सिफारिशी पत्र लाओ । पत्र भी ले आये । पासपोर्ट भी हाथमें आ गया । मगर इसी समय सी० आई० डी० ने पहुँचकर कहा, हम तुम्हें जानते हैं, जाओ नहीं तो गिरफ्तार कर लिये जाओगे ।

अब सागर चारों ओरसे निराश थे । और कुछ कुछ बुखारीकी बातें भी समझमें आने लगी थीं, उन्होंने नौजवान भारत सभा कायम की । अध्यापकोंके संगठनको मजबूत करना शुरू किया । कराँची में अध्यापकोंकी तनखाह बहुत कम थी । तनखाह बढ़वानेकेलिये उन्होंने एक नई तरहकी हड़ताल शुरू की । ५०० स्कूलोंके सारे अध्यापक तीन महीने तक तनखाह लेनेसे इन्कार करते रहे, साथ ही वह रोज पढ़ाने जाया करते थे । कार्पोरेशनने पांच रुपया तनखाह बढ़ाना मंजूर किया । बुखारीने कलकत्ता कांग्रेससे लौटकर स्वतंत्रता लीग (इन्डिपेन्डेन्स लीग) की शाखा कराँचीमें खोली । सागर भी उसके साथ थे ।

१९३०में नमक-सत्याग्रह आया । दो-तीन मासकी छुट्टी बाकी थी । सागर अब सत्याग्रही स्वयंसेवक बन गये, और उनका नाम नारायणदास बेचरके पहले जत्थेमें था । अप्रैलमें ४२ हजार लोगोंकी भीड़ जमा थी । समुद्रसे पानी लाकर वहाँ नमक बनाया गया और खूब व्याख्यान हुए । समझ रहे थे, कि सरकार मेहरबानी करके उन्हें जेल पहुँचा देगी, लेकिन सरकार चुप रही । क्या करते ? सत्याग्रही लोग जेल दूढ़नेकेलिए सिन्धमें बिखर गये । सागरको सक्करमें जाकर सत्याग्रह संगठनका काम दिया गया । तीन मास तक रहे, लेकिन गिरफ्तारी नहीं हुई ! फिर वह कराँची आ गये । अब वह सारे सिन्धके सत्याग्रह-केम्पके सुपरिन्टेन्डेन्ट थे । मुसलमान होकर भी मौंस नहीं खाते थे, सच बोलते थे, फिर बनिये क्यों न खुश होते ? आखिरमें सागरकी आशा सफल हुई—पकड़े गये, मुकदमा चला । छै महीनेकी

सजा और जुर्मानेमें चार महीनेकी और, सी० ब्रासके कैदी बनाकर जेलमें भेज दिये गये। जेलमें राशनमें मिलनेवाले भोजनके सिवाय और कुछ नहीं खाते थे।

८ मार्च १९३० को सागर जेलसे छूटे। नौजवान भारत सभाके सभापति थे और करौंची कांग्रेसके प्रतिनिधि भी। उस समय कांग्रेसके समय अखिल भारतीय नौजवान भारत कांग्रेस होने जा रही थी। सागर जेनरल-सेक्रेटरी थे। गाँधी-इरविन समझौतेके बाद भी भगतसिंहको फाँसी हुई; नौजवान बहुत उत्तेजित थे। उन्होंने करौंची में गाँधीजीके स्वागतसे अपना विरोध प्रगट करते हुए, उन्हें काले फूल दिये। गाँधीजीने नौजवान भारतके प्रतिनिधियोंको बुलाया, जिनमें एक सागर भी थे। सफाई देते हुए गाँधीजीने कहा—“मैंने भगतसिंह और उनके साथियोंको बचानेकी आखिरी कोशिश की।” प्रतिनिधि सन्तुष्ट नहीं हुए। गाँधीजीने कहा—“अच्छा जिन्दगी भर मैं इन फूलों को अपने पास रखूंगा।” लौटानेकेलिए कितना ही कहा गया, मगर नौजवानोंने काले फूल नहीं वापिस लिये।

अब सागर नौ० भा० सभाके काममें गर्क थे। जब वह अपने स्कूल के चार्ज लेने गये, तो उनके सामने कांग्रेसी मालिकोंकी ओरसे शर्त पेश की गई—तुम नौजवान सभामें काम न करो तो नौकरी मिलेगी। गिडवानीने भी जोर देकर कहा—“तुम नौजवान भारत सभामें भाग लेते हो, इस्तीफा दे दो।” सागरने कहा—“मैं इस्तीफा नहीं देता, तुम डिसमिस कर दो।” गिडवानीने डिसमिस कर दिया। पुलिस डर रही थी गाँधी-इरविन समझौतेसे, लेकिन कांग्रेसके महन्थोंने उसका रास्ता साफ कर दिया। मकान पर आतेही सागरको गिरफ्तार (२३ अगस्त) कर लिया गया। महात्मा जी गोल मेज़के लिये जा रहे थे। तारसे उनके पास इसकी खबर दी गई। उन्होंने जवाब दिया, कि सरदार पटेल इसे देखेंगे। सरदार पटेलने भी पीछे अपनी मुहर लगा दी। सागर पर राजद्रोह (दफा १२४ ए०) का मुकदमा चला और एक सालकी

सजा हुई। अबकी उन्हें बी० ब्रासमें रखा गया और मास भर बाद यरवाड़ा भेज दिया गया। पीछे बिलायतसे लौट कर महात्मा जी भी उसी वार्डमें पहुँचा दिये गये।

येरवाड़ा जेलमें—सरदार पटेल, महात्मा गाँधी, महादेव भाई देसाई आदि बड़े-बड़े कांग्रेसी नेताओंके सत्संगका सागरको मौका मिला। पटेल साहब कहते—“हम तो एक सप्ताहमें चले जायेंगे। आन्दोलन बहुत विकट रूप धारण कर रहा है।” सागरको सर्दार पर आश्चर्य होता था। सागरकी आँखोंसे परदा हटता जा रहा था, गाँधीवाद उन्हें बिल्कुल खोलला मालूम होने लगा। महादेव भाईने कई बार कहा, कि बापूजीके पास लिखकर विचार-विनिमय कर डालो, लेकिन सागर तैयार नहीं हुये। एक गोवानी ईसाई कैदी गांधीजीके नामसे बहुत प्रभावित था। वह दूरसे ही गाँधीजीको हाथ जोड़ लिया करता था। एक बार नज़दीक पाकर उसने गाँधीजीके पैर छू लिये। रिपोर्ट कर दी गई। बेचारा मुश्किलसे सजासे बँचा। जेलके लड़के-कैदियोंको सुपरिन्टेन्डेन्टने गन्दी गाली दी थी। उन्होंने समझा, कि गांधीजीके पास ख़बर भेजनेसे वह समझा देंगे और उन्होंने एक चिट्ठी महात्माजीके पास भेज दी। सत्यभक्त महात्माने उसे सुपरिन्टेन्डेन्टके पास भेज दिया, यह कुछ भी ख़याल नहीं किया कि लड़कों पर क्या बीतेगी। सागरके ऊपर इसका बुरा प्रभाव पड़ा। सागर सोचते थे, यदि महात्मा सी० ब्रासमें रहते और उसकी सारी तकलीफें और अपमान सरपर पड़ते, तो मालूम होता; यहाँ तो जेलमें भी महात्माका दरबार लगता है, जिसमें आई० सी० एस्० से ऊपरका ही आदमी सामने कुर्सीपर बैठ सकता है।

नये भारतके नये नेता—अगस्त १९३२में जेलसे छूट कर सागर करांची पहुँचे। बुखारी अब कराँचीमें नहीं था। सागर बटाला गये, मालूम हुआ हाजी साहब उनके जेलमें रहते समय ही मर गये। पुलिसको भनक लग गई। पंजाबकी पुलिस क्यों बाज आने लगी। १०६ (आवारागर्दी) में दो महीनेकेलिए हवालातमें डाल रखा, आखिरमें

छुट्टी मिली। फिर करौंची आये, १५ दिन म्युनिस्पल-आफिसमें कर्कका काम करके इस्तीफा दे दिया। उसी समय “मजदूर” (उर्दू) नामसे एक साप्ताहिक पत्र निकाला—अखबारकी भलाईके ख्यालसे नाम दूसरे का रहता था। पहले पच्चेमें तो सागरकी कलम खूब चली ही थी, दूसरे पच्चेके बारेमें लिख दिया गया, कि वह “मेरठ-नम्बर” होगा। पुलिसने सागरको गिरफ्तार किया और २४ घण्टेके अन्दर सिन्ध छोड़ देनेका हुक्म दिया।

ईदके एक दिन पहले सागर करौंचीसे चले।

पंजाबमें—जनवरी १९३३से सागर पंजाबमें काम करने लगे। अभी काम ज्यादातर नौजवान भारतका था। हाजीसाहब मर गये थे और मरनेसे चन्द दिन पहिले अपनी बड़ी बीबीको तलाक भी दे गये थे, लेकिन छोटी बीबी जमीला और बची-खुची जायदादका देखनेवाला सागरके सिवाय कोई न था। सागरने (२३ अगस्त १९३३) को जमीला से शादी कर ली। अब पंजाब उनका कार्यक्षेत्र था। सागरके पिताने कहा था कि लावल्दकी सम्पत्ति नहीं लेनी चाहिये। लेकिन सागरको सम्पत्तिका ख्याल थोड़े ही था, वह सम्पत्ति तो जमीलाकी है। जमीला सागरके कामको समझ नहीं पाती। लेकिन वर्षों जेलोंमें रहते सागरकेलिए उसने जो गर्म आँसू बहाये हैं, उन्होंने सागरके कामको समझाया जरूर है। १९३४से ४० तक सागर पंजाबके सोशलिस्ट आन्दोलनके जबर्दस्त स्तम्भ रहे हैं। दो-तीन बार उन्हें गिरफ्तार होना पड़ा। १९३४के मई-दिवसकेलिए तीन मासकी सजा हुई, जो अपील पर डेढ़ महीनेकी रह गई। १९३५में फिर दो मासकेलिए जेल गये। रामगढ़ कांग्रेस (मार्च १९४०) में वह आल इण्डिया कांग्रेसके मेम्बर के तौर पर गये थे। ११ सितम्बर १९४०में गिरफ्तार कर उन्हें नज़र-बन्द कर दिया गया और कितने ही जेलोंमें घूमते १८ अक्टूबर १९४० से २१ जनवरी १९४३ तक वह देवली कैम्पमें रहे। देवलीमें मार्क्सवाद को पढ़ने ही नहीं बल्कि मार्क्सवादके संगठनको मज़बूत करनेमें सागरने

खूब काम किया। भूख हड़तालमें जिस वक्त लोगोंके मुँह सूखते जा रहे थे, उस समय भी सागरकी मुस्कुराहट वैसी ही बनी रहती थी। हमारे कवि-सम्मेलनों और मुशायरोंमें उनकी कवितायें बहुत पसन्द की जाती थीं और हमारी नाट्यशालाके तो वह प्राण थे।—जब किसी संन्यासीका वेष धरके वह रंगमंच पर आते, तो सचमुच ही उनका चेहरा और खिल जाता। २६ जुलाई १९४२को सरकारने सागरको नजर-बन्दीसे मुक्त किया, लेकिन चार महीना भी बाहर नहीं रहने पाये कि १८ नम्बरको फिर गिरफ्तार कर डेढ़ सालकी सजा दे दी गई।

१ “शेर-काश्मीर” शेख अब्दुल्ला

हिन्दुस्तानके ३ भाग पर राजाओं और नबाबोंका शासन है। कहने को तो वह स्वदेशी शासन कहा जाता है, लेकिन रियासती प्रजाके हाथ-पैर जितने बंधे हुए हैं, उतने ब्रिटिश भारतकी जनताके भी नहीं हैं। ब्रिटिश भारतमें बहुत पहलेसे भाषण-मंच और अखबारमें कुछ बोलने-लिखनेकी आज़ादी है; यद्यपि नौकरशाहीने इसे कभी नहीं पसन्द किया और जब कभी उसे मौका मिलता है, तो भाषण और प्रेस

१९०५ दिसम्बर ५ जन्म, १९०९ शिच्चारम्भ, १९११-१३ प्राइमरी स्कूलमें, १९१३-१७ गवर्नमेंट प्राइमरी स्कूलमें, १९१६ अध्यापकसे लड़े, १९१७ अन्यायका विरोध, १९१७-२२ गवर्नमेंट हाईस्कूल (श्रीनगर) में, १९२२ मेट्रिक पास, १९२२-२४ श्री प्रताप कॉलेजमें, १९२४-२८ इस्लामिया कॉलेजमें, १९२४ राजनीतिकी भनक, १९२८ बी० एस्सी० पास, १९२८-३० अलीगढ़ युनिवर्सिटी, १९३० एम्० एस्सी० पास, १९३० राजनीतिक क्षेत्रमें पग, ‘काश्मीरी मुसलमान’ निकाला, ‘मज़लूम-काश्मीर’ निकाला, पहिला राजनीतिक व्याख्यान; १९३१ साइंस मास्टरी, राजनीतिक संघर्षमें, १९३१ जुलाई १३ नौकरी छोड़ी, गोली चली; जुलाई १४ गिरफ्तार, २१ दिन बाद छूटे; सितम्बर २५ गिरफ्तार आठ दिन, १९३२ जनवरी २४ जेलमें छै मास, १९३२ अक्तूबर १५-१६ प्रथम मुस्लिम कॉन्फ़ेसके सभापति “शेर काश्मीर”, १९३३ मई जेलमें डेढ़ मास; १९३३ दिसम्बर १५-१७ द्वितीय मुस्लिम कॉन्फ़ेसके सभापति, १९३३-३४ जम्मूके हिन्दू गरीबोंमें, १९३४ शादी, १९३८ अगस्त २९ जेलमें छै मास, १९३९ अगस्त ८ मुस्लिम कॉन्फ़ेसके नेशनल कॉन्फ़ेस, १९४३ अप्रैल नेशनल-कॉन्फ़ेसके सभापति।

पर पूरे जोरसे प्रहार करनेसे बाज नहीं आती। लेकिन, बिलायतसे लोग हज्जा करने लगेंगे, इस ख्यालसे उसे दबना पड़ता है। आज १९४३में, जब कि जनतंत्रताकी रक्षाकेलिए इतना घोर संग्राम चल रहा है, और अपने प्रभुओंकी हुआँ-हुआँमें कितनेही राजा लोग भी जनतंत्रताकी दोहाई देनेमें पीछे नहीं रहना चाहते। लेकिन आज भी हिन्दुस्तानके इन ५७५ मुकुट धारियोंमें अधिकांशके शासनमें प्रजाको अपने राजनीतिक विचार प्रगट करनेकी कुछ भी आज्ञादी नहीं है। वहाँ जरा भी स्वतंत्र विचार प्रगट करने पर आदमीको जेल और जायदाद जतीकी सजा मामूलीसी बात है। कितनेही राजा तो प्रजाके धन और इज्जतसे खिलवाड़ करनेके लिए अपनेको बिलकुल स्वतन्त्र समझते हैं; और दिन-दोपहर रेज़ीडेन्ट टुकटुक देखता और शायद मुस्कुराता भी रहता है। रियासतोंमें न-सच्चा स्थापित करनेमें राजा तो बाधक हैं ही, लेकिन अंग्रेजी सरकारका प्रतिनिधि तो मालूम होता है, खास इसी बाधाकेलिए नियुक्त किया गया हो। यदि किसी राजाने जराभी उदारता दिखलाई, कि उसे गद्दी छोड़ने या विदेशोंकी सैरके बहाने राज्यसे निर्वासित होनेकेलिए बाध्य किया जाता है। ऐसे स्थानोंमें किसी तरहका जन-आन्दोलन करना कितना मुश्किल है, यह आसानीसे समझा जा सकता है। और जहाँ हिन्दू-मुस्लिम प्रश्नको बीचमें डाल कर समस्याको बिकट बनानेका मौका है, वहाँ तो और मुश्किल है। कश्मीर और हैदराबाद इसी तरहकी रियासतें हैं; जहाँके शासक और अधिकांश रियासती अफसर एक धर्मके मानने वाले हैं, और प्रजाका अधिकांश दूसरे धर्मका। प्रजाकी ओरसे कोई भी राजनीतिक प्रश्न उठाने पर भूट हिन्दू-मुस्लिम सवाल ही नहीं उठा दिया जाता, बल्कि हिन्दू-मुस्लिम भगड़ा खूनी शकलमें पैदा कर दिया जाता है। यहाँ हम एक ऐसे पुरुषसिंहका जीवन दे रहे हैं, जिसने इन सारी कठिनाइयोंके रहते भी अपने देशवासियोंको अपनी राजनीतिक लड़ाईकेलिए तैयार किया। गोलियाँ वर्षाकी बूंदोंकी तरह बरसीं और निहत्थी-दबी प्रजाके खूनसे धरती लाल हो गई, मगर उसने हिम्मत नहीं

हारी। उसके योग्य नेताने अपने तजरबेसे सीखा, और अपने संघर्षको साम्प्रदायिक झगड़ोंसे ऊपर उठाया। जनतामें उसने ऐसी रूढ़ फूँकी और ऐसा रास्ता बतलाया कि रियासती सरकार तथा उसके प्रभुओंके सारे हथकंडे बेकार साबित हुए और उसे बहुत-सी बातोंमें दबाना पड़ा। अंतिम मंजिल बहुत दूर है, मगर जनता और उसके नेता सारी यात्राको तै करनेकेलिए अपने पैरोंको मजबूत कर चुके हैं।

कश्मीर राज्य—कश्मीर-राज्य क्षेत्रफलके विचारसे भारतकी सबसे बड़ी रियासत है। हैदराबादके ८२६६८ वर्गमील, मैसूरके २६४६६ वर्गमीलके मुकाबिले कश्मीरका क्षेत्रफल है ८४४७१ वर्गमील। यही एक रियासत है, जिसकी सीमाएँ बाहरी देशों—तिब्बत, चीनी-तुर्किस्तान, अफगानिस्तान और रूसी-तुर्किस्तानसे मिलती हैं। इसकी जनसंख्या ४० लाख (१६४१)से ऊपर हैं, जो धर्मके लिहाजसे इस प्रकार बँटी हुई है—

मुसलमान	३१०१२४७
हिन्दू	८०६१६५
सिक्ख	६५६०३
बौद्ध	४०६६६
दूसरे	४६०५

४०२१६१६

कश्मीरका इतिहास एक भव्य इतिहास है। उसने अभिनवगुप्त (६वीं सदी), शंकरानन्द (नवीं सदी), जयन्तभट्ट (नवीं सदी), नाडपाद (११वीं सदी) जैसे प्रकाण्ड दार्शनिक और तार्किक पैदा किये। हरिषेण, मम्मट, सोमदेव और ज्योतिष्वर जैसे कवि इसीके रत्न थे। कल्हण जैसे ऐतहासिकको पैदा करनेका गर्व इसीको है। इसके वीरोंने कान्यकुब्ज (६वीं सदी)को अपने चरणोंमें झुकनेकेलिए मजबूर किया। इतिहासके आरम्भसे १३१५ ईस्वी तक वह एक शक्तिशाली स्वतंत्रदेश रहा। फिर पठान आये, लेकिन उन्होंने इसे अपना देश बना लिया। मुगलोंने इसे अपनी गुलामीकी खेड़ियोंसे बाँधा।

फिर १८१६ में रणजीतसिंहने कश्मीरमें अपनी शासन-ध्वजा गाढ़ी। १८४६ में अंग्रेजी कम्पनीने ७५ लाख रुपयेमें कश्मीरको गुलाबसिंहके हाथमें बेच दिया और उसके साथही कश्मीरकी प्रजा भी बेच दी गई। तबसे कश्मीरियोंकी हालत दिन पर दिन बिगड़ती गई। उसका आर्थिक दोहन इतने भीषण रूपमें होता रहा, कि कश्मीरकी स्वर्गोपम भूमि भारतके सबसे गरीब लोगोंकी बस्ती बन गई। धन-दोहन किस तरह होता रहा, यह इसीसे मालूम होगा, कि १६४३-४४के आय-व्ययके लेखमें जहाँ आमदनी ३३७०६००० थी और खर्च ३३६१८०००; उसमें १६ सैकड़ा राजाके वैयक्तिक खर्चमें और १६ सैकड़ा राजसेनामें लगा। शिक्षा पर ३॥ सैकड़ा और चिकित्सा पर तो सौके खर्च पर १० आना मुश्किलसे। १६४२-४३के खर्चमें राजाके अपने खर्चकेलिए ४१८६००० लगा था।* राजकी आमदनीका ज्यादा खर्च सरकारी अफसरों पर होता है, जिनमें सभी बड़े-बड़े अफसर रियासतके बाहरके होते हैं और कुछ साल पहिले तो छोटोंकी संख्यामें भी बाहरी लोगोंकी ही भरमार थी, अब भी नौकरियाँ प्रजाके बहुसंख्यक सम्प्रदायमें बहुत कमको मिलती हैं।

सदियोंसे मुर्दा पड़ी प्रजाको उठानेवाला कश्मीरका सपूत शेख मुहम्मद अब्दुल्ला है, जिसे संघर्षके पहले ही वर्षोंमें किसी गुमनाम कण्ठ ने “शेर-कश्मीर” की पदवी दे डाली, और आज उसे कश्मीरी जनता शेख अब्दुल्लाकी जगह “शेर-कश्मीर”के नामसे ज्यादा जानती है।

जन्म—आज श्रीनगर कश्मीरकी राजधानी है। किसी मुसलमानी शासकने नौशहराको अपनी राजधानी बनाया था। सौरा नौशहराके पास हजार घरोंका एक बड़ा-सा गाँव है। श्रीनगरसे ६ मील होनेपर भी अब वह श्रीनगर म्युनिसिपल्टीके अन्दर है। पश्चिमकी ओर आँचार

* हाथ-खर्च १५८४०००, राजपरिवार ३९००००, राजाकी जागीर ८५०००० और राजाका निजी विभाग १३२२०००।

और पूर्वमें डल, इन दोनों भीलोंके बीच सौराकी बस्ती है। किसी समय सौराके दुशाले सारी दुनियाँमें जाते थे, लेकिन विदेशी और नकली सस्ते शालोंने इस रोजगारको बहुत नुकसान पहुँचाया। सौराके पास इतने खेत नहीं हैं, कि लोग खेती पर गुजारा करते। सौरा-निवासी अब ज्यादातर मजदूरीपर गुजारा करते हैं। १५वीं सदीमें जब जैनुल् आबदीनने जब नौशहराको अपनी राजधानी बनाया था, उस समय सौराकी हालत बहुत अच्छी रही होगी, इसमें सन्देह नहीं। सौरामें डर (दर), बट (भट्ट) और शेख लोग बसते हैं, जो प्रायः सभी १४वीं सदीके बाद मुसलमान हुए। यहीं शेख मुहम्मद इब्राहीम (मृत्यु १६०५) रहते थे, जिनके मरनेके चन्द ही महीनों बाद ५ दिसम्बर १६०५को एक पुत्र पैदा हुआ, जिसका नाम मुहम्मद अब्दुल्ला रखा गया। अब्दुल्ला ६ भाई थे, जिनमें तीन सौतेली माँके लड़के थे। घरकी रोजी शालके कामसे चलती थी।

बाल्य—अब्दुल्लाकी सबसे पुरानी स्मृति तीन-चार सालकी उम्रकी है, जब कि उसपर चेचकका प्रहार हुआ था। बचपन ही से अब्दुल्लाका स्वास्थ्य अच्छा रहा। उसे खेल-कूदका बहुत शौक था। लटकीजलुट (गुल्लीडंडा), गोरमाज्-गोर (अखमिचौनी) उसे बहुत पसन्द थे। आज शेख अब्दुल्ला ६ फीट ३ इंचके इट्टे-कट्टे जवान हैं, बालक अब्दुल्ला भी अपनी उम्रके लड़कोंमें छोटा-मोटा देव-सा मालूम होता होगा। आजकी ४० लाखकी कश्मीरी जनताका नेता उस समय अपने गाँवके बच्चोंका नेता था। शायद उन्हींमें उसने नेतृत्वके क.खको सीखा। बचपनमें ही अब्दुल्ला बहुत निडर था। उसे किस्से-कहानियोंके सुननेका बहुत शौक था, जिनमें जिन्नों और भूतोंकी बातें बहुत होती थीं, मगर वह भूतोंसे डरता नहीं था।

शिक्षा—अब्दुल्ला चार-पाँच सालका था, तभी (१६०६-१०में) उसे मुल्लाके पास कायदा और कुरान पढ़नेकेलिए बैठा दिया गया। दो साल पढ़नेके बाद इस्लामियाँ हाईस्कूलकी नौशहरावाली शाखामें

दाखिल हो गया। यद्यपि बड़े भाई स्वयं निरक्षर थे, माँ भी रोजा-नमाज की पाबन्दी रखते हुए बिलकुल अनपढ़ थीं, तो भी घरवालोंने अब्दुल्ला-को पढ़ाना अच्छा समझा। बचपनमें इसी समय अब्दुल्लाके सामने एक घटना घटी, जिसकी छाप उसके दिल पर हमेशाकेलिए पड़ गई। एक घरमें बूढ़े माँ-बाप और दो बहनें थीं, उनका सहारा था एक १६-१७ सालका लड़का, आगकी तरह खूब गोरा काश्मीरी सुन्दर नव-युवक। लड़का आठ आनेकी मजदूरी करता था। परिवारके अलावा कर्जका भी बोझ था और साहूकार रोज़ आकर गालियाँ देता। नवयुवक मजदूरीसे कुछ बचानेकी कोशिश करता, जिसमें कि उन गालियोंसे बँच सके। बहुत घटिया तरहका चावल और उसमें भी ज्यादा भीतरी लाल भूसीको मिलाकर पतला करके पकाया जाता। उसीके सहारे सारा परिवार जीता था। तरुण एक दिन बीमार हो गया और कुछ ही दिनोंमें चल बसा। घरवाले छाती पीट रहे थे, कमाऊ पुत्रकी ओर देखकर ही नहीं, बल्कि सामने खड़ी विकराल भूख और मृत्युसे भय-भीत होकर। बालक अब्दुल्लाने सोचा—हम खा-पी रहे हैं, लेकिन हमारा पड़ोसी !!

अब्दुल्लाने प्राइमरी स्कूलमें दो दर्जे पास किये। बड़े भाईने समझा, इतना बहुत है, फिर सुई थमाकर उसे दुशालेके काममें लगा दिया। मझला भाई कुछ अरबी-फारसी पढ़ा था, उसने आठ नौ वर्षके बच्चेको काममें जोत देना पसन्द नहीं किया। अब्दुल्लाको फिर नौ-शहरा प्राइमरी स्कूलमें भेज दिया गया और दो सालोंमें उसने तीन दर्जे—तीसरे, चौथे, पाँचवें पास किये। पढ़नेमें उसका मन लगता था। उर्दू, अंग्रेजी, हिसाब सबमें उसकी दिलचस्पी थी। प्राइवेट स्कूल था, पढ़ाई लिखाई ठोकसे नहीं चलती थी। दूसरे स्कूलमें जाना चाहा, तो अध्यापक सर्टीफिकेट नहीं देता था। इस पर अब्दुल्लाने लड़-भगड़ इन्स्पेक्टर तक पहुँचकर सर्टीफिकेट लेकर ही छोड़ा और बिचारनागके सरकारी प्राइमरी स्कूलसे पाँचवें दर्जेको पास किया।

हाईस्कूलमें—सौरासे गवर्नमेंट हाईस्कूल (फतेकदल, बाग-दिला-वरखॉ) पाँच मील पड़ता है, और कोई स्कूल नजदीक था नहीं, इसलिए अब्दुल्लाने वहीं ६वें दर्जेमें अपना नाम लिखवाया। रोज सबेरे पाँच मील जाना और शामको पाँच मील आना पड़ता था, इसलिए घर पर कुछ पढ़ना सम्भव ही नहीं था, साथ ही स्कूलका स्वस्थ लड़का होनेसे रस्सा और क्रिकेटकेलिए भी कुछ समय देना पड़ता था। १९२२में १७ सालकी उम्रमें अब्दुल्लाने मेट्रिक दूसरे दर्जेमें पास किया।

कालेजमें—अब्दुल्लाको डॉक्टर बननेका ख्याल हुआ। वह साइंस छोकर श्रीप्रताप कालेजमें दाखिल हो गया। अब उसे नित्य १२ मील जाना-आना पड़ता। पढ़ने और रसायनशालाके कामके बाद रोज-रोजकी इतनी मंजिल मारना, अब्दुल्लाके फौलादी शरीर पर असर करने लगा। उसका कलेजा कमजोर हो गया और अन्तमें अस्पतालकी खाट पर लेटनेकी नौबत आई। १९२४में यूनिवर्सिटीकी परीक्षामें बैठा, लेकिन रसायनमें फेल हो गया। यदि वह बी० एससी०में दाखिल हो जाता, तो अनुत्तीर्ण एक विषयकी परीक्षा देकर आगेकी पढ़ाई जारी रखनेका मौका था, और यदि मेडिकल कालेजमें तुरन्त दाखिल होना चाहता, तो एफ० एससी०की परीक्षा पूरी करने ही में वह साल चला जाता—अब्दुल्लाने एक साल और लगाकर बी० एससी० भी हो लेनेका निश्चय किया और वह इस्लामियाँ कालेज (लाहौर) में चला गया। रसायन और भौतिक-शास्त्र पाठ्य-विषय थे। शेख अब्दुल्लाको कुछ बाहरी बातोंका भी शौक हो चला, यद्यपि राजनीतिकी ओर अभी उसका ध्यान नहीं गया था। लेकिन, अब वह काश्मीरकी रियासतसे बाहर था, और रियासती प्रजाकी अवस्थासे यहाँकी तुलना करता रहता था। १९२४में कुछ कश्मीरी मुसलमानोंने अपनी सरकारके पास अपने दुःखोंका रोना रोते हुए एक बिलकुल नरम-सा मेमोरियल भेजा। शासकोंने इसे भारी गुस्ताखी समझी और उन्हें रियासतसे निकाल दिया। इन लोगोंने बातचीत करते समय शेख अब्दुल्लासे

शिक्षायत की—“देखो हमने लोगोंकी भलाईकेलिए यह काम किया । आज हम बतनसे बाहर मारे-मारे फिरते हैं, लेकिन लोग इतने सोता-चश्म निकले, कि हमें याद तक नहीं करते ।” शेखको उस समय भी इतनी व्यवहार-बुद्धि थी कि उन्होंने उत्तरमें कहा—“आपने गलती की । आप लोगोंकेलिए क्या करना चाहते हैं, इसे पहले लोगोंके कानोंमें पहुँचाना चाहिये था । फिर लोग भी आपके साथ होते । तब यह हालत न होती ।” उन्होंने शेखसे कहा—“बात बनाना आसान है ।” शेखने कहा—“अब्छा ठहरिये, कामसे देखियेगा ।” कामसे देखियेगा कहनेवाले शेख अब्दुल्लाने हलके दिलसे सोचकर यह बात मुँहसे नहीं निकाली थी, वह इसकेलिए तैयारी भी कर रहे थे । बी० एस०सी०में फिर फेल हुए और १९२८में जाकर उसे पास किया ।

पढ़नेके अलावा कुछ दूसरे भी आकर्षण थे, जो शेख अब्दुल्लाको अलीगढ़ ले गये । वहाँ वह एम्० एस०सी०में रसायन पढ़ने लगे । हिन्दू-मुस्लिम भगड़ों पर मत्था-पच्चो करते हुए अब्दुल्ला नमक-सत्याग्रह के युगमें पहुँचे । वह देशकी उथल-पुथलको अपनी आँखोंसे देख रहे थे, और देख रहे थे, किस तरह ब्रिटिश नौकरशाही सारी ताकतको लगा करके भी जन-आन्दोलनको दबानेमें सफल नहीं हुई । १९३०में एम्० एस०सी० पास करते समय उनके दिमागमें ये ख्याल थे, जिन्हें लेकर वह अपने बतनको लौटे ।

राजनीतिक क्षेत्रमें—मेट्रिकके बाद ही उनका कदम बहक गया था । यद्यपि दो ही साल बाद डॉक्टर बननेकी आशा जाती रही, लेकिन वह उसी रास्ते पर चलते रहे । तो भी उनका लक्ष्य तो बन चुका था राजनीतिक कार्य—या इतने बड़े शब्दको न इस्तेमाल कीजिये तो, अपने भाइयोंकी सेवा । अब्दुल्लाको भूखका कड़वा अनुभव स्वयं करनेको नहीं मिला था, लेकिन अपने आसपासकी भीषण गरीबीका बचपन इसे उन पर गहरा असर पड़ा था । वह अपनी माँ (मृत्यु १९२३)से

कभी-कभी सवाल करते—“इतनी गरीबी क्यों !” सीधी-सादी माँ जवाब देती—“अल्लामियाँने ऐसा ही बनाया है ।” बालक अब्दुल्लाकी समझमें नहीं आता था कि एक ही अल्ला अपने बच्चोंमेंसे एकको गरीब और एकको अमीर क्यों बनाता है । और सवाल करने पर माँ हँसकर कहती—“तू बड़ा शैतान है ।” बचपनसे ही अब्दुल्ला किसीके ऊपर होते अन्यायको बरदाश्त नहीं कर सकते थे और निडर तो एक नम्बरके थे । पाँचवें दर्जेमें जब उन्हें मास्टर सर्टीफिकेट नहीं देते थे, तो वह सीधे स्कूलोंके इन्स्पेक्टरके पास पहुँच गये थे । जब वह दसवें दर्जेमें पढ़ते थे, तबकी एक घटना है—कुछ लकड़हारे जंगलसे लकड़ी काटकर शहरमें बेचनेकेलिए अपने घोड़ों पर ला रहे थे । चूँगी अफसर दो तीन बड़ी-बड़ी लकड़ियाँ माँग रहा था । गरीब लकड़हारा कह रहा था—“इन्हींकी बदौलत तो मुझे दाम मिलेगा । इन्हें मत लो ।” अफसर गुस्सा हो उसे पीटने लगा । अब्दुल्लाको यह अन्याय बहुत बुरा लगा । उसने पंडितको पकड़ लिया और खूब जलो-कटी सुनानी शुरू की । वहाँ खासी भीड़ लग गई । बालक अब्दुल्ला समझने लगा—वह सरकार बहुत बुरी होगी, जिसके राज्यमें गरीब पर ऐसा जुल्म हो सकता है । लाहौरमें भी शेख अब्दुल्ला गरीब कश्मीरियोंको चार पैसेकेलिए लकड़ी फाड़ते और दूसरे जलील काम करते देखते थे । लाहौरी जब “हतो” “हतो” कह कश्मीरी मजदूरोंका मज़ाक उड़ाते, तो अब्दुल्लाके कलेजेमें सुई-सी चुभने लगती; वह इसे जातीय अपमान समझते । अब्दुल्लाको शिक्षित समाज और पुस्तकोंसे राजनीतिक शिक्षा प्राप्त करनेका मौका नहीं मिला । उन्होंने व्यावहारिक जीवनसे राजनीतिक शिक्षा पाई, और व्यवहारसे ही कदम-कदम पर राजनीतिक प्रगतिमें उन्हें सहायता मिली । धर्मभाई होनेके नाते पंजाबके मुसलमान कश्मीरकी राजनीतिमें कुछ दिलचस्पी लेते थे । सर शफी और दूसरे पंजाबी नेता जब महाराजा प्रतापसिंहसे सरकारी नौकरियोंमें मुसलमानोंकी उपेक्षा होनेकी शिकायत करते, तो जवाब मिलता—“मुसलमान तो पढ़ते ही

नहीं।” अब पढ़े-लिखे मुसलमान नौजवान जब विश्वविद्यालयोंसे निकलने लगे, तो सिविल-सर्विस रंगरूटी बोर्डका ढोंग रचा गया, और बोर्डकी परीक्षामें पहले, दूसरे, तीसरे होनेकी शर्त पेश की गई। साथ ही यह भी, कि उम्मीदवारकी उम्र २२ सालसे अधिक भी नहीं होनी चाहिए। पढ़े विषयमें अरबी फारसीको नहीं स्वीकार किया गया। यह सारी चाल सिर्फ इसलिए चली जाती थी, कि कश्मीरी मुसलमान नौकरियोंमें ज्यादा न आने पायें। शेख अब्दुल्लाने देखा कि यह ऐसा अन्याय है, जिसके विरुद्ध काश्मीरके सभी मुसलमानोंको एकताबद्ध किया जा सकता है। वह नवशिक्षितों और दूसरे लोगोंसे मिले, उनसे बातचीत की। उन्होंने सुझाव पेश किया, कि सरकारके पास एक मेमोरियल पेश किया जाय। छै साल पहले मेमोरियल पेश करनेवालोंकी क्या गति हुई वह तजर्बा लोगोंके सामने था। लोग बहुत डर रहे थे और हस्ताक्षर देनेकेलिए कोई राजी नहीं था, लेकिन अब कश्मीरकी प्रजाकी बेबसी बाहरकी दुनिया तक पहुँच चुकी था। कश्मीरमें मन्त्री रह चुके सर अलबयन बनर्जीने (मार्च १९२६में) अपने वक्तव्यमें कहा था—

“कश्मीर रियासतकी अवस्था बड़ी शोचनीय है। उसकी सबसे अधिक संख्यावाली मुसलमान प्रजा बिलकुल निरक्षर है, वह गरीबीसे पिसी जा रही है और गाँवोंमें भोषण आर्थिक परिस्थितियोंमें जी रही है। गूँगे-अन्धे पशुओंकी तरह उन पर शासन किया जाता है। सरकार और जनताके बीचमें कोई सम्पर्क नहीं है। लोगोंके कष्टोंको पेश करनेका कोई उपयुक्त अवसर नहीं मिलता। आधुनिक परिस्थितिके उपयुक्त बनानेमें शासन-यन्त्रको नीचेसे ऊपर तक बदलनेकी जरूरत है; क्योंकि जनताकी आवश्यकताओं और तकलीफोंके ऊपर आज उसकी बिलकुलही नाममात्रकी सहानुभूति है। राज्यमें जनताकी सम्मति जाननेका कोई साधन नहीं है। अखबार करीब-करीब नहींसे हैं, इसलिए उपयोगी आलोचनासे फायदा उठानेका सरकारको कोई सुभीता नहीं है।” १९२६ में लाहौर-कांग्रेसके समय कितनेही तरुण कश्मीरी वहाँ पहुँचे थे, उनपर

कुछ असर भी हुआ था। तो भी शेख अबदुल्लाको मेमोरियल पर दस्त-खत करानेमें बहुत दिकत उठानी पड़ी। उन्होंने मेमोरियल सरकारके पास भेज दिया। महाराजा हवाखोरीकेलिए फ्रांस गये हुए थे। मिस्टर वेकफील्डकी प्रभावतामें एक मन्त्री-कौंसिल काम कर रही थी, जिसमें सिर्फ एक मुसल्मान मिनिस्टर थे। कौंसिलने शेखको भेंट करनेकेलिये बुलाया। शेखकी बचपनकी निर्भयता उनके साथ थी। उन्होंने बिना हिचकिचाहटके निर्भय होकर कश्मीरी मुसल्मानोंकी सारी तकलीफें कौंसिलके सामने रखीं। वेकफील्ड ज्यादा प्रभावित हुए। जम्मूके मुसल्मान पंजाबसे ज्यादा नजदीक होनेसे कुछ अधिक चेतना रखते थे। उन्हें जब मालूम हुआ, तो वे बहुत खुश हुए। इस तरह काश्मीर और जम्मू दोनों प्रान्तोंकी मुसल्मान प्रजाका एक आन्दोलनमें सहयोग पानेका मौका मिला। कश्मीरी, मुसल्मानोंकी तकलीफोंके बारेमें पंजाबके अखबारोंमें खबरें भेजी जाने लगीं। शेखसाहब खबरोंको जमा करके जम्मूके मित्रोंके द्वारा पंजाब भिजवाते। इस समय लाहौरका उर्दू दैनिक “इन्कलाब” ही कश्मीर राज्यमें आने पाता था। दो-तीन अङ्कोंमें कश्मीरकी बातोंके आनेपर सरकारने उसका भी आना बन्द कर दिया। लेकिन अब नई परिस्थितिमें एक नया नेतृत्व काम कर रहा था। लाहौरसे “काश्मीरी मुसलमान” नामसे दो पन्नेका एक अखबार निकाला जाने लगा। राज्य का डाक-विभाग रियासत नहीं ब्रिटिश सरकारके हाथमें है, इसलिये वह उसे आनेसे रोक नहीं सकती थी। रियासतके भिन्न-भिन्न स्थानोंमें उसे बँटवा दिया जाता। एक पैसा दाम था। लोग हाथोंहाथ लेते। इसके पाँचही सात अङ्क आ पाए, और सातवें अङ्क तक तो ५००० तक खपने लगा। इस परचेने जनतामें आग लगानेका काम शुरू किया। अब सरकार डाक-खाने हीसे कापियोंको ले लेने लगी। फिर “मजलूम-कश्मीर” के नामसे दूसरा पत्र निकाला गया।

महाराजा फ्रांससे लौटे। जागीरदारोंने महाराजाके स्वागतमें चायपार्टी देनेकेलिए पं० बल्काक दरके घर पर एक मीटिंग की।

चाय-कमीटीके प्रेसीडेन्ट दर बनाये गये। वहाँकी बातोंको देखकर मुसल्मान जागीरदारोंने सोचा, इस तरह वह महाराजाके प्रति अपनी राजभक्तिको प्रगट नहीं कर सकेंगे। उन्होंने अपनी अलग मीटिंग बुलाई। शेख अब्दुल्लाका नाम काफी प्रसिद्ध हो चुका था। मुसल्मान जागीरदार अपने पक्षको मजबूत नहीं पा रहे थे, इसलिये तर्षोंके नेता शेख अब्दुल्लाकी मदद लेनी चाही। अब सभाओंकी जरूरत थी, जिसमें लोगों को अपना पुष्टपोषक बनाया जाय। इसी समय चायपार्टीको लेकर कुछ सार्वजनिक सभायें हुईं, जहाँ शेख अब्दुल्लाको पहले-पहल वक्ताके रूपमें जनताके सामने आनेका मौका मिला। चन्दाभी जमा हो गया, लेकिन महाराजाके सलाहकारोंने यही सलाह दी, कि महाराज दोनोंमेंसे किसीके निमन्त्रणको स्वीकार न करें।

शेख अब्दुल्ला चायपार्टीके बहाने सार्वजनिक वक्ता भी बन चुके थे, मगर वह जानते थे, कि अभी सार्वजनिक सभाओंकेलिये उतावला होने की जरूरत नहीं है। इस समय उनका काम था—घटनाओंको जमा करना, उनपर लेख लिखना, लेखको छपनेकेलिये रियासतसे बाहर भेजना और छपेको लोगोंमें बाँटनेका प्रबन्ध करना। लोगोंमें जागृति हो चुकी थी। काफी तर्ष साथ काम कर रहे थे। शेखको खाने और सोने तक की फुरसत न थी। रातके बारह बजे घर लौटना मामूली बात थी। लेकिन, घरवालों पर बोझ होकर वह अपना काम ज्यादा दिन तक नहीं कर सकते थे। उनका घरभी शहरसे छै मील दूर था। शहरमें रहनेके लिये पैसोंकी जरूरत थी। मित्रोंने सलाह दी, कोई नौकरी कर लें। नौकरशाहीने इसे सुनहला अवसर समझा और अस्सी रुपया मासिककी साइन्स-मास्टरी देकर शेखको खरीदना चाहा। घरसे भी शेखको बीस-पचीस रुपये मिल जाते थे। इस सौ रुपयेमें अब वह अपना काम चलाने लगे। स्कूलके समय पढ़ाने जाते और बाकी समय सेवाके काममें लगे रहते।

ईद आई। जम्मूमें नमाजके बाद खुतबा पढ़ा जा रहा था। पुलिस

इन्स्पेक्टरने उसे बीचही में बन्द कर दिया। एक क्रान्तिविह्वलने कुरान की तौहीन की। जम्मूवालोंने इसके विरुद्ध पोस्टर छापे। कुछ पोस्टर श्रीनगरभी आये। शेखने स्कूलसे छुट्टी लेली और नौजवानोंको शहरमें पोस्टर चिपकानेकेलिये भेज दिया। शेखके घरके पासही पुलिसने उनमेंसे कुछ लड़कोंको गिरफ्तार कर लिया। शेखने इसका विरोध किया। बातकी बातमें ५००० आदमी जमा हो गये और उन्होंने लड़कोंको छीन लिया। भगड़ा न बढ़ने पाए, इसकेलिये शेखने सबको जामामस्जिदमें इकट्ठा किया। पचीसों हजारकी जनताके सामने यहीं पर शेख अब्दुल्लाको अपना पहला राजनीतिक व्याख्यान देना पड़ा। जब वह घर लौटे, तो २०००० लोग उनके पीछे-पीछे थे। घरपर जनताने फिर माँग की और उन्हें दूसरा व्याख्यान देना पड़ा।

शेख अब्दुल्ला सन् २४ वाले नेताओं जैसे आत्मानवी नेता नहीं थे। उनकी जड़ जनताके बीचमें बहुत भीतर तक गड़ी हुई थी, इसलिए सरकार सामना करनेकेलिये तैयार न थी। उन्हें मुजफ्फराबाद, श्रीनगरसे सौ मील दूर, बदल दिया गया। शेखने जानेसे इन्कार किया। डायरेक्टर ने बुला भेजा। शेखने कहा—“इस तरह आप मेरे मुँह पर ताला लगाना चाहते हैं ? मैं वहाँ भी चुप नहीं रहूँगा। हरएक जुल्मकेलिये आवाज उठाना मैं अपना कर्तव्य समझता हूँ।” निरीह कश्मीरी मुसलमानों पर होते जुल्मोंकी कहानी जिस समय शेख अब्दुल्ला कह रहे थे, उस समय वह अपने आँखोंके आँसुओंको रोक नहीं सके। उन्होंने कहा—“मैंने अपना जीवन अपने भाइयोंकेलिये दे दिया है। मैंने आपकी नौकरी भी इसी मतलबसे की थी। मैंने आपके हाथमें अपने आठ घन्टे बँचे हैं, बाकी १६ घन्टोंका मालिक मैं हूँ।” डायरेक्टरने कहा—“तुम चौबीसो घन्टोंके नौकर हो।” शेखने कहा—“मुझे ऐसी नौकरी नहीं चाहिये।” शिद्दा-मन्त्री नवाब खुर्रुजंगने भी बहुत समझाया और चाहा कि शेख अब्दुल्ला कुछ सफेद ठीकरों पर अपने जीवनको सरकारके हाथमें बँच दें। शेखने इस्तीफा दे दिया। क्रोधमें पागल शिद्दाधिकारीने इस्तीफा न

संभूर कर, उन्हें बरखास्त करनेका हुकुम निकाल दिया। शेखने लिख दिया—“बन्धुवादके साथ बरखास्त होनेका हुकुम पाया”।

गोली-काण्ड—शेख अब्दुल्ला वैसेही बहुत जनप्रिय नेता हो चुके थे, नौकरीसे निकलनेके बाद तो काश्मीरके कोने-कोनेमें और भी उनका यशोगान होने लगा। लोगोंमें जोशकी बाढ़ आगई थी। जगह-जगह सभायें होने लगीं। सरकारने उन्हें बन्द करनेकी कोशिश की, मगर वह बातसे बन्द थोड़ेही हो सकती थीं और लाखों आदमियोंको जेलमें बन्द करनेकेलिये सरकार तय्यार न थी। सभाओंमें यदि सरकार के पिटठू बोलना चाहते, तो लोग चिल्लाकर उन्हें बैठा देते। सरकारको अब कुछ होश आया। उसने एक कमेटी बनाकर प्रजाकी तकलीफोंके जाँच करनेकी घोषणा की। कमेटीने चार जम्मू और सात कश्मीरके प्रतिनिधि मांगे। कश्मीरके सात प्रतिनिधियोंके नाम शेखने लोगोंके सामने रखे और एक ६०-७० हजारकी सभामें यह नौम स्वीकृत हुए। सभा बरखास्त हो रही थी, उसी समय एक गैर-रियासती आदमीको जोश आ गया। वह खड़ा होकर व्याख्यान देने लगे—“यदि सरकार नहीं मानती तो सभा करो, यदि सभाकी बात नहीं मानती, ईंट पत्थर उठाओ।” दो दिन बाद वह वक्ता गिरफ्तार कर लिया गया और उसपर राजद्रोह (१२४ए, १५३ए) का मुकदमा चलने लगा। यद्यपि वक्ताकी इस चेष्टा को शेखने पसन्द नहीं किया था, लेकिन इस वक्त वह उसे पुलिसकी दया पर छोड़ नहीं सकते थे। जब मुकदमा देखनेकेलिये जनताकी भारी भीड़ इकट्ठा होने लगी, तो मुकदमा जेलमें सुना जाने लगा। शेखने जनताको समझाया—“लोगोंको जेलपर नहीं जाना चाहिये। हमारे वकील और एक-दो आदमी वहाँ मुकदमेकी पैरवीकेलिये जायेंगे।” शेखकी बात सारे शहरमें पहुँच नहीं पाई थी और दूसरे दिन (१३ जुलाई १९३१) कितनेही लोग जेल पर गये। ११ बजे शेखसाहबको खबर मिली, कि मार्शल-ला जारी कर दिया गया है। लेकिन, वह यह ख्याल करके निश्चिन्त रहे, कि लोग शान्तिपूर्वक अपने घरोंमें बैठे होंगे। फिर

घड़ाघड़ दूकानोंके बन्द होनेकी खबर मिली और अन्तमें गोली चलनेकी सूचना भी ।

शेखने यद्यपि मुसल्मान प्रजाकी ही लड़ाई लड़नी शुरू की थी, लेकिन यह इसी खयालसे कि अभी शायद दूसरे हमारे साथ नहीं होंगे । वह गैर-मुस्लिम जनतासे नहीं सिर्फ सरकारसे मोर्चा लेना चाहते थे । मरी हुई लाशोंके शहरमें आनेसे साम्प्रदायिक भगड़ेका डर था, इसलिये उन्होंने जेलपर मारे गये शहीदोंकी लाशोंको जामामसजिद—जो कि शहरके बाहर है—में भेजा । कुछ जल्मी शहरमें भी आ गये थे । एक साँस तोड़ते घायलको लोग शहरमें ले जा रहे थे । शोकमें लोग दूकानें बन्द कर रहे थे । एक हिन्दूने दूकान नहीं बन्द की । कहनेपर उसने मुँहसे गाली निकाली । लोगों ने उसका सामान सड़कपर फेंक दिया । फिर लूट शुरू हो गई और शुद्ध राजनीतिक संघर्षने साम्प्रदायिक भगड़ेका रूप लेलिया । शेखने जामामसजिद पहुँचकर बहुतसे लोगोंको वहीं बैठाये रखा । लोगों ने जेलके गोली-काण्डके बारेमें शेखसाहबको बतलाया— दो-तीन हजार जनता जेलके फाटकपर मौजूद थी, जिस समय कि जज वहाँ पहुँचे । जजके भीतर जानेकेलिए जैसे ही जेलका फाटक खुला, वैसे ही भीड़ भी भीतर घुसने लगी । जेलवाले नहीं रोक सके । मजिस्ट्रेटको टेलीफोन किया । उधर जज लोगोंको समझा रहे थे, कि आप लोग शान्तिपूर्वक जेलसे बाहर चले जाइये, नहीं तो अशान्ति होगी । लोग बाहर आगये । कोई नमाज़ पढ़ने लगा, कोई ऐसे ही बैठा था । उसी समय मजिस्ट्रेट जेलके फाटकपर पहुँचा । वह गुस्सेमें पागल हो विवेक-बुद्धि खो बैठा था । गिरिफ्तार न करनेकेलिए उसने पुलिस-इन्स्पेक्टरको वहीं बरखास्त किया और फिर लोगोंके हाथोंमें अंधाधुन्ध हथकड़ी दिलवाने लगा । जनता उत्तेजित हो उठी । किसी ने कुछ ईंट-पत्थर फेंके । फिर तो डायरने गोली चलानेका हुक्म दिया । कश्मीरको एक जलियाँवाला बाग मिला, जिसे बारामूला, सोपोर, हयडबारा, उड़ी, अनन्तनाग, मीरपुर, कोटरी, जम्मू, पुणछ आदि

कितनी ही जगहोंपर छोटे रूपमें पीछे दोहराया गया । कई सौ आदमियों ने अपनी जानें दीं; और फिर जो अन्धेरगदीं शुरू हुईं, उसके लिखने-केलिए पोथेकी जरूरत होगी ।

गिरिफ्तारी—दूसरे दिन चार बजे शामको शेख अब्दुल्लाको गिरिफ्तार किया गया । उनके साथ कुछ और नेता भी गिरिफ्तार हुये । शेखसाहबको हरीपर्वतके किलेमें बन्द किया गया । जुलाईका महीना, गर्मीके सैलानियोंका महीना है । इसी समय नगरके लोग सालभर की अपनी रोजी कमाते हैं । मगर लोगोंने अपनी दूकानें बन्द कर दीं । इक्कोस दिनतक इडताल रही । कश्मीर और बाहर हिन्दुस्तानके कोने-कोने तक इस सारे काण्डकी खबर पहुँचने लगी । मार्शल-लाॅ, गोली-कांड सबका प्रयोग करके भी सरकार लोगोंको दवा नहीं सकी । अन्तमें वह शेखसाहब और उनके साथियोंको छोड़नेकेलिए मजबूर हुई । एक अस्थायी समझौता हुआ । गोलीकाण्ड और दूसरे अत्याचारोंकी जाँच-केलिए सर अर्दशीर दलालकी अध्यक्षतामें एक जाँच या चूनाकली कमीटी बैठाई गई, जिसपर जनताका विश्वास नहीं था और लोगोंने बायकाट किया ।

लोगोंकी माँगोंपर चुप्पी नहीं साधी जा सकती थी, इसलिए नवंबर १९३१में दरबारने शासन-सुधारमें सलाह देनेकेलिए बि० ग्लेन्सीकी प्रधानतामें एक कमीशन नियुक्त किया । कमीशन कितने ही समय तक जाँच करता रहा । उसने सिफारिश की—“नौकरियोंमें हरेक सम्प्रदायके आदमी उचित और पर्याप्त संख्यामें लिए जाय; भाषण और प्रेसको स्वतंत्रता दी जाय, छीने हुए धार्मिक स्थानोंको लौटा दिया जाय, और एक प्रतिनिधिमूलक धारासभा स्थापित की जाय ।” उसने धारासभामें दो-तिहाई निर्वाचित और एक-तिहाई नामजद मेम्बरोकी सिफारिश की थी, जिसे सरकारने पैरों तले रौंद दिया । ग्लेन्सी-कमीशनने “संयुक्त-निर्वाचनको खतरनाक तजरबा” कहकर पृथक्-निर्वाचनकी सिफारिश की । कमीशनकी सिफारिशोंमें जो कुछ जान थी, उसे भी मतधिकार-कमीटीने लीप-पोतकर साफ कर दिया ।

मुस्लिम कान्फ्रेंस—आन्दोलनको स्थायीरूप और दृढ़ता प्रदान करनेकेलिए शेखसाहबने एक व्यापक संगठनकी जरूरत समझी, और जम्मू-कश्मीर मुसलिम-कान्फ्रेंसकी नींव डाली। पहली कान्फ्रेंस पत्थर-मसजिद (श्रीनगर)में १४, १५, १६ अक्टूबर १९३२को शेख अब्दुल्ला के सभापतित्वमें हुई। अपने भाषणमें शेखने कहा—“भाइयो ! कश्मीरी जातिको दुनिया एक डरपोक जाति, सच्चाई और ईमानदारीसे रहित जाति, झूठ और फरेबवाली जाति, निर्धन और निरीह जाति, मूर्ख और असंस्कृत जाति.....के रूपमें पहिचानती है। लेकिन यह जाति हमेशासे इस तरह बदनाम और अवगुणी जाति नहीं रही है.....। ईद के खुतबाकी मनाही और पवित्र कुरानकी तौहीनकी दुर्घटनाओंने आग लगा दी है। जुलाई, अगस्त, सितम्बर १९३१में जो कुछ हुआ।हमारा आन्दोलन साम्प्रदायिक आन्दोलन नहीं है, यह सभी लोगोंकी तकलीफोंको दूर करनेकेलिए है। चाहे हिन्दू हो या सिक्ख, मैं अपने सारे देश-भाइयोंको विश्वास दिलाता हूँ, कि हम उसी तरह उनके दुःखोंकेलिए लड़नेको तैयार हैं, जिस तरह मुसलमानोंके.....।” दूसरी कान्फ्रेंसके सभापति भी शेख अब्दुल्ला थे।

मुस्लिम कान्फ्रेंससे नेशनल (राष्ट्रीय) कान्फ्रेंस — १९३३-३४में अपने संघर्षके सिलसिलेमें शेख अब्दुल्लाको जम्मूके इलाकेमें जाना पड़ा। कश्मीरमें जहाँ ५०, ६० हजारको छोड़ सारीकी सारी मुसलमानी आबादी है; वहाँ जम्मूमें बहुतसे ऐसे इलाके हैं, जहाँ सिर्फ हिन्दू ही हिन्दू बसते हैं। शेख अब्दुल्लाकी कुर्बानियों और उनके संघर्षसे गरीबोंके बोझको हलका करनेकेलिए मजबूर होकर सरकारको जो कुछ करना पड़ा, उसका फायदा जम्मूके इन गरीब किसानोंको भी हुआ था। उनके लिए शेख अब्दुल्ला एक मुस्लिम-नेता ही नहीं कुछ और भी थे। उन्होंने शेर-कश्मीरका स्वागत किया और अपनी-अपनी तकलीफें बतलाईं। शेखने देखा, कि जिन बातोंकेलिए वह लड़ रहे हैं, वह सिर्फ मुसलमानोंके ही फायदेकी नहीं हैं, दरअसल हिन्दू-मुसलमान

सारी जनता एकसे शोषणसे, एकसे बौकसे दबी जा रही है। अबसे उन्होंने अपने आन्दोलनको किसी एक सम्प्रदायका न रखकर कश्मीर की सारी जनताके फायदेका बनानेकी कोशिश शुरू की। १९३५के शुरूमें एक वक्तव्यमें उन्होंने कहा था—“हमारे राज्यकी साम्प्रदायिकता पंजाबके साम्प्रदायिक नेताओंके झूठे प्रोपेगंडेके कारण है। मैं चाहता हूँ, कि ये स्वनिर्वाचित संरक्षक हमारे भोतरी मामलोंमें दखल न दें। अबसे मेरी सारी कोशिश इस बातकेलिये रहेगी, कि रियासतका राजनीतिक आन्दोलन भारतीय राष्ट्रीय कांग्रेसके सिद्धान्तोंपर चले। इसमें कुछ समय लगेगा, लेकिन मैंने तय कर लिया है, कि अपने देशको साम्प्रदायिकताके कलंकसे मुक्त करूँ, चाहे इसमें कितनी ही बाधा क्यों न हो।”

कश्मीर लौटनेपर हिन्दू-मुसलमानोंके एक संयुक्त अभिनंदनका उत्तर देते हुए शेर-कश्मीर ने कहा था—“हमारी लड़ाई अपने देशकी आजादीकी लड़ाई है। आइये, हम लोग छोटी-छोटी साम्प्रदायिक नोच-खसूटसे ऊपर उठें, और सारी जनताकी भलाईकेलिए मिलकर काम करें। मैं अपने हिन्दू-भाइयोंसे प्रार्थना करता हूँ, कि वह अपने काल्पनिक भय और सन्देहको हटा दें।” पाँचवीं कान्फेन्स १४ मई १९३७को पुणछमें हुई थी। शेर-कश्मीरने अपने सभापतिके भाषणमें कहा था—“सदियोंके पीड़ित मनुष्य—जो अब पालतू जानवरोंसे बुरा जीवन बसर कर रहे थे—एकबारगी उठे ‘और जीयेन या मरेंगे’ का नारा बुलन्द करते हुए आगे बढ़े……कैद और बन्दकी तकलीफें, गोलियों और भालोंकी बौछार, बँत और टिकटिकियाँ, लाठी-चार्ज, जुमाने और दण्ड देनेकेलिए बड़े-बड़े टैक्स कोई भी उन्हें रोक नहीं सके।”

शेख अब्दुल्लाकी सूझ और दृष्टिकोण उनके अनुभवोंके अनुसार क़ाबिल अधिक गहरे और विस्तृत होते गये। उन्होंने मुसलमान साधारण जनताकी हालत बेहतर बनानेकेलिए संघर्ष शुरू किया, लेकिन देखा कि कश्मीर-राज्यकी हिन्दू-मुसलमान साधारण जनता एक ही चक्कीके नीचे

पिस रही है। तब उन्होंने देखा कि दोनोंको ही संगठित करके हम अपनी लड़ाईको सफलताके साथ लड़ सकते हैं। और गहराईमें जानेपर उन्हें मालूम हुआ, कि सारी बुराइयोंकी जड़ है सामन्तवादी और विराट पूंजीवादी शोषण। इस बातको उन्होंने ६वीं कान्फ्रेंस (जम्मू २५-२७ मार्च १९३८)में अपने सभापतिके भाषणमें साफ करते हुए कहा—“पूँजीपति ‘हिन्दू-राज्यको खतरा है’ कह कर और कहीं ‘हिन्दू धर्म और हिन्दू-संस्कृतिको खतरा है’ कहकर लोगोंको भूलभुलैयामें फँसा लेता है और उनका ध्यान अपनी तकलीफोंसे हटा लेता है।... जो इका-दुक्का पूँजीपति मुसलमान कहीं भी रियासतके किसी हिस्सेमें मौजूद है, वह न सिर्फ आपके आन्दोलनसे अलग रहता है, बल्कि कठिनाइयोंके समय सरकारी दमनका साथ देकर स्वसंयंत्रता-आन्दोलनको कुचलनेसे भी बाज़ नहीं आता रहा। कश्मीरकी आज़ादीकी लड़ाईका साथ देनेमें मुसलमान पूँजीपति, हिन्दू पूँजीपति और सिक्ख पूँजीपति एक ही पाँतीमें खड़े हो रहे हैं। इसलिये मुसलमान गरीब, हिन्दू और सिक्ख गरीबका भी एक ही पाँतीमें खड़ा होना बहुत जरूरी हो गया है।” आगेके कामके बारेमें बतलाते हुए शेखने कहा—“पहला काम है, सारे राजनीतिक आर्थिक कामोंमें हिन्दू-सिक्ख और मुसलमान-गैर-मुसलमानके भेदको मिटा कर सम्मिलित सभा राष्ट्रीय मोर्चा कायम करना, दूसरा काम है देशके हरेक बालिग स्त्री-पुरुषको वोट देनेके अधिकारको दिलाकर संयुक्त-निर्वाचनको जारी करना।”

अब शेखका सारा ध्यान इस ओर गया कि मुस्लिम कान्फ्रेंसको सिर्फ एक सम्प्रदायका न रख कर कश्मीरकी सारी प्रजाकी राष्ट्रीय कान्फ्रेंस बनाना होगा। इसके लिये २७ एप्रिल १९३९को मुस्लिम कान्फ्रेंसकी कार्यकारिणीमें एक प्रस्ताव रखा गया, जो ८ अगस्त १९३९ की खास कान्फ्रेंसमें पास हो गया, और तबसे कान्फ्रेंसका नाम जम्मू-कश्मीर नेशनल (राष्ट्रीय) कान्फ्रेंस हो गया। आज कश्मीरका जनतांत्रिक आन्दोलन असली अर्थमें राष्ट्रीय आन्दोलन है। और इसका

सबसे बड़ा श्रेय इसी पुरुष-सिंहको है। कश्मीरकी जनता यदि अपने इस वीर नेताको ऊँचेसे ऊँचा सम्मान देनेकेलिए तैय्यार है, तो यह बिल्कुल उचित है। लेकिन शेख अपनेको साधारण जनताकी पंक्तिमें रखना चाहते हैं, इसीलिये जब उत्साहमें आकर लोग “बेताज बादशाह जिन्दा-बाद” कहने लगे, तो उन्होंने ऐसी अनिच्छा प्रगट की, कि लोगोंको यह नारा बन्द करना पड़ा। कश्मीरके लोग अपनी भाषामें इस वीरके सम्बन्धमें कितने ही गीत बना चुके हैं। औरतें व्याहोंमें गाया करती हैं—

“शेर कश्मीरस् कलस्पेट् ताजो।

असे गसे आसोन् यहै राजो॥”

(शेर-कश्मीरके सिरपर ताज, हमारा होये यही राजा ।)



कामरेड स० सि० यूसुफ़

उत्तरी भारतका मानचेस्टर कानपुर है और कानपुरका कौन आदमी है, जो कामरेड यूसुफ़के नामसे परिचित नहीं है ? वह मजूरोंका एक बिलकुल ही नये ढंगका नेता है; मजूरोंके दुखों-सुखों, उनके हर्ष-विषाद, उनकी मनोवृत्ति, उनके गुण-दोषका ज्ञान यूसुफ़से बढ़कर शायद ही किसीको हो । उसके बारेमें दिल्ली, बम्बई, अहमदाबाद, और कानपुरके मजूरोंमें, कितने ही पँवाड़े बन चुके हैं, जिनका पता शायद यूसुफ़को भी नहीं है । यूसुफ़का जीवन सदा साहस और संघर्षका जीवन रहा है । उसमें प्रतिभा है, मगर उसे उसने सदा एक सीमित क्षेत्रमें लगाया, जो महत्वाकांक्षी होनेपर नहीं हो सकता था ।

यूसुफ़का जन्म किस सन्में हुआ, यह उसे ठीक मालूम नहीं, बहुत-सम्भव है, वह सन् १६०६ रहा । उसके पिता सद्दार् तारासिंह लाहौरमें रेलवे-क्लर्क थे, जबकि वहीं उनकी स्त्री लक्ष्मीदेवी (सबरवाल खत्री)से एक बच्चा पैदा हुआ, जिसका नाम पिता-माताने सन्तसिंह रखा ।


१९०९ (?) जन्म, १९१३ शिक्षारम्भ, १९१६-२१ स्कूलमें, १९२१ लाहौरमें काम, १९२३ लाहौरमें मजूर, १९२५ रेलवेमें, १९२६ रेलवे हड़ताली, बिजलीघरके मिस्त्री; १९२७ दिल्लीमें मिस्त्री, १९२८ मजूर-सभामें, १९२९ दिल्ली आम-हड़तालमें, यूनियनके सेक्रेटरी; १९३० सत्याग्रह चार मास जेलमें, १९३१ दिल्ली नौजवान भारत-सभाके मन्त्री, १९३३ एक सालकी सज़ा—दिल्लीसे निर्वासन—बम्बईमें काम, १९३३ मुहम्मद यूसुफ़ अहमदाबादमें मजूर—डेढ़ सालकी सज़ा, १९३५ जेलमें फिर, १९३६ जुलाई दिल्लीमें काम—सितम्बर कानपुरमें मजूर-नेता, १९४० अगस्त—१९४२ अगस्त, जेलमें नजरबन्द ।



३६. कामरेड स० सि० यूसुफ



४०. रुद्रदत्त भारद्वाज



४१. सुमित्रानन्दन पन्त



४२. मुहम्मद महमूद

सन्तसिंह पाँच ही महीनेका था, कि उसकी माँ मर गई। मरने समय माँ ने अपनी माँ सरस्वतीदेवी (मृत्यु १६४१) की गोदमें बच्चेको डालकर अश्रु-पूर्ण नेत्रोंसे कहा—“माँ! अब तू ही इसकी माँ है।” नानीने सन्तसिंह-को बकरीके दूधसे पाला।

सर्दार तारासिंहका घर जलालपुरमें था, मगर सन्तसिंहका उससे कोई वास्ता नहीं रहा। केलम जिलेके चकदानियालको ही उसके बाल-नेत्रोंने देखा और उसे ही जन्म-ग्राम समझा। उस समय नाना सर्दार वज़ीरसिंह (मृत्यु १६२५) भी जीवित थे, मगर सन्तसिंह नानीके गोदका बच्चा था। नाना वैसे उदार स्वभावके थे, मगर गुस्सैल थे और बच्चों पर कड़ा अनुशासन रखते थे। नानी सरस्वतीदेवी बहुत ही नरम स्वभावकी थी। उनकी एकमात्र पुत्रीका बच्चा होनेसे सन्तसिंहपर उनका अपार स्नेह था। सन्तसिंहको यदि सबसे ज्यादा प्रेम किसीका अब भी स्मरण आता है, तो नानी ही का।

बाल्य—सन्तसिंह चड़ड़ा यद्यपि बकरीके दूधपर पला था, मगर उसका स्वास्थ्य बचपन ही से अच्छा था। खेल-कूदमें उसका मन खूब लगता था। चकदानियाल पुराना गाँव है, जिसमें ३०० घर जाट-मुसलमानोंके हैं, और १०० घर खत्रियोंके। खत्री ज्यादातर लेन-देन और नौकरीका काम करते हैं। नानाकी बुढ़ापेमें आमदनी सिर्फ सूद-ब्याजकी थी। चकदानियालसे चार मीलपर केलम नदी बहती है। पिण्डदादनखाँ (तहसील) की संधानमककी पहाड़ियाँ गाँवसे दो मीलपर हैं। उस समय चकदानियालमें कोई स्कूल न था। आजका हजारों हजार मजूरोंका नेता उस समय भी चकदानियालके लड़कोंका सर्दार था।

शिक्षा—जब सन्तसिंह चार-पाँच सालका था, उसी समय दो-तीन महीने उसे उर्दू पढ़नेका मौका मिला। आगे पढ़ाईका इन्तिजाम न होनेसे पिछ्छावाला गाँवकी धर्मशालामें उदासी सन्त निहालदासके पास गुरुमुखी पढ़ने जाता।

दो सालके करीब वह सिक्खोंकी धार्मिक पुस्तकें—जपजी, रहरास, कीर्तन, सोहिला आदिको याद करता रहा। सन्तसे थोड़ा-थोड़ा हिसाब भी सीखा।

अब इस तरहकी पढ़ाईसे काम नहीं चल सकता था, इसलिए नानीने सात सालकी उम्रके नातीको पिछ्णवाल स्कूलमें दाखिल कर दिया। उसने वहाँ पाँच साल (१९१६-२१)में पाँच दर्जे पास किये। पढ़नेमें वह अपने दर्जेका सबसे तेज विद्यार्थी था और बराबर दर्जेका मानीटर रहता। उसे छात्रवृत्ति भी मिली होती और तब शायद आगे पढ़नेका रास्ता साफ हो जाता, मगर छात्र-वृत्ति मिलनेवाले दर्जोंका ऐसा हेर-फेर हुआ, कि वह उसमें शामिल न हो सका। नानी जब सूत कातती, तो नाती पंजाबीमें बन्मसाखी, कुष्णलीला और रामायण सुनाता। एक बार सन्तसिंह बरातमें गया था, वहाँ उसने पूरन-भगतका किस्सा खरीद लिया। मामाने देखा, तो छीनकर फाड़ दिया—इश्किया किस्सोंका पढ़ना वह पसन्द नहीं करते थे। स्कूलमें सन्तसिंहको सभी लड़कोंके साथ एक-एक सालमें एक दर्जा आगे बढ़ना था। पढ़नेकी पुस्तकें दर्जोंमें ही याद हो जातीं, इसलिए बाकी समय खेल-कूदमें बितानेके सिवाय और कोई चारा न था। बाप कभी-कभी आते और बच्चेको देख जाते।

जीविकाकी खोज—सन्तसिंह अभी बारह साल ही का था, अभी भी उसकी पढ़नेकी आयु थी। वैसे होता तो नानी किसी न किसी तरह मिडल तक पढ़ा देती, पहले मिडिल पास हो पटवारी या अध्यापकका काम मिल जाता था, मगर मिडलचियोंकी अब उतनी कदर न थी, इसलिये यही जरूरी समझा गया, कि सन्तसिंह कोई काम सीख ले। उसके मामा लाहौरमें रहते थे, वह उसे अपने साथ लाहौर ले गये। सन्तसिंहको हार्मोनियमकी दुकान (अनारकली)में काम सीखनेकेलिये बैठा दिया। वह पाँच छै महीने तक वहाँ रहा, लेकिन मालिक काम सिखलानेकी जगह उसे मुक्तका कुली समझने लगा। पड़ोसमें एक दुकानदार काँच, रूमाल आदि बेचता था। सन्तसिंहने उसके यहाँ काम

करना शुरू किया। एक आदमी रेलवे ट्रेनमें दंतमंजन, पाऊंडर आदि बेचा करता था। उसने यह काम करनेकेलिये प्रेरणा दी। सन्तसिंहने एक छोटा-मोटा लेक्चर रट लिया और लाहौरसे अटारी तकका पास लेकर उसकी चीज़ोंको बेचने लगा। महीनेमें १५-२० रुपये कमा लेता। रहता था नामाके यहाँ। दो तीन मास ही यह काम करने पाया था, कि अटारीमें जूएवालोंके फेरमें पड़ गया। ५ दिनकी कमाई चली गई। महाजनको पांच रुपये देने थे। क्या करे? अन्तमें मामाकी चाभी उड़ाई और बकस खोलकर पाँच रुपये निकाल लिये। मामाको मालूम हुआ। उसने खूब डाँटा और नानीको शिकायतकी एक लम्बी चिट्ठी लिखी। चिट्ठी डालनेकेलिये भांजेको ही भेजा। भांजेने चिट्ठी पढ़ ली। सबको फाड़ फेंकनेकी जगह उसने लिफाफेमें एक सादा कागज डाल कर रवाना कर दिया। सन्तसिंह अब नानीके क्रोधसे भी घबड़ा रहा था। वह सीधे स्टेशनपर गया। वहाँ उसे एक सोडा बेचनेवाला मिला। उसीके साथ वह दिल्ली चला। सोडेवालेने बारह-तेरह वर्षके खूबसूरत-गोरे बच्चेको देखकर दुश्चेष्टा करनी चाही। सन्तसिंह वहाँसे भाग गया। दिल्लीमें उसके बड़े भाई और ताऊ (बड़े चचा) रहते थे। वह ताऊके पास चला गया। भाईकी बर्फ सोडाकी दुकान थी। भाईने बहुत प्यारसे रखा, और मामाको चिट्ठी लिख दी। सन्तसिंह दिल्लीमें दो महीने तक बिस्कुट आदिकी फेरी करता रहा।

पिता आ गये। वह उस समय लालामूसामें क्लर्क थे। अपने साथ बेटेको भी वहाँ ले गये। उनकी स्टेशनके किसी अफसरसे दोस्ती थी। नौकरी दिलवानेकी बात कहनेपर अफसरने कहा, पहले इथोड़ेसे गाड़ी ठकठक करनेवाले कुलीका काम दे देते हैं, फिर उसे नम्बर-टेकर बना देंगे। सन्तसिंह अब १६ रु० महीनेका कुली बन गया। पिताको आशा थी, कि वह ३०-४० रुपये पानेवाला नम्बरटेकर बन जायगा। अभी २० ही दिन काम किया होगा, कि नानी आ गईं। नानीने अपने प्यार से पाते नातीके शरीरपर नीले कपड़ोंको देखा। उनका दिल फटने लगा।

उन्होंने दामादसे भगड़कर कहा मैं अपने बच्चेको कुली नहीं बनने दूँगी। दामादने बहुत समझाना चाहा मगर सब बेकार। नानी सन्तसिंह को अपने साथ चकदानियाल ले गईं। सन्तसिंहने जब सारी बात समझाई, तब नानीने महीने भर बाद जानेकी इजाजत दी। लेकिन इस बीचमें पिताने लड़केकी ओरसे इस्तीफा दे दिया था, इसलिये नौकरी मिलनेकी आशा न रह गई। पिताने मुँडिया “हिन्दी” पढ़नेकेलिये इस ख्यालसे रावलपिंडी भेज दिया, कि पढ़कर कहीं मुनीम हो जायेगा। वहाँ भी पढ़ना लिखना तेरह-बाईस देखकर वह एक दूकान पर चार मास तक नौकरी करता रहा। नानीके पास लौट कर जाने पर उसने फिर स्कूलमें पढ़नेकी इच्छा प्रगट की। तीन चार महीनेके बाद नानीने बात मान ली।

सन्तसिंह फिर उसी पिछणवाल स्कूलमें पढ़ने गये। उनके साथी अब अगले दर्जेमें चले गये थे; जिनके वह मानीटर थे, उनसे पोछे रहना वह शरमकी बात समझते थे। उन्होंने मास्टरसे कहा, कि अगले दर्जेमें दाखिल कर दीजिये, मैं अपनी कमीको पूरा कर दूँगा। मास्टर इसको मानते थे, मगर उन्होंने पिछले डेढ़ सालकी फीस मांगी। गरीब नानी इतना पैसा दे नहीं सकती थी। सन्तसिंहको खाली हाथ लौटना पड़ा।

खेवड़ा (नमककी खान) से दस मील आगे दड़ियाला-कहूँनमें नानीके मायकेवालोंकी बज़ाज़ी थी। सन्तसिंह उनके पास चला गया। उन्होंने मुनीमी सीखनेकेलिये अपने महाजनके पास गूजरखॉं भेज दिया। वहाँ भी पढ़ानेकी जगह सन्तसिंहसे ज्यादासे ज्यादा काम लिया जाने लगा। वह दूसरी दूकानमें नौकर हो गये। दूकानमें बेचनेकेलिये बहुतसे चीनीके खिलौने रखे हुए थे। लड़केने एकाध खिलौने खा लिये। मालिकके पूछने पर पहले तो इन्कार किया, मगर फिर स्वीकार कर लिया। उन्होंने बुरा बर्ताव करना शुरू किया। इन दोनों दूकानोंमें चार मास काम करनेके बाद सन्तसिंह तीसरी दूकान पर गये। यहाँ उन्हें घर भरका जूठा

वर्तन माँजना पड़ता था । नानीको पता लगा । सबरवाल खत्रियोंका नाती जूठा वर्तन मलेगा, गरीब होने पर भी नानी यह बर्दाश्त करनेकेलिये तैय्यार नहीं थीं । नानीके मैकेवालोंने सन्तसिंहको बुला लिया । फिर पिताने मलकवालमें अपने दोस्तके पास रख दिया ।

मजूर हड़तालमें—अब फिर सन्तसिंहको १६ रुपये महीने पर कुलीका काम मिला । दो साल तक वह अपना काम करते रहे । अब १८ सालके हो गये थे । उसी समय रेलवे मजूरोंने अपनी तकलीफोंकेलिये हड़ताल कर दी । सन्तसिंह पिताके दोस्तके घरमें रहते और उनका पंखा भी खींचते थे । हड़तालियोंकी सभामें वह भी गये और हड़तालमें शामिल हो गये ।

पिताके दोस्तको उमीद थी कि सन्तसिंह हमारा आदमी है, वह हड़तालमें शामिल नहीं होगा । लेकिन सन्तसिंहका आत्माभिमान इसके लिये तैय्यार न था, कि उनके सारे साथी हड़ताल करें और वह काम पर जाते रहें । हड़ताल दो तीन दिनसे ज्यादा नहीं टिकी । लोग भूखे मरने लगे और फिर काम पर जाने लगे । सन्तसिंह मलकवालमें ऐसा करनेकेलिये तैय्यार न थे ।

वह लाहौर चले आये । यहाँ भी हड़ताल-तोड़क मजूर भर्ती किये जा रहे थे । सन्तसिंहने शामिल होना चाहा, मगर जगह नहीं मिली । चकदानियालके एक मैकेनिकल इंजीनियर लाहौरके बिजली-घरमें काम करते थे, वह सन्तके नानाको बहुत मानते थे । उनकी मेहरबानीसे बिजलीघरमें कुलीका काम मिल गया; जहाँ १४ आना रोज मजूरी मिलती थी । सन्तसिंहने बड़ी तत्परतासे काम सीखा और कुछ ही महीने बाद वह सहायक-मिस्त्री (असिस्टेंट फिटर) बन गये । अब उन्हें १८ आना रोज मिलता था । सन्तसिंहकी होशियारीके कारण ड्यूटीसे ऊपर का काम भी उन्हें ही मिलता था और महीनेमें वह ४० रुपया कमा लेते थे । सन्तसिंहने देखा कि यदि वह आगे बढ़ना चाहते हैं, तो अंग्रेजी भी पढ़नी चाहिये । अब वह म्युनिसिपल्टीकी रात्रि-पाठशालामें जाने

लगे । साल भर ही काम कर पाये थे कि बिजलीघर उठकर शाहदरा चला गया । नई मशीनें आई थीं, उनके साथ नये आदमी भी आये और मामा इंजीनियर निकाल दिये गये । उनकेलिये घाटेका सौदा नहीं था । १२५ रुपयेकी जगह २५० मासिक पर वह दिल्ली क्लाय मिल्समें चले गये । कुछ ही दिनों बाद सन्तसिंहको भी जवाब मिल गया । सन्तसिंह नानीके पास गये । नाना मलकवालमें रहते ही वक्त (१९२५) मर चुके थे । डेढ़ महीना रहनेके बाद वह दिल्ली चले आये ।

दिल्लीके मजूर—पिताके गाँव जलालपुरके रायसाहब (सर) हरीराम दिल्ली-क्लाथ-मिल्सके डाक्टर थे । ताऊने उनसे कहा । डाक्टर हरीरामने सिफारिश की । सन्तसिंहको दिल्ली-क्लाथ-मिल्समें ४० रुपये मासिक पर फिटरका काम मिल गया । वह दो-ढाई साल तक काम करते रहे—बीचमें पाँच महीने बिडला-मिल्समें भी चले गये थे ।

भाबवालाने दिल्लीमें एक मजूर-सभा कायम की थी । शंकरलाल, डाक्टर अनसारी और आसफअली मजूर-सभाके संचालक थे । ये लोग मजूरोंके हितकेलिये उसमें शामिल नहीं हुऐ थे । उनका मतलब था मजूरोंके वोटसे अपनी लीडरी कायम रखना । १९२८में सन्तसिंह भी मजूर सभामें आने जाने लगे । १९२९से वह मजूर सभामें काम करने लगे । उस समय भगतसिंह पर मुकदमा चल रहा था । सन्तसिंह अखबारोंमें खूब ध्यानसे मुकदमेंकी कार्रवाइयोंको पढ़ते थे । अब उनके दिलमें भी देश-भक्तिका अंकुर जमने लगा । अभी रूसी क्रांति और सोशलिज़्मका उन्हें पता न था । हाँ, गरीबोंका राज्य चाहिये, यह वह मानते थे । साथ ही सिक्ख होनेसे शान्तिपर उनका उतना विश्वास न था । देशके बड़े-बड़े नेता असेम्बलीकी मीटिंगकेलिये दिल्ली आते, उस समय पं० मोतीलाल नेहरू और दूसरे नेताओंके व्याख्यान सुनने सन्तसिंह बराबर जाया करते ।

दूसरी मजूर हड़तालमें—विश्वव्यापी मंदी आई । मिलमालिकोंने मजूरोंके मत्थे बला टालनी चाही । कम मजूरमजूरे लेने और चुपचा

निकल जानेके लिये तैय्यार न थे। १९२६ के अन्तमें दिल्लीमें मजूरोंने आम हड़ताल कर दी। मालिकोंको भुक्कना पड़ा, उन्होंने मजूरोंकी बहुत सी मांगें पूरी कर दीं। मगर सन्तसिंह सात-आठ बदनाम मजूर-नेताओं मेंसे थे। मालिकोंने पीछे एक एक करके निकाल दिया। अब सन्तसिंह बेकार थे।

दो-तीन मास बाद लाहौर कांग्रेस हुई। सन्तसिंह वहाँ गये। दिल्ली में वह गुरुद्वारेमें रोज़ जाया करते थे और खालसा-भुजंगी-जत्या (सिक्ख-तर्कण-संघ) के मन्त्री थे। मजूरोंकी सभा (लेबर यूनियन) के भी वे ही सेक्रेटरी थे। शंकरलालने जूआ बन्द करनेकेलिए कार्नवालकी पिकेटिंगपर स्वयंसेवकोंको लगा दिया, सन्तसिंह भी उसमें भिड़े, लेकिन पिकेटिंग सफल नहीं हुई। शंकरलालके घरपर मीटिंग हुआ करती थी। सन्तसिंहने एक दिन मीटिंगमें कहा—इससे काम नहीं चलनेवाला है, हमें दूसरा जोरदार हथियार उठाना चाहिए। शंकरलालके पास कोई जवाब तो था नहीं। अब उन्होंने पीठ पीछे सन्तसिंहको पुलिसका आदमी कहना शुरू किया। दो-तीन दिन बाद उन्होंने हाथ जोड़कर कह दिया—“भैया, अब हमारे घर न आना।” दिल्लीकी नौजवान भारत सभामें अब भी सन्तसिंह जाया करते थे।

१९३०का नमक-सत्याग्रह आया। वह भी सत्याग्रहमें भाग लेना चाहते थे, मगर उनके पूर्वपरिचित कांग्रेसी उनपर सी० आई० डी० होनेका सन्देह करते थे। सभामें कहाँ वह मेजके पास बैठा करते थे, लेकिन अब शरमके मारे पीछे खड़ा होकर व्याख्यान सुनना पड़ता। हाँ, मजूरोंके वह अब भी नेता थे, रोज़ मिलके फाटकपर व्याख्यान देते थे। शंकरलाल और दूसरे कांग्रेसी जेल चले गये थे—एक दिन सन्तसिंह कांग्रेसकी सभामें बोले। पुलिस ने गिरिस्तारकर लिया। यह १९३०का अन्त था। अदालतने छै महीनेकी सजा दी। वह दिल्ली और मांटगोमरीकी जेलोंमें रहे। तीन-चार महीने बाद गाँधी-इरविन समझौता हुआ। सन्तसिंह दिल्ली चले आये। शंकरलालने तीन-चार

तरुणोंको भी खुफियाका आदमी कहकर बदनाम किया था, जिनमें दिल्ली प्रबन्धनके विश्वेश्वर भी थे; जिन्होंने जेलमें ही अपना जीवन समाप्त कर दिया। मांटगोमरी जेलमें सन्तसिंह ने साम्यवादकी कुछ पुस्तकें पढ़ीं। दिल्ली क्लायमिस्समें रहते समय उन्होंने अध्यापक रखकर अंग्रेजी पढ़ी थी। वह तीसरे दर्जेके इंजीनियरका सर्टीफिकेट ले चुके थे। दूसरे दर्जेके इंजीनियरकेलिए और अंग्रेजी जाननेकी जरूरत थी, इसलिए डेढ़ साल तक वह अंग्रेजी पढ़ते रहे। अब अंग्रेजीके ज्ञानसे साम्यवादी साहित्यके पढ़नेमें मदद की।

१९३१में दिल्लीमें जब आये, तो मजूर-नेताओं ने शंकरलालसे उनकी गलती बतलाई और कहा कि सन्तसिंह पक्का आदमी है। शंकरलालने अपनी गलती मानी। जिस समय सन्तसिंह पर खुफिया होनेका सन्देह फैलाया गया था, उस समय उन्हें जीवन भारसा मालूम होता था। किसी कांग्रेसीके सामने मुँह दिखाना उन्हें मुश्किल था; लेकिन उन्होंने दिल्ली नहीं छोड़ी यह खयाल करके, कि छोड़नेपर सन्देह और पक्का हो जायेगा। अब सन्तसिंहने दिल्लीमें नौजवान भारत सभा बनाई और स्वयं उसके सेक्रेटरी बने। तीन ही महीने तक काम कर पाये थे, कि दफा १०८में पकड़ लिये गये। लेकिन तीन-चार महीने ही जेलमें रहना पड़ा। अपीलसे छूट गये। काकोरीके बारेमें कुछ इशतहार लगाये गये थे। प्रेस कानूनके अनुसार सन्तसिंहको १५ दिनकी सजा मिली। अभी भी समाजवादका ज्ञान उनका बिलकुल ही कम था। वह सिर्फ इतना ही जानते थे, कि मजूर-किसान राज कायम होना चाहिये और वह शान्तिसे नहीं हो सकता।

१९३३में किसी भाषणकेलिए सन्तसिंह पर दफा १२४ए चलाई गई। अभी तक सन्तसिंह जेलोंमें सी-क्लासके कैदी रहे। वहाँ पुराने नेताओंके विरुद्ध तरुणोंके वह मुखिया होते थे। जेलोंमें उन्होंने देखा, कि जिन तरुणोंकेलिए वह संघर्ष करते, वह भी बी० क्लासके राज-बन्दियोंकी बहुत खुशामद करते थे, सिर्फ इसलिये कि वह ऊँचे दर्जेके

कैदी हैं। सन्तसिंहने अपनेको इज्जतदार घरका लड़का साबित करनेके लिए रायसाहब हरीरामको गवाहीमें पेश किया। अदालतने एक साल की सजा दी और उन्हें बी० क्लास दिया गया। कुछ समय दिल्ली जेलमें रहनेके बाद वह मुल्तान जेलमें भेज दिये गये। यहाँ उन्होंने एक अच्छे विद्यार्थीका जीवन बिताया। अब अंग्रेजी पढ़ लेते थे। बाहर रहते उन्होंने कीरती किसान (भजूर किसान पार्टी) बनाई थी, और प्रान्तीय कार्यकारिणीके सदस्य थे। मुल्तान जेलमें आनेपर उन्हें चौधरी शेरजंगसे मिलनेका मौका मिला। दोनोंमें खूब घनिष्टता हुई, और साम्यवादके पढ़नेमें शेरजंगसे बहुत मदद मिली। मेरठ केस वाले कमूनिस्तोंके बारेमें भी उन्हें बहुत सी बातें मालूम हुईं। अब वह इस नतीजेपर पहुँच गये थे, कि हिन्दुस्तानमें रूस जैसी सरकार कायम होनी चाहिये। बाबा करमसिंह धूत कई साल रूसमें रहनेके बाद भारत आकर उस समय मुल्तानजेलमें शाही कैदी थे। उनसे रूसके बारेमें बहुत सी बातें मालूम हुईं। मुल्तान जेलमें कितने ही कांग्रेसी नेता भी थे। सन्तसिंह यहाँ साधारण कार्यकर्ताओंके नेता थे। जेलवालोंसे लड़नेके लिए उन्होंने उनकी एक “घौस क्लास” बना ली थी। घौस क्लासका काफी रोब था। सन्तसिंहकी कमूनिस्तोंपर अब विशेष श्रद्धा थी। दूसरे लोग उन्हें कामरेड कहते। धर्मसे उनका विश्वास उठ चुका था। दिल्लीमें ही उन्होंने अपने केश कटवा लिये थे, दाढ़ी मुलतान तक साथ आई थी, मगर उसे भी यहाँ बिदा होना पड़ा। आसफ़अलीसे कमूनिज्म, सोवियत रूस और आतंकवादपर उनकी बहस होती रहती। सन्तसिंह आतंकवादको अब बेकार समझते थे, और मेरठवालोंके रास्तेको ही पसन्द करते थे। मुल्तानमें साथी टहलसिंहसे सन्तसिंहको कुछ दोस्तोंका पता लग गया था। सितम्बर १९३३में लाहौर लाकर उन्हें छोड़ दिया गया। लेकिन पुलिसने बिना वारंटके गिरफ्तार कर लिया और १५ दिन तक थानेकी हवालातमें रखा।

दिल्लीसे निर्वासन—सन्तसिंह लाहौरसे दिल्ली आये, लेकिन

आते ही उन्हें दिल्लीसे निकल जानेका हुकुम मिला। वह लाहौर चले गये और दो-तीन महीने तक कीरतीवालोंके साथ काम करते रहे, लेकिन रुपयेके बलपर काम और नेताशाहीका ढंग उन्हें पसन्द नहीं आया। उस समय फुलरवनमें एक चीनीकी मिल बन रही थी। वह तार पा फिटर (मिस्त्री) बनकर वहाँ चले गये। सी० आई० डी०ने परेशान करना शुरू किया, और मालिकोंसे भी नये मिस्त्रीको निकाल देनेकेलिए कहा। छोटे भाई डर गये, मगर बड़े लालाने नहीं निकाला। सन्तसिंहकी इच्छा थी, कि छै महीना काम करके कुछ रुपया जमा कर लें, फिर राजनीतिक काममें लग जायेंगे। दो मास काम किया, मालिकों ने ढाई रुपये रोजपर बुलाया था, लेकिन अब डेढ ही रुपया देना चाहते थे। सन्तसिंहने नौकरी छोड़ दी। वह एक दिनकेलिए नानीसे मिलने गये। नानी को केशदादी मुँढ़ाये नातीको देखकर बहुत धक्का लगा। उसने उन्हें पतित समझा, और खाये बर्तनोंकी खास तौरसे सफाई की। चौबीस सालके संतसिंह को यह कुछ बुरासा लगा। अभी वह कमूनिज्मकी पहली सीढ़ीपर थे।

चकदानियालसे लाहौर आये। आते ही लाहौर छोड़ जानेका हुकुम मिला। दिल्ली पहुँचे। वहाँसे निर्वासनका हुकुम तो मिलही चुका था, पकड़ लिये गये और लाल-किलेके तहखानेमें एक मास तक बन्द रखा गया। फिर बाहर निकालकर तुरन्त दिल्ली छोड़ देनेका हुक्म मिला।

यद्यपि आतंकवादफे खिलाफ वह बोलते थे, मगर अभी उनका विश्वास उसपर पूरी तौरसे हटा नहीं था। इसीलिये तो एक बार वह राजनीतिक डकैतीकेलिए भी गये, यद्यपि उसमें सफलता नहीं मिली।

अब वह मजूरोंमें काम करना चाहते थे। सरदेसाई और रणदिवे का नाम वह सुन चुके थे। बम्बईकी गाड़ीमें बैठनेपर पुलिसको पीछा करते देखा। एक जगह उन्होंने ट्रेन बदल दी। ग्वालियरमें साथी मजदूरोंने कुछ पैसा दिया और वह बम्बई पहुँच गये। उस समय

(१९३१)में बगईमें कमूनिस्तोंके तीन गुट थे। दूँदते-दूँदते एक दिन वह गिरनी कामगार यूनियनमें पहुँचे। उषा बाई डॉंगेसे बात करनेमें भाषाकी दिकत हुई। तीन-चार दिन घूमते रहे। उनका पैसा खतम हो रहा था। वह लौटनेकेलिए तैयार थे, कि एक दफ्तरका साईनबोर्ड देखा। पूछताछ की। दूसरे दिन रणदिवेसे मिले, फिर एक दो-दिन बाद सरदेसाईसे बातचीत हुई। उन्हें परीक्षार्थ अंग्रेजीसे उर्दूमें अनुवाद करनेकेलिए कुछ दिया गया। सन्तसिंहने अनुवाद कर दिया। तै हुआ कि वह मदनपुराके मजूरोंमें काम करें।

मौलाना—पता लग जाने पर १८१८के रेगुलेशनका राजबन्दी बन जेलमें सड़नेका डर था। सन्तसिंहने अब अपना नाम शफी रखा और वह मदनपुरामें काम करने लगे। विस्तरा कहीं रख छोड़ा था। खाने का कोई इन्तजाम न था। दिनको कितनेही मजूर लड़कोंको अंग्रेजी पढ़ाते, यद्यपि फीस तैकरके नहीं, लेकिन कोई न कोई खाना खिला देता था। इब्राहिमने कह रखा था, कि खानेके वक्त आकर रसोईमेंसे खाना निकाल लेना। मगर वह बचपनहीसे बहुत लजालु थे, और कितनीही बार फाका कर लेते, मगर वहाँ न जाते। बीस वर्ष तक तो निरामिहारी रहे, अब उन्हें मांसाहार से न इंकार करनेके लिये बाध्य होना पड़ा। मदनपुरामें मजूरोंकी सभामें शफीको बराबर बोलना पड़ता था। यद्यपि शफीकी दाढ़ी-मूँछ नदारद थी, मगर तरुण मजूरोंने—“अब हमारे मौलाना साहब बोलेंगे” कहकर सभामें शफीका परिचय देना शुरू किया। अब वह सबके लिये मौलाना थे। भारद्वाजको शफीके बारेमें पता लगा। उसने रणदिवेको चिट्ठी लिखी। बुखारी अहमदाबादमें एक मजूर-ग्रूप बना आये थे। मौलानाको तीनमाससे खर्चके लिये १५ रुपये देकर अहमदाबाद भेज दिया गया। अहमदाबादमें मौलानाका वेष था—एक तहमद, खाकी कमीज़,—वह बिलकुल मजदूर थे और अब उनका नाम था मुहम्मद यूसुफ़।

मौलाना यूसुफ़ अहमदाबादमें—१५ दिन पहले अहमदाबादमें

मिलमजदूर यूनियन बन चुकी थी, जिसके सभापति थे मिस्टर नूरो (लीग) और उपसभापति स्वामीनारायण (हिन्दू सभा)। नवम्बर या दिसम्बर (१९३३ में अहमदाबादमें पहुँचकर यूसुफने इस यूनियनके साथ काम करना शुरू किया। वह ज्यादातर मुसलमान मजदूरोंमें काम करते। वहाँ काम करना बहुत मुश्किल था, लेकिन यूसुफने रास्ता निकाल लिया। वह बदलीमें काम करने वाले मजदूर बन गये—कोई मजूर उस-दिन कामपर न जानेसे दूसरेको अपनी बदलीमें भेजता था। यूसुफके पास बदलू मजूरका टिकट था। वह टिकट दिखलाकर मिलमें चले जाते और वहाँ मजूरोंसे उनकी जगहोंपर बात करते। सी० आई० डी० भी चौकन्नी थी, मगर यूसुफके साथ बदलू मजूरका टिकट जो था। धीरे-धीरे यूसुफने सौ मजूर चुन लिये, फिर बीस-पचीसको कार्यकर्ता बननेकी शिक्षा दी। और अधिक प्रभाव जमाने पर उन्होंने गरमागरम नोटिसें बाँटनी शुरू कीं। यूनियनमें हिन्दू-मुस्लिम घड़े अलग-अलग रखे थे। यूसुफने लोगों से बहस करके समझाया कि यह ठीक नहीं है। मजूरोंको थोड़ेही दिनों बाद पता लग गया, कि यूसुफ—जो उनकी तरह रहता है और भाईसा बर्ताव करता—कोई अच्छा पढ़ा-लिखा नेता है। उनकी श्रद्धा यूसुफके प्रति और बढ़ी। मजूरोंका संगठन बढ़ता जा रहा था। मजूर-महाजन वाले गांधीवादी एक ओर घबड़ा रहे थे और बम्बईसे सी० आई० डी० को बार बार ताकीद की जाती थी, कि अहमदाबादमें कोई कम्युनिस्त घुस पड़ा है। नूरी और स्वामीनारायण घबड़ाने लगे, उन्होंने इस्तीफा दे दिया। अब मजूर-यूनियनका सभापति एक मजूर बना और मन्त्री यूसुफ। डेढ़ साल तक यूसुफ अहमदाबादमें काम करते रहे। इस बीचमें मजूरोंने ४६ हड़तालें कीं, पुलिस यूसुफको एक होशियार मजूर भर जानती थी। उसने कितनीही बार उन्हें गिरिस्तार किया—लेकिन सबहको पकड़ती और शामको छोड़ देती। अखबारोंमें यूसुफके बारेमें खबरें खूब छपतीं। अहमदाबादके मजूर-नेता यूसुफका नाम उस समय सारे प्रान्तके लोगोंकी ज़बानपर था। उसी समय दिनकर मेहता भी काम करनेके लिये आने

लगे। यूसुफ बाबू लोगोंपर विश्वास करनेके लिये तैय्यार न थे, इसलिये पहले भिन्नके, लेकिन पीछे उन्हें मालूम हुआ कि दिनकर मेहता उन बाबुओंमें नहीं हैं।

पार्टीमें एकता—१९३५में मेरठवाले साथी जेलसे बाहर आये। पार्टीमें एकता और दृढ़ अनुशासन कायम करना उन्होंने पहला कर्तव्य समझा। कुछ गुट-बाज इसे अपनी लीडरीके लिये खतरेकी बात समझते थे। जान पड़ा कि नेताओंके द्वारा ऊपर ऊपरसे एकता होनी सम्भव नहीं है। यूसुफको मजूरोंका जबरदस्त तजर्बा था। वह बम्बई आये। लीडरशाहीसे काम नहीं चलैगा, गुटोंको तोड़कर एकपार्टी बनाना बहुत जरूरी है, जो कोई इसमें बाधा डाले, वह कमूनिज्मका मित्र नहीं हो सकता—यह बातें साधारण कार्यकर्ताओं और मजूरोंमें फैलने लगी। आखिर गुटबाजी खतम हुई और १९३५के आरम्भसे भारतमें कमूनिस्त-पार्टीका वास्तविक पार्टी-जीवन आरम्भ हुआ।

यूसुफ अहमदाबाद आगये। अब वह पार्टीकी जिला-कमेटीके सकेटरी थे। उसी साल पकड़े कारखाने वाले मजदूरोंकी आमहड़ताल हुई। यूसुफ पकड़ लिये गए। भारद्वाजको पकड़कर १२४ए० के अनुसार सजा दी गई। हिन्दुस्तानमें कमूनिस्त पार्टी गैरकानूनी घोषित कर दी गई। अहमदाबादकी मिलमजूर-यूनियनको भी कमूनिस्त समझकर गैरकानूनी बनादिया गया। लेकिन पकड़े जानेसे पहले यूसुफने कमकर (वर्कर) पार्टी के नामसे दूसरी कमेटी कायम कर दी थी।

यूसुफके ऊपर चारमास तक मुकदमा चलता रहा। रोज चार घण्टे तक अदालतको यही काम था। पुलिस वाले समझते थे, कि यह मास्को से आया कोई आदमी है। घर, द्वार, माँ-बापका नाम रटा हुआ था। यूसुफ हमेशा उसीको दोहराते रहे। पुलिसने चारों ओर दुहाई दी। उधर जेलके डॉक्टरको भी मजबूर किया। उसने एक दिन बीमारी देखनेके बहाने यूसुफकी परीक्षा करके पुलिसको सूचित किया कि इसका खतना नहीं हुआ है, अर्थात् यह पहलेका मुसलमान नहीं है।

पुलिसने और दौड़धूप की। पंजाब और दिल्लीकी पुलिस भी परेशान की गई। अन्तमें दिल्लीकी पुलिसने यूसुफको सन्तसिंहके साथ जोड़कर उनका पुराना इतिहास पेश कर दिया। यूसुफको नौ मासकी सजा हुई और वह साबरमती जेलमें रखे गये।

छूटनेपर उन्हें रखवाल रोड़के एक बाड़ेमें नजरबन्द कर दिया गया। रोज दो बार पुलिसके सामने हाज़िरी देनी पड़ती। इतनेपर भी सन्तोष नहीं हुआ और डेढ़ महीने बाद गिरफ्तार करके उनके ऊपर मुकदमा चलाया गया। अपीलमें दो सालकी सजा एक साल रह गई। यूसुफने साबरमती जेलके इस दो सालके जीवनको अंग्रेज़ी भाषा और साम्यवादी साहित्यके गंभीर अध्ययनमें लगाया, मार्क्सवादके सैद्धान्तिक हाथियारसे अब वह खूब सुसज्जित हो गये। जेलसे निकलतेही (१९३६) उन्हें बम्बई प्रान्तसे निकल जानेका हुकुम मिला। वह रेलसे दिल्लीकी ओर रवाना हुए। गोयन्दा पीछे-पीछे था। यूसुफके पास लाहौरका टिकट था, जिसे उन्होंने किसी दूसरे मुसाफिरसे बदल लिया। एक जगह मेल ट्रेन आगे जाने वाली थी। यूसुफने उसे पकड़ा और दिल्ली पहुँच गये। गोयन्दाने पुरानी ट्रेनसे लाहौर जाकर उस मासूम मुसाफिरको पकड़ा होगा। यूसुफ को दिल्लीके मजूर जानते ही थे, उनके सुभावपर मजूर कान्फ़ेन्सके सभापति बाटलीवाला चुने गये। किसी विरोधीने एक चिट्ठी लिखी थी, जिससे पुलिसको पता लग गया और यूसुफको दिल्ली छोड़ देनेका हुकुम मिला।

कानपुरके मजूर नेता—अब वह यमुनापार हो मेरठ जिलेमें आ गये और गाजियाबादमें एक मजूर-भवनकी तैयारी करने लगे। लेकिन कोई तैयारी बिना पार्टीसे पूछे हो नहीं सकती थी। वह पूछनेके लिए कानपुर आये। ईथर्टन मिलमें कितने ही मजूर कामसे निकाल दिये गये थे, उनमें बहुतसे यूसुफके अहमदाबादके साथी थे। सभामें गये। यूसुफ बोले। एक मिलकी आग सारे कानपुरमें फैल गई और १५,००० मजदूरोंने आम हड़ताल कर दी। इससे पहले कानपुरके मजूरोंमें

कमूनिस्टोंका प्रभाव नहीं था। यूसुफ दफा १०८ में गिरिस्तार किये गये। १ सालकी सजा हुई और अपीलमें ५ महीनेके बाद छूटे। हड़ताल तो इतनी सफल नहीं हुई थी, मगर यूसुफका प्रभाव बढ़ चला। अब सर जे० पी० श्रीवास्तवकी विक्टोरिया मिलमें हड़ताल हुई। यूसुफने जबर्दस्त संगठन किया। इसी समय मजूर-सभाका चुनाव हुआ। यद्यपि अब मजूरों पर कमूनिस्टोंका प्रभाव बहुत अधिक था, तो भी उन्होंने कार्यकारिणीके चालीस मेम्बरोंमें सिर्फ १६ अपने रखे, इस ख्यालसे कि नरम नेता मजूर-सभाको कहीं छोड़ न जायं, मजूरोंका बल कमजोर न हो जाये। सेक्रेटरी यूसुफ चुने गये। अब तक मिलके फाटक पर कानपुरमें कमी मीटिंग नहीं हुई थी। १९३७में पहले-पहल लक्ष्मी काटन मिलके फाटकर यूसुफने मीटिंग शुरू की। गुण्डोंने आकर मारपीट शुरू की। गुण्डे रोज मारपीट करते और मीटिंग तोड़ते, दूसरी ओर यूसुफ अपने कामपर डूँटे हुये थे। २० दिन तक यह कांड चलता रहा। एक दिन गुण्डोंने यूसुफको अपनी जान मार कर छोड़ दिया, मगर वह बच गये। मजूर सभाके चुनावके दिन वह सिरमें पट्टी बाँध कर गये थे। सर, जे० पी० श्रीवास्तव जैसे सर्वत्र प्रभावशाली, रामरतन गुप्त जैसे कांग्रेस-भक्त और बड़े-बड़े महारथियोंने जोर लगाया, मगर कानपुरमें यूसुफका गाढ़ा लाल झंडा नहीं उखड़ सका। १९३७के शुरूमें उन्हें एक सालकी सजा हुई थी, लेकिन कांग्रेस-मिनिस्टरीने आकर छोड़ दिया।

कांग्रेस-मिनिस्टरीके समय भी कानपुरके मिलमालिकोंका दिमाग वैसे ही सातवें आसमान पर था। हड़तालों पर हड़तालों होने लगीं। मिल-मालिक चाहते थे, कि कांग्रेसी सरकार गोली चलवाकर बदनाम हो जाय। डा० काटजू भगड़ा तै करनेकेलिए कानपुर आये। यूसुफने मजूरोंकी तरफसे उनकी बात मान ली; लेकिन मिलमालिकोंने माननेसे इन्कार कर दिया। कानपुरमें मजूरोंने आम-हड़ताल कर दी। १९३७ के अन्तमें प्रधान-मन्त्री पन्त कानपुर आये, समझौता हुआ - मिल-मालिकोंने मजूर सभाको मजूरोंका प्रतिनिधि स्वीकार किया, मजूरोंकी

मांगे मानीं। यूसुफ जो गिरफ्तार करके जेलमें रखे गये थे, वह छोड़ दिये गये। यूसुफकी गिरफ्तारियों और जेलमें आने-जानेकी संख्याका ठिकाना नहीं।

१९३८में फिर मजबूर होकर मजूरोंको ५२ दिनकी आम-हड़ताल करनी पड़ी, इसमें भी मजूरोंको सफलता मिली।

यूसुफको ५-६ बार गिरफ्तार होना पड़ा।

१९३९ में यूसुफ कानपुर मजूर-सभाके सभापति चुने गये।

१९४०के अगस्तमें यूसुफको पकड़कर जेलमें नज़रबन्द कर दिया गया। जहाँसे जुलाई १९४२में छूटे। १५ दिनकेलिए फिर गिरफ्तार कर लिए गये। वह १४ बार जेलकी सजा काट चुके हैं।

यह है यूसुफ, यह है सरस्वती देवीका नाती संतसिंह। मजदूरोंकेलिए मरना और मजदूरोंकेलिए जीना यही उसका धर्म है, यही उसका कर्म है।

६० द० भारद्वाज

मेरठ षड्यन्त्रमें जब भारतके मजदूर नेता चुन चुन कर जेलमें बन्द कर दिये गये, तो जिन तीन-चार तरुणोंने भारत में मजदूर-पार्टी के कामको जारी रखा और उसे आगे बढ़ानेकेलिए बहुत काम किया, उनमें रुद्रदत्त भारद्वाजका नाम सबसे पहले आता है।

भारद्वाजका जन्म मेरठ जिलेकी बागपत तहसीलके बूड़पुर गाँवमें दिसम्बर १६०८ को हुआ था।

बूड़पुर ५०० परिवारोंका एक छोटा सा गाँव है, जिनमें ३०० जाटों और ६० ब्राह्मणोंके घरोंके अतिरिक्त चमार ४०, भंगी १५, धीमर १५, जैन-वनिया ३, धोबी ७, मुसलमान (लोहार) १२, फकीर १५,

१९०८ दिसंबर जन्म, १९१३-१५ गांवके स्कूलमें, १९१५-१७ किशुनपुरके स्कूलमें, १९१७-१८ घर पर पढ़ाई, १९१९-२१ बडौत जैन हाई स्कूलमें, १९२१ असहयोग, भाग कर दिल्लीमें, १९२२ अगस्त—१९२३ वैश्य नेशनल स्कूल (रोहतक) में, १९२३ पंजाब नेशनल मेट्रिक पास अगस्तसे छै मास कौमी विद्यालय लाहौरमें; १९२४ जनवरी—१९२५ बनारस हिन्दू स्कूलमें, १९२५ मार्च मेट्रिक पास, १९२५-२७ बनारस युनिवर्सिटीमें, १९२७ एफ्० ए० पास, १९२७ जुलाई—१९३१ इलाहाबाद युनिवर्सिटी में, १९२९ बी० ए० पास, १९३१ एम० ए० पास और एल-एल० बी० प्रथम परीक्षा पास, १९३१-३४ बंबईमें मजूरोंमें काम, १९३४-३६ जेलमें दो साल १९३६-४० कानपुरमें; १९३९ आल इंडिया कांग्रेस कमीटी मेम्बर, १९४० वारंट, अन्तर्धान रामगढ़ कांग्रेसमें; १९४१ जनवरी—१९४३ जनवरी २४ जेलमें नजरबंद, १९४१ मार्च ६—भवाली टी० बी० सेनीटोरियम् में।

डोम १३ घर हैं। गांवकी जमीनके मालिक ज्यादातर जाट-किसान हैं। कुछ भूमि गौड़ ब्राह्मणोंके पास भी है। गाँवमें खेती छोड़कर कोई रोजगार नहीं है, हाँ कुछ जाट तक्षण पल्टनमें भी नौकरी करते हैं। ब्राह्मणोंमेंसे कितनों हीके पास यजमानी है और समय-समय पर यहाँ संस्कृतके पंडित भी होते आये हैं। भारद्वाजके पिता रामानन्द शर्मा (मृत्यु १९३१) संस्कृतके अच्छे पंडित थे, लेकिन उन्होंने यजमानी और पंडिताईको अपने जीवनका साधन नहीं बनाना चाहा। इसकी जगह उन्होंने महाजनी और अनाजकी खरीद-फरोख्तका काम अपने हाथमें लिया। पं० रामानन्दके पिताने बनारस जाकर संस्कृतका अध्ययन किया था और घरही पर विद्यार्थियोंको व्याकरण, काव्य और वैद्यक पढ़ाते थे। जब पश्चिमी यू० पी० में आर्यसमाजका प्रचार बढ़ने लगा, तो बूड़पुरमें रामानन्द शर्मा पहले आदमी थे, जो आर्यसमाजी बने। पीछे तो उनके प्रभावसे गाँवके बहुतसे जाट-परिवार आर्यसमाजी बन गये। अनुशासनके वह बड़े पाबन्द थे। लड़कोंको खेलने कूदनेकी आजादी थी, मगर पढ़नेके वक्त तीन-पाँच करने पर वह जरूर ठोकते।

भारद्वाजकी माता ठाकुरदेवी (६५ वर्ष) बड़े नरम स्वभावकी महिला हैं। आर्यसमाजी पतिने उन्हें कभी पढ़ानेकी कोशिश नहीं की, इसलिये वह आजन्म निरक्षर रहीं। बराबर घरके काममें लगे रहना और समय मिलने पर पतिकी आँख बचाकर ३३ कोटि देवताओंमेंसे अधिकसे अधिककी पूजा कर लेना, बस यही उनका काम था।

बाल्य—भारद्वाजकी सबसे पुरानी स्मृति चार सालकी है, जब कि उनके बड़े भाई गोदमें लेकर खेलाया करते थे और पूछते थे—“तुम्हारे पेटमें क्या है ?” भारद्वाज कहते—“गोही (मगर) ।” भारद्वाज कम खेलने वाले लड़कोंमेंसे थे। गेंद और आँख-मिचौनी खेलना, नहरमें तैरना और कूदना उन्हें जरूर पसन्द था। गाँवके आमोंके दर-ख्तों पर कभी कभी चढ़ा भी करते थे। हाँ माँ और भाभीसे कहानियाँ

सुननेका उनको बहुत शौक था। उन्हें राजारानीकी कहानियोंसे, मन्त्रों और देवताओंके चमत्कारकी कहानी ज्यादा आकर्षक मालूम होती थीं। भूतोंकी कहानियाँ सुनी तो होंगी, मगर उनका डर शायदही कभी लगा हो। शायद इसमें आर्यसमाजी पिता कारण हों।

शिक्षा—बूडपुर में एक प्राइमरी स्कूल था। भारद्वाज जब पाँच ही साल (१९१३ में)के थे, तो उन्हें पढ़नेमें लगा दिया गया। मगर पहले वहाँ वह सिर्फ खेलनेके लिये जाया करते, फिर छै साल तक हिन्दी पढ़ते रहे। गाँवमें फिरका-बन्दी हो गई, जिससे पिताने बच्चेको उस स्कूलसे निकाल लिया, और दो मील दूर किशनपुर-बुरारके स्कूलमें वह सातकी उम्रसे जाने लगे। अगले साल (१९१६ में) उन्होंने दर्जा २ पास किया। गणितमें उनका बहुत मन लगता था। लेकिन रटना पसन्द नहीं करते थे। सगे चचाका लड़का फौजमें था, उसकी चिट्ठियाँ कटी-कुटी आतीं, उस समय मालूम हुआ, कि एक बड़ी जबरदस्त लड़ाई हो रही है। बड़े भाई देवदत्त भारद्वाज जब स्कूलकी छुट्टियोंमें घर आते, तो लड़ाईकी बातें सुनाते। पासमें कोई अंग्रेजी स्कूल नहीं था, इसलिये घर पर रहने पर देवदत्त उन्हें अंग्रेजी पढ़ा देते, नहीं तो एक साल तक अपने दूसरे भाईके साथ गाँवसे सात मील पर किसीके पास हफ्तेमें एक दिन अंग्रेजी पढ़ आया करते थे।

इस तरह प्राइवेट पढ़नेसे काम नहीं चल सकता, यह सोच कर १९१९की जुलाईमें भारद्वाजको बडौतके जैन हाई स्कूलमें पांचवे दर्जेमें दाखिल कर दिया गया। यहां उन्होंने सातवें दर्जे तक पढ़ा। इतिहासकी कहानियाँ पढ़नेमें अच्छी लगती थीं, ज्यामिति और अंकगणित भी पसन्द थे, मगर बीजगणितमें मन नहीं लगता था। अब वह पितासे भी ज्यादा कट्टर आर्यसमाजी हो गये। व्याख्यान और बहससे उन्हें प्रेम था। हितोपदेश, बैतालपच्चीसी, सत्यार्थप्रकाश तथा बहुतसी आर्यसमाजकी पुस्तकें पढ़नेमें उनका काफी समय जाता था, लेकिन

उपन्यासका चसका नहीं लग पाया। छुआछूतका भूत अभी दूर नहीं हुआ और दूसरोंके साथ खानेमें परहेज करते थे। धीरे-धीरे उनके दिलमें राष्ट्रीय भावना जागृत होने लगी। गाँधीजी जब पलवलमें गिरिफ़्तार किये गए, तो स्कूलमें हड़ताल करानेमें भारद्वाज आगे थे और उन्होंने प्रतिज्ञा की, कि जब तक गांधीजी मुक्त नहीं होंगे; तब तक सिर्फ़ एक वक्त खाना खाऊँगा। सौभाग्यसे गाँधीजी जल्दी ही छोड़ दिये गये। १९२०में तिलककी मृत्युके समय भी स्कूलकी हड़तालमें भारद्वाज शामिल हुये। लड़ाईकी विजयमें स्कूलके लड़कोंको तमगे बाँटे गये थे, भारद्वाजने उसे लेनेसे इन्कार कर दिया।

असहयोग—भारतके राजनीतिक क्षेत्रमें अब गाँधीजी आ चुके थे। राजनीतिक चेतना अब निचले तल तक पहुँच रही थी। भारद्वाज १३ सालकी उम्रमें सातवें क्लासमें पढ़ रहे थे, जब कि १९२१में गांधीजीने असहयोगका शंखनाद किया। आर्यसमाजी पुस्तकों और विचारोंके शैदाई भारद्वाजके दिलमें राष्ट्रीय भावना अब बहुत आगे तक बढ़ चुकी थी। उन्होंने अंग्रेजी सरकारकी चलाई पढ़ाईसे असहयोग करना चाहा। पिताकी सम्मति नहीं थी, लेकिन भारद्वाजने स्कूल छोड़ दिया। घरवाले पैसा देनेकेलिए तैय्यार नहीं थे, कि वह किसी राष्ट्रीय स्कूलमें पढ़ते। पासमें कुछ पैसे थे, जिनको लेकर कुछ और सहपाठियों के साथ पैदल ही चालीस मील दूर दिल्ली भाग गये। गांधीजीने चरखा कातनेकेलिए कहा था। भारद्वाज दो महीने तक दिल्लीमें चरखा चलाते रहे। दिल्लीमें दफा १४४ थी, इसलिए जमुनापार गाजियाबादमें कांग्रेसकी सभाएँ होती थीं, भारद्वाज इन सभाओंमें जरूर जाते। आखिरमें देवदत्तने कहा, चलो राष्ट्रीयस्कूलोंमें ही पढ़नेका इन्तिजाम किया जायगा। लेकिन घर आने पर फिर सरकारी स्कूलमें जानेकेलिए ज़ोर दिया जाने लगा।

भारद्वाजको पता लगा, कि रोहतकमें कोई राष्ट्रीय स्कूल है। घर वालोंसे न अनुमतिकी आशा थी न पैसेकी। तो भी वह (अगस्त

१९२१में) भागकर रोहतकके वैश्य राष्ट्रीय स्कूलमें दाखिल हो गये । एक मास तक किसी तरह पासके पैसेसे खर्च चलाया । फिर घर वालों का भी दिमाग ठिकाने लगा और वह खर्च भेजने लगे । भारद्वाज स्कूल के सबसे तेज लड़के थे । उस समय वहाँ २५०-३०० लड़के पढ़ा करते थे । तीन सालकी पढ़ाईको दो सालमें खतम करते हुए १९२३में उन्होंने पंजाब राष्ट्रीय विश्वविद्यालयका मेट्रिक पास किया ।

अब आगेकी पढ़ाईकेलिए भारद्वाज लाहौरके कौमी विद्यालयमें दाखिल हो गये । यशपाल, मोहनलाल गौतम, हरनामदास (महन्त आनन्द कौसल्यायन) उस समय वहीं पढ़ रहे थे । साल भर बीतते विद्यालयकी नैया डगमगाने लगी । भारद्वाजको अभी भी नहीं समझमें आया, कि विद्यामें छूत नहीं लगती । लेकिन हिन्दू-विश्वविद्यालयके बारेमें जब कहा गया, तो वह उसे कुछ-कुछ राष्ट्रीय माननेकेलिए तय्यार थे ।

बनारसमें—१९२४की जनवरी (आयु १६ वर्ष)में भारद्वाज बनारसके सेन्ट्रल हिन्दू हाईस्कूलमें चले आये । स्कूलके प्रधानाध्यापक पं० रामनरायण मिश्र धीरे-धीरे अपने मेधावी छात्र पर विशेष कृपा रखने लगे । उसकेलिए खास इन्तजाम कर दिया और उसी साल अप्रैलमें भारद्वाज नवें दर्जेको पासकर दसवें दर्जेमें चले गये । भारद्वाज कांग्रेसके अनन्य भक्त थे और कांग्रेस-सम्बन्धी खबरोंको अखबारोंमें ध्यानसे पढ़ा करते थे । उस साल कांग्रेस कार्यकारिणीने लेनिनकी मृत्युपर जो शोक-प्रस्ताव पास किया था, उसे भारद्वाजने बड़े ध्यानसे पढ़ा था । मार्च १९२५में (१७ सालकी आयुमें) भारद्वाजने प्रवेशिका (मेट्रिक) परीक्षा पास की । यद्यपि राष्ट्रीय स्कूलोंके फेरमें पड़कर कई विषयोंमें उनकी पढ़ाई पिछड़ी हुई थी, मगर सवा सालकी कड़ी मेहनतसे उन्होंने काफ़ी तैयारी कर ली थी, और सेकंड डिविजनमें पास हुए थे । असहयोगके ज़माने हीसे वह अखबारको नियमपूर्वक पढ़ा करते थे । ‘सरस्वती’, ‘माधुरी’ जैसी पत्रिकाओं और प्रेमचन्द्रकी कहानियोंको

पढ़नेसे उनमें साहित्यिक रुचि बढ़ी। जनार्दन भा 'द्विज' उनके सहपाठी थे, जो खुद भी साहित्यके रसिक थे।

कॉलेजमें—बनारस युनिवर्सिटीमें दाखिल हो वह इतिहास, अर्थशास्त्र और तर्क पढ़ने लगे। तीनों ही में उनकी बड़ी दिलचस्पी थी और अर्थशास्त्र पर तो बाहरी पुस्तकें भी खूब पढ़ते थे। देवदत्त भारद्वाज उस समय लीडरके सब-एडीटर थे। उन्होंने इस ओर रुचि दिलानेमें बड़ी मदद की थी। सौभाग्यसे उस समय भारद्वाजको डॉ० ज्ञानचन्द्र जैसा अध्यापक मिला था। आधुनिक राजनीतिक विचार-धाराके जाननेका शौक डॉ० ज्ञानचन्द्रके सत्संगसे भारद्वाजके दिलमें खूब बढ़ा। स्वास्थ्य भी अच्छा था इसलिये वह खूब मेहनत कर सकते थे। वह एक घोर राष्ट्रीयता वादी युवक थे। १९२६ की कानपुर कांग्रेसमें स्वयंसेवक बनकर गये। जब १९२६ में कांग्रेसने कौंसिलके चुनावकी लड़ाई लड़ी, तो संपूर्णानन्दके चुनाव-क्षेत्रमें वह काम करनेके लिए गये थे। भारद्वाज पं० मोतीलालके जबरदस्त समर्थक थे और मालवीयजीके उतने ही विरोधी। रूसी क्रान्तिका नाम भर ही सुना था। प्रिन्सिपल ध्रुवने यह कह कर उन्हें और उदासीन बना दिया कि रूसी क्रान्ति फ्रेंच-क्रान्ति जैसी महान् नहीं है। स्वतंत्रता, समानता और मातृभाव रोटी और भूमिसे कहीं महान् हैं।

बनारससे एफ्० ए० पास कर जुलाई १९२७में भारद्वाज प्रयाग-विश्वविद्यालयमें दाखिल हो गये। यहाँ भी अर्थशास्त्र और राजनीति उनके विषय थे। पहले वर्षमें तो वह स्वराजी देशभक्त रहे और उसी दृष्टिसे बहसमें भाग लेते थे। दूसरे वर्ष (१९२८)की पढ़ाईके आरम्भमें ही छात्रसंघकी मीटिंगमें एक तरुणको उन्होंने राष्ट्रसंघके खिलाफ़ बहुत सख्त व्याख्यान देते सुना। तरुणने कहा कि यह राष्ट्रोंका संघ नहीं, सरकारोंका संघ है। इसी वक्तृतासे भारद्वाजने पूरनचन्द्र जोशीसे परिचय प्राप्त किया। फिर दोनोंमें घनिष्टता बढ़ने लगी और आगे चलकर भारद्वाज पी० सी० के दाहिने हाथ बने। मार्क्सकी 'कमूनिस्त-घोषणा',

लेनिन्की 'राज्य और क्रान्ति', 'साम्राज्यवाद' आदि पुस्तकें पढ़ने को मिलीं, जिससे भारद्वाजको एक नई दृष्टि मिली। प्रयाग तरुण-संघके अब वह सेक्रेटरी थे और पं० जवाहरलाल प्रेसीडेन्ट। भारद्वाजके गंभीर अध्ययनने जहाँ राजनीतिमें उन्हें कमूनिज्म पर पहुँचाया, वहाँ धर्म और ईश्वरके फन्देसे छुड़ाकर अनीश्वरवादी बना डाला। १९२६में भारद्वाजने बी० ए० दूसरे डिवीजनमें पास किया। इसी साल मार्चमें जोशी मेरठ षड्यन्त्रमें गिरिफ्तार कर लिए गये। भारद्वाजके ऊपर अकेला सारा बोझ आ पड़ा। उन्हें मार्क्सवादकी क्लास लेनेकेलिए प्रयागसे बाहर भी जाना पड़ता। अब वह एम्० ए०में राजनीति पढ़ रहे थे, साथही घर वालोंके जोर देनेसे कानून भी पढ़नेकेलिए मजबूर हुए। १९३० और ३१ का समय भारद्वाजकेलिए मार्क्सवादके जबर्दस्त अध्ययनका समय था। एम्० ए०में उनका विषय भी रुचिके अनुकूल था। १९३१में उन्होंने एम्० ए० पास किया और युनिवर्सिटीमें उनका नम्बर दूसरा था। एल्-एल् बी०का पहला ही वर्ष पास करके छोड़ दिया। १९३१ में पिताकी मृत्यु हो गई, इसलिए कोई जोर देनेवाला भी नहीं रह गया।

कार्यक्षेत्रमें—भारद्वाज बीच-बीचमें मेरठके साथियोंसे मिल आया करते थे। उन्होंने बम्बई जाकर मजूरोंमें काम करनेकी सलाह दी थी। परीक्षा-फल प्रकाशित होनेके एक सप्ताह बाद ही भारद्वाज जुलाई (१९३१)में बम्बई चले गये। इस समय उनकी उम्र तेईस सालकी थी। बम्बईमें उन्होंने जगन्नाथ अधिकारी, रणदिवे, सरदेसाईके साथ काम करना शुरू किया। बी० बी० सी० आई० रेलवे, गिरनी-कामगार-यूनियन् और तरुण-कमकर-लीग उनके कार्यके क्षेत्र थे। मजूरोंमें व्याख्यान देते, मदनपुरा आदिके कमकरोकेलिए क्लास लेते, रेलवे मजूरोंकेलिए सर-देसाईके साथ हिन्दी और अंग्रेज़ीमें दो पत्र निकालते। सबसे ज्यादा काम करना पड़ता बी० बी० सी० आई० में। उसी साल गिरनी कामगारोंका जलूस निकल रहा था। नेता होनेके कारण भार-

द्राजको गिरफ्तार करके तीन मासकी सजा दी गई। जमुनादास मेहता अपनी लीडरी खतरेमें देख कमूनिस्तोंको निकाल बाहर करना चाहते थे। लेकिन कमूनिस्त लीडरीके पीछे नहीं कामके पीछे पड़े थे। जमुनादास अपनी चालसे बाज नहीं आते थे। लोगोंने यूनियनकी बैठक बुलाने के लिए कहा, तो मेहताने इन्कार कर दिया। इसपर बहुतसे हस्ताक्षरोंसे बैठक बुलाई गई। जमुनादास पर अविश्वासका प्रस्ताव पास हुआ और बी० बी० सी० आई० (बम्बईसे अजमेर तक) के मजूरोंकी यूनियनके भारद्वाज जेनरल-सेक्रेटरी चुने गये। १९३४में बम्बईमें अखिल भारतीय कपड़ा मिलमजूर कांग्रेस हुई। मालिकोंके जुल्मसे तंग आकर यहीं आम-हड़तालका निश्चय करना पड़ा था। भारद्वाजको बम्बईमें भी काम करना पड़ता था और जनवरी-फरवरीमें ५-६ हफ्तेके लिए उन्हें अहमदाबादके मजूरोंको भी तैय्यार करनेके लिए जाना पड़ा। नई मशीनोंके लगाने से मजूर निकाले जा रहे थे। दूसरी ओर मजूरियाँ कम की जा रही थीं। इसे चुपचाप मजूर मान नहीं सकते थे। सभी जगह वह हड़ताल कर रहे थे। भारद्वाज इसी कामसे अजमेर गये। वहाँ रेलवे-वर्कशापमें हड़ताल हो गई। फिर क्या था, उन्हें गिरफ्तार करके ६ सप्ताहकी सजा दे अजमेर-जेलमें डाल दिया गया। इसी बीच अहमदाबादका भी वारंट आया और वहाँ उन्हें दो सालकी सजा हुई। योग्य न्यायाधीशने सी० ब्रासका कैदी बनाकर अपनी नमक-हलालीका सबूत दिया। भारद्वाजको जेलका सारा समय साबरमती, हैदराबाद (सिंध)के जेलोंमें बिताना पड़ा।

१९३६ के अप्रैलमें वह जेलसे छूटे। यू० पी० पुलिसने हिरासतमें ले लिया और प्रयागमें ले जाकर छोड़ दिया। इससे पहलेही नागपुरमें पार्टीकी केन्द्रीय समितिकी बैठक हो चुकी थी, जिसमें भारद्वाजको भारतीय पार्टीकी केन्द्रीय-समिति और पोलिटिब्यूरोका सदस्य चुना गया था। जोशी मिले। अन्तर्धान पार्टीका हेडक्वार्टर उस समय लखनऊमें था। भारद्वाज वहाँ चले गये। उन्होंने पहले पार्टी-सम्बन्धी तत्कालीन

साहित्यको पढ़ा, फिर पार्टीके निश्चयानुसार कानपुरके मजूरोंमें काम करनेके लिये वहाँ चले गये। इस समय उन्हें बहुत कुछ अन्तर्धानसा रहना पड़ता था। कांग्रेस-मिनिस्ट्रीके आने पर अन्तर्धानकी अवस्था हटी। मई १९३७ में अन्तर्धान-अवस्थामें ही वह पार्टीके कामसे लाहौर गये। लाजपतराय हालके कमीटी-रूममें साथियोंके साथ एक मीटिंग कर रहे थे। लेकिन थोड़ी ही देर बाद देखा, कि पुलिसने हालको घेर लिया है। हाल ही नहीं आसपासके और भी घर पुलिसके घिरावेमें थे। भारद्वाज छड़ पकड़कर एक खिड़कीसे दूसरे घरकी छतपर कूद पड़े और बाहर निकल गये। दूसरे दिन फिर मीटिंग की। फैजपुर कांग्रेसमें भी वह अन्तर्धानही अवस्थामें गये थे। इस समयसे बराबर भारतीय कांग्रेस कमीटीके अधिवेशनोंमें साथियोंके पथप्रदर्शनका काम भारद्वाजके ऊपर होता था। रामगढ़-कांग्रेस (मार्च १९४०) में भी भारद्वाज पहुँचे थे, यद्यपि भारतके कमूनिस्त नेताओंको जेलमें बन्द करनेकेलिए पुलिस बड़ी सावधान थी। विषय-निर्वाचिनीमें भारद्वाजने अपना संशोधन भेजा। दूसरे दिन वह पेश होने वाला था। भारद्वाज चढ़रसे सर ढाँके मीटिंगमें गये। संशोधन पेश किया और उस पर अच्छी तरह बोले। पुलिस चौकन्नी थी, लेकिन जलपानके समय भारद्वाज जो गायब हुए, तो पता नहीं लगा। अन्तर्धान-जीवनकी ऐसी कितनीही घटनाएँ हैं।

भारद्वाज एक सुन्दर वक्ता हैं। १९३०में प्रयाग युनिवर्सिटीका गोखले-गोल्डमेडल उन्हेंही मिला था। वाद-विवादमें भी छात्र-जीवनमें उन्होंने बहुतसे इनाम लिये थे। लेकिन पार्टीके गैर-कानूनी जीवनमें व्याख्यान देना हो नहीं सकता था। भारद्वाजने अपनी शक्तिको मार्क्सवादी तरुणोंकी शिक्षामें बड़ी सफलतापूर्वक इस्तेमाल किया। वह एक बड़ेही सुन्दर पार्टी-अध्यापक हैं, जिसका कि उपयोग देवलीके नजरबन्द साथियोंने खूब लिया। मेरठमें अपनी जन्मभूमिमें जानेका भारद्वाजको बहुत कम मौका मिला। छात्रावस्थाके बाद १९३६ में वह एक बार गये थे। उनके गाँव और आसपासके लोग भारद्वाजके कामको नहीं

देख पाये हैं, मगर नाम पहुँच गया है। वह जानते हैं कि हमारा रुद्रदत्त गरीबोंके लिये काम करता है। पुलिसके हाथसे अलोप हो जानेकी बहुत सी झूठी-सच्ची कथायें गाँवके लोगोंमें मशहूर हैं, जिन्हें वे फुरसत के समय दोहराया करते हैं।

१९३१में पूनामें कोई सभा हो रही थी। भारद्वाज भी बोलना चाहते थे। सीने पर हँसुआ-हथौड़ा लगा देखकर सभापतिने बोलनेकी इजाजत नहीं दी। लोग तैयार थे। भारद्वाजने धुँवाधार व्याख्यान दिया। प्रेसीडेन्ट भाग गया। बम्बई, यू० पी० आदि कितनेही प्रान्तोंमें भारद्वाजके सिखलाए तरुण आज अपनी-अपनी जगहों पर कमकर जनताका नेतृत्व कर रहे हैं। दिनकर मेहता, रणछोर पटेल आदि उन्हीं तरुणोंमें हैं।

भारद्वाजमें सैद्धान्तिक विश्लेषणकी ही बुद्धि नहीं है, बल्कि वह व्यावहारिक विश्लेषणमें भी बहुत पटु हैं। कानपुरका मजदूर-संगठन जो इतना बलिष्ठ है, उसमें यदि यूसुफकी कर्मठताका बहुत हाथ है, तो भारद्वाजकी व्यावहारिक बुद्धिका भी सबसे ज्यादा हिस्सा है। दूसरा कोई आदमी होता, तो बालकृष्ण शर्मा 'नवीन'से भड़क उठता, लेकिन भारद्वाजने जल्दीही परख लिया, कि 'नवीन' जनताका आदमी है, वह हमेशा जनतामें रहेगा, जनताका होकर रहेगा, इसीलिये उसके हजार खून माफ हैं। कानपुरके श्रम-जीवितयोंके संगठनमें तीसरा आदमी, जिसने सबसे ज्यादा काम किया है, वह हैं हिन्दीके कवि बालकृष्ण 'नवीन' जिनके सौहार्दको भारद्वाज सदा याद रखते हैं।

सवासाल अन्तर्धान रहनेके बाद जनवरी १९४१ में पुलिस कानपुरमें भारद्वाजको गिरफ्तार करनेमें सफल हुई। कानपुर, आगराके जेलोंमें कुछ दिन रहनेके बाद भारद्वाज देवली-कैम्पमें भेज दिये गये। राजनीतिक कार्य करनेके परिश्रम और अन्तर्धान जीवनकी कठिनाइयोंसे भारद्वाजका स्वास्थ्य बहुत खराब हो चुका था। तब भी जेलमें पाठों-

संगठन और पार्टी-क्रास लेना उनकी जिम्मेवारी थी। राजनीतिक बन्धियोंके कष्टोंको दूर करनेमें देवलीमें जो संघर्ष और भूल-हड़ताल करनी पड़ी थी, उसका नेतृत्व भारद्वाजके ऊपर था। पार्टीके ऊपरकी कानूनी रुकावट दूर कर देने पर जब बहुतसे कमूनिस्त छोड़ दिये गये, तब भी भारद्वाजको नहीं छोड़ा गया। वहाँ कितने ही दिनों तक बरेली जेलमें रहे। डॉक्टरोंने घोषित कर दिया, कि उन पर तपेदिकका भीषण आक्रमण है। तब भी सुलतापुर जेलमें ले जाकर उन्हें बन्द रखा गया, और जब समझ लिया कि वह मृत्युके मुखमें हैं, तभी २४ जनवरी १९४३ को उन्हें जेलसे छोड़ा गया। कितने ही समय तक नीचे रहनेके बाद ६ मार्चको भवालीके सेनीटोरियममें उन्हें जाना पड़ा। अब स्वास्थ्य सुधरा जरूर है, लेकिन अभी भी वह खतरेसे बाहर नहीं हैं, और काफी समय तक उन्हें बहुत संयमके साथ रहना पड़ेगा।

सुमित्रानन्दन पंत

सुमित्रानन्दन पन्त हिन्दीके युग-प्रवर्तक कवि हैं। 'प्रसाद', 'निराला', 'पन्त' हिन्दीकी इन त्रिमूर्तियोंमेंसे हैं, जिनमेंसे हरएक अपना-अपना व्यक्तित्व रखता है। पन्तका व्यक्तित्व केवल कवितामें है। लेकिन इसका मतलब यह नहीं कि वह सिर्फ कविताके संसार हीमें सांस लेते हैं। आँख खोलते ही उन्होंने कौसानीमें जो हिमालयके अनुपम सौन्दर्यको देखा था, हो नहीं सकता था, कि उनका कवि-हृदय प्रकृतिकी मनोहर छटा को क्षणभरकेलिए भी भूल जाता। बहुत दिनों तक उन्होंने मानव-सन्तानोंका प्रकृतिकी औरस सन्तान होना अस्वीकार किया। मगर

१९०० मई २१ जन्म (ज्येष्ठ कृष्णष्टमी १९५७ संवत्), १९०४ शिक्षा-रंभ, १९०७ पहिली तुकबंदी, १९०९ अपर प्राइमरी पास, १९०९-११ घर पर पढ़ाई, १९११-१८ हाईस्कूल (अल्मोड़ा)में, १९१५ पहिली कवितायें, १९१६ साधु बननेकी धुन, "कागजका फूल", "तम्बाकूका धुआँ" कवितायें, "मर्यादा" आदिमें छपी कवितायें; १९१७ मिडिल पास, १९१८-१९ जय-नारायण हाईस्कूल (बनारस)में, नई शैलीकी कवितायें; १९१९ मेट्रिक पास, १९१९-२१ म्युर सेंट्रल कालेज (प्रयाग)में, १९२१ कालेजसे असहयोग, "उच्छ्वास"; १९२३ "बादल", १९२३-२८ दर्शनमें गर्क, १९२६ मकले भार्खी मृत्यु, १९२७ पिताकी मृत्यु, १९२९ स्वास्थ्य चौपट, १९३० "मधु-वन"की कहानियाँ, कालाकाँकरमें "गुंजन"; १९३०-३५ आध्यात्मिक रहस्य-वादपर पूर्ण श्रद्धा, १९३५ नया जीवन, "युगान्त", १९३६-३७ "युगवाणी", १९३८-३९ मार्क्सवादी, "ग्राम्या"; १९४० लोक-संस्कृतिके विकासकी ओर ख्याल, १९४२-४३ "छाया", "परिणीता", "साधना", "स्रष्टा", "स्वप्न-भंग" आदि नाटक, १९४२ अल्मोड़ामें।

प्रकृतिके पुजारीको उसके अपने देवताने ही बतला दिया, कि वैसा सम-भना शलत है। प्रकृति चिरतरुणी, चिरविकासोन्मुखी है इसीलिए उसका कवि पंत भी सदा विकसित होता रहा। पंत बीसवीं सदीके महान् कवियोंमें हैं, इसमें सन्देह नहीं। लेकिन महान् कवि होनेके साथ-साथ हिन्दीकेलिए उनकी एक और भी बड़ी देन है, वह है हिन्दीकी काव्य-भाषाको कोमल और कांत बनाना। एक सच्चे पारखीकी तरह पंतने त्रिकालसे मौजूद शब्दोंको सेर-छटाँकमें नहीं रत्ती और परमाणुओंके भारमें तौलकर उनके मोलको बड़ी बारीकीसे आंका, और उसे किसी यूनानी प्रस्तरशिल्पीकी भाँति अपनी छेनी और हतौड़ेको बहुत कोमल और दृढ़ हाथोंसे काटा-छाँटा, उसे सुन्दर भावोंके प्रगट करनेका माध्यम बनाया। शब्दोंके सुन्दर निर्माण और विन्यासमें पंत अद्वितीय हैं।

जन्म—अल्मोड़ासे ३२ मील उत्तर, समुद्रतलसे साढ़ेसात हजार-फीट ऊपर उपस्थित कौसानी हिमालयकी अत्यंत सुंदर उपत्यका है। चीड़ और विशाल बाँब (Oak), देवदार और केल्से ढँके पर्वतगात्र प्राकृतिक सौंदर्यमें कौसानीको अनुपम बनाते हैं। पिछले महायुद्धसे पहले कौसानीमें किसी अंग्रेजका एक विशाल चायका बगीचा था। साहेबके मुनीम और लकड़ीके ठेकेदार थे पं० गंगादत्त पंत (मृत्यु १९२७) पं० गंगादत्त सीउनराकोटसे आकर यहीं—हञ्छीनामें बस गये थे। २१ मई सन् १९०० (जेष्ठ कृष्ण ८, सं० १९५७)में पं० गंगादत्त की पत्नी सरस्वती देवीको चौथा पुत्र पैदा हुआ। जिसके संसारमें आने के ६ घंटे बाद ही माँने शरीर छोड़ दिया। पिताने पुत्रका नाम सुमित्रा-नंदन पंत रखा। हरदत्त, रघुवरदत्त, देवदत्त जैसे नामोंके बाद पिताको अपने सबसे छोटे पुत्रका नाम इतना कवितामय रखनेका कारण क्या था ?

बाल्य—सुमित्रानंदनको उनकी फूफीने पाला। वह अपने भाई के पास कौसानी (हञ्छीना)में रहा करती थीं। फूफीका स्वभाव बहुत नम्र था। पंतकी सबसे पुरानी स्मृति २॥—३ सालकी है। बालक सुमित्रानंदन अपने भाईके हाथसे एक रस्सी खींच रहा था। भाईने हाथ

छोड़ दिया और सुमित्रानंदन एक जलती हुई अंगीठीमें गिर गया, बुरी तरह झुलस गया। पाँच सालकी उम्रमें मंदिरकी स्लैटी खपड़ल गिरी जिससे पैरके अंगूठेमें चोट आयी। पंतको अपने बड़े भाई-की शादी भी याद है, जबकि वह नौकरकी पीठपर चढ़कर वहाँ गया था। माँके दूधकी जगह बालक सुमित्रानंदनको मिलिन्स फूड (डब्बेवाले दूध) पर पाला गया था। इच्छीनोंमें जिस जगह पं० गंगादत्तका घर था उसके आसपास दो-तीन मील तक कोई घर या टोला नहीं था। हाँ, साहेबका बंगला एक मील दूरपर था, और बगीचेमें काम करनेवाले १॥-२ हजार कुली वहाँ पासमें रहा करते थे। यद्यपि सुमित्रानंदन को बदहज्मीकी शिकायत ११ साल तक रहती रही, मगर और तरहसे स्वास्थ्य अच्छा और शरीर गोल-मटोल था। चचेरे भाई भी कुछ थे मगर सुमित्रानंदन सदा घरघुस्सा था। रात्सोंकी कहानियाँ, भूतोंकी कहानियाँ तो बड़े शौकसे वह सुनता ही था, लेकिन उसकेलिए सबसे सुंदर कहानियाँ थीं बर्फ़के परियों की। जब बर्फ़ गिर जाती है, तो देवदार और चीड़के सदा हरित पत्रोंपर सफेद गालेकी तरह छाकर धरती पर चारों ओर रुपहला फर्श बिछा देती है, उस समय परियाँ अपने घरोंसे निकलती हैं, फिर उनका नाच शुरू होता है। सुमित्रानंदन को इन परियोंके देखनेका बड़ा शौक था, लेकिन कुछ-कुछ डरता भी था; क्योंकि बुआ और दादी ने कह रखा था कि परियाँ छोटे-छोटे बच्चोंको उठा ले जाती हैं। कौसानीमें लाल-सफेद रंगके सुन्दर गोल-मटोल पत्थरोंकी कमी नहीं थी। सुमित्रानंदन ऐसे पत्थरों को जमाकर फूल-मिठाईसे खूब पूजता। घरकी छियोंमें गानेका शौक था। कभी बहनें गातीं, और कभी दादी देवकी बुढ़ापेके कपित-स्वरमें गुनगुनाती — “भाईके मंदिरवामें दीपक बारो”; जिसे सुनकर सुमित्रानंदन भी गुनगुनानेकी कोशिश करता। मकानके पास विशाल देवदारोंका उपवन-सा लगा था, उन्हें निहारना और उनसे गिरते पीले चूर्णको देखना सुमित्रानंदनको बहुत पसन्द आता था। कौसानी (कत्यूर घाटी) और

हिमालयके बीचमें कोई व्यवधान नहीं है, और बालक सुमित्रानन्दन हिमालयके रौप्य-शिखरोंको प्रातःसायं सुवर्णमय होते देख बहुत चकित होता था। कौसानीमें साधु अक्सर आया करते थे। पं० गंगादत्त पन्त साधुसेवी थे। एक बार पूछनेपर गंगादत्तजीने सुमित्रानन्दनके बारेमें कसलाया—“यह मेरा सबसे छोटा बेटा है।” साधुने कहा—“सबसे छोटा या सबसे बड़ा?” हाँ सुमित्रानन्दनने पीछे अपनेको सबसे बड़ा बेटा साबित किया। सुमित्रानन्दनको न खेलनेका शौक था न कूदने का, न बह लड़ता भगड़ता था।

शिक्षा—चार-पांच सालका होनेपर पिताने लकड़ीकी तख्तीपर मृत्तिका-चूर्ण डाल सुमित्रानन्दनको “श्रीगणेशायनमः” शुरू किया। इच्छीनामें एक छोटा-सा स्कूल था, जिसमें चालीस-पचास लड़के पढ़ा करते थे और अध्यापक थे फूफीके लड़के। सुमित्रानन्दन रोज़ स्कूलमें जाता। पढ़नेमें उसकी दिलचस्पी थी। बड़े भाई अपनी तख्ती पखीके मनोरंजनकेलिए मेघदूत (हिन्दी)को बड़े रागसे गाते थे। सुमित्रानन्दन उसे बड़े ध्यानसे सुनता था—छंदको, रागको, अर्थको, सुमित्रानन्दनको अभी इनके भेद नहीं मालूम थे। भाईके कमरेके बरामदे-में पन्तका डेस्क था। भाई और छुट्टियोंमें आये उनके दोस्त इश्किया गज़ल गाया करते थे। सुमित्रानन्दनको गज़लकी लय अच्छी मालूम हुई और उस सात सालकी उम्रमें उसने भी अपने पीले कागजकी कापी पर एक गज़ल लिख डाली। १९०६में सुमित्रानन्दनने अपरप्राईमरी दर्जा ४ पास कर लिया था। अँग्रेजीके स्कूल दूर थे और नौ सालकी उम्रमें बाहर भोजना पिता पसंद न करते थे, इसलिये दो साल तक घर ही पर रहते सुमित्रानन्दन पिता और भाईसे अँग्रेजी पढ़ता। बड़े भाई हरदत्तसे सुमित्रानन्दनका बहुत प्रेम था।

११ सालकी उम्रमें (१९११) सुमित्रानन्दनको अल्मोड़ाके गवर्नमेंट हाईस्कूलके चौथे दर्जेमें दाखिल कर दिया गया। मक़ले भाई रघुवरदत्त उस समय वहीं नवें दर्जेमें पढ़ते थे, इसलिये दोनों साथ रहते थे।

बचपन हीसे सुमित्रानंदनको साधुओंके देखने-सुननेका बहुत मौका मिलता था । १९१५में स्वामी सत्यदेवका व्याख्यान सुना । उन्होंने वहाँ एक हिंदी पुस्तकालयकी स्थापना की, इससे सुमित्रानंदनमें हिंदी-प्रेम और देशभक्तिका जोश जगा । सुमित्रानंदन “सरस्वती” और मैथिली-शरणकी कविताओंको बड़े शौकसे पढ़ा करता । १५ सालकी उम्रमें अपने फुफेरे भाईको सुमित्रानंदनने रोला छंदमें एक पत्र भी लिखा । १९१६ में एक पंजाबी तरुण साधू अल्मोड़ामें आया । उसके सुन्दर गोरे शरीरपर रेशमी काषाय और भी सुन्दर मालूम होता था । उसके बाहरी वेष-भूषण को ही सुमित्रानंदनने ज्ञान-वैराग्यका बाह्य रूप समझा । सुमित्रानंदनको यह जीवन सुन्दर मालूम होने लगा । महाभारत, रामायण, वैराग्यशतक-को वह बड़े चावसे पढ़ने लगा । एक तरफ उसका ध्यान योग, वैराग्य की ओर खिंचा हुआ था और वह पढ़ाईके घंटोंके साधुके सत्संगमें बिताता था या धार्मिक पोथियोंमें डूबा रहता, दूसरी ओर साहित्यकी ओर उसकी स्वाभाविक रुचि अब जाग उठी थी । १९१६में ही “अल्मोड़ा-अखबार”में पंतकी पहली कविता छपी । इस समय भारत-भारतीका छन्द—हरिगीतिका—पंतको बहुत पसंद था । साहित्यिक गोविंदबल्लभ पंतके भतीजे शामाचरण पंत ‘सुधाकर’ (१९१६-१७) नामसे एक हस्त-लिखित पत्र निकालते थे । सुमित्रानंदन बराबर उसमें अपनी कवितायें देने लगा । उसके दिलमें आत्म-विश्वास बढ़ चला था । इसलिए अपनेको ज्यादा साधन-संपन्न बनानेकेलिए पंतने ‘छंद-प्रभाकर’, ‘काव्य-प्रभाकर’, आदिके साथ मध्यकालीन कवियोंकी कृतियोंको बड़े ध्यानसे पढ़ा । केशवदास उसे कभी पसंद नहीं आये । मतिराम और सेनापति पंतके अत्यंत प्रिय कवि थे । बिहारीकी ओर उसकी रुचि तब गई, जबकि उन्होंने पद्मसिंहकी भूमिकाको पढ़ा । १९१६ हीमें पंतने अपने ‘तंबाकूका धुँआँ’को ‘अल्मोड़ा-अखबार’में छपवाया था; जिसकी दो पंक्तियाँ हैं—

“सप्रेम पान करके मानव तुझे हृदय में ।

रखता जहाँ बसे हैं भगवान विश्व-स्वामी ॥”

हुँ आ पंतकेलिए स्वतंत्रताका प्रेमी मालूम हुआ। 'सुभाकर' में पंत अपनी कविता देते थे। लेखों और कविताओं पर मित्र मण्डलीमें खण्डन-मण्डन भी होता रहता था। इलाचंद्र जोशी और स्वामाचरणदत्त पंत कहा करते कि सुमित्रानंदन तो मैथिलीशरणाका नकालची है। 'सुभाकर'में सुमित्रानंदन उनके आक्षेपोंका जवाब भी दे देते, लेकिन साथ ही वह अपने मनमें उनके आक्षेपको सत्य भी समझते थे, इसलिए उनकी प्रतिभा स्वच्छंद होनेकी फिक्रमें रहती थी। इसकेलिए वह अधिक से अधिक साहित्यको पढ़ते थे। स्कूलके निबंधोंमें तो इतने कठिन-कठिन शब्द इस्तेमाल करते थे कि अध्यापकको भी समझमें नहीं आते थे और वह कह दिया करते कि सुमित्रानंदन हिंदीमें जरूर फेल होगा।

१९१६में कविता लिखनेमें वह बहुत व्यस्त रहा करते और एक-एक दिनमें दो-दो कविताएँ लिख डालते थे। 'अलमोड़ा-अखबार' में छपी उनकी कविता 'कागजके फूल' भी उनमेंसे एक है। भाईके यहाँ कागजके फूल टँगे रहते थे, उसपर भौरा भला क्यों आने लगा। इसीको लेकर पंतने लिखा था—

‘कागज कुसुम बता तू छविहीन क्यों बना है।

तू रूप-रंगमें तो उपवन कुसुम सदृश है॥”

पंतको ब्रजभाषामें कविता करनेका शौक शुरू हीसे कभी नहीं हुआ। वह समझते थे कि यह बे-श्रुतुका गाना होगा। १९१६-१७की जाड़ोंकी छुट्टियोंमें पंत कौसानी चले गये थे—ठंडी जगहोंमें लम्बी छुट्टियाँ गर्मीकी जगह जाड़ेमें होती हैं। यहीं पंतने 'अरुण' और 'हिमाचल' आदि कविताएँ लिखीं। इसी समय पंतने 'हार' नामसे एक उपन्यास लिखा, जो छपा नहीं। इसमें तरुण-तरुणीका प्रेम और तरुणका सन्यासी बन तिलकके कर्मयोगकी ओर जानेका चित्रण है—पंत स्वयं वैसा सन्यासी बननेकी फिक्रमें थे और स्कूलकी एक सालकी पढ़ाईको उसीकेलिए स्वाहा भी कर दिया।

१९१७में पंतने मिडिल पास किया। कुआलूतका क्याल पंतको

बचपन ही से नहीं था। कौसानीका साहेब बहुत उदार विचारका था। बालक सुमित्रानन्दनको वह खूब मानता था। बानेपर लाल मिट्टी और मिठाइयाँ देता। उसके खानसामाके हाथसे खानेमें किसीने कोई एतराज नहीं किया। और छुटपन ही से अण्डा उसके साधमें शामिल हो गया। बी० ए० करनेके बाद बड़े भाई पाँच साल तक घर ही पर रहे। उनके स्वतंत्र विचारोंका प्रभाव पढ़ना ही था। इस तरह पुराने ढंगकी कट्टरपंथितामें पढ़ना पन्तकेलिये सम्भव नहीं था। लेकिन वैसे पन्तकी धर्मकी ओर रुचि, कुछ बौद्धिक ढंगकी इस समय ज्यादा थी। आर्य-समाजका उनके ऊपर कुछ असर हुआ था। मूर्तिपूजाकी जगह वह योगको ज्यादा अच्छा समझते थे और तिलकका गीतारहस्य उनकी बाइबल थी।

पहाड़से बाहर—१९१८में पन्तने नवां दर्जा पासकर लिया था। एक भाई भी बनारस (कॉन्स कालेजिएट स्कूल) में पढ़ रहे थे। जुलाई (१९१६) में पन्त भी हिन्दूस्कूलमें भर्ती होनेकेलिये चले आये, मगर जगह नहीं मिली, इसलिये उन्होंने जयनारायण स्कूलमें नाम लिखा लिया। हिन्दूविश्वविद्यालयमें कविताकी प्रतियोगिता हुई। कागज पेन्सिल ले दो घण्टेमें कविता लिख देना था। पंत प्रतियोगितामें सफल रहे।

नवीन कविता—१९१८-१९का यह स्कूलका आखिरी साल है, जबकि अंधेरेमें हाथ-पैर मारती पंतकी कविता-सरस्वतीने एक नया रास्ता पाया। उन्होंने “काला बादल” आदिके रूपमें एक नई शैलीका आविष्कार किया।

“काला तो यह बादल है ! कुमुदकला है जहाँ किलकती।

वह नभ जैसा निर्मल है, मैं वैसी ही उज्ज्वल हूँ माँ॥”

—परुलविनी ३७।

इससे पहले पंतने कवि रवीन्द्रकी कविताओंको पढ़ा था। सरोजिनीकी कविताओंने भी उनपर असर किया था। उन्होंने छन्द और भाषाके

ज्यादा सजीव और सरस बनानेका प्रथम प्रयास किया। 'प्रिय-प्रवास' का स्टाइल उन्हें पसन्द था। और शब्दोंके चुनावमें भी दूसरोंकी अपेक्षा उसमें ज्यादा परिष्कृत रुचि दिखलाई गई थी। पंतको कवय-रस सबसे ज्यादा प्रिय है। 'प्रिय-प्रवास'के राधाकदनको पढ़ते हुए वे अपने आँसुओंको बहाया करते थे। लेकिन तब भी उस समय तक हिन्दी-काव्यमें जिस शैली और भाषाका प्रयोग हो रहा था, वह बेरंग-रूपका चटियल मैदान-सा मालूम होता था। १९१६में पंतने मेट्रिक पास किया और दूसरे डिवीजनमें बहुत ज्यादा नम्बरोंसे। अँग्रेजी और अँग्रेजी कविता की ओर उनकी कोई विशेष रुचि नहीं थी। हाँ बंगला साहित्यकेलिये उन्होंने बनारसमें बंगला भाषा पढ़ी। इतिहासकी विशेष-विशेष घटनाओं को पद्यबद्ध करके रट लिये थे।

पंतने इस समय तक प्रसादजीके 'भरना'को पढ़ लिया था, लेकिन बनारसमें रहते भी, अभी प्रसादजीसे मिलें नहीं थे। काशीकी पूजा-पाखंड पंतको पसंद न थी। भक्तोंके भगवान करीब-करीब लुप्त हो चुके थे। हाँ, बनारसके फूलोंके गबरे उन्हें जरूर प्रिय मालूम होते थे। राजनीतिमें कोई दिलचस्पी नहीं थी।

कॉलेज (प्रयागमें)—अब (२१ जुलाई १९२१)को पंत म्योर सेन्ट्रल कॉलेज (प्रयाग)में दाखिल होगये—अभी प्रयाग विश्वविद्यालय परीक्षक विद्यालयमात्र था। संस्कृत, इतिहास, और तर्कशास्त्र उन्होंने अपनेलिये विषय चुने थे। नवम्बरमें होस्टलमें कविसम्मेलन हुआ। पंतने 'स्वप्न' कविता पढ़ी—

“बालकके कंपित अधरो पर,
किस अतीत स्मृतिका मृदुहास !
जगत्की इस अविरत निद्राका,
करता निव रह-रह उपहास !
उस स्वप्नोंकी स्वर्णसरितिका,
सजनि कहाँ शुचि जन्मस्थान !

मुस्कानोंमें उछल-उछल मृदु,
बहती वह किस ओर अज्ञान ?”

—पल्लविनी ३७

विद्वानोंने तरुण कविके कवित्वकी दाद दी, भोताओंने बहुत पसंद किया। अब पन्त नौसिखिये कवि नहीं एक लब्धप्रतिष्ठ कवि हो चुके थे। प्रोफेसर शिवाधार पांडे सबसे ज्यादा प्रभावित हुए। उन्होंने शेक्सपीयर ग्रन्थावली और लफकाडियो हर्नकी पुस्तकें भेंट कीं। पन्तका अब बहुतसा समय साहित्य पढ़ने और कविता लिखनेमें जाता था। कीटस और शैलीकी कविताएँ पन्त बहुत पसन्द करते थे।

असहयोग—१९२१ आया। पन्त एफ० ए०के आखिरी सालके विद्यार्थी थे। चारों ओर असहयोगकी धूम थी। इसी समय महात्माजी प्रयाग पहुँचे। देवदत्त पन्तने अपने छोटे भाईको इस तूफानी समयमें भी कविता और पुस्तकोंमें डूबे देख एक दिन कहा—“क्या कर रहे हो ? महात्माजीका दर्शन भी नहीं करने जाओगे ?” पन्त महात्माजीका दर्शन करने आनन्दभवन गये। महात्माजीने छात्रोंको सम्बोधित करके कहा कि मैं चाहता हूँ कि तुम लोग कॉलेज छोड़ दो। छोड़नेकेलिये स्वीकृति देते लोग हाथ उठाने लगे। पन्तने इसके बारेमें कुछ भी नहीं सोचा था। राजनीतिकी गन्ध भी उन्हें नहीं छू पाई थी। लेकिन आ फँसे थे। दुर्भाग्यसे महात्माजीके सामने पहली पाँतीमें बैठे हुए थे। लाज-शरमके मारे हाथ उठाना ही पड़ा। पन्तने कॉलेज छोड़ दिया। देवीदत्त अपने जहाँके तहाँ बने रहे। कहने पर उत्तर देते—“दोनों छोड़ देंगे, तो घरवाले नाराज होंगे।” पन्त कविके रूपमें प्रयागमें प्रसिद्ध भी हो चुके थे, इसलिये वह हाथको उतने हलके दिलसे नहीं गिरा सकते थे।

असहयोग करके एकाध सप्ताह पन्त ‘इन्डिपेन्डेन्ट’के सॉइक्रोस्टाईल पर छापनेकेलिये जाते रहे। इसके बाद उनकेलिये फिर राजनीति दूसरे लोककी चीज़ होगई। उनके असहयोगका असली मतलब हुआ, विश्व-विद्यालयकी पढ़ाईसे सन्यास ले कविता-सरस्वतीकी एकान्त आराधना।

कविका पहिला युग — १९२० में ही पन्तने होस्टल के एक कवि-सम्मेलन में अपनी कविता 'छाया' पढ़ी थी । सभापति हरिऔधजीने खुश होकर माला उनके गले में डाल दी । असहयोग के बाद तीन-चार साल तक प्रो० शिवाधार पांडे के साथ पन्तका घनिष्ठ संपर्क रहा । कालिदास आदि भारतीय कवियों और शेक्सपियर आदिके ग्रन्थों के पढ़ने में ही पांडेजीने सहायता नहीं की, बल्कि वह सदा प्रोत्साहन देते रहते थे । सितम्बर १९२२ में पन्तने 'उच्छ्वास' लिखा । और अजमेर में उसे छपाया । शिवाधार पांडेने इसे नया युग कहा; कितने ही और विद्वानों ने हिन्दी में इसे एक नई चीज़ बतलाया । साहित्यसम्मेलन पत्रिकामें किसीने इसका मज़ाक उड़ाया । 'सरस्वती'-संपादक बरखीजीने इसे पूरा शब्दा-डंबर कहा । उसकी कुछ पंक्तियाँ थीं—

“—बालिका थी वह भी ।

सरलपन ही था उसका मान,

निरालापन या आभूषण,

कान से मिले अज्ञान नयन

सहज था सजा सजीला तन ।

रंगीले गीले फूलों से,

अधखिले भावों से प्रमुदित,

बाल्य सरिता के कूलों से,

खेलती थी तरंग सी नित ।”

—पल्लविनी (१७४)

दो साल और बीते । पन्त राजनीति से बिल्कुल निर्लेप रहे । न राजनीतिकी पुस्तक पढ़ते न व्याख्यान सुनते । उनका सारा समय साहित्य के लिये था । अप्रैल १९२२ में कायस्थ पाठशालामें कविसम्मेलन था । पन्तने अपनी कविता 'बादल' सुनाई—

‘सुरपति के हम ही हैं अनुचर,

जगत प्राण के भी सहचर,

मेघवूत की सखल कल्पना,
चातक के चिर जीवनधर;

X X X

भूमि गर्भ में छिप विहंग-से,
फैला कोमल, रोमिल पंख,
हम असंख्य अस्फुट बीजों में,
सेते साँस, छुड़ा जड़ पंक;
विपुल कल्पना-से त्रिभुवन की,
विविध रूप धर, भर नभ अंक,
हम फिर क्रीड़ा कौतुक करते,
छा अनंत उर में निःशंक;

X X X

उमड़-उमड़ हम लहराते हैं,
बरसा उपल, तिमिर, घनघोर;

X X X

कभी हवा में महल बनाकर,
सेतु बाँध कर कभी अपार,
हम विलीन हो जाते सहसा,
विभव भूति ही से निःसार।
हम सागर के धवल हास हैं,
जल के धूम, गगन की धूल,
अनिल फेन, ऊषा के पल्लव,
वारि-वसन, वसुधा के मूल ॥”

—पल्लविनी—३५

‘उच्छ्वास’ पर विरुद्ध सम्मति देनेवाले बख्शीजी इसे सुनकर बहुत प्रसन्न हुए। आनन्दीप्रसाद श्रीवास्तवके साथ वह पन्तके पास गये।

बवाई दी। फिर कई कमितानें बुनीं। बस्त्रीजीने अब (१९२२) पन्तजी की कविताओंको आग्रहपूर्वक आपना शुरू किया। इस समय पन्तपर दुःखवाद और कदशाका जबरदस्त प्रभाव था। ठोस दुनिया उनकी आँखोंसे ओभल थी। सिर्फ मानस जगत् उनके सामने रहता था। बगटों सेटे रहते। समझते यह पृथ्वी ठोस क्या है, यह तो हलके दबाव कोही बरदाश्त नहीं कर सकती।

“दुःख”-“दुःख”—दुःखके मारे पन्तका हृदय विदीर्ण होना चाहता था। धर्मकी भूलभूलैयोंसे बे गुजर चुके थे, इसलिये वह सांत्वना नहीं दे सकता था। पन्त अब वेदान्तके चक्रमें आये। समझने लगे शायद यहाँ सांत्वना मिले। उपनिषद्, रामकृष्ण, विवेकानन्द और रामतीर्थके ग्रन्थोंको बड़ी श्रद्धासे पढ़ने लगे। टाल्स्टायके ‘मेरा धर्म’ और उसके अनन्त पापके सिद्धान्तनेमी दिलको थोड़ी देर खींचा, लेकिन जहाँ वेदान्त सत्य शिवसुन्दरका ख्याल दिमागमें भरना चाहता था, वहाँ टाल्स्टाय सभी जगह पापही पाप दिखलाना चाहते थे। बुद्धि किसी निश्चयपर नहीं पहुँच रही थी। दिलमें एक तरहका तूफान आया हुआ था। बाबू भगवानदासके ग्रन्थोंसे कुछ मनोविज्ञानकी तरफ रुचि हुई। फिर पश्चिमी लेखकोंके ग्रंथ पढ़े। काण्ट बहुत पसन्द आया, उसने बुद्धीको कुछ कुण्ठित करनेमें काम दिया। हेगेलभी रुचिकर मालूम हुआ, लेकिन दोनोंका द्वन्द जब सामने आया, तो दर्शनसे मन कुछ उदासीन होगया।

इसी समय (१९२४में) पूरनचन्द्र जोशीसे सम्बन्ध हुआ। वह एक दूसरी दृष्टिको सामने रखने लगा। लेकिन मनकी अशान्ति कम नहीं होती थी। उस समय पूरन बहुत समझा भी नहीं सकता था, क्योंकि वह अभी कहर गाँधीवादी थे! हाँ जब वह मार्क्सवादी होगये, तो उनकी बातें ज़रूर नयी मालूम होने लगीं। भौतिकवादपर बातें होतीं, लेकिन पन्त हमेशा परमार्थ मूल और परमार्थ सत्त्व, सनातन रहस्य दूढ़नेकी कोशिश करते। वह हरेक बातको वैयक्तिक दृष्टिसे देखते।

१९२६में मन्मोहाई मर गये। उन्होंने बहुत भारी कारबार शुरू किया था। कारबारकी देखभालमें उतना खर्चा नहीं था और ऊपरसे अर्धाधुंध खर्च। ६२००० रुपयेका कर्ज छोड़कर मरे थे। पिताने आब-दाद बैंचकर कर्जको अदा किया, लेकिन अगले साल (१९२७में) वह भी चल बसे। परिवारका सारा आर्थिक ढाँचा टूटकर गिर पड़ा। पहले पन्तको पैतोंकी कमी कमी नहीं होती थी। अब एक और वह भीषण आर्थिक परिवर्तन और दूसरी तरफ़ दिमागी परेशानी। १९२६के आते-आते चिन्ताके बोझमें पन्तके स्वास्थ्यको चौपट कर दिया। उस समय एक फारसीके विद्वानकी सहायतासे इण्डियन प्रेसकेलिये वह उमर खैय्याम की रुबाईयोंका अनुवाद कर रहे थे। दो बजे दिनकी गर्मीमें बाहर निकले। लू लग गई। १४-१५ दिन बहुत कष्टमें रहे।

उस समय दिल्लीवाले डॉ० जोशी भरतपुरमें रहते थे। वह सम्बन्धी भी लगते थे। पन्त उनके पास पहुँचे। डा० जोशीने परीक्षाकी और पूर्ण विश्राम करनेकी सलाह दी। डॉ० जोशीने यह भी कहा कि अगर आहार-विहारका ध्यान न रखोगे, तो तपेदिकको सरपर आया ही समझो। उन्होंने मांस खानेकेलिये जोर दिया। पन्त १४ सालसे मांस छोड़े हुए थे। अब मांस खाना शुरू किया और तीन मास तक डॉ० जोशी हीके पास रहे। और उनका वजन ६८ पौंडसे १३६ पौंड हो गया।

१९३०के शुरूमें पन्त बिजनौरमें चचेरी बहनके पास चले आये और अप्रैलतक वहीं रहे। यहीं उन्होंने कुछ कहानियाँ लिखी जो 'मधुवन' के नामसे प्रकाशित हुई।

स्वास्थ्यके अच्छे होनेके साथ पंतका दुःखवाद भी कम होने लगा और जल्दी ही वह पूर्ण आशावादी बन गये।

आशावाद — आशावादी पंत अल्मोड़ामें थे, जिस समय गांधीजी भी वहाँ आये। यहीं पंतकी राजा कालाकांकर और कुँवर सुरेशसिंहसे (१९३०में) मेट हुई। राजासाहबके साथ पंत धारूपुर चले गये। यहाँ राजासाहबका एक पुराना महल था। राजासाहब उस समय स्वक-

सेवकोंके संगठनमें लगे हुए थे। पंखोंका निराशावाद यद्यपि घट गया था, मगर अब भी उनकी दुनिया ठोस नहीं थी—कल्पना किसी चीजको ठोस नहीं रहने देती। वह हरेक चीजको विकृत करके दिखालाती थी और जागते भी स्वप्न देखने-सा मालूम होता था। स्वयं-सेवक उन्हें बिलकुल नंगे और गन्दे, कुरूपतम दिखालाई पढ़ते। हरेक गति उनके अंगु-अंगुको हिला देती। उनके पैर उखड़ते-से मालूम होते थे, और वे खेमेंके बांसोंको पकड़कर खड़े हो जाते। उन्हें थूक और गन्दगी जहाँ-तहाँ पड़ी दिखालाई पढ़ती, और वह उसे हटा देना चाहते। इतना जरूर वह समझने लगे थे, कि गन्दगीयाँ हटाई जा सकती हैं। पूरनचन्द जोशीकी बातें अब उनके मनमें याद आने लगीं, और वे धीरे-धीरे कल्पना-जालसे मुक्त होनेकी कोशिश करने लगे। अब उन्होंने मार्क्सवादकी पुस्तकें पढ़नी शुरूकीं। शायद गांवोंमें न गये होते, तो यह पढ़नेकी रुचि न होती। इस समय उन्होंने जो कविताएँ लिखी थीं, उनमें 'गुंजन' एक है (फरवरी १९३२)

“वन-वन, उपवन—

छाया उन्मन-उन्मन गुंजन,
नव-वयके अलियोंका गुंजन !
रुपहले, सुनहले आम्र और,
नीले, पीले और ताम्र और,
रे गंध-अन्ध हो ठौर-ठौर
उड़ पांति-पांतिमें चिर-उन्मन
करते मधुके वनमें गुंजन।
वनके बिटपोंकी डाल-डाल
कोमल कलियोंसे लाल-लाल,
फैली नव-मधुकी रूप ज्वाल,
जल-जल प्राणोंके अलि उन्मन
करते स्पन्दन, करते गुंजन।

अब कैला फूलोंमें विकास,
मुकुलोंके उरमें मंदिर-वास,
अस्थिर सौरभसे मलय-श्लास,
जीवन-मधु-संचयको उन्मन
करते प्राणोंके अलि गुंजन ।”

—जोत्स्ना से—

पन्तने जीवनमें एक नई आशा और उमंग पाई । तीन-चार साल तक वह मार्क्सवाद और रूसी लेखकोंके ग्रन्थोंको पढ़ते रहे । रहस्यवाद ने पूरी तौरसे पिघल तो नहीं छोड़ा, लेकिन मार्क्सवादने अन्तस्थल तक अपना प्रभाव जरूर डाला । भौतिकवादको कोरा यांत्रिक जड़वाद समझ कर जो उन्हें कुछ विरक्ति-सी आती थी, वह मार्क्सवादी भौतिकवादके “गुणात्मक-परिवर्तन”से जाती रही ।

युगान्त—अब पन्तका जीवन एक नया जीवन था । कितने ही समय तक उन्होंने कलमपर अंकुश रखा । उनको डर था, कि कहीं पुरानी बातें उलटकर न आने लगें । १९३४-३५ में उन्होंने जो कविताएँ लिखीं, वह ‘युगान्त’के नामसे प्रकाशित हो चुकी हैं । फिर उनकी सरस्वती ‘युगवाणी’के रूपमें फूट निकली । इस समयकी इसी नामकी कविता है—

“युगकी वाणी,
हे विश्वमूर्ति, कल्याणी !
रूप रूप बन जायँ भाव स्वर,
चित्र-गीत भंकार मनोहर,
रक्तमांस बन जायँ निखिल
भावना, कल्पना, रानी !
युगकी वाणी !
आत्माही बन जाय देह नव,
ज्ञान ज्योति ही विश्व-स्नेह नव,

हाथ, अभु, आशाऽकांक्षा
बन जायें खाद्य, मधु, पानी !

युगकी वाणी ।

स्वप्न वस्तु बन जाय सत्य नव,
स्वर्ग मानसी ही भौतिक भव,
अन्तर जगही बहिर्जगत
बन जावे, वीणापाणि, ह !

युगकी वाणी ।

सर्व मुक्ति हो मुक्ति तत्त्व अब,
सामूहिकता ही निजत्व अब,
बने विश्व-जीवनकी स्वरलिपि
जन जन मर्म कहानी ।

कविकी वाणी !

—युगवाणी १४

इस “युग” के आरम्भ हीमें पन्तने ‘पुरान’ को रास्ता खाली करनेके
लिये कहा था—

“द्रुत भरो जगतके जीर्ण पत्र !
हे सस्त ध्वस्त ! हे शुष्क जीर्ण !
हिमताप पीत, मधुवात भीत,
तुम वीतराग, जड़ पुराचीन !!
निष्प्राण विगत युग ! मृत विहंग !

× × ×
च्युत अस्त-व्यस्त पंखोंसे तुम
भर भर अनंतमें हो विलीन !”

—पल्लविनी २४?

पुरानके ध्वंससे नवीनके निर्वाण का संदेश देते पंतकी “युगवाणी”
कहती है—

“रिक्त हो रही आज डालियाँ,—डरो न किंचित्,
रक्तपूर्ण, मांसल होंगी फिर, जीवन रंजित ।
जन्मशील है मरण, अमर मर-भरकर जीवन,
भरता नित प्राचीन, पल्लवित होता नूतन ।
पतभर यह, मानव जीवनमें आया पतभर,
आज युगोंके बाद हो रहा नया युगान्तर ।
बीत गये बहु हिम, वर्षातप, विभव पराभव,
जग जीवनमें फिर बसंत आनेको अभिनव ।”

—युगवाणी २४

अपनी “प्राप्त्या” (१९३८-३९)में नये जीवन नये संसारका चित्रण करते कवि लिखता है ।

“जाति वर्णकी, श्रेणि वर्गकी, तोड़ भित्तियाँ दुर्धर ।
युग-युगके बंदीगृहसे मानवता निकली बाहर ।

पन्तने निरालाके युगप्रवर्त्तक कविशिल्पकेलिए अपने प्रकार प्रकट किये हैं—

“छंद बंध ध्रुव तोड़, फोड़कर पर्वत कारा
अचल रूढ़ियोंकी, कवि, तेरी कविता-धारा
मुक्त, अबाध, अमंद, रजत निर्भर-सी निःसृत,—
गलित, ललित आलोक-राशि, चिर अकलुष अविजित !
स्फटिक शिलाओंसे तूने वाणीका मंदिर,
शिल्पि, बनाया,—ज्योति-कलश निज यशका धर चिर ।”

—युगवाणी ६२

१९४०से पन्तने फिर हिमालयकी गोदका आश्रय लिया है, वह अस्मोढ़ा रहते हैं । जन-नृत्य और जन-संगीतका चिरतरुण कलाकार उदयशंकर, लोक संस्कृति और “युगवाणी”के कलाकारको अपनी ओर खींचनेकी क्षमता रखता है । उदयशंकर और पन्त दोनोंने जनताकी

शक्तिको समझा है। लेकिन जिस वातावरणमें वह अबतक रहे हैं और अब भी हैं, उसमें वह शक्तिका उपयोगकर सकेंगे इसमें भारी सन्देह है। पन्तमें तो और भी सन्देह है, क्योंकि रहस्यवादका खोल तोड़कर अब भी वह अण्डेसे बाहर नहीं आये हैं, इसीलिए आत्मा और पुरानी दुनियाके सामने आते ही उनकी मानसिक विश्लेषण शक्ति जवाब दे देती है। पन्तकी कविताओंमें ऐसे अनेक उदाहरण पाये जाते हैं, जिनमें वह इन भूल-भूलैयोंमें पड़कर दिग्भ्रान्त हो जाते हैं। और उनकी बुद्धि अंधेरेमें हाथ-पैर मारती दीख पड़ती है। यह सब होते भी पन्त का विकास रुका नहीं है। मकड़ीके जालेकी तरह उनके मनने एक अवास्तविक किन्तु मोहक दुनिया पैदाकर दी है। हम बड़ी उत्सुकता-से जानना चाहेंगे कि कब इस दुनियासे उनका पिण्ड छूटता है।

पन्तकी कविताओंमें नाटक लिख रहे हैं, जिनमें 'छाया' (पुरातन नाटक), 'परिणीता' (भारी परतंत्रता), 'साधना' (बाहर की दुनियासे आनेवाली नारीका संघर्ष), 'क्षष्टा' (कलाकारके जीवन-संघर्ष), 'स्वप्न-भंग' (बुद्धिजीवीका जीवन) मुख्य हैं। पहाड़ी भाषा—जोकि उनकी मातृभाषा है—की ओर उनका ध्यान नहीं गया है। हाँ, पहाड़ी गीतकी स्वर-माधुरी और भाषाकी कोमलता उन्हें आकर्षित जरूर मालूम करती है। कत्यूरी राजाओंके युद्धगीत अब भी अल्मोड़ाके गाँवोंमें गाये जाते हैं, और वह भी उन्हें सरस लगते हैं। नाटक कलाके महत्वको भी अब वे विचारोंके प्रसारमें बहुत उपयोगी समझते हैं।

पन्तकी सबसे बड़ी देन हिन्दी-काव्य-साहित्यकेलिए है, सुन्दर शब्द-विन्यास और मुक्त शैली।

महमूद

अवधके सूबेदारने स्वतन्त्र हो अपनी एक स्वतन्त्र रियासत कायम की, उसी तरह मुगल शासनके पतनके दिनोंमें नवाब नजीबुद्दौलाने सारे रुहेलखंडपर अपनी हुकूमत कायम की, और अपने नामसे नजीबाबादका शहर बसाया। नवाब भंभूखों इसी वंशके एक प्रतापी पुरुष थे। नवाब भंभूखोंके पुत्र जनरल अजीमुद्दीन, हमीदुज्जर, महमूदुज्जरके वयस्क होने (१८५७)से पहले ही नजीबाबाद की

१९०८ दिसम्बर १४ जन्म (आगरामें), १९१३ शिचारंभ, १९१३-१९ अंग्रेज गर्वनंसूके हाथमें, १९१९-२० एंग्लो-इंडियन स्कूलमें, १९२०-३१ ईंगलैंडमें शिक्षा, १९२०-२२ तैयार करनेवाले स्कूलमें, १९२२-२४ बल्विच कालेजमें, १९२४-२७ शेर्बोर्न बोर्डिंग स्कूल (डोलशेट)में, १९२६ जूनियर केम्ब्रिज पास, १९२७ भारतमें गाँधीवादी, १९२७ अक्तूबर आक्सफोर्डमें, १९२८ आक्सफोर्डमें प्रारम्भिक परीक्षा पास, १९२९-३० आक्सफोर्ड विश्व-विद्यालय, १९२९ मार्क्सवादी, १९२८-१९२९ दो बार यूरोपकी सैर, १९३० जून बी० ए० (आक्सन), १९३० सितम्बर—१९३१ मार्च फ्रांस, फिलस्तीन, सिरिया, इराक, मिश्र, जर्मनीमें, १९३१ मार्च भारतमें कराची-कांग्रेसमें, १९३२ लखनऊके मजूरोंमें, १९३३-३६ असृतसरके कालेजमें वाइस-प्रिन्सपल, १९३४ अक्तूबर रशीदासे ब्याह, १९३६ पार्टी-मेम्बर, वाइस प्रिन्सपलीसे इस्तीफा; १९३६ दिसम्बर—१९३७ अप्रैल जवाहरलालके प्राइवेट सेक्रेटरी, १९३७ अप्रैल-अक्तूबर रशीदाके साथ यूरोप, १९३७ अक्तूबर—१९३८ जनवरी जवाहरलालके साथ; १९३८ जनवरी-जुलाई बम्बईमें, १९४० अगस्त १५—१९४२ मार्च ९ जेलमें नजरबंद।

रियासत कम्पनीके हाथमें चली गई थी। सन् ५७में अपनी खोई रियासतको पानेकेलिए महमूद दुज़्ज़फ़रने बगावतका झंडा उठाया, लेकिन खानदानके दूसरे लोग राजभक्त बने रहे। जनरल अजीमुद्दीन रामपुरके नवाबकी नाबालगीमें उनके रीजेंट रहे। घरके बच्चों को शिक्षा दिलानेका उन्हें बहुत शौक था। हमीदुज़्ज़फ़रके पुत्र साहेब-जादा सैयदुज़्ज़फ़र (आयु ७० साल) पढ़कर डॉक्टर हुए, और पीछे लखनऊके मेडिकल कॉलेजमें अध्यापक रहे। डॉ० सैयदुज़्ज़फ़रने अपने मामूकी पुत्री शौकतआरा बेगम (६२ साल) से ब्याह किया, जिनकी दो सन्तानें पुत्र महमूद और पुत्री हमीदा हैं, और दोनों ही मार्क्सवादी। नवाब नजीबुद्दौला अपनी इन सन्तानों (हाजरा को भी शामिलकर लीजिए) के बारेमें क्या सोच रहे होंगे? वैसे डॉ० साहेब-जादा सैयदुज़्ज़फ़रने भी अपने महमूदकी शिक्षा-दीक्षाका जो इन्तिजाम किया था, उसमें महमूदके आजके जीवनके गन्धकी भी गुन्जाइश नहीं थी, लेकिन, महमूदने दुनिया को देखा, भारतकी परतंत्रता को देखा, परतंत्र ममुष्यके अपमान को देखा, देशके गरीबों को देखा, अपने कलेजेमें धधकती प्रचण्ड आग को देखा; फिर वह भूल गये कि पिताने उन्हें किस जीवनकेलिए तैयार किया था।

महमूदका जन्म १४ दिसम्बर १९०८को आगरामें हुआ था। उस समय पिता वहींपर सरकारी डॉक्टर थे। पिताका स्वभाव बहुत नरम था। और बच्चेके साथका बर्ताव इतना अच्छा था, कि महमूदपर उन्होंने सदाकेलिए अपना प्रभाव छोड़ा। माँ महमूदपर अंकुश नहीं रख सकती थीं, वह भी मीठे स्वभावकी थीं।

बाल्य—महमूदकी चार सालकी उम्र (१९१२)में साहेबजादा सैयदुज़्ज़फ़र लखनऊ मेडिकल कॉलेजमें चले आये। लखनऊ आने की उस समयकी स्मृति साहेबजादा महमूदुज़्ज़फ़र खानकी सबसे पुरानी स्मृति है। बचपनमें महमूद बहुत कमज़ोर थे। कितनी ही कभी बीमारियाँ और पेचिससे बहुत समय तक पीड़ित रहे, फिर शरीरपर मांस

बड़ा, मगर रगपट्टे और पेशीकी शकलमें नहीं; इसलिए उस समय महमूद बहुत कमजोर था। पैदा होते ही पिताने योरोपियन नर्सको नियुक्तकर लिया। आखीरी नर्स महमूदके साथ आठसे ग्यारह सालकी उम्र (१९१६—१९) तक रही। वह एक अंग्रेज महिला थी। पिता चाहते थे कि जब अंग्रेजियतसे ही आज आदमी ऊपर उठ सकता है, तो शुरूसे ही बच्चेको उसके हाथमें क्यों न सौंप दिया जाय। महमूदको भारतीयता जवानीमें मुड़कर शुरूसे सीखनी पड़ी। उनका लालन-पालन बिलकुल योरोपियन ढंगपर हुआ था। हाँ, बूढ़ी दादी कभी-कभी सोहराब और रूस्तमकी कहानियाँ सुनाती और कभी अपने रूहेलापुरखों, नजी-बुद्दौला, भम्भूखों, अजीमुद्दीनखोंकी जीवन-घटनाएँ सुनाती। महमूदने हिन्दुस्तानी ग्रामीण कहानियोंको अंग्रेजी अनुवादोंमें पढ़ा। वह आठ सालका था जब लखनऊ कांग्रेस हुई थी। डॉ० अन्सारी महमूदके घरपर ही ठहरे थे, लेकिन महमूदकी दुनियामें अभी कांग्रेसका कोई स्थान न हो पाया था। नर्स सिखलाती, अंग्रेज जो कुछकर रहे हैं, वह हिन्दुस्तानियों के फायदेकेलिए ही। उसका सारा ध्यान था महमूदको अंग्रेज बनाना।

शिक्षा—पाँच सालकी उम्र (१९१३)में महमूदका अक्षरारंभ कराया गया। चचेरी बहनें उर्दू पढ़ती थीं। महमूद भी उनके साथ बैठ जाया करता था। सात साल तक महमूद घरही पर अपनी अंग्रेज या एंग्लो-इन्डियन गवर्नेससे पढ़ा करता था। उसकी पढ़ाईमें अंग्रेजी, गणित, इतिहासके साथ थोड़ी फ्रेंच और लातिन भी थी। पाँच सालकी उम्रमें पिताने जो कुछ पढ़ाया था, महमूद भूल गये और झूठ बोले, फिर थप्पड़ लगाई और कहा कि सदा सच बोलो। महमूदने पिताके सामने प्रतिज्ञा की और उन्हें अगले जीवनमें बहुत ही कम झूठ बोलने की ज़रूरत पड़ी। १९१८में इन्फ्लुएन्जाकी महामारीके कारण बराबर लाशोंपर लाशें निकलती रहती थीं। नौकर कहते, कि हमने नदीपर भूत देखे हैं। महमूदको भी थोड़ा बहुत डर हो जाता था। मगर वह बुद्धिसे उसे दूर करनेकी कोशिश करता।

गर्मियोंमें अक्सर परिवार लखनऊसे नैनीताल चला जाता करता था। ११ सालके हो जानेपर पिताने समझा, कि घरपर अकेले शिक्षा-दीक्षा पानेकी अपेक्षा बेहतर होगा कि लड़केको किसी युरोपियन स्कूलमें दाखिलकर दिया जाय। आखिर महमूदको इंग्लैंड जानेकेलिए अपने को तैयार भी तो करना था। एक सालकेलिए महमूद नैनीतालके पीटर्सफील्ड स्कूलमें दाखिलकर दिया गया। इस स्कूलमें ज्यादातर एंग्लोइंडियन लड़के रहते थे। लड़के अधिकतर उजड़, दुःसंस्कृत थे। वहाँ न ठीकसे पढ़ाईका इन्तिजाम था और न खाने ही का। अंग्रेज मुख्याध्यापिकामें प्रबन्ध करनेकी कोई योग्यता न थी। वह अपने हिन्दुस्तानी नौकरोंको कोड़ेसे मारा करती थी। महमूद उसके प्रति घृणा करने लगा। सभी लड़के डरते थे, मगर महमूद बिलकुल नहीं डरता था। स्कूलकी बात मालूम होनेपर पिताने महमूदको लखनऊमें तालुकदारोंके कॉलविन स्कूलमें भरतीकर दिया। कॉलविन स्कूलके तीन महीनेके जीवनमें महमूदको अपनी उम्रके हिन्दुस्तानी लड़कोंके संपर्कमें आनेका पहले-पहल मौका मिला। लेकिन ये लड़के थे। राजकुमार और नवाबजादे थे, जिनका सिर धड़से बल्लियों ऊपर टंगा रहता, और जो यह जानते ही नहीं थे कि गंभीरता क्या है। पिताने कभी मजहबी तालीम देनेकी ओर ध्यान नहीं दिया। यहाँ मौलवीसाहब नमाज़ पढ़ानेकेलिए गले पड़ गये थे, तो भी महमूद उससे बचनेकी कोशिश ज़रूर किया करते थे।

पिताने लड़केको बारह वर्षका देख सोचा, समय आ गया है, कि नकली अंग्रेजी वातावरणमें पले लड़केको असली अंग्रेजी वातावरणमें पहुँचाया जाय।

इंग्लैंडमें—१९२०में पिता महमूदको लेकर इंग्लैंड गये और डल्विच (लन्दन)के प्रेपरेटरी स्कूलमें दाखिलकर दिया। महमूद रहते थे एक परिवारमें। पिताके दोस्त डॉ॰ क्राइडेन मिलर महमूद के संरक्षक थे। पहले-पहल महमूदको थोड़ासा घर याद आया, मगर

पीछे इंग्लैंड उसे पसन्द आने लगा। दो साल तक प्रेपरेटरी स्कूलमें पढ़नेकेबाद महमूद डल्विच् कॉलेजमें चला गया। महमूदका साहित्य और ड्रॉइंग दोनोंमें बहुत रुचि थी। हिन्दुस्तान हीसे उसके दिलमें खयाल था, कलाकार या इंजीनियर बननेका। जिस परिवारमें वह अब रह रहा था, वह इंजीनीयरका परिवार था। महमूद भी छोटी-छोटी मशीनों की चीजें खेलके तौरपर बनाता। परिवार गरीब मध्यम वर्गका था। महायुद्धकेबाद जिन आर्थिक कठिनाइयोंसे इंग्लैंडका मध्यम वर्ग गुजर रहा था, उसका यह एक अच्छा उदाहरण था। महमूद अपना खर्चा चुकानेवाले मेहमानके तौरपर इस घरमें रहता था। परिवारको अपनी आमदनीसे खर्च चलाना मुश्किल था, जिससे पति-पत्नीकी चिन्ता बढ़ती, फिर स्वभाव चिड़चिड़ापन बनता, और रोज़ भगड़ा टंटा होने की नौबत आती। महमूदको यहीं पहले-पहल मालूम हुआ, कि गरीबी भी एक खास चीज़ है। परिवार बराबर खर्च कम करनेकी कोशिश करता था, रविवारको सिर्फ़ एक ही समय खाना खाया जाता। उसी परिवारमें एक जापानी बैंकरका लड़का भी रहता था। उसके बर्तावका महमूदके ऊपर इतना बुरा प्रभाव पड़ा, कि उसे जापानियोंसे घृणा हो गई। परिवार का एक लड़का महमूदका घनिष्ठ दोस्त था। और यह उसके लिए बहुत सन्तोषकी चीज़ थी। महमूद देखता था, कि एक ओर ये निम्न मध्यम वर्गके लोग गरीबीकेमारे दूसरे गरीबोंसे कम चिन्तित और परेशान नहीं हैं, लेकिन साथ ही वह मज़ूरोंकेसामने अपनेको देवता समझते, राजवंशियों और लाटोंके सामने तो उनका बर्ताव और भी हास्यास्पद होता था, मानो सामन्त स्त्री-पुरुष उनकेलिए साक्षात् भगवान थे। मध्यम वर्गकी स्त्रियाँ ऊँचे तबकेमें घूमने और किसी तरह धनी बन जानेकी लालचमें सब कुछ करनेकेलिए तैयार थीं।

पिताके दोस्त जनरल डिक्सन एक अंग्रेज मुसलमान थे। महमूद कभी-कभी उनके घरमें जाता। जनरल डिक्सन महमूदको इतने अकृत्रिम भावसे मिलते, कि वह उनके घरमें घरसा अनुभव करता।

अब (१९२४) महमूद सोलह सालका हो चुका था। डॉक्टर फ्राइडेन मिलर, डल्विचकी पढ़ाई को असन्तोषजनक समझते थे, इसलिए महमूद-को पश्चिमी इंग्लैंडके डोलशेर जिलेके शेरबोर्न बोर्डिंग स्कूलमें दाखिलकर दिया। यहाँका वायुमंडल महमूदको बहुत पसन्द आया। हेडमास्टरके घरमें महमूद भी रहता और उनका व्यवहार बड़ा ही मित्रतापूर्ण होता। डल्विचमें कभी-कभी भारतीय विरोधी भाव भी लड़कोंमें देखा जाता था, रंगका ख्याल भी हो आता, मगर इस स्कूलमें वह बात बिलकुल नहीं थी। महमूदने यहाँ सहपाठियोंमें बहुतसे दोस्त बनाये। सबसे खास बात यह थी, कि इस स्कूलमें अध्यापकों और विद्यार्थियोंमें कोई अन्तर नहीं था।

महमूद अंग्रेजी साहित्य, फ्रेंच, लातिन, गणित, इतिहास और चित्रकला का अध्ययन करते थे। दो साल बाद (१९२६में) उन्होंने यहीं-से जूनियर केंब्रिज परीक्षा पास की—वहाँके जूनियर केंब्रिजका मान भारतमें होनेवाली परीक्षासे कुछ ऊँचा था।

महमूद चाहते थे, कि आक्सफोर्डकी छात्रवृत्ति प्राप्त करें। एक-साल और वहीं रहकर युरोपीय इतिहासका विशेष अध्ययन किया। स्कूलमें उदार दलवाले अध्यापक ज्यादा थे, जिसमें महमूदपर भी उदारवादका प्रभाव पड़ा। भारतके साम्प्रदायिक झगड़ोंकी खबरें महमूद भी पढ़ा करता था, और उसे साम्प्रदायिकतासे बड़ी चिढ़ हो गई। वह भारतके निरक्षरता और निर्धनताको हटानेका पक्षपाती था, लेकिन उसकेलिए उपाय उसे वही पसन्द आते थे, जिन्हें उदारदलवाले ठीक समझते। बोलशेविकोंको वह बहुत बुरा समझता था, शेरबोर्नके बुद्धि-जीवियोंकी भी यही धारणा थी।

१९२६में इंग्लैंडके मजूरोंने आमहड़ताल कर दी। मजूर नेताओंने विश्वासघात किया, इसलिये थैलीशाह उसे असफल बनानेमें सफल हुये, मगर इंग्लैंडके मजदूरोंने उन चन्द दिनोंमें अपनी शक्तको दिखला दिया—सारे महल भूकम्पसे हिलते जैसे मालूम होते थे। महमूदके

सहपाठी हड़ताल-तोड़कोंमें थे—मजूरोंने रेलों, बसों, तथा जिन दूसरे कामोंको छोड़ दिया था, उन्हें ये लोग चलानेकी कोशिश करते थे। महमूदकी सहानुभूति मजूरोंकी ओर थी। क्यों? कह नहीं सकते! शायद उनके स्कूलका वातावरण और शिक्षा उन्हें उदारदलीय नीतिके भीतर रखना चाहते थे, मगर उनकी स्वाभाविक बुद्धि वहाँ किसी चीज की कमी पा रही थी।

महमूद डल्विचमें कभी-कभी भारतीयोंका निम्नप्राणीके तौरपर देखा जाना को बुरा मानते थे। यद्यपि डॉ० मिलरका व्यवहार अच्छा होता था, मगर उसमें हिन्दुस्तानियोंके प्रति कुछ संरक्षक और आभारका ख्याल दिखाई पड़ता था। महमूद इसे पसन्द नहीं करता था। सारे उदारवादके रहते भी अंग्रेज उदारोंमें वह साफ देखता था, कि अंग्रेज जितना न्यायका ढिंढोरा पीटते हैं, उसमें व्यवहारका कहीं नाम नहीं है। वह अपने उदाहरणको रखकर दिखलाना चाहते कि भारत भी ऐसे उदारवादसे सुधर सकता है, लेकिन महमूदका मन कहता कि इससे कुछ होने-हवानेको नहीं है।

एक बार भारतमें—महमूद अब १६ सालके हो गये थे। विलायत गये सात साल बीत चुके थे। अब उन्हें विश्वविद्यालयमें दाखिल होना था। पिताने लिखा कि आक्सफोर्ड जानेसे पहले घर देख-सुन जाओ। महमूद (१६२७में) हिन्दुस्तान आये। बम्बईको अब उनकी बाल-आँखोंने नहीं बल्कि तरुण-आँखोंने देखा। उनके हृदयमें एक प्रकारकी भावुकता उछल आयी। इंग्लैंडके उदार वातावरणसे वह सीधे ब्रिटि-पन्थी रामपुरमें पहुँचे। रामपुरका नवाब-वंश उनका सबन्धी होता था। लेकिन वहाँके वातावरणमें महमूदका दम-सा घुटता मालूम होता था। पुरानी दुनिया उन्हें अजीबसी मालूम होती थी। पिता उस समय देहरादूनमें घर बनवा रहे थे। महमूद माँसे मिले। अपने बाद पैदा हुई बहन (हमीदा)को देखा। माता-पिता सभी पुत्रको देखकर प्रसन्न हुए। महमूदने उनके प्रेमको अनुभव किया।

मनमें उथल-पुथल—महमूदने अपने छै मासको अधिकतर रामपुर, देहरादून और मसूरीमें बिताया। मसूरीमें बुद्धिजीवी मध्यम-वर्ग-परिवार ज्यादा मिले, उन्हें वहाँ सर महम्मद शाफी और तैय्यबजीके परिवार नजदीकसे देखनेको मिले। ये सभी मध्यम-वर्गीय परिवार यूरोपके फैशनको अधाधुन्ध नकलकरनेमें अपनेको धन्य-धन्य समझते थे। महमूद इंग्लैंडके मध्यम-वर्गीय जीवनमें डूबकर उसे भीतरसे देख चुके थे। वह कितना खोखला है, उन्हें यह अच्छी तरह मालूम था इसलिये उन्हें ये नकालची दयाके पात्र जान पड़ते थे। महमूदके दिलमें यूरोपीय जीवनकेलिए कोई आकर्षण नहीं था, इस नकलको देखकर वह ऊबसे गये, उनका मन विद्रोह करने लगा। चारों तरफ सिर्फ दिखा-वट और झूठ ही झूठ दिखलाई पड़ा। इसी समय उनका परिचय रेहाना तैय्यबजीसे हुआ। रेहाना भी उस जीवनसे असन्तुष्ट थीं—शायद उन्होंने अपने वर्गकी सफल तरुणी बननेमें असफलता प्राप्त की थी। रेहानाके ऊपर सूफीवाद, रहस्यवाद, गाँधीवादका बहुत प्रभाव था; अथवा अपने भग्न मनोरथ दिलको चूर-चूर होनेसे बचानेकेलिए उन्होंने इन वादोंकी शरण ली थी। रेहानाने अपना नुसखा महमूदके सामने भी पेश किया, और दुनियाको माया बतलानेमें काफी सफल कोशिशकी। महमूदने रेहानाके कहनेपर गाँधीजीकी जीवनी पढ़ी, भगवद्गीताका अमृतपान किया। रेहानाने ब्रह्मचर्यपर कई लेक्चर दिये। इस मायामय दुनियामें महमूदको सभी सम्भव मालूम हुआ। महमूदका एक लड़कीसे कुछ प्रेम हो चला था, मगर वह उसे परमार्थ-प्रेम (इश्के हक़ीक़ी)का रूप देना चाहते थे। रेहानाने गाँधीवाद का इंजेक्शन इतना दे डाला था कि महमूद अपनेको एक दूसरा ही आदमी पाते थे।

फिर इंग्लैंडमें—अक्टूबर १९२७में महमूद अनासक्ति-योगमें पूरे रंगे इंग्लैंड पहुँचे। तो भी साम्राज्यवादी अकड़ और मिस मेयोके सेवकोंके कारण हुई घृणाको महमूद रोक नहीं सकते थे। हाँ, विद्याका

मूल्य है, इसे वह स्वीकार करते थे, इसीलिए आक्सफोर्डमें रहकर अपनी पढ़ाईको खतम करना चाहते थे। अहिंसापर उनका पूरा विश्वास था और अध्यात्मवादपर भी। सिविल-सर्विसमें जानेकेलिए तैयार नहीं थे। और राजनीति भी उनकेलिए नीरस थी। हाँ, अध्यात्म विद्याके प्रचारकेलिए जीवन देना उन्हें अधिक पसन्द था।

१९२८में आक्सफोर्डकी आरम्भिक परीक्षाकेलिए महमूदने यूरोपीय इतिहास लिया था। परीक्षा पासकर वह विश्वविद्यालयकी पढ़ाईमें लग गये। पाठ्य विषय थे, राजनीति, अर्थशास्त्र और दर्शन। रेहानाके इंजेक्शनका असर सालभरतक बना रहा। इस समय वह बहुत एकान्त-प्रिय थे और हिन्दुस्तानी छात्रोंसे भी बहुत कम मिला-जुला करते थे। कान्टका विज्ञानवाद बहुत पसन्द आया। लेकिन जब ह्यूमके सन्देहवादको पढ़ा, तो दिमाग किसी नतीजेपर पहुँचनेमें असमर्थ होने लगा, और सन्देहवादका झूला ही अच्छा मालूम हुआ। १९२९में महमूदने तीन मास बर्लिनमें रहकर आइन्स्टाईनकी एक शिष्यासे भी कुछ दर्शन पढ़ा था। रेहाना, कान्ट, ह्यूम सबकी अजबसी खिचड़ी पक रही थी। इसी समय उनका परिचय सजाद ज़हीरसे हुआ। सजाद मजलिस (हिन्दुस्तानी छात्रोंकी सभा)में किसी बहसमें भाग ले रहे थे। महमूदको यह तरुण कुछ आकर्षक मालूम हुआ, खासकर उसके तर्कमें कुछ अनोखापन-सा दिखलाई पड़ा, जिसमें किसी तरहकी पॉलिस नहीं थी। महमूद कहाँ रेहानासे ब्रह्मचर्यका पाठ पढ़के गये थे और ज्ञान-ध्यान-अहिंसाके प्रति उनके दिलमें भारी भक्ति थी। और कहाँ सजादका वह बेतकल्लुफीसे शराबके प्यालोंको टुनटुनानेमें भी शामिल हो जाना, लड़कियोंसे मज़ाक भी करना। 'रेहाना' सारी ताकत लगाकर महमूदको तरुणोंकी इस चण्डाल-चौकड़ीसे भगानेकी कोशिश करती, मगर सजाद और उनके साथियोंमें भी आकर्षण था। महमूद मनसे या बेमनसे सज्जादके साथ चले जाते थे—सज्जाद जेठे भी थे, जब और लोग शराब पीते तो बेचारे महमूद रेहानाके नामपर लेमनकी बोतल खोलते।

नया जीवन नयी दृष्टि—इसी (१९२६) साल कांग्रेसका रास्ता और लक्ष्य, गांधी और नेहरूके तरीके की क्रान्तिपर बहस छिड़ी । यह बहस सवाल जवाबके तौरपर लेखबद्ध हुई, जो पीछे आक्सफोर्डसे छपनेवाले “भारत” में छाप भी दी गई । इस पत्र-व्यवहारने ('Two sides of the prism') इङ्गलैण्डके भारतीय विद्यार्थियोंके ऊपर बहुत प्रभाव डाला । अब महमूदका नशा उतर रहा था । वह अपने पैरोंको कुछ ठोस जमीनपर पाने लगे । हेगेलको उन्होंने हेगेलकी दृष्टिसे पढ़ा । ‘भौतिकवादका इतिहास’, ‘कमूनिज्मका क, ख’ के पढ़नेसे बातें कुछ और साफ़ मालूम होने लगीं । अब वह ‘मजलिस’ में काम करने लगे, वहाँ बहसमें भाग लेते । लन्दनसे प्रगतिशील विचारवाले वक्ताओंको मजलिसमें निमन्त्रित किया जाता, मेरठके बन्दिओंके मुकदमेंकेलिए चन्दा वसूल किया जाता; महमूद सबमें साथ थे । और बेलियोल कॉलेज तो सोशलिस्ट कॉलेज समझा जाता था । जहाँ तक भारतीय राजनीतिका संबंध था अब वह सज्जादसे पूर्णतया सहमत थे, लेकिन समाजवाद अभी पूरी तरह साफ़ नहीं हो सका था । अभी भी इङ्गलैण्ड की मजूर-पार्टी पर महमूदको आस्था थी । विश्वव्यापी मन्दीने जो बेकारी बढ़ाई थी, उसमें इंग्लैंडके मजूरोमें त्राहि-त्राहि मची हुई थी । १९२६के जाड़ोंमें हालत भयंकर हो गई । आक्सफोर्डसे वेल्सके कोयला-मजूरोंको सहायता पहुँचानेकेलिए एक मिशन गया । महमूद भी उसमें शामिल थे । मिशन बेकारोंमें खाना और कम्बल बाँटता था । यहाँ उन्हें अंग्रेज मजूरोंको बहुत नजदीकसे देखनेका मौका मिला । अभी उनमें कम्युनिस्तोंका प्रभाव नहीं हो पाया था, मगर तब भी वे इस सारी सहायता पूँजी-पतियोंके सारे ढोंगको बहुत तिरस्कारकी दृष्टिसे देखते थे । पहले कारखानों और खानोंसे निकाल बाहरकर पथका भिखारी बना देना और फिर भीख बाँट दयालु बननेका ढोंग करना । महमूदने सोचा कि मजूर-आन्दोलनको एक स्वतंत्र-राजनीतिक आन्दोलन बनाना चाहिये, सुधारसे काम नहीं चलेगा । क्रान्ति ही एकमात्र औषधि है ।



अगले साल महमूदने मार्क्सवादके अध्ययनमें और समय लगाया । सकलतवाला, रस्ट, क्लीमेंटदत्त, टॉमी बिगट्रीघम आदि मार्क्सवादी वक्ताओं और विचारकों से महमूदको बहुत कुछ सीखनेका मौका मिला और वह मार्क्सवादकी क्लासोंमें भी शामिल होते थे । १९२९में दूसरी बार जब महमूद जर्मनी गये तो उसी समय उन्हें पता लगा कि भारतमें भी पार्टी कायम हो चुकी है । महमूदने युरोपके दूसरे देशोंको भी देखा, लेकिन कुछ दिक्कतोंके कारण इच्छा रहते भी रुस नहीं जा सके ।

जून (१९३०)में महमूदने आक्सफोर्डके बी० ए० (आनर्स) को अच्छे नम्बरोसे दूसरे दर्जेमें पास किया । यदि सारे दो साल राजनीतिक कामोंमें व्यस्त नहीं रहे होते, तो फर्स्ट क्लास हो जाते । आक्सफोर्डके एम० ए० और बी० ए० में अंतर सिर्फ १२ पौंड (प्रायः १५० रु०) का है ।

भारतकी ओर—सितम्बरमें महमूद भारतकेलिए रवाना हुए । फ्रान्स होते बेरुत आये । पिता अपनी मोटरके साथ वहाँ पहुँचे हुए थे । फिर मोटर हीसे फिलस्तीन, सिरिया और इराककी सैर की । पिताको कुछ नहीं मालूम था कि किस तरह काहिरा हो या बगदाद, दमिश्क हो या बेरुत महमूद सभी जगह अपने जैसोंको ढूँढ रहे हैं । पिता अपने साथ अपनी भांजी जोहराको भी लाये थे और उनकी बड़ी इच्छा थी कि महमूद जोहरासे शादी कर ले, महमूद का ध्यान इस ओर नहीं था । रेहानाने एक तरहका अनासक्तियोग पढ़ाया था और कमूनिज्मने भी एक तरह का । दो महीनेकी यात्रामें महमूदने फ्रेंच साम्राज्यवाद और अरब-यहूदी समस्याको नज़दीकसे देखा । मिस्त्र पहुँचकर महमूद जोहराको जर्मनी छोड़ने चले गये । जोहरा जर्मनीमें नृत्यकला सीखने गई थी ।

भारतमें—१९३१के मार्चमें महमूद बम्बईमें उतरे । उसी समय कराँचीमें कांग्रेस हो रही थी । महमूद सीधे कराँची गये । पिताके सामने जिस समय महमूदने कहा था कि मैं कमुनिस्त हूँ और राजनीतिक काम करना चाहता हूँ, तो वह घबरा गये थे । मगर महमूद तो अपने लिये रास्ता ठीक कर चुके थे । कराँची कांग्रेसमें उन्हें राष्ट्रीय आन्दोलनका

एक साकार रूप दिखलाई पड़ा। जिससे उनका उत्साह और बढ़ा। यहाँ वह जवाहरलाल नेहरू और दूसरे कांग्रेसी नेताओंसे मिले।

उन्हें मालूम हुआ, कि बुआकी लड़की हाजरा लखनऊमें है तो वह लखनऊ पहुँचे, फिर देहरादून। माने अपने एकलौते लड़केको धोती और कुरतेमें देखा। उनके दिलको भारी धक्का लगा। नवाबोंके बन्चे और इस्लामके भंडा-बरदार भी इस तरह पागल हो जायेंगे, शौकतआरा बेगमको यह उम्मीद न थी। वह बहुत रोई। महमूद बेकार बैठे थे। बैठे-बैठे आलोचना करते रहना उनका काम था। हाजरा महमूदकी बातोंको पहले मज़ाकमें उड़ा देना चाहती, मगर धीरे-धीरे वह समझने लगी, कि महमूदकी बातोंमें बहुत गंभीरता है, और उससे भी ज्यादा गंभीर है वह दिल, जिससे ये बातें निकल रही हैं।

१९३२में महमूद कलकत्ता गये। हलीम और दूसरे साथियोंसे मिले। वह चाहते थे काम करना। परिवारसे मुक्त होनेकेलिए वह तैय्यार थे। लेकिन कलकत्ताके साथियोंने जो उत्तर दिया, उससे महमूद बहुत हताश हुए। सज्जाद ज़हीरसे मिले। रेहानाके भूतसे बचानेवाले सज्जादने फिर महमूदको उत्साहित किया। वह लखनऊमें चले आये और मजूरोंमें काम करने लगे। १९३३में वहाँ कमकर पार्टी बनाई।

महमूद और उनके साथियोंने देखा कि काममें रुपयेकी ज़रूरत होती है। मार्क्सवादी-पार्टीको अमीरोंकी थैलीसे तो आशा हो नहीं सकती, आखिर अपने ही ऊपर प्रहार करनेवाले हाथोंको थैली कैसे सहायता दे सकती है। महमूद अमृतसरके एम० ओ० कॉलेजमें वाइस्-प्रिन्सिपल बन गये। इस वक्त वह प्रगतिशील साहित्यका भी काम करते थे।

१९३४के अक्तूबरमें महमूद और डॉ० रशीदजहाँकी शादी हुई। रशीदा अपनी लोह-लेखनी और स्पष्टवादिताकेलिये उर्दू साहित्यमें काफी बदनाम हैं। महमूदको रशीदाका परिचय 'अंगारे' में छपे लेखोंसे प्राप्त हुआ था। यह शादी भी वैसे होती, तो घर में ज़रूर खलबली मचती—कहाँ महमूद नवाब घरानेके खानदानी मुसलमान और कहाँ

रशीदा कश्मीरी पण्डितसे मुसलमान बने बापकी लड़की। मगर जब मां-बापने महमूदके बड़े 'पागलपन' को देख लिया था, तो यह तो मामूली बात थी।

१९३६में महमूद लखनऊ कांग्रेसमें आये। उसी साल वह पार्टी के बाकायदा मेम्बर भी हो गये। अब उन्होंने वाइस-प्रिंसिपलीसे इस्तीफा दे दिया और दिसम्बर १९३६ में पं० जवाहरलालके सेक्रेटरी बन गये। पंडितजीके साथ एसेम्बली निर्वाचनके दिनोंमें महमूद भी युक्त-प्रान्त, महाराष्ट्र, पंजाब आदिमें घूमे, कहीं रेलसे गये, कहीं मोटरसे, और कहीं हवाई जहाजसे। फैजपुर कांग्रेसमें भी वह पंडितजीके साथ थे। इसी समय रशीदाका स्वास्थ्य बहुत खराब हो गया और उसे लेकर अम्रैलमें (१९३७) महमूद युरोपकेलिए रवाना हुए। आस्ट्रिया, स्विट्ज़रलैंड, इटाली और इंग्लैंडमें छै महीने बिताकर अक्टूबरमें भारत लौटे और फिर पं० जवाहरलालके साथ जनवरी (१९३८) तक रहे। पार्टीने उन्हें बम्बई बुला लिया। बम्बईमें आठ महीना काम करनेके बाद वह बहुत बीमार पड़ गये। कितने ही दिनों देहरादून और कलकत्तामें दवा करानेके बाद उन्होंने देहरादूनमें पार्टीका काम शुरू किया। फैजपुर, हरीपुर, त्रिपुरीकी कांग्रेसोंमें उन्होंने भाग लिया। कौमी सेवा-दलके प्रान्तीय बोर्डके वह मेम्बर रहे।

द्वितीय महायुद्ध शुरू हुआ। १९४०में पहुँचते-पहुँचते सरकारकी नजर महमूदपर भी पड़ा और १५ अगस्त १९४०को वह पकड़ लिये गये। देहरादून, फतेहगढ़ की जेलोंमें रहते नवम्बरमें वह देवली पहुँचे। देवलीके जीवन, वहाँके संघर्षमें उन्होंने भाग लिया, फिर बरेली जेल भेज दिये गये। जहाँसे ९ मार्च १९४२को वह छूटे।

• इस सालके चार मासों तक महमूद युक्तप्रान्तीय पार्टीके सेक्रेटरी रहे और उनके समय पार्टीने बहुत तरक्की की। महमूद आजकल लखनऊ पार्टीके नेता हैं, और अपना सारा समय उसीके काममें खर्च करते हैं।

लाल बहादुर शास्त्री राष्ट्रीय प्रशासन अकादमी, पुस्तकालय
L.B.S. National Academy of Administration, Library

मुसूरी
MUSSOORIE

122985

यह पुस्तक निम्नांकित तारीख तक वापिस करनी है।

This book is to be returned on the date last stamped

दिनांक Date	उधारकर्ता की संख्या Borrower's No.	दिनांक Date	उ की संख Borrow No.



122985
LBSNAA

H.

954.092

सांकृत्या

21329

अवाप्ति सं० 2*222x

ACC. No.....

वर्ग सं.

पुस्तक सं.

Class No..... Book No.....

लेखक

Author सांकृत्यायन, राहुल

954.092

21329

सांकृत्या

LIBRARY

LAL BAHADUR SHASTRI

National Academy of Administration

MUSSOORIE

Accession No.

122985

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving